





کتابخانه  
گرفت جناب سید عزیز  
۱۴۲۳  
۲۵۵۸

# اہل بیت علیہم السلام

فرش نشین فرشتے

تالیف: استاد حسین انصاریان

ترجمہ: اقبال حیدر حیدری



انصاریان، حسین، ۱۹۴۴۔

اہل بیت علیہم السلام فرش نشین فرشتے / حسین انصاریان؛ ترجمہ اقبال حیدر حیدری۔ قم: انصاریان، ۲۰۰۸۔  
۶۶۴ ص.

ISBN: 978-964-438-955-9

عنوان اصلی: اہل بیت عرشیان فرش نشین.

اردو.

کتابنامہ بصورت زیر نویس.

اخاندان نبوت.

الف حیدری، اقبال حیدر، مترجم.

ب. عنوان.

۲۹۷/۹۳۱

۹ الف ۷ الف / BPr5

# اہل بیت علیہم السلام فرش نشین فرشتے (ترجمہ اردو)

مؤلف: شیخ حسین انصاریان

مترجم: اقبال حیدر حیدری

ناشر: انصاریان پبلیکیشنز

طبع اول: ۲۰۰۸-۱۴۲۹-۱۳۸۷

چھاپخانہ: قدس

تعداد صفحات: ۶۶۴ ص.

تعداد: ۲۰۰۰

سائز: ۲۲۹X۱۶۲mm

ISBN: 978-964-438-955-9

جملہ حقوق بحق ناشر محفوظ ہیں



انصاریان پبلیکیشنز

پوسٹ بکس نمبر ۱۸۷

قم - جمہوری اسلامی ایران

فون نمبر: ۷۷۴۱۷۴۳۷ فیکس نمبر: ۷۷۴۲۶۳۷-۲۵۱-۰۰۹۸

Email: ansarian@noornet.net & Int\_ansarian@yahoo.com

www.ansariyan.org & www.ansariyan.net



بِسْمِ اللَّهِ الرَّحْمَنِ الرَّحِيمِ



## انتساب

حقیر اس عظیم الشان کتاب کے ترجمہ کا ثواب والد مرحوم کی روح پر فتوح کو  
ہدیہ کرتا ہوں، خداوند عالم بحق اہل بیت (علیہم السلام) مرحوم کے درجات بلند  
فرمائے اور حقیر کی توفیقات میں اضافہ کرے۔ (آمین)

اقبال حیدر حیدری



## فہرست کتاب

- ۲۵..... عرض مترجم
- ۲۹..... عرض ناشر
- ۳۱..... مؤلف کا مختصر تعارف
- اہل بیت علیہم السلام کی عظمت..... (۲۷۰-۳۷)
- ۳۹..... معرفتِ اہل بیت علیہم السلام کی ضرورت
- ۴۵..... اہل بیت علیہم السلام کے معنی و مصداق
- ۴۵..... اہل بیت علیہم السلام آیہ تطہیر کی نظر میں
- ۴۷..... اہل بیت علیہم السلام روایات کی روشنی میں
- ۴۸..... پہلی روایت
- ۴۹..... دوسری روایت
- ۴۹..... تیسری روایت
- ۵۰..... چوتھی روایت
- ۵۲..... اہل بیت علیہم السلام کی معرفت کی ضرورت، روایات کی روشنی میں
- ۵۵..... اہل بیت علیہم السلام سب سے افضل اور سب سے بہتر ہیں
- ۵۵..... بہترین مقامات
- ۵۶..... کعبہ اور اس کی سرزمین



- بہترین تاریخیں..... ۵۷
- شب قدر..... ۵۷
- ذی الحجہ کے پہلے دس دن..... ۵۸
- ایام اللہ..... ۵۹
- بہترین انسان..... ۵۹
- اہل ایمان..... ۶۰
- اہل علم اور علماء..... ۶۱
- اہل تقویٰ..... ۶۲
- اہل بیت علیہم السلام مخلوقات میں سب سے افضل..... ۶۳
- اہل بیت علیہم السلام کی وجودی حقیقت..... ۶۵
- ولایت، رسالت کا باطن اور راز ہے..... ۶۷
- بارہ ائمہ علیہم السلام کی وجودی حقیقت ایک ہے..... ۶۸
- اولوالامر کون حضرات ہیں؟..... ۶۹
- اہل بیت علیہم السلام شجرہ طیبہ..... ۷۰
- اہل بیت علیہم السلام کی نورانی حقیقت..... ۷۲
- حقیقت نبوی..... ۷۲
- نور..... ۷۳
- قلم..... ۷۷
- عقل..... ۷۷
- روح..... ۷۸
- اہل بیت علیہم السلام، نور مطلق ہیں..... ۸۲
- اہل بیت علیہم السلام اور آپ کے فرمانبردار..... ۸۴
- میں پلٹنے کے لئے نہیں آیا ہوں..... ۸۵
- اہل بیت علیہم السلام کی بیعت خدا کی بیعت ہے..... ۸۶



- ۸۶..... طہارت، حضور کی شرط
- ۸۷..... انبیاء علیہم السلام کی طرح زندگی
- ۸۹..... اہل بیت علیہم السلام کے وجودی مراتب
- ۸۹..... انسان کی پستی اور بلندی کی راہیں
- ۹۰..... نزول انسان کے درجے
- ۹۱..... انسان کا علمی وجود اس کے ظاہری وجود سے پہلے
- ۹۳..... تنزل تجلی کی صورت میں ہے نہ تجانی کی صورت میں
- ۹۳..... طبعی وجود سب سے نچلی منزل
- ۹۵..... اہل بیت علیہم السلام کا امتیاز
- ۹۶..... واضح نمونہ
- ۹۸..... اہل بیت علیہم السلام کی وجودی ظرفیت
- ۱۰۱..... اہل بیت علیہم السلام قرآن کے ہم پلہ
- ۱۰۲..... اہل بیت علیہم السلام کا علم
- ۱۱۰..... اہل بیت علیہم السلام اور بندگی
- ۱۱۱۳..... عبادت کا مطلب
- ۱۱۴..... کمال عبودیت پر پہنچنے کے درجات
- ۱۱۴..... پہلا مرحلہ
- ۱۱۵..... دوسرا مرحلہ
- ۱۲۰..... تیسرا مرحلہ
- ۱۲۱..... چوتھا مرحلہ
- ۱۲۱..... پانچواں مرحلہ
- ۱۲۲..... اہل بیت علیہم السلام اور سوزِ بندگی
- ۱۲۷..... اہل بیت علیہم السلام اور مقام فنا
- ۱۲۷..... حضرت امیر المومنین علیہ السلام



- ۱۲۹..... حضرت امام حسن مجتبیٰ علیہ السلام
- ۱۳۰..... حضرت امام زین العابدین علیہ السلام
- ۱۳۲..... حضرت امام موسیٰ کاظم علیہ السلام
- ۱۳۲..... حضرت امام حسن عسکری علیہ السلام
- ۱۳۵..... اہل بیت علیہم السلام، حقائق کے مکمل جلوے
- ۱۳۵..... اہل بیت علیہم السلام کے مشرق و جود سے حقائق کا طلوع
- ۱۳۸..... نور محمدی کے طلوع ساتھ صبح قیامت
- ۱۴۱..... اہل بیت علیہم السلام، نجات کی کشتی
- ۱۴۲..... جناب آدم نے کشتی نجات کو وسیلہ قرار دیا
- ۱۴۳..... اہل بیت علیہم السلام وسیلہ نجات
- ۱۴۵..... روایات میں اہل بیت علیہم السلام کی مثال
- ۱۴۶..... باب حطہ
- ۱۴۷..... خانہ کعبہ
- ۱۴۸..... بدن کے لئے سر
- ۱۴۸..... عاشقانہ انتخاب
- ۱۴۹..... عاشقانہ جواب
- ۱۵۱..... اہل بیت علیہم السلام، صراط مستقیم
- ۱۵۲..... صراط مستقیم کے معنی
- ۱۵۲..... صراط مستقیم کا حقیقی مفہوم
- ۱۵۵..... اہل بیت علیہم السلام خدا کی طرف صراط مستقیم
- ۱۵۸..... راہ مستقیم پر چلنے والے
- ۱۶۲..... اہل بیت علیہم السلام اور مقام خلافت الہی
- ۱۶۲..... نظام خلقت میں خلیفہ اللہ کی ضرورت
- ۱۶۴..... خلیفہ اللہ کے صفات



- ۱۶۷..... خلیفۃ اللہ بننے کی صلاحیت رکھنے والے
- ۱۶۷..... اہل بیت علیہم السلام کامل و مکمل خلفا ہیں
- ۱۷۱..... ولایت، رسالت کا باطن ہے
- ۱۷۳..... حقیقی خلفاء، واسطہ فیض الہی
- ۱۷۶..... توحید، رسالت اور ولایت کی گواہی
- ۱۷۷..... مقام ولایت، فیضیاب ہونے کا سبب
- ۱۸۰..... اہل بیت علیہم السلام، پیغمبر اسلام ﷺ کے جانشین ہیں
- ۱۸۳..... جانشین پیغمبر ﷺ، پاک اوصاف کے مظہر
- ۱۸۵..... جانشین پیغمبر ﷺ، پیغمبر کے اوصاف سے متصف ہیں
- ۱۸۶..... جانشین رسول ﷺ، امام رضا علیہ السلام کی نظر میں
- ۱۹۲..... اہل بیت علیہم السلام اور مقام رضا
- ۱۹۴..... اہل بیت علیہم السلام کی رضا، خداوند عالم کی رضائیں فانی ہے
- ۱۹۵..... خود پرستی اور خدا پرستی
- ۱۹۸..... اہل بیت علیہم السلام اور مقام تسلیم
- ۱۹۸..... تسلیم، عارف کی سب سے آخری منزل
- ۲۰۱..... اہل بیت علیہم السلام اور مقام عصمت
- ۲۰۱..... عصمت کیا ہے؟
- ۲۰۱..... علمی اور عملی عصمت
- ۲۰۲..... اہل بیت علیہم السلام کی عصمت
- ۲۰۳..... معارف اور تعلیمات کو سمجھنے کے لئے معصوم کی ضرورت
- ۲۰۳..... انسان کا علم و عمل
- ۲۰۴..... خداوند عالم کا علم و عمل
- ۲۰۵..... اہل بیت علیہم السلام کی علمی اور عملی عصمت
- ۲۰۶..... عصمت، تقویٰ کا سب سے بلند درجہ



- ۲۰۶..... اہل بیت علیہم السلام کی عصمت ہر پہلو میں
- ۲۰۷..... معصوم کی قدرت اور شیطان کی ناتوانی
- ۲۰۸..... معصوم کی عصمت کے مختلف پہلو
- ۲۰۹..... معصوم کا مقام تولاً اور تبراً
- ۲۱۱..... عصمت، منحصر نہیں ہے
- ۲۱۲..... خداوند عالم، حقیقی علت ہے
- ۲۱۳..... تزکیہ نفس، عصمت کا مقدمہ
- ۲۱۳..... علمی غلطی میں عصمت
- ۲۱۴..... نبوت و امامت منحصر ہیں
- ۲۱۵..... تحصیل عصمت
- ۲۱۶..... معصوم کی نظر میں گناہ کی حقیقت
- ۲۱۷..... شاہد، غافل نہیں
- ۲۱۸..... معصوم میں گناہ کرنے کی قدرت
- ۲۱۹..... اہل بیت علیہم السلام عصمت کی چوٹی پر ہیں
- ۲۲۱..... اہل بیت علیہم السلام محبوبان حق
- ۲۲۱..... ذات کی طہارت، محبوبیت کی علت
- ۲۲۳..... پیغمبر اکرم ﷺ کے نزدیک مخلوق میں سب سے زیادہ محبوب
- ۲۲۴..... اہل بیت علیہم السلام کی اطاعت، محبوبیت کا سبب
- ۲۲۶..... خدا کے نزدیک محبوبیت کا معیار
- ۲۲۸..... خدا کی رضایت، اہل بیت علیہم السلام کی رضایت میں
- ۲۳۱..... اہل بیت علیہم السلام، مرکز رحمت
- ۲۳۱..... قرآن مجید میں رحمت خدا
- ۲۳۶..... معدن رحمت
- ۲۳۸..... اہل بیت علیہم السلام کی رحمت [و مہربانی] کے جلوے



- ایک تعجب خیز واقعہ..... ۲۴۲
- میں کیوں شیعہ ہوا..... ۲۴۴
- اہل بیت علیہم السلام زمین و آسمان کے ستون..... ۲۴۶
- اہل بیت علیہم السلام، انسانوں کی تربیت کرنے والے رہبر..... ۲۴۹
- اہل بیت علیہم السلام عارفوں کے لئے سرمشق..... ۲۵۱
- انسان کے لئے نمونہ عمل..... ۲۵۱
- طالبان دنیا، اہل بیت علیہم السلام کو درک نہیں کر سکتے..... ۲۵۴
- حق پوشیدہ نہیں ہے..... ۲۵۵
- اہل بیت علیہم السلام، رشد و کمال کے لئے واسطہ..... ۲۶۰
- اہل بیت علیہم السلام کا واسطہ ہونا..... ۲۶۱
- اہل بیت علیہم السلام انسان کو خدا سے متصل کرنے والے..... ۲۶۵
- اہل بیت علیہم السلام آسمانی کتب کی روشنی میں..... (۲۷۱\_ ۲۹۹)
- اہل بیت علیہم السلام قرآن کی نظر میں..... ۲۷۳
- پیغمبر اکرم ﷺ کی عظمت، قرآن کی نظر میں..... ۲۷۴
- خدا اور پیغمبر اکرم ﷺ کی اطاعت..... ۲۷۵
- اہل بیت علیہم السلام قرآن کریم کی نظر..... ۲۷۷
- اہل بیت علیہم السلام توریت و انجیل کی نگاہ میں..... ۲۸۲
- حضرت مسیح اور ظہور پر یکلیطوس..... ۲۸۳
- انجیل یوحنا..... ۲۸۳
- کتاب ادریس..... ۲۸۴
- انجیل برنابا..... ۲۸۶
- جناب ابراہیم علیہ السلام سے خدا کا وعدہ..... ۲۸۸
- ایک بہت اہم واقعہ..... ۲۹۱
- اہل بیت علیہم السلام، زبور کی نظر میں..... ۲۹۷



- ۲۹۷..... حضرت بقیۃ اللہ (عج) کی حکومت
- ۲۹۸..... زبور میں مکتوب الہی کیا ہے؟
- ..... اہل بیت علیہم السلام عرفاء کی نظر میں (۳۰۱\_۳۲۲)
- ۳۰۳..... اہل بیت علیہم السلام کے مناقب، عارفوں کی روایت میں
- ۳۰۵..... ابوالفضل مہدی اور خواجہ عبداللہ انصاری
- ۳۱۲..... عطار نیشاپوری
- ۳۱۲..... تذکرہ جعفر بن محمد صادق [علیہ السلام]
- ۳۱۴..... امام محمد باقر [علیہ السلام] کا تذکرہ
- ۳۱۵..... ابوالقاسم قشیری
- ۳۱۸..... غزالی
- ۳۲۱..... ابوسعید ابوالخیر
- ۳۲۳..... مستملی بخاری
- ۳۲۶..... ابوالحسن غزنوی
- ۳۲۶..... باب فی ذکر ائمہ من اہل البیت
- ۳۳۱..... سعدی شیرازی
- ۳۳۵..... سید حیدر آملی اور شیخ محی الدین عربی
- ۳۳۷..... طہارت، حقیقی بندوں کا رزق
- ۳۳۸..... اہل بیت [علیہم السلام] عین طہارت ہیں
- ۳۳۹..... حب اہل بیت [علیہم السلام] مطلوب رسول اکرم ﷺ
- ۳۴۰..... اہل بیت [علیہم السلام] کی محبت، خدا اور رسول سے محبت کی نشانی
- ۳۴۰..... اہل بیت [علیہم السلام] کے اسرار اور بعض خصوصیات
- ..... اہل بیت علیہم السلام کی ثقافت (۳۴۳\_۵۴۱)
- ۳۴۵..... اشارہ
- ۳۴۶..... اہل بیت علیہم السلام کا اخلاق



- پیغمبر اکرم ﷺ کے منتخب اخلاق ..... ۳۴۷
- سب سے زیادہ برکت والا مال ..... ۳۴۷
- پیغمبر اکرم ﷺ کے پانچ اخلاقی پروگرام ..... ۳۴۹
- یہودی پیغمبر اکرم ﷺ کے اخلاق کو دیکھ کر مسلمان ہو گیا ..... ۳۴۹
- ضرورت مندوں کے لئے بلا سود قرض ..... ۳۵۰
- غریبوں کے ساتھ کھانا کھانا ..... ۳۵۱
- زہد و قناعت ..... ۳۵۲
- تعجب خیز تواضع ..... ۳۵۲
- لوگوں کے لئے غمزدہ رہنا ..... ۳۵۲
- لوگوں کی ناشکری کے مقابل بہت زیادہ نیکی ..... ۳۵۲
- اوج بندگی ..... ۳۵۵
- ہیشگی علاج ..... ۳۵۵
- بزرگ زادوں کا مخصوص احترام ..... ۳۵۶
- تعجب خیز بردباری ..... ۳۵۸
- امت کے ساتھ مدار اور نرمی ..... ۳۵۸
- مہمان کا احترام ..... ۳۵۸
- زیادہ نیکیوں کی وجہ سے مزید احترام ..... ۳۵۹
- دشمنوں کے ساتھ غفو و بخشش ..... ۳۵۹
- کریمانہ بخشش ..... ۳۶۱
- دینی برادر سے مواسات ..... ۳۶۱
- بدکلامی کرنے والے کو معاف کرنا ..... ۳۶۱
- منافقوں کے سردار کے ساتھ تعجب آور برتاؤ ..... ۳۶۳
- اپنے اصحاب کے ساتھ آنحضرت ﷺ کا برتاؤ ..... ۳۶۵
- فراق کی مشکل حل کرنا ..... ۳۶۵



- ۳۶۶..... نرمی اور خوش اخلاقی کی انتہا
- ۳۶۷..... زحمت اٹھانا اور امت کے بوجھ کو برداشت کرنا
- ۳۶۹..... ہرگز لوگوں کے درمیان کدورت اور دشمنی کے باعث نہ بنو
- ۳۷۰..... بزرگواری اور کرامت
- ۳۷۰..... منصفانہ قیمت کی درخواست
- ۳۷۱..... ایندھن جمع کرنا میرا کام
- ۳۷۱..... کریمانہ جود و سخاوت
- ۳۷۳..... حضرت امیر المؤمنین علیہ السلام کے ممتاز اخلاق کے چند نمونے
- ۳۷۳..... حضرت امیر المؤمنین علیہ السلام کا واسطہ بننا
- ۳۷۴..... بہترین بخشش
- ۳۷۵..... اوج ایثار
- ۳۷۸..... کریمانہ بخشش
- ۳۷۸..... یتیموں پر والہانہ توجہ
- ۳۸۰..... اپنے [سامان کا] بوجھ خود اٹھانا
- ۳۸۰..... پانچ موقع پر پا برہنہ چلنا
- ۳۸۰..... بازار میں حضرت علی علیہ السلام کا اخلاق
- ۳۸۱..... پیدل چلنے والے سواری پر چلنے والے کے ساتھ نہ چلیں
- ۳۸۱..... ایک یہودی کا مسلمان ہونا
- ۳۸۲..... عدالت میں فریقین کی برابری
- ۳۸۳..... معیشت میں قناعت
- ۳۸۳..... جود و سخا
- ۳۸۴..... مال دینا سے بے رغبتی
- ۳۸۴..... عدل و انصاف
- ۳۸۷..... بیت المال کے خرچ میں بہت زیادہ احتیاط



- ۳۸۷..... پُرانا لباس
- ۳۸۸..... مال و دولت سے بے رغبتی
- ۳۸۸..... دو برہنہ کی مدد
- ۳۸۸..... چار درہم چار حصوں میں
- ۳۸۹..... زندگی میں انقلاب
- ۳۹۱..... دوسرے کو اپنے اوپر ترجیح دینا
- ۳۹۲..... نہایت مہربانی اور دوسروں سے دوستی
- ۳۹۳..... جنگ جمل
- ۳۹۸..... جنگ صفین
- ۳۹۸..... جنگ نہروان
- ۴۰۱..... جو کی روٹی اور کھٹا دہی
- ۴۰۱..... ایک روز حضرت علی علیہ السلام کے ساتھ
- ۴۰۲..... تعجب خیز عطیہ
- ۴۰۵..... جلتا ہوا لوہا
- ۴۰۶..... بے نظیر زہد
- ۴۰۶..... خشک روٹی اور کھٹی دہی
- ۴۰۷..... اوج کرامت و ایثار
- ۴۰۷..... چشم پوشی
- ۴۰۸..... گناہگار کی عزت محفوظ رکھنا
- ۴۱۱..... برائی کا بدلہ نیکی سے
- ۴۱۳..... تمام کرامتوں کی نشانی
- ۴۱۴..... جوانوں کے حال کی رعایت
- ۴۱۵..... حکومتی کارندوں کے لئے اہم سفارشیں
- ۴۱۶..... ستم دیدہ اور مظلوم کا دفاع



- حضرت فاطمہ زہرا (س) کا اخلاقی وجود، تاریخ کی روشنی میں..... ۴۱۸
- اشارہ..... ۴۱۸
- ۱۔ مادی پہلو..... ۴۱۹
- ۲۔ نظری پہلو..... ۴۲۰
- ۳۔ فعلی پہلو..... ۴۲۲
- ظاہری دنیاوی پریشانیوں کا برداشت کرنا..... ۴۲۲
- راہ خدا میں انفاق..... ۴۲۳
- پھر بھی سوال کر..... ۴۲۴
- پڑوسی سے ابتداء..... ۴۲۵
- قرآن سے انس و محبت..... ۴۲۵
- بابرکت گردن بند..... ۴۲۶
- حضرت فاطمہ زہرا [سلام اللہ علیہا] کے اوقاف..... ۴۳۰
- حضرت فاطمہ زہرا [سلام اللہ علیہا] کے سلسلہ میں مشہور دانشوروں کے اقوال..... ۴۳۱
- حضرت امام حسن مجتبیٰ علیہ السلام کے کردار کا نمونہ..... ۴۳۳
- دریا کا ایک قطرہ..... ۴۳۳
- مدد اور بخشش..... ۴۳۳
- عجیب تواضع..... ۴۳۴
- اپنی حاجت کو لکھو..... ۴۳۵
- جود و سخا کی بلندی..... ۴۳۵
- تمام خزانہ بخش دینا..... ۴۳۶
- کم نظیر بخشش..... ۴۳۶
- بھوکے حیوان کا پیٹ بھرنا..... ۴۳۷
- حضرت ابا عبد اللہ الحسین علیہ السلام کے اخلاق کے چند نمونے..... ۴۳۸
- مومن کے دل کی خوشی..... ۴۳۸



- ۲۳۹..... لوگوں میں سب سے زیادہ کریم
- ۲۴۰..... قرض ادا کرنا
- ۲۴۰..... خدمت کی نشانی
- ۲۴۱..... استاد کی تعظیم
- ۲۴۱..... میری خوشی حاصل کرو
- ۲۴۲..... حریت اور آزادی کی انتہا
- ۲۴۲..... بہترین انعام
- ۲۴۳..... انسان کی اہمیت
- ۲۴۵..... حضرت امام زین العابدین علیہ السلام کے اخلاق کے چند نمونے
- ۲۴۵..... توہین کا جواب
- ۲۴۶..... جذام کے مریضوں سے محبت
- ۲۴۶..... حاکم کو معاف کر دینا
- ۲۴۷..... امن و امان کی فضا
- ۲۴۷..... مخفی طور پر احسان کرنا
- ۲۴۸..... نماز اور احسان
- ۲۴۸..... قرآنی عفو و بخشش
- ۲۴۹..... بازیگروں کے نقصان کا دن
- ۲۴۹..... قافلہ میں نا آشنا
- ۲۵۰..... حیوانوں کے ساتھ نیک برتاؤ
- ۲۵۰..... افطاری بخش دینا
- ۲۵۱..... غریبوں کی مدد
- ۲۵۱..... انگور کا واقعہ
- ۲۵۲..... بچپن میں آپ کی عظمت کمال
- ۲۵۳..... بخشش کی درخواست



- ۴۵۳..... مارنے کی تلافی مار کے ذریعہ
- ۴۵۴..... والدہ کا حق
- ۴۵۴..... قرض ادا کرنے کی ضمانت
- ۴۵۵..... بے نظیر بُر دباری
- ۴۵۵..... غیبت کے مقابل ردِ عمل
- ۴۵۵..... غیر عمدی قتل [سے درگزر]
- ۴۵۶..... بے انتہا اخلاص
- ۴۵۷..... حضرت امام محمد باقر علیہ السلام کے اخلاق کے چند نمونے
- ۴۵۷..... کام و کوشش
- ۴۵۸..... سخاوت اور امداد
- ۴۵۹..... نیک کام سے نہ تھکنا
- ۴۵۹..... نصرانی کے مقابل عجیب بُر دباری
- ۴۵۹..... مہمان سے والہانہ دوستی
- ۴۶۰..... زوجہ کے حقوق
- ۴۶۱..... ساتھ مل کر دعا کرنا
- ۴۶۱..... خدا کے سامنے تسلیم رہنا
- ۴۶۲..... ایک تازیانہ کے مقابل آزادی
- ۴۶۲..... رات کی مناجات
- ۴۶۴..... حضرت امام جعفر صادق علیہ السلام کے اخلاق کے چند نمونے
- ۴۶۴..... نعمت کا شکر
- ۴۶۴..... غیر شیعوں کی مدد
- ۴۶۵..... رشتہ داروں کی مدد
- ۴۶۵..... اخلاق کی بلندی
- ۴۶۶..... اپنی درخواست بیان کر



- ۴۶۶..... بے نظیر مہربانی
- ۴۶۷..... اپنے سارے مسائل لوگوں سے بیان نہ کرو
- ۴۶۷..... مہمان کا احترام
- ۴۶۸..... دو فقیروں کے ساتھ سلوک
- ۴۶۹..... دعا اور راز و نیاز
- ۴۷۰..... مصیبت پر صبر
- ۴۷۰..... کم عبادت پر جنت
- ۴۷۱..... اپنے ماتحت لوگوں کے ساتھ مہربانی
- ۴۷۱..... معاش زندگی کے لئے کوشش
- ۴۷۱..... مزدور کی اجرت
- ۴۷۲..... حلال فائدہ
- ۴۷۳..... امام موسیٰ کاظم علیہ السلام کے اخلاقی نمونے
- ۴۷۳..... خدا کی عبادت اور مخلوق کی خدمت
- ۴۷۴..... جود و کرم اور قناعت
- ۴۷۴..... مخالفوں کی مدد اور ان سے محبت
- ۴۷۶..... بے نظیر بخشش
- ۴۷۷..... حضرت امام علی بن موسیٰ الرضا علیہ السلام کے اخلاقی نمونے
- ۴۷۷..... الہی اخلاق
- ۴۷۸..... غریبوں کو کھانا کھلانا
- ۴۷۸..... انسان کی عزت
- ۴۷۹..... سفر میں مجبور ہونے والے کی مدد
- ۴۸۰..... مزدور کی مزدوری
- ۴۸۱..... توحید میں اخلاص
- ۴۸۲..... کریمانہ خط



- ۲۸۲..... دوپیراہن اور مال کا انفاق
- ۲۸۳..... بھاری قرض کی ادائیگی
- ۲۸۵..... حضرت امام جواد علیہ السلام کے چند اخلاقی نمونے
- ۲۸۵..... برکت والا خط
- ۲۸۶..... مظلوم کی حمایت
- ۲۸۷..... امام جواد علیہ السلام کا وقار اور متانت
- ۲۸۹..... اہل باطل کی مکاریاں
- ۲۹۰..... امام جواد علیہ السلام کے بارے میں شافعی کا نظریہ
- ۲۹۱..... حضرت امام علی نقی الہادی علیہ السلام کے چند اخلاقی نمونے
- ۲۹۱..... الہی نعمتوں پر توجہ
- ۲۹۲..... نظافت اور آب و ہوا پر توجہ
- ۲۹۳..... شیعوں کے ساتھ مخصوص لطف و محبت
- ۲۹۴..... بیمار اور اس کے علاج پر توجہ
- ۲۹۵..... رشتہ داروں کے ساتھ نیکی
- ۲۹۵..... عجیب کرامت اور تدبیر
- ۲۹۷..... فرزند کا نام رکھنا
- ۲۹۸..... حضرت امام حسن عسکری علیہ السلام کے چند اخلاقی نمونے
- ۲۹۸..... شیعوں پر توجہ
- ۲۹۹..... سب سے خوبصورت راستہ امر بالمعروف و نہی عن المنکر ہے
- ۵۰۰..... معجز نما انفاق
- ۵۰۲..... امام زمانہ (عج) کی ہمہ گیر شخصیت اور آپ کا اخلاق
- ۵۰۳..... خلقت اور اخلاق میں پیغمبر اکرم ﷺ کی طرح
- ۵۰۵..... انصاف اور عدالت پروری
- ۵۰۶..... صلح اور امنیت



- ۵۰۷..... عمومی رفاہ و سکون
- ۵۰۹..... اہل بیت علیہم السلام کے شیعوں کے حالات کی اصلاح
- ۵۱۱..... عقلی رشد اور علمی و اخلاقی ترقی
- ۵۱۲..... آخری موازنہ
- ۵۱۲..... کس طرح حضرت امام مہدی (عج) کو سلام کریں؟
- ۵۱۳..... اہل بیت علیہم السلام کا ایثار و درگذشت
- ۵۱۵..... بے نظیر ایثار
- ۵۱۷..... مشکل حالات میں ایثار کا مظاہرہ
- ۵۱۷..... مجرموں کو بخشنا
- ۵۲۰..... مجھے حسن و حسین علیہما السلام کے صدقہ میں بخش دیں
- ۵۲۰..... محارب اور مفسد فی الارض کی بخشش
- ۵۲۲..... اہل بیت علیہم السلام اور تواضع
- ۵۲۳..... نہ آگے نہ پیچھے، بلکہ اہل بیت کے ساتھ ساتھ
- ۵۲۶..... اہل بیت علیہم السلام اور قرآن
- ۵۲۶..... اہل بیت علیہم السلام قرآن کی تعلیم دینے والے
- ۵۲۸..... ید اللہ کے معنی
- ۵۲۹..... آخرت میں اندھا ہونے کے معنی
- ۵۳۰..... راسخون فی العلم کے ذریعہ قرآن کی تاویل و تفسیر
- ۵۳۱..... دل کی آنکھ سے مشاہدہ
- ۵۳۲..... اہل بیت علیہم السلام اور حیات و قیامت
- ۵۳۵..... اہل بیت علیہم السلام اور ان حضرات کی انسان ساز تعلیمات
- ..... (۶۵۵\_۵۳۳) اہل بیت علیہم السلام کے پیروکار
- ۵۴۵..... اہل بیت علیہم السلام کے حقیقی شیعہ
- ۵۵۱..... اہل بیت علیہم السلام کی محبت



- ۵۵۱..... محبت کے وسائل
- ۵۵۲..... معرفت یا محبت کا مقدمہ
- ۵۵۳..... محبت، اجر رسالت ہے
- ۵۵۳..... اہل بیت علیہم السلام کی محبت کے سلسلہ میں احادیث
- ۵۵۴..... اہل بیت علیہم السلام کی محبت مندرجہ ذیل چیزوں کی علامت ہے
- ۵۵۴..... ۱۔ انسان سے خدا کی محبت
- ۵۵۵..... ۲۔ ولادت کی طہارت
- ۵۵۶..... ۳۔ دل کی پاکیزگی
- ۵۵۷..... ۴۔ ایمان اور اعمال کا قبول ہونا
- ۵۵۹..... اہل بیت علیہم السلام کی محبت کے آثار
- ۵۵۹..... ۱۔ احکام پر عمل
- ۵۶۱..... ۲۔ تولّٰ
- ۵۶۲..... ۳۔ تبرّٰ
- ۵۶۳..... ۴۔ بلا و مصیبت
- ۵۶۴..... سخت آزمائش
- ۵۶۶..... حضرت امام محمد باقر علیہ السلام کا محمد بن مسلم کی عیادت کرنا
- ۵۶۷..... ۵۔ دوطرفہ سے عشق
- ۵۶۸..... ۶۔ محبت، مرتے وقت کی خوشی کا سبب
- ۵۶۹..... شیعہ کس طرح جان دیتے ہیں؟
- ۵۷۱..... جناب ابوذر نے کس طرح جان دی؟
- ۵۷۲..... ۷۔ محبت اور محبوب کا حضور
- ۵۷۳..... حضرت امام حسین علیہ السلام کا آخری وقت حاضر ہونا
- ۵۷۴..... حضرت امام رضا علیہ السلام کا عالم ربانی سے دیدار
- ۵۷۴..... الحاج شیخ عباس قمی اور حضرت امام حسین علیہ السلام



- آیت اللہ حاج میرزا علی آقا شیرازی اور حضرت امام حسین علیہ السلام ..... ۵۷۵
- آیت اللہ آشتیانی کا مکاشفہ ..... ۵۷۵
- ۸۔ عذاب سے نجات ..... ۵۷۸
- حضرت فاطمہ زہرا سلام اللہ علیہا کی درخواست ..... ۵۷۸
- بشارت الہی ..... ۵۷۹
- ۹۔ صراط پر ثابت قدم ..... ۵۸۰
- ۱۰۔ محبت اور بخشش ..... ۵۸۱
- ۱۱۔ اہل بیت علیہم السلام کے ساتھ محشور ہونا ..... ۵۸۳
- ایک جنتی شخص ..... ۵۸۶
- ۱۲۔ محبت، جنت میں جانے کا سبب ..... ۵۸۷
- ۱۳۔ محبت، جاویدانی زندگی کا سبب ..... ۵۸۹
- ہم سے جدا نہ ہونا کیونکہ ..... ۵۹۰
- ۱۴۔ محبت، دلی سکون کا سبب ..... ۵۹۲
- اہل بیت علیہم السلام سے توسل ..... ۵۹۵
- امام زمانہ (عج) کی عجیب توجہ ..... ۵۹۷
- اہل بیت علیہم السلام اور ایک زاہد کی علمی تجلی ..... ۶۰۱
- اہل بیت علیہم السلام کی برکت سے ایک بے نظیر کرامت ..... ۶۰۴
- حضرت امام رضا علیہ السلام کی توجہ ..... ۶۰۶
- حضرت امام رضا علیہ السلام کے حرم میں دعا قبول ہونا ..... ۶۰۶
- حضرت امام رضا علیہ السلام کے وسیلہ سے مجھے نجات مل گئی ..... ۶۰۷
- غلام کی حاجت حضرت امام رضا علیہ السلام کے روضہ پر پوری ہو گئی ..... ۶۰۸
- اہل بیت علیہم السلام کی مجالس منعقد کرنا ..... ۶۰۹
- اہل بیت علیہم السلام پر رونا ..... ۶۱۳
- رونے کی حقیقت ..... ۶۱۳



- ۶۱۵..... رونا، مومن کی علامت
- ۶۱۶..... اہل بیت علیہم السلام کے مصائب پر گریہ
- ۶۲۳..... قرآن میں تغیر و تبدل کا مسئلہ
- ۶۲۳..... ۱۔ مادی پہلو میں
- ۶۲۵..... ۲۔ معنوی پہلو میں
- ۶۲۹..... اہل بیت علیہم السلام کی زیارت
- ۶۳۰..... ائمہ اطہار علیہم السلام کی زیارت کے ثواب سے متعلق روایات
- ۶۳۱..... امام حسین علیہ السلام کی زیارت کا ثواب
- ۶۳۳..... اہل بیت علیہم السلام کے زائر کی غبار
- ۶۳۴..... سلیمان اعمش کا عجیب واقعہ
- ۶۳۶..... دوسرے حج پر امام رضا علیہ السلام کی زیارت مقدم ہے
- ۶۳۸..... اہل بیت علیہم السلام اور ان کے وجود پر شکر نعمت
- ۶۳۸..... نعمت والدین کا شکر
- ۶۴۱..... اہل بیت علیہم السلام کے وجود کی نعمت پر شکر
- ۶۴۵..... اہل بیت علیہم السلام سے جدائی کا نتیجہ
- ۶۴۷..... اہل بیت علیہم السلام کے سلسلہ میں ایک گرانقدر حدیث
- ۶۴۹..... خاتمہ
- ۶۵۱..... غلو، ایمان کے لئے ایک خطرہ
- ۶۵۷..... منابع و مآخذ





## عرض مترجم

بسم اللہ الرحمن الرحیم

اہل بیت علیہم السلام کی عظمت کے لئے یہی کافی ہے کہ حضرت رسول اکرم ﷺ نے ان حضرات کو قرآن کریم کا ہم پلہ قرار دیا ہے، چنانچہ رسول اکرم ﷺ نے ارشاد فرمایا:

”انّی تارک فیکم الثقلین ما ان تمسکتہما بہما لن تضلّوا بعدی، کتاب اللہ وعترتی اہل بیٹی ولن یتفرقا حتی یردّ علیّ الحوض فانظروا کیف تخلّفونی فیہما۔“ (۱)

”میں تم میں دو (گراں قدر) چیزیں چھوڑ کر جا رہا ہوں اگر تم نے انھیں مضبوطی سے تھامے رکھا تو ہرگز میرے بعد گمراہ نہیں ہو گے کتاب خدا اور میری عترت میرے اہل بیت، اور یہ دونوں ایک دوسرے سے جدا نہیں ہوں گے یہاں تک کہ حوض کوثر پر میرے پاس وارد ہوں، پس دیکھو تم میرے بعد ان کے ساتھ کیسا سلوک کرتے ہو۔“

اس حدیث کو شیعہ و سنی دونوں نے نقل کیا ہے اور یہ حدیث تواتر کی حد تک پہنچی ہوئی ہے۔

اہل بیت علیہم السلام کی عظمت و منزلت چند مختصر دلائل کی بنا پر واضح ہو جاتی ہے:

(۱) اصول کافی، ج ۲، ص ۴۱۴، احتجاج، ج ۱، ص ۲۶۲، ارشاد القلوب، ج ۱، ص ۱۳۱، امالی شیخ صدوق، مجلس نمبر ۶۴، ص ۴۱۰، صحیح ترمذی ج ۲ ص ۳۰۸، مستدرک صحیحین ج ۳ ص ۱۰۹، اسد الغابہ ج ۲ ص ۱۲، مسند احمد ج ۳ ص ۲۶، السنن الکبریٰ نسائی، ج ۵، ص ۱۴۵، شمارہ ۸۱۴۸؛ سیرت ابن کثیر، ج ۴، ص ۴۱۶ اور اہل سنت کے دیگر منابع۔



۱۔ اہل بیت علیہم السلام کی محبت، اجر رسالت ہے؛ جیسا کہ خداوند عالم قرآن مجید میں ارشاد فرماتا ہے:

﴿... قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَى...﴾ (۱)

”آپ کہہ دیجئے کہ میں تم سے اس تبلیغ رسالت کا کوئی اجر نہیں چاہتا سوائے اس کے کہ میرے قرابت داروں سے محبت کرو۔“

۲۔ اہل بیت اور معصومین علیہم السلام، قرآن مجید کے ہم پلہ ہیں؛ جیسا کہ پیغمبر اکرم ﷺ نے مذکورہ حدیث ثقلین میں اس بات کی طرف اشارہ کیا ہے: ”انّی تارک فیکم الثقلین کتاب اللہ و عترتی۔“ (۲)

۳۔ روز قیامت اہل بیت علیہم السلام کی محبت کے بارے میں سوال کیا جائے گا: ﴿وَقِفُّهُمْ إِنَّهُمْ مَسْئُولُونَ﴾ (۳)، سبط ابن جوزی نے مجاہد سے نقل کیا ہے: قیامت کے دن حضرت علی علیہ السلام کی محبت کے بارے میں سوال کیا جائے گا: ”(۴)“

۴۔ اہل بیت علیہم السلام کشتی نجات ہیں، جیسا کہ پیغمبر اکرم ﷺ نے فرمایا:

”مثل اهل بيتي فيكم مثل سفينة نوح من ركبها نجي، و من تخلف عنها غرق۔“ (۵)

”تمہارے درمیان میرے اہل بیت کی مثال کشتی نوح جیسی ہے جو اس میں سوار ہو گیا وہ نجات پا گیا اور جس نے روگردانی کی وہ غرق ہو گیا۔“

۵۔ اہل بیت علیہم السلام کی محبت، اعمال اور عبادات قبول ہونے کے لئے ضروری شے ہے، کیونکہ

(۱) سورہ شوریٰ، آیت ۲۳۔

(۲) صحیح ترمذی ج ۲ ص ۳۰۸، مستدرک صحیحین ج ۳ ص ۱۰۹، اسد الغابہ ج ۲ ص ۱۲۔

(۳) سورہ صافات، آیت ۲۴۔

(۴) تذکرۃ الخواص، ص ۱۰۔

(۵) بحار الانوار، ج ۲۳ ص ۱۱۹، مستدرک حاکم، ج ۳ ص ۱۵۱۔



پیغمبر اکرم ﷺ نے حضرت علی علیہ السلام سے فرمایا: ”اگر میری امت اتنے روزے رکھے کہ ان کی کمر جھک جائے اور ان کے شکم اندر چلے جائیں اور اتنی نمازیں پڑھیں کہ رسی کے مانند ہو جائیں، لیکن اگر آپ سے دشمنی رکھے تو خداوند عالم ان کو آتش جہنم میں ڈال دے گا۔“ (۱)

اسی بنا پر کتاب ”اہل بیتؑ فرش نشین فرشتے“ کا ترجمہ حقیر کے لئے واقعاً بہت بڑا افتخار ہے، محترم مؤلف استاد انصاریان صاحب نے بہترین انداز اور دلکش صورت میں اہل بیت علیہم السلام کے فضائل اور سیرت بیان کی ہے، موصوف کی شرح دعائے کمیل اور توبہ آغوش رحمت جیسی دو اہم کتابوں کے بعد حقیر نے اس کتاب کا انتخاب کر کے ترجمہ شروع کیا اور اب یہ کتاب آپ کے ہاتھوں میں ہے، کتاب کے مطالعہ کے دوران جب بھی اہل بیت علیہم السلام کی محبت کی خنکی محسوس کریں تو حقیر کو بھی دعائے خیر میں یاد کیجئے گا۔

آخر میں ان تمام دوستوں کا تہہ دل سے شکر گزار ہوں جنہوں نے اس کتاب کی تصحیح اور کمپوزنگ میں حقیر کا تعاون کیا ہے، خصوصاً جناب سید رجب علی رضوی کا جنہوں نے پروف ریڈنگ کی زحمت کی، خداوند عالم ہم سب کی توفیقات میں اضافہ فرمائے اور اس کتاب کو آخرت میں شفاعت اہل بیت علیہم السلام کا ذریعہ قرار دے۔ (آمین یا رب العالمین)

والسلام علیکم ورحمۃ اللہ وبرکاتہ

اقبال حیدر حیدری مظفرنگری

حوزہ علمیہ قم

۱۵ شعبان المعظم ۱۴۲۸ھ

ihh2001@yahoo.com







## عرض ناشر

بسم اللہ الرحمن الرحیم

خوش قسمتی سے ہماری ملاقات [کتاب ہذا کے] مؤلف سے عتبات عالیہ کی زیارتوں میں ہوئی، چنانچہ اس سفر کے دوران انھوں نے مجھ سے بیان کیا کہ میری ولادت ۱۱ ارذی قعدہ کو ہوئی لیکن میرا نام ”حسین“ ہے، چنانچہ ایک دن میں نے اپنی والدہ مرحومہ سے سوال کیا کہ کیا یہ مناسب نہیں تھا کہ میرا نام رضا ہوتا؟ (چونکہ یہ تاریخ امام رضا علیہ السلام کی ولادت سے منسوب اور مشہور ہے) تو ہماری والدہ نے جواب دیا کہ تمہاری ولادت سے دو مہینہ پہلے میں نے خواب میں کچھ مقدس حضرات کی زیارت کی، انھوں نے مجھ سے فرمایا: کہ اس بچے کا نام حسین رکھنا، یہ حسین ہے، موصوف مزید بیان کرتے ہیں کہ ہر غیب کے پیچھے کوئی راز ہوتا ہے جس سے ہم آشنا نہیں ہوتے۔

بہر حال جب یہ فیصلہ ہو گیا کہ میں ”اہل بیت علیہم السلام“ فرشتے فرشتے ”نامور کتاب کا انوکھے انداز اور فصیح و بلیغ صورت میں دنیا کی مشہور زبانوں میں ترجمہ کراؤں، مناسب نظر آیا کہ اس فرصت سے فائدہ اٹھاؤں اور اس باکرامت خاندان سے لوگوں کو آگاہ کروں، انصاریان خاندان کے بزرگ علماء کی توصیف کروں، گذشتہ صدی میں خوانسار شہر میں متعدد شخصیتیں گزری ہیں جن میں مرحوم آیت اللہ شیخ موسیٰ خوانساری جو علم و عمل کے عظیم الشان پیکر تھے اور مرحوم نائینی جیسے عظیم المرتبت فقیہ جن کا اب تک کوئی ثانی پیدا نہیں ہوا، ان کے نامور شاگرد تھے۔



عصر حاضر میں جناب آیت اللہ حسین انصاریان ہیں جو ہمارے لئے باعث فخر اور عزت کے چشم و چراغ ہیں، میرا قلم ان کی عظمت و منزلت بیان کرنے سے عاجز ہے، اس لئے میں استاد فاضل جناب سید حسن حکیم پاشا کے قلم سے ماہنامہ ”الجوٹ القرآنۃ مشہد“ میں شائع شدہ مضمون پر اکتفا کرتا ہوں، چنانچہ موصوف تحریر فرماتے ہیں:

”استاد حسین انصاریان، ان مشہور شخصیت، عظیم افراد اور بزرگ ہستیوں میں ایک بے نظیر شخصیت ہیں لیکن اسلامی علوم و معارف کی وادیوں میں (اور علماء کے درمیان) ابھی تک ناشناختہ اور مجہول ہیں۔ موصوف ایک عظیم الشان خطیب اور دینی مبلغ ہیں، جن کی فکر، آواز، تبلیغ دنیا کے دور دراز علاقوں تک پہنچی ہوئی ہے، ان کی عظمت کو ہر خاص و عام نے دیکھا ہے، وہ درحقیقت ایک نامور شخصیت ہیں جس طرح کہ ان کا نام حسین ہے حقیقت میں وہ حسین ہیں۔ مگر اب تک گناہ ذات ہیں چونکہ ان کی تحقیقی اور علمی شخصیت اب تک پوری طرح واضح نہیں ہو سکی، ان کو صرف چند قریبی لوگ ہی جانتے ہیں۔

وہ ایک صاحب قلم، مولف اور مضمون نگار ہیں جن کے قلم سے مختلف موضوعات پر دسیوں کتابیں منظر عام پر آچکی ہیں، جیسے: قرآن، حدیث، فقہ، تفسیر، عرفان، اخلاق، زندگی نامہ، شرح نہج البلاغہ، شرح صحیفہ سجادیہ، مصباح الحقیقہ وغیرہ، جس کی وجہ سے موصوف بزرگ علماء اور دینی تحقیقات کے عظیم مصنفین کی فہرست میں قرار پا چکے ہیں۔

موصوف کی بعض کتابیں بیس بار طبع ہو چکی ہیں، ان کے مخاطبین ان کے شیدائی ہیں، ملک اور بیرون ملک ان کی تقریروں کے سننے والے اور تحریروں کے پڑھنے والے مشتاق رہتے ہیں، اتنی بڑی تعداد میں تصنیف و تالیف نے ان کو مزید قوت دی جس سے ان کے اپنے منصوبہ میں مدد ملی جو انجام دینا چاہتے تھے اور وہ قرآن مجید کا فارسی ترجمہ ہے اس ترجمہ میں کئی سال صرف ہوئے ہیں مگر ابھی تک اس ترجمہ کو وہ مقام نہیں مل سکا ہے جو ملنا چاہئے تھا وہ ابھی تک شہرت نہیں پاسکا ہے لیکن وہ مستقبل میں ترجمہ کی دنیا میں اپنا مقام بنا لے گا۔

ان کا یہ ترجمہ ان کی مہارت کی عکاسی کر رہا ہے جس کے ذریعہ انھوں نے قرآن مجید کے عظیم،



دقیق و عمیق معانی کو فارسی زبان والوں کے لئے منتقل کیا ہے، موصوف میں معنی و مفہوم سمجھنے کی عجیب قدرت پائی جاتی ہے۔

ہمیں تعجب نہیں ہونا چاہئے کہ موصوف ایک زبردست شاعر بھی ہیں اور شعر کہنے میں بہترین صلاحیت کے مالک ہیں جیسا کہ ان کے بعض قصائد سے پتہ چلتا ہے۔ اور خود یہ صلاحیت قرآن کے معانی سمجھنے میں کافی موثر ہوتی ہے، ان کے اس ترجمہ میں وضاحتی اشارے پائے جاتے ہیں جس نے ترجمہ کو مختلف لحاظ سے بے نظیر بنا دیا ہے مخصوصاً یہ کہ ترجمہ کے ساتھ ساتھ تفسیر [بھی] ہے جس سے معانی بہتر طور پر سمجھے جاسکتے ہیں۔

جی ہاں! استاد حکیم پاشا نے اپنے اس انوکھے انداز میں موصوف کی توصیف کی ہے، جو اس عظیم شخصیت کے سلسلہ میں ایک نورانی جھلک اور بہتے ہوئے سمندر کے مقابلے میں ایک قطرہ کی طرح ہے جیسا کہ ضرب المثل ہے۔

### مولف کا مختصر تعارف:

شہر خوانسار نے ہر دور میں عالم بشریت کو چمکتے ہوئے چہرے، عظیم انسان اور بزرگ علماء پیش کئے ہیں جیسے مرحوم آیت اللہ العظمیٰ سید حسین خوانساری، مرحوم آیت اللہ العظمیٰ سید محمد تقی خوانساری، مرحوم آیت اللہ العظمیٰ سید احمد خوانساری، اور ان جیسے ہزاروں علماء جو اس مبارک شہر میں پیدا ہوئے اور پروان چڑھے، انھیں میں سے ایک عالم دین علامہ، محقق استاد جناب شیخ حسین انصاریان ہیں، جو ایرانی تاریخ کے مطابق آبان ماہ ۱۳۲۳ھ ش. [۱۹۴۵ء] میں اسی شہر خوانسار میں پیدا ہوئے۔

ان کا خاندان ”خاندان حاج شیخ“ کے نام سے مشہور ہے اس خاندان کی شہرت دینی خدمات اور خاندانی دینداری، اور بڑے بڑے علماء کے وجود کی وجہ سے ہے، عظیم الشان فقیہ آیت اللہ العظمیٰ الشیخ موسیٰ انصاریان مرحوم اسی علمی خاندان کے چمکتے ہوئے ستارے تھے۔ جن کے متعلق امام خمینیؑ فرماتے ہیں:



”میں نے کتاب ”فقہ الصلاۃ“ میں مرحوم آیت اللہ انصاریان کی کتاب سے بہتر کوئی کتاب نہیں دیکھی۔“

مرحوم موصوف عالم دین کی دسیوں تالیفات ہیں، جیسے ”منیۃ الطالب“ نامی کتاب جو مرحوم نائینی کے درس خارج کی تقریرات ہیں جو تمام تالیفات میں ایک نمایاں حیثیت رکھتی ہے اور آیت اللہ العظمیٰ اصفہانی کی رحلت کے بعد اکثر اہل نجف نے آیت اللہ انصاریان کی تقلید کی لیکن افسوس کہ کچھ ہی مدت میں موصوف کا انتقال ہو گیا۔

### نسب نامہ:

والدہ کی طرف سے: آپ کی والدہ مکرمہ سیدانی ہیں، موصوف کے نانا ایک معروف علمی شخصیت تھی، نجف اور قم سے آنے والے علماء ان کے یہاں ضرور جاتے تھے، جن کی مہمان نوازی کے لئے ہمیشہ گھر کا دروازہ کھلا رہتا تھا، چنانچہ استاد انصاریان اپنے بچپن کا ایک واقعہ سناتے ہیں جب ان کی عمر ۱۳ سال کی تھی، موصوف کہتے ہیں:

حقیر کی عمر ۱۳ سال تھی، اور میں بچپن میں اپنے نانا آیت اللہ العظمیٰ محمد تقی خوانساری کے گھر گیا ہوا تھا، میں نے دیکھا کہ مہمان خانہ کا دروازہ کھلا ہے، میں اپنے نانا کے پاس جا کر ان کی گود میں بیٹھ گیا، میرے دادا مجھے اٹھا کر گھر کے اندر لے جانا چاہتے تھے، لیکن نانا نے منع کر دیا اور میرے سر پر اپنا ہاتھ پھیرا اور مجھ سے سوال کیا:

تم آئندہ کیا بننا چاہتے ہو؟ میں نے کہا: میں آپ جیسا بننا چاہتا ہوں، چنانچہ موصوف نے میرے لئے دعا کی۔

یہ واقعہ آج تک میری زندگی کا سب سے بہترین واقعہ بن کر میرے ذہن میں گردش کرتا رہتا اور ہمیشہ تازہ دکھائی دیتا ہے۔

قسمت کی بات ہے کہ موصوف کے اہل خانہ تہران میں جا کر رہنے لگے اس وقت موصوف کی عمر



۱۳ سال تھی، تہران آنے پر ایک عام محلہ میں سکونت اختیار کی جس کا نام ”خیابان خراسان“ تھا، محلہ کے عالم آیت اللہ حاج شیخ علی اکبر برہان تھے، جناب انصاریان نے ان سے پڑھنا شروع کر دیا بچپن ہی سے استاد کو متاثر کرنے لگے، چنانچہ آیت اللہ علی اکبر برہان کہا کرتے تھے کہ ہم نے اس جیسا بچہ نہیں دیکھا، یہ تو ایک بے نظیر بچہ ہے۔

آیت اللہ برہان ایک جلیل القدر عالم اور باتقوی مجتہد تھے، وہ ”مسجد لرزادہ تہران“ میں امام جماعت تھے، ان کی شخصیت اتنی پرکشش تھی کہ چھوٹے بڑے سب ان کی طرف کھنچ کر چلے آتے تھے اور وہ سب کی تربیت کا ہمیشہ خیال رکھتے تھے، انھوں نے مسجد میں ایک مکتب کھولا اور ابتدائی تعلیم کی ذمہ داری نبھائی۔

علامہ انصاریان خود ناقل ہیں: میں نے بارہا اپنے مرحوم استاد کو منبر سے یہ کہتے ہوئے سنا ہے: میں نہیں چاہتا مجھے تہران میں موت آئے، اور میں تہران میں دفن کیا جاؤں اور ہمیشہ شب قدر میں [بھی] آنسو بھری آنکھوں سے یہی دعا کیا کرتے تھے۔

سرانجام وہ ۱۳۳۸ھ میں حج کے لئے گئے اور اسی سفر میں ان کا انتقال ہو گیا اور جدہ میں دفن کئے گئے، اس وقت میری عمر ۱۴ سال تھی۔

علامہ انصاریان بچپن ہی سے بزرگ اور مشہور لوگوں سے مانوس رہا کرتے تھے، جیسے مرحوم آیت اللہ محمد تقی غفصفری، جو ”مسجد امام موسیٰ بن جعفر خوانسار“ کے امام جماعت تھے۔ ان کے حوالے سے ایک واقعہ نقل کرتے ہیں:

میں جب دینی تعلیم حاصل کرنے والوں میں شامل ہو گیا اور اس کی خبر مرحوم غفصفری کو ہوئی تو وہ بہت خوش ہوئے اور اس خوشی میں ایک جشن منعقد کیا جس میں ہمارے والد محترم اور ان کے اقربا اور محلہ کے کچھ لوگوں کو دعوت دی، اس واقعہ کا مجھ پر بہت گہرا اثر پڑا، اور مجھے اس راہ کو طے کرنے اور عالم بننے میں حوصلہ ملا، ہمت بلند ہوئی اور ایک ایسا مکمل ارادہ حاصل ہو گیا جس میں کسی طرح کا کوئی شک و شبہ نہیں۔



وہ عالم اور پارسا تھے خوانسار میں کئی سال تک امام جمعہ تھے وہ ان مشہور نمایاں لوگوں میں سے تھے جن سے مرحوم آیت اللہ سید حسین علوی خوانساری متاثر ہوئے، وہ ایک نامور مجتہد تھے، ان کا اپنا حوزہ تھا جس میں بہت سے طلباء نے دینی تعلیم حاصل کی۔ نجف سے مجتہد بن کر خوانسار واپس آئے تاکہ اسی شہر میں مستقل قیام کریں۔

استاد انصاریان، مرحوم کے بارے میں کہتے ہیں:

جب میں نے دینی طالب علموں کا لباس پہنا اور اپنے نانا سید محمد باقر مصطفوی، نانی اور دیگر رشتہ داروں سے ملنے کے لئے خوانسار گیا، کسی نے مجھے ”مسجد آقا اسد اللہ“ میں عشرہ مجالس پڑھنے کی دعوت دی، چنانچہ میں نے بھی قبول کر لیا، اور جب پہلے دن منبر پر گیا تو دیکھا کہ مرحوم آیت اللہ علوی بھی حاضر ہیں، مجھے عجیب سا لگا کہ مجھ جیسے نوجوان کی مجلس میں اتنے بڑے عالم تشریف فرما ہیں، میں نے دل میں کہا کہ شاید صاحب مجلس سے ان کے تعلقات ہوں گے جس کی بنا پر وہ مجلس میں آئے ہیں، لیکن عجیب یہ تھا کہ وہ میری تمام مجلسوں میں حاضر رہے، اس وقت مجھے معلوم ہوا کہ وہ صرف میری حوصلہ افزائی کے لئے آیا کرتے ہیں۔

پھر کچھ دوسرے مشہور اور نمایاں حضرات میں آیت اللہ حاج سید محمد علی بن الرضا خوانساری (دامت برکاتہ) ہیں جن سے موصوف کی رشتہ داری بھی ہے وہ ایک صاحب زہد عالم اور اسلامی اخلاق سے مزین شخص ہیں، ان کے بارے میں مولف بیان کرتے ہیں:

میرے بچپن کے زمانہ سے میرے ذہن میں ان کے حوالہ سے (اللہ ان کو محفوظ رکھے) ایک اہم نکتہ محفوظ ہے جس کا مجھ پر اور میری زندگی پر بہت اثر ہوا ہے، وہ پابندی کے ساتھ ہر شب جمعہ نماز عشاء کے بعد امام حسین علیہ السلام کی زیارت وارثہ کا پڑھنا ہے جو ہمیشہ عجیب حالت میں کھڑے ہو کر پڑھا کرتے تھے جس کا ان تمام حاضرین پر اثر ہوتا تھا جو زیارت میں شریک ہوتے تھے۔

مولف کے تعلقات مرحوم الہی قمشہ ای سے بہت اچھے تھے ان کے درس اخلاق، تفسیر اور معقولات میں حاضر ہوتے تھے۔



یہ سارے اسباب اور عوامل تھے جن کی بنا پر علامہ مولف (حسین انصاریان) جو نیر اسکول کی تعلیم کے فوراً بعد دینی تعلیم سے منسلک ہو گئے اس کا مشورہ بھی استاد قمشہ ای نے ان کو دیا تھا۔

حسین انصاریان نے دینی تعلیم حوزہ علمیہ تہران اور قم میں حاصل کی، تہران میں مقدمات کے بعد معالم الاصول میرزا علی فلسفی کے پاس پڑھی، جو علی اکبر برہان کی وفات کے بعد ”مسجد لرزادہ“ میں ان کی جگہ امام جماعت بنے، آیت اللہ فلسفی کو مرحوم آیت اللہ العظمیٰ خوئی کی طرف سے اجازہ اجتہاد حاصل تھا۔ مولف (حسین انصاریان) نے آیت اللہ فلسفی سے قم جانے کی اجازت طلب کی، آیت اللہ فلسفی موصوف کا بے حد خیال رکھتے تھے ان کو قم پہنچانے گئے اور انھیں تحفہ کے طور پر حضرت محمد مصطفیٰ ﷺ کی یہ حدیث سنائی: ”من کان لله کان الله له“ (جو اللہ کا ہوتا ہے اللہ اسی کا ہوتا ہے)، چنانچہ مولف (حسین انصاریان صاحب) کہتے ہیں:

”اس دن سے میری پوری کوشش رہی کہ میں اللہ کے لئے رہوں اور اللہ کے ساتھ رہوں۔“

انھوں نے نزدیک سے اس حقیقت کا احساس کیا کہ جب بھی وہ اس طرح تھے کہ وہ خدا کے لئے ہوں، خدا ان کے ساتھ ہوتا اور ان کی مدد کرتا تھا، لہذا اللہ اس کی مدد کرتا ہے جو اللہ کی مدد کرتا ہے۔ آہستہ آہستہ مولف کو قم کے اساتذہ سے آگاہی ہوئی اور ان سے تعلیم حاصل کی، جن میں سرفہرست جناب شیخ عباس تہرانی مرحوم تھے اور موصوف سید حسین فاطمی کے درس اخلاق میں پابندی کے ساتھ جاتے تھے، اس درس کے سلسلہ میں موصوف کہتے ہیں:

”موصوف کا درس آنسوؤں اور پیار و محبت پر مشتمل ہوتا تھا۔“

مولف (حسین انصاریان) شیخ عباس تہرانی کے ہاتھوں معمم ہوئے اور مشہور اساتذہ سے رسائل، مکاسب اور کفایہ جیسی عظیم الشان کتابیں پڑھیں۔

موصوف سطح کے دروس مکمل کرنے کے بعد درس خارج میں شرکت کی اور وہ بڑے بڑے علماء کے درس میں جاتے تھے، جیسے سید محمد محقق داماد، آیت اللہ العظمیٰ منتظری، مرحوم آیت اللہ میرزا ہاشم آملی، مرحوم آیت اللہ شیخ ابوالفضل نجفی خوانساری، ان سب کا ماحصل، فقہ و اصول میں مولف کی تقریرات ہیں۔



مولف کو متعدد علماء اور فقہاء سے علم اور روایت کے اجازے حاصل ہیں۔ جن میں حضرت آیۃ اللہ العظمیٰ میلانی رحمۃ اللہ علیہ، آیت اللہ العظمیٰ آخوند ہمدانی رحمۃ اللہ علیہ، حضرت آیۃ اللہ کمرہ اکی رحمۃ اللہ علیہ، آیۃ اللہ العظمیٰ گلپایگانی رحمۃ اللہ علیہ، حضرت آیۃ اللہ العظمیٰ السید احمد خوانساری رحمۃ اللہ علیہ، حضرت آیۃ اللہ العظمیٰ مرعشی نجفی رحمۃ اللہ علیہ اور حضرت آیۃ اللہ العظمیٰ امام خمینی رحمۃ اللہ علیہ ہیں۔

اس مرحلہ کے بعد علامہ انصاریان نے تالیف، تصنیف، تحقیق اور تبلیغ کی دنیا میں قدم رکھا جس میں چالیس سال کا عرصہ ہو گیا ہے، اس دوران مختلف موضوعات پر پانچ ہزار تقریریں اور ۶۰ عدد کتابیں (۹۰ جلدوں پر مشتمل) تالیف کی ہیں البتہ یہ سب تالیفات تہران میں ناگزیر قیام کے دوران لکھی گئی ہیں۔

آخر میں ہم اللہ سے دعا کرتے ہیں کہ ان کو اور ہمیں زیادہ سے زیادہ توفیق عنایت فرمائے۔

”انہ سمیع مجیب“۔

والسلام علیکم ورحمۃ اللہ وبرکاتہ

انتشارات انصاریان

قم المقدسہ



# اہل بیت علیہم السلام کی عظمت







## معرفتِ اہل بیت علیہم السلام کی ضرورت

اہل بیت علیہم السلام کی معرفت اور پہچان کی ضرورت اور ان حضرات کی پیروی (جیسا کہ پیغمبر اکرم ﷺ آیہ مودت (۱) کی بنیاد پر اپنی آخری عمر تک امت کو ان حضرات کی معرفت اور شناخت اور ان کے احکام کی پیروی کی تاکید فرماتے رہے ہیں) اور قرآن مجید اور صحیح اور متین روایات میں ان حضرات کی عظمت و مقام کی معرفت ایک ایسی حقیقت ہے کہ اگر انسان اس پر توجہ کرے تو دنیا و آخرت کی سعادت کا سبب بن جائے اور اگر اس سے غفلت کی جائے تو ابدی شقاوت و بدبختی اور ہلاکت کا سبب ہے اور جس سے انسان کے تمام اعمال اور زحماتیں رائیگاں ہو جاتی ہیں۔

حضرت امام صادق علیہ السلام ”معلیٰ بن خنیس“ سے فرماتے ہیں:

”یا معلیٰ! لو ان عبدًا عبد الله مائة عام بين الركن والمقام يصوم النهار ويقوم

الليل حتى يسقط حاجباه على عينيه، وتلقى تراقيه هرماً، جاهلاً لحقنا، لم يكن

له ثواب“۔ (۲)

(۱) سورہ شوریٰ (۲۲)، آیت ۲۳، ﴿ذَٰلِكَ الَّذِي يُبَشِّرُ اللَّهَ عِبَادَهُ الَّذِينَ آمَنُوا وَعَمِلُوا الصَّالِحَاتِ قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَىٰ وَمَن يَقْتَرِفْ حَسَنَةً نَّزِدْ لَهُ فِيهَا حُسْنًا إِنَّ اللَّهَ غَفُورٌ شَكُورٌ﴾: ”یہی وہ فضل عظیم ہے جس کی بشارت پروردگار اپنے بندوں کو دیتا ہے جنہوں نے ایمان اختیار کیا اور نیک اعمال کئے ہیں تو آپ کہہ دیجئے کہ میں تم سے اس تبلیغ رسالت کا کوئی اجر نہیں چاہتا علاوہ اس کے میرے اقربا سے محبت کرو اور جو شخص بھی کوئی نیکی حاصل کرے گا، ہم اس کی نیکی میں اضافہ کر دیں گے کہ بے شک اللہ بہت زیادہ بخشنے والا اور قدرداں ہے۔“

(۲) ثواب الاعمال و عقاب الاعمال، ص ۳۵۵؛ المحاسن، ج ۱، ص ۹۰، باب ۱۶، حدیث ۴۰؛ بحار الانوار، ج ۲۷، ص ۱۷۷، باب ۷،

حدیث ۲۳۔



”اے معلیٰ! اگر کوئی انسان رکن و مقام [خانہ کعبہ] میں خدا کی سو سال تک عبادت کرے، دن میں روزے رکھے اور رات میں نماز تہجد پڑھتا رہے، یہاں تک بڑھاپے کی شدت کی وجہ سے اس کی پھنویں اس کی آنکھوں پر آجائیں اور اس کی گردن کی ہڈی اس کے سینے تک پہنچ جائے، لیکن اگر وہ ہمارے حق سے جاہل ہو اور ہماری عظمت کو نہ پہچانتا ہو، تو ایسے شخص کو کوئی ثواب نہیں ملے گا۔“

اہل بیت علیہم السلام کی معرفت اور شناخت (البتہ ایسی شناخت جو قرآنی آیات اور معتبر روایات کے مطابق ہو) کے بعد اہل بیت علیہم السلام سے دور رکھنے والے باطل پردے درمیان سے اٹھ جاتے ہیں، اور ان کے وجودی آثار و برکات اور ان حضرات کی راہ و روش اور ان کی ثقافت انسانی زندگی پر بہترین نقش پیدا کر لیتی ہے۔

یہ صحیح اور واقعی معرفت ہی تو ہے جو عالم کائنات میں ان حضرات کی عظمت، اور انسان کی زندگی نیز زندگی کے ہر پہلو میں ان حضرات کی اطاعت کے واجب ہونے کی طرف راہنمائی کرتی ہے۔

جب ہم کو حقیقی طور پر یہ معلوم ہو جائے کہ قرآن مجید، روایات اور اسلامی بلند تعلیمات میں جو عناوین بیان ہوئے ہیں ان کا سب سے زیادہ کامل و مکمل مصداق اہل بیت علیہم السلام ہی ہیں، جیسے اہل الذکر، صادقین، محسنین، متقین، مجاہدین، مومنین، صابرين، اولوالالباب، صراط، سبیل، ثار اللہ، وجہ اللہ، عین اللہ، جب اللہ، اذن اللہ، لسان اللہ اور ولی اللہ، چنانچہ ان سے رابطہ اور ان کی سعادت بخش تعلیمات سے فیضیاب ہونے کا ہمارے لئے ایسا راستہ کھل جاتا ہے کہ ان حضرات کے علاوہ کسی غیر کو چراغ زندگی، کشتی نجات اور حقیقی رہبر نہیں مانتے، اور دنیا و آخرت کی مشکلات، وسوسوں کے ہجوم اور گمراہیوں سے نجات نیز دینی شک و شبہات میں ان کے علاوہ کسی غیر کی طرف رجوع نہیں کرتے کیونکہ یہی حضرات ”راسخون فی العلم“ (۱) ہیں، اپنی عقل اور دل و جان کو ان کی تعلیمات کی شراب طہور سے

(۱) سورہ آل عمران (۳)، آیت ۷۰۔



سیراب کرتے ہیں، کیونکہ انہی حضرات کی پیروی کا حکم ہوا ہے:

﴿قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ...﴾ (۱)

”اے پیغمبر کہہ دیجئے کہ اگر تم لوگ اللہ سے محبت کرتے ہو تو میری پیروی کرو۔ خدا بھی تم سے محبت کرے گا۔۔۔“

لہذا مذکورہ آیہ شریفہ کے پیش نظر ہم اپنے پورے وجود سے ان کی پیروی کرتے ہیں تاکہ خداوند عالم کے محبوب قرار پائیں اور اہل بیت علیہم السلام کی خوشنودی کے ذریعہ خداوند عالم ہم سے راضی و خوشنود ہو جائے۔

اہل بیت علیہم السلام کی معرفت اور شناخت خدا، قرآن اور کائنات کی شناخت ہے اور دل میں حقائق سے پردہ اٹھنے اور دل کے نورانی ہونے کا سبب ہے، تزکیہ نفس کا باعث اور ظاہری و باطنی طور پر تربیت کا سبب اور اخلاق حسنہ سے آراستہ ہونے کا باعث ہے، بے شک یہی اہل بیت علیہم السلام کی معرفت اور شناخت نار جہنم سے آزادی دلاتی ہے اور ان حضرات سے حقیقی محبت انسان کو پُل صراط سے گزرنے کا پروانہ دیتی ہے اور ان حضرات کی ولایت اور امامت کو قبول کرنا عذاب [جہنم] سے چھٹکارا ہے۔

پیغمبر اکرم ﷺ ایک اہم روایت میں (جس کو شیخ سلمان قندوزی حنفی نے معتبر سند کے ساتھ ذکر کیا ہے) فرماتے ہیں:

”معرفة آل محمد براءة من النار، وحب آل محمد جواز على الصراط، و  
الولاية لآل محمد أمان من العذاب“۔ (۲)

”آل محمد کی معرفت اور شناخت جہنم سے نجات کا باعث، آل محمد سے محبت اور دوستی، پُل صراط سے گزرنے کا پروانہ اور آل محمد کی ولایت عذاب سے امان ہے۔“

(۱) سورۃ آل عمران (۳)، آیت ۳۱۔

(۲) ینایع المودة، ج ۱، ص ۷۸، باب ۳، حدیث ۱۶؛ فرائد السمطين، ج ۲، ص ۲۵۶، باب ۴۹، حدیث ۵۲۵۔



جی ہاں! اگر ہم اہل بیت علیہم السلام کو قرآن اور صحیح سنت نبوی کے ذریعہ پہچانیں تو ہم اپنے لئے دنیا و آخرت کی سعادت اور کامیابی کا راستہ کھول رہے ہیں، اپنے لئے اور ہمیشگی شقاوت و بدبختی کا راستہ بند کر رہے ہیں۔

شیخ سلیمان قندوزی اور ابراہیم بن محمد جوینی جو اہل سنت کے برجستہ اور منصف مزاج علماء ہیں رسول اکرم ﷺ سے امیر المومنین حضرت علی علیہ السلام اور آپ کے بعد آنے والے ائمہ علیہم السلام کی معرفت اور شناخت کے بارے میں یہ روایت نقل کرتے ہیں:

یا علی! أنا مدينة العلم و أنت بابها، ولن تؤتی المدينة إلا من قبل الباب،  
و کذب من زعم انه یحبنی و یبغضک؛ لا نک منی و انا منک؛ لحمک من  
لحمی، و دمک من دمی، و روحک من روحي، و سریرتک من سریرتی،  
و علانیتک من علانیتی، و انت امام امتی و خلیفتی علیها بعدی. سعد من  
اطاعک و شقی من عصاک، و ربح من تولاک و خسر من عاداک، و فاز من  
لزمک و هلك من فارقک. مثلک و مثل الائمة من ولدک بعدی مثل  
سفينة نوح، من رکبها نجا و من تخلف عنها غرق؛ و مثلکم کمثل النجوم،  
کلما غاب نجم طلع نجم الی یوم القيامة“۔ (۱)

”یا علی! میں شہر علم ہوں اور آپ اس کا دروازہ، اور شہر میں صرف دروازہ سے ہی داخل ہوا جاتا ہے، جو شخص یہ گمان کرتا ہے کہ وہ مجھ سے محبت کرتا ہے لیکن وہ آپ کا دشمن ہو تو اس نے میری دوستی کا جھوٹا دعویٰ کیا ہے، کیونکہ تم مجھ سے ہو اور میں تم سے، تمہارا گوشت میرا گوشت، تمہارا خون میرا خون، تمہاری روح میری روح، تمہارا باطن میرا باطن ہے اور آپ کا ظاہر میرا ظاہر

(۱) ینایع المودة، ج ۱، ص ۹۵، باب ۴، حدیث ۶؛ فرائد السمطين، ج ۲، ص ۴۲۳، حدیث ۵۱۷۔ جامع الاخبار، ص ۱۴، الفصل الخامس، اس حدیث کی وضاحت الامالی صدوق میں ۴۵ ویں جلسہ کی حدیث نمبر ۱۸، میں بیان ہوئی ہے لیکن ”مدینۃ العلم“ کے بجائے مدینۃ الحکمة ذکر ہوا ہے۔



ہے، اور آپ میری امت میں میرے جانشین اور میرے بعد میرے خلیفہ ہیں، جو آپ کی پیروی کرے وہ کامیاب ہے اور جو آپ کی نافرمانی کرے وہ بد بخت اور خانہ خراب ہے، جو آپ سے محبت کرے وہ فائدہ میں ہے اور جو آپ کا دشمن ہو وہ گھائٹے میں ہے، اور جو آپ سے وابستہ ہے وہ کامیابی تک پہنچ چکا ہے، اور جو آپ سے جدا اور الگ ہو گیا وہ ہلاکت کے دلدل میں پھنس گیا ہے، آپ اور آپ کی نسل سے آنے والے ائمہ کی مثال کشتی نوح کی طرح ہے جو اس میں سوار ہو گیا وہ نجات پا گیا اور جس نے اس سے روگردانی کی وہ غرق ہو گیا، اور تم اہل بیت کی مثال ستاروں کی طرح ہے کہ روز قیامت تک جب کوئی ستارہ غروب کرتا ہے تو دوسرا ستارہ طلوع ہوتا ہے۔“

خداوند عالم نے اپنے بندوں کو ”رسمان الہی“ سے متمسک ہونے کا حکم دیا ہے جس کا لازمہ یہ ہے کہ انسان ”حبل اللہ“ کی معرفت اور شناخت حاصل کر لے، چنانچہ ارشاد ہوتا ہے:

﴿وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا...﴾ (۱)

”اور اللہ کی رسی کو مضبوطی سے پکڑے رہو اور آپس میں تفرقہ پیدا نہ کرو۔۔۔“

حضرت امام محمد باقر علیہ السلام سے ”حبل اللہ“ کے بارے میں منقول ہے:

”آل محمد صلوات اللہ علیہم، ہم حبل اللہ المتین الذی أمر بالاعتصام بہ

فقال: ﴿وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا...﴾ (۲)

”اہل بیت علیہم السلام خداوند عالم کی مستحکم رسی ہے جن کے بارے میں خداوند عالم نے تمسک

کا حکم دیا جیسا کہ خدا نے فرمایا: ”اور اللہ کی رسی کو مضبوطی سے پکڑے رہو اور آپس میں تفرقہ

پیدا نہ کرو۔۔۔“

جی ہاں! یہ حضرات معرفت اور علم و عمل کا ٹھکانہ ہیں، اور تمام ہی فضائل و کمالات کے

(۱) آل عمران (۳)، آیت ۱۰۳۔

(۲) تفسیر عیاشی، ج ۱، ص ۱۹۴، حدیث ۱۲۳؛ تفسیر صافی، ج ۱، ص ۳۶۵؛ بحار الانوار، ج ۶۵، ص ۲۳۳، باب ۲۴۔



مالک ہیں، ان کی مثال کائنات میں نہیں ملتی، خداوند عالم کے حکم سے مقام امامت کے ساتھ مخلوق کے درمیان آگئے ہیں تاکہ ایک گروہ کو نار جہنم سے ڈرائیں اور ایک گروہ کو ایمان و عمل کی شرط پر عالم آخرت میں جنت میں پہنچادیں اور بعض کو مثالی بہشت اور بعض کو جنت عقلانی اور ایک گروہ کو آسمان قد است و معنویت تک اور شائستہ لوگوں کو مقام یقین تک پہنچائیں۔

خدا اور قیامت کی حقیقی معرفت، معنوی مفہیم کا ادراک، قرآن کے حقیقی معنی تک رسائی، سنت نبوی سے آگاہی، فضائل اور کمالات کا حاصل کرنا، دنیا و آخرت کی سعادت اور خوش بختی، شقاوت اور بد بختی سے نجات پانا، نیکیوں سے آراستہ ہونا، برائیوں سے محفوظ رہنا، حضرت حق [خداوند عالم] کے مقام قرب و لقاء پر پہنچنا، جنت میں داخل ہونے کی صلاحیت پیدا کرنا، اور آتش جہنم سے امان حاصل کرنا، شیطان کے بہکانے اور وسوسوں سے مقابلہ کرنا، عبادت کی لذت اور گناہوں سے دوری کے مزے کو چکھنا، حقیقت تقویٰ کو محسوس کرنا، ورع اور پاکدامنی، پارسائی، صدق و صفا وغیرہ جیسی زینت سے مزین ہونا یہ تمام کی تمام چیزیں اہل بیت علیہم السلام کی معرفت اور ان کے احکام کی پیروی کی صورت میں ہی ممکن ہے۔

جی ہاں! اہل بیت علیہم السلام (جیسا کہ قرآنی آیات اور معتبر روایات و احادیث سے نتیجہ نکلتا ہے) تمام مادی اور معنوی برکتوں کا سرچشمہ ہیں، جب تک انسان ان حضرات کی معرفت اور شناخت نیز ان کی پیروی نہ کرے اور ان سے وابستہ نہ ہو تو نہ صرف یہ کہ کسی برکت تک نہیں پہنچ سکتا بلکہ تمام برکتوں سے محروم رہتا ہے۔

شیخ سلیمان قندوزی حنفی اور ابراہیم بن محمد جوینی حضرت علی علیہ السلام کے ذریعہ پیغمبر اکرم ﷺ سے نقل کرتے ہیں کہ پیغمبر اکرم ﷺ نے فرمایا:

”یا علی! جو چیزیں آپ کو لکھائی جا رہی ہے انھیں لکھ لو، میں نے کہا: یا رسول اللہ (ص)! کیا آپ کو میرے بھول جانے کا ڈر ہے؟ تو آنحضرت ﷺ نے فرمایا: نہیں، میں نے خداوند عالم سے طلب کیا ہے کہ آپ کو تمام ہی حقائق کا حافظ قرار دے، لیکن اپنے شریکوں کے



لئے لکھ لیجئے، میں نے کہا: یا رسول اللہ (ص)! میرے شریک کون ہیں؟ آنحضرت ﷺ نے فرمایا: آپ کی نسل سے ہونے والے ائمہ، جن کی وجہ سے امت کے لئے بارش ہوتی ہے اور ان کی دعا قبول ہوتی ہے، خدا ان کے ذریعہ سے بلاؤں کو دور کرتا ہے اور ان کے وجود کی برکت سے آسمان سے رحمت نازل کرتا ہے اور یہ ان میں سے پہلے ہیں (اور امام حسن علیہ السلام کی طرف اشارہ کیا) اور اس کے بعد فرمایا: یہ ان میں سے دوسرے ہیں، اور پھر [امام حسین علیہ السلام کی طرف اشارہ کیا] اور فرمایا: اور حسینؑ کے بعد دوسرے امام۔ (۱)

## اہل بیتؑ کے معنی و مصداق

بعض ظالم و جابر حکومتوں اور بادشاہوں کے زر خرید علماء نے اپنے علمی اور سماجی موقع سے وقت کی ظالم حکومت کو شرعی حیثیت دینے کے لئے غلط فائدہ اٹھایا، تاکہ اپنی روزی اور شہرت تک حاصل کریں اور شیاطین وقت سے بہت زیادہ مال و دولت حاصل کر لیں، ہمیشہ خاص دشمنی، حسد کی بنا پر ہونے والے تعصب اور قدرت طلب لوگوں کے دلوں کو خوش کرنے نیز مسلمانوں میں کجی اور انحراف پیدا کرنے کے لئے دینی حقائق اور معنوی الفاظ کو تحریف کیا ہے، اس لئے انھوں بہت سے حقائق کے ایسے معنی کئے ہیں جن کے لئے قرآن مجید اور احادیث سے کوئی دلیل نہیں ہے، بلکہ ان حقائق کے بارے میں قرآن مجید اور روایات میں ایسے معنی اور مصداق بیان ہوئے ہیں جو ان لوگوں کی گفتار اور تحریر کے مخالف ہیں۔ ان ہی حقائق اور الفاظ میں سے لفظ ”اہل بیتؑ“ بھی ہے جو آیہ شریفہ تطہیر میں خداوند عالم کے مخاطب قرار پائے ہیں۔

## اہل بیتؑ آیہ تطہیر کی نظر میں

خداوند عالم قرآن مجید کی آیہ تطہیر میں ارشاد فرماتا ہے:

(۱) ینایع المودة، ج ۱، ص ۷۳، باب ۳، حدیث ۸؛ فرائد السمطين، ج ۲، ص ۲۵۹، باب ۵۰، حدیث ۵۲۷۔



﴿... إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَ كُمْ تَطْهِيرًا﴾ (۱)  
 ”بس اللہ کا ارادہ یہ ہے اے اہل بیت! تم سے ہر بُرائی کو دور رکھے اور اس طرح پاک و پاکیزہ رکھے جو پاک و پاکیزہ رکھنے کا حق ہے۔“

ان جاہل، ہٹ دھرم اور دل کے اندھوں نے مسلمانوں کے عقائد و نظریات کو منحرف کرنے کے لئے نحوی قواعد پر توجہ کئے بغیر بے بنیاد معنی و تفسیر ذکر کئے۔ کیونکہ آیہ شریفہ میں ضمیریں ”مذکر“ کی استعمال ہوئی ہیں لیکن انھوں نے اہل بیت سے مراد پیغمبر اکرم ﷺ کی ازواج قرار دی ہیں، اور اہل بیت کا مصداق صرف اور صرف ازواج آنحضرت ﷺ قرار دیا ہے!

زید بن علی بن الحسین علیہما السلام نے فرمایا: جاہل لوگ گمان کرتے ہیں کہ خداوند عالم نے آیہ تطہیر میں ازواج پیغمبر مراد لی ہیں؛ بے شک ان لوگوں نے جھوٹ کہا ہے، اور ایک عظیم گناہ کے مرتکب ہوئے ہیں۔ خدا کی قسم اگر خداوند عالم اس آیت میں ازواج پیغمبر کو مراد لیتا تو پھر آیت میں ادبی لحاظ سے اس طرح ذکر کرتا: ”إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَ كُمْ تَطْهِيرًا“، جیسا کہ قبل و بعد کی آیات میں ازواج پیغمبر سے خطاب ہوا ہے جن میں تمام ضمیریں مونث کی استعمال ہوئی ہیں، جیسے: منکن، اذکرن، بیوتکن، تبرجن، لستن، قرن، اقمن، آتین، اطعن۔ (۲)  
 درج ذیل روایت بھی جو کہ اہل سنت کی مہم ترین کتاب یعنی صحیح مسلم سے نقل ہوئی ہے، ان بے تقویٰ علماء کا جواب ہے جنھوں نے بنی امیہ اور بنی عباس کے حکام کی خاطر آیہ تطہیر کے معنی میں تحریف کی ہے، اور اہل بیت کے معنی قرآن مجید اور بہت سی روایات کے برخلاف بیان کئے ہیں جو اہل سنت کی حدیث کی کتابوں کی نقل کے بھی خلاف ہے، چنانچہ انھوں نے ان سب کی مخالفت کرتے ہوئے آیت سے ازواج پیغمبر کو مراد لیا ہے!!

(۱) سورۃ احزاب (۳۳)، آیت ۳۳۔

(۲) تفسیر قمی، ج ۲، ص ۱۹۳؛ بحار الانوار، ج ۳۵، ص ۲۰۶، باب ۵، حدیث ۱۔



”یزید بن حیان، عن زید بن ارقم (بعد ذکر حدیث الثقلین: انی تارک فیکم الثقلین کتاب اللہ... و اہل بیٹی) فقلنا: مَنْ اهل بیتہ؟ نساؤہ؟ قال: لا وایم اللہ، انّ المرأة تكون مع الرجل العصر من الدهر ثم يطلقها فترجع الى ابیها وقومها. اهل بیتہ اصلہ وعصبته الذین حرموا الصدقة بعده“۔ (۱)

”یزید بن حیان، زید بن ارقم سے روایت کرتے ہیں: جس وقت پیغمبر اکرم ﷺ نے حدیث ثقلین (انی تارک فیکم الثقلین کتاب اللہ...) کو بیان کیا تو ہم نے سوال کیا: آپ کے اہل بیت کون ہیں، کیا آپ کی ازواج ہیں؟ آنحضرت ﷺ نے فرمایا: نہیں، خدا کی قسم، کیونکہ بسا اوقات کسی کی زوجہ ایک زمانہ تک اپنے شوہر کے ساتھ زندگی بسر کرے لیکن جب مرد اس عورت کو طلاق دیدے، تو وہ اپنے باپ اور خاندان کی طرف پلٹ جاتی ہے، پیغمبر کے اہل بیت ان کی اصل اور جڑیں ہیں کہ پیغمبر کے بعد ان پر [بھی] صدقہ حرام ہے۔“

وہ لوگ جبکہ اس بات کو جانتے تھے کہ خود ازواج پیغمبر منجملہ عائشہ (۲) اور اصحاب و خود اہل سنت کے علماء اہل بیت علیہم السلام کے مصداق حضرت علی، حضرت فاطمہ، امام حسن اور امام حسین علیہم السلام اور امام حسین علیہ السلام کی نسل سے باقی ائمہ علیہم السلام کو مانتے ہیں، لیکن ان کی باطنی خباثت اور شیعوں سے دشمنی نے ان کو منحرف اور اپنے نفس کی غلامی اور بنی امیہ اور بنی عباس کے حکام کی پرستش کے لئے حقائق کی تحریف کے لئے قدم بڑھانے پر آمادہ کر دیا۔

## اہل بیت علیہم السلام روایات کی روشنی میں

متعدد روایوں نے پیغمبر اکرم ﷺ سے منقول بہت سی روایات میں اہل بیت علیہم السلام کے مصداق حضرت علی، حضرت زہرا اور امام حسن و امام حسین علیہم السلام اور امام حسین علیہ السلام کی نسل سے

(۱) صحیح مسلم، ج ۴، ص ۱۴۹۳، باب ۴، حدیث ۲۴۰۸۔

(۲) صحیح مسلم، ج ۴، ص ۱۵۰۱، باب ۹، حدیث ۲۴۲۴۔



دیگر ائمہ معصومین علیہم السلام کا ذکر کیا ہے، چنانچہ ان راویوں کے نام کچھ اس طرح ہیں:

امّ سلمہ، عائشہ، ابوسعید خدری، ابوہریرہ سلمی، ابوالمراء، ہلال بن حارث، ابویلیٰ انصاری، انس بن مالک، براء بن عازب، ثوبان بن جعد، جابر بن عبد اللہ انصاری، زید بن ارقم، زینب بن ارقم، زینب دختر ابوسلمہ مخزومی، سعد بن ابی وقاص، صبیح، عبد اللہ بن عباس، عمر بن ابی سلمہ، عمر بن خطاب، واثلہ بن اسقع۔

اہل سنت کی معتبر کتابوں نے اہل بیت علیہم السلام کے حقیقی مصداق کو ان راویوں سے نقل کیا ہے، اور شیعوں نے قرآن و روایات اور ان راویوں نیز اپنی معتبر کتابوں پر بھروسہ کرتے ہوئے اپنے پورے وجود سے اپنے دل کو اہل بیت علیہم السلام سے وابستہ کیا ہے اور ان کو پیغمبر اکرم ﷺ کے حقیقی جانشین اور رہبر مانتے ہیں، ان کی اطاعت کو واجب اور ان کی اقتدا کو دنیا و آخرت کی سعادت اور کامیابی کا ذریعہ اور ہمیشگی نجات کا سبب شمار کرتے ہیں۔

مناسب ہے کہ اہل بیت علیہم السلام کے عاشقوں اور محبوبوں کے قلبی اطمینان کے لئے تبرکاً چند روایات کے بیان کو کافی سمجھیں، کیونکہ اس مختصر کتاب میں سب روایات بیان نہیں کی جاسکتیں۔

### پہلی روایت:

”العوام بن حوشب عن التميمي قال: دخلت على عائشة، فحدثتنا: أنها رأت رسول الله دعا علياً وفاطمة والحسن والحسين فقال: اللهم هؤلاء أهل بيتي فاذهب عنهم الرجس وطهرهم تطهيراً“۔ (۱)

”عوام بن حوشب، تمیمی سے روایت کرتے ہیں کہ تمیمی نے کہا: میں عائشہ کے پاس گیا، انھوں نے ہم سے کہا: رسول اکرم ﷺ نے علی، فاطمہ، حسن اور حسین علیہم السلام کو طلب کیا اور فرمایا: خداوند! یہ میرے اہل بیت ہیں، ان سے ہر قسم کے رجس اور برائی کو دور کر دے، اور ان کو ایسے پاک و پاکیزہ قرار دے جو پاک و پاکیزہ رکھنے کا حق ہے۔“



### دوسری روایت:

”جمع بن عمیر کہتے ہیں: میں اور میری والدہ جناب عائشہ کی خدمت میں پہنچے؛ میری والدہ نے ان سے سوال کیا کہ آپ یہ بتائیے کہ پیغمبر اکرم ﷺ حضرت علی علیہ السلام سے کس طرح محبت کیا کرتے تھے؟ چنانچہ عائشہ نے میری والدہ سے کہا: وہ مردوں کے درمیان پیغمبر اکرمؐ کے سب سے زیادہ محبوب شخص تھے، میں نے خود دیکھا ہے کہ انھوں نے ان کو فاطمہ، حسن و حسین [علیہم السلام] کے ساتھ ایک چادر میں جمع کیا اور پھر فرمایا: خداوند! یہ میرے اہل بیت ہیں، خدایا! ان سے ہر قسم کے رجز اور برائی کو دور فرما، اور ان کو مکمل طور پر پاک و پاکیزہ قرار دے۔ میں بھی ان کے پاس گئی تاکہ میں بھی چادر کے نیچے داخل ہو جاؤں، لیکن پیغمبر اکرمؐ نے مجھے واپس کر دیا! میں نے کہا: کیا میں اہل بیت میں سے نہیں ہوں؟ تو پیغمبر اکرم ﷺ نے فرمایا: تم خیر پر ہو، تم خیر پر ہو۔“ (۱)

### تیسری روایت:

عیسیٰ بن عبد اللہ بن مالک، عن عمر بن الخطاب: سمعت رسول اللہ ﷺ يقول: ايها الناس! اني فرط لكم وانكم واردون علي الحوض، حوضا اعرض مما بين صنعاء وبصرى، فيه قدحان عدد النجوم من فضة، واني سائلكم حين تردون علي عن الثقلين، فانظروا كيف تخلفوني فيهما، السبب الاكبر كتاب الله طرفه بيد الله وطرفه باديكم، فاستمسكوا به ولا تبدلوا، وعترتي اهل بيتي فانه قد نبأني اللطيف الخبير انهما لن يفترقا حتى يردا علي الحوض. فقلت: يا رسول الله! من عترتك؟ قال: اهل بيتي ومن ولد علي وفاطمة والحسن والحسين وتسعة من صلب الحسين، ائمة ابرار هم عترتي من

(۱) شواہد التنزیل، ج ۲، ص ۶۱، حدیث ۶۸۲۔ (توجہ رہے کہ یہ ”تم خیر پر ہو“ کی روایت اہل سنت کے لحاظ سے ہے مترجم)



لحمي و دمي. (۱)

”عیسیٰ بن عبد اللہ بن مالک نے عمر بن خطاب سے روایت کی ہے کہ میں نے پیغمبر اکرمؐ سے سنا ہے کہ آپؐ نے فرمایا: میں تمہارا پرچم دار ہوں، اور تم لوگ حوض کوثر پر میرے پاس حاضر ہوں گے، ایسی حوض جو صنعا سے بصری تک کے برابر اور ستاروں کی تعداد کے برابر ہوگی اس کے جام زرین ہوں گے، اور جب تم لوگ میرے پاس آؤ گے تو میں تم سے ثقلین کے بارے میں سوال کروں گا، لہذا تم دھیان رکھو کہ تم ان دونوں سے کیسا سلوک کرتے ہو، جن میں سے پہلی ریسمان بزرگ قرآن مجید ہے جس کا ایک سرا خدا کے ہاتھ میں اور دوسرا سرا تمہارے ہاتھ میں ہے، لہذا اس سے متمسک رہو اور اس کو کسی چیز سے [بھی] نہ بدلو، اور دوسری چیز میری عترت اور میرے اہل بیت ہیں، کیونکہ خداوند لطیف و خبیر نے مجھے آگاہ کیا ہے کہ یہ دونوں ایک دوسرے سے جدا نہیں ہوں گے، یہاں تک کہ حوض کوثر پر میرے پاس وارد ہوں۔

عمر بن خطاب کہتے ہیں: میں نے پیغمبر اکرم ﷺ سے سوال کیا: یا رسول اللہ! آپ کی عترت کون لوگ ہیں؟ فرمایا: میرے اہل بیت علی وفاطمہ [علیہا السلام] اور ان کی نسل سے حسن و حسین اور امام حسین [علیہ السلام] کی نسل سے نوا افراد ہوں گے جو نیکوکار ہوں گے اور یہ میری عترت میرے گوشت و خون سے ہیں۔

### چوتھی روایت:

موسیٰ بن عبد ربہ: سمعت الحسین بن علی یقول فی مسجد النبی - و ذلک فی حیاة أبیہ علی علیہ السلام - سمعت رسول اللہ یقول: ألا ان اهل بیتی أمان لکم فأحبوہم لحبی، وتمسکوا بہم لن تضلوا. قيل: فمن اهل بیتک یا نبی اللہ؟ قال: علی و سبطای و تسعة من ولد الحسین، ائمة أمتاء معصومون، ألا انہم

(۱) تفسیر برہان، (تھوڑے فرق کے ساتھ)، ج ۱ ص ۹؛ کفایۃ الاثر، ص ۹۱؛ بحار الانوار، ج ۳۶ ص ۳۱۷، باب ۴۱، حدیث ۱۶۵۔



اہل بیتي و عترتي من لحمي ودمي. (۱)

”موسیٰ بن عبد ربہ کہتے ہیں: میں نے حسین بن علی [علیہ السلام] کو اپنے والد بزرگوار حضرت علی علیہ السلام کے زمانہ میں مسجد نبوی میں فرماتے ہوئے سنا: میں نے حضرت رسول اکرمؐ سے سنا کہ آپ نے فرمایا: آگاہ ہو جاؤ کہ میرے اہل بیت [علیہم السلام] تمہارے لئے امان و پناہ گاہ کا سبب ہیں، لہذا میری محبت کی وجہ سے ان سے بھی محبت کرو، اور ان سے متمسک رہو تاکہ کبھی گمراہ نہ ہو، سوال کرنے والے نے سوال کیا: [یا رسول اللہ!] آپ کے اہل بیت کون ہیں؟ فرمایا: علی اور میرے دونوں سے، اور نو امام حسینؑ کی نسل سے جو معصوم اور امین امام ہوں گے؛ آگاہ ہو جاؤ کہ وہ میری عترت اور اہل بیت میرے گوشت اور خون سے ہوں گے۔“

یہاں تک یہ بات واضح اور روشن ہو چکی ہے کہ شیعہ اثنا عشری قرآن و سنت کے پیش نظر اہل بیت علیہم السلام سے متمسک ہیں، ان کی پیروی کو واجب جانتے ہیں اور ان کی امامت و ولایت کو مانتے ہیں نیز حقیقی اسلام کو انہی حضرات سے حاصل کرتے ہیں، اور مستحکم دلائل اور واضح حجت اور پائیدار برہان کے ذریعہ یہ اعلان کرتے ہیں: اہل بیت علیہم السلام کے مصداق فریقین کی معتبر کتابوں میں نقل ہونے والی روایات کی بنیاد پر سوائے حضرت امیر المؤمنین علی بن ابی طالب، حضرت فاطمہ زہرا، حضرت امام حسن اور حضرت ابا عبد اللہ الحسین [علیہم السلام] اور امام حسینؑ کی نسل سے نو معصوم و پاک و پاکیزہ امام کے علاوہ کوئی نہیں ہے، اور تحریف کرنے والوں، دوسرے پیدا کرنے والوں اور بنی امیہ و بنی عباس کے زرخیز غلاموں (جو علم دانش کے لباس میں ان کی حکومت اور ان کے مکتب کی بے بنیاد دلیلیں پیش کرنے کی ناکام کوشش کرتے رہے ہیں اور ان حکام کی وجہ سے حقائق میں تحریف کرتے رہے ہیں)؛ سے بیزار ہیں اور کسی بھی قیمت پر اہل بیت علیہم السلام کی ولایت سے دور نہ ہوں گے اور ان حضرات سے عشق و محبت اور ان کے مصائب پر عزاداری کو ترک نہیں کریں گے۔

(۱) کفایۃ الاثر، ص ۷۰؛ بحار الانوار، ج ۳۶، ص ۳۴۱، باب ۴۱، حدیث ۲۰۷ (تھوڑے سے فرق کے ساتھ)۔



## اہل بیت علیہم السلام کی معرفت کی ضرورت، روایات کی روشنی میں

علم منطق اور ”معرف“ کی بحث میں سبھی علمائے منطق متفق طور پر یہ کہتے ہیں: معرف [یعنی تعریف کرنے والا] جب کسی حقیقت کی شناخت اور پہچان کرائے تو اس کا معرف [جس کی تعریف کی جائے] سے اجلیٰ اور اعلیٰ ہونا چاہئے تاکہ اس حقیقت کی مکاحقہ تعریف کر سکے۔

لہذا اہل بیت علیہم السلام کی امامت کے اثبات اور ان حضرات کا وارث علم پیغمبر ہونے نیز ان حضرات پر خدا کی طرف سے الہام ہونے کی بنا پر یہ کہا جائے کہ اس عالم کائنات میں خداوند عالم کے بعد اہل بیت علیہم السلام کو پہچاننے کے لئے خود اہل بیت علیہم السلام سے اجلیٰ و اعلیٰ کون ہو سکتا ہے؟ ہمارے پاس اہل بیت علیہم السلام کی وجودی اور معرفتی شناخت اور پہچان کے لئے اہل بیت علیہم السلام کی طرف رجوع کرنے کے علاوہ کوئی چارہ نہیں ہے، کیونکہ کوئی شخص بھی ان حضرات کی جامع اور مکمل شناخت نہیں رکھتا، اور جو کچھ بھی دوسرے لوگوں نے اہل بیت علیہم السلام کی تعریف کی ہے وہ ناقص ہے یا منطق کی اصطلاح میں ”جامع افراد و مانع اغیار“ نہیں ہے، یعنی اہل بیت علیہم السلام کی جو عظمت ہے اس کو بیان نہیں کر سکتی۔

چنانچہ مذکورہ باتوں سے یہ چیز روشن ہو جاتی ہے کہ اہل بیت علیہم السلام کی شناخت اور ان حضرات کی معرفت ایک لازم و ضروری شے ہے، جو نجات کی باعث، قرب خدا کی موجب اور حقیقی و صحیح اسلام کو حاصل کرنے کا سبب ہے، بلکہ درحقیقت خداوند عالم کی صراط مستقیم کی شناخت اور پہچان ہے۔ مطلب کی عظمت اور اس کے حساس ہونے اور اس پر تاکید کی وجہ نیز مزید توجہ کے لئے دوسری چند روایات کی طرف اشارہ کیا جاتا ہے:

حضرت امیر المؤمنین علیہ السلام فرماتے ہیں:

”اسعد الناس من عرف فضلنا، وتقرب الى الله بنا، وأخلص حبنا، وعمل بما



الیہ ندبنا، و انتھی عما عنہ نہینا، فذاک منا وهو فی دار المقامة معنا“۔ (۱)  
 ”سب سے زیادہ خوش قسمت وہ شخص ہے جو (دوسری مخلوقات پر) ہماری برتری اور فضیلت کو  
 پہچان لے، اور اس کے ذریعہ خدا کا قرب حاصل کرے، ہماری محبت میں خلوص پیدا کرے،  
 ہمارے بتائے ہوئے احکام پر عمل کرے اور ہماری منع کی ہوئی چیزوں سے دور رہے، ایسا شخص  
 ہم سے ہے اور ایسا شخص ہمیشہ ہمیشہ کے لئے بہشت میں ہمارے ساتھ رہے گا۔“

زرعہ کہتے ہیں: میں نے حضرت امام صادق علیہ السلام کی خدمت میں عرض کیا:

”ای الاعمال هو افضل بعد المعرفة؟ قال: ما من شیء بعد المعرفة يعدل هذه  
 الصلاة، ولا بعد المعرفة والصلاة شیء يعدل الزکاة، ولا بعد ذلك شیء  
 يعدل الصوم، ولا بعد ذلك شیء يعدل الحج؛ وفاتحة ذلك كله معرفتنا  
 وخاتمته معرفتنا“۔ (۲)

”خداوند عالم کی معرفت اور شناخت کے بعد کونسا عمل افضل ہے؟ امام علیہ السلام نے فرمایا:  
 معرفت کے بعد نماز سے بڑھ کر کوئی چیز نہیں ہے، اور شناخت نماز کے بعد زکوٰۃ کے برابر کوئی  
 بھی چیز نہیں ہے، ان کے بعد کوئی بھی چیز روزہ کے برابر نہیں ہے، اور ان کے بعد کوئی بھی چیز  
 حج کے برابر نہیں ہے، [لیکن] ان سب کی ابتدا اور اختتام ہماری معرفت ہے۔“

جی ہاں! نماز، زکوٰۃ، روزہ اور حج اور ان عبادات کو صحیح انجام دینے کے طریقہ کو اہل بیت علیہم السلام  
 سے سیکھا جائے کہ جن کے گھر میں قرآن نازل ہوا ہے اور جو علم پیغمبرؐ کے وارث ہیں اور ان حضرات کی  
 صحیح شناخت اور ان کے احکام کی صحیح پہچان کے بغیر کچھ نہیں سیکھا جاسکتا۔

حضرت رسول اکرم ﷺ سے منقول ہے:

”مَنْ مَنَّ اللَّهُ عَلَيْهِ بِمَعْرِفَةِ أَهْلِ بَيْتِي وَوَلَايَتِهِمْ فَقَدْ جَمَعَ اللَّهُ لَهُ الْخَيْرَ كُلَّهُ“۔ (۳)

(۱) غرر الحکم، ص ۱۱۵؛ فی ضرورة الامامة، حدیث ۱۹۹۵۔

(۲) الامالی طوسی، ص ۶۹۴، مجلس یوم الجمعة، حدیث ۱۳۷۸؛ وسائل الشیعة، ج ۱، ص ۲۷، باب ۱، حدیث ۳۲۔

(۳) بشارۃ المصطفیٰ، ص ۱۷۶؛ الامالی صدوق، ص ۴۷۴، مجلس ۷۲، حدیث ۹؛ بحار الانوار، ج ۲، ص ۸۸، باب ۴، حدیث ۳۶۔



”جس شخص پر خداوند عالم نے میرے اہل بیت [علیہم السلام] کی شناخت کے ذریعہ احسان کیا ہو بے شک اس کے لئے تمام خیر و نیکیاں جمع ہو گئی ہیں۔“

ابو بصیر نے حضرت امام صادق علیہ السلام سے آیہ شریفہ: ﴿... وَمَنْ يُؤْتَ الْحِكْمَةَ فَقَدْ أُوتِيَ خَيْرًا كَثِيرًا...﴾ (۱) کی تاویل میں روایت کی ہے کہ آپ نے فرمایا:

”طاعة الله ومعرفة الامام“ (۲)

”[جس کو حکمت دی گئی ہے بے شک اس کو خیر کثیر عنایت ہوا ہے اور خیر کثیر] اطاعت خدا اور شناخت امام ہے۔“



(۱) سورۃ بقرہ (۲)، آیت ۲۶۹: ”اور جسے حکمت عطا کر دی جائے اسے گویا خیر کثیر عطا کر دیا گیا...“

(۲) اصول کافی، ج ۱، ص ۱۸۵، باب معرفۃ الامام، حدیث ۱۱: الحسن، ج ۱، ص ۱۳۸، باب ۱۹، حدیث ۶۰: بحار الانوار، ج ۱، ص

۲۱۵، باب ۶، حدیث ۲۲۔



## اہل بیت علیہم السلام سب سے افضل اور سب سے بہتر ہیں

اہل بیت علیہم السلام کائنات کی ہر چیز سے چاہے پیدائشی لحاظ سے صرف مادی ہوں یا مکمل طور پر معنوی، یا ایسی مخلوق جو مادی اور معنوی دونوں چیزوں سے مل کر بنی ہیں، سب سے افضل اور سب سے بہتر ہیں۔

ان تینوں قسموں میں ان کے افضل اور سب سے بہتر ہونے کی دلیل یا تو خداوند عالم کا انتخاب ہے، یا ان کی معنوی توجہ، یا ان کی وجودی وسعت، یا ان کا کامل ایمان، مکمل یقین اور شائستہ عمل، یا ایسی علت اور سبب ہے جو ہمارے لئے واضح نہیں ہے۔

مطلب کی وضاحت کے لئے ان تینوں قسموں میں افضل و بہتر ہونے کے چند نمونوں کی طرف اشارہ کرتے ہیں:

### بہترین مقامات

قرآن مجید اور روایات میں بہت سے مقامات اور زمینوں کا نام لیا گیا ہے کہ جو خداوند عالم کی بارگاہ میں مخصوص اہمیت کی حامل ہیں، اور اسی مخصوص اہمیت نے ان کو دوسرے مقامات سے افضل و بہتر بنا دیا ہے، اور انسان کے لئے خداوند عالم کے لطف و کرم کی وجہ سے ان مقامات پر جانا اور وہاں پر عبادت کا ایک عظیم ثواب مقرر کیا ہے، اور ان مقامات کی توہین و بے ادبی کرنا سبھی کے لئے ممنوع اور حرام قرار دیا گیا ہے۔



”جس شخص پر خداوند عالم نے میرے اہل بیت [علیہم السلام] کی شناخت کے ذریعہ احسان کیا ہو بے شک اس کے لئے تمام خیر و نیکیاں جمع ہو گئی ہیں۔“

ابو بصیر نے حضرت امام صادق علیہ السلام سے آیہ شریفہ: ﴿... وَمَنْ يُؤْتَ الْحِكْمَةَ فَقَدْ أُوتِيَ خَيْرًا كَثِيرًا...﴾ (۱) کی تاویل میں روایت کی ہے کہ آپ نے فرمایا:

”طاعة الله ومعرفة الامام“ (۲)

”[جس کو حکمت دی گئی ہے بے شک اس کو خیر کثیر عنایت ہوا ہے اور خیر کثیر] اطاعت خدا اور شناخت امام ہے۔“



(۱) سورہ بقرہ (۲)، آیت ۲۶۹: ”اور جسے حکمت عطا کر دی جائے اسے گویا خیر کثیر عطا کر دیا گیا...“

(۲) اصول کافی، ج ۱، ص ۱۸۵، باب معرفۃ الامام، حدیث ۱۱: الحسن، ج ۱، ص ۱۳۸، باب ۱۹، حدیث ۶۰: بحار الانوار، ج ۱، ص

۲۱۵، باب ۶، حدیث ۲۲.



## اہل بیت علیہم السلام سب سے افضل اور سب سے بہتر ہیں

اہل بیت علیہم السلام کائنات کی ہر چیز سے چاہے پیدائشی لحاظ سے صرف مادی ہوں یا مکمل طور پر معنوی، یا ایسی مخلوق جو مادی اور معنوی دونوں چیزوں سے مل کر بنی ہیں، سب سے افضل اور سب سے بہتر ہیں۔

ان تینوں قسموں میں ان کے افضل اور سب سے بہتر ہونے کی دلیل یا تو خداوند عالم کا انتخاب ہے، یا ان کی معنوی توجہ، یا ان کی وجودی وسعت، یا ان کا کامل ایمان، مکمل یقین اور شائستہ عمل، یا ایسی علت اور سبب ہے جو ہمارے لئے واضح نہیں ہے۔

مطلب کی وضاحت کے لئے ان تینوں قسموں میں افضل و بہتر ہونے کے چند نمونوں کی طرف اشارہ کرتے ہیں:

### بہترین مقامات

قرآن مجید اور روایات میں بہت سے مقامات اور زمینوں کا نام لیا گیا ہے کہ جو خداوند عالم کی بارگاہ میں مخصوص اہمیت کی حامل ہیں، اور اسی مخصوص اہمیت نے ان کو دوسرے مقامات سے افضل و بہتر بنا دیا ہے، اور انسان کے لئے خداوند عالم کے لطف و کرم کی وجہ سے ان مقامات پر جانا اور وہاں پر عبادت کا ایک عظیم ثواب مقرر کیا ہے، اور ان مقامات کی توہین و بے ادبی کرنا سبھی کے لئے ممنوع اور حرام قرار دیا گیا ہے۔



آنحضرت ﷺ نے اپنے ہاتھوں کو دعا کے لئے اٹھایا اور بارگاہ خداوندی میں عرض کی: پروردگار! تو نے میری امت کو عمر کے لحاظ سے سب سے کم عمر والی اور عمل کے لحاظ سے بھی کم سے کم عملی والی امت قرار دیا ہے۔ چنانچہ خداوند عالم نے آپ کو شب قدر عنایت فرمائی اور اعلان کیا: شب قدر اپنے کم وقت کے باوجود اس بنی اسرائیل کے شخص کی عبادت اور ثواب سے بہتر ہے جو راہ خدا میں جہاد کے لئے ہزار مہینوں تک اسلحہ اٹھائے ہوئے تھا، اور یہ شب قدر آپ اور آپ کی امت کے لئے روز قیامت تک ہر رمضان المبارک میں قرار دی گئی ہے۔ (۱)

شب قدر میں دعا و استغفار، قرآن کریم کی تلاوت، علمی بحث و گفتگو، مستحب نمازیں، شب بیداری اور زیارت حضرت امام حسین علیہ السلام پڑھنا مسلسل ہزار مہینوں کی عبادت سے بہتر و افضل ہے۔

### ذی الحجہ کے پہلے دس دن

جیسا کہ قرآن مجید میں بیان ہوا ہے: ذی الحجہ کے پہلے دس دن ”ایام معلومات“ [عظیم الشان دن] ہیں (۲) اور ان بہترین دنوں میں سے ہیں جن میں عمرہ تمتع اور حج انجام دیا جاتا ہے، جس کا نواں دن روز عرفہ ہے اور جس کی دسویں رات مشعر الحرام میں ”بیوتہ واجب“ [رات گزارنا] ہوتا ہے، اور جس کا دسواں دن عید قربان کا دن ہوتا ہے۔

جب ذی الحجہ کا مہینہ آتا ہے، امت کے صالح اور متقی افراد خدا کی عبادت و بندگی کے لئے ایک مخصوص اہتمام کرتے ہیں۔ یہ بہت ہی فضیلت و برکت کے ایام ہیں؛ جیسا کہ حضرت رسول اکرم ﷺ سے منقول ہے: ان دنوں میں عبادت اور نیک عمل دوسرے دنوں کی نسبت بہت زیادہ محبوب ہے“ (۳)

(۱) مجمع البیان، ج ۱۰، ص ۶۶۵؛ تفسیر الصافی، ج ۵، ص ۳۵۲۔

(۲) سورہ بقرہ (۲)، آیت ۱۹۷۔

(۳) مفاتیح الجنان، ص ۴۱۳۔



## ایام اللہ

ایام اللہ ان دنوں کو کہا جاتا ہے کہ جن میں خداوند عالم مومن و مسلمان امتوں کو کامیابی اور فتح عنایت کرتا ہے یا جن میں شکست ہوتی ہے، یا خداوند عالم امت مسلمہ پر اپنی وسیع رحمت نازل کرتا ہے یا خداوند عالم گروہ منافق پر اپنے غیظ و غضب نازل کرتا ہے۔

ایام اللہ پر توجہ کرنا (ان دنوں میں رونما ہونے والے احداث سے عبرت حاصل کرنا) ایک بہت نیک عمل اور ایک ایسی حقیقت ہے جس کو خداوند مہربان نے امتوں کی ترقی اور بیداری کے لئے قرآن مجید میں حکم دیا ہے:

﴿وَلَقَدْ أَرْسَلْنَا مُوسَىٰ بِآيَاتِنَا أَنْ أَخْرِجْ قَوْمَكَ مِنَ الظُّلُمَاتِ إِلَى النُّورِ وَذَكِّرْهُمْ بِأَيَّامِ اللَّهِ...﴾ (۱)

”اور ہم نے موسیٰ کو اپنی نشانیوں کے ساتھ بھیجا کہ اپنی قوم کو ظلمتوں سے نور کی طرف نکال کر لائیں اور انھیں خدائی دنوں کی یاد دلائیں۔“

اور گزشتہ مطلب کے علاوہ گناہوں سے دوری اختیار کرنا، عبادت، نیک کام اور خدا کی بارگاہ میں توبہ کرنا روایات اور الہی تعلیمات میں بہترین تاریخوں اور افضل زمانوں میں شمار کیا گیا ہے۔

## بہترین انسان

ایک انسان کی دوسرے انسان کی نسبت فضیلت اور قدر و قیمت اس کا ایمان، علم اور تقویٰ ہے۔ ہر مومن انسان دوسرے تمام انسانوں کی نسبت افضل ہے اور علماء اور اہل عمل دانشور مومنین سے چند درجے افضل اور برتر ہیں، اور اہل تقویٰ جن کا تقویٰ اپنی بلندی پر ہو وہ دوسروں سے افضل و برتر ہیں۔ قرآن مجید اور احادیث میں ان تینوں کے سلسلہ میں لطیف اشارے اور دقیق تحریریں ملتی ہیں:



## اہل ایمان

خداوند عالم، قرآن مجید میں ارشاد فرماتا ہے:

﴿... يَرْفَعُ اللَّهُ الَّذِينَ آمَنُوا مِنْكُمْ وَالَّذِينَ أُوتُوا الْعِلْمَ دَرَجَاتٍ وَاللَّهُ بِمَا تَعْمَلُونَ خَبِيرٌ﴾ (۱)

”... اور جب تم سے کہا جائے کہ اٹھ جاؤ تو اٹھ جاؤ کہ خدا صاحبان ایمان اور جن کو علم دیا گیا ہے ان کے درجات کو بلند کرنا چاہتا ہے اور اللہ تمہارے اعمال سے خوب باخبر ہے۔“

مومن شخص کی فضیلت اس قدر ہے کہ قرآن مجید کی آیات اور روایات میں کسی مومن سے محبت کرنا، خدا اور رسول کی محبت اور کسی مومن کی مدد کرنا خدا اور رسول کی مدد کرنا، اور کسی مومن کو خوش کرنا، خدا و رسول کو خوش کرنا ہے، نیز کسی بھی طرح سے کسی مومن کو تکلیف پہنچانا خدا اور رسول کو تکلیف پہنچانا قرار دیا گیا ہے!

امام محمد باقر علیہ السلام، حضرت رسول خدا ﷺ سے روایت فرماتے ہیں کہ آنحضرت ﷺ نے فرمایا:

”من سر مؤمن فقد سرني ومن سرني فقد سر الله“۔ (۲)

”جو شخص کسی مومن کو خوش کرے، بے شک اس نے مجھے خوش کیا، اور جس نے مجھے خوش کیا یقیناً اس نے خدا کو خوش کیا۔“

نیز حضرت امام محمد باقر علیہ السلام نے فرمایا:

”ما عبد الله بشيء أحب الى الله من ادخال السرور على المؤمن“۔ (۳)

(۱) سورہ مجادلہ (۵۸)، آیت ۱۱۔ (۲) اصول کافی، ج ۲، ص ۱۸۸، باب ادخال السرور علی المؤمنین، حدیث ۱؛ وسائل

الشیعہ، ج ۱۶، ص ۳۳۹، باب ۲۲، حدیث ۳۱۷۳۳۔

(۳) اصول کافی، ج ۲، ص ۱۸۹، باب ادخال السرور علی المؤمنین، حدیث ۲؛ وسائل الشیعہ، ج ۱۶، ص ۳۳۹، باب ۲۲، حدیث



”خداوند عالم کے نزدیک اس سے زیادہ محبوب کوئی شے نہیں ہے کہ انسان کسی مومن بندہ کو خوش کرے۔“

امام صادق علیہ السلام نے فرمایا:

”لقضاء حاجة امرئ مومن، أحب الي الله من عشرين حجة، كل حجة ينفق فيها صاحبها مائة الف. (۱)

”بے شک کسی مومن کی حاجت روائی کرنا خدا کے نزدیک ایسے بیس حج سے زیادہ بہتر ہے کہ ہر حج میں ایک لاکھ درہم صدقہ دیا گیا ہو۔“

نیز امام صادق علیہ السلام نے فرمایا:

”أَنْ اشبع رجلاً من إخواني، أحب الي من أن أدخل سوقكم هذا فابتاع منها رأساً فاعتقه. (۲)

”بے شک اگر کوئی شخص میرے مومن بھائیوں کو کھانا کھلائے، وہ میرے نزدیک اس سے زیادہ بہتر ہے کہ میں اس بازار میں جاؤں اور ایک غلام خرید کر راہ خدا میں آزاد کر دوں۔“

### اہل علم اور علماء

حضرت رسول خدا ﷺ عالم کی فضیلت کے بارے میں ارشاد فرماتے ہیں:

”فضل العالم على سائر الناس كفضلي على أذنهم. (۳)

”دوسرے لوگوں کی نسبت عالم کی فضیلت ایسی ہے جیسے میری فضیلت بندوں میں پست ترین لوگوں کی نسبت ہے۔“

(۱) اصول کافی، ج ۲، ص ۱۹۳، باب قضاء حاجة المومن، حدیث ۴؛ وسائل الشیعة، ج ۱۶، ص ۳۶۳، باب ۲۶، حدیث ۶۹۷۹۔

(۲) اصول کافی، ج ۲، ص ۲۰۳، باب اعظام المومن، حدیث ۱۴؛ المحاسن، ج ۲، ص ۳۹۴، باب ۱، حدیث ۵۲؛ وسائل الشیعة، ج ۲۲، ص ۳۰۲، باب ۲۹، حدیث ۳۰۶۰۸۔

(۳) تفسیر الصافی، ج ۲، ص ۶۷۵۔



نیز آنحضرت ﷺ نے فرمایا:

”فضل العالم علی العابد کفضل القمر لیلۃ البدر علی سائر الکواکب“۔ (۱)  
 ”[جاہل] عابد پر عالم کی فضیلت اس طرح ہے جس طرح دوسرے ستاروں کے درمیان  
 چودھویں کا چاند ہوتا ہے۔“

”ثلاثة يشفعون الى الله عز وجل فيشفعون: الانبياء، ثم العلماء، ثم  
 الشهداء“۔ (۲)

”روز قیامت تین گروہ شفاعت کریں گے جن کی شفاعت بارگاہ خداوندی میں قبول ہوگی:  
 انبیاء علیہم السلام، علماء اور شہیدان راہ خدا۔“

حضرت امام محمد باقر علیہ السلام نے فرمایا:

”عالم ينتفع بعمله، افضل من سبعين الف عابد“۔ (۳)  
 ”جو عالم اپنے علم سے فائدہ اٹھائے وہ ستر ہزار [جاہل] عابدوں سے افضل ہے۔“

### اہل تقویٰ

خداوند عالم اہل تقویٰ کے سلسلہ میں فرماتا ہے:

﴿... إِنَّ أَكْرَمَكُمْ عِنْدَ اللَّهِ أَتْقَاكُمْ...﴾ (۴)

”... بیشک تم میں سے خدا کے نزدیک زیادہ محترم وہی ہے جو زیادہ پرہیزگار ہے...“

پیغمبر اسلام ﷺ فرماتے ہیں کہ خداوند عالم قیامت کے دن خطاب فرمائے گا:

”أمرتكم فضيعتم ما عهدت اليكم فيه، و رفعتم انسابكم فاليوم أرفع نسبي

(۱) عوالی اللہالی، ج ۱، ص ۳۵۷، حدیث ۲۸؛ تفسیر الصافی، ج ۲، ص ۶۷۵۔

(۲) تفسیر الصافی، ج ۲، ص ۶۷۶۔

(۳) اصول کافی، ج ۱، ص ۳۳، باب صفۃ العلم و فضلہ، حدیث ۸؛ تحف العقول، ص ۲۹۴؛ تفسیر الصافی، ج ۲، ص ۶۷۶۔

(۴) سورہ حجرات (۴۹)، آیت ۱۳۔



واضع أنسابکم، این المتقون؟ ﴿إِنَّ أَكْرَمَكُمْ عِنْدَ اللَّهِ أَتْقَاكُمْ﴾ (۱) ”میں نے تم کو [عبادت و بندگی اور طاغوت سے دوری کا] حکم دیا، لیکن تم نے اس حقیقت کو جس کے سلسلہ میں تمہارا عہد و پیمان بھی تھا تم نے پورا نہ کیا، اور تم نے اپنے حسب و نسب اور خاندان کو ہوا دی [جو دنیا و آخرت میں کچھ بھی کام نہیں آیا]؛ آج میں اپنے ان بندوں کو جو مجھ سے نسبت رکھتے تھے اس کے ذریعہ ان کو سرفرازی اور رفعت دوں گا اور تم کو [تمہارے آباؤ و اجداد کے ساتھ موجود نسب کو] ختم کرتا ہوں، [اور اس کے اعتبار کو ختم کرتا ہوں] کہاں ہیں اہل تقویٰ؟“... بیشک تم میں سے خدا کے نزدیک زیادہ محترم وہی ہے جو زیادہ پرہیزگار ہے...”

### اہل بیت علیہم السلام مخلوقات میں سب سے افضل

چونکہ میزان حق اور عدل کی ترازو میں انسان کی فضیلت کا معیار ایمان و معرفت اور تقویٰ ہے، اور آیات و روایات کے پیش نظر اہل بیت علیہم السلام کا ایمان، معرفت اور تقویٰ دوسری تمام صاحب عقل مخلوقات (جیسے ملائکہ، جن اور انسان) میں سب سے زیادہ، مستحکم اور وسیع ہے، اور ان حضرات کا ایمان، معرفت کے بلند ترین درجہ پر ہے، اور ان کا علم (کائنات کے ظاہر و باطن میں گزشتہ اور آئندہ زمانہ کی نسبت) سب پر شامل ہے، اور ان حضرات کا تقویٰ اور پرہیزگاری بلند ترین درجہ پر ہے، اسی وجہ سے یہ حضرات تمام مخلوقات سے افضل و برتر ہیں، [لہذا] ان کی ولایت و امامت کو قبول کرنا قیامت تک سب پر واجب ہے، اور کوئی (چاہے کوئی بھی ہو) ان حضرات کی اقتداء اور ان کی اطاعت کئے بغیر کسی جگہ نہیں پہنچ سکتا، اور دل کا اندھا، (۲) حیوانوں کی طرح (۳) اور مردہ (۴) باقی رہے گا، اگرچہ ظاہری طور پر زندہ ہو اور یہ دعویٰ کرتا ہو کہ میں انسان ہوں، میرے پاس علم و معرفت ہے اور میں دیکھتا اور سنتا ہوں۔ عقل کے حکم کی بنا پر جاہل پر عالم کی، گمراہ پر ہادی کی، ماموم پر امام کی، غیر ماہر پر ماہر کی اطاعت واجب ہے، اور کوئی بھی صحیح و سالم عقل اس حقیقت کا انکار نہیں کرتی اور نہ ہی کر سکتی ہے۔

(۱) مجمع البیان، تفسیر سورہ حجرات؛ بحار الانوار، ج ۶، ص ۲۷۸، باب ۵۶۔ (۲) سورہ فاطر (۳۵)، آیت ۱۹۔

(۳) سورہ اعراف (۷)، آیت ۸۰۔

(۴) سورہ اعراف (۷)، آیت ۱۷۹۔



بے شک انسان جس حالت اور جس جگہ بھی ہو اہل بیت علیہم السلام (جو خداوند عالم کی طرف سے منصوب ائمہ ہیں) کی معرفت حاصل نہ کرے اور ان کے ذریعہ دین و مذہب حاصل نہ کرے اور ان کے راستہ (جو کہ صراط مستقیم ہے) پر قدم نہ بڑھائے، اور ان کی شربخش تعلیمات (جو قرآنی آیات کی تفسیر ہے) پیروی نہ کرے، اور ان کے مستحکم احکام کی پیروی نہ کرے، اگرچہ اس کی پوری زندگی جہاد اور کوشش میں گزرے اور فصل بہار میں بہنے والے چشمہ کی طرح اس کے وجود سے اعمال خیر کا دریا بہے تو ایسا شخص پیغمبر اکرم ﷺ کے فرمان کے مطابق اپنے نتیجہ اور کوشش کے اثر تک نہیں پہنچ سکتا (۱) اور ابدی شقاوت و بدبختی تک پہنچنے کے وقت تک ضلالت و گمراہی میں رہے گا!

جی ہاں! وہی انسان ہمیشہ گمراہی سے محفوظ ہے، وہی شخص اپنے جہاد اور کوشش سے بہرور ہے، اور اس کی عمر برباد نہیں ہوگی، اس کا عمل بارگاہ خداوندی میں مقبول ہے، اس کے گناہ قابل بخشش اور اس کی کوشش مشکور ہے جو شخص قرآن مجید اور اہل بیت علیہم السلام سے متمسک ہو جیسا کہ یہ مطلب شیعہ و سنی معتبر حدیثی کتابوں میں پیغمبر اسلام ﷺ سے منقول ہے:

”انی تاریک فیکم ما ان تمسکتہم بہ لن تضلوا بعدی: احدهما اعظم من الآخر: کتاب اللہ جبل ممدود من السماء الی الارض، وعترتی اہل بیتی، ولن یفترقا حتی یردنا علی الحوض فانظروا کیف تخلفونی فیہما“۔ (۲)

”میں تمہارے درمیان وہ چیز چھوڑے جا رہا ہوں کہ اگر تم ان سے متمسک رہے تو میرے بعد کبھی گمراہ نہ ہو گے: جن میں ایک دوسرے سے عظیم ہے، ایک کتاب خدا جو خدا کی طرف سے آسمان سے زمین کی طرف کھینچی ہوئی ایک طولانی رسی ہے، اور دوسرے میری عترت میرے اہل بیت، اور یہ دونوں ایک دوسرے سے جدا نہیں ہوں گے یہاں تک کہ حوض کوثر پر مجھ سے آن ملیں؛ پس دھیان رکھو کہ میرے بعد ان دونوں (گوہروں) کے بارے میں میرے حق کو کیسے ادا کرتے ہو؟“

(۱) ینایع المودۃ، ج ۲، ص ۲۷۲، باب ۵۳، حدیث ۷۷۵۔

(۲) سنن الترمذی، ج ۵، ص ۶۶۳: بحار الانوار، ج ۲۳، ص ۱۱۸، باب ۷، حدیث ۳۶۔



## اہل بیت علیہم السلام کی وجودی حقیقت

قرآنی آیات، روایات اور گزشتہ فصل کے مطالب نیز آیہ مباہلہ (۱) کے پیش نظر جس میں حضرت امیر المؤمنین علیہ السلام کے لئے ”نفس“ کا لفظ استعمال کیا گیا ہے؛ اس حقیقت کو ثابت کیا جاسکتا ہے کہ ”علوی وجود“ جو گیارہ ائمہ معصومین [علیہم السلام] کی اصل ہیں، اس کی نوری حقیقت ”نور محمدی“ سے ہے، اور دونوں میں صرف جسمی اور مادی پہلو سے فرق پایا جاتا ہے۔

حضرت امام صادق علیہ السلام سے ایک اہم روایت میں منقول ہے کہ آپ نے فرمایا:

”ان الله كان اذ لا كان، فخلق الكان والمكان وخلق نور الانوار الذي نور ت منه

(۱) سورۃ آل عمران (۳)، آیت ۶۱، ﴿فَمَنْ حَاجَّكَ فِيهِ مِنْ بَعْدِ مَا جَاءَكَ...﴾

تفسیر امام حسن عسکری علیہ السلام، ص ۶۵۶ و بحار الانوار، ج ۳۷، ص ۴۸، باب ۵۰، حدیث ۲۷ کے ذیل میں جو روایت رسول اکرم سے نقل ہوئی ہے کہ آیہ مباہلہ کی تفسیر یہ ہے:

”فكان الابناء الحسن والحسين، جاء بهما رسول الله فاقعهما بين يديه كجروى الاسد و اما النساء فكانت فاطمة جاء بها رسول الله (ص) و اقعدها خلفه كلبوة الاسد و اما الانفس فكان علي بن ابي طالب عليه السلام“.

شیعہ اور سنی معتبر کتابوں میں تحقیق اور غور و فکر سے یہ نتیجہ حاصل ہوتا ہے کہ ”تمام مفسرین قرآن نے اس بات پر اجماع کیا ہے کہ آیہ مباہلہ میں ”نفس“ سے مراد علی بن ابی طالب علیہ السلام ہیں، جیسا کہ کتاب صواعق محرقہ، ص ۲۳۸ میں اسی طرح بیان ہوا ہے، مرحوم علامہ مجلسی علیہ الرحمہ نے بھی اپنی کتاب بحار الانوار، ج ۳۵، ص ۲۵۷، باب ۷، کو اسی مذکورہ آیت [مباہلہ] سے مخصوص کیا ہے۔



الانوار، و اجرى فيه نوره الذي نورت منه الانوار، وهو النور الذى خلق منه محمداً وعلياً...“ (۱)

”خداوند عالم اس وقت بھی تھا جب ”کان“ نہیں تھا [یعنی کچھ بھی نہیں تھا]، پس خداوند عالم نے کون و مکان کو پیدا کیا، اس کے بعد وہ نور الانوار جس سے انوار نورانی ہوئے خلق کیا، اور اس نور کو پیدا کیا جس سے تمام انوار نورانی ہوئے، اور اس نور کو پیدا کیا جس سے حضرت محمد مصطفیٰ ﷺ اور حضرت علی علیہ السلام کے نور سے پیدا ہوئے۔“

ایک دوسری روایت میں آنحضرت ﷺ نے فرمایا:

”یا علی! میں اور آپ ایک ہی نور سے پیدا ہوئے ہیں، پھر وہ نور حضرت آدم کی نسل میں قرار دیا گیا یہاں تک کہ وہ جناب عبدالمطلب کی نسل میں آ کر دو حصوں میں تقسیم ہوا: جس کا ایک حصہ جناب عبداللہ [علیہ السلام] کی پشت میں اور ایک حصہ جناب ابوطالب [علیہ السلام] کی نسل میں قرار پایا۔“ (۲)

اس وجہ سے کوئی بھی نور اور کوئی بھی روح پیغمبر اسلام ﷺ کے ساتھ نور و روح علوی سے زیادہ مانوس نہیں تھا، تب ہی تو شب معراج خداوند عالم نے اسی انس و محبت کی وجہ سے اپنے محبوب رسولؐ سے لہجہ علی میں گفتگو کی، اور اسی وجہ سے حضرت محمد مصطفیٰ ﷺ اور حضرت علی علیہ السلام میں عقد اخوت و برادری پڑھا گیا، تاکہ یہ اخوت، بھائی چارگی اور ایک جیسا ہونا عالم خلق اور اس کائنات میں ظاہر ہو سکے، اسی دلیل کی وجہ سے پیغمبر اکرم ﷺ نے حضرت علی علیہ السلام سے فرمایا:

”انک تسمع ما أسمع، و ترى، ما أرى“ (۳)

(۱) اصول کافی، ج ۱، ص ۴۳۱، باب مولد النبی و وفاته، حدیث ۹؛ بحار الانوار، ج ۱۵، ص ۲۲، باب ۱، حدیث ۴۶۔

(۲) بحار الانوار، ج ۵، ص ۱۱، حدیث ۱۲۔

(۳) نہج البلاغہ، ص ۵۶۲، خطبہ ۲۳۴؛ عوالی اللئالی، ج ۴، ص ۱۲۲، حدیث ۲۰۴؛ بحار الانوار، ج ۱۸، ص ۲۲۳، باب ۱، حدیث ۶۱۔



”[یا علی!] جو میں سنتا ہوں وہی آپ بھی سنتے ہیں اور جو کچھ میں دیکھتا ہوں وہ آپ بھی دیکھتے ہیں۔“

## ولایت، رسالت کا باطن اور راز ہے

آیات و روایات اور بہترین و مستحکم دلائل کی بنا پر حضرت علی علیہ السلام، حضرت محمد مصطفیٰ ﷺ کے اسرار و باطن ہیں، اور حضرت محمد مصطفیٰ ﷺ الہی فیض ہیں۔ اور یہ خداوند عالم کی مرضی ہے کہ ولایت کو رسالت کا باطن اور راز قرار دیا تاکہ جس جگہ پر بھی حضرت محمد مصطفیٰ ﷺ کا جلوہ ہو یہ باطن اور راز بھی ان کے ساتھ رہے؛ لہذا حضرت امیر المؤمنین علی علیہ السلام کی ولایت کے بغیر رسالت ناقص ہے۔

﴿يَا أَيُّهَا الرُّسُولُ بَلِّغْ مَا أُنْزِلَ إِلَيْكَ مِنْ رَبِّكَ وَإِنْ لَمْ تَفْعَلْ فَمَا بَلَّغْتَ رِسَالَتَهُ وَاللَّهُ يَعْصِمُكَ مِنَ النَّاسِ إِنَّ اللَّهَ لَا يَهْدِي الْقَوْمَ الْكَافِرِينَ﴾ (۱)

”اے پیغمبر آپ اس حکم کو پہنچادیں جو آپ کے پروردگار کی طرف سے نازل کیا گیا ہے اور اگر آپ نے یہ نہ کیا تو گویا اس کے پیغام کو نہیں پہنچایا اور خدا آپ کو لوگوں کے شر سے محفوظ رکھے گا کہ اللہ کافروں کی ہدایت نہیں کرتا ہے۔“

اسد اللہ الغالب حضرت علی بن ابی طالب علیہ السلام کی ذات مقدس خدا کے اذن سے اپنی ولایت کے مرتبہ میں کائنات میں حق تصرف رکھتی ہے، موجودات کے باطن کے مالک اور ظاہر و غیب کے تمام درجوں کی جلوہ گاہ ہے، اور اس عالم کائنات میں آپ کی نوری توجہ کے بغیر چھوٹے سے چھوٹا تصرف بھی نہیں ہوتا، لہذا حضرت علی علیہ السلام کی محبت اور ولایت کو قبول کئے بغیر خدا و رسول کی محبت تک نہیں پہنچا جاسکتا، کیونکہ ولی اللہ، باب اللہ ہے اور نور محمدی و نور علوی کائنات کا آغاز و انجام ہے۔

”بِكُمْ فَتَحَ اللَّهُ، وَبِكُمْ يَخْتَمُ، وَإِبَابُ الْخَلْقِ إِلَيْكُمْ.“ (۲)

(۱) سورۃ مائدہ (۵)، آیت ۶۷۔

(۲) عیون اخبار رضا، ج ۲، ص ۲۷۲؛ مفتاح الجنان، زیارت جامعہ کبیرہ۔



”خداوند عالم نے تم سے آغاز کیا اور تم ہی پر خاتمہ کرے گا نیز مخلوق کو تمہاری ہی طرف پلٹایا جائے گا۔“

چندانکہ در آفاق نظر کردم و دیدم

از روی یقین در ہمہ موجود علی بود

این کفر نباشد سخن کفر نہ این است

تا هست علی باشد و تا بود علی بود

ترجمہ اشعار: میں نے آفاق میں جہاں تک بھی نظر دوڑائی تو میں نے دیکھا کہ ہر موجود میں یقینی لحاظ سے علی تھے۔ یہ کفر نہ ہو جائے، کہ یہ کفر کی باتیں نہیں ہیں، ہر جگہ علی تھے اور ہر مقام پر علی تھے۔

## بارہ ائمہ علیہم السلام کی وجودی حقیقت ایک ہے

اسلامی اصل اور معتبر کتابوں میں متعدد روایات کے ضمن میں بارہ معصوم اماموں کے اوصاف بیان ہوئے ہیں ان میں سبھی ائمہ علیہم السلام کو ایک شمار کیا گیا ہے چونکہ ان تمام حضرات کی خلقت اسی نور محمدیؐ اور اسی حقیقت محمدی ﷺ سے ہے۔

لہذا یہ کہا جائے: رسول اکرم ﷺ کی ذات مبارک میں جو کچھ بھی معانی اور حقائق ہیں نبوت کے علاوہ سب کے سب ائمہ معصومین علیہم السلام میں جلوہ گر ہیں، اور جیسا کہ خود انھیں حضرات کا فرمان ہے کہ ہم ہی خداوند عالم کے اسمائے حسنی ہیں۔

”نحن واللہ اسماءہ الحسنی“۔ (۱)

اسی وجہ سے دنیا والے انھیں حضرات کے مقروض ہیں اور یہ حضرات مخلوق پر حق رکھتے ہیں کہ جس کو ادا کرنا تمام لوگوں پر واجب ہے، جیسا کہ عظیم الشان کتاب ”الکافی“ میں امام معصوم علیہ السلام سے

(۱) کافی، ج ۱، ص ۱۳۵، باب النوادر، حدیث ۴۔



روایت ہے:

”الدنيا وما فيها لله تبارك وتعالى، ولرسوله، ولنا، فمن غلب على شيء منها فليترك الله، وليؤد حق الله تبارك وتعالى، وليبرأخوانه، فان لم يعقل ذلك فالله ورسوله ونحن بُراء منه“۔ (۱)

”دنیا اور جو کچھ اس دنیا میں پایا جاتا ہے وہ سب خداوند عالم، اس کے رسول اور ہماری ہی ملکیت کے تحت ہے، پس جس شخص کو جو کچھ بھی ملے اسے چاہئے کہ تقویٰ الہی اپنائے، اور خداوند عالم کے حق کو ادا کرے نیز اپنے دینی بھائیوں کے ساتھ نیکی کرے، اگر کوئی شخص ایسا نہ کرے تو خدا اور رسول اور ہم اس سے بیزار ہیں۔“

بہر حال اہل بیت علیہم السلام کا اصل وجود، نور محمدی ﷺ کی حقیقت ہے جس کا مکمل جلوہ حضرت علی علیہ السلام اور حضرت فاطمہ زہرا سلام اللہ ہیں، اور ان معنویت کے دو دریا کے درمیان رشتہ زوجیت ہوا جس کے سبب گیارہ ستارے وجود میں آئے اور اسی زمانہ سے کائنات کی ہدایت کی ذمہ داری کو پورا کیا جن کے نام اور تعداد بھی لوگوں کے پیش نظر تھی۔

## اولوالامر کون حضرات ہیں؟

جابر بن عبد اللہ انصاری جو اہل بیت علیہم السلام کے نزدیک آخری عمر تک محترم تھے، کہتے ہیں: جس وقت خداوند عالم نے یہ آیت شریفہ پیغمبر اکرم ﷺ پر نازل فرمائی:

﴿يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ...﴾ (۲)

”اے ایمان والو! اللہ کی اطاعت کرو رسول اور صاحبان امر کی اطاعت کرو جو تمہیں میں سے ہیں۔“

(۱) اصول کافی، ج ۱، ص ۴۰۸، باب ان الارض کلھا لامام علیہ السلام، حدیث ۲۔

(۲) سورہ نساء (۴)، آیت ۵۹۔



میں نے عرض کیا: یا رسول اللہ! ہم نے خدا و رسول کو پہچان لیا، لیکن جن اولوالامر کی اطاعت آپ کی اطاعت کے ساتھ [واجب] قرار دی گئی ہے وہ کون حضرات ہیں؟

پیغمبر اکرم ﷺ نے فرمایا: اے جابر! وہ میرے بعد میرے جانشین ہیں، جن میں سب سے پہلے علی بن ابی طالب [علیہ السلام] ہیں، ان کے بعد حسن و حسین، پھر علی بن الحسین، پھر محمد بن علی جن کا نام توریت میں باقر ہے، اور تم ان سے ملاقات کرو گے اور جب تم ان کی زیارت کرو تو ان تک میرا سلام پہنچا دینا، ان کے بعد جعفر بن محمد صادق، ان کے بعد موسیٰ بن جعفر، ان کے بعد علی بن موسیٰ، ان کے بعد محمد بن علی، پھر علی بن محمد، ان کے بعد حسن بن علی، اور پھر میرا ہم نام، میرا ہم کنیت، حجت خدا زمین میں باقی رہے گا اور وہ حسن بن علی کا فرزند ہوگا، جس کے ذریعہ خداوند عالم مشرق و مغرب کو فتح کرائے گا، وہی جو اپنے دوستوں اور شیعوں سے مخفی رہے گا، اس زمانہ میں صرف وہی ان کی امامت کے اعتقاد پر باقی رہے گا جس کے دل کو خداوند عالم نے ایمان کے لئے خالص کر دیا ہو۔ (۱)

### اہل بیت علیہم السلام شجرہ طیبہ

ایک دوسرا قابل توجہ نکتہ یہ ہے کہ اہل بیت علیہم السلام کی حقیقت کے بارے میں ان حضرات سے بیان ہونے والی روایات میں ایک بہترین اور پر معنی تشبیہ ملتی ہے جس میں اہل بیت علیہم السلام کو ”شجرہ طیبہ“ کہا گیا ہے۔

قرآن مجید میں شجرہ طیبہ (۲) کی طرف ہونے والے اشارہ کے بارے میں جب حضرت امام صادق علیہ السلام سے عمر بن حُرَیث نے سوال کیا تو آپ نے فرمایا:

”رسول اللہ ﷺ اصلہا، وامیر المؤمنین (علیہ السلام) فرعہا، والائمة من ذریتہما اغصانہا، وعلم الائمة ثمرتہا، وشیتعہم المؤمنون ورقہا، قال واللہ ان

(۱) مناقب، ج ۱، ص ۲۸۲؛ کمال الدین، ص ۲۵۳؛ کفایۃ الاثر، ص ۵۳۔

(۲) سورۃ ابراہیم (۱۳)، آیت ۲۳۔



المؤمن لیولد فتورق ورقۃ فیہا وان المؤمن لیموت فتسقط ورقۃ منہا“۔ (۱)  
 ”رسول اللہ ﷺ اس کی اصل، علی علیہ السلام اس کی فرع، اور محمد علی [علیہم السلام] کی نسل  
 سے ہونے والے ائمہ اس کی ڈالیاں ہیں، ائمہ علیہم السلام کا علم اس کا پھل اور شیعہ و مومنین اس  
 کے پتے ہیں، فرمایا: خدا کی قسم! جب مومن اس دنیا میں آتا ہے تو اس [شجرہ طیبہ] پر ایک پتہ  
 اگتا ہے اور جب مومن اس دنیا سے جاتا ہے تو اس سے ایک پتہ گر جاتا ہے“۔ (۲)



(۱) اصول کافی، ج ۱، ص ۴۲۸، باب فی نکت و تنفی من التزیل فی الولایۃ، حدیث ۸۰، (تھوڑے اخلاف کے ساتھ)؛ تفسیر  
 صافی، ج ۱، ص ۸۸۶۔

(۲) اس روایت میں اہل بیت علیہم السلام کی ایک وجودی حقیقت کے اثبات کے علاوہ شیعہ مومن کو شجرہ طیبہ کے پتوں کے شبیہ قرار  
 دیا گیا ہے، جن سے اس بات کا اندازہ لگایا جاسکتا ہے کہ شیعہ مومن بھی اہل بیت علیہم السلام کے پاکیزہ انوار سے پیدا ہوئے ہیں۔  
 ایک روایت میں بیان ہوا ہے:

”شیعتنا خلقوا من فاضل طینتنا یفرحون لفرحنا ویحزنون لحزننا“۔ (امالی شیخ طوسی، ص ۲۹۹، حدیث ۵۸۸)  
 شجرہ طیبہ کے مقابلہ میں شجرہ خبیثہ ہے جس کے بیان کا مقصد کفر و شرک اور فاسق و خبیث لوگوں کا حقیقی چہرہ دکھانا اور ان کے بُرے  
 کاموں کو بیان کرنا ہے جو اہل بیت علیہم السلام کے احکام اور شجرہ طیبہ سے منھ موڑ کر شجرہ خبیثہ سے ملحق ہو گئے ہیں، وہ درخت جس  
 کے بارے میں قرآن مجید میں ارشاد ہوتا ہے: ﴿اجتث من فوق الارض مالہا من قرار﴾ [وہ درخت زمین سے اکھڑ گیا  
 ہے اور جس کو قمر نہیں ہے، اس کی جڑیں اکھڑ چکی ہیں اور طوفان کے مقابلہ میں ہر روز ادھر و ادھر اڑتا پھرتا ہے]، (تفسیر نور ثقلین،  
 ۲ ذیل آیہ شریفہ)



## اہل بیت علیہم السلام کی نورانی حقیقت

### حقیقت نبویؐ

چونکہ پیغمبر اسلام ﷺ (چاہے ظاہری اعتبار سے اور چاہے معنی و باطنی اعتبار سے) اہل بیت علیہم السلام کے وجود کی اصل اور جڑ ہیں، لہذا ضروری ہے کہ جہاں تک ممکن ہو پہلے پیغمبر اسلام ﷺ کو پہچانیں تاکہ اہل بیت علیہم السلام کی شناخت و معرفت کا دروازہ کھل جائے۔

روایات اور تعلیمات الہی میں پانچ حقیقتوں کی طرف ”اول مخلوق“ کے عنوان اشارہ کیا گیا ہے:

”أَوَّلُ مَا خَلَقَ اللَّهُ النُّورُ“۔ (۱)

”خداوند عالم نے سب سے پہلے نور کو خلق کیا۔“

۲. ”أَوَّلُ مَا خَلَقَ اللَّهُ الْقَلَمُ“۔ (۲)

”خداوند عالم نے سب سے پہلے قلم کو خلق کیا۔“

۳. ”أَوَّلُ مَا خَلَقَ اللَّهُ الْعَقْلُ“۔ (۳)

”خداوند عالم نے سب سے پہلے عقل کو خلق کیا۔“

(۱) علل الشرائع، ص ۵۹۳، حدیث ۳۴؛ بحار الانوار، ج ۱، ص ۹۶، حدیث ۲۔

(۲) شرح اصول کافی، صدر المتألهین، تفسیر قمی، ج ۲، ص ۱۹۸؛ بحار الانوار، ج ۵۳، ص ۳۶۶، باب ۴، حدیث ۱۔

(۳) عوالی اللئالی، ج ۴، ص ۹۹، حدیث ۱۴۱؛ بحار الانوار، ج ۱، ص ۹۷، باب ۲، حدیث ۸۔



۴. ”أَوَّلُ مَا خَلَقَ اللَّهُ نُورِي“۔ (۱)

”خداوند عالم نے سب سے پہلے میرے نور کو خلق کیا۔“

۵. ”أَوَّلُ مَا خَلَقَ اللَّهُ رُوحِي“۔ (۲)

”خداوند عالم نے سب سے پہلے میری روح کو خلق کیا۔“

حضرت رسول اکرم ﷺ کی ذات مقدس بے نظیر آثار اور برکتوں کی وجہ سے جو آپ کی ذات پاک سے ظاہر ہوئی ہیں اور آپ کے باطن سے عجیب و غریب کرامتیں ظاہر ہوئی ہیں اور آپ کے پاک و پاکیزہ ملکوتی دل سے جو حقائق ظاہر ہوئے ہیں، وہ تمام چیزیں نور، قلم اور عقل کے کامل اور اکمل مصداق ہیں؛ اسی وجہ سے دوسری دو روایتوں میں آنحضرت ﷺ نے اپنے نور اور اپنی روح کو سب سے پہلی مخلوق کے عنوان سے بیان کیا ہے، لہذا مختصر سے جملہ کے سلسلہ میں یہ کہا جائے: اگرچہ ان پانچ عنوانات میں مختلف الفاظ اور کلمات استعمال ہوئے ہیں لیکن ان سب کی حقیقت ایک ہے اور وہ ہے حضرت محمد مصطفیٰ ﷺ کی ذات گرامی۔

اس اہم نکتہ کی تعصب کے بغیر عقلی بنیاد پر قرآنی آیات و روایات کی روشنی میں جائزہ لیتے ہیں:

## نور

فلاسفہ نے نور کی تعریف بیان کرتے ہوئے کہا ہے: نور اس حقیقت کو کہتے ہیں جو اپنے لئے بھی روشنی رکھتا ہو اور دوسروں کو بھی روشنی دیتا ہو۔

روایت میں عقل سے مراد وہ حقیقت ہے جو انسان اور تمام الہی تعلیمات و حقائق کے درمیان واسطہ ہے۔

قرآن مجید نے پیغمبر اسلام ﷺ کی ذات مبارک کو ”سراج منیر“ یعنی روشن چراغ کہا ہے:

(۱) عوالی اللئالی، ج ۴، ص ۹۹، حدیث ۱۴۰؛ بحار الانوار، ج ۱، ص ۹۷، باب ۲، حدیث ۷۔

(۲) بحار الانوار، ج ۵۳، ص ۳۰۹، تکلمہ۔



﴿يَا أَيُّهَا النَّبِيُّ إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا﴾ ☆ وَدَاعِيَا إِلَى اللَّهِ بِإِذْنِهِ  
وَسِرَاجًا مُنِيرًا ﴿(۱)﴾

”اے پیغمبر! ہم نے آپ کو گواہ، بشارت دینے والا، عذاب الہی سے ڈرانے والا، اور خدا کی طرف اس کی اجازت سے دعوت دینے والا اور روشن چراغ بنا کر بھیجا ہے۔“

آنحضرت ﷺ کی ذات نور تھی وہی حقیقت جس نے آپ کے نفس کے تمام پہلوؤں کو روشن و منور کیا اور اپنے علاوہ بھی دوسروں کو روشن و منور کر دیا۔

آپ اپنی ذات کے تمام حقائق اور آپ کے وجود کا علم و آگاہی اور معرفت میں عالم کائنات کے ظاہر و باطن سے مکمل رابطہ تھا، نیز آپ مشتاق رہتے تھے کہ دوسرے افراد بھی آپ کی طرح اپنے وجود کے حقائق اور عالم کائنات کے ظاہر و باطن سے آگاہ ہوں۔ اور یہ وہی نور کے معنی اور حقیقت ہے جس کو الہی رہبروں نے بیان کیا ہے:

”النُّورُ كَيْفِيَّةٌ ظَاهِرَةٌ بِنَفْسِهَا مُظْهِرَةٌ لِغَيْرِهَا“ (۲)

”نور اس حقیقت کو کہتے ہیں اپنی ذات کے لئے بھی ظاہر ہو اور دوسروں کو بھی روشنی دیتا ہو۔“

خداوند مہربان نے وجود محمدی ﷺ کے سورج کو (جیسا کہ حدیث کی معتبر کتابوں میں بیان ہوا ہے) سب مخلوقات سے پہلے خلق فرمایا، اور پھر اسی نور کی شعاعوں سے دوسرے نوری، عقلی، روحانی،

(۱) سورۃ احزاب (۳۳)، آیت ۴۵، ۴۶۔

علامہ مجلسی بحار الانوار، ج ۳۱، ص ۳۰۸، باب ۱۱، میں اس آیت کی تفسیر کے سلسلہ میں فرماتے ہیں: ﴿سِرَاجًا مُنِيرًا﴾ آپ کے ذریعہ سے دین کی ہدایت ہوتی ہے جیسا کہ روشن چراغ کے ذریعہ روشنی نکلتی ہے، چاہے بالفعل روشنی رکھتا ہو یا روشنی کا سبب ہو، اسی وجہ سے آنحضرت ﷺ کو قمر منیر اور سراج منیر کہا گیا ہے۔

اور بحار الانوار، ج ۸۶، ص ۲۳۶، حضرت امیر المؤمنین علیہ السلام کے ایک خطبہ کی توضیح بیان کرتے ہوئے ارشاد فرماتے ہیں: ﴿سِرَاجًا مُنِيرًا﴾ یعنی جس کے ذریعہ جہالت کی تاریکی دور ہوتی ہے اور بصیرت کا نور حاصل کیا جاتا ہے۔

(۲) مجمع البحرین، ج ۳، ص ۵۰۴۔



معنوی اور مادی حقائق پیدا کئے، اور آپ ہی کے نور کی برکت سے تمام موجودات کے چہروں سے ظلمت کی نقاب ہٹائی، درحقیقت آپ کی ذات مبارک کو اپنے اور دوسری مخلوق کے درمیان واسطہ قرار دیا۔ سورہ احزاب کی آیت نمبر ۴۶ (۱) کی بنیاد پر معتبر روایت میں آنحضرت ﷺ نے اپنے کو خورشید سے تعبیر فرمایا:

”أَنَا الشَّمْسُ...“ (۲)

واقعاً کتنی تعجب خیز شباهت ہے کہ ”میں سورج ہوں“! کیونکہ سورج عالم کائنات میں منظومہ شمسی کا مرکز ہوتا ہے؛ اس منظومہ کے دوسرے ستارے اس سورج کے وجود کی وجہ سے موجود رہتے ہیں، قدیم زمانہ میں کہ جب مریخ، زمین، زہرہ، زحل، عطارد، مشتری، نیپٹن، پلوٹن اسی سورج کے جز تھے جس وقت خداوند عالم نے اس طرح کے منظومہ شمسی کو خلق کرنے کا ارادہ فرمایا، تو سورج میں ایک بہت بڑا دھماکہ ہوا، جس کے نتیجہ میں اس کے کچھ ٹکڑے معین فاصلوں اور مخصوص دائرہ میں جا گرے، اب وہ سورج کی قوہ جاذبہ میں جذب ہیں اور اسی کے نور سے روشن ہوتے ہیں اور اس کے تربیتی دائرہ میں واقع ہیں۔

پیغمبر اکرم ﷺ کا نور سب سے پہلے خلق ہوا، اور خداوند عالم کے ارادہ کے تحت سبھی حقائق اسی نورانی سرچشمہ سے خلق ہوئے اور عالم کائنات میں نور محمدی ﷺ کی برکت نے جلوہ گر ہیں۔

جیسا کہ دوسرے ستارے بھی اسی سورج کے حصے ہیں، لیکن دوسرے لباس میں یا فلاسفہ کے بقول: تعین و تنزل یافتہ ہیں، تمام ہی ملکی اور ملکوتی ظاہری اور غیبی موجودات خداوند عالم کے ارادہ کے تحت خورشید پیغمبر اکرم ﷺ کے وجود مبارک سے تعین و تنزل یافتہ ہیں، اور متعدد چاند و ستارے آپ کے وجود مبارک سے منشعب ہوئے ہیں، جیسا کہ ایک روایت کے ضمن میں خود آنحضرت ﷺ نے اس بات کی طرف اشارہ کیا ہے:

(۱) ﴿وَدَاعِيَا إِلَى اللَّهِ بِآذِنِهِ وَسِرَاجَا مُبِيرَا﴾

(۲) معانی الاخبار، ص ۱۱۴، باب مضي الشمس، حدیث ۲؛ بحار الانوار، ج ۲۴، ص ۷۴، باب ۳۰، حدیث ۹۔



”أَنَا الشَّمْسُ، وَعَلِيَّ الْقَمَرُ، وَفَاطِمَةُ الزُّهْرَةُ، وَالْحَسَنُ وَالْحُسَيْنُ  
الْفَرَقْدَانِ.“ (۱)

”میں سورج ہوں، علی چاند، فاطمہ، زہرہ اور حسن و حسین دو فرقد (دوستارے) ہیں۔“

تشبیہ اور مشابہت کے بارے میں یہ روایت، وہ پاک و معصوم پیغمبرؐ کے کلام میں جو سب سے زیادہ فصیح و بلیغ گفتگو کرنے والے ہیں، بہت ہی تعجب خیز روایتوں میں سے ہے جس میں باطنی اور ملکوتی حقیقت کو ایک مادی اور طبعی چیز کے مشابہ قرار دیا ہے تاکہ سب سمجھ لیں کہ حقیقت محمدی کا خداوند عالم سے اتصال، سورج کی کرنوں کا سورج سے اتصال سے زیادہ شدید ہے، خداوند عالم کے ارادہ کے تحت تمام موجودات کی خلقت میں واسطہ ہیں اور تمام موجودات آپ کے مقروض ہیں اور تمام موجودات معنوی اور مادی حقوق کے طالب ہیں۔

چنانچہ خداوند عالم کا ارشاد ہے:

﴿وَأَطِيعُوا اللَّهَ وَالرَّسُولَ لَعَلَّكُمْ تُرْحَمُونَ﴾ (۲)

”اللہ اور اس کے رسول کی اطاعت کرو کہ شاید تم، رحم کے قابل ہو جاؤ۔“

﴿وَاَعْلَمُوا أَنَّمَا غَنِمْتُمْ مِنْ شَيْءٍ فَإِنَّ لِلَّهِ خُمُسَهُ وَلِلرَّسُولِ﴾ (۳)

”اور جان لو کہ تمہیں جس چیز سے بھی فائدہ حاصل ہو اس کا پانچواں حصہ اللہ و رسول کا ہے۔“

﴿قُلْ مَا سَأَلْتُكُمْ مِنْ أَجْرٍ فَهُوَ لَكُمْ...﴾ (۴)

(۱) معانی الاخبار، ص ۱۱۴، باب مہی الشمس، حدیث ۲؛ بحار الانوار، ج ۲۳، ص ۷۴، باب ۳۰، حدیث ۹۔

لسان العرب، ج ۳، ص ۳۳۴ میں ”الفرقدان“ کے معنی اس طرح کئے گئے ہیں: الفرقدان یعنی کبھی غروب نہ ہونے والے آسمان کے دو ستارے۔

اس بہترین اور تعجب آور جملہ (کبھی غروب نہ ہونے والے آسمان کے دو ستارے) اور سورج، چاند اور زہرہ کا عنوان لطف سے خالی نہیں ہے۔

(۳) سورہ انفال (۸)، آیت ۴۱۔

(۲) سورہ آل عمران (۳)، آیت ۱۳۲۔

(۴) سورہ سباء (۳۴)، آیت ۴۷۔



”کہہ دیجئے کہ میں جو اجر مانگ رہا ہوں وہ بھی تمہارے ہی لئے ہے۔“

## قلم

اس روایت میں قلم سے مراد وہ حقیقت ہے جو معنوی اور مادی امور کو رقم کرتا ہے، اور سعادت و خوش قسمتی اور ہدایت و کرامت کو لکھتا ہے اور خداوند عالم کے ارادہ کے تحت اہل کائنات پر رحمت کے دروازے کھول دیتا ہے۔

قلم ایک معنی کے لحاظ کے حقیقت محمدی ہے جس کی خداوند عالم نے قرآن مجید میں قسم کھائی ہے:

﴿ن وَالْقَلَمِ...﴾ (۱)

”ن، اور قلم کی قسم...“

قلم بھی حضرت ختمی مرتبت رسول اکرم ﷺ کی نبوت و رسالت کا ایک دوسرا جلوہ ہے جو ہر اس انسان کی سعادت اور خوش قسمتی کا رقم کرنے والا ہے جو اپنی طرف سے لیاقت اور کوشش کا اظہار کرے اور یہی قلم اہل کائنات کے لئے ہدایت کے مستحکم پیغام و قوانین کے ذریعہ رحمت کے دروازے کھول دیتا ہے:

﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ﴾ (۲)

”اور ہم نے آپ کو عالمین کے لئے رحمت بنا کر بھیجا ہے۔“

## عقل

بے شک عقل اپنے اصلی اور پہلے منہی میں حقیقت محمدی اور جلوہ احمدی ہے جو عالم کائنات میں سب سے پہلی موجود ہونے کے علاوہ خداوند عالم کے نزدیک بہت زیادہ محبوب ہے۔

(۱) سورہ قلم (۶۸)، آیت ۱۔

(۲) سورہ انبیاء (۲۱)، آیت ۱۰۷۔



”و عزتی و جلالی، ما خلقت خلقاً ہو أحب الی منک...“ (۱)

”اپنی عزت و جلالت کی قسم! میں نے آپ سے زیادہ محبوب کوئی چیز پیدا نہیں کی ہے۔“

کیا ایسا نہیں ہے کہ روایات میں پیغمبر اکرم ﷺ کو خداوند عالم کا سب سے زیادہ محبوب اور سب سے زیادہ قریب کے عنوان سے بیان کیا گیا ہے، پھر ان روایات کے پیش نظر عقل کو جو خداوند عالم کے نزدیک سب سے زیادہ محبوب ہے؛ آنحضرت ﷺ کے وجود سے نہ مانیں۔

جی ہاں! وہ عقل کل اور کل عقل ہیں، اور عقل کے مفید سے مفید تمام آثار جو اس کائنات میں دیکھے جاتے ہیں وہ سب حضرت رسول اکرم ﷺ کے وجود مبارک میں کامل اور مکمل طور پر موجود ہیں۔

## روح

روح (قرآن مجید کی آیات کی رو سے) ”مقام عالم امر“ سے ہے جو لفظ ﴿گن﴾ کے ذریعہ پیدا ہوتی ہے، نہ مقام خلق سے جس کو وجود میں لانے والے عناصر مادی ہوتی ہیں۔

﴿... أَلَا لَهُ الْخَلْقُ وَالْأَمْرُ...﴾ (۲)

”... اسی کے لئے خلق بھی ہے اور امر بھی...“

روح جس کی حقیقت کو کوئی نہیں پہچانتا؛ مقام امر الہی سے صادر ہے اور لفظ ”گن“ کے ذریعہ موجود پیدا ہو جاتا ہے۔

﴿... وَإِذَا قَضَىٰ أَمْرًا فَإِنَّمَا يَقُولُ لَهُ كُنْ فَيَكُونُ﴾ (۳)

”اور جب کسی امر کا فیصلہ کر لیتا ہے تو صرف کن کہتا ہے اور وہ چیز ہو جاتی ہے۔“

(۱) اصول کافی، ج ۱، ص ۱۰، کتاب العقل والحمل، حدیث ۱: الامالی صدوق، ص ۲۰۰، مجلس ۶۵، حدیث ۵: بحار الانوار، ج ۱، ص ۹۶، باب ۲، حدیث ۱۔

(۲) سورۃ اعراف (۷)، آیت ۵۴۔

(۳) سورۃ بقرہ (۲)، آیت ۱۱۔



﴿وَيَسْأَلُونَكَ عَنِ الرُّوحِ قُلِ الرُّوحُ مِنْ أَمْرِ رَبِّي...﴾ (۱)

”اور پیغمبر یہ آپ سے روح کے بارے میں دریافت کرتے ہیں تو کہہ دیجئے کہ یہ میرے پروردگار کا امر ہے۔“

﴿... ذُو الْعَرْشِ يُلْقِي الرُّوحَ مِنْ أَمْرِهِ عَلَى مَنْ يَشَاءُ مِنْ عِبَادِهِ...﴾ (۲)

”اور صاحب عرش ہے وہ اپنے بندوں میں سے جس پر چاہتا ہے اپنے حکم سے وحی کو نازل کرتا ہے۔“

روح، خداوند عالم کی پہلی مخلوق ہے جیسا کہ پیغمبر اسلام ﷺ کے مستحکم کلام میں بیان ہوا ہے:

”أَوَّلُ مَا خَلَقَ اللَّهُ رُوحِي“ (۳)

”خداوند عالم نے سب سے پہلے میری روح کو خلق کیا۔“

اور پھر عالم یگانہ، اور حقیقت فرزانہ معنوی مختلف الفاظ کے ساتھ خود کو پہچواتے ہیں اور ہر ممکن طریقہ سے دوسروں کو ان کی استعداد کی مطابق شناخت کراتے ہیں اور اپنے وجود کے مرتبوں کی طرف اشارہ کرتے ہیں، اسی وجہ سے کبھی فرماتے ہیں:

”أَوَّلُ مَا خَلَقَ اللَّهُ النُّورَ“ (۴)

”خداوند عالم نے سب سے پہلے نور کو خلق کیا۔“

تو کبھی فرماتے ہیں:

”أَوَّلُ مَا خَلَقَ اللَّهُ الْقَلَمَ“ (۵)

”خداوند عالم نے سب سے پہلے قلم کو خلق کیا۔“

(۲) سورۃ غافر (۴۰)، آیت ۱۵۔

(۱) سورۃ اسراء (۱۷) آیت ۸۵۔

(۳) بحار الانوار، ج ۵۴، ص ۳۰۹، تکملہ۔

(۴) بحار الانوار، ج ۱، ص ۱۰۴، باب ۲۔

(۵) تفسیر القمی، ج ۲، ص ۱۹۸؛ بحار الانوار ج ۵۴، ص ۳۶۶، باب ۴، حدیث ۱۔



کبھی فرماتے ہیں:

”أَوَّلُ مَا خَلَقَ اللَّهُ الْعَقْلُ“ (۱)

”خداوند عالم نے سب سے پہلے عقل کو خلق کیا۔“

اور کبھی اعلان کرتے ہیں:

”أَوَّلُ مَا خَلَقَ اللَّهُ نُورِي“ (۲)

”خداوند عالم نے سب سے پہلے میرے نور کو خلق کیا۔“

تو کبھی فرماتے ہیں:

”أَوَّلُ مَا خَلَقَ اللَّهُ دُوحِي“ (۳)

”خداوند عالم نے سب سے پہلے میری روح کو خلق کیا۔“

جیسا کہ چند صفحے پہلے وضاحت کی گئی ہے ان کے پیش نظریہ نتیجہ حاصل کیا جاسکتا ہے کہ معنی کے لحاظ سے نور، قلم، عقل اور روح کے درمیان ایک اتحاد پایا جاتا ہے، اور یہ تمام الفاظ ایک حقیقت کی طرف اشارہ کرتے ہیں، اور وہ ہے حقیقت محمدیؐ، ”عبارتِ اتناشتی و حسنک واحد“، ہماری تحریر مختلف ہے لیکن مقصد ایک ہے، اور یہ الفاظ اپنے اختلاف کے باوجود ایک واحد حقیقت جو تیری بے مثال زیبائی کی طرف اشارہ ہے۔

مسألة عشق نیست در خور شرح و بیان

بہ کہ بہ یک سو نهند لفظ و عبارات را

”عشق کا مسئلہ بیان نہیں کیا جاسکتا، جس سے الفاظ و تحریر کو اس طرف رخ کیا جاسکے۔“

بہر حال آنحضرت ﷺ کا وجود مقدس تمام چیزوں کی اصل، تمام موجود کی جڑ اور تمام مخلوق کے

(۱) بحار الانوار، ج ۱، ص ۹۷، باب ۲، حدیث ۸.

(۲) بحار الانوار، ج ۱، ص ۹۷، باب ۲، حقیقۃ العقل و کیفیۃ، حدیث ۷.

(۳) بحار الانوار، ج ۵۳، ص ۳۰۶، مکملہ.



مایہ وجودی ہیں۔

نور، قلم، عقل اور روح ایک حقیقت کے درجے ہیں اس معنی میں کہ نور، قلم و روح کی حقیقت ہے اور روح و قلم کی حقیقت عقل ہے۔

لہذا خداوند عالم نے حقیقت محمدی ﷺ کو کہ جو نور، قلم، عقل اور روح کا مرتبہ رکھتے ہیں؛ براہ راست اپنے نور سے خلق فرمایا ہے، اور آپ کے واسطہ کے ذریعہ دوسری موجودات کو خلق فرمایا، جیسا کہ حضرت امام صادق علیہ السلام نے اس سلسلہ میں فرمایا:

”خَلَقَ اللَّهُ الْمَشِيَّةَ بِنَفْسِهَا ثُمَّ خَلَقَ الْأَشْيَاءَ بِالْمَشِيَّةِ.“ (۱)

”خداوند عالم نے مشیت کو [بغیر کسی واسطہ کے] براہ راست خود پیدا کیا اور پھر اپنی مشیت کے ذریعہ تمام موجودات کو خلق فرمایا۔“

یعنی خداوند عالم نے مشیت کو جو سب سے پہلے مظہر اور نور محمدی کا دوسرا نام ہے اپنی ذاتی تجلی کے ذریعہ بغیر کسی واسطہ کے پیدا کیا، پھر نور محمدی کے ذریعہ دوسری تمام مخلوقات خلق فرمائیں، کیونکہ عقلی اور غیر عقلی معین اور محدود حقائق براہ راست ذات مقدس الہی سے مرتبط نہیں ہو سکتی کیونکہ خداوند عالم کی ذات، تعین اور قید و بند سے پاک و پاکیزہ ہے، پس نور مطلق محمدی ثابت و متغیر، مطلق و مقید اور ساکن و متحرک کے درمیان واسطہ کے عنوان سے کام کرتا ہے اور نور مطلق محمدی (جو فیض وسیع ہے) کے بغیر خالق و مخلوق کے درمیان ذاتی طور پر رابطہ ممکن نہیں ہے۔

لہذا تجلی ذاتی حق و نور ظہور جمال مطلق، فیض مطلق محمدی، مشیت اشراق احمدی اور نور نبوی ہے، جیسا کہ روایت میں بیان ہوا ہے:

”إِنَّ اللَّهَ خَلَقَ الْعَقْلَ - وَهُوَ أَوَّلُ خَلْقٍ مِنَ الرُّوحَانِيِّينَ - مِنْ يَمِينِ الْعَرْشِ مِنْ

نُورِهِ.“ (۲)

(۱) التوحید، ص ۱۴۷، باب ۱۱، حدیث ۱۰؛ بحار الانوار، ج ۵۴، ص ۵۶، باب حدوث العلم.

(۲) اصول کافی، ج ۱، ص ۸۵، باب ۱۴، حدیث ۴.



”خداوند عالم نے عقل کو پیدا کیا (اور وہ معنوی مخلوق میں سب سے پہلی مخلوق ہے) جس کو عرش کے داہنی جانب اور اپنے نور سے پیدا کیا ہے“۔  
 زاحمد تا احد یک میم فرق است

ہمہ عالم در این یک میم جمع است  
 ”احمد اور احد [یعنی خدا] کے درمیان فقط ایک میم کا فرق ہے اور تمام کائنات اسی ایک میم میں جمع ہے۔“

## اہل بیت علیہم السلام، نور مطلق ہیں

اہم اور مستند حدیث کے پیش نظر جو رسول اسلام ﷺ سے منقول ہوئی:

”أَوَّلُ مَا خَلَقَ اللَّهُ رُوحِي“۔ (۱)

گزشتہ صفحات میں یہ بات ثابت ہو چکی ہے کہ اہل بیت علیہم السلام اس نور کے کامل اور مکمل مظہر ہیں، جس کے پیش نظر اس بات کا یقین کرنا آسان ہے کہ اہل بیت علیہم السلام حقیقت، ماہیت اور شخصیت نیز عنصر خلقت کے لحاظ سے نورانی ہیں اور یہ نور وہی نور خدا ہے جس کے بارے میں متعدد آیات میں بیان ملتا ہے، اور اپنی وجودی حقیقت کو حقیقت اللہ سے حاصل کرتا ہے اور جو تمام صفات کمال رکھتا ہے، اور ان سے ہمیشگی وابدی اتصال رکھتا ہے، اور وہ جاہل، بیوقوفوں اور متعصب لوگوں کی پھونکوں سے خاموش نہیں ہو سکتا۔

﴿يُرِيدُونَ لِيُطْفِئُوا نُورَ اللَّهِ بِأَفْوَاهِهِمْ وَاللَّهُ مُتِمُّ نُورِهِ وَلَوْ كَرِهَ الْكَافِرُونَ﴾ (۲)

”یہ لوگ چاہتے ہیں کہ نور خدا کو اپنے منہ سے بجھا دیں اور اللہ اپنے نور کو مکمل کرنے والا ہے چاہے یہ بات کفار کو کتنی ہی ناگوار کیوں نہ ہو۔“

(۱) بحار الانوار، ج ۱۵، ص ۲۲، باب بدء خلقه وما يتعلق بذلك، حدیث ۴۳۔

(۲) سورہ صف (۶۱)، آیت ۸۔



اس آئیہ شریفہ اور اس کے مشابہ دوسری آیات میں لفظ ”نور“ نحوی لحاظ سے ”اللہ“ کی طرف اضافہ ہوا ہے اور یہ مضاف اپنے تمام اوصاف اور حقائق کو مضاف الیہ (یعنی اللہ) سے کسب کرتا ہے؛ سادہ الفاظ میں یوں کہا جائے کہ یہ نور (جس سے مراد مستند اور اہم روایات میں اہل بیت علیہم السلام اور ائمہ معصومین علیہم السلام ہیں) کبھی بھی خدا سے جدا نہیں ہوگا، اور خداوند عالم کے عالی ترین فیض کو حاصل کرنے سے محروم نہیں ہوگا، جیسا کہ امام صادق علیہ السلام نے فرمایا:

”أَشَدُّ اتِّصَالًا بِرُوحِ اللَّهِ مِنْ اتِّصَالِ شُعَاعِ الشَّمْسِ بِهَا.“ (۱)

”[اہل بیت علیہم السلام] روح خدا سے سورج کی اپنی شعاعوں سے بھی زیادہ متصل ہیں۔“

جی ہاں! یہ اہل بیت علیہم السلام ہیں جن کا خدا سے اتصال، سورج کی کرنوں سے اتصال سے بھی

زیادہ شدید تر ہے!

زیارت جامعہ کبیرہ میں (جو معتبر سند اور بہترین و مستحکم الفاظ میں بیان ہوئی ہے اور جس کو امام علی نقی علیہ السلام نے انشاء فرمایا ہے اور تمام ہی معصومین علیہم السلام کے لئے پڑھی جاتی ہے) اہل بیت علیہم السلام کی حقیقت کے بارے میں بیان ہوا ہے:

”خَلَقَكُمْ اللَّهُ أَنْوَارًا.“ (۲)

”خداوند عالم نے تم [اہل بیت علیہم السلام] کو نور پیدا کیا ہے۔“

اسی وجہ سے زیارت جامعہ میں دوسری جگہ بیان ہوا ہے:

”وَأَنْ أَرَوْا حُكْمَكُمْ وَنُورَكُمْ وَطِينَتَكُمْ وَاحِدَةً طَابَتْ وَطَهَّرَتْ.“ (۳)

”آپ [اہل بیت علیہم السلام] کی روح، نور اور سرگزشت ایک ہی ہے، پاک و پاکیزہ ہیں

آپ حضرات۔“

(۱) اصول کافی، ج ۲، ص ۱۶۶، باب اخوة المؤمنين، حدیث ۴.

(۲) الفقیہ، ج ۲، ص ۶۱۳، زیارة الجامعة لکلیة الأئمة؛ بحار الانوار، ج ۹۹، ص ۱۲۹، باب ۸.

(۳) فقیہ، ج ۲، ص ۶۱۳، زیارة الجامعة لکلیة الأئمة؛ بحار الانوار، ج ۹۹، ص ۱۲۹، باب ۸.



اسی طرح ہم زیارت وارثہ میں پڑھتے ہیں:

”أَشْهَدُ أَنَّكَ كُنْتَ نُورًا فِي الْأَصْلَابِ الشَّامِخَةِ، وَالْأَرْحَامِ الْمُطَهَّرَةِ.“ (۱)  
 ”میں گواہی دیتا ہوں کہ آپ [امام حسین علیہ السلام] کا نور پاک و پاکیزہ بلند و بالا اور پاک و پاکیزہ صلبوں میں رہا ہے۔“

مقاتل کی کتاب میں ہم پڑھتے ہیں: جس وقت حضرت امام سجاد علیہ السلام نے اپنے بابا کا سر بریدہ قبر میں رکھا تو کہا:

”أَبْتَا، أَمَّا الدُّنْيَا فَبَعْدَكَ مُظْلِمَةٌ، وَأَمَّا الْآخِرَةُ فَبِنُورٍ وَجْهَكَ مُشْرِقَةٌ.“ (۲)  
 ”اے بابا! آپ کے بعد دنیا میں اندھیرا ہے، اور آخرت آپ کے نور سے روشن۔“

### اہل بیت علیہم السلام اور آپ کے فرمانبردار

جناب ابو خالد کاہلی کہتے ہیں: میں نے درج ذیل آیہ شریفہ کے بارے میں حضرت امام باقر علیہ السلام سے سوال کیا:

﴿فَآمِنُوا بِاللَّهِ وَرَسُولِهِ وَالنُّورِ الَّذِي أَنْزَلْنَا...﴾ (۳)

”لہذا خدا اور رسول اور اس نور پر ایمان لے آؤ جسے ہم نے نازل کیا۔“

جس کے جواب میں امام علیہ السلام نے فرمایا:

”اے ابو خالد! خدا کی قسم ائمہ آل محمد [علیہم السلام] کا نور روز قیامت تک ہے، اور خدا کی قسم یہ نور خدا ہیں جس کو خدا نے نازل فرمایا ہے اور خدا کی قسم یہ حضرات زمین و آسمان میں نور خدا ہیں، اے ابو خالد! خدا کی قسم، مومنین کے دلوں میں امام کا نور روز روشن میں سورج کے نور سے

(۱) التہذیب، ج ۶، ص ۱۱۳، حدیث ۱۷: الاقبال، ج ۵۸۹؛ مصباح الکفعمی، ج ۵۰۱.

(۲) پیشواۓ شہیدان، ج ۲۳۰، تدفین شہداء.

(۳) سورہ تغابن (۶۴)، آیت ۸.



بھی زیادہ روشن ہوتا ہے، اور خدا کی قسم! یہ [اہل بیت علیہم السلام] مومنین کے دلوں کو روشنی دیتے ہیں، اور خداوند عالم ان کے نور کو جس سے چاہے مخفی رکھتا ہے، جس کی بنا پر ان کے دل تاریک ہو جاتے ہیں؛ خدا کی قسم! اے ابو خالد! کوئی بھی بندہ ہمیں دوست نہیں رکھتا اور ہماری ولایت کو قبول نہیں کرتا جب تک کہ خداوند عالم اس کے دل کو پاک نہ کر دے، اور خداوند عالم کسی بندہ کے دل کو پاک نہیں کرتا مگر یہ کہ وہ ہمارے سامنے تسلیم رہے، اور ہمارے ساتھ صلح و سلامتی سے پیش آئے، [نہ کہ دشمنی اور کدورت سے] پس جب کوئی انسان صلح و سلامتی سے پیش آتا ہے تو خداوند عالم اس کو حساب کی سختی سے محفوظ رکھتا ہے اور قیامت کے ہولناک ماحول میں امان عطا کرتا ہے۔“ (۱)

### میں پلٹنے کے لئے نہیں آیا ہوں

جب انسان برائیوں اور گناہوں سے دوری کرتے ہوئے اہل بیت علیہم السلام کے نور طلوع ہونے کی صلاحیت پیدا کر لیتا ہے تو پھر ان حضرات کی ہمراہی کا شرف حاصل کر لیتا ہے، اور ان حضرات اور ان کی ثقافت میں جذب ہو جاتا ہے، ان حضرات کی راہ پر چلنے والا صراطِ مستقیم کا راہی ہو جاتا ہے۔

عمر سعد نے ایک شخص کو چار لوگوں کے ساتھ صبح عاشورہ امام حسین علیہ السلام سے گفتگو کے لئے آپ کی خدمت میں بھیجا، اور جب اس نے عمر سعد کا پیغام حضرت امام حسین علیہ السلام کی خدمت میں پیش کیا، اور امام علیہ السلام کا جواب سنا تو وہ شخص اپنی جگہ سے نہیں اٹھا، امام علیہ السلام نے اس سے فرمایا: جواب لے کر کیوں نہیں جاتے؟ اس نے عرض کی: میں واپس جانے کے لئے نہیں آیا ہوں! میں ہمیشہ کے لئے آپ کے ساتھ اور آپ کے پاس رہنا چاہتا ہوں۔ (۲)

(۱) اصول کافی، ج ۱، ص ۱۹۳، باب ان الائمۃ نور اللہ، حدیث ۱؛ تفسیر قمی، ج ۲، ص ۳۷۱؛ بحار الانوار، ج ۲۳، ص ۳۰۸،

باب ۱۸، حدیث ۵.

(۲) پیشواۃ شہیدان، ص ۳۸۵، شہید گنام.



جی ہاں! جب انسان کا دل تیار ہو تو پھر امام علیہ السلام کا نور دل میں چمک اٹھتا ہے، اور وہ نور اس بات کا سبب بنتا ہے کہ انسان امامت کی طرف مائل ہو جائے جس کے نتیجہ میں دنیا و آخرت میں خوش قسمت بن جاتا ہے۔

## اہل بیت علیہم السلام کی بیعت خدا کی بیعت ہے

امام، روایات کی روشنی میں نور خدا ہوتا ہے، اس کی معنوی اور روحانی شان خدا کی شان ہوتی ہے؛ پس جو شخص امام کی اطاعت کرے اس نے خدا کی اطاعت کی اور جو امام کو محبوب رکھے تو اس نے خدا کو محبوب رکھا اور جس نے اس کی بیعت کی اس نے [گویا] خدا کی بیعت کی ہے۔

ابن عباس کہتے ہیں: میں خانہ کعبہ کا طواف کر رہا تھا کہ میں نے ہاتف غیبی کی آواز سنی: اے لوگو! جو شخص خدا کی بیعت کرنا چاہتا ہے اسے چاہئے کہ حسین کی بیعت کرے! میں نے طواف کے عالم میں اس آواز کو سنا لیکن کسی کو کہتے ہوئے نہیں دیکھا۔ (۱)

## طہارت، حضور کی شرط

اہل بیت علیہم السلام جو زمین و آسمان میں نور خدا ہیں، اور طہارت و پاکیزگی کی اوج و بلندی پر ہیں، اور جس و برائی سے بہت دور ہیں، اور وہ چاہتے ہیں کہ ان کے شیعہ بھی اپنی استطاعت کے لحاظ سے پاک نور سے منور رہیں اور جس و برائی سے ہمیشہ دور رہیں۔

اہل بیت علیہم السلام، باطنی آلودگی اور برائیوں کو ظلمت و تاریکی مانتے ہیں اور اس حقیقت پر تاکید کرتے ہیں کہ ان کی پیروی کرتے ہوئے مومنین بھی باطنی ظلمت سے [بھی] رہائی حاصل کریں۔

اہل بیت علیہم السلام طہارت و پاکیزگی کی اس حد تک عاشق تھے کہ جو لوگ ظاہری برائیوں سے



آلودہ ہوں ان کو قبول کرنے کا شوق نہیں رکھتے تھے۔  
ایک عربی مرد حالت جب میں مدینہ میں داخل ہوا، اور اس نے سوچا کہ بعد میں غسل جنابت کر لوں گا پہلے امام صادق علیہ السلام کی خدمت میں جاؤں، اور ملاقات کے بعد غسل کر لوں گا، جس وقت اس نے دق الباب کیا، امام علیہ السلام نے دروازہ کے پیچھے آ کر کہا: جاؤ پہلے پاک ہو جا اور بعد میں ملاقات کے لئے یہاں آنا۔ (۱)

غسل در اشک زخم کہ اہل طریقت گویند

پاک شو اول و پس دیدہ بر آن پاک انداز

”پہلے اشکوں سے غسل کر لوں کہ اہل عرفان کہتے ہیں کہ پہلے پاک ہو جائے تب نظروں کے ساتھ ان کو دیکھو“۔

## انبیاء علیہم السلام کی طرح زندگی

اہل بیت علیہم السلام کی محبت و ولایت پر زندگی گزارنا اور ان حضرات کی نورانی اور پاک و پاکیزہ ثقافت پر زندگی گزارنا اور تمام مادی و معنوی مسائل میں ان حضرات کی اقتداء کرنا حقیقت میں انبیاء علیہم السلام کی زندگی کی طرح ہے۔

امام محمد باقر علیہ السلام، حضرت رسول اکرم ﷺ سے روایت کرتے ہیں کہ آنحضرت ﷺ نے فرمایا:

”مَنْ أَحَبَّ أَنْ يَحْيَا حَيَاةً تُشَبِّهُ حَيَاةَ الْأَنْبِيَاءِ، وَيَمُوتَ مِيتَةً تُشَبِّهُ مِيتَةَ الشُّهَدَاءِ وَيَسْكُنَ الْجَنَانَ الَّتِي غَرَسَهَا الرَّحْمَنُ، فَلْيَتَوَلَّ عَلِيًّا وَلِيًّا وَلِيًّا، وَلْيَقْتَدِ بِالْأَنْمَةِ مِنْ بَعْدِهِ، فَإِنَّهُمْ عِترَتِي، خَلِقُوا مِنْ طِينَتِي؛ اللَّهُمَّ زُفُّهُمْ فَهْمِي وَعِلْمِي، وَوَيْلٌ

(۱) اس مضمون کی روایتیں وسائل الشیعة، ج ۲، ص ۲۱۲، باب ۱۶، کربلہ دخول الجب بیوت النبی والائمة، حدیث ۱۹۵۲ تا ۱۹۵۶ بیان ہوئی ہیں۔



لِلْمُخَالَفِينَ لَهُمْ مِنْ أُمَّتِي؛ اللَّهُمَّ لَا تُنَلِّهِمْ شَفَاعَتِي. (۱)

”جو شخص انبیاء علیہم السلام کی طرح زندگی، شہداء کی طرح موت اور اس جنت میں جانا چاہتا ہے جس کے تمام درختوں کو خداوند عالم نے لگایا ہے تو اس کو چاہئے کہ حضرت علی علیہ السلام کی ولایت و رہبری کو قبول کرے، اور ان کے دوستوں سے دوستی کرے، اور ان کے بعدائے کی پیروی کرے، کیونکہ وہ میری نسل سے ہیں اور میرے طینت سے پیدا ہوئے ہیں؛ خدایا! میرا علم و دانش ان کو بھی عطا فرما، اور وائے ہو میری امت سے ان کے مخالفین پر؛ خدایا! ان [مخالفوں] کو میری شفاعت سے محروم رکھنا۔“



(۱) اصول کافی، ج ۱، ص ۲۰۸، باب من فرض اللہ عز وجل در رسول، حدیث ۳.



## اہل بیت علیہم السلام کے وجودی مراتب

### انسان کی پستی اور بلندی کی راہیں

انسان بہت سے مرحلوں اور مرتبوں سے گزر کر اس دنیا میں آیا ہے اور اس مرحلہ کے بعد بھی کچھ منزلیں طے کرنی ہیں تاکہ جہاں سے آیا ہے وہیں (کیفیت کے فرق کے ساتھ) پہنچ جائے۔

﴿... كَمَا بَدَأَكُمْ تَعُودُونَ﴾ (۱)

”اسی طرح تم پلٹ کر بھی جاؤ گے۔“

البتہ یہ سیر و سفر ”من اللہ الی اللہ“ [یعنی خدا کی طرف سے اور خدا کی طرف] صرف انسان سے مخصوص نہیں ہے بلکہ سبھی موجودات نزول و صعود میں سیر و حرکت کرتے ہیں اور وہ اس طرح اس دائرہ کو کامل کرتے ہیں، لیکن انسان میں جو اشرف المخلوقات ہے، یہ سیر و حرکت اس طرح کامل ہوئی ہے کہ تمام وجودی مراحل اور مراتب کو نزول و صعود کے دائرہ میں طے کرتا ہے۔

انسان، خداوند عالم کے پاس اور ”احسن التقویم“ کے مرحلہ سے ”اسفل السافلین“ یعنی مادہ کی منزل کو طے کرتا ہے اور پھر ایک کمالی سیر و حرکت کے ذریعہ اپنے وجود کے معرفتی لحاظ سے خدا کی طرف پلٹ جاتا ہے۔

انسانوں کے درمیان کچھ انسان برجستہ اور ممتاز ہوتے ہیں جو دوسروں کی نسبت رہبری کا پہلو



رکھتے ہیں اور ان کے اندر مخصوص پہلو ہوتے ہیں؛ وہی افراد اس سیر و حرکت کو مکمل طور پر اور ہر عیب و نقص کے بغیر انجام دیتے ہیں۔

تمام ہی کامل انسانوں کے درمیان حضرت رسول اکرم ﷺ اور اہل بیت علیہم السلام سب سے زیادہ اکمل و اشرف ہیں جنہوں نے اس راستہ کو بالکل کامل اور مکمل صورت میں طے کیا ہے۔

## نزول انسان کے درجے

ہر موجود یہاں تک کہ انسان پہلے ایک ایسے درجہ میں ہوتا ہے یعنی پہلے ”کوئی چیز نہیں ہوتا“ پھر ”کوئی چیز ہو جاتا ہے“، یہ دو مرحلے اس طرح ہوتے ہیں:

- ۱۔ پہلا مرحلہ ”ظن“ ہوتا ہے اور یہ اس وقت ہوتا ہے کہ ذات علم الہی میں پوشیدہ ہوتا ہے، اور مجمل طریقہ سے ”ذات مکنون“ اور علم خداوندی میں ہوتا ہے، یہ وہی پہلا مرحلہ ہے یعنی ”کوئی چیز نہ ہونا“۔
- ۲۔ پھر خداوند عالم ارادہ فرماتا ہے کہ جو چیز ”ذات علم مکنون“ میں ہوتی ہے وہ ”مد الظن“ میں ظاہری شکل اختیار کر لیتی ہے، اور یہ دوسرا مرحلہ ہوتا ہے اور اس مرحلہ میں ”مد الظن“ یعنی کوئی چیز بن جاتا ہے، اور وہ موجود شائستہ ہو جاتا ہے اور اس میں اتنی صلاحیت و لیاقت پیدا ہو جاتی ہے کہ حکم الہی پر ”کن“ کے عنوان سے عمل درآمد کرے، کیونکہ اس سے پہلے کوئی چیز تھی ہی نہیں تا کہ وہ خدا کے حکم کی اطاعت کرے:

﴿إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ﴾ (۱)

”اس کا امر صرف یہ ہے کہ کسی شے کے بارے میں یہ کہنے کا ارادہ کر لے کہ ہو جا اور وہ شے ہو جاتی ہے۔“

اس مرحلہ میں وہ چیز متحقق ہو جاتی ہے اور اس کی تیزی اور جلدی ناقابل تصور ہے۔



﴿وَمَا أَمْرُنَا إِلَّا وَاحِدَةٌ كَلَمْحٍ بِالْبَصَرِ﴾ (۱)

”اور ہمارا حکم پلک جھپکنے کی طرح کی ایک بات ہے۔“

قرآن مجید ”لیس تامہ“ یعنی کوئی چیز نہ ہونے کے مرحلہ میں فرماتا ہے:

﴿أَوَلَا يَذْكُرُ الْإِنْسَانُ أَنَّا خَلَقْنَاهُ مِنْ قَبْلُ وَلَمْ يَكُ شَيْئًا﴾ (۲)

”کیا یہ انسان اس بات کو یاد نہیں کرتا ہے کہ پہلے ہم نے ہی اسے پیدا کیا ہے جب یہ کچھ نہیں تھا۔“

اور جب انسان کوئی چیز ہوا، لیکن وہ پھر بھی ناقابل ذکر تھا، چنانچہ قرآن مجید میں ارشاد ہوتا ہے:

﴿هَلْ أَتَى عَلَى الْإِنْسَانِ حِينٌ مِنَ الدَّهْرِ لَمْ يَكُنْ شَيْئًا مَذْكُورًا﴾ (۳)

”یقیناً انسان پر ایک ایسا وقت بھی تھا کہ وہ کوئی قابل ذکر شے نہیں تھا۔“

اور یہ وہی عین ثابت کا مرحلہ ہے کہ کوئی چیز ہے لیکن قابل ذکر نہیں ہے۔

۳۔ اس مذکورہ آیت سے تیسرا مرحلہ بھی سمجھ میں آتا ہے وہ یہ کہ انسان قابل ذکر ہو جاتا ہے، اور یہ مرحلہ وہی اس کی پیدائش کا زمانہ ہے کہ وجود محمدی کا خورشید اور آپ کا نوری جلوہ، خلق کے مراحل و مراتب میں وجود خلقی حاصل کر لیتا ہے اور لائق ذکر ہو جاتا ہے۔

## انسان کا علمی وجود اس کے ظاہری وجود سے پہلے

تمام ہی ظاہری اور عینی وجود سے پہلے علم خدا میں تھے اور وجود علمی صورت میں معلومات خدا میں تھا، اور خدا نے جب ارادہ کیا اور ”گن“ کے ذریعہ حکم دیا تو علم سے عین اور ظاہر میں آگئے اور ظاہری شکل اختیار کر لی۔

(۱) سورہ قمر (۵۳)، آیت ۵۰۔

(۲) سورہ مریم (۱۹)، آیت ۶۷۔

(۳) سورہ انسان (۷۶)، آیت ۱۔



یہ بات پوری طرح سے واضح ہے کہ جو چیز خداوند عالم کے مورد خطاب واقع ہو اور اس کے فرمان ”کن“ کی اطاعت کرے وہ چیز بالکل معدوم [غیر موجود] نہیں ہو سکتی، کیونکہ غیر موجود چیز خطاب کی صلاحیت نہیں رکھتی، لہذا اگرچہ ہم ظاہری شکل میں نہیں تھے لیکن خداوند عالم کے علم میں تھے۔

دوسری طرف، ہمارا وہ علمی وجود، مجرد ہونے کی وجہ سے ہمیشہ علم خدا کے ہمراہ تھا، لہذا یہ بات ثابت ہو جاتی ہے کہ ہم اس ظاہری وجود اور اس دنیا میں آنے سے پہلے علمی وجود رکھتے تھے، اور یہ علمی وجود مجرد تھا، اور ہر مجرد چیز اپنی نسبت عالم ہوتی ہے، لہذا ہم اس سے پہلے اپنے علمی وجود اور عینی و ظاہری وجود نہ رکھنے کے بارے میں علم رکھتے تھے، یعنی مقام علمی اور حالت تجرد میں جانتے تھے کہ ”ہم ہیں“ لیکن یہ ہمارا ہونا خارجی اور ظاہری وجود نہیں تھا، اسی وجہ سے خداوند عالم ارشاد فرماتا ہے:

﴿أَوَلَا يَذْكُرُ الْإِنْسَانُ أَنَا خَلَقْنَاهُ مِنْ قَبْلُ وَلَمْ يَكُ شَيْئًا﴾ (۱)

”کیا یہ اس بات کو یاد نہیں کرتا ہے پہلے ہم نے ہی اسے پیدا کیا ہے جب یہ کچھ نہیں تھا۔“

یہ آواز یاد دہانی کے طور پر اسی وجہ سے ہے کہ ہم جانتے تھے لیکن غفلت کا شکار ہو گئے ہیں، اس کو بھول گئے یا ہم نے جان بوجھ کر خود کو غافل کی طرح بنالیا، کیونکہ اگر خوب غور و فکر کریں تو ہمیں یاد آ جائے گا کہ ہم کچھ بھی نہیں تھے، اس کے بعد کچھ چیز ہوئے، لیکن ناقابل ذکر تھے، پھر پیدا ہوئے اور قابل ذکر ہو گئے۔

پس آیت کا فقرہ ”کیا یہ [انسان] اس بات کو یاد نہیں کرتا ہے“، اس بات کی طرف اشارہ کرتا ہے کہ انسان کو پہلے علم تھا جس کو بھلا دیا گیا ہے۔

اگر ہم غفلت کے پردہ کو ہٹائیں تو پھر ہمیں یاد آ جائے گا کہ خداوند عالم ہمارے بارے میں اس زمانہ کی گفتگو کر رہا ہے جب ہم ایک مخصوص مرحلہ میں تھے، اور ہمیں یہ بتانا چاہتا ہے کہ ہم کوئی چیز نہیں تھے، اور ہم کو علم و عین ثابت سے عین خارجی اور خلقی میں تبدیل کیا۔



## تنزل تجلی کی صورت میں ہے نہ تجانی کی صورت میں

البتہ اس حقیقت پر توجہ رکھنی چاہئے کہ انسان کا علم خداوندی کے ذریعہ تنزل اور عین اور پھر خارج کے مرحلہ میں آنا تجلی کی صورت میں ہے نہ تجانی کی صورت میں یعنی خداوند عالم کا علم انسان کے وجود سے خالی نہیں اور جب انسان اس دنیا میں آ گیا تو اس کا علمی وجود خداوند عالم کے علم میں اسی طرح محفوظ ہے، [ایسا نہیں کہ اس دنیا میں آنے کے بعد خداوند عالم انسان کے بارے میں علم نہ رکھتا ہو]، جیسا کہ استاد اپنے شاگرد کو کسی چیز کا علم دیتا ہے لیکن تجانی کی صورت میں نہیں بلکہ تجلی کی صورت میں، لہذا اگرچہ ہم خارج میں وجود پیدا کر چکے ہیں لیکن علم خداوندی میں بھی ہیں، اور ان دو چیزوں میں ہمیشہ تخلیقی طور پر رابطہ پایا جاتا ہے، اس بنا پر ہم اپنے اس علمی وجود جو ہمارے وجود کا نوری اور بلند مرتبہ ہے، اس کے ذریعہ اپنی غفلت کو دور کر کے بھولی ہوئی چیزوں کو یاد کر سکتے ہیں۔

## طبعی وجود سب سے نچلی منزل

لہذا ہمارا طبعی اور مادی وجود ”اسفل السافلین“ میں ہماری وجودی حالت کا سب سے آخری مرحلہ ہے، اور اس سے بلند تر ہمارا وجود مثالی ہے، اور اس سے بھی بالاتر عقلی وجود اور اس سے بھی بالاتر ذات مکنون میں علمی وجود ہے۔

اس بنا پر وہ سایہ نما مرحلہ وہی ﴿... وَلَمْ يَكُ شَيْئًا...﴾ (۱) ہے کیونکہ ذات بسیط کے زیر اثر ہے، اور پھر ”گن“ کا حکم سن کر خلقت کے ﴿... شَيْئًا مَّذْكُورًا﴾ (۲) کی منزل میں پہنچ جاتے ہیں۔

اس موقع پر کہنا چاہئے کہ خدا کا حکم اور اس کی خلقت دونوں چیزیں انسان میں جمع ہو گئی ہیں:

(۱) سورہ مریم (۱۹)، آیت ۶۷ ترجمہ: ”... جب یہ کچھ نہیں تھا۔“

(۲) سورہ انسان (۷۶)، آیت ۱۔



﴿أَلَا لَهُ وَالْأَمْرُ وَلَهَا الْخَلْقُ﴾ (۱)

”اسی کے لئے خلق بھی ہے اور امر بھی۔“

یہاں تک کہ انسان پیدا ہوا۔

قرآن مجید اس تعجب خیز موجود کے بارے میں ارشاد فرماتا ہے:

﴿...إِنِّي خَالِقٌ بَشَرًا مِنْ صَلْصَالٍ مِنْ حَمَإٍ مَسْنُونٍ﴾ (۲)

”...میں، سیاہی مائل نرم کھنکھاتی ہوئی مٹی سے ایک بشر پیدا کرنے والا ہوں۔“

نیز ارشاد ہوتا ہے:

﴿...إِنِّي خَالِقٌ بَشَرًا مِنْ طِينٍ﴾ (۳)

”...میں، گیلی مٹی سے ایک بشر بنانے والا ہوں۔“

یہ دونوں مذکورہ آیتیں اور اس طرح کی دوسری آیات ”اسفل السافلین“ کے مادی طبعی اور خلقی وجود کی طرف اشارہ کرتی ہیں۔

اس کے بعد ارشاد ہوتا ہے:

﴿فَإِذَا سَوَّيْتُهُ وَنَفَخْتُ فِيهِ مِنْ رُوحِي فَقَعُوا لَهُ سَاجِدِينَ﴾ (۴)

”پھر جب میں مکمل کر لوں اور اس میں اپنی روح حیات پھونک دوں تو سب کے سب سجدہ میں گر پڑنا۔“

قارئین کرام! ان آیات کے پیش نظر ہم یہ نتیجہ حاصل کرتے ہیں کہ انسان ایک جامع موجود ہے اور دوسری مخلوقات سے افضل و برتر ہے۔

(۱) سورۃ اعراف (۷)، آیت ۵۴۔

(۲) سورۃ حجر (۱۵)، آیت ۲۸۔

(۳) سورۃ ص (۳۸)، آیت ۷۱۔

(۴) سورۃ حجر (۱۵)، آیت ۲۹۔



## اہل بیت علیہم السلام کا امتیاز

قرآنی آیات، اسلامی تعلیمات اور الہی معارف کے پیش نظر اہل بیت علیہم السلام تمام انسانوں سے افضل اور سب پر برتری رکھتے ہیں، چاہے وہ ذات مکنون میں علمی مرحلہ ہو یا دنیاوی خلقت میں ظاہری خلقت کا مرحلہ ہو اور حضرات اہل بیت علیہم السلام نے ان مرحلوں کو سب سے بہتر، کامل اور مکمل طور پر گزارا ہے، کیونکہ یہ حضرات ایک شجر اور مخصوص نور سے خلق ہوئے ہیں جبکہ دوسرے انسان مختلف درختوں سے پیدا ہوئے ہیں، جیسا کہ رسول اکرم ﷺ نے ارشاد فرمایا ہے:

”أَنَا وَ عَلِيٌّ مِنْ شَجَرَةٍ وَاحِدَةٍ وَ سَائِرُ النَّاسِ مِنْ شَجَرٍ شَتَّى“۔ (۱)

”میں اور علی ایک شجر سے ہیں اور دوسرے لوگ مختلف درختوں سے ہیں۔“

اہل بیت علیہم السلام کی وجودی وسعت دوسرے لوگوں کی نسبت کسی بھی پہلو میں قابل قیاس نہیں ہے، اسی وجہ سے بہت معتبر روایات کے بیان کے مطابق ان حضرات کو تمام موجودات پر نوری وجود بخشا، اور ان کے وجود کو ”مُظْهِر ذات اور مُظْهِر مافی الذات“ [ذات اور جو چیزیں ذات میں ہیں ان کو ظاہر کرنے والے] اور علمی حقائق کو ظاہر کرنے والے قرار دیا۔

قرآن مجید انسان کی عظمت و شخصیت کے ایک مرحلہ کے متعلق یعنی خداوند عالم کی طرف مخاطب قرار پانے کے سلسلہ میں فرماتا ہے:

﴿وَمَا كَانَ لِبَشَرٍ أَنْ يُكَلِّمَهُ اللَّهُ إِلَّا وَخْيًا أَوْ مِنْ وَرَاءِ حِجَابٍ أَوْ يُرْسِلَ رَسُولًا فَيُوحِيَ بِإِذْنِهِ مَا يَشَاءُ إِنَّهُ عَلَىٰ حَكِيمٍ﴾ (۲)

”اور کسی انسان کے لئے یہ بات [سزاوار] نہیں ہے کہ اللہ اس سے کلام کرے مگر یہ وحی کر دے یا پس پرودہ سے بات کر لے یا کوئی نمائندہ فرشتہ بھیج دے اور پھر وہ اس کی اجازت سے جو وہ چاہتا ہے وہ پیغام پہنچا دے کہ وہ یقیناً بلند و بالا اور صاحب حکمت ہے۔“



ان مخاطبین میں اشرف و اکمل حضرت محمد بن عبد اللہ ﷺ اور اہل بیت علیہم السلام ہیں کہ جو چیزیں پیغمبر پر نازل ہوتی تھیں وہ سب اہل بیت علیہم السلام کے دلوں کی طرف منتقل ہوتی تھیں، درحقیقت رسول اکرم ﷺ کی رسالت کے ذریعہ خطاب حق سے مخاطب ہوتے تھے۔

اہل بیت علیہم السلام نے کہ جو تمام انسانوں میں سب سے افضل و اشرف ہیں؛ تو س صعود و نزول کی تمام منزلوں کو بلا نقص و عیب طے کیا ہے، یہ حضرات اپنے شمسی وجود کے مظہر اور خطاب الہی کے ذریعہ دوسری مخلوقات کے لئے مظہر ہیں۔

### واضح نمونہ

ان ذوات مقدس کی ایک فرد یعنی امیر المؤمنین علیہ السلام کی توصیف میں بیان ہوا ہے کہ رسول اکرم ﷺ نے آپ سے فرمایا:

”إِنَّكَ تَسْمَعُ مَا أَسْمَعُ، وَتَرَى مَا أَرَى.“ (۱)

”[یا علی!] بے شک آپ وہ چیزیں سنتے ہیں جو میں سنتا ہوں، اور ان چیزوں کو دیکھتے ہیں جن کو میں دیکھتا ہوں۔“

عقل و نقل، غیب و شہود اور خواب و بیداری کے درمیان اس کامل اور مکمل انسان نے مکمل طور پر جمع کیا ہے اور وجود و معرفت کے بلند ترین مقام پر جس پر ایک مخلوق امکانی پہنچ سکتا ہے پہنچے ہوئے ہیں، گویا ”مقام احسان“ [الاحسان ان تعبد الله كأنك تراه] (۲) سے گزر چکے ہیں، اور مقام یقین پر پہنچ چکے ہیں، اور حتمی فیصلہ کے طور پر فرماتے ہیں:

”مَا كُنْتُ أَعْبُدُ رَبًّا لَمْ أَرَهُ.“ (۳)

(۱) نہج البلاغہ، ص ۵۶۱، خطبہ ۲۳۳، فضل الوحی؛ عوالی اللسانی، ج ۴، ص ۱۲۲، حدیث ۲۰۴؛ بحار الانوار، ج ۶۰، ص ۲۶۴، باب ۳، حدیث ۱۴۷۔

(۲) بحار الانوار، ج ۶۷، ص ۱۹۶، باب ۵۳۔

(۳) اصول کافی، ج ۱، ص ۹۸، باب فی ابطال الرویۃ، حدیث ۶؛ التوحید، ص ۱۰۹، باب ۸، حدیث ۶؛ بحار الانوار، ج ۴، ص ۴۴، باب ۵، حدیث ۲۳۔



”میں اس پروردگار کی عبادت نہیں کرتا جس کو نہ دیکھا ہو۔“

یعنی میری عبادت اس صورت میں نہیں ہوتی کہ اس کو دیکھ رہا ہوں بلکہ میری عبادت اس کے دیکھنے پر توجہ اور دل کی آنکھوں سے نظارہ کرتے ہوئے ہوتی ہے، کیونکہ میں اس پروردگار کی عبادت نہیں کرتا جس کو نہ دیکھا ہو۔

چنانچہ حضرت علی علیہ السلام فرماتے ہیں:

”لَوْ كُشِفَ الْغِطَاءُ مَا ازْدَدْتُ يَقِينًا.“ (۱)

”اگر میرے سامنے سے پردے ہٹادئے جائیں تو میرے یقین میں اضافہ نہیں ہوگا۔“

کیونکہ ان کے اور خدا کے درمیان کوئی پردہ نہیں تھا، آپ نے اپنے دل کی آنکھوں کے سارے پردے ہٹادئے تھے، آپ وجودی اور معرفت کے لحاظ سے امکان و وجوب اور خلق و مخلوق کے درمیان واسطہ کی بنیاد پر اپنے وجود کے سورج سے دوسری مخلوقات کو روشن اور مقام شہود تک پہنچا دیتے ہیں اور یہ وجودی خورشید وہی حقیقت محمدی ہے:

”أَنَا وَ عَلِيٌّ مِنْ نُورٍ وَاحِدٍ.“ (۲)

کامل انسان، مسجود ملائکہ اور ان کا استاد ہے، اور ملائکہ اپنے تمام رتبہ کے اختلاف کے باوجود ہمیشہ انسان کامل کے سامنے خاضع و خاشع اور حالت سجدہ میں ہیں، کیونکہ اسماء کی تعلیم اور سجدہ کیا جانا انسان کامل کی مرہون منت ہے، نہ کہ اس کی امکانی شخصیت، اسی وجہ سے تمام ملائکہ ہمیشہ انسان کامل کی معنوی قدرت اور سلطنت کے تحت تھے اور آج بھی وہ اور دوسری تمام موجودات حضرت بقیۃ اللہ الاعظم عجل اللہ تعالیٰ فرجہ الشریف کے زیر نظر ہیں۔



(۱) غرر الحکم، ص ۱۱۹، حدیث ۲۰۸۶؛ ارشاد القلوب، ج ۱، ص ۱۲۳؛ بحار الانوار، ج ۴۰، ص ۱۵۳، باب ۹۳۔

(۲) عوال اللہ تعالیٰ، ج ۴، ص ۱۲۳، حدیث ۲۱۱؛ بحار الانوار، ج ۳۳، ص ۴۷۹، باب ۲۹۔



## اہل بیت علیہم السلام کی وجودی ظرفیت

حضرت امیر المؤمنین علیہ السلام ملائکہ کی وجودی ظرفیت اور ان کی وسعت کے بارے میں ارشاد فرماتے ہیں:

”الثَّابِتَةُ فِي الْأَرْضَيْنِ السُّفْلَى أَقْدَامُهُمْ، وَالْمَارِقَةُ مِنَ السَّمَاءِ الْعُلْيَا أَعْنَاقُهُمْ“ (۱)  
 ”ان کے پیر نچلی زمینوں میں اور ان کی گردن آسمان علیا سے بھی اوپر ہیں۔“

یعنی ملائکہ کی حقیقت مجرد ہوتی ہے [یعنی ان کے یہاں مادہ نہیں پایا جاتا] اسی وجہ سے نظام کائنات پر احاطہ رکھتے ہیں، اور پوری کائنات کو زیر نظر رکھتے ہیں، یہی مجرد حقیقت روایات اور [دینی] تعلیمات کی بنا پر پیغمبر اکرم ﷺ اور آپ کے اہل بیت علیہم السلام میں بھی جلوہ گر ہے، کیونکہ قرآن کریم، پیغمبر ﷺ کے قلب مبارک سے طلوع ہوا ہے، جس کی بنا پر آنحضرت ﷺ اور آپ کے اہل بیت علیہم السلام سے حق کے علاوہ کوئی چیز ظاہر نہیں ہوتی، کیونکہ نہ تو انسان کے دودل ہوتے ہیں کہ ایک میں حق اور دوسرے میں باطل کی جگہ ہو، اور نہ ہی حق و باطل ایک دل میں جمع ہو سکتے ہیں، کیونکہ باطل ایک وجودی چیز نہیں ہے جو حق کے ساتھ جمع ہو جائے، لہذا اہل بیت علیہم السلام بھی حق کے علاوہ کچھ نہیں ہیں، حق کے علاوہ کچھ نہیں کہتے اور حق کے علاوہ کچھ عمل انجام نہیں دیتے۔ یہ حضرات تمام اہل کائنات کے لئے رحمت ہیں اور سبھی ان کی وجودی حقیقت سے خواستہ و نا خواستہ بہرہ مند ہوتے ہیں۔

(۱) نہج البلاغہ، ص ۳۳، خطبہ ۱: بحار الانوار، ج ۴، ص ۳۰۲، باب ۱۲، حدیث ۷۔



کامل انسان چونکہ ”ام الکتاب“ تک پہنچے ہوئے ہیں لہذا وہ ام الکتاب کو دیکھتے اور محسوس کرتے ہیں:

﴿فِي كِتَابٍ مَّكْنُونٍ. لَا يَمَسُّهُ إِلَّا الْمُطَهَّرُونَ﴾ (۱)

”جسے ایک پوشیدہ کتاب میں رکھا گیا ہے۔ اسے پاک و پاکیزہ افراد کے علاوہ کوئی چھو نہیں سکتا ہے۔“

اہل بیت علیہم السلام زمانہ اور طبعی چیزوں سے بالاتر ہیں، اس وجہ سے گزشتہ اور آئندہ پر نظر رکھتے ہیں یعنی یہ حضرات اس مقام پر ہیں کہ زمانہ ان کے قدموں کے نیچے ہوتا ہے، اسی وجہ سے گزشتہ چیزوں سے باخبر ہیں اور آئندہ زمانہ بھی ان کی نظروں کے سامنے ہوتا ہے، کیونکہ جس کے قبضہ میں زمانہ ہو اور ان کا مقام زمان و مکان سے بالاتر ہو وہ گزشتہ اور آئندہ پر نظر رکھتا ہے۔

یہ حضرات گزشتہ کو جیسا کہ پیش آیا ہے دیکھتے ہیں اور آئندہ کو جیسا کہ پیش آنے والا ہے دیکھتے ہیں، کیا ہم قرآن مجید میں نہیں پڑھتے کہ خداوند عالم نے شب معراج اپنے حبیب پیغمبر کو آئندہ، قیامت اور اس کے بعد پیش آنے والے واقعات کو دکھادیا، چنانچہ قرآن مجید میں ارشاد ہوتا ہے:

﴿ثُمَّ دَنَا فَتَدَلَّى ☆ فَكَانَ قَابَ قَوْسَيْنِ أَوْ أَدْنَى﴾ (۲)

”پھر وہ قریب ہوا اور آگے بڑھا۔ یہاں تک کہ دو کمان یا اس سے کم کا فاصلہ رہ گیا۔“

﴿وَلَقَدْ رَآهُ نَزْلَةً أُخْرَى ☆ عِنْدَ سِدْرَةِ الْمُنْتَهَى ☆ عِنْدَهَا جَنَّةُ الْمَأْوَى﴾ (۳)

”اور اس نے تو اسے ایک بار اور بھی دیکھا ہے بدرۃ المنتہی کے نزدیک۔ جس کے پاس جنت الماویٰ ہے۔“

خداوند عالم نے شب معراج قیامت کا خلاصہ جنت اور جہنم کی صورت میں دکھایا، لہذا پیغمبر نہ

(۱) سورۃ واقعہ (۵۶)، آیت ۷۸-۷۹۔

(۲) سورۃ نجم (۵۳)، آیت ۸-۹۔

(۳) سورۃ نجم (۵۳)، آیت ۱۳-۱۵۔



صرف گزشتہ اور آئندہ کو سمجھتے اور جانتے ہیں بلکہ ان سب چیزوں کو دیکھتے ہیں، اور چونکہ آنحضرت کی مکمل حقیقت اہل بیت علیہم السلام میں جلوہ گر ہے پس اہل بیت علیہم السلام بھی آپ کی طرح گزشتہ و آئندہ کو جانتے اور دیکھتے ہیں۔

بے شک جن حضرات کی وجودی وسعت اس حد تک ہو، ان کی عبادت اور خلوص نیت کا کسی دوسرے شخص سے موازنہ نہیں کیا جاسکتا، ان کی ایک لمحہ کی عبادت جن و انس کی عبادت سے افضل و بالاتر ہوتی ہے جیسا کہ خود آنحضرت ﷺ نے فرمایا:

”لَضَرْبَةُ عَلِيٍّ يَوْمَ الْخَنْدَقِ، أَفْضَلُ مِنْ عِبَادَةِ الثَّقَلَيْنِ.“ (۱)

”[حضرت علی کی جنگ خندق کی ایک ضربت جن و انس کی عبادت پر بھاری ہے۔“



(۱) الاقبال، ص ۳۶۷؛ عوالی اللعالی، ج ۳، ص ۸۶، حدیث ۱۰۲، (تھوڑے سے اختلاف کے ساتھ)



## اہل بیت علیہم السلام قرآن کے ہم پلہ

قرآن کریم کی شناخت، پہچان اور اس کی آیات پر عمل کرنے کی جو ذمہ داری تمام انسانوں مخصوصاً مسلمانوں کی ہے وہی ذمہ داری کمی و زیادتی کے بغیر اہل بیت علیہم السلام کی نسبت بھی ہے، کیونکہ پیغمبر اسلام ﷺ نے اہل بیت علیہم السلام کو لوگوں کی ہدایت اور گمراہی سے محفوظ رہنے کے لئے دو گرانقدر چیزوں میں سے ایک انھیں حضرات کو قرار دیا ہے۔

ایک روایت میں منقول ہے کہ پیغمبر اسلامؐ نے اپنی اس آخری بیماری کے عالم جس میں آپ کی رحلت ہوئی، حضرت امیر المؤمنین علیہ السلام اور ابن عباس کے سہارے بیت الشرف سے باہر نکلے اور مسجد مدینہ کے ایک ستون جو خرمدہ کا درخت تھا تکیہ دیا جبکہ اصحاب کا مجمع آپ کے پاس جمع تھا، یوں فرمایا:

”إِنَّهُ لَمْ يَمُتْ نَبِيٌّ قَطُّ، إِلَّا خَلَفَ تَرْكُهُ، وَقَدْ خَلَفْتُ فِيكُمْ الثَّقَلَيْنِ: كِتَابَ اللَّهِ وَأَهْلَ بَيْتِي الْأَفْئَمَنْ ضَيَّعَهُمْ ضَيَّعَهُ اللَّهُ.“ (۱)

”اے لوگو! کوئی بھی نبی اس دنیا سے نہیں گیا ہے مگر یہ کہ وہ اپنی یادگار چھوڑ گیا ہے اور میں بھی تمہارے درمیان دو گرانقدر یادگار چیزیں چھوڑے جا رہا ہوں ایک کتاب خدا اور دوسرے میرے اہل بیت، اور آگاہ ہو جاؤ کہ جو شخص ان کو تباہ و برباد کرے گا خدا اس کو تباہ و برباد کر دے گا۔“

(۱) الاحیاج، ج ۱، ص ۷۰؛ بحار الانوار، ج ۲۸، ص ۱۷۵، باب ۴، حدیث ۱ (ٹھورے سے تفاوت کے ساتھ)۔



اور حضرت امیر المومنین علیہ السلام نے فرمایا:

”إِنَّ اللَّهَ تَبَارَكَ وَتَعَالَى طَهَّرَنَا عَصْمَنَا وَجَعَلَنَا شُهَدَاءَ عَلَى خَلْقِهِ، وَحُجَّتَهُ فِي

أَرْضِهِ، وَجَعَلَنَا مَعَ الْقُرْآنِ مَعَنَا لَا نَفَارِقُهُ وَلَا يُفَارِقُنَا.“ (۱)

”بے شک خداوند عالم نے ہمیں ہر رجس و برائی سے پاک رکھا ہے اور ہم کو معصوم قرار دیا

ہے، اپنی مخلوق پر گواہ قرار دیا ہے، اور ہمیں زمین میں حجت قرار دیا ہے، اور قرآن کو ہمارے

ساتھ اور ہمیں قرآن کے ساتھ قرار دیا ہے، ہم اس سے ہرگز الگ نہیں ہوں گے اور وہ

[قرآن] بھی ہم سے جدا نہیں ہوگا۔“

اہل بیت علیہم السلام قرآن کی کتاب مکنون، کتاب خدا کی تعلیمات کا ظرف اور قرآن کے تمام

ظاہر و باطن سے آگاہ اور سب لوگوں میں آیات الہی کے سب سے بڑے عالم ہیں، بے شک قرآن مجید

کے عینی و عملی مصداق اور کتاب خدا کے مکمل جلوہ ہیں، پس معلوم یہ ہوا کہ بھی لوگ مخصوصاً مسلمان جو ذمہ

داری قرآن مجید کے سلسلہ میں رکھتے ہیں وہی ذمہ داری اہل بیت علیہم السلام کے بارے میں بھی رکھتے

ہیں۔

البتہ امت رسولؐ نے قرآن اور اس کے ہم پلہ اہل بیت علیہم السلام کے سلسلہ میں آپ کی وصیت

پر کس طرح عمل کیا ہے یہ الگ بات ہے کہ شاید ابن ذر کی گفتگو حضرت امام باقر علیہ السلام کے جواب

میں اس کی تصویر کشی کر سکے:

ایک روز حضرت امام محمد باقر علیہ السلام نے ابن ذر سے خطاب کرتے ہوئے فرمایا: کیا ہماری ان

بعض حدیثوں کے بارے میں گفتگو نہیں کرو گے جو تم نے ہم سے حاصل کی ہیں؟

ابن ذر کہتے ہیں: کیوں نہیں، اے فرزند رسول اللہ! رسول اکرم ﷺ نے فرمایا: میں تمہارے

(۱) اصول کافی، ج ۱، ص ۱۹۱، باب فی ان الائمة شهداء اللہ، حدیث ۵؛ بصائر الدرجات، ص ۸۳، باب ۱۳، حدیث ۶؛ بحار

الانوار، ج ۲۳، ص ۳۴۲، باب ۲۰، حدیث ۲۶۔



درمیان دو گرانقدر چیزیں چھوڑے جا رہا ہوں، جن میں ایک دوسرے سے بزرگ تر ہے: ایک کتاب خدا اور دوسرے میرے اہل بیت، اگر تم ان دونوں سے متمسک رہو گے تو ہرگز گمراہ نہیں ہو گے۔

حضرت امام محمد باقر علیہ السلام نے فرمایا: اے ابن ذر! اگر تمہاری ملاقات پیغمبر اکرم ﷺ سے ہو اور وہ تم سے سوال کریں: میرے بعد ”ثقلین“ کے بارے میں کیا کیا؟ تو تم کیا جواب دو گے؟ ابن ذر نے روتے ہوئے کہا:

”أَمَّا الْأَكْبَرُ فَمَزَقْنَاهُ، وَأَمَّا الْأَصْغَرُ فَقَتَلْنَاهُ.“ (۱)

”ہم نے اکبر کو پارہ پارہ کر دیا اور اصغر کو قتل کر دیا۔“

اہل بیت علیہم السلام قرآن کے ہم پلہ ہیں؛ لہذا ان کے یہاں قرآن کے صفات ابھی اپائے جاتے ہیں، قرآن کریم علم ہے، اہل بیت علیہم السلام بھی علم ہیں؛ قرآن کریم نور ہے، اہل بیت علیہم السلام بھی نور ہیں، قرآن مجید میزان ہے، اہل بیت علیہم السلام بھی میزان ہیں، قرآن کریم پاک ہے، اہل بیت علیہم السلام بھی پاک ہیں، قرآن کریم ہدایت کرنے والا ہے، اہل بیت علیہم السلام بھی ہدایت کرنے والے ہیں؛ قرآن کریم روز محشر شفاعت کرنے والا ہے، اہل بیت علیہم السلام بھی روز قیامت شفاعت کرنے والے ہیں۔





## اہل بیت علیہم السلام کا علم

سورہ نمل میں حضرت سلیمان کے واقعہ میں بیان ہوا ہے کہ حضرت سلیمان نے ملکہ سبا کے سفیروں کو واپس کرنے کے بعد اپنے درباریوں سے کہا: تم میں سے کون ایسا ہے جو ملکہ سبا کے تخت کو اس کے تسلیم ہونے سے پہلے میرے پاس حاضر کر دے؟

جنوں میں سے ایک کھڑا ہوا اور اس نے کہا: قبل اس کے کہ آپ اپنی جگہ سے کھڑے ہوں تخت بلقیس کو آپ کی خدمت میں حاضر کر دوں گا، اور میں اس کام پر قدرت رکھتا ہوں اور امین بھی ہوں! لیکن ایک شخص جس کے پاس کتاب کا کچھ علم تھا اس نے کہا: میں قبل اس کے کہ آپ کی پلک جھپکے، تخت بلقیس کو حاضر کر دوں گا، چنانچہ قرآن مجید میں اس واقعہ کی طرف اشارہ ہوا ہے:

﴿قَالَ الَّذِي عِنْدَهُ عِلْمٌ مِّنَ الْكِتَابِ أَنَا آتِيكَ بِهِ قَبْلَ أَنْ يَرْتَدَّ إِلَيْكَ طَرْفُكَ...﴾ (۱)

”اور ایک شخص نے جس کے پاس کتاب کا ایک حصہ علم تھا اس نے کہا کہ میں اتنی جلدی لے آؤں گا کہ آپ کی پلک بھی نہ جھپکنے پائے۔“

جناب سلیمان نے جب تخت بلقیس کو کتاب کا کچھ علم رکھنے والے شخص کی قدرت کو بروئے کار

لاتے ہوئے اپنے پاس حاضر دیکھا تو آپ نے فرمایا: یہ میرے پروردگار کا احسان ہے!



لیکن سورہ رعد کی آخری آیت میں اس شخص کے بارے میں پڑھتے ہیں جو مکمل کتاب کا علم رکھتا تھا:

﴿وَيَقُولُ الَّذِينَ كَفَرُوا لَسْتَ مُرْسَلًا قُلْ كَفَىٰ بِاللَّهِ شَهِيدًا بَيْنِي وَبَيْنَكُمْ وَمَنْ عِنْدَهُ عِلْمُ الْكِتَابِ﴾ (۱)

”اور یہ کافر کہتے ہیں کہ آپ رسول نہیں ہیں، تو کہہ دیجئے کہ ہمارے اور تمہارے درمیان رسالت کی گواہی کے لئے خدا کافی ہے اور وہ شخص کافی ہے جس کے پاس پوری کتاب کا علم ہے۔“

سورہ نمل کی آیہ شریفہ میں ”علم“ اور ”کتاب“ کے درمیان حرف ”من“ آیا ہے جو بعض اور کچھ پر دلالت کرتا ہے، جملہ کی ترکیب اس بات کی عکاسی کرتی ہے کہ تحت بلیقہس کو چشم زدن میں لانے والا جناب سلیمان کا درباری کتاب کا کچھ علم رکھتا تھا، لیکن سورہ رعد کی آیت نمبر ۴۳ میں ”علم“ اور ”کتاب“ کے درمیان کسی چیز کا فاصلہ نہیں ہے، علم کا کتاب کی طرف مضاف ہونا اس بات کی عکاسی کرتا ہے کہ اس آیہ شریفہ کا مصداق پوری کتاب کا علم رکھتا تھا۔

خداوند عالم نے رسالت پیغمبر ﷺ پر جس کی گواہی کو اپنی گواہی کے ہم پلہ اور برابر قرار دیا ہو، آیت کے اس فقرے ﴿وَمَنْ عِنْدَهُ عِلْمُ الْكِتَابِ﴾ کے پیش نظر وہ شخص پیغمبر اکرم ﷺ کے بعد آپ کی امت کا سب سے بڑا عالم ہونا چاہئے، اور وہ (جیسا کہ شیعہ عالیقدر مفسرین نے اہل بیت علیہم السلام کی روایات پر بھروسہ کرتے ہوئے، اور اہل سنت کے بزرگ علماء نے اپنی احادیث پر تکیہ کرتے ہوئے اور اپنے انصاف پر اعتماد کرتے ہوئے) حضرت امیر المؤمنین علی بن ابی طالب علیہ السلام کے علاوہ کوئی نہیں ہے، (جن کی عمر اس وقت بیس سال سے بھی کم تھی)!

اہل سنت کے راویوں میں سے جناب ابوسعید خدری کہتے ہیں:



”سَأَلْتُ رَسُولَ اللَّهِ ﷺ عَنْ قَوْلِ اللَّهِ ﴿وَمَنْ عِنْدَهُ عِلْمُ الْكِتَابِ﴾ قَالَ: ذَاكَ أَحِبِّي عَلِيُّ بْنُ أَبِي طَالِبٍ.“ (۱)

”میں نے پیغمبر اکرم ﷺ سے سوال کیا: ”من عندہ علم الکتاب“ سے کون مراد ہے؟ آنحضرت ﷺ نے فرمایا: ”من عندہ علم الکتاب“ سے مراد میرے بھائی علی بن ابی طالب [علیہ السلام] مراد ہیں۔“

حضرت امیر المؤمنین علی علیہ السلام سے درج ذیل آیہ شریفہ کے بارے میں سوال کیا:

﴿قُلْ كَفَى بِاللَّهِ شَهِيدًا بَيْنِي وَبَيْنَكُمْ وَمَنْ عِنْدَهُ عِلْمُ الْكِتَابِ﴾

”تو کہہ دیجئے کہ ہمارے اور تمہارے درمیان رسالت کی گواہی کے لئے خدا کافی ہے اور وہ شخص کافی ہے جس کے پاس پوری کتاب کا علم ہے۔“

تو آپ نے فرمایا:

”أَنَا هُوَ الَّذِي عِنْدَهُ عِلْمُ الْكِتَابِ.“ (۲)

”میں ہی وہ ہوں جس کے پاس پوری کتاب کا علم ہے۔“

عبدالرحمن بن کثیر درج ذیل آیہ شریفہ کے بارے میں جب امام صادق علیہ السلام سے سوال کیا کہ اس آیت سے مراد کون ہے:

﴿قَالَ الَّذِي عِنْدَهُ عِلْمٌ مِنَ الْكِتَابِ أَنَا آتِيكَ بِهِ قَبْلَ أَنْ يَرْتَدَّ إِلَيْكَ طَرْفُكَ...﴾ (۳)

”اور ایک شخص نے جس کے پاس کتاب کا ایک حصہ علم تھا اس نے کہا کہ میں اتنی جلدی لے

(۱) شواہد التنزیل، ج ۱، ص ۴۰۰، حدیث ۴۲۲؛ یہ روایت شیعہ میں بھی وارد ہوئی ہے من جملہ الامالی صدوق، ص ۵۶۴، مجلس

۸۳، حدیث ۳؛ بحار الانوار، ج ۳۵، ص ۴۲۹، باب ۲۴، حدیث ۱؛ وسائل الشیعہ، ج ۲۷، ص ۱۸۸، باب ۱۳، حدیث ۳۳۵۶۴۔

(۲) بصائر الدرجات، ص ۲۱۶، باب ۱، حدیث ۲۱؛ بحار الانوار، ج ۳۵، ص ۴۳۲، باب ۲۴، حدیث ۱۲۔

(۳) سورہ نمل (۲۷)، آیت ۴۰۔



آؤں گا کہ آپ کی پلک بھی نہ جھپکنے پائے۔“

تو امام علیہ السلام اپنی انگلیوں کو کھول کر اپنے سینے پر رکھتے ہوئے فرمایا:

”وَعِنْدَنَا وَاللّٰهُ عِلْمُ الْكِتَابِ كُلُّهُ.“ (۱)

”خدا کی قسم! کل کتاب کا علم ہمارے پاس ہے۔“

حضرت رسول اکرم ﷺ اہل بیت کی توصیف میں خداوند عالم کا یہ قول نقل فرماتے ہیں:

”هُمْ خَزَائِنِي عَلَى عِلْمِي مِنْ بَعْدِكَ.“ (۲)

”وہ آپ کے بعد میرے علم کا خزانہ دار ہیں۔“

حضرت امام سجاد علیہ السلام فرماتے ہیں:

”نَحْنُ أَبْوَابُ اللَّهِ، وَنَحْنُ الصِّرَاطُ الْمُسْتَقِيمُ، وَنَحْنُ عَيْبَةُ عِلْمِهِ، وَنَحْنُ تَرَاجِمُهُ

وَحْيِهِ، وَنَحْنُ أَرْكَانُ تَوْحِيدِهِ، وَنَحْنُ مَوْضِعُ سِرِّهِ.“ (۳)

”ہم خداوند عالم کے دروازے اور صراط مستقیم ہیں، ہم اس کے علم کے ظرف اور اس کی وحی کو

بیان کرنے والے، ہم ہی ارکان توحید اور اس کے اسرار و رموز کے موضع ہیں۔“

حضرت امیر المومنین علیہ السلام فرماتے ہیں:

”أَلَا إِنَّ الْعِلْمَ الَّذِي هَبَطَ بِهِ آدَمُ، وَجَمِيعَ مَا فَضَّلْتُ بِهِ النَّبِيُّونَ إِلَى خَاتَمِ النَّبِيِّينَ،

فِي عِتْرَةِ خَاتَمِ النَّبِيِّينَ وَالْمُرْسَلِينَ مُحَمَّدٌ، فَأَيْنَ يُتَاهُ بِكُمْ وَأَيْنَ تَذْهَبُونَ.“ (۴)

(۱) اصول کافی، ج ۱، ص ۲۲۹، باب انہ لم یجمع القرآن کلمہ، حدیث ۵، الخراج والخراج، ج ۲، ص ۷۹۶، باب ۱۶؛ بحار الانوار، ج

۲۶، ص ۱۷۰، باب ۱۲، حدیث ۳۷۔

(۲) اصول کافی، ج ۱، ص ۱۹۳، باب ان الائمۃ ولایۃ امر اللہ، حدیث ۴؛ بصائر الدرجات، ج ۵۴، باب ۲۳، حدیث ۳؛ بحار

الانوار، ج ۳۶، ص ۲۴۹، باب ۴۱، حدیث ۶۶۔

(۳) معانی الاخبار، ج ۳۵، باب معنی الصراط، حدیث ۵؛ بحار الانوار، ج ۲۴، ص ۱۲، باب ۲۴، حدیث ۵؛ ینایع المودۃ، ج ۳، ص

(۴) تفسیر قمی، ج ۱، ص ۳۶۸؛ بحار الانوار، ج ۸۹، ص ۸۰، باب ۸، حدیث ۷۔



”آگاہ ہو جاؤ کہ جس علم کے ذریعہ جناب آدم [زمین] پر نازل ہوئے اور آدم سے خاتم الانبیاء نے جس عمل کو ترجیح دی [وہ سب] خاتم الانبیاء و مرسلین حضرت محمد مصطفیٰ ﷺ کی آل میں ہے، لہذا تمہیں کس غلط راستہ پر لے جایا جا رہا ہے اور تم لوگ کدھر جا رہے ہو؟“۔

حضرت رسول خدا ﷺ نے فرمایا:

”نَحْنُ أَهْلُ بَيْتِ مَفَاتِيحِ الرَّحْمَةِ، وَمَوْضِعِ الرِّسَالَةِ، وَمُخْتَلَفِ الْمَلَائِكَةِ، وَمَعْدِنُ الْعِلْمِ.“ (۱)

”ہم اہل بیت، رحمت کی کنجی ہیں، مقام رسالت، ملائکہ کا محل نزول اور علم و دانش کا معدن ہیں۔“

حضرت امام سجاد علیہ السلام نے فرمایا:

”مَا يَنْقُمُ النَّاسُ مِنَّا إِفْنَحُنُ وَاللَّهِ شَجَرَةُ النُّبُوَّةِ، وَبَيْتُ الرَّحْمَةِ، مَعْدِنُ الْعِلْمِ، وَمُخْتَلَفُ الْمَلَائِكَةِ.“ (۲)

”لوگ کیوں ہم سے کینہ رکھتے ہیں! حالانکہ (خدا کی قسم) ہم شجرہ نبوت، خانہ رحمت، معدن علم و معرفت اور ملائکہ کا محل نزول ہیں۔“

اہل بیت علیہم السلام راسخون فی العلم، علم و حکمت کا مرکز، علوم انبیاء کے وارث، لوگوں میں سب سے زیادہ آگاہ اور خداوند عالم کے اسرار کے خزانے ہیں۔

اہل بیت علیہم السلام ”اسم اعظم“ سے آگاہ، تمام زبانوں کے جاننے والے، ماضی اور مستقبل سے آگاہ، آسمانی کتابوں کے عالم اور ماکان و مایکون [جو ہو چکا ہے اور جو آئندہ میں ہونے والا ہے] کے دیکھتے ہیں۔

اہل بیت علیہم السلام بیت خدا، کشتی نوح، قرآن کے ہم پلہ، لوگوں میں سب سے افضل، اولوالامر،

(۱) فرائد السمطين، ج ۱، ص ۳۴.

(۲) اصول کافی، ج ۱، ص ۲۲۱، باب ان الائمة معدن العلم، حدیث ۱؛ بصائر الدرجات، ص ۸۵، باب ۱، حدیث ۹.



اہل الذکر، حق کی بنیادیں، معدن رسالت، کائنات کے ستون اور دین کے پاسدار و محافظ ہیں۔  
 عمرت اور اہل بیت علیہم السلام کے علم و انش کی وسعت کے سلسلہ میں اصول کافی، تفسیر الفرات،  
 معانی الاخبار، کفایۃ الاثر، ینایع المودۃ اور نزہۃ الناظر میں بہت اہم روایتیں بیان ہوئی ہیں، جن کو  
 ہمارے قارئین کرام دیکھ سکتے ہیں۔





## اہل بیت علیہم السلام اور بندگی

اہل بیت خداوند رب العزت کی مکمل معرفت اور شناخت کے سبب (کہ کوئی صاحب معرفت ان کی معرفت تک نہیں پہنچ سکتا) آسمان تسلیم میں خدا سے عاشقانہ اور عارفانہ نسبت رکھتے ہیں اور مادی و معنوی زندگی کے تمام ہی کاموں میں خدا کی عبادت و بندگی کے علاوہ کوئی قدم نہیں اٹھاتے ہیں۔

اٹھنا اور بیٹھنا، خاموش رہنا اور کلام کرنا، کھانا اور پینا، شادی اور معاشرت، کسب و تجارت، جنگ و صلح، سفر و حضر، لباس پہننا، سننا اور دیکھنا، سونا اور جاگنا، رونا اور ہنسنا وغیرہ تمام اعمال و رفتار اور گفتار خالص نیت کے ساتھ اور عبادت کے علاوہ کچھ نہیں ہوتا تھا!

اہل بیت علیہم السلام کی عبادت جنت کے لالچ یا جہنم کے خوف میں نہیں ہوتی تھی بلکہ خداوند عالم کی معرفت و شناخت اور اس کے عشق نیز فرض کی ادائیگی کی بنیاد پر ہوتی تھی، ان حضرات کی عبادت میں جنت کی تجارت یا عذاب میں مبتلا ہونے کے خوف کی وجہ سے نہیں تھی، بلکہ خلوص، صفا، پاکیزگی، وفا اور خداوند عالم کے عشق میں ہوتی تھی۔

عبادت اور اس کی قسموں کے بارے میں اہل بیت علیہم السلام کا کلام اور ان حضرات کے نظریات اس حقیقت کو روشن کرتا ہے کہ ان حضرات کی عبادت و بندگی خلوص نیت اور ہر طرح کے شک و شبہات سے دور ہوتی تھی، خلاصہ یہ کہ ان حضرات کی عبادت کیفیت اور روحانیت کے لحاظ سے اس طرح کی ہوتی تھی کہ ان جیسی عبادت کرنے والا کوئی شخص بھی اب تک پیدا نہیں ہوا اور نہ ہی ہو سکتا ہے!



ان تمام چیزوں کے باوجود خداوند عالم کی عظمت اور اس کی شان کے مقابلہ میں اپنی عبادتوں کو ناچیز اور اپنے کو خداوند عالم کا احسان مند جانتے تھے، اور خدا سے کسی چیز کی طلب نہیں رکھتے تھے، اور چونکہ اپنی عبادت کو رسول اکرم ﷺ کی عبادت سے موازنہ کرتے تھے نالہ و زاری کرتے تھے اور دل سے ایک آہ نکلتی تھی اور کہتے تھے: ”ہم کہاں اور رسول اکرم ﷺ کہاں!!“

حضرت امیر المؤمنین علی علیہ السلام سے منقول ہے کہ آپ نے فرمایا:

”مَا عَبَدْتُكَ طَمَعًا فِي جَنَّتِكَ، وَلَا خَوْفًا مِنْ نَارِكَ، وَلَكِنْ وَجَدْتُكَ أَهْلًا  
لِلْعِبَادَةِ فَعَبَدْتُكَ.“ (۱)

”میں جنت کے لالچ اور دوزخ کے خوف میں تیری عبادت نہیں کرتا، بلکہ تجھے عبادت کا مستحق پاتا ہوں اس وجہ سے عبادت کرتا ہوں۔“

نیز آپ نے فرمایا:

إِنَّ قَوْمًا عَبَدُوا اللَّهَ رَغْبَةً فَبَلَغُوا عِبَادَةَ التُّجَّارِ، وَإِنَّ قَوْمًا عَبَدُوا اللَّهَ رَهْبَةً فَبَلَغُوا  
عِبَادَةَ الْعَبِيدِ، وَإِنَّ قَوْمًا عَبَدُوا اللَّهَ شُكْرًا فَبَلَغُوا عِبَادَةَ الْأَحْرَارِ. (۲)

”ایک گروہ جنت میں جانے کی امید میں خدا کی عبادت کرتا ہے، پس یہ تاجروں کی عبادت ہے، اور ایک گروہ جہنم کے خوف سے خدا کی عبادت کرتا ہے، پس یہ غلاموں کی عبادت ہے، [لیکن] ایک گروہ خدا کے شکر و بندگی میں اس کی عبادت کرتا ہے پس یہی آزاد لوگوں کی عبادت ہے۔“

خدا کی قسم! اگر خداوند عالم اہل بیت علیہم السلام سے یہ کہتا کہ ہمیشہ کے لئے جنت و دوزخ کو ختم کرتا ہوں، اور کسی کو عذاب و ثواب نہیں دوں گا، تو ذرہ برابر بھی ان حضرات کی عبادت میں کیفیت و تعداد

(۱) عوالی اللئالی، ج ۱، ص ۴۰۴، حدیث ۶۳؛ بحار الانوار، ج ۶۹، ص ۲۷۸، باب ۱۱۶؛ شرح نہج البلاغہ ابن میثم ج ۵، ص ۳۶۱۔

(۲) نہج البلاغہ، ص ۸۱۵، حکمت ۲۳۷؛ کشف الغمہ، ج ۲، ص ۱۵۰؛ وسائل الشیعہ، ج ۱، ص ۶۳، باب ۹، حدیث ۱۳۶؛ بحار

الانوار، ج ۴، ص ۱۴، باب ۱۰۱، حدیث ۴۔



کے لحاظ سے فرق نہ آتا۔

حضرت امام محمد باقر علیہ السلام فرماتے ہیں:

”پیغمبر اکرم ﷺ جس رات میں حضرت عائشہ کے حجرہ میں تھے، چنانچہ جب حضرت عائشہ نے آنحضرت ﷺ کو بہت زیادہ عبادت کرتے ہوئے دیکھا تو پیغمبر اکرم ﷺ سے کہا: کیوں اپنے کو خستہ تن کرتے ہیں جبکہ خداوند عالم نے آپ کی طرف نسبت دئے جانے والے اگلے اور پچھلے گناہوں کو معاف کر دیا ہے؟! تو آنحضرت ﷺ نے فرمایا: اے عائشہ! کیا میں خدا کا شکر گزار بندہ نہ رہوں؟!“

حضرت امام باقر علیہ السلام مزید فرماتے ہیں:

”پیغمبر اکرم ﷺ عبادت کے وقت اپنے پیروں کی انگلیوں پر کھڑے ہوتے تھے، تو خداوند عالم نے یہ آیہ شریفہ نازل فرمائی: ”طہ، ہم نے قرآن کو آپ پر اس لئے نازل نہیں کیا کہ آپ زحمت اور مشقت میں پڑ جائیں“۔ (۱)

حضرت امیر المؤمنین علی علیہ السلام کی عبادت اور بندگی بھی تعجب آور تھی، یہاں تک کہ معصومین علیہم السلام نے فرمایا: کوئی بھی شخص آپ کی طرح عبادت کرنے کی طاقت و صلاحیت نہیں رکھتا تھا۔ اہل بیت علیہم السلام کے دوسرے افراد بھی پیغمبر اکرم ﷺ اور امیر المؤمنین علیہ السلام کی طرح عبادت و بندگی میں بے نظیر تھے، اور اس طرح کی عبادت کے ذریعہ تمام موجودات پر حق ولایت رکھتے تھے، انہی حضرات کو مخلوقات کے امور پر دخل و تصرف کا حق تھا اور مقام محمود، حق شفاعت اور بلند و بالا معنوی درجات عطا ہوئے تھے اور مسلم طور پر جن و انس پر ہمیشہ کے لئے امامت و رہبری اور تمام لوگوں پر ان حضرات کی اطاعت کو مقرر کیا گیا تھا۔

(۱) اصول کافی، ج ۲، ص ۹۵، باب الشکر، حدیث ۶؛ مشکاۃ الانوار، ص ۳۵، الفصل السابع فی الرضا؛ بحار الانوار، ج ۶۸، ص ۲۲،

باب ۶۱، حدیث ۳؛ مستدرک الوسائل، ج ۱، ص ۱۲۸، باب ۱۸، حدیث ۱۷۳۔



## عبادت کا مطلب

عبادت، اپنی زندگی کے تمام امور جیسے اعمال و رفتار اور زندگی و موت خداوند عالم کی مرضی کے مطابق اور خلوص نیت کے ساتھ ہونا ہے۔

خداوند عالم قرآن مجید میں ارشاد فرماتا ہے:

﴿قُلْ إِن صَّلَاتِي وَنُسُكِي وَمَخْيَايَ وَمَمَاتِي لِلَّهِ رَبِّ الْعَالَمِينَ﴾ (۱)

”کہہ دیجئے کہ میری نماز، میری عبادتیں، میری زندگی، میری موت سب اللہ کے لئے ہے جو عالمین کا پالنے والا ہے۔“

مرحوم شہید مطہری عبادت و بندگی کے سلسلہ میں قرآن کریم کی آیات، روایات، حقیقی اسلام کے عرفان اور حقیقی تعلیمات الہی کی بنیاد پر بہترین اشارے اور لطیف نکات بیان کرتے ہیں جو مختصر و وضاحت کے بعد قابل توجہ اور مفید ہوں گے۔

حضرت امام صادق علیہ السلام سے منقول ہے:

”الْعُبُودِيَّةُ جَوْهَرَةٌ كُنْهَهَا الرُّبُوبِيَّةُ“ (۲)

”خدا کی بندگی [اور اس کی قربت کے راستہ کو طے کرنا اور خدا کی مرضی کے مطابق قدم بڑھانا] ایک ایسا گوہر ہے جس کی انتہا میں خداوند عالم ہے۔“

انسان کمال و بلندی کی راہ پر قدم بڑھا کر ایسے کمالات کی منزل پر پہنچ سکتا ہے جو انسان تصور نہیں کر سکتا حالانکہ انسان ایک ممکن الوجود اور نیاز مند وجود ہے، اس کا اپنا کچھ نہیں ہے، چنانچہ انسان کے بارے میں ایک فارسی شاعر کہتا ہے:

سیہ رویی ز ممکن در دو عالم

جدا هرگز نشد و الله اعلم



”دونوں عالم میں انسان ممکن الوجود ہونے کے لحاظ سے اس قدر ذلیل و خوار ہے کہ کبھی بھی خدا سے جدا نہیں ہو سکتا، واللہ اعلم۔“

خالص عبادت و بندگی کے ذریعہ انسان کائنات پر مسلط ہو سکتا ہے اور اس پر حکومت کر سکتا ہے۔

## کمال عبودیت پر پہنچنے کے درجات

موجودات پر دخل و تصرف کے مقام ولایت پر پہنچنے کے لئے یا دوسرے الفاظ میں [حقیقی] کمال اور قدرت جو واقعی عبودیت، اخلاص اور عبادت تک پہنچنے کے لئے درج ذیل چند درجوں کو طے کرنا ہوگا:

### پہلا مرحلہ:

عبادت و بندگی کی بلند و بالا اور بہترین کیفیت کے ذریعہ اپنے نفس پر حاکم ہونا اور خداوند عالم کی مرضی کے مطابق پاک اور خالص نیت کے ساتھ عبادت کرنا، جیسا کہ خداوند عالم ارشاد فرماتا ہے:

﴿وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا...﴾ (۱)

”اور جن لوگوں نے ہمارے حق میں جہاد کیا ہم انہیں اپنے راستوں کی ہدایت کریں گے۔“

﴿...إِنْ تَتَّقُوا اللَّهَ يَجْعَلْ لَكُمْ فُرْقَانًا...﴾ (۲)

”اگر تم تقویٰ الہی اختیار کرو گے تو وہ تمہیں حق و باطل میں جدائی کی صلاحیت عطا کریگا۔“

﴿...إِنَّ الصَّلَاةَ تَنْهَىٰ عَنِ الْفَحْشَاءِ وَالْمُنْكَرِ...﴾ (۳)

”نماز ہر بُرائی اور بدکاری سے روکنے والی ہے۔“

﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِنْ قَبْلِكُمْ

(۱) سورہ عنکبوت (۲۹)، آیت ۶۹۔

(۲) سورہ انفال (۸)، آیت ۲۹۔

(۳) سورہ عنکبوت (۲۹)، آیت ۴۵۔



لَعَلَّكُمْ تَتَّقُونَ ﴿۱﴾

”اے صاحبان ایمان! تمہارے اوپر روزے اسی طرح سے لکھ دیئے گئے ہیں جس طرح تم سے پہلے والے والوں پر لکھے گئے تھے شاید تم اسی طرح متقی بن جاؤ۔“

﴿يَا أَيُّهَا الَّذِينَ آمَنُوا اسْتَعِينُوا بِالصَّبْرِ وَالصَّلَاةِ...﴾ (۲)

”اے ایمان والو! صبر اور نماز کے ذریعہ مدد مانگو۔“

اس مرحلہ میں عبادت و بندگی کے ذریعہ جو چیز انسان کو نصیب ہوتی ہے وہ یہ ہے کہ انسان ایک مخصوص روشن فکر کے تحت نفسانی خواہشات کو مسخر کر لیتا ہے، دوسرے الفاظ میں یوں کہا جائے کہ عبادت و بندگی کا سب سے پہلا اثر ”نفس امارہ“ پر ولایت اور ربوبیت حاصل ہو جاتی ہے۔

## دوسرا مرحلہ:

منتشر | متفرق | اور نامناسب نظریات پر غلبہ اور ولایت حاصل کرنا، یا دوسرے الفاظ میں یہ کہا جائے کہ انسان کی قدرت خیال پر غلبہ ہے۔

انسان کی تعجب خیز طاقتوں میں سے ایک ”قوت خیال“ ہے، انسان اس طاقت کے ذریعہ ہر لمحہ ایک چیز سے دوسری چیز کی طرف منتقل ہوتا رہتا ہے اور اس کے ذہن میں مختلف چیزوں کی تصویر ابھرتی ہے۔

یہ طاقت ہمارے اختیار میں نہیں ہے بلکہ ہم اس عجیب و غریب قوت کے اختیار میں ہیں؛ اسی وجہ سے جب ہم چاہتے ہیں کہ اپنے ذہن کو کسی ایک مخصوص چیز کی طرف موڑ لیں تاکہ کسی دوسری چیز کی طرف نہ جائے، تو ہمارے لئے ایسا ممکن نہیں ہے، قدرت خیال ہم کو بے اختیاری طور پر اس طرف سے اُس طرف لی جاتی ہے، مثلاً اگر ہم بہت کوشش کریں کہ نماز کو خشوع و خضوع پیدا کریں تو مکمل طریقہ

(۱) سورۃ بقرہ (۲)، آیت ۱۸۳۔

(۲) سورۃ بقرہ (۲)، آیت ۱۵۳۔



سے نہیں ہو پاتا۔

پیغمبر اسلام ﷺ نے اس سلسلہ میں بہترین اور لطیف تشبیہ اور مثال بیان فرمائی ہیں اور انسان کے دل کو جو قدرت خیال کا مسخر ہے ”پر“ سے تشبیہ کی ہے جو کسی جنگل میں ایک درخت پر لٹکایا گیا جس کو ہوا کے جھونکے کبھی ادھر لے جاتے ہیں اور کبھی ادھر، آپ کا فرمان یہ ہے:

”مَثَلُ الْقَلْبِ رِيشَةٍ فِي الْفَلَاةِ تَعَلَّقَتْ فِي أَصْلِ شَجَرَةٍ، يُقَلِّبُهَا الرِّيحُ ظَهْرًا لِبَطْنِ.“ (۱)

”انسان کے دل کی مثال جنگل میں اس پر کی طرح ہے جو کسی درخت میں لٹکا دیا گیا ہو اور ہوا کے جھونکے اس کو ادھر ادھر ڈھکیلتے رہتے ہیں۔“

”لَقَلْبُ بِنِ آدَمَ أَشَدُّ انْقِلَابًا مِنَ الْقَدْرِ إِذَا اجْتَمَعَتْ غُلْيًا.“ (۲)

”انسان کا دل دیگ میں کھولتے پانے سے بھی زیادہ اوپر نیچے ہوتا ہے۔“

گفت پیغمبر کہ دل ہم چون پری است

در بیابانی اسیر صرصری است

باد پر را ہر طرف راند گزاف

گہ چپ و گہ راست با صد اختلاف

در حدیث دیگر آن دل را چنان

کآب جوشان ز آتش اندر غازقان (۳)

ہر زمان دل را دگر رایی بود

آن نہ از وی بلکه از جایی بود

(۱) نوح الفصاحۃ، ج ۱، ص ۱۰۲۔

(۲) مسند احمد، ج ۷، ص ۲۳۳۱۔

(۳) المونیوم کی بڑی دیگ، فرہنگ فارسی معین۔



”پیغمبر اکرم ﷺ کا فرمان ہے کہ دل جنگل میں تیز ہوا کے درمیان ایک پر کی طرح ہے۔

ہوانے پر کو کبھی ادھر تو کبھی ادھر، کبھی داہنے اور کبھی بائیں طرف پہنچا دیا۔

ایک دوسرے قول میں دل بڑی دیگ کے اندر کھولتے ہوئے پانی کی طرح ہوتا ہے۔

جب بھی دل میں کوئی فیصلہ ہو جائے تو معلوم ہوتا ہے کہ وہ کہیں دوسری جگہ سے ہے

آیا انسان پر یہ خیالی قدرت حاکم اور مسلط ہونا چاہئے، اور یہ رازدار طاقت جو ایک بلبل کی طرح

اس ڈالی سے اس ڈالی پر جاتی ہے انسان پر حاکم ہونا چاہئے؟ یا یہ کہ اس قدرت خیالی کے سامنے گھٹنے ٹیکنا

انسان کی خامی اور کمی کی بنا پر ہوتا ہے، جبکہ کامل انسان اور اہل ولایت [دینی رہبران] اس نافرمان

قدرت کو اپنا فرمانبردار بنا لیتے ہیں۔

بے شک دوسری بات صحیح ہے، کیونکہ انسان کے فرائض میں سے ہوائے نفس پر حاکم ہونا اور

قدرت خیال پر کنٹرول رکھنا ایک فریضہ ہے، ورنہ یہ شیطان صفت قوت بلند مقامات اور صراط مستقیم پر قدم

بڑھانے میں مانع ہوتی ہے، اور انسان کے اندر موجود تمام دیگر طاقتوں کو ناکارہ کر دیتی ہے۔

عابد و زاہد اور راہ عبودیت کے مسافر دوسرے درجہ میں اس منزل پر پہنچتے ہیں کہ اپنی قوت خیال پر

ولایت اور حکومت رکھتے ہیں اور اس کو اپنا غلام و فرمانبردار بنا لیتے ہیں اور اس فرمانبرداری کا اثر یہ ہوتا ہے

کہ انسان کی روح اور اس کا ضمیر فطری اور خدا کی مرضی کے مطابق جب بھی بلند درجات تک پہنچنے کا ارادہ

کرے یہ خیالی قدرت اپنی بازی گری کے ذریعہ مانع اور رکاوٹ نہیں بنتی۔

مشہور و معروف شاعر ”مولوی“ نے درج ذیل حدیث نبویؐ کے ذیل میں کیا بہترین اشعار کہے

ہیں:

حضرت رسول اکرم ﷺ کا ارشاد ہے:

”تَنَامُ عَيْنَايَ وَلَا يَنَامُ قَلْبِي.“ (۱)

”میری آنکھیں سوتی ہیں لیکن میرا دل نہیں سوتا۔“

(۱) مصباح الشریعہ، ج ۴۴، باب العشر ون فی النوم؛ بحار الانوار، ج ۶۴، ص ۲۵۲، تنمیم۔



چنانچہ موصوف فرماتے ہیں:

گفت پیغمبر کہ عینای تنام

لا ینام القلب عن رب الانام

پیغمبر اکرم ﷺ نے فرمایا کہ میری آنکھیں [تو] سوتی ہیں لیکن خداوند عالم کی نسبت میرا دل نہیں سوتا

چشم تو بیدار و دل رفته بہ خواب

چشم من خفته دلم در فتح باب

تمہاری آنکھیں تو کھلی ہوئی ہیں لیکن دل سویا ہوا ہے، میری آنکھیں سوئی ہوئی ہیں لیکن دل فتح باب میں لگا ہوا ہے۔

ہم نشینت من نی ام سایہ من است

برتر از اندیشہ ہا پایہ من است

میں آپ کا ہم نشین نہیں ہوں بلکہ میرا سایہ ہے، میرے فکر و نظر بڑھ کر میری بنیاد ہے

زان کہ من ز اندیشہ ہا بگذشتہ ام

خارج از انداشیہ پویان گشتہ ام

میں جو کہ فکر و نظر سے گزر چکا ہوں، فکر و نظر سے باہر ہو کر واضح و روشن ہوا ہوں۔

حاکم اندیشہ ام محکوم نی

ز آنکہ بنا حاکم آمد بر بنا

میں فکر و اندیشہ کا حاکم ہوں محکوم نہیں، جیسے کسی معمار حاکم کسی عمارت پر آتا ہے۔

چون ملایم گیرد از سفلی صفات

بر پرہم ہم چون طیور الصافات (۱)



جب کم صفات والا شخص نرم رویہ اختیار کرے، میرے پروں پر طور صفات کی طرح۔

لہذا اس خیالی قدرت پر کامیابی اور کامرانی پانا ممکن ہے چونکہ:

﴿لَا يَكْلِفُ اللَّهُ نَفْسًا إِلَّا وُسْعَهَا...﴾ (۱)

”اللہ کسی نفس کو اس کی وسعت سے زیادہ تکلیف نہیں دیتا۔“

انسان حتی الامکان اپنی عبادتوں میں بنیادی طور پر خداوند عالم پر توجہ رکھے۔ ریاضت کرنے والے دوسرے راستہ سے وارد ہوتے ہیں اور زیادہ سے زیادہ یہ ہوتا ہے کہ اپنی زندگی کو بے کار اور مہمل کر لیتے ہیں اور اپنے جسم و بدن پر ستم کرتے ہیں، اور تھوڑی بہت چیزوں کو حاصل کر لیتے ہیں، لیکن اسلام عبادت کے ذریعہ ان کے تمام ناروا کاموں کے بغیر ہی اس نتیجہ پر پہنچا دیتا ہے۔

خدا کی طرف دل و جان سے توجہ رکھے، اور یہ یاد رکھے کہ رب الارباب اور خالق و مدبر کے سامنے کھڑا ہوا ہے، جس کی بدولت انسان کے ذہن میں یکسوئی اور خاطر خیالی حاصل ہو جاتی ہے۔ ابن سینا کہتے ہیں:

”الْعِبَادَةُ عِنْدَ الْعَارِفِ رِيَاضَةٌ مَا لِهَمِّهِ وَقَوَى نَفْسِهِ الْمُتَوَهِّمَةَ وَالْمُتَخَيِّلَةَ لِيَجْرَهَا بِالتَّعْيِيدِ عَنْ جَنَابِ الْغُرُورِ إِلَى جَنَابِ الْحَقِّ فَتَصِيرُ مَسَالِمَةً لِلْسَّرِّ الْبَاطِنِ حِينَمَا يَتَجَلَّى الْحَقُّ لَا تُنَازِعُهُ فَيَخْلَصُ السَّرُّ إِلَى الشُّرُوقِ الْبَاطِنِ“ (۲)

”عبادت، اہل عرفان کے نزدیک ہمتوں، نفسانی طاقتوں اور وہم و خیال [کے کنٹرول] کی ایک ریاضت ہے جس کے تکرار اور خداوند عالم کے حضور میں حاضر ہونے کی وجہ سے، ہمیشہ انسان کو قدرتی مسائل اور مادہ سے متعلق چیزوں کی طرف سے خداوند عالم کی طرف لے جاتی ہیں، جس کے نتیجہ میں یہ طاقتیں خدادادی فطرت و ضمیر کے سامنے تسلیم ہو جاتی ہیں، اور اس حد تک انسان کی فرمانبرداری ہو جاتی ہیں کہ انسان جب بھی ارادہ کرے خداوند عالم کے جلووں

(۱) سورہ بقرہ (۲)، آیت ۲۸۶۔

(۲) الاشارات، غلط نظم۔



میں غرق ہو جاتا ہے، یہ طاقتیں مخالف سمت کی طرف نہیں بڑھتی، اور باطنی بلند و پست خواہشوں کے درمیان کشمکش نہیں ہوتی، اور انسان کا باطن بغیر کسی رکاوٹ کے باطن سے نور کسب کرتا ہے۔“

### تیسرا مرحلہ:

تیسرا درجہ یہ ہے کہ انسان کی روح؛ طاقت، ربوبیت اور اپنی ولایت کے مراحل میں اس منزل پر پہنچ جاتی ہے کہ انسانی روح بعض مواقع پر بدن سے بے نیاز ہو جاتی ہے، جبکہ بدن سو فی صد روح کا محتاج ہوتا ہے۔

جسم و روح ایک دوسرے کے محتاج ہوتے ہیں؛ جسم کی زندگی، روح کے ذریعہ ہی ہے، روح، صورت اور جسم کی محافظ ہوتی ہے، اور اگر بدن کا سلسلہ روح کی تدبیر میں نہ ہو تو پھر انسان کا بدن فاسد اور بے کار ہو جاتا ہے، دوسری طرف روح اپنی کارکردگی میں بدن کی محتاج ہوتی ہے، روح، اعضاء و جوارح کے بغیر کوئی کام نہیں کر سکتی۔

بدن سے روح کی بے نیازی اس میں ہے کہ اپنی بعض کارکردگیوں میں بدن کا سہارا لینے میں بے نیاز ہو جائے، یہ بے نیازی کبھی چند لمحات اور کبھی ہمیشہ کے لئے ہوتی ہے اور یہ وہی صورت ہے جس کو ”خلع بدن“ [یعنی روح کا بدن سے جدا ہونے] کا نام دیا جاتا ہے۔

حکیم اشراقی سہروردی کہتے ہیں: ہم حکیم [یعنی فلسفہ حکیم] کو حکیم نہیں کہتے مگر یہ کہ وہ ”خلع بدن“ کر سکے۔

اسی طرح میرداماد کہتے ہیں: ہم حکیم [یعنی فلسفہ حکیم] کو حکیم نہیں کہتے مگر یہ کہ ”خلع بدن“ اس کے لئے ایک مہارت بن جائے، اور جب بھی وہ ارادہ کرے اس کو عملی شکل دے سکے۔

جس طرح اہل تحقیق کہتے ہیں: خلع بدن بہت بڑے کمال کی دلیل نہیں ہے یعنی وہ افراد جو ابھی تک عالم مثال سے نہیں گزرے ہیں اور غیب معقول کی وادی میں قدم نہیں رکھا ہے ان کا بھی اس درجہ



تک پہنچ جانا ممکن ہے۔

### چوتھا مرحلہ:

انسان کا بدن ہر لحاظ سے اس طرح اس کے ارادہ اور حکم کے تحت ہوتا ہے کہ انسان کا بدن غیر معمولی کام انجام دیتا ہوا نظر آتا ہے، حضرت امام صادق علیہ السلام فرماتے ہیں:

”مَا ضَعُفَ بَدَنُ عَمَّا قَوِيَتْ عَلَيْهِ النِّيَّةُ.“ (۱)

”جب بھی انسان کا ارادہ اور نیت مستحکم ہو، اس کا بدن اور اعضاء بدن وہ کام کرنے پر ناتوانی کا اظہار نہیں کرتے۔“

### پانچواں مرحلہ:

یہ مرحلہ سب درجوں میں سب سے بلند و بالا ہے کہ دوسری بیرونی چیزیں بھی انسان کے ارادہ کے مسخر اور اس کی مطیع ہو جاتی ہیں؛ انبیاء اور ائمہ علیہم السلام کے معجزات اور کرامات اسی قسم سے تعلق رکھتے ہیں، معجزات دخل و تصرف اور تخلیقی ولایت کے حوالہ سے ہوتے ہیں۔

کائنات میں دخل و تصرف اور اس کو مسخر کرنا جیسے عصا کو سانپ میں بدل دینا، نابینا کو بینا کر دینا، مردہ کو زندہ کر دینا، اور اسرار کی باتوں سے آگاہ کرنا وغیرہ یہ تمام چیزیں ولایت میں دخل و تصرف کے باب سے ہیں۔

بعض لوگ گمان کرتے ہیں کہ تخلیقی تصرف یا معجزہ میں صاحب معجزہ کی ذات کچھ بھی دخالت نہیں رکھتی، اور وہ صرف نمائشی پردہ کی حیثیت رکھتا ہے اور ذات خداوندی براہ راست یا بلا واسطہ معجزہ کو وجود عطا کرتی ہے، کیونکہ اگر بات معجزہ تک پہنچے تو انسان چاہے کسی بھی منزل پر پہنچا ہوا ہو اس کی قدرت سے

(۱) الامالی صدوق، ص ۲۹۳، مجلس ۵۳، حدیث ۶؛ من لا یحضرہ الفقہ، ج ۴، ص ۴۰۰، الفاظ رسول اللہ، حدیث ۵۸۵۹؛ وسائل

الشیعہ، ج ۱، ص ۵۳، باب ۶، حدیث ۱۰۶؛ بحار الانوار، ج ۶۷، ص ۲۰۵، باب ۵۳، حدیث ۱۴۔



باہر ہے۔

لیکن یہ گمان ایک غلط فہمی ہے، اس چیز کے علاوہ کہ خداوند عالم کی ذات اس بات کو پسند نہیں کرتی کہ کسی قدرتی کام کو بغیر واسطہ کے اور اپنے نظام سے ہٹ کر انجام دے، یہ تصور قرآنی آیات کے خلاف ہے، قرآن میں اس بات کو واضح انداز میں بیان کیا گیا ہے کہ صاحبان معجزہ خود [انبیاء و] مرسلین ہیں، لیکن خداوند عالم کے اذن و اجازت سے۔

یہ بات واضح ہے کہ خداوند عالم کی اجازت انسانوں کی اجازت کی طرح اعتباری نہیں ہے جو لفظ و اشارہ کے ذریعہ اخلاقی یا اجتماعی ممنوعیت اس کو ختم کر دے، بلکہ خداوند عالم کی یہ اجازت ایک قسم کا کمال عطا کرنا ہوتا ہے جو ایسے اثر [معجزہ] کی وجہ بنتی ہے اور اگر خدا چاہے تو اس سے اس کمال کو لے [بھی] سکتا ہے، چنانچہ خداوند عالم کا ارشاد ہے:

﴿... وَمَا كَانَ لِرَسُولٍ أَنْ يَأْتِيَ بِآيَةٍ إِلَّا بِإِذْنِ اللَّهِ...﴾ (۱)

”... اور کسی رسول کے امکان میں یہ بات نہیں ہے کہ وہ خدا کی اجازت کے بغیر کوئی معجزہ لے آئے۔“

اس آیت شریفہ میں معجزہ لانے والے مرسلین ہیں لیکن خداوند عالم کے تخلیقی اذن کے ذریعہ، چونکہ ہر موجود چاہے کسی بھی منزل و مرتبہ پر ہو، خداوند عالم کے ارادہ اور اس کی مشیت کو جاری کرنے والا ہے، اور خدا کے جلووں میں سے ایک جلوہ ہوتا ہے، انبیاء علیہم السلام اپنے تمام کاموں میں منجملہ معجزہ کے سلسلہ میں خداوند عالم کی غیبی امداد کے محتاج ہوتے ہیں؛ چنانچہ خداوند عالم ملکہ سبا کے تخت کے واقعہ میں فرماتا ہے:

﴿قَالَ الَّذِي عِنْدَهُ عِلْمٌ مِّنَ الْكِتَابِ أَنَا آتِيكَ بِهِ قَبْلَ أَنْ يَرْتَدَّ إِلَيْكَ طَرْفُكَ...﴾ (۲)

(۱) سورہ مومن (۴۰)، آیت ۷۸۔

(۲) سورہ نمل (۲۷)، آیت ۴۰۔



”اور ایک شخص نے جس کے پاس کتاب [لوح محفوظ] کا ایک حصہ علم تھا اس نے کہا کہ میں اتنی جلدی لے آؤں گا کہ آپ کی پلک بھی نہ جھپکنے پائے“، [اور وہ اسی لمحہ حاضر کر دیا] قرآن کریم میں ارشاد ہوتا ہے: وہ شخص طاقت و قدرت کو اپنی طرف نسبت دیتا ہے اور اضافہ کرتا ہے کہ وہ لوح محفوظ کا جو علم اس کے پاس تھا اس کی وجہ سے اس نے ایسا کہا، اور یہ اس بات کی طرف اشارہ ہے کہ اس نے غیر معمولی کام اپنے اس علم کی وجہ سے انجام دیا، اور وہ علم ان علوم میں سے ہے کہ لوح محفوظ سے رابطہ اور خداوند عالم کے مقام قربت کی بنیاد پر اس تک پہنچا جاسکتا ہے۔

لہذا قرآن کریم کی نظر میں یہ معنی مقبول ہیں کہ انسان اپنی جوہری حرکت اور تزکیہ نفس و تعلیم و تربیت کے ذریعہ اس منزل پر پہنچ جاتا ہے کہ کائنات کو مسخر کر لیتا ہے اور اس کو ولایت تصرف حاصل ہو جاتی ہے۔ یہ تمام چیزیں ”قرب الہی“ کا نتیجہ ہوتی ہیں، اور جو شخص جتنا خداوند عالم سے نزدیک اور قربت رکھتا ہو تو اسی لحاظ سے اس کے دخل و تصرف کا دائرہ بھی کم و زیادہ ہوتا ہے۔

حضرت امام صادق علیہ السلام، رسول اکرم ﷺ سے اور آنحضرت ﷺ خداوند عالم سے روایت کرتے ہیں کہ حدیث قدسی میں خداوند عالم نے فرمایا ہے:

”مَا تَقَرَّبَ إِلَى عَبْدٍ بِشَيْءٍ أَحَبَّ إِلَيَّ مِمَّا افْتَرَضْتُ عَلَيْهِ، وَإِنَّهُ لَيَتَقَرَّبُ إِلَيَّ بِالنَّافِلَةِ حَتَّى أُحِبَّهُ، فَإِذَا أَحْبَبْتُهُ كُنْتُ سَمْعَهُ الَّذِي يَسْمَعُ بِهِ، وَبَصَرَهُ الَّذِي يُبْصِرُ بِهِ، وَلِسَانَهُ الَّذِي يَنْطِقُ بِهِ، وَيَدَهُ الَّذِي يَبْطِشُ بِهَا، إِنْ دَعَانِي أُجِبْتُهُ وَإِنْ سَأَلَنِي أَعْطَيْتُهُ“۔ (۱)

”کوئی بھی بندہ کسی بھی چیز کے ذریعہ میرے نزدیک نہیں ہوا ہے کہ میرے نزدیک واجبات سب سے زیادہ محبوب ہیں، میرا بندہ مستحبات کے ذریعہ جن کو میں نے واجب نہیں کیا ہے لیکن چونکہ وہ کام میرے نزدیک محبوب ہیں ان کو انجام دے کر میرے نزدیک ہوتا ہے اور میرا محبوب بن جاتا ہے، اور جب میرا بندہ میرا محبوب بن جاتا ہے تو میں اس کے لئے کان بن جاتا



ضرورت نہیں ہے، میں نے تجھے تین طلاق دیدیا ہے جس کے بعد دوبارہ رجوع نہیں کیا جاسکتا ہے، تیری زندگی مختصر، بزرگی کم اور تیری آرزو چھوٹی ہے۔“

اسی موقع پر معاویہ کی آنکھوں سے آنسوؤں نکلنے لگے، جن کو وہ اپنی آستین سے صاف کرنے لگا، وہاں پر موجود لوگ بھی رونے لگے، اور ان کے دل بھر آئے، اور پھر اس نے ضرار کی طرف منہ کرتے ہوئے کہا: تم ان سے کتنی محبت کرتے ہو؟

ضرار نے کہا: میرے عشق و محبت کا حال اس عورت کی طرح ہے جس کا صرف ایک ہی بیٹا ہو اور وہ اپنے اکلوتے بیٹے کو اپنی آغوش میں لے کر پیار و محبت کرتی ہے، اور اس کے غم و اندوہ و فراق میں تڑپتی ہے، میں بھی اسی طرح ہوں! (۱)

دل من لالہ صفت در غم جانانہ بسوخت

نہ فقط دل کہ مرا خانہ و کاشانہ بسوخت

میرا دل، لالہ صفت، محبوب کے غم میں جل رہا ہے، نہ صرف یہ کہ دل جل رہا ہے بلکہ میرا خانہ و کاشانہ بھی جل رہا ہے۔

آتش شمع فراقش بہ شب ہجر مرا

شعلہ ای زد بہ سراپا و چو پروانہ بسوخت

اس کے فراق کی شمع کی آگ نے مجھے ہجرت کی رات میں ایک شعلہ بخشا جس سے میرا پورا وجود پروانہ کی طرح جل اٹھا

برق عشقش بہ جہان از سر سو و زہمہ رو

ساقی و جام و می و بادہ و پیمانہ بسوخت

دنیا کی نسبت اس کے عشق کی بجلی نے ہر طرف سے ساقی، جام، می و بادہ اور پیمانہ سب

(۱) حلیۃ الاولیاء، ج ۱، ص ۸۴؛ مورخ الذہب، ج ۲، ص ۴۳۳؛ الاستیعاب، ج ۳، ص ۲۰۹؛ مناقب، ج ۲، ص ۱۰۳؛ نہج البلاغہ،



ہوں جن سے وہ سنتا ہے، اور اس کی آنکھ بن جاتا ہوں جس سے وہ دیکھتا ہے، اور اس کی زبان بن جاتا ہوں جس سے وہ گفتگو کرتا ہے، اور اس کا ہاتھ بن جاتا ہوں جن سے وہ [مختلف چیزوں] کو لے لیتا ہے، پس اگر وہ مجھے پکارے تو اس کو جواب دیتا ہوں اور اگر مجھ سے کچھ چاہے تو اس کو عطا کرتا ہوں۔“

لہذا ان انسانی بلندی اور انسان کامل ہونے کے لئے صرف واحد راستہ عبادت کا راستہ طے کرنا ہے، چونکہ عبادت و عبودیت کا نتیجہ اور اس کی حقیقت وہی ربوبیت اور ولایت تصرف ہے، چونکہ انسان خدا سے تقرب کی وجہ سے محبوب ہو جاتا ہے، اور کائنات و مخلوقات میں تصرف کرنے کی قدرت حاصل کر لیتا ہے، اور خداوند عالم کی طرف سے اس کو کائنات میں اذن تخلیقی عطا ہو جاتا ہے۔

### اہل بیت علیہم السلام اور سوزِ بندگی

معاویہ علیہ لعنتہ اللہ، نے ضرار ضبابی سے کہا: تم ہمیشہ علی [علیہ السلام] کے ساتھ رہے ہو، لہذا علی کے بارے میں مجھ سے کچھ بیان کرو، ضرار نے کہا: مجھے معاف کر، معاویہ نے کہا: نہیں، تمہیں بیان کرنا ہی پڑے گا، ضرار نے کہا: اگر ایسا ہی ہے اور مجبوری ہے تو سن لے اے معاویہ! میں گواہی دیتا ہوں کہ بعض اوقات جب رات میں سناٹا چھا جاتا تھا، آنحضرت محراب میں کھڑے ہوتے تھے، اپنے ریش مبارک کو پکڑتے تھے، اور ایسے شخص کی طرح جس کو سانپ نے کاٹ لیا ہو، تڑپتے تھے، اور ایک غم زدہ کی طرح گریہ و زاری کرتے تھے، اور (دنیا سے خطاب) کرتے ہوئے فرماتے تھے:

”أَبَى تَعْرَضْتُ؟ أَمْ إِلَى تَشَوَّقَتْ؟ لَا حَانَ جِنُكَ، هِنَهَاتٍ غُرَيٍّ غَيْرِي، لَا حَاجَةَ لِي فِيكَ، قَدْ طَلَّقْتُكَ ثَلَاثًا لَا رَجْعَةَ فِيهَا، فَعَيْشُكَ قَصِيرٌ وَخَطْرُكَ يَسِيرٌ وَأَمْلُكَ حَقِيرٌ“۔

”مجھ سے دوری اختیار کر، تو اپنے کو میرے سامنے پیش کرتی ہے؟! یا میری تمنا کرتی ہے؟! ہرگز تیرے وصال کا زمانہ نزدیک نہ ہو! میرے علاوہ کسی اور کو دھوکہ دے، کیونکہ مجھے تیری



## اہل بیت علیہم السلام اور مقام فنا

اہل بیت علیہم السلام عبادت و بندگی کے وقت روزمرہ کے خیالات و وہم میں غرق ہونے کے بجائے خداوند محبوب میں محو اور غرق ہوتے تھے، اور یہ طریقہ کار وقتی طور پر نہیں تھا بلکہ ہمیشہ خدا کی عبادت و بندگی کا یہی حال تھا، ہر قسم کی عبادت یہاں تک کہ مستحبات کے سلسلہ میں بہت کوشش کرتے تھے!

### حضرت امیر المومنین علیہ السلام

ایک روایت میں بیان ہوا ہے کہ جنگ احد میں حضرت امیر المومنین علیہ السلام کے پائے مبارک میں تیر لگا (کہ اس وقت آپ کی عمر مبارک ۲۳ سال سے زیادہ نہیں تھی) جو گوشت اور ہڈی تک پہنچ گیا تھا، جس کی وجہ سے اتنا شدید درد ہو رہا تھا کہ طبیب یا جراح اس تیر کو نکالنے کے لئے سامنے آتا تھا تو آپ اس تیر کو نکالنے کی اجازت نہیں دیتے تھے۔

حکیم نے پیغمبر اکرم ﷺ کی خدمت میں پہنچ کر واقعہ بیان کیا، آنحضرت ﷺ نے فرمایا: نماز کے وقت تک صبر کرو، جب علی [علیہ السلام] نماز میں مشغول ہو جائیں اس وقت ان کے پیر سے تیر نکال لینا، چونکہ جب حضرت علی [علیہ السلام] نماز پڑھتے ہیں تو خدا کے علاوہ کسی دوسری چیز پر توجہ نہیں ہوتی، اور جمال محبوب میں سراپا غرق رہتے ہیں (۱)۔

ملا جامی (جو اہل سنت کے علماء میں سے تھے) اس تعجب خیز واقعہ کو اپنے بہترین اشعار میں بیان



کرتے ہیں:

شیر خدا شاہ ولایت علی

صیقلی شرک خفی و جلی

شیر خدا شاہ ولایت علی جو شرک خفی اور جلی کے لئے صیقل ہیں

روز اُحد چون صف ہیجا گرفت

تیر مخالف بہ تنش جا گرفت

روز اُحد جب جنگ کی صف میں واقع ہو گئے تو دشمنوں کے تیر آپ کے بدن پر لگتے رہے

روی عبادت سوی محراب کرد

پشت بہ درد سر اصحاب کرد

[نماز وقت] عبادت [اور نماز] کے لئے کھڑے ہو گئے اور اصحاب کی پریشانیوں پر توجہ نہیں کی

گل گل خونش بہ مصلی چکید

گفت چو فارغ ز نماز آن بدید

خون کے قطرے آپ کے مصلے پر گرنے لگے اور جب آپ نماز سے فارغ ہو گئے تو آپ نے کہا:

این ہمہ گل چیست تہ پای من

ساختہ گلزار مصلای من

یہ خون کے قطرے میرے پاس کیسے ہیں، جن سے میرا مصلیٰ گلزار بنا ہوا ہے

صورت حالش چون نمودند باز

گفت کہ سو گند بہ دانای راز

جب آپ کے حالات بیان کئے تو آپ نے فرمایا کہ قسم ہے اس اسرار کے علم رکھنے والی کی

کز الم تیغ ندارم خبر

گرچہ زمن نیست خبر دار تر



مجھے تیغ کی دردورنچ کی کوئی خبر نہیں ہے، جبکہ پوری دنیا سے خبردار تر کوئی نہیں ہے

جامی از آرایش تن پاک شو

در قدم پاک روان خاک شو (۱)

جامی برائیوں سے بدن کو پاک کرو، اور نیک قدم بڑھاؤ اور روح میں تواضع پیدا کرو۔

## حضرت امام حسن مجتبیٰ علیہ السلام

حضرت امام حسن مجتبیٰ علیہ السلام کی عبادت کے بارے میں روایت ہے کہ آپ اپنے زمانہ کے سب سے بڑے عابد و زاہد اور سب سے افضل شمار ہوتے تھے، جس وقت آپ حج کے لئے جاتے تھے متعدد بار برہنہ پامدینہ سے مکہ معظمہ تک جاتے تھے، اور جب موت کو یاد کرتے تھے، روتے تھے، اور اگر آپ کے سامنے قبر کی باتیں ہوتی تھیں تو آپ گریہ و زاری کرتے تھے، اور جب قیامت اور محشر کو یاد فرماتے تھے تو آپ کی آنکھوں سے آنسو جاری ہو جاتے تھے، اور جب لوگوں کے روز حساب کے لئے حاضر ہونے کو یاد کرتے تھے تو اچانک چیخ مارتے تھے اور خوف و وحشت کی وجہ سے بے ہوش ہو جاتے تھے، جب آپ نماز کے لئے تیار ہونا چاہتے تھے، تو آپ کے اعضائے بدن خوف خدا کے مارے لرز اٹھتے تھے، اور جب جنت و دوزخ کی باتیں ہوتی تھیں تو سانپ کے کانٹے کی طرح مضطرب ہو جاتے تھے، اور پھر خداوند عالم سے دعا کرتے تھے کہ جنت میں داخل کرے اور آتش جہنم سے پناہ مانگتے تھے، اور جب ان آیات کی تلاوت فرماتے تھے جس کے شروع میں ﴿يَا أَيُّهَا الَّذِينَ آمَنُوا﴾ ہے تو فرماتے تھے:

”لَبَّيْكَ اللَّهُمَّ لَبَّيْكَ“ (۲)

اور جب آپ وضو کرتے تھے آپ کے اعضائے بدن کانپ اٹھتے تھے اور آپ کا چہرہ زرد ہو جاتا

(۱) عبدالرحمن جامی ہفت اورنگ۔

(۲) امالی صدوق، ص ۸۷، مجلس ۳۳، حدیث ۸؛ عدة الداعی، ص ۱۵۱؛ بحار الانوار، ج ۴۳، ص ۳۳۱، باب ۱۶، حدیث ۱۔



تھا؛ جب آپ سے سوال ہوتا تھا: یہ آپ کا کیسا حال ہو جاتا ہے؟ تو فرماتے تھے:

”جو شخص پروردگار عالم کے سامنے کھڑا ہو تو اس کے لئے سزاوار ہے کہ اس کا رنگ زرد ہو جائے اور اعضاء بدن میں ریشہ پڑ جائے۔“

اور جب مسجد کے دروازہ پر پہنچتے تھے، تو آسمان کی طرف منہ کر کے فرماتے تھے:

پالنے والے! تیرا مہمان تیرے دروازے پر کھڑا ہے؛ اے بخشش والے خدا! گناہگار تیری بارگاہ میں آیا ہے؛ اے خدائے مہربان! میرے گناہوں کو اپنے کرم سے بخش دے“ (۱)

### حضرت امام زین العابدین علیہ السلام

حضرت امام صادق علیہ السلام فرماتے ہیں: حضرت علی بن الحسین [امام زین العابدین علیہ السلام] جس وقت ”کتاب علی“ کا مطالعہ کرتے تھے (جس میں حضرت علی علیہ السلام کی عبادت کی طرف اشارہ تھا) تو فرماتے تھے:

”مَنْ يُطِيقُ هَذَا؟! مَنْ يُطِيقُ هَذَا؟!“

”کون ایسی طاقت و تحمل رکھتا ہے؟! کون ایسی طاقت و تحمل رکھتا ہے؟!“

”قال: ثُمَّ يَعْمَلُ بِهِ.“ (۲)

”امام صادق علیہ السلام فرماتے ہیں: اس کے بعد خود اس پر عمل کرتے تھے۔“

ایک روز جابر بن عبد اللہ نے حضرت امام سجاد علیہ السلام کی خدمت میں عرض کیا: یا بن رسول اللہ!

(۱) ”أَمَّا زَهْدُهُ عَلَيْهِ السَّلَامُ فَقَدْ جَاءَ فِي رَوْضَةِ الْوَاعِظِينَ: أَنَّ الْحَسَنَ بْنَ عَلِيٍّ عَلَيْهِمَا السَّلَامُ كَانَ إِذَا تَوَضَّأَ ارْتَعَدَتْ مَفَاصِلُهُ وَاصْفَرَّ لَوْنُهُ، فَقِيلَ لَهُ فِي ذَلِكَ، فَقَالَ: حَقَّ عَلَيَّ كُلُّ مَنْ وَقَفَ بَيْنَ يَدَيِ رَبِّ الْعَرْشِ أَنْ يَصْفَرَ لَوْنُهُ وَتَرْتَعِدَ مَفَاصِلُهُ. وَكَانَ عَلَيْهِ السَّلَامُ إِذَا بَلَغَ بَابَ الْمَسْجِدِ رَفَعَ رَأْسَهُ وَيَقُولُ: اللَّهُمَّ ضَيْفَكَ بِبَابِكَ يَا مُحْسِنُ قَدْ أَتَاكَ الْمَسِيءُ فَتَجَاوَزْ عَنِّي قَبِيحَ مَا عِنْدِي بِجَمِيلِ مَا عِنْدَكَ يَا كَرِيمُ.“

مناقب، ج ۴، ص ۱۲؛ بحار الانوار، ج ۴۳، ص ۳۳۹، باب ۱۶، حدیث ۱۳۔

(۲) اصول کافی، ج ۸، ص ۱۶۳، حدیث الناس یوم القیامۃ، حدیث ۱۷۲؛ وسائل الشیعۃ، ج ۱، ص ۸۵، باب ۲۰، حدیث ۲۰۰۔



کیا آپ نہیں جانتے کہ خداوند عالم نے جنت آپ اور آپ کے چاہنے والوں کے لئے خلق فرمائی ہے اور آتش جہنم کو برے لوگوں اور آپ کے دشمنوں کے لئے خلق کیا ہے، لہذا آپ [عبادت و بندگی] میں اتنی کوشش اور زحمت کیوں فرماتے ہیں؟۔

تو امام زین العابدین علیہ السلام نے فرمایا:

”أَفَلَا أَكُونُ عَبْدًا الشَّكُورًا“۔ (۱)

”کیا میں [خداوند عالم کا] شاکر اور شکر گزار بندہ نہ رہوں؟۔“

حضرت امام صادق علیہ السلام نے فرمایا:

”كَانَ أَبِي يُصَلِّي فِي جَوْفِ اللَّيْلِ، فَيَسْجُدُ السَّجْدَةَ فَيُطِيلُ حَتَّى نَقُولَ:

إِنَّهُ رَاقِدٌ“۔ (۲)

”ہمارے پدر بزرگوار رات کے سناٹے میں نماز پڑھتے تھے، اور اتنا طولانی سجدہ کرتے تھے کہ ہم [میں سے کچھ لوگ] کہتے تھے کہ سو گئے ہیں۔“

یہ وہی حالات ہیں جو اہل بیت علیہم السلام کو مقام ”فنا فی اللہ“ کے ذریعہ حاصل ہوئے تھے وہ اس طرح کہ اس جسم و دنیا سے ایک طرح سے تجرد [یعنی خالی از جسم و مادہ ہونا] حاصل تھا اور ان حضرات کی روح ان حالات میں ”أَشَدَّ اتِّصَالًا بِرُوحِ اللَّهِ مِنْ شُعَاعِ الشَّمْسِ بِهَا“، یعنی ”روح اللہ“ سے ان کا اتصال سورج کی شعاعوں سے بھی زیادہ اتصال تھا۔ (۳)

ایک روایت میں منقول ہے: ایک روز حضرت امام باقر علیہ السلام اپنے پدر بزرگوار حضرت امام زین العابدین علیہ السلام کی خدمت میں مشرف ہوئے اور آپ نے یہ احساس کیا کہ آپ عبادت و بندگی میں اس مقام پر پہنچے ہوئے ہیں کہ کوئی بھی اس درجہ تک نہیں پہنچا ہے، آپ کا چہرہ رات بھر کی عبادت

(۱) امالی طوسی، ص ۶۳۶، مجلس یوم الجمعہ، حدیث ۱۳۱۴؛ مناقب، ص ۱۳۸۴؛ بحار الانوار، ج ۴۶، ص ۶۰، باب ۵، حدیث ۱۸۔

(۲) قرب الاسناد، ج ۵، ص ۴؛ بحار الانوار، ج ۸۴، ص ۱۹۷، باب ۱۲، حدیث ۴۔

(۳) اصول کافی، ج ۲، ص ۱۶۶، حدیث ۴۔



و شب بیداری کی وجہ سے زرد ہو چکا تھا، آنکھوں میں رونے کی وجہ سے نشان پڑ گئے تھے، ماتھے پر سجدوں کی وجہ سے گھٹا پڑ گیا تھا، اور زیادہ نماز پڑھنے کی وجہ سے آپ کی دونوں پنڈلیوں پر ورم آ گیا تھا!

حضرت امام محمد باقر علیہ السلام فرماتے ہیں: چونکہ پدر بزرگوار اس موقع پر غور و فکر میں غرق تھے، میرے جانے کے کچھ دیر بعد متوجہ ہوئے، اور جب مجھے دیکھا کہ میں گریہ کر رہا ہوں، میری طرف نگاہ کی اور فرمایا: اے میرے بیٹے! ان تحریروں میں سے ایک تحریر کو لے آؤ کہ جس میں حضرت امیر المؤمنین علیہ السلام کی عبادت کے بارے میں لکھا ہوا ہے، میں نے وہ تحریر لا کر پیش کی، اس موقع پر آپ نے فرمایا: حضرت علی بن ابی طالب [علیہ السلام] کی عبادت کی طرح کون عبادت کر سکتا ہے (۱)؟!

### حضرت امام موسیٰ کاظم علیہ السلام

حضرت امام موسیٰ کاظم علیہ السلام کے بارے میں روایت ہے کہ آپ اپنے زمانہ کے سب سے بڑے عابد اور عالم، سب سے زیادہ سخی اور لوگوں کی نظروں میں با عظمت شخص تھے، ہمیشہ رات بھر مستحی نمازیں پڑھتے تھے، یہاں تک کہ نماز صبح کا وقت ہو جاتا تھا، اور نماز صبح کے بعد سورج نکلنے تک تعقیبات نماز میں مشغول رہتے تھے، اور اس موقع پر پیشانی کو سجدہ میں رکھتے اور ظہر کے وقت تک سر نہیں اٹھاتے تھے، اور ہمیشہ سجدہ میں اس طرح دعا فرماتے تھے:

اللَّهُمَّ إِنِّي أَسْأَلُكَ الرَّاحَةَ عِنْدَ الْمَوْتِ، وَالْعَفْوَ عِنْدَ الْحِسَابِ.

”پالنے والے! میں تجھ سے موت کے وقت آسانی، اور حساب کے وقت کرم و بخشش کی درخواست کرتا ہوں۔“

اسی طرح آپ کی یہ دعا بھی ہوتی تھی:

”عَظَمَ الذَّنْبُ مِنْ عَبْدِكَ، فَلْيَحْسُنِ الْعَفْوَ مِنْ عِنْدِكَ.“

(۱) مناقب، ج ۴، ص ۱۳۹؛ کشف الغمہ، ج ۲، ص ۸۵؛ وسائل الشیعہ، ج ۱، ص ۹۱، باب ۲۰، حدیث ۲۱۵؛ بحار الانوار، ج ۴۶،

ص ۷۴، باب ۵، حدیث ۶۵.



”تیرے بندہ کے گناہ عظیم ہیں لہذا تیری طرف سے عفو بخشش سزاوار ہے۔“

آپ خوف خدا سے ایسا روتے تھے کہ آپ کی داڑھی آنسوؤں سے تر ہو جاتی تھی، تمام لوگوں سے اپنے اہل خانہ اور رشتہ داروں کے حالات کی دیکھ بھال کرتے تھے، راتوں کو اپنی پیٹھ پر درہم و دینار، آٹا اور کھجوریں تھیلیوں میں بھر کر مدینہ کے غریبوں میں تقسیم کیا کرتے تھے، حالانکہ غریبوں کو یہ بھی معلوم نہیں ہوتا تھا کہ کون ان کی مدد کرتا ہے۔ (۱)

امام علیہ السلام کئی سال تک بنی عباس کے ظالم و ستمگر حکام کے قید خانوں میں رہے یہاں تک کہ قید خانہ میں ہی آپ کی شہادت واقع ہوئی، بہت سے قیدی آپ کی عبادت کو دیکھ کر متاثر ہوتے تھے اور بسا اوقات اپنے [برے] کاموں سے توبہ کر لیتے تھے۔

امام علیہ السلام قید خانہ کی مدت میں ہر روز طلوع آفتاب سے زوال کے وقت تک سجدہ میں رہتے تھے، مورخین نے لکھا ہے کہ جب ہارون قید خانہ کی چھت پر جا کر دیکھتا تھا تو اس کو قید خانہ کے ایک کونے میں صرف پڑا ہوا ایک کپڑا دکھائی دیتا تھا، ایک روز داروغہ زندان ”ربیع“ سے پوچھا:

”مَا ذَاكَ الثَّوْبُ الَّذِي أَرَاهُ كُلَّ يَوْمٍ فِي ذَالِكَ الْمَوْضِعِ؟“

”[اے ربیع!] وہ کپڑا جو ہر روز قید خانہ کے کونے میں دیکھتا ہوں وہ کیا ہے؟“

ربیع نے جواب دیا:

”مَا ذَاكَ بِثَوْبٍ، وَإِنَّمَا هُوَ مُوسَى بْنُ جَعْفَرٍ، لَهُ كُلَّ يَوْمٍ سَجْدَةٌ بَعْدَ الطُّلُوعِ

الشَّمْسِ إِلَى وَقْتِ الزَّوَالِ.“ (۲)!!

”وہ کپڑا نہیں ہے، بلکہ وہ موسیٰ بن جعفر اکاظم ہیں جو طلوع آفتاب کے بعد سے وقت زوال

تک سجدہ میں رہتے ہیں!!“

(۱) الارشاد، ج ۲، ص ۲۳۱؛ کشف الغمۃ، ج ۲، ص ۲۲۸؛ بحار الانوار، ج ۴۸، ص ۱۰۱، باب ۵، حدیث ۵۔

(۲) عیون اخبار الرضا، ج ۱، ص ۹۵، باب ۷، حدیث ۱۴؛ بحار الانوار، ج ۴۸، ص ۲۲۰، باب ۹، حدیث ۲۴۔



## حضرت امام حسن عسکری علیہ السلام

حضرت امام حسن عسکری علیہ السلام کے داروغہ زندان کے شکنجہ دینے والے کے بارے میں روایت ہے کہ صالح بن وصیف امام حسن عسکری علیہ السلام کے بارے میں کہتا ہے: میں کیا کروں؟ میں نے دو جلا دوں کو ان کے شکنجہ واذیت دینے کا حکم دیا، لیکن جیسے ہی ان لوگوں نے آپ کی عبادت و بندگی اور راز و نیاز کا عالم دیکھا اتنے متاثر ہوئے کہ وہ بھی عبادت و نماز میں مشغول ہو گئے، واقعاً ان کا یہ کام تعجب خیز تھا!

میں نے ان کو حاضر کیا، اور ان سے سوال کیا: تمہیں یہ کیا ہو گیا ہے؟ تم کیوں اس شخص کو شکنجہ نہیں دیتے ہو؟ تم نے ان کے بارے میں کیا دیکھا ہے؟ انھوں نے جواب دیا: ہم اس شخص کے بارے میں کیا کہیں جو دن بھر روزہ رکھے اور راتوں کو عبادت میں گزارے، اور عبادت و بندگی کے علاوہ کوئی اور مشغلہ نہیں ہے، وہ جب ہماری طرف نگاہ کرتے ہیں تو ہمارا بدن لرز اٹھتا ہے، اور ہم پر ایسا خوف طاری ہو جاتا ہے کہ ہم خود پر قابو نہیں کر سکتے (۱)!!



(۱) الارشاد مفید، ج ۲، ص ۳۳۴؛ کشف النعمۃ، ج ۲، ص ۴۱۴؛ بحار الانوار، ج ۵۰، ص ۳۰۸، باب ۴، حدیث ۶.



## اہل بیت علیہم السلام، حقائق کے مکمل جلوے

اہل بیت علیہم السلام چونکہ بندگی اور عبودت، خلوص و اخلاص اور جہاد و کوشش میں سب سے بلند مقام پر فائز ہیں جس کی بنا پر ان کا وجود صاف و شفاف آئینہ کی طرح کامل طور پر حقائق کی جلوہ گاہ ہے۔ بندگی و عبادت کا مقام چاہے جس منزل پر ہو انسان کو اسی اندازہ کے مطابق حقائق کا نور عطا کرتا ہے۔

عبادت و بندگی کا مقام خداوند عالم کے اسماء و صفات کی جلوہ گاہ، اخلاقی نیکی اور ایمان میں اضافہ کا سبب نیز خداوند عالم کی طرف پرواز کرنے اور ”لقاء اللہ“ [یعنی دیدار قلبی خدا] کے لئے راستہ ہموار کرتا ہے۔

## اہل بیت علیہم السلام کے مشرق وجود سے حقائق کا طلوع

اہل بیت علیہم السلام ایمان کے لحاظ سے بلند ترین درجے، اور اخلاق کے لحاظ سے بہترین مرتبہ نیز کوشش و مثبت کارکردگی کے لحاظ سے بلند ترین منزل پر فائز ہیں۔

ان حقائق نے اہل بیت علیہم السلام کو اس مرتبہ پر پہنچا دیا ہے کہ ”وجود حق کے مطلع الفجر اور خداوند عالم کے اسماء و صفات نیز حضرت رب العزت کے اخلاق بن گئے ہیں“۔

حضرت امام علی نقی علیہ السلام، اہل بیت علیہم السلام کے بعض حقائق و فضائل کی اس طرح وضاحت کرتے ہیں:



سلام ہو آپ پر، اے اہل بیت نبوت اور مرکز رسالت اور منزل رفت و آمد ملائکہ اور مرکز نزول وحی و معدن رحمت و خزانہ دار علم و منتہائے حلم و اصول کرم و قائدین امت و اولیائے نعمت اور نیک کرداروں کی اصل، پسندیدہ لوگوں کے سہارے، بندوں کے منتظم، شہروں کے ارکان، ایمان کے دروازے، رحمن کے امین، انبیاء کا خلاصہ، مرسلین کے منتخب، رب العالمین کی عترت، آپ پر اللہ کی رحمت و برکت ہو۔

سلام ہو تم اے ہدایت کے امام، تاریکیوں کے چراغ، تقویٰ کے پرچم، صاحبان خرد، ارباب عقل، مخلوق کی پناہ گاہ انبیاء کے وارث، خدا کی بلند ترین مثال، اس کی حسین ترین دعوت اور دنیا و آخرت میں اس کی حجتوں پر اور اللہ کی رحمت و برکت ان سب کے لئے۔

سلام ہو معرفت خدا کے محل، برکت الہی کے مسکن، حکمت خدا کے معدن، راز خدا کے محافظ اور کتاب خدا کے حامل پر... (۱)

پیغمبر اسلام ﷺ سے ماقبل انبیاء علیہم السلام کی نبوت اور ان کی کتاب دنیا میں آنحضرت ﷺ کے ظہور کے لئے مقدمہ اور راستہ ہموار کرنے کے لئے تھی تاکہ تمام موجودات مخصوصاً انسان اس عظیم

(۱) السَّلَامُ عَلَيْكُمْ يَا أَهْلَ بَيْتِ النُّبُوَّةِ، وَ مَوْضِعِ الرُّسَالَةِ، وَ مُخْتَلَفِ الْمَلَائِكَةِ، وَ مُهْبِطِ الْوَحْيِ، وَ مَعْدِنِ الرَّحْمَةِ، وَ خَزَانِ الْعِلْمِ، وَ مُنْتَهَى الْجَلَمِ، وَ أَصُولِ الْكَرَمِ، وَ قَادَةَ الْأُمَمِ، وَ أَوْلِيَاءِ النَّعَمِ، وَ عُنَاصِرَ الْأَبْرَارِ، وَ دَعَائِمَ الْأَخْيَارِ، وَ سَاسَةَ الْعِبَادِ، وَ أَرْكَانَ الْبِلَادِ، وَ أَبْوَابَ الْإِيمَانِ، وَ أُمَنَاءَ الرَّحْمَنِ، وَ سُلَالَةَ النَّبِيِّينَ، وَ صَفْوَةَ الْمُرْسَلِينَ، وَ عِترَةَ خَيْرَةِ رَبِّ الْعَالَمِينَ، وَ رَحْمَةَ اللَّهِ وَ بَرَكَاتِهِ. السَّلَامُ عَلَى أَيْمَةِ الْهُدَى، وَ مَصَابِيحِ الدُّجَى، وَ أَعْلَامِ التَّقَى، وَ ذَوِي النُّهَى، وَ أَوْلِي الْحِجَبِ، وَ كَهْفِ الْوَرَى، وَ وَرَثَةِ الْأَنْبِيَاءِ، وَ الْمَثَلِ الْأَعْلَى، وَ الدَّعْوَةِ الْحُسْنَى، وَ حُجَجِ اللَّهِ عَلَى أَهْلِ الدُّنْيَا وَ الْآخِرَةِ وَ الْأُولَى، وَ رَحْمَةِ اللَّهِ وَ بَرَكَاتِهِ. السَّلَامُ عَلَى مَحَالِّ مَعْرِفَةِ اللَّهِ، وَ مَسَاكِنِ بَرَكَاتِهِ، وَ مَعَادِنِ حِكْمَةِ اللَّهِ، وَ حَفَظَةِ سِرِّ اللَّهِ، وَ حَمَلَةِ كِتَابِ اللَّهِ، (مفتاح الجنان، زیارت جامعہ کبیرہ).



شخصیت کی بدولت جو جبل اللہ، [اللہ کی رسی] ظل اللہ، [اللہ کا سایہ] اور اللہ کے امین ہیں؛ کے ذریعہ اپنی بلند پروازی شروع کرے اور اپنے لحاظ سے کمال کی منزل تک پہنچ جائے؛ اسی وجہ سے عہد و پیمان کیا کہ اہل بیت علیہم السلام کی اصل یعنی حضرت محمد مصطفیٰ ﷺ کے لئے راستہ ہموار کریں اور ان کے عہد و پیمان اور محبت پر ثابت قدم رہیں۔

”...وَلَمْ يُخَلِّ سُبْحَانَهُ خَلْقَهُ مِنْ نَبِيٍّ مُرْسَلٍ، أَوْ كِتَابٍ مُنْزَلٍ، أَوْ حُجَّةٍ لَازِمَةٍ... مَا خُوِذَ عَلَى النَّبِيِّينَ مِيثَاقُهُ...“ (۱)

”...خداوند عالم نے کبھی بھی اپنی مخلوق کو اپنے پیغمبر پر نازل کی ہوئی کتاب، یا اپنی حجت و دلیل سے خالی نہیں رکھا... اور تمام انبیاء سے پیغمبر اسلام ﷺ کے لئے عہد و پیمان لیا ہے۔“

اسی وجہ سے پیغمبر اسلام ﷺ جو صادق و مصدق ہیں فرماتے ہیں:

نَحْنُ الْآخِرُونَ، السَّابِقُونَ يَوْمَ الْقِيَامَةِ. (۲)

”ہم دنیا میں سب انبیاء اور امتوں سے بعد میں آئے ہیں، لیکن آخرت میں سب سے پہلی صف میں سب سے مقدم ہوں گے۔“

نیز اسی طرح شیعہ و سنی کتابوں میں آنحضرت ﷺ سے روایت ہوئی ہے کہ آپ نے فرمایا:

”آدَمُ وَمِنْ ذُرِّيَّتِهِ تَحْتَ لَوَائِي يَوْمَ الْقِيَامَةِ.“ (۳)

”[جناب] آدم [علیہ السلام] اور ان کے بعد والے تمام انسان، روز قیامت میرے پرچم کے نیچے ہوں گے۔“

جی ہاں، بے شک اہل بیت علیہم السلام چونکہ ان کی وجودی اور معرفتی ظرفیت اور صلاحیت تمام

(۱) نہج البلاغہ، ج ۳۴، خطبہ ۱، بحار الانوار، ج ۱۱، ص ۶۰، باب ۱، حدیث ۷۰۔

(۲) مناقب، ج ۳، ص ۲۶۹؛ کشف الغمۃ، ج ۱، ص ۱۱؛ بحار الانوار، ج ۱۶، ص ۱۱۸، باب ۶، حدیث ۴۴؛ صحیح مسلم، ج ۲، ص ۷۔

(۳) مناقب، ج ۱، ص ۲۱۴؛ عوالی اللئالی، ج ۴، ص ۱۲۱؛ حدیث ۱۹۸؛ بحار الانوار، ج ۳۹، ص ۲۱۳، باب ۵۸، حدیث ۵؛ علم

الیقین، ص ۵؛ سنن الترمذی، ج ۱، ص ۱۰۷۔



مخلوقات و موجودات سے وسیع اور افضل ہے، اور تمام معنوی و روحانی حقائق انھیں وسیع ظرفیت و صلاحیت میں جلوہ گر ہوتی ہیں: ”وَالْآخِرُونَ السَّابِقُونَ وَالسَّابِقُونَ الْأَوَّلُونَ وَلَيْسَ كَمِثْلِهِمْ شَيْءٌ“ (۱) کے مصداق اور اس کے مثل ہیں۔

اس پیش قدمی اور مقدم ہونے کی وجہ ان حضرات کا وجودی شرف اور معرفت ہے کہ یہ حضرات خداوند عالم کے ارادہ کے مطابق اول ہیں اور آخر، یعنی یہ حضرات کائنات کا سر آغاز اور ”واجب الوجود“ اور ”ممکن الوجود“ کے درمیان برزخ اور دنیا و آخرت کے سرانجام ہیں، جیسا کہ امام علی نقی علیہ السلام زیارت جامعہ کبیرہ میں اس حقیقت کی طرف اشارہ فرماتے ہیں:

”بِكُمْ فَتَحَ اللَّهُ وَبِكُمْ يَخْتِمُ... وَإِيَابُ الْخَلْقِ إِلَيْكُمْ، وَحِسَابُهُمْ عَلَيْكُمْ“ (۲)

”[اے اہل بیت رسول [علیہم السلام] خداوند عالم نے تمہارے وجود سے آغاز کیا اور تم پر ہی اس کا اختتام کرے گا... مخلوقات کی واپسی تمہاری طرف اور ان کا حساب بھی آپ حضرات ہی کریں گے۔“

پس جیسا کہ بیان ہو چکا ہے کہ تمام انبیاء علیہم السلام ان حضرات کے جلوہ گر ہونے اور مخلوقات میں ان کے ظہور کا راستہ ہموار کرنے والے تھے، اور یہ حضرات زمان و مکان اور مقام کے اعتدال [درمیان] میں ارادہ خدا، رحمت خدا کے آسمان سے اس دنیا میں بھیجے گئے تاکہ خدا اور مخلوقات کے درمیان واسطہ قرار پائیں اور تمام اہل کائنات کے لئے حجت تمام ہو جائے۔

## نور محمدی کے ساتھ طلوع صبح قیامت

درحقیقت ان حضرات کا اس دنیا میں آنا زمانہ کے لحاظ سے خورشید کائنات کے وقت زوال کا ہنگام ہے جو کائنات کی دوپہر ہے، جس کے بعد عصر کا ہنگام شروع ہوتا ہے، اور دنیا تمام ہونے کی طرف بڑھ

(۱) صحیح بخاری، ج ۲، ص ۲، کتاب الجمعة، حدیث او جلد ۲ کتاب الوضوء، حدیث ۶۸۔

(۲) مفاتیح الجنان، زیارت جامعہ کبیرہ۔



رہی ہے، اور اس کے بعد جب یہ زمانہ یعنی پیغمبر اکرم ﷺ اور اہل بیت علیہم السلام خصوصاً حضرت امام عصر عجل اللہ تعالیٰ فرجہ الشریف (۱) کا زمانہ ختم ہو جائے گا تو زمانہ کا سورج غروب ہونے لگے گا اور تمام کائنات کی روح قبض ہو جائے گی، اور دوسری تاریکی لاکھوں سال گزرنے کے بعد، کائنات کی خلقت سے پہلے پہلی تاریکی کے بعد شروع ہو جائے گی، اور وہ تاریکی وظلمت مطلق ہے جس کے بارے میں خداوند عالم فرماتا ہے:

﴿...لَمَنِ الْمُلْكُ الْيَوْمَ...﴾ (۲)

”آج کس کا ملک [اور حکومت] ہے۔“

اس وقت قرآن مجید کے مطابق ”روز قیامت“ شروع ہو جائے گا جو ابدی، سرمدی اور ہمیشگی ہوگا، جس کی کوئی انتہا اور رات نہیں ہوگی۔

کسی بھی آیت یا روایت میں ”شب قیامت“ کا لفظ نہیں آیا ہے بلکہ تمام ہی دینی تعلیمات میں ”دوسری دنیا“ کو ”روز قیامت“ کے نام سے یاد کیا گیا ہے، اور چونکہ سورج طلوع ہونے سے دن ہوتا ہے، اسی طرح روز قیامت کے آنے کا سبب بھی خورشید محمدی اور نور احمدی کا طلوع ہونا ہے، جس کی حقیقت کو قرآن مجید میں ”سراج منیر“ (۳) یعنی روشن کرنے والا چراغ ہے، وہ وجود مبارک جو خداوند عالم کی بارگاہ اور روز قیامت میں سب سے پہلے حاضر ہوگا اور اس کے وارد ہونے سے جو ”وجہ اللہ“ اور ”نور اللہ“ ہے، تمام میدان محشر اور عالم آخرت کی سرزمین آپ کے نور کی وجہ سے جگمگا اٹھے گی، اور ابدی اور سرمدی دن کی ابتداء ہو جائے گی، اور حقیقی و ہمیشگی دن متحقق ہو جائے گا۔

﴿وَأَشْرَقَتِ الْأَرْضُ بِنُورِ رَبِّهَا وَوُضِعَ الْكِتَابُ...﴾ (۴)

(۱) چونکہ امام علیہ السلام کا طولانی غیبت کے بعد ظہور اس زمانہ میں ہوگا کہ کائنات عصر کے ہنگام میں پہنچی ہوئی ہوگی، جس کی صبح و ظہر گزر چکی ہوگی، اسی وجہ سے ”امام عصر“ کا لفظ استعمال کیا گیا ہے۔

(۲) سورۃ غافر [مومن] (۴۰)، آیت ۱۶۔ (۳) سورۃ احزاب (۳۳)، آیت ۴۶۔

(۴) سورۃ زمر (۳۹)، آیت ۶۹۔



”اور زمین اپنے رب کے نور سے جگمگا اٹھے گی اور اعمال کی کتاب رکھ دی جائے گی۔“

اس آیہ شریفہ میں بیان شدہ مطالب کے پیش نظریہ آیت سوفی صدر روز قیامت کے بارے میں ہے، اور بہت سی روایات اور تفسیر کے مطابق ”نور رب“ سے مراد پیغمبر اکرم ﷺ اور ائمہ معصومین علیہم السلام ہیں۔

جی ہاں، نور رب جو نور محمدی ﷺ ہے؛ کے طلوع سے صبح قیامت ہو جائے گی اور وہ ابدی اور ہمیشگی دن شروع ہو جائے گا، اس نور کی برکت سے تمام حقائق مکمل طور پر جلوہ گر ہو جائیں گے اور ”تُبْلَى السرائر“ (۱) کا مصداق شروع ہو جائے گا، [یعنی اسرار ظاہر ہو جائیں گے] اور حساب و کتاب شروع ہو جائے گا۔

حضرت امام محمد باقر علیہ السلام فرماتے ہیں کہ رسول اکرم ﷺ نے فرمایا:

”أَنَا أَوَّلُ وَافِدٍ عَلَى الْعَزِيزِ الْجَبَّارِ يَوْمَ الْقِيَامَةِ، وَكِتَابُهُ، وَأَهْلُ بَيْتِي، ثُمَّ أُمَّتِي، ثُمَّ أَسْأَلُهُمْ مَا فَعَلْتُمْ بِكِتَابِ اللَّهِ وَبِأَهْلِ بَيْتِي.“ (۲)؟

”میں اور کتاب خدا اور میرے اہل بیت سب سے پہلے خدا کی بارگاہ میں حاضر ہوں گے، اس کے بعد میری امت؛ اس موقع پر میری امت سے سوال ہوگا: کتاب خدا [یعنی قرآن] اور میرے اہل بیت کے ساتھ تم نے کیا سلوک کیا ہے؟“۔



(۱) سورہ طارق (۸۶)، آیت ۹۔

(۲) اصول کافی، ج ۲، ص ۶۰۰، کتاب فضل القرآن، حدیث ۴؛ وسائل الشیعة، ج ۶، ص ۱۷۰، باب ۲، حدیث ۷۶۵۳۔



## اہل بیت علیہم السلام، نجات کی کشتی

اہل بیت علیہم السلام کی ارواح پاک اور ان حضرات کا نورانی وجود خداوند عالم کے ارادہ (تمام موجودات سے پہلے خلق کرنے کا مسئلہ) رحمت کے افق سے طلوع ہوا اور تمام عرش الہی پر پہنچ گیا اور خداوند عالم کی تسبیح و تقدیس میں تیرنے لگا، اور خداوند عالم نے لوگوں کی ہدایت کے لئے ان پر احسان کیا اور ان پاک و پاکیزہ ارواح کو مخصوص اور مناسب موقع پر جسمانی لباس میں لوگوں کے درمیان ظاہر کیا۔

”خَلَقَكُمْ اللَّهُ أَنْوَارًا فَجَعَلَكُمْ بِعَرْشِهِ مُحَدِّقِينَ، حَتَّىٰ مَنْ عَلَيْنَا بِكُمْ، فَجَعَلَكُمْ فِي بُيُوتٍ أَذِنَ اللَّهُ أَنْ تُرْفَعَ وَيُذْكَرَ فِيهَا اسْمُهُ.“ (۱)

”خداوند عالم نے تم [اہل بیت] کو نور سے خلق فرمایا اور پھر اپنے تمام عرش پر قرار دیا تاکہ ہم انسانوں پر یہ احسان رہے اور تمہیں ان گھروں میں رکھا جو بلند و بالا ہے اور ان میں اس کا نام لیا جاتا ہے۔“

اے اہل بیت آپ حضرات اسی زمانہ سے کہ جب عرش رحمت پر تھے کشتی نوح کی طرح طوفان سے نجات دلانے والی کشتی تھے اور بلا و مصیبت میں گھرے لوگوں کی نجات کا باعث تھے۔

”قَبْلَ أَنْ يَبْلُغَ اللَّهُ بِكُمْ أَشْرَفَ مَحَلِّ الْمُكْرَمِينَ، وَأَعْلَىٰ مَنَازِلِ الْمُقَرَّبِينَ، وَأَرْفَعَ دَرَجَاتِ الْمُرْسَلِينَ...“ (۲)

(۲) مفاتیح الجنان، زیارت جامعہ کبیرہ۔

(۱) مفاتیح الجنان، زیارت جامعہ کبیرہ۔



”خداوند عالم نے تم حضرات کو بلند و بالا مقام، سب سے افضل منزل مقرب اور مرسلین کے بلند ترین درجات پر فائز کیا۔“

## جناب آدم نے کشتی نجات کو وسیلہ قرار دیا

مگر کیا ایسا نہیں ہے کہ معتبر حدیث اور تفسیر کی کتابوں نے حضرت امام حسن عسکری علیہ السلام سے روایت کی ہے کہ جس وقت جناب آدم [علیہ السلام] اپنے مقام سے نیچے آئے اور ملائکہ کی ہم صحبت سے محروم ہو گئے، جنت میں اپنے مقام سے ہاتھ دھو بیٹھے، عظمت بزرگی اور شرمگاہ کا لباس اتر گیا، اس وقت خداوند عالم کی تعلیم کے ذریعہ اسی کی بارگاہ میں عرض کیا:

”اللَّهُمَّ بِجَاهِ مُحَمَّدٍ وَعَلِيٍّ وَفَاطِمَةَ وَالْحَسَنِ وَالْحُسَيْنِ، وَالطَّيِّبِينَ مِنْ آلِهِمْ، لَمَّا تَفَضَّلْتَ بِقَبُولِ تَوْبَتِي، وَغُفْرَانِ زَلَّتِي، وَإِعَادَتِي مِنْ كَرَامَاتِكَ إِلَى مَرْتَبَتِي“.

پروردگارا! حضرت محمد، علی، فاطمہ اور حسن و حسین اور ان کے پاک و پاکیزہ اہل بیت [علیہم السلام] کی ذات و شخصیت کا واسطہ میری توبہ اور خطا کو قبول کرنے اور اپنے مقام و مرتبہ کی طرف واپس پلٹنے میں مجھ پر رحم و کرم کی بارش فرما۔“

اس موقع پر خداوند عالم نے جواب میں فرمایا:

”قَدْ قَبِلْتُ تَوْبَتَكَ وَأَقْبَلْتُ بِرِضْوَانِي عَلَيْكَ، وَصَرَفْتُ آلائي وَنِعْمَائِي إِلَيْكَ، وَأَعَدْتُكَ إِلَى مَرْتَبَتِكَ مِنْ كَرَامَاتِي، وَوَفَّرْتُ نَصِيْبَكَ مِنْ رَحْمَاتِي فَذَلِكَ قَوْلُهُ عَزَّ وَجَلَّ: ﴿فَتَلَقَّى آدَمُ مِنْ رَبِّهِ كَلِمَاتٍ فَتَابَ عَلَيْهِ إِنَّهُ هُوَ التَّوَّابُ الرَّحِيمُ﴾ (۱)

”بے شک میں نے تمہاری توبہ قبول کر لی، اور خشنودی اور رضایت سے تمہاری طرف متوجہ

(۱) تفسیر امام حسن عسکری علیہ السلام، ص ۲۲۵، حدیث ۱۰۵، کے ذیل میں؛ تاویل الایات الظاہرۃ، ص ۵۰؛ بحار الانوار، ج ۱۱، ص

۱۹۲، باب ۳، حدیث ۴۷؛ تفسیر صافی، ج ۱، ص ۸۳.



ہوں، مادی اور معنوی نعمتوں کو تم پر نازل کرتا ہوں، اور اپنے لطف و کرم کی بنا پر تمہیں تمہارے مقام و منزلت کی طرف واپس لوٹا دیتا ہوں، اور اپنی رحمت میں تمہارا حصہ کامل کرتا ہوں، اور خداوند عالم کے فرمان کے یہی معنی جس کو خداوند عالم نے فرمایا تھا: ”جس وقت جناب آدم نے کچھ ”کلمات“ [جیسے لفظ استغفار کے ذریعہ اور اہل بیت کو وسیلہ قرار دیا جن کی وجہ سے ان کی توبہ قبول ہوئی] کو خداوند عالم کی طرف سے حاصل کئے اور خداوند عالم نے ان کی توبہ قبول کر لی، کیونکہ وہ بہت زیادہ رحم کرنے والا ہے۔“

### اہل بیت علیہم السلام وسیلہ نجات

جناب ابو ذر نے در کعبہ پر ہاتھ رکھ کر فرمایا: میں نے پیغمبر اکرم ﷺ سے سنا ہے:

”أَلَا إِنَّ مَثَلَ أَهْلِ بَيْتِي فِيكُمْ مَثَلُ سَفِينَةِ نُوحٍ مَنْ رَكِبَهَا نَجَا وَمَنْ تَخَلَّفَ عَنْهَا هَلَكَ.“ (۱)

”آگاہ ہو جاؤ کہ بے شک تمہارے درمیان میرے اہل بیت کی مثال کشتی نوح جیسی ہے، جو بھی اس میں سوار ہو گیا، [وہ دنیا و آخرت کے نقصان سے] نجات پا گیا، اور جس نے اس کو چھوڑ دیا وہ نابود ہو گیا۔“

حضرت امیر المؤمنین علیہ السلام سے روایت منقول ہے:

اگر تم لوگوں کی نجات اور ہدایت کا منصوبہ نہ ہوتا تو خداوند عالم ہم کو اس دنیا میں نہ بھیجتا، ہم عرش الہی پر خداوند عالم کی حمد و تسبیح میں مشغول تھے، اور ہم اہل دنیا نہیں تھے اور نہ ہیں، بلکہ ہمیں تمہاری [ہدایت کی] وجہ سے بھیجا گیا ہے تاکہ تمہیں کفر و شرک، ہوا و ہوس اور بے خبری و غفلت سے نجات دیں اور انسانیت کی بلندی پر پہنچا دیں۔

ہم مصر کے کارواں کی مثل ہیں اور دنیا کے تاو یک کنویں پر آئے ہیں تاکہ تمہیں اس کنویں کی



گہرائیوں اور تاریکیوں سے باہر نکالیں اور عالم خاک سے عالم پاک کی طرف ہدایت کریں۔  
اب اگر ایسا ہی ہے ہمارے ہاتھ میں ہاتھ دو اور صدق دل سے ہماری بیعت کرو تا کہ تمہیں اس  
کھنڈر اور پرتلاطم اور طوفانی دریا سے ساحل نجات پر پہنچادیں۔  
رسول اللہ ﷺ نے فرمایا:

نَحْنُ سَفِينَةُ النِّجَاةِ، مَنْ تَعَلَّقَ بِهَا نَجَا، وَمَنْ حَادَ عَنْهَا هَلَكَ. فَمَنْ كَانَ لَهُ إِلَى  
اللَّهِ حَاجَةٌ فَلْيَسْأَلْ بِنَا أَهْلَ الْبَيْتِ. (۱)

”ہم نجات کی کشتی ہیں، جو اس میں سوار ہو گیا وہ نجات پا گیا اور جس نے اس سے دوری اختیار  
کی وہ ہلاک ہو گیا، جو شخص خداوند عالم کی بارگاہ میں درخواست اور دعا پیش کرنا چاہتا ہے وہ ہم  
اہل بیت کے وسیلہ سے پیش کرے۔“

حضرت امیر المؤمنین علیہ السلام نے جناب کمیل سے فرمایا:

”یا کُمیل! قَالَ رَسُولُ اللَّهِ قَوْلًا - وَالْمُهَاجِرُونَ وَالْأَنْصَارُ مُتَوَافِرُونَ يَوْمًا بَعْدَ  
الْعَصْرِ يَوْمَ النِّصْفِ مِنْ شَهْرِ رَمَضَانَ - قَائِمًا عَلَى قَدَمَيْهِ فَوْقَ مَنْبَرِهِ: عَلِيٌّ وَابْنَايَ  
الطَّيِّبُونَ مِنِّي، وَأَنَا مِنْهُمْ، وَهُمْ الطَّيِّبُونَ بَعْدَ أُمَمِهِمْ، وَهُمْ سَفِينَةٌ مَنْ رَكِبَهَا نَجَا وَ  
مَنْ تَخَلَّفَ عَنْهَا هَوَى، النَّاجِي فِي الْجَنَّةِ وَالْهَاسِي فِي لُطَى. (۲)

”اے کمیل! ایک روز پیغمبر اسلام ﷺ ۱۵ ماہ رمضان المبارک کو نماز عصر کے بعد مہاجرین و  
انصار کے مجمع میں تھے تو آنحضرت ﷺ نے اپنے منبر پر جلوہ فگن ہو کر فرمایا: علی اور ان کے  
دو پاک و پاکیزہ بیٹے مجھ سے ہیں اور میں ان سے ہوں، چونکہ وہ کشتی ہیں، جو ان کے ساتھ  
سوار ہو گیا وہ نجات پا گیا اور جو ان سے دور رہے گا وہ غرق ہو جائے گا، اور جو نجات پا جائے گا  
وہ داخل بہشت ہوگا اور جو غرق ہو جائے گا وہ آتش جہنم میں جائے گا۔“

(۱) فرائد السمطين، ج ۱، ص ۳۷.

(۲) بشارۃ المصطفیٰ، ص ۳۰؛ بحار الانوار، ج ۴۲، ص ۲۷۶، باب ۱۱، حدیث ۱.



نیز امام علی علیہ السلام نے فرمایا:

”مَنْ اتَّبَعَ أَمْرَنَا سَبَقَ مَنْ رَكِبَ غَيْرَ سَفِينَتِنَا غَرَقَ.“ (۱)

”جو شخص ہماری ولایت کی پیروی کرے اس نے سبقت کی، اور جو ہمارے علاوہ کسی دوسری کشتی پر سوار ہوا وہ غرق ہو گیا۔“

آپ جانتے ہیں کہ ستاروں کے ذریعہ کشتی کا ناخدا ساحل امن کی طرف راستہ طے کرتا ہے، دریا کا سفر کرنے والے بہت سے مسافر اندھیری رات میں اپنی کشتی کو ستاروں کے ذریعہ منزل مقصود تک پہنچتے ہیں، پیغمبر اسلام ﷺ ایک روایت کے ضمن میں اہل بیت علیہم السلام کو ستاروں کی طرح امت کے امن و امان کا ذریعہ قرار دیتے ہیں:

”النُّجُومُ أَمَانٌ لِأَهْلِ الْأَرْضِ مِنَ الْغَرَقِ، وَأَهْلُ بَيْتِي أَمَانٌ لِأُمَّتِي مِنَ الْأَخْتِلَافِ،

فَإِذَا خَالَفَتْهَا قَبِيلَةٌ مِنَ الْعَرَبِ، اخْتَلَفُوا فَصَارُوا حِزْبَ إِبْلِيسَ.“ (۲)

”ستارے اہل زمین کو غرق ہونے سے بچانے والے ہیں اور میرے اہل بیت طوفان اختلاف اور فساد سے بچانے والے ہیں، لہذا جب کوئی گروہ ان کے ساتھ نہ ہو، اور ان کی مخالفت اور ان سے جنگ کے لئے کھڑا ہو تو ان کے درمیان آپس میں اختلاف ہوگا اور وہ اس کے بعد شیطان کی پارٹی میں ہوگا۔“

## روایات میں اہل بیت علیہم السلام کی مثال

روایات میں اہل بیت علیہم السلام کو ستاروں کے مشابہ قرار دینے کے علاوہ دوسری چیزوں سے بھی تشبیہ دی گئی ہے کہ ہم یہاں پر ایک مختصر اشارہ کرتے ہیں:

(۱) غرر الحکم، ص ۱۱۶، حدیث ۲۰۲۸ و ۲۰۲۹۔

(۲) مستدرک علی الصحیحین، ج ۳، ص ۱۶۲۔



## باب ۷

حضرت رسول اکرم ﷺ نے فرمایا:

”إِنَّمَا مَثَلُ أَهْلِ بَيْتِي فِيكُمْ مَثَلُ بَابِ حِطَّةٍ فِي بَنِي إِسْرَائِيلَ، مَنْ دَخَلَهُ غُفِرَ لَهُ.“ (۱)  
 ”بے شک تمہارے درمیان میرے اہل بیت [علیہم السلام] کی مثال بنی اسرائیل میں ”باب  
 حطہ“ کی طرح ہے کہ جو بھی اس میں وارد ہو وہ عفو و بخشش کے دائرہ میں شامل ہو گیا۔“

حضرت علی علیہ السلام نے فرمایا:

”نَحْنُ بَابُ حِطَّةٍ، وَهُوَ بَابُ السَّلَامِ، مَنْ دَخَلَهُ نَجَا وَمَنْ تَخَلَّفَ عَنْهُ هَوَىٰ.“ (۲)  
 ”ہم اہل بیت باب حطہ ہیں، اور وہ سلامتی اور امن کا دروازہ ہے، جو اس میں داخل ہو گیا وہ  
 نجات پا گیا اور جو اس سے دور رہ گیا وہ ہلاک ہو گیا۔“

نیز امام علی علیہ السلام ایک دوسری جگہ ارشاد فرماتے ہیں:

”أَلَا إِنَّ الْعِلْمَ الَّذِي هَبَطَ بِهِ آدَمُ، وَجَمِيعُ مَا فَضَّلَتْ بِهِ النَّبِيُّونَ إِلَى خَاتِمِ النَّبِيِّينَ  
 فِي عَثْرَةِ خَاتِمِ النَّبِيِّينَ، فَأَيْنَ يُتَاهُ بِكُمْ، وَأَيْنَ تَذْهَبُونَ، وَأَنْتُمْ فِيكُمْ كَأَصْحَابِ  
 الْكَهْفِ، وَمَثَلُهُمْ بَابُ حِطَّةٍ، وَهُمْ بَابُ السَّلَامِ فِي قَوْلِهِ تَعَالَى ﴿يَا أَيُّهَا الَّذِينَ آمَنُوا  
 ادْخُلُوا فِي السَّلَامِ كَافَّةً وَلَا تَتَّبِعُوا خُطُوَاتِ الشَّيْطَانِ...﴾ (۳) (۴)

”آگاہ ہو جاؤ! جو علم [جناب] آدم [علیہ السلام] زمین پر لے کر آئے، اور ہر وہ چیز جس کے  
 ذریعہ گزشتہ انبیاء علیہم السلام تا خاتم الانبیاء حضرت محمد مصطفیٰ ﷺ کو ترجیح دی گئی وہ سب

(۱) معجم الصغیر، ج ۲، ص ۲۲۔

(۲) ذخصال، ج ۲، ص ۶۲۶، حدیث ۱۰: بحار الانوار، ج ۱۰، ص ۱۰۴، باب ۷، حدیث ۱۔

(۳) سورہ بقرہ (۲)، آیت ۲۰۸۔

(۴) تفسیر عیاشی، ج ۱، ص ۱۰۲، حدیث ۳۰۰: ینالغ المودة، ج ۱، ص ۳۳۲، باب ۷، حدیث ۴۔



عترت اور اہل بیت رسول ﷺ میں جمع ہیں، لہذا تم کہاں حیران و پریشان سرگرداں پھر رہے ہو اور کدھر جا رہے ہو؟ تمہارے درمیان اہل بیت [علیہم السلام] اصحاب کہف اور بابِ حلہ کی طرح ہیں، وہ تم میں امن و سلامتی کا دروازہ ہیں، کیونکہ خداوند عالم نے ان کو اپنی کتاب میں اس طرح یاد کیا ہے: ایمان والو! تم سب مکمل طریقہ سے اسلام میں داخل ہو جاؤ اور شیطانی اقدامات کا اتباع نہ کرو [کہ وہ تمہارا کھلا ہوا دشمن ہے]۔“

### خانہ کعبہ

حضرت رسول خدا ﷺ نے حضرت امیر المؤمنین علیہ السلام سے فرمایا:

”مَثَلُكُمْ يَا عَلِيُّ مَثَلُ بَيْتِ اللَّهِ الْحَرَامِ، مَنْ دَخَلَهُ كَانَ آمِنًا فَمَنْ أَحْبَبَكُمْ وَوَالَاكُمْ كَانَ آمِنًا مِنْ عَذَابِ النَّارِ، وَمَنْ أَبْغَضَكُمْ أُلْقِيَ فِي النَّارِ. يَا عَلِيُّ... وَلِلَّهِ عَلَى النَّاسِ حُجُّ الْبَيْتِ مَنْ اسْتَطَاعَ إِلَيْهِ سَبِيلًا... وَمَنْ كَانَ لَهُ عُذْرٌ فَلَهُ عُذْرُهُ، وَمَنْ كَانَ فَقِيرًا فَلَهُ عُذْرُهُ، وَمَنْ كَانَ مَرِيضًا فَلَهُ عُذْرُهُ، إِنَّ اللَّهَ لَا يَعْذُرُ غَنِيًّا وَلَا فَقِيرًا، وَلَا مَرِيضًا وَلَا صَاحِحًا، وَلَا أَعْمَى وَلَا بَصِيرًا، فِي تَفْرِيطِهِ فِي مُوَالَاتِكُمْ وَمُحَبَّتِكُمْ.“ (۱)

”یا علی! تم اہل بیت کی مثال خانہ کعبہ کی طرح ہے کہ جو اس میں داخل ہو گیا وہ امان پا گیا، لہذا جو تم اہل بیت کو دوست رکھے اور تمہاری نصرت و مدد کرے ایسا شخص عذابِ جہنم سے امان پا گیا، اور جو شخص تم سے کینہ و دشمنی رکھے وہ آتشِ جہنم میں ڈال دیا جائے گا۔ یا علی! قرآن مجید کے مطابق جو شخص حج کی استطاعت رکھتا ہو تو اس پر حج کرنا واجب ہے، پس اگر کوئی شخص مجبور ہے تو وہ معذور ہے، اور جو غریب ہے اس کا عذر غربت ہے، اور جو شخص بیمار ہے اس کا عذر بیماری ہے، [اور ان کا عذر قابل قبول ہے] لیکن خداوند عالم تم اہل بیت کی دوستی اور طرفداری



میں نہ کسی امیر کا عذر قبول کرے گا اور نہ کسی غریب کا، نہ کسی بیمار کا اور نہ کسی صحت مند کا نہ کسی ناپینا کا عذر قبول کرے گا اور نہ کسی پینا کا!“

## بدن کے لئے سر

پیغمبر اکرم ﷺ نے فرمایا:

”اجْعَلُوا أَهْلَ بَيْتِي مِنْكُمْ مَكَانَ الرَّأْسِ مِنَ الْجَسَدِ، وَمَكَانَ الْعَيْنَيْنِ مِنَ الرَّأْسِ، فَإِنَّ الْجَسَدَ لَا يَهْتَدِي إِلَّا بِالرَّأْسِ، وَلَا يَهْتَدِي الرَّأْسُ إِلَّا بِالْعَيْنَيْنِ.“ (۱)

”میرے اہل بیت کو اپنی نسبت اپنے سر اور دو آنکھوں کی طرح قرار دو، کیونکہ بدن سر کے علاوہ کسی راستہ کو تلاش نہیں کر سکتا، اور سر بغیر آنکھوں کے نہیں دیکھ سکتا۔“

قارئین کرام! یہاں تک کے مطالب کے پیش نظریہ بات واضح ہو جاتی ہے کہ اہل بیت علیہم السلام کے با معرفت اصحاب ان حضرات کو اپنی زندگی میں سر اور آنکھوں کی مانند قرار دیتے تھے، ان کے عشق و محبت اور ان کی پاک و پاکیزہ تعلیمات کے علاوہ زندگی نہیں گزارتے تھے، اور اپنی زندگی کو ان کے بغیر نابینائی، گمراہی، حیرانی و پریشانی اور ہلاکت کے دلدل میں پھنسنے کے علاوہ کچھ نہیں مانتے تھے۔

## عاشقانہ انتخاب

شب عاشورہ جبکہ حضرت امام حسین علیہ السلام نے اپنے اصحاب و ناصرین سے فرما دیا تھا: میں نے اپنی بیعت کو تمہاری گردنوں سے اٹھالیا ہے، اور تم لوگ مجھے چھوڑنے اور اپنے اپنے شہر جانے میں مختار ہو، لیکن وہ سب کے سب ایک زبان ہو کر سوال کرنے لگے کہ کیا ہم چلے جائیں!! اور بہت ہی عجز و انکساری کے ساتھ عرض کیا کہ ہمیں آپ اپنے سے الگ نہ کریں، کیونکہ ہم ہرگز واپس نہیں جائیں گے اور آپ سے جدا نہیں ہوں گے، اور آپ کی خدمت کو ترک نہیں کریں گے۔

(۱) امالی طوسی، ص ۲۸۲، مجلس ۱، حدیث ۱۰۵۳؛ کشف الغمۃ، ج ۱، ص ۳۰۸؛ بحار الانوار، ج ۲۳، ص ۱۲۱، باب ۷، حدیث ۴۳۔



با تو پیمان وفا بستیم ما

مہر از غیر تو بگستیم ما

از می عشق تو نوشیدم و بس

ساغر و پیمانہ بشکستیم ما

از پی درد و بلا و رنج و غم

شکر اللہ با تو بنشتیم ما

این ہمہ شوری کہ در دل شد پدید

چو ز جام عشق تو مستیم ما

دست شستہ از ہمہ بود و نبود

با تو و عشق تو پیوستیم ما (۱)

ہم نے آپ کے ساتھ پیمان وفا باندھا ہے، اور غیروں کی محبت کو دل سے نکال دیا ہے۔

آپ کے عشق کی مے نوش کی ہے بس اور پھر ساغر اور پیمانہ توڑ دیا ہے۔

مصائب و پریشان اور رنج و غم میں خدا کا شکر ہے کہ آپ کے ساتھ میں ہوں۔

دل میں اس قدر آپ کی طرف سے شور و ہيجان ہے کیونکہ آپ کے عشق کے جام میں مست

ہیں۔

ہم نے اپنا سب کچھ قربان کر دیا، اور آپ اور آپ کے عشق میں غرق ہیں۔

## عاشقانہ جواب

بے شک اگر انسان صدق دل اور دل و جان سے ان کو چاہے اور ان کو پکارے تو وہ حضرات محبت

بھرا جواب بھی دیتے ہیں اور انسان کو کھلی آغوش میں قبول کرتے ہیں اور رشد و کمال و تربیت کے



مرتبہ پر پہنچا دیتے ہیں جس لئے انسان کی نجات میں مدد ملتی ہے، کیونکہ وہ خداوند عالم کے اسماء و صفات کے مظہر ہیں، چونکہ خدا اپنے بندوں سے محبت کرتا ہے اور انسان کے نسبت ہمیشہ لطف و کرم کی بارش کرتا ہے۔

اسی بنیاد پر یہی عشق و محبت اور لطف تھا کہ حضرت امام حسین علیہ السلام روز عاشورہ ہمیشہ اپنی شہادت میں تاخیر کا راستہ ہموار کرتے رہے، اس امید پر کہ کسی انسان کو شرک و جہالت اور ضلالت و گمراہی سے نجات دیدیں، یہی وجہ تھی کہ چند مرتبہ زخمی بدن اور خون بھرے کپڑوں میں دلسوز اور داغدار حالت میں میدان میں آئے اور دشمن کی ہدایت کی وجہ سے مہربان اور دلسوز انداز میں خطاب کیا، جس کے آخر میں آپ کے اس کام کا نتیجہ نکلا اور دو بھائی بنام ”ابوالہتوف بن حرث اور سعد بن حرث“ جو جنگ نہروان کے خوارج اور لشکر یزید میں تھے، حضرت امام حسین علیہ السلام کے کلام کے تحت تاثیر قرار پائے اور اپنی عمر کے آخری وقت میں حضرت امام حسین علیہ السلام سے ملحق ہو گئے، اور آپ اور آپ کے اہل حرم کے دفاع میں دشمن سے جنگ کی، اور شربت شرین پر قیمت شہادت کو نوش کیا اور معنویت کے بہترین درجات اور جنت کے اعلیٰ درجے پر فائز ہو گئے۔





## اہل بیت علیہم السلام، صراط مستقیم

جو انسان اپنے فکر و خیالات اور نفسیاتی اور اخلاقی حالات میں نیز عمل و کوشش کے سلسلہ میں حد اعتدال سے کام لیتا ہے اور ہر حال میں خداوند عالم کے احکام کو جاری کرتا ہے، اور تلخ و شیرین حوادث، سیاسی اور معاشرتی طوفانوں، ہوا و ہوس اور شیطانی وسوسوں کے تحت تاثیر قرار نہیں پاتا اور قرآن مجید کے فرمان کے مطابق (۱) خدا کے مخلص بندوں میں سے ہوتا ہے جس تک شیطان کی رسائی اور اس کو دھوکہ دینا ممکن نہیں ہے، اس کی زندگی سونی فیصد خدائی اور روحانی ہوتی ہے، ہر وقت نیک اعمال میں مشغول، اخلاق حسنہ سے مزین، لوگوں کی امداد، تبلیغ دین اور علم و دانش کی نشر و اشاعت میں مشغول ہوتا ہے، ایسا شخص قرآن کریم کی ظاہر آیات کی بنیاد پر بعنوان امام اور پیشوا ہے۔

﴿... إِنِّي جَاعِلُكَ لِلنَّاسِ إِمَامًا...﴾ (۲)

”ہم تم کو لوگوں کا امام اور قائد بنا رہے ہیں۔“

﴿وَجَعَلْنَاهُمْ أَئِمَّةً يَهْدُونَ بِأَمْرِنَا وَأَوْحَيْنَا إِلَيْهِمْ فِعْلَ الْخَيْرَاتِ وَإِمَامَ الصَّلَاةِ

وَأِيتَاءَ الزَّكَاةِ وَكَانُوا لَنَا عَابِدِينَ﴾ (۳)

”اور ہم نے ان سب کو پیشوا قرار دیا جو ہمارے حکم سے ہدایت کرتے تھے اور ان کی طرف

(۱) سورہ حجر (۱۵)، آیت ۳۹-۴۰۔

(۲) سورہ بقرہ (۲)، آیت ۱۲۴۔

(۳) سورہ انبیاء (۲۱)، آیت ۷۳۔



کار خیر کرنے نماز قائم کرنے اور زکوٰۃ ادا کرنے کی وحی کی اور یہ سب کے سب ہمارے عبادت گزار بندے تھے۔

## صراط مستقیم کے معنی

آیات قرآن کی تاویل کی بنا پر جو راستہ خالق و مخلوق کے درمیان ہے اور جس پر چلتے ہوئے انسان قرب الہی اور دیدارِ قلبی [خدا، عظیم کامیابی تک پہنچا دیتا ہے اور ہمیشگی عذاب سے نجات عطا کرتا ہے، وہ صراط مستقیم ہے۔

حضرت امیر المؤمنین علیہ السلام ”صراط مستقیم“ کی وضاحت کرتے ہوئے فرماتے ہیں:

”الصِّرَاطُ الْمُسْتَقِيمُ فِي الدُّنْيَا مَا قَصَرَ عَنِ الْغُلُوِّ، وَارْتَفَعَ عَنِ التَّقْصِيرِ، وَاسْتَقَامَ. وَفِي الْآخِرَةِ طَرِيقُ الْمُؤْمِنِينَ إِلَى الْجَنَّةِ.“ (۱)

”راہ مستقیم دنیا میں وہ راستہ ہے جس میں افراط و تفریط نہ کی جائے [یعنی درمیانی راستہ اختیار کیا جائے] اور آخرت میں مومنین کے لئے بہشت کی طرف جانے والا ثابت اور سیدھا راستہ ہے۔“

حضرت امیر المؤمنین علیہ السلام کی وضاحت بالکل اہل بیت علیہم السلام پر صادق ہے، کیونکہ یہ حضرات اپنی زندگی کے تمام کاموں میں راہ اعتدال اور راہ مستقیم پر افراط و تفریط کے بغیر قائم رہے، اور لوگ ان حضرات کی ہدایت کے ذریعہ روز قیامت بہشت میں وارد ہوں گے۔

## صراط مستقیم کا حقیقی مفہوم

قرآن مجید میں کبھی کبھی ایسے الفاظ استعمال ہوئے ہیں کہ انسانی عقل جن کا کامل اور مکمل مصداق درک کرنے سے قاصر ہے، اور بے شک ان الفاظ کی اصل حقیقت خود پیغمبر اکرم ﷺ اور اہل بیت علیہم السلام (جو قرآن کریم کے معلم اور اس کے مطالب کو بیان کرنے والے ہیں) سے حاصل کی جائے، جو



بہت سی اہم روایات میں اہل بیت علیہم السلام کے کلام کی گہرائی معلوم ہوتی ہے۔

قرآن کریم میں زیادہ استعمال ہونے والے الفاظ میں ”صراط“ بھی ہے، اور جو چیز ہم اس لفظ سے سمجھتے ہیں وہ صرف ”راستہ“ ہے لیکن یہ راستہ کونسا راستہ ہے اور کہاں سے شروع ہوتا ہے اور کہاں تک جاتا ہے، اس کی کمیت اور کیفیت کیا ہے، اور کیسے اس راستہ پر چلا جائے؟ یہ چیزیں لفظ صراط سے سمجھ میں نہیں آتی، اسی وجہ سے پیغمبر اکرم ﷺ اور اہل بیت علیہم السلام خداوند عالم کی طرف سے ان حقائق کے بیان کے عہدہ دار قرار پائے قرآن کے سلسلہ میں ان حضرات کے وسیع علم سے مدد لئے بغیر قرآن کریم کی طرف رجوع کرنا ضلالت و گمراہی کے علاوہ اور کچھ نہیں ہے۔

﴿هُوَ الَّذِي بَعَثَ فِي الْأُمِّيِّينَ رَسُولًا مِنْهُمْ يَتْلُو عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ...﴾ (۱)

”اس خدا نے مکہ والوں میں ایک رسول بھیجا ہے جو انہیں میں سے تھا کہ ان کے سامنے آیات کی تلاوت کرے، ان کے نفوس کو پاکیزہ بنائے اور انہیں کتاب و حکمت کی تعلیم دے۔“

﴿... فَاسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ﴾ (۲)

”اگر تم نہیں جانتے ہو تو جاننے والوں سے دریافت کرو۔“

کتاب شریف الکافی، تفسیر قمی اور تفسیر عیاشی میں بہت سی روایات نقل ہوئی ہیں کہ ”اہل ذکر“ سے مراد پیغمبر اکرم ﷺ اور اہل بیت علیہم السلام ہیں۔ (۳)

جی ہاں، خداوند عالم جو خانہ نبوت پر قرآن کریم نازل کرنے والا ہے اس کے معانی و مفاہیم

(۱) سورہ جمعہ (۶۲)، آیت ۲۔

(۲) سورہ نحل (۱۶)، آیت ۴۳۔

(۳) اصول کافی، ج ۱، ص ۲۱۱، باب اهل الذكر الذين امر الله...، حدیث ۴؛ تفسیر عیاشی، ج ۲، ص ۲۶۰، حدیث ۳۲؛ تفسیر قمی، ج ۲، ص ۶۷؛ وسائل الشیعة، ج ۲، ص ۷۵، باب ۷، حدیث ۳۳۲۳۷؛ بحار الانوار، ج ۲۳، ص ۱۸۳، باب ۹، حدیث ۴۳؛ تفسیر صافی، ج ۱، ص ۹۲۵۔



اور مصداق و تاویلات کا ان کے اہل اور پاک و پاکیزہ دلوں میں جلوہ ظاہر کرتا ہے تاکہ دوسرے لوگ ان کے ذریعہ ان الفاظ کے معنی اور مصداق کو سمجھ سکیں۔

حضرت امام صادق علیہ السلام نے آیہ شریفہ: ﴿أَهْدِنَا الصِّرَاطَ الْمُسْتَقِيمَ﴾ (۱) کے ذیل میں فرمایا:

”يَقُولُ: أَرْشَدُنَا إِلَى الطَّرِيقِ الْمُسْتَقِيمِ، أَيْ أَرْشَدُنَا لِلزُّومِ الطَّرِيقِ الْمُوَدِّي إِلَى مَحَبَّتِكَ، وَالْمُبْلَغِ إِلَى جَنَّتِكَ، وَالْمَانِعِ مِنْ أَنْ نَتَّبِعَ أَهْوَاءَ نَافِعَطُ أَوْ نَأْخُذَ بَارِئِنَا فَتَهْلِكُ.“ (۲)

”کہتے ہیں: ہمیں راہ مستقیم کی ہدایت فرما، یعنی اپنی راہ کی طرف ہدایت کر، وہ راہ جو ہمیں تیرے عشق و محبت کی طرف لے جائے اور تیری جنت میں پہنچا دے، اور اس چیز میں مانع ہو جائے کہ ہم اپنی بے حساب خواہشات کی پیروی کریں، جس کے نتیجہ میں نابودی کے دلدل میں پھنس جائیں، یا اپنے بے بنیاد نظریات کے تابع ہو جائیں جس کے نتیجہ میں ہلاک ہو جائیں۔“

کیا اہل بیت علیہم السلام جو حقیقی طور پر خداوند عالم کے عارف اور اس کے پہنچانے والے ہیں، ان حضرات کی تعلیمات کے بغیر خداوند عالم کی شناخت، اور اس کا عشق و محبت حاصل کیا جاسکتا ہے؟ جو شناخت و معرفت کا نتیجہ ہیں۔

کیا ان حضرات کی رہنمائی، اور ان کی پاک و پاکیزہ ثقافت پر عمل کئے بغیر اور ان کی شفاعت کے بغیر بہشت میں داخل ہوا جاسکتا ہے؟

کیا ان کی ولایت کے مستحکم قلعہ میں داخل ہوئے بغیر ہوا و ہوس اور بت صفت خواہشات نفس کے

(۱) سورہ حمد، ”ہمیں سیدھے راستہ کی ہدایت فرماتا رہ۔“

(۲) عیون اخبار الرضا، ج ۱، ص ۳۰۵، حدیث ۶۵؛ تفسیر امام حسن عسکری علیہ السلام، ص ۴۴، حدیث ۲۰؛ وسائل الشیعة، ج ۲، ص ۲۹

۴۹، باب ۶، حدیث ۳۳۱۷۹، تفسیر صافی، ج ۳، ص ۱۳۶ (تھوڑے فرق کے ساتھ)۔



ظہروں سے محفوظ رہا جاسکتا ہے؟

کیا ان ائمہ ہدایت کی اقتداء کئے بغیر ناقابل تلافی نقصان پہنچانے والے اپنے فاسد اور ناقص نظریوں سے محفوظ رہا جاسکتا ہے؟

اور اگر کوئی یہ کہے کہ جی ہاں صرف قرآن کے زیر سایہ رہ کر ان تمام خطروں سے محفوظ رہا جاسکتا ہے اور کسی ہادی و امام کی ضرورت نہیں ہے، تو ایسے شخص کا قول قرآن مجید کے بالکل مخالف ہے، اور اگر کوئی اہل بیت علیہم السلام کو انسان کے تمام امور سے دور رکھنے کے لئے ”حسبنا کتاب اللہ“ کا خطرناک نعرہ لگائے تو اس کام سے خدا و رسول بالکل راضی نہیں ہیں اور جس کا نتیجہ ضلالت و گمراہی کے علاوہ کچھ نہیں ہے۔

اس بنا پر بالکل قطعی اور یقینی طور پر یہ کہا جائے: ”صراط مستقیم“ معنی کے لحاظ سے ”قرآن کریم“ اور مکمل مصداق کے لحاظ سے ”اہل بیت عصمت علیہم السلام“ ہیں، اور یہ دونوں ایک دوسرے کے ساتھ ہیں اور کبھی بھی ایک دوسرے سے جدا نہیں ہو سکتے، اہل بیت علیہم السلام کے بغیر قرآن کریم کے معنی و مفہیم اور قرآنی نکات و اشارات کو سمجھنا ناممکن ہے، درحقیقت خداوند عالم کی ”صراط مستقیم“ قرآن کریم کے معنی تک پہنچنا، اسلام کی مکمل اور جامع فقہ کو حاصل کرنا، ہلاکتوں سے نجات کا سبب اور دنیا و آخرت کی بھلائی اور کامیابی، عذاب سے محفوظ رکھنا اور بہشتِ عنبر میں داخل ہونے کا سبب اہل بیت علیہم السلام ہیں۔

## اہل بیت علیہم السلام خدا کی طرف صراط مستقیم

حضرت امام محمد باقر علیہ السلام نے فرمایا:

”نَحْنُ الطَّرِيقُ، وَصِرَاطُ اللَّهِ الْمُسْتَقِيمُ إِلَى اللَّهِ تَعَالَى.“ (۱)

”راہ روشن و واضح اور راہ مستقیم کہ جس پر چلنے والا خدا تک پہنچ جاتا ہے؛ ہم اہل بیت پیغمبر ہیں۔“

(۱) بصائر الدرجات، ص ۶۲، باب ۳، حدیث ۱۰؛ بحار الانوار، ج ۲۶، ص ۲۳۸، باب ۵، حدیث ۱۹۔



جی ہاں، اہل بیت علیہم السلام خداوند عالم کی صراط مستقیم ہیں؛ کیونکہ ان حضرات کی خدا کی نسبت معرفت و شناخت ایک کامل و جامع شناخت ہے، اور ان حضرات کی شناخت خدا کی مرضی کے مطابق ہمہ جہت ہے، اور ہمیں اس خدا کو ماننا چاہئے جو قرآن مجید کی مجمل اور پوشیدہ آیات کے ذیل میں اہل بیت علیہم السلام کے ذریعہ بیان کیا گیا ہو۔

ان حضرات کی برکت سے خداوند عالم کے تمام احکام و فرمان قابل فہم اور قابل درک ہیں، ان حضرات کی معنوی قدرت اور ان حضرات کی ہدایت و رہنمائی جو انسان کو رضائے الہی اور قرب خدا سے نزدیک کر دیتی ہے، اور ہر انسان چاہے جس مقام و منزل پر ہو وہ کسی دوسرے راستے سے خدا کی طرف جانا چاہے تو ایسا شخص کبھی بھی منزل مقصود تک نہیں پہنچ سکتا۔

ایک بہت اہم روایت میں راوی کہتا ہے:

”سَأَلْتُ أَبَا عَبْدِ اللَّهِ عَلَيْهِ السَّلَامُ عَنِ الصِّرَاطِ فَقَالَ (عَلَيْهِ السَّلَامُ): هُوَ الطَّرِيقُ إِلَى مَعْرِفَةِ اللَّهِ عَزَّ وَجَلَّ.“ (۱)

”میں نے حضرت امام صادق علیہ السلام سے ”صراط مستقیم“ کے بارے میں سوال کیا، تو امام علیہ السلام نے فرمایا: صراط کے معنی ایسے راستہ کے ہیں جو خداوند عز و جل کی معرفت کی طرف جاتا ہے۔“

حقیقت میں اس عظیم کائنات میں خداوند عالم کی حقیقی پہچان کے لئے کیا اہل بیت علیہم السلام کے علاوہ کوئی اور راستہ موجود ہے؟ اگر ہم خداوند عالم کو اہل بیت علیہم السلام کے ذریعہ نہ پہچانیں تو پھر کس کے ذریعہ خدا کی پہچان ہو سکتی ہے؟

یہ اہل بیت علیہم السلام ہی ہیں جو تعلیمات الہی کے ذریعہ خدا، قیامت، فقہ، اخلاق اور حقائق کو لوگوں کے لئے بیان کرتے ہیں، لہذا ہمیں حقائق کی صحیح شناخت کے لئے اہل بیت علیہم السلام کی طرف

(۱) معانی الاخبار، ص ۳۲، باب معنی الصراط حدیث ۱؛ بحار الانوار، ج ۸، ص ۶۶، باب ۲۲، حدیث ۳.



رجوع کرنا چاہئے، اور حقیقی دین کو انھیں حضرات کے ذریعہ حاصل کریں، اور ایک جملہ میں یوں کہیں کہ ان ہی حضرات کے وسیلہ سے معرفت کے عظیم میدان میں داخل ہوا جاتا ہے ان کے بغیر زندگی بالکل تاریکی اور جہل و نادانی میں ہاتھ پیر مارنے کے علاوہ اور کچھ نہیں ہے۔

اس کے بعد حضرت امام صادق علیہ السلام نے ”صراط“ کی مزید وضاحت کرتے ہوئے راوی سے فرمایا:

”وَهُمَا صِرَاطَانِ: صِرَاطٌ فِي الدُّنْيَا، وَصِرَاطٌ فِي الْآخِرَةِ، فَأَمَّا الصِّرَاطُ فِي الدُّنْيَا فَهُوَ الْإِمَامُ الْمُفْتَرَضُ الطَّاعَةُ، مَنْ عَرَفَهُ فِي الدُّنْيَا وَاقْتَدَى بِهُدَاةٍ مَرَّ عَلَى الصِّرَاطِ الَّذِي هُوَ جِسْرُ جَهَنَّمَ فِي الْآخِرَةِ، وَمَنْ لَمْ يَعْرِفْهُ فِي الدُّنْيَا زَلَّتْ قَدَمُهُ عَنِ الصِّرَاطِ فِي الْآخِرَةِ فَتَرَدَّى فِي نَارِ جَهَنَّمَ.“ (۱)

”جس صراط کے بارے میں گفتگو ہوئی ہے وہ دو راستے ہیں: ایک راستہ دنیا میں اور دوسرا راستہ آخرت میں، لیکن دنیا میں راستہ وہ امام اور پیشوا ہے جس کی اطاعت سب پر واجب ہے، جو شخص دنیا میں امام کو پہچانے اور اس کی ہدایت پر عمل کرے تو ایسا شخص آخرت میں دوزخ کے اوپر سے گزرنے والے راستہ سے گزر جائے گا، لیکن جو شخص دنیا میں اس امام کو نہ پہچانے تو روز قیامت اس راستہ پر لڑکھڑا کر آتش جہنم میں گر جائے گا۔“

اس بنا پر جو اسباب دنیا و آخرت میں نجات اور آخرت میں دائمی و ہمیشگی خوش بختی کے سبب ہیں ان کی واقعی معرفت اور حقیقی شناخت تک پہنچنا (قرآن کریم اور روایات کے مطابق) ائمہ ہدیٰ یعنی اہل بیت علیہم السلام ہیں۔

(۱) معانی الاخبار، ص ۳۲، باب معنی الصراط حدیث ۱؛ بحار الانوار، ج ۸، ص ۶۶، باب ۲۲، حدیث ۳، تفسیر صافی، ج ۱، ص ۸۵۔



## راہ مستقیم پر چلنے والے

انسان جب حضرات اہل بیت علیہم السلام کے قدم بقدم چلے، ان کی بتائی ہوئی تعلیمات پر عمل کرے، ان کے سعادت بخش مکتب میں شاگردی کرے اور ان کی ہدایت کی اقتدا کرے تو ایسا شخص معارف اور تعلیمات کا عارف مخصوصاً اللہ کا عارف و عالم ہو جاتا ہے، حقائق کا عرفان اس کے دل میں جلوہ گر ہو جاتا ہے، اور اس کے پورے وجود کو تحت تاثیر قرار دیتا ہے، نیز اس کو واجبات و فرائض کے انجام دینے اور اخلاق حسنہ سے مزین ہونے مخصوصاً گناہوں اور برائیوں سے دوری کرنے میں مدد کرتا ہے۔

مگر کیا پہلے جناب سلمان فارسی آتش پرست اور نصرانی نہیں تھے لیکن اہل بیت علیہم السلام کی اقتدا کرتے ہوئے اس بلند مقام پر پہنچ گئے کہ خود پیغمبر اسلام ﷺ نے اصحاب کے مجمع میں فرمایا:

”سَلَمَانُ مِنَّا أَهْلَ الْبَيْتِ.“ (۱)

”سلمان ہم اہل بیت میں سے ہیں۔“

جناب ابوذر کیا جنگل و بیابان میں بھیڑ بکریاں نہیں چراتے تھے؟! چنانچہ وہ اہل بیت علیہم السلام کی پیروی کرتے ہوئے اس عظیم مقام پر پہنچ گئے کہ رسول اکرم ﷺ نے ان کے بارے میں فرمایا:

”آسمان نے کسی شخص پر سایہ نہیں کیا اور زمین کو کسی نے اپنا فرش نہیں بنایا کہ جو ابوذر کی طرح صادق ہو۔“ (۲)

کیا ایک سیاہ فام حبشی غلام جناب بلال اہل بیت علیہم السلام کی اقتدا کرتے ہوئے اس مقام پر نہیں پہنچ گئے کہ قرآن مجید نے ان کی شان میں فرمایا:

﴿... إِنَّ أَكْرَمَكُمْ عِنْدَ اللَّهِ أَتْقَاكُمْ...﴾ (۳)

(۱) بحار الانوار، ج ۲۲، ص ۳۲۸، حدیث ۶۴. (۲) شرح نہج البلاغۃ، ابن ابی الحدید، ج ۸، ص ۲۵۹؛ سنن ترمذی، ج ۴،

(۳) سورۃ حجرات (۴۹)، آیت ۱۳.

ص ۵۰۹، حدیث ۳۸۰۱.



”بیشک تم میں خدا کے نزدیک زیادہ محترم وہی ہے جو زیادہ پرہیزگار ہے۔“

جی ہاں یہ حضرات، اور ان کے جیسے وہ افراد جنہوں نے اہل بیت علیہم السلام کی صحیح معرفت اور شناخت حاصل کر لی ہے، وہ اپنے تمام وجود کے ساتھ خداوند عالم کے حقیقی عبد اور بندے بن گئے ہیں اور جس منزل مقصود پر پہنچنا چاہئے تھا، پہنچ گئے ہیں، اور روز قیامت تک کے لوگوں کے لئے اہل بیت علیہم السلام کی پیروی اور سرمشق میں نمونہ بن گئے ہیں۔

عارف باللہ، غیر حق کا بندہ نہیں بن سکتا، وہ ہوا و ہوس کی غلامی اور اس کے خطرات سے محفوظ ہے اور ہر لمحہ مقام بندگی خدا میں ہے۔

عارف باللہ، ہر طرح کی ظاہری اور باطنی برائیوں سے پاک ہے، اور وہ خدا کے علاوہ کسی دوسری چیز کے بارے میں نہیں سوچتا، اپنے کاموں میں خدا کی نیت کے علاوہ دوسری نیت نہیں رکھتا، غیر خدا کے لئے کوئی قدم نہیں اٹھاتا، کسی طاغوت اور سرکش سے متاثر نہیں ہوتا اور کسی شیطان اور بت کی اطاعت نہیں کرتا۔

عارف باللہ، خود کو خداوند عالم کا حقیقی غلام سمجھتا ہے، صرف خدا ہی کو اپنا حقیقی مالک سمجھتا ہے، اور قول و عمل کے میدان میں اپنے پورے وجود سے یہ اعلان کرتا ہے: ”العبد و مافی یدہ کان لمولاه“، (بندہ اور جو کچھ اس کے اختیار میں ہے وہ سب اس کے مولا کا ہے)

جناب یوسف علیہ السلام حضرت رب العزۃ کے حقیقی اور واقعی بندے تھے، اور خداوند عالم کی مالکیت کو اپنی اور اپنی غلامی کا خدا کی نسبت اپنے تمام وجود اور عقل و شعور سے احساس کیا کہ اپنی جوانی اور شہوت کے اوج میں محل نشین ملکہ کا مقابلہ کیا اور جب خوبصورت مصری دوشیزہ اور شوخ مزاج نے چھپ کر اپنا مقصد پورا کرنے کے لئے درخواست کی، تو جناب یوسف [علیہ السلام] نے تمام تر استحکام کے ساتھ جواب دیا: معاذ اللہ!

یعنی میرا خدا اور میرا مالک و رب ہے کہ جس کا میں غلام ہوں اور جس کے حکم کا تابع ہوں، وہ اس بات کو پسند نہیں کرتا کہ میں تیری خواہش کا جواب دوں، اور اپنے پاکیزہ دامن کو گناہ سے داغدار کروں، اور



تیری رسی کے ذریعہ چاہ ہلاکت میں گر جاؤں۔

میں اگرچہ بھرپور جوانی میں ہوں، شہوت و لذت کے دباؤ میں ہوں لیکن دوسری طرف خداوند عالم اور اس کی مالکیت میں واقع ہوں، میرا مالک و عزیز مجھے شہوات و خواہشات سے آلودہ ہونے کی اجازت نہیں دیتا۔

میرے لئے یہ بات روشن ہے کہ اس کے علاوہ چاہے وہ کچھ بھی ہو اور کوئی بھی ہو، ختم ہو جانے والے سایہ کے علاوہ کچھ نہیں ہے، اور میں ہرگز ختم ہونے والے سایہ پر تکیہ نہیں کروں گا، اور غیر خدا کی عبادت نہیں کروں گا۔

معرفت اور شناخت، عارف کے ایمان و عشق کے ساتھ اس کے طور و طریقہ میں اخلاقی حقائق اور عملی واقعات کی صورت میں ظاہر ہوتی ہے۔

معرفت اور شناخت کا اگر انقدر ثمرہ (عشق و محبت) انبیاء علیہم السلام اور اہل بیت عصمت و طہارت علیہم السلام کے پوری زندگی میں ملتا ہے، اور ہر شخص اس نمد [ایک موٹا کپڑا] سے اپنے لئے ٹوپی بنا لے تو اس کا مقام اس کی بلندی عرش بریں کو چھوئے لگتی ہے، اس کو دیکھ کر ملائکہ بھی حیرت زدہ ہو جاتے ہیں! ہمیں چاہئے کہ خداوند عالم کی طرف سے معین شدہ معصوم رہبروں اور ائمہ عصمت سے توسل اور اسلام کی پاک و پاکیزہ تعلیمات پر دل سے عمل کرتے ہوئے خود کو اس منزل پر پہنچادیں کہ ”لا الہ الا اللہ و لا حول و لا قوۃ الا باللہ و لیس فی الدار غیرہ دیار“ (یعنی کوئی خدا نہیں ہے سوائے اللہ کے، اور کوئی طاقت و قدرت نہیں ہے سوائے اس اللہ کے، اور اس کے علاوہ اس کائنات کا کوئی مالک نہیں ہے)، ہماری زندگی کے ہر حصہ میں یہ حقیقت، اعتقاد و عمل کی صورت میں ظاہر ہو، ہمارے وجود میں ”توحید“ کے علاوہ کچھ نہ ہو، اور ہم اس حقیقت کو خوب ہضم کریں کہ کائنات میں اس کے علاوہ کوئی نہیں ہے، اور اگر کچھ ہے تو اس کے اشاروں کا ایک سایہ ہے چونکہ وہ فانی اور ختم ہونے والا ہے لہذا اس پر اعتماد نہیں کیا جاسکتا ہے۔

اہل بیت علیہم السلام جو صراط مستقیم کی حقیقت اور راہ حق کے مکمل جلوے ہیں، یہ حضرات حقائق



کے عرفان و معرفت میں اس منزل پر تھے کہ حقائق سے اتحاد و جودی حاصل کر لیا اور دارِ وجود میں خدا کے علاوہ کسی کو نہ دیکھا اور خدا کی اطاعت کے علاوہ کسی کی اطاعت نہیں کی، خدا کے علاوہ کسی کی عبادت نہ کی، اس کے علاوہ کسی پر اعتماد نہ کیا ہو، اسی وجہ سے خدا کی اجازت تمام اہل عالم کے لئے باعث فیض الہی ہیں، اور جو شخص ان حضرات سے وابستہ ہو گیا علم و عمل میں ان کے وجود کے فیض سے فیضیاب ہو گیا اور ان کی حقیقت کا ایک قطرہ بن گیا۔





## اہل بیت علیہم السلام اور مقام خلافت الہی

خداوند عالم کے ”اسمائے گرامی“ لفظی نہیں ہیں بلکہ عینی اور خارجی وجود اور خارجی حقیقت ہیں۔ سب سے پہلے اسماء جو خداوند عالم کے ارادہ سے حقیقت غیب سے جلوہ گر اور ظاہر ہوئے ایک روایت کے مطابق چار نام اور ایک روایت کے مطابق سات نام ہیں، جن کو ایک طریقہ سے ایک ہی اسم کی طرف پلٹایا جاسکتا ہے؛ سب سے پہلے ظاہر ہونے والے اسمائے گرامی یہ ہیں: الحی، العلیم، القادر، المتکلم۔

یہ نام اپنے لئے خود ایک مرکز اور حکومت رکھتے ہیں ان میں ظہور کے لئے بہت زیادہ اشتیاق پایا جاتا ہے؛ اسم مبارک ”اللہ“ چونکہ تمام اسمائے الہی اس میں جمع ہیں، اس نام نے تمام ناموں کو ان کے جمال و کمال کے ساتھ محفوظ کر رکھا ہے، اور اکیلے کسی نام کو حکومت کرنے سے روکے ہوئے ہے۔

## نظام خلقت میں خلیفۃ اللہ کی ضرورت

یہ کائنات جو خداوند عالم کے اسمائے حسنی کے ذریعہ موجود اور ظاہر ہوئی ہے، اس کا ہر حصہ خداوند عالم کے نام کے تحت ہے جو اسی نام کی حکومت ہے، بے شک کوئی چیز موجود ہو جو خداوند عالم کے اسم اعظم کا مکمل جلوہ ہوتا کہ خداوند عالم کے اسمائے حسنی کے درمیان رابطہ برقرار رکھے، اور ایک نام کی حکومت دوسرے نام کی حکومت سے نہ ٹکرائے۔

دوسرے الفاظ میں یوں کہا جائے: اس کائنات میں ایسے کامل انسان کا وجود ضروری ہے جو



خداوند عالم کے تمام اسمائے حسنی، صفات علیا اور اسم اعظم کا مظہر ہو، تاکہ (خلیفۃ اللہ اور اس کے جانشین کے عنوان سے) اس زمین کا ادارہ کرے، اور معنویت اور اس کے نور کے ذریعہ ہر ایک کے امور کو خدا کی اجازت سے تدبیر کرے، یہاں تک کہ ملائکہ جن کی حقیقت نورانی اور عقلی ہے اور جن کا مخصوص وظیفہ معین ہے: ﴿وَمَا مِنَّا إِلَّا لَهُ مَقَامٌ مَّعْلُومٌ﴾ (۱) کو بھی خلیفۃ اللہ کی ضرورت ہے تاکہ ان کاموں پر نظارت رکھیں اور جس چیز کا علم ان کے لئے ضروری ہے ان کو تعلیم دیں، اور سبھی کو اپنے حکم کے پرچم کے تحت قرار دیں۔

مختصر طور پر عرض کریں کہ آیات و روایات اور حکمت و عرفان کی بنیاد پر نظام خلقت کے لئے خلیفۃ اللہ کی ضرورت ہے، یہاں تک کہ اگر کوئی انسان بھی پیدا نہ ہوتا تو بھی نظام خلقت کے لئے خلیفۃ اللہ کی ضرورت ہوتی؛ لہذا انسان ہو یا نہ ہو اور چاہے اکیلا ہو یا معاشرہ ہو، اس کو خلیفۃ اللہ کی ضرورت ہے۔ سب سے پہلے انسان (جناب آدم علیہ السلام) بھی خلیفۃ اللہ کی نورایت و معنویت کے محتاج تھے، تاکہ ان کے کام عدالت کے تحت انجام پائیں، اسی وجہ سے وہ خود ہی اپنی نسبت خلیفۃ اللہ تھے، تاکہ وہ مقام ان کے اور خدا کے درمیان رابطہ رہے، اور اس رابطہ کے ذریعہ احکام خداوندی کو حاصل کر کے ان پر عمل کریں، تاکہ ان کا وجود تمام جہات سے عدالت کے مسخر رہے۔

کائنات کو اس حقیقت کی واضح ضرورت کی بنیاد پر خداوند عالم نے اپنے لئے ایک خلیفہ کا انتخاب کیا اور ان کو کائنات کی حکمرانی عطا کی اور سبھی چیزوں کو ان کی حاکمیت، ولایت اور مقام خلافت کا مسخر قرار دیا، چنانچہ خداوند عالم کا فرمان ہے:

﴿... إِنِّي جَاعِلٌ فِي الْأَرْضِ خَلِيفَةً...﴾ (۲)

”میں زمین میں اپنا خلیفہ بنانے والا ہوں۔“

(۱) سورۃ صافات (۳۷)، آیت ۱۶۳: ”اور ہم میں سے ہر ایک کے لئے ایک مقام معین ہے۔“

(۲) سورۃ بقرہ (۲)، آیت ۳۰۔



یہ خلیفہ اس مرکز زمین اور کرہ خاکی کے بساط پر نظام کائنات کے سب سے بلند مرتبہ پر فائز ہو کر حکومت کرتا ہے؛ اگرچہ زمین ظاہری لحاظ سے پست بلکہ سب سے گھٹیا مقام ہے لیکن استعداد اور صلاحیت اور عظمت و مقام کے لحاظ سے سب سے بلند مقام ہے، چونکہ زمین (سب سے زیادہ اثر پذیر عنصر) اکیلی ایک ایسا عنصر تھی جو خداوند عالم کے تمام اسمائے حسنیٰ کو اپنے اندر جمع کر لے اور اپنی تاثیر پذیری کی قدرت کی وجہ سے کائنات کی سب سے کارگر شے واقع ہوئی:

﴿وَعَلَّمَ آدَمَ الْأَسْمَاءَ كُلَّهَا﴾ (۱)

”اور خدا نے آدم کو تمام اسماء کی تعلیم دی۔“

## خلیفۃ اللہ کے صفات

چونکہ ”خلیفۃ اللہ“ کا مقام تمام اسمائے الہی رکھتا ہے لہذا خداوند عالم کے علاوہ سب کا معلم اور استاد ہوتا ہے۔

خداوند عالم نے فرشتوں کی نسبت خلیفہ کے استاد ہونے کو بیان کر کے درحقیقت نظام کائنات کے تمام موجودات کی نسبت استاد ہونے کو ثابت کر دیا، چونکہ جب ملائکہ اس عظمت و مقام کے باوجود اس کامل انسان کے علم و معرفت کے شاگرد ہیں تو ان سے کم مقام والے موجودات کی بات تو دور کی ہے۔ خداوند عالم قرآن مجید میں ارشاد فرماتا ہے:

﴿... ثُمَّ عَرَضَهُمْ عَلَى الْمَلَائِكَةِ فَقَالَ أَنْبِئُونِي بِأَسْمَاءِ هَؤُلَاءِ إِنْ كُنْتُمْ صَادِقِينَ ﴿۱﴾ قَالُوا سُبْحَانَكَ لَا عِلْمَ لَنَا إِلَّا مَا عَلَّمْتَنَا إِنَّكَ أَنْتَ الْعَلِيمُ الْحَكِيمُ ﴿۲﴾ قَالَ يَا آدَمُ أَنْبِئْهُمْ بِأَسْمَائِهِمْ فَلَمَّا أَنْبَأَهُمْ بِأَسْمَائِهِمْ قَالَ أَلَمْ أَقُلْ لَكُمْ إِنِّي أَعْلَمُ الْغَيْبِ السَّمَاوَاتِ وَالْأَرْضِ وَأَعْلَمُ مَا تُبْدُونَ وَمَا كُنْتُمْ تَكْتُمُونَ ﴿۳﴾﴾ (۲)

(۱) سورۃ بقرہ (۲)، آیت ۳۱۔

(۲) سورۃ بقرہ (۲)، آیت ۳۱-۳۳۔



”اور پھر ان سب کو ملائکہ کے سامنے پیش کر کے فرمایا کہ ذرا تم ان سب کے نام تو بتاؤ اگر تم اپنے خیال استحقاق میں سچے ہو۔ ملائکہ نے عرض کی ہم تو اتنا ہی جانتے ہیں جتنا تو نے بتایا ہے کہ تو صاحب علم بھی ہے اور صاحب حکمت بھی۔ ارشاد ہوا کہ آدم اب تم انھیں باخبر کر دو۔ تو جب آدم نے باخبر کر دیا تو خدا نے فرمایا کہ میں نے تم سے نہ کہا تھا کہ میں آسمان وزمین کے غیب کو جانتا ہوں اور جو کچھ تم ظاہر کرتے ہو چھپاتے ہو سب کو جانتا ہوں۔“

خلیفۃ اللہ، معرفت، وجودی اور خداوند عالم کے اسمائے حسنیٰ کو کائنات میں مجسم دیکھنے کے لحاظ سے حالت امکان کے سب سے بلند درجے پر فائز ہوتا ہے اور اس کو عدل و انصاف کے لحاظ سے مرکزی حیثیت پر ہونا چاہئے تاکہ وہ ملائکہ کو علم کی تعلیم دے سکے اور ان کے کاموں پر نظارت رکھ سکے، اور ان کو ان کے مخصوص کاموں کے لئے تیار رکھ سکے۔

دوسرے الفاظ میں: خلیفۃ اللہ کو معرفت اور وجودی کمال نیز عصمت و عدالت کے لحاظ سے بلند مقام پر ہونا چاہئے، تاکہ خداوند عالم کے مجسم اسمائے حسنیٰ اور دیگر موجودات کائنات کے درمیان حکومت اور قضاوت کر سکیں۔

خداوند عالم کا خلیفہ اور جانشین وہ ہے جس نے وجود کے سب سے کم مرتبہ سے لے کر بلند ترین مرتبہ کو طے کیا ہو اور اس کی معرفت سب سے بلند و بالا مرتبہ پر ہو۔

خلیفۃ اللہ، وہ ہے جس کے پاس ”علم الکتاب“ ہو اور ”کتاب مکنون“ تک نہ صرف یہ کہ اس کی رسائی ہو بلکہ اس کے وجود کا ایک حصہ ہو۔

حرکت جوہری کے لحاظ سے اس کی قوہ درک اور قوہ تحریک مکمل اعتدال پر پہنچی ہوئی ہو، خوش فہم اور نیک کردار ہو، علم و عمل کے لحاظ سے کائنات میں بے مثال ہو، سخاوت، قناعت، عفت، شجاعت اور جود و بخشش جیسے صفات کو خداوند عالم سے حاصل کئے ہوں، حکمت الہی اور عملی عرفان کی بلندی پر فائز اور تمام ہی الہی اسمائے حسنیٰ کا مظہر ہو۔

خلیفۃ اللہ، وہ ہے جو کسی بھی زمانہ میں اسمائے الہی کے کسی بھی اسم کے ساتھ اس زمانہ کے لحاظ سے



ظہور کرے، اور اس کو مناسب موقع پر استعمال کرے، اور ہر اسم الہی کا حق ادا کرے، اور ہر نام کی حکومت کو قائم کرے، اور کسی نام کو مرحلہ ظہور تک پہنچائے بغیر نہ چھوڑے۔

خلیفۃ اللہ، کی مظہریت اس موقع پر کامل ہوتی ہے کہ جب تمام اسمائے حسنیٰ الہی کی نسبت اس کی مظہریت مساوی اور برابر ہو، اور خود کائنات کی مرکزیت میں واقع ہو، اور ان کے اختلاف کو دور کرے، خلیفۃ اللہ کو معرفت شناختی اور وجود شناختی کے لحاظ سے سب سے بلند مقام پر اور مقام احسان بلکہ مقام یقین بلکہ اس سے بھی برتر و بالا ہونا چاہئے۔

خلیفۃ اللہ، معرفت و عمل کے لحاظ سے ایسی شناخت رکھتا ہے، اور ایسے اعمال انجام دیتا ہے جس سے غیر خدا سے رابطہ قطع ہو جاتا ہے، اور اس حال میں کائنات پر توجہ رکھتا ہے لیکن اس کی کوئی پروا نہیں ہوتی، اور پھر ”کمال الانقطاع“ کی بلندی پر ہوتا ہے، خدا کے علاوہ سب سے بے خبر ہوتا ہے، اور اس مقام پر پہنچنے کے بعد خداوند عالم اس کو اپنی طرف لے جاتا ہے اور مقام فنا پر پہنچا دیتا ہے، اس موقع پر خلیفۃ اللہ جہاد کرتے ہوئے حق و حقیقت کی راہ میں خدا کی طرف پرواز کرتے ہوئے اس راہ کے آخر تک پہنچ جاتا ہے، اور جب ”صبغة اللہ“ [اللہ کا رنگ] ہو جاتا ہے تو وہ اس مقام پر پہنچ جاتا ہے کہ خدا کی اجازت سے ”گن“ کہتا ہے اور وہ چیز وجود میں آ جاتی ہے، اور ”اذن الہی“ کے مقام پر خدا کی رضا پر راضی رہتا ہے اور عین اللہ، اذن اللہ، ید اللہ اور جب اللہ ہو جاتا ہے اس بنا پر تمام تشریعی اور تخلیقی امور میں خداوند عالم کی طرف اذن یافتہ ہو جاتا ہے، اس کا دل عرش الہی ہو جاتا ہے جس سے خداوند عالم جلوہ گر ہوتا ہے۔

﴿الرَّحْمَانُ عَلَى الْعَرْشِ اسْتَوَى﴾ (۱)

”وہ رحمن عرش پر اختیار و اقتدار رکھنے والا ہے۔“



## خليفة الله بنى کی صلاحیت رکھنے والے

حدیث قدسی میں بیان ہوا ہے:

”لَا يَسْغُنِي أَرْضِي وَلَا سَمَائِي، وَلَكِنْ يَسْغُنِي قَلْبُ عَبْدِي الْمُؤْمِنِ.“ (۱)

”زمین و آسمان میں میری گنجائش کی وسعت نہیں ہے لیکن میرے مومن بندہ کا دل میری گنجائش کی وسعت رکھتا ہے۔“

یہ مومن کے دل کی گنجائش ہے جو الہی اسمائے حسنیٰ کی خلافت کا عہدہ دار ہوتا ہے، اور خداوند عالم اس خلیفہ اور اپنے عرش (مومن کے دل) کے ذریعہ پوری دنیا پر حکومت کرتا ہے۔

”لَوْ لَا كَ لَمَّا خَلَقْتُ الْأَفْلَاكَ.“ (۲)

”[اے محمد!] اگر آپ نہ ہوتے تو یہ [زمین و آسمان کو خلق نہ کرتا۔“

یہ روح اور دل اتنی گنجائش و قدرت رکھتا ہے کہ کائنات پر خداوند عالم کی حکومت کا مظہر بن سکے اور کائنات کی لگام اپنے ہاتھوں میں لے لے۔

## اہل بیت علیہم السلام کامل و مکمل خلفا ہیں

خداوند عالم کا تمام معنی میں خلیفہ اور اللہ کا حقیقی جانشین ذات مقدس حضرت محمد مصطفیٰ ﷺ ہے، کیونکہ یہ ذات صادر اول [پہلی مخلوق] اور سب سے پہلے اور سب سے مکمل اسمائے الہی کا مظہر ہے اور حقائق و نور خدا کے درمیان جمع کرنے والے ہیں۔

”أَوَّلُ مَا خَلَقَ اللَّهُ نُورِي.“ (۳)

”خداوند عالم نے سب سے پہلے میرے نور کو خلق فرمایا۔“

(۱) عوالی اللئالی، ج ۳، ص ۷، حدیث ۷؛ مجتہ البیضاء، ج ۵، ص ۲۶، کتاب شرح عجائب القلب (تھوڑے سے فرق کے ساتھ)

(۲) سناویل الآیات الظاہرة، ص ۳۳۰؛ مناقب، ج ۱، ص ۲۱۶؛ بحار الانوار، ج ۱۶، ص ۴۰۵، باب ۱۲، حدیث ۱.

(۳) عوالی اللئالی، ج ۳، ص ۹۹، حدیث ۱۴۰؛ بحار الانوار، ج ۱، ص ۹۷، باب ۲، حدیث ۷.



خداوند عالم پیغمبر اکرم ﷺ کی شان میں فرماتا ہے جن کی اصل نور اور جن کی ذات مظہر

[کمالات] ہے:

﴿اللَّهُ نُورُ السَّمَاوَاتِ وَالْأَرْضِ مِثْلُ نُورِهِ كَمِشْكَاةٍ...﴾ (۱)

”اللہ آسمانوں اور زمین کا نور ہے۔ اس کے نور کی مثال اس چراغ کی ہے۔“

روایات میں بیان ہوا ہے کہ کائنات کی خلقت سے ہزاروں سال پہلے پیغمبر اکرم ﷺ کا نور خلق ہو چکا تھا، بحار الانوار میں بیان ہوا ہے کہ کائنات کی خلقت سے ۱۵۰۰۰ سال پہلے یہ [آنحضرت] کا نور خلق ہو چکا تھا، ان حضرات نے بہت سی دنیا دیکھی ہیں یہاں تک وجود ظاہری کا لباس پہنا، اور نبوت و رسالت کی چادر اوڑھی، اور چونکہ دوسرے معصومین علیہم السلام بھی آنحضرت ﷺ کے نور سے ہیں: ”كُلُّهُمْ مِنْ نُورٍ وَاحِدٍ“، اس نور کے تمام حکم حضرات معصومین علیہم السلام کے لئے بھی ثابت ہیں۔

حضرت امیر المؤمنین علیہ السلام کی نورانی ذات کے بارے میں بیان ہوا ہے کہ آپ تمام عالم غیب میں پیغمبر اسلام ﷺ کے ساتھ متحد تھے اور ایک حقیقت اور ایک مجموعہ میں خلق ہوئے، اور ایک ساتھ تمام عالموں کو طے کیا، لیکن اس عالم میں اس مطلق غیب کا ایک مظہر بعثت میں ہوا اور ایک کا مظہر ولایت میں ہوا، اور یہ دونوں بزرگوار جس طرح عالم غیب میں ایک ساتھ اور متحد تھے، عالم شہادت اور اس دنیا میں جب آئے تو بھی ایک ہی تھے، اور آپس میں اخوت و برادری تھی، پس اس نور کے ایک حصہ نے خلعت رسالت پہنی اور دوسرے سے جامہ ولایت زیب تن کیا۔

ان حضرات نے اپنے اندر عالم امکان کے تمام کمالات و صفات کو جمع کر رکھا ہے، اور واجب

الوجود کے مکمل مظہر ہیں، چنانچہ روایت میں بیان ہوا ہے:

”مَا لِلَّهِ نَبَأٌ أَعْظَمُ مِنِّي، وَمَا لِلَّهِ آيَةٌ أَكْبَرُ مِنِّي.“ (۲)

(۱) سورہ نور (۲۴)، آیت ۳۵۔

(۲) مناقب، ج ۳، ص ۸۰؛ تفسیر قمی، ج ۲، ص ۴۰۱؛ بحار الانوار، ج ۳۶، ص ۱، باب ۲۵، حدیث ۲۔



”خداوند عالم کے لئے ہم سے بڑھ کر کوئی عظیم خبر اور عظیم نشانی نہیں ہے۔“

اسی طرح زیارت میں وارد ہوا ہے:

”السَّلَامُ عَلَيْكَ يَا آيَةَ اللَّهِ الْعُظْمَى.“ (۱)

”سلام ہو تم پر اے خداوند عالم کی سب سے بڑی نشانی۔“

نیز بیان ہوا ہے:

”أَنَا الْآيَةُ الْعُظْمَى.“ (۲)

”میں [خداوند عالم کی] سب سے بڑی نشانی ہوں۔“

چونکہ وجود کائنات کی اصل اور اس کے کمالات وہی ربوبیت الہی کا ظہور ہے، لہذا ہر وہ چیز جو موجود ہے ربوبیت کا مظہر ہے بلکہ تمام موجودات ربوبیت کے مظہر ہیں، یہ لطف الہی عالم غیب سے عالم شہادت تک کائنات کی تمام چیزوں میں جاری و ساری ہے، اور ان تمام کی پیشانی پر مظہریت کی مہر لگی ہوئی ہے۔ چونکہ موجودات کے ظہور کے مختلف مرتبے ہوتے ہیں یعنی ہر چیز اپنے ظرف اور وسعت کے لحاظ سے ظہور کی جلوہ گر ہوتی ہے، پس ہر چیز اپنی ظرفیت اور وسعت کے لحاظ سے مظہر وجود میں جلوہ رکھتی ہے لہذا ہر موجود جتنا زیادہ وجود سے بہرہ مند ہوتا ہے اس کی مظہریت بھی اتنا ہی زیادہ ہوتی ہے۔

وہ کامل ترین اور شریف ترین موجود جس کا وجود میں سب سے زیادہ اور وسیع حصہ ہے اور اس کی وسعت وجودی دیگر موجودات سے قابل موازنہ نہیں ہے، اس کی مظہریت سب سے زیادہ کامل و مکمل ہے۔

قرآن کریم کی آیات اور بہت سی روایات کی بنا پر چونکہ حضرت محمد مصطفیٰ ﷺ کے وجود مبارک کی وجودی وسعت مظہریت کے لحاظ سے دوسرے ہر موجود سے زیادہ ہے؛ لہذا آنحضرت ﷺ کا

(۱) الاقبال، ص ۶۰۸؛ بحار الانوار، ج ۹، ص ۳۷۳، باب ۵، حدیث ۹.

(۲) بحار الانوار، ج ۵۴، ص ۳۳۶، باب ۲، حدیث ۲۶.



وجود مبارک سب سے کامل تر اور تمام تر ہے۔ اور چونکہ کائنات کے تمام امور میں ظہور ربوبیت کا مقصد الوہیت ہے، چونکہ اللہ ”رب العالمین“ ہے، اور خورشید ربوبیت، خلافت الہی کے افق سے طلوع کرتا ہے، اس کائنات کے وسیع و عریض میدان میں خلیفۃ اللہ کا ہونا بہت ضروری اور واجب ہے۔

اسی وجہ سے خداوند عالم نے جب موجود اول کو نور کی صورت میں خلق فرمایا، اور اس کو وجودی وسعت عنایت فرمائی اور وسعت وجودی کے ذریعہ وہ ذات اکمل اور کامل ہوئی تو مقام خلیفۃ اللہ کے لئے منتخب ہوئے، اس کی رحمت کے طور پر اس کی خلافت کا سایہ جو کہ مخلوق اور خدا کے درمیان واسطہ ہیں؛ تمام ظاہری اور باطنی موجودات پر سایہ کریں تاکہ تمام موجودات تربیت کے دائرہ میں واقع ہوں۔

﴿الَمْ تَرَى إِلَىٰ رَبِّكَ كَيْفَ مَدَّ الظَّلَّ وَلَوْ شَاءَ لَجَعَلَهُ سَاكِنًا...﴾ (۱)

”کیا آپ نے نہیں دیکھا کہ آپ کے پروردگار نے کس طرح سایہ کو پھیلا دیا ہے اور وہ چاہتا تو ایک ہی جگہ ساکن بنا دیتا۔“

حضرت محمد مصطفیٰ ﷺ کی خلافت و ولایت، سب سے کامل اور مکمل خلافت ہے اور ایک ایسا مقام ہے جس کا کوئی تصور نہیں کر سکتا، اور آنحضرت ﷺ کی خلافت و ولایت نہ انسانوں سے مخصوص ہے اور نہ ہی عالم غیب و شہود سے، بلکہ آپ کی ولایت و خلافت عام ہے اور خداوند عالم کے اسم جامع [یعنی اللہ] سے اخذ شدہ ہے، اور چونکہ آپ کی ذات مقام ”عبداللہی“ اور ”ولایت اللہی“ کے مقام کے مکمل مظہر ہے، لہذا خدا کے علاوہ تمام چیزوں پر آپ کی ولایت و خلافت ہے، اور خداوند عالم نے تمام کائنات کو آپ کی طولی ربوبیت کے تحت قرار دیا تاکہ ہر کوئی آنحضرت ﷺ کی تربیت کے تحت اپنی صلاحیت کے لحاظ سے اپنے مقام تک پہنچ جائے اور یہ ”ہر چیز“ خدا کے علاوہ تمام چیزوں کو شامل ہے۔

قرآن مجید پیغمبر اکرم ﷺ سے فرماتا ہے کہ اے رسول! آپ سب سے فرمادیں:

﴿إِنَّ وَلِيَیَ اللّٰهُ الَّذِیْ نَزَلَ الْكِتَابَ وَهُوَ یَتَوَلَّى الصَّالِحِیْنَ﴾ (۲)

(۱) سورۃ فرقان (۲۵)، آیت ۴۵۔

(۲) سورۃ اعراف (۷)، آیت ۱۹۶۔



”بیشک میرا مالک و مختار وہ خدا ہے جس نے کتاب نازل کی ہے اور وہ نیک بندوں کا والی و وارث ہے۔“

اور یہ الہی ولایت کا مقام خدا کی جانب سے آنحضرت ﷺ کو عنایت ہوا ہے، اس وجہ سے قرآن مجید میں ارشاد ہوتا ہے:

﴿النَّبِيُّ أَوْلَىٰ بِالْمُؤْمِنِينَ مِنْ أَنفُسِهِمْ...﴾ (۱)

”بیشک نبی تمام مومنین سے ان کے نفس کی بہ نسبت زیادہ اولیٰ ہے۔“

قرآن مجید کی آیات اور بہت سی روایات کی بنا پر یہ مقام کسی کمی و زیادتی کے بغیر خداوند عالم کے ارادہ کے تحت اہل بیت علیہم السلام کو بھی حاصل ہے۔

## ولایت، رسالت کا باطن ہے

معلوم ہونا چاہئے کہ یہ ولایت رسالت کی باطنی ولایت ہے، کیونکہ جب تک انسان ولی نہ ہو معرفتی اور وجودی لحاظ سے مقام ولی الہی تک نہ پہنچا ہو وہ رسول نہیں ہو سکتا، لہذا ہر رسول ولی ہوتا ہے لیکن ہر ولی رسول نہیں ہوتا۔

پیغمبر اکرم ﷺ نے ایک حدیث کے ضمن میں فرمایا:

”خُلِقْتُ أَنَا وَعَلِيٌّ مِنْ نُورٍ وَاحِدٍ.“ (۲)

”میں اور علی ایک نور سے خلق ہوئے ہیں۔“

ہم تمام عالموں میں ساتھ ساتھ تھے، یہاں تک کہ عالم خلق و شہادت میں دو نور ہوئے، ایک صلب عبد اللہ میں اور ایک صلب ابوطالب میں قرار پایا، علی [علیہ السلام] جو ولی اللہ ہیں محمد (ﷺ) کے باطن

(۱) سورۃ احزاب (۳۳)، آیت ۶۔

(۲) امالی صدوق، ص ۲۳۶، مجلس ۳۱، حدیث ۱۰؛ خصال، ج ۱، ص ۳۱، حدیث ۱۰۸؛ بحار الانوار، ج ۳۵، ص ۳۲، باب ۱، حدیث



ہیں، اور نبوت کے علاوہ تمام احکام میں شریک ہیں، لہذا وہ بھی صادر اول اور سب سے پہلے نور، وجہ اللہ، صراط اللہ اور خلیفۃ اللہ ہیں، اور سب ان کی ولایت کے تحت ہیں، یہاں تک کہ دیگر انبیاء علیہم السلام بھی ان کے پرچم کے نیچے واقع ہیں!

پیغمبر اکرم ﷺ نے فرمایا:

”آدَمُ وَمَنْ دُونَهُ تَحْتَ لِوَائِي يَوْمَ الْقِيَامَةِ، فَإِذَا حَكَّمَ اللَّهُ بَيْنَ الْعِبَادِ أَخَذَ أَمِيرُ الْمُؤْمِنِينَ اللَّوَاءَ.“ (۱)

”روز قیامت [جناب] آدم اور ان کے علاوہ سبھی میرے پرچم کے تحت ہوں، اور جس وقت خداوند عالم اپنے بندوں کے درمیان حکم کرے گا، امیر المؤمنین پرچم لئے ہوں گے۔“

لہذا اگر دیگر انبیاء علیہم السلام کی رسالت پیغمبر اکرم ﷺ کی رسالت کے تحت ہے تو ولایت انبیاء علیہم السلام بھی ولایت امیر المؤمنین علیہ السلام کی بنیاد پر ہے، اور حضرت امیر المؤمنین علیہ السلام تمام انبیاء و اولیاء جمعین کے سردار ہیں، تمام انبیاء کے باطن میں تھے اور پیغمبر اکرم ﷺ کے ظاہر بظاہر تھے۔

اس بنا پر پیغمبر اکرم ﷺ کا مقام روحانیت اور ولایت، مطلق ولایت علوی کے مقام کے ساتھ متحد ہے، اور آپ بھی قدیم کی نسبت حادث اور ثابت کی نسبت متغیر کے درمیان واسطہ ہیں، اس فرق کے ساتھ کہ حضرت علی علیہ السلام اسم باطن کے مکمل مظہر ہیں لہذا جو شخص علوی ولایت سے تمسک کئے بغیر خداوند عالم کی راہ مستقیم کو طے کرنا چاہے اس کے لئے ممکن نہیں ہے کہ وہ حقیقت تک پہنچ سکے، اور وہ باطل و گمراہی میں پھنسا رہ جائے گا، البتہ چونکہ تمام ائمہ معصومین علیہم السلام ایک نور سے ہیں ان میں سے ایک کا حکم دوسرے کے لئے بھی جاری و ساری ہے۔

خلق و مخلوق کے درمیان رابطہ ایک ایسا بسیط وجود ہے جو عظیم مقام برزخیت اور عظیم واسطہ رکھتا ہے



اور وہ مقام پیغمبر اکرم ﷺ، حضرت علی علیہ السلام اور ائمہ معصومین علیہم السلام کی روحانیت اور ولایت کا مقام ہے، اور خداوند عالم کسی بھی چیز کو ان کے واسطہ کے بغیر انجام نہیں دیتا، کیونکہ ناقص و مقید قلوب اور محدود و پست ارواح کا رابطہ، ہر لحاظ سے مطلق اور کامل سے بغیر کسی روحانی واسطہ کے نہیں ہو سکتا۔

البتہ مقام کثرت اور مقام وحدت میں فرق کرنا چاہئے، مقام وحدت و فتا تعینات و کثرات میں تمام موجودات براہ راست اور بغیر کسی واسطہ کے خداوند عالم سے رابطہ رکھتے ہیں، خداوند متعال ہر موجود سے قیوم ہونے کے لحاظ سے ہر چیز پر محیط ہے اور رابطہ رکھتا ہے، اور کائنات کی ہر شے سے براہ راست اور بغیر کسی واسطہ کے محیط ہے۔

﴿... وَكَانَ اللَّهُ بِكُلِّ شَيْءٍ مُّحِيطًا﴾ (۱)

”اور اللہ ہر شے پر احاطہ رکھنے والا ہے۔“

لیکن مقام کثرت میں فیض الہی مختلف واسطوں کے ذریعہ کائنات تک پہنچتا ہے، اور مقام کثرت میں خلق و مخلوق کے درمیان رابطہ وجود منبسط، نفس الرحمن، عین ثابت اور خلاصہ خلیفۃ اللہ الاعظم یعنی حقیقت محمدی ﷺ اور حقیقت علوی و وجود اہل بیت و ائمہ معصومین علیہم السلام کے ذریعہ متحقق ہوتا ہے۔

## حقیقی خلفاء، واسطہ فیض الہی

جس شخص یا جس چیز تک کوئی فیض یا مقام پہنچتا ہے، انہی ذوات مقدسہ [حضرات اہل بیت علیہم

السلام] کے ذریعہ پہنچتا ہے، اسی وجہ سے قرآن مجید حکم دیتا ہے:

﴿... وَابْتَغُوا إِلَيْهِ الْوَسِيلَةَ...﴾ (۲)

”اور اس تک پہنچنے کا وسیلہ تلاش کرو۔“

اور اس حکم پر زور دیا گیا ہے:

(۱) سورۃ نساء، (۴)، آیت ۱۲۶۔

(۲) سورۃ مائدہ، (۵)، آیت ۳۵۔



”وَتَمَسَّكُوا بِحَبْلِ اللَّهِ.“ (۱)  
 ”خداوند عالم کی رسی کو مستحکم پکڑ لو۔“

ایک روایت میں بیان ہوا ہے:

”نَحْنُ حَبْلُ اللَّهِ الْمَتِينِ.“ (۲)  
 ”ہم [اہل بیت] خداوند عالم کی مستحکم رسی ہیں۔“

ولایت علوی، اہل بیت محمدی اور ائمہ راشدین علیہم السلام کی ولایت سے تمسک، خدائی راہ کی سیر و سفر کرنے اور فیض الہی کسب کرنے کے لئے ضروری ہے؛ چاہے یہ فیض علم و دانش اور بصیرت ہو یا رزق اور دوسری مادی و معنوی نعمتیں۔

پیغمبر اکرم ﷺ نے فرمایا:

”أَنَا مَدِينَةُ الْعِلْمِ، وَعَلَىٰ بَابُهَا، فَلَا تُوتِي الْبُيُوتَ إِلَّا مِنْ أَبْوَابِهَا.“ (۳)  
 ”میں شہر علم ہوں اور علی [علیہ السلام] اس کا دروازہ؛ لہذا جو اس شہر [علم] میں وارد ہونا چاہے اُسے دروازے سے وارد ہونا چاہئے۔“

مخصوصاً مولیٰ الموحدین حضرت امیر المؤمنین علیہ السلام نے معرفت و کمال کے لحاظ سے اس زمین پر آنے کے بعد راہ عروج کو طے کیا اور دائرہ کو مکمل کر دیا، سیر الی اللہ کو تمام کیا، اور ہر قلبی و بدنی عمل اس صورت میں راہ مستقیم الی اللہ پر واقع ہوگا جبکہ آپ کی ولایت کے تحت ہو، اور انسان کا ایمان اور اس کی توحید ولایت کے ساتھ ساتھ ہو، کیونکہ عبادت عالم مادی میں تنزل توحید ہے اور عالم شہادت و مادہ میں توحید عبادت کی صورت میں ظاہر ہوتی ہے، پس اگر عبادت چاہے قلبی ہو یا بدنی اگر امیر المؤمنین علیہ السلام کی ولایت کے تحت نہ ہو تو وہ توحیدی نہیں ہوگی۔

(۱) الغیۃ نعمانی، ص ۲۱۔

(۲) تفسیر فرات، ص ۲۵۸، حدیث ۳۵۳؛ بحار الانوار، ج ۲۷، ص ۱۹۸، باب ۷، حدیث ۶۲۔

(۳) بحار الانوار، ج ۴۰، ص ۲۰۶، باب مدینۃ العلم والحکمۃ، حدیث ۱۳۔



حضرت امام محمد باقر علیہ السلام اپنے حکیمانہ اور گرانقدر کلام میں فرماتے ہیں:

”جان لو اے رسول! بے شک ظالم و ستمگر رہبر اور ان کے پیروکار دین خدا سے خارج، گمراہ اور گمراہ کرنے والے ہیں، لہذا وہ جو اعمال انجام دیتے ہیں اس مٹی کے مانند ہے جس کو طوفان و آندھی کے جھونکے ادھر ادھر اڑا لے جاتے ہیں۔“ (۱)

ابان بن تغلب جن کا شمار حدیث کے معتبر راویوں میں ہوتا ہے، ایک طولانی حدیث کے ضمن میں نقل کرتے ہیں کہ میں نے حضرت امام صادق سے سوال کیا: خداوند عالم نے ہم شیعوں کو کس چیز کی وجہ سے آتش جہنم سے آزاد فرمایا ہے؟ امام علیہ السلام نے فرمایا:

”بِوَلَايَتِكُمْ أَمِيرَ الْمُؤْمِنِينَ عَلِيَّ بْنَ أَبِي طَالِبٍ عَلَيْهِ السَّلَامُ.“ (۲)

”حضرت امیر المؤمنین علی بن ابی طالب علیہ السلام کی ولایت کو قبول کرنے کی وجہ سے۔“

حضرت امام رضا علیہ السلام سے حدیث ”سلسلۃ الذہب“ میں نقل ہوا ہے کہ خداوند عالم نے فرمایا:

”لَا إِلَهَ إِلَّا اللَّهُ حِصْنِي، وَمَنْ دَخَلَ حِصْنِي أَمِنَ مِنْ عَذَابِي.“

”توحید یعنی لا الہ الا اللہ میرا قلعہ ہے اور جو شخص میرے قلعہ میں داخل ہو گیا وہ میرے عذاب سے نجات پا گیا۔“

اس کے بعد امام علیہ السلام نے فرمایا:

”بَشُرُوا طَهًا، وَأَنَا مِنْ شُرُوطِهَا.“ (۳)

(۱) اصول کافی، ج ۱، ص ۱۸۳، باب معرفۃ الامام، حدیث ۸؛ محاسن، ج ۱، ص ۹۳، باب ۱۸، حدیث ۴۸؛ وسائل الشیعة، ج ۱، ص ۱۱۸، باب ۲۹، حدیث ۲۹۷؛ بحار الانوار، ج ۲۳، ص ۸۷، باب ۴، حدیث ۳۰۔

(۲) سفینۃ البحار، ج ۱، ص ۵۵۳۔

(۳) عیون اخبار الرضا، ج ۲، ص ۱۳۵، باب ۳۷، حدیث ۴؛ ثواب الاعمال و عقاب الاعمال، ص ۶؛ روضۃ الواعظین، ج ۱، ص ۴۲، باب فضل فی التوحید؛ بحار الانوار، ج ۴۹، ص ۱۲۳، باب ۱۱، حدیث ۴۔



”لیکن اس [توحید حقیقی] کی شرطیں ہیں اور میں [صاحب ولایت مطلقہ] اس کی ایک شرط ہوں۔“

## توحید، رسالت اور ولایت کی گواہی

رسالت محمدی، حضرت علی علیہ السلام اور ائمہ معصومین علیہم السلام کی ولایت توحید سے جدا نہ ہونے والی چیزیں ہیں، اسی وجہ سے کہا جاتا ہے: ان میں سے ایک کی شہادت و گواہی، دوسری دو گواہی پر شہادت ہے، الوہیت کی گواہی، رسالت و ولایت کی گواہی کے ہم وزن ہے، اور حقیقی شہادت قول و عمل میں ان تینوں شہادتوں پر استوار ہے اور ان میں سے کسی ایک کو الگ کرنا عین کفر و ضلالت اور شرک و فسق ہے۔

خداوند عالم قرآن مجید میں اپنی الوہیت نیز رسالت و ولایت کی گواہی دیتا ہے۔

﴿شَهِدَ اللَّهُ أَنَّهُ لَا إِلَهَ إِلَّا هُوَ...﴾ (۱)

”اللہ خود گواہ ہے کہ اس کے علاوہ کوئی خدا نہیں ہے...“

﴿...وَاللَّهُ يُعَلِّمُ إِنَّكَ لَرَسُولُهُ...﴾ (۲)

”اور اللہ بھی جانتا ہے کہ آپ اس کے رسول ہیں۔“

﴿إِنَّمَا وَلِيُّكُمُ اللَّهُ وَرَسُولُهُ وَالَّذِينَ آمَنُوا الَّذِينَ يُقِيمُونَ الصَّلَاةَ وَيُؤْتُونَ الزَّكَاةَ

وَهُمْ رَاكِعُونَ﴾ (۳)

”ایمان والو! بس تمہارا ولی اللہ ہے اور اس کا رسول اور وہ صاحبان ایمان [جیسے علی بن ابی

طالب علیہ السلام] جو نماز قائم کرتے ہیں اور حالت رکوع میں [غریبوں کو] زکوٰۃ دیتے ہیں۔“

(۱) سورۃ آل عمران (۳)، آیت ۱۸۔

(۲) سورۃ منافقون (۶۳)، آیت ۱۔

(۳) سورۃ مائدہ (۵)، آیت ۵۵۔



## مقام ولایت، فیضیاب ہونے کا سبب

جی ہاں! ولایت کبریٰ، وساطت عظمیٰ اور برزحیت علیا رکھنے والے قرآن مجید کی آیات کی بنا پر مخلوق پر خدا کے جانشین اور خلیفہ ہیں، نیز فیضان الہی کا واسطہ اور مقام کثرت میں خلق و مخلوق کے درمیان واسطہ ہیں۔

اگر مقام خلافت و ولایت و روحانیت مطلق نہ ہوتا تو کوئی بھی موجود خداوند عالم کے مقام غیب سے فیضیاب ہونے کی صلاحیت نہ رکھتا، اور خداوند عالم کا فیض کسی تک نہ پہنچتا، نیز نور ہدایت ظاہر و باطنی عالم میں ظاہر نہ ہوتا۔

ہر انسان [اور ہر چیز] فیض الہی کو حاصل کرنے میں ان ذوات مقدسہ [حضرات اہل بیت علیہم السلام] سے حقیقی طور پر تمسک کرنے کا محتاج ہے، تاکہ ان کی صحبت اور ان کی ہدایت کے ذریعہ روحانی معراج کو طے کرے اور چونکہ یہ حضرات وجودی لحاظ سے مرتبہ ﴿فَكَانَ قَابَ قَوْسَيْنِ أَوْ أَدْنَى﴾ (۱) اور معرفت کے لحاظ سے مقام ”یقین“ پر فائز ہیں، نیز اپنی روحانی معراج کے لحاظ سے مکمل کشف کی منزل پر فائز ہیں، لہذا جو شخص بھی اس معرفت کے مقام اور مرتبہ وجودی تک پہنچنا چاہے حضرات اہل بیت علیہم السلام (جو صراط مستقیم اور خلفائے الہی ہیں) کے راستہ سے گزرے۔

”بِكُمْ فَتَحَ اللَّهُ، وَبِكُمْ يَخْتَمُ، وَإِيَابُ الْخَلْقِ إِلَيْكُمْ.“ (۲)

”خداوند عالم نے تم سے آغاز کیا اور تم ہی پر خاتمہ کرے گا اور مخلوق کو تمہاری ہی طرف پلٹایا جائے گا۔“

ان حضرات کا نور وجودی اور ان حضرات کی حقیقت اس بلندی پر ہے کہ عالم عقول کے فرشتے (جو

(۱) سورہ نجم (۵۳)، آیت ۹ ترجمہ آیت: ”یہاں تک کہ دو کمان یا اس سے کم کا فاصلہ رہ گیا۔“

(۲) عیون اخبار الرضا، ج ۲، ص ۲۷۲، حدیث ۱؛ وسائل الشیعہ، ج ۱۴، ص ۴۹۰، باب ۶۲، حدیث ۱۹۶۷۲؛ بحار الانوار، ج ۹۹، ص ۱۳۱، باب ۸، حدیث ۴.



خود عالم مجرد اور نورانی موجود ہیں) ان حضرات کے نورانی جمال کے مشاہدہ کی طاقت نہیں رکھتے، اور ان حضرات کے انوار مقدس کو دیکھ کر سجدہ ریز ہو جاتے ہیں، اور وہاں سے ہٹ جاتے ہیں اور کبھی کبھی نور مطلق خداوندی کا گمان کرتے ہیں۔

چنانچہ ایک روایت میں بیان ہوا ہے کہ جس وقت پیغمبر اکرم ﷺ نورانی محمل (جو حضرت رب العزۃ والجلال کی طرف سے نازل ہوئی تھی) میں جناب جبریل کے ساتھ معراج کر رہے تھے، جس وقت مقام سوم میں پہنچے، ملائکہ نے بھاگنا شروع کیا، اس کے بعد جمع ہوئے اور سجدہ کیا اور یوں تسبیح کرنے لگے:

”سُبُّوحٌ قُدُّوسٌ، رَبُّنَا وَرَبُّ الْمَلَائِكَةِ وَالرُّوحِ، مَا أَشْبَهَ هَذَا النُّورَ بِنُورِ رَبَّنَا۔“ (۱)  
 ”پاک و پاکیزہ ہے ہمارا پروردگار! اور پروردگار ملائکہ و روح، یہ نور کس قدر ہمارے پروردگار کے نور سے مشابہ ہے!“۔

بہر حال اہل بیت علیہم السلام مخلوقات کے درمیان خدا کی طرف سے خلافت و جانشینی ان خصال و صفات میں سے ہیں جن کے ذریعہ اہل بیت علیہم السلام کو یاد کیا جاتا ہے:

حضرت امام رضا علیہ السلام ایک روایت کے ضمن میں ارشاد فرماتے ہیں:

”الْأَئِمَّةُ خُلَفَاءُ اللَّهِ عَزَّ وَجَلَّ فِي أَرْضِهِ۔“ (۲)

”ائمہ [معصومین علیہم السلام] زمین میں خداوند عالم کے خلیفہ اور جانشین ہیں۔“

حضرت امام علی نقی علیہ السلام زیارت جامعہ میں فرماتے ہیں:

”وَأَعَزَّكُمْ بِهَدَاةٍ، وَخَصَّكُمْ بِبُرْهَانِهِ، وَانْتَجَبَكُمْ لِنُورِهِ، وَأَيَّدَكُمْ بِرُوحِهِ، وَرَضِيَكُمْ خُلَفَاءَ فِي أَرْضِهِ، وَحُجَّجًا عَلَى بَرِيَّتِهِ۔“

”اور [خداوند عالم نے] اپنی ہدایت کے ذریعہ تم [اہل بیت علیہم السلام] کو عزت دی، اور اپنے

(۱) علل الشرائع، ج ۲، ص ۳۱۲، باب ۱، حدیث ۱؛ بحار الانوار، ج ۹، ص ۲۳۷، باب ۲، حدیث ۱۔

(۲) اصول کافی، ج ۱، ص ۱۹۳، باب ۱۱، ائمہ علیہم السلام خلفاء اللہ، حدیث ۱۔



برہان [ودلیل] کو تم سے مخصوص کیا، اور اپنے نور کے لئے منتخب فرمایا، اور اپنی روح کے ذریعہ تائید [وتقویت] کی، اور زمین میں اپنی خلافت و جانشینی پر راضی ہوا، اور مخلوقات کے لئے اپنی حجت قرار دیا۔“

علی بن حسان کہتے ہیں: حضرت امام رضا علیہ السلام سے حضرت موسیٰ کاظم علیہ السلام کی زیارت کے بارے میں سوال کیا تو امام رضا علیہ السلام نے جواب میں فرمایا: آپ کے اطراف مساجد میں نماز پڑھو اور کسی بھی جگہ گھڑے ہو کر اس طرح کہو:

”السَّلَامُ عَلَى أَوْلِيَاءِ اللَّهِ وَأَصْفِيَائِهِ، السَّلَامُ عَلَى أَمَنَاءِ اللَّهِ وَأَحِبَّائِهِ، السَّلَامُ عَلَى أَنْصَارِ اللَّهِ وَخُلَفَائِهِ.“ (۱)

”[درود و] سلام ہو خدا کے اولیاء اور اس کے اصفیاء پر، سلام ہو خدا کے امین اور اس کے احباء پر، سلام ہو خدا کے انصار اور اس کے خلفاء پر۔“

حضرت امیر المؤمنین علیہ السلام کے بارے میں ایک روایت کے ضمن میں بیان ہوا ہے:

”هُوَ الَّذِي يُنَادِي بِهِ يَوْمَ الْقِيَامَةِ: أَيُّنَ خَلِيفَةُ اللَّهِ فِي أَرْضِهِ؟“ (۲)

”[حضرت علی علیہ السلام] وہ ذات ہیں جو روز قیامت اعلان کریں گے: زمین پر خدا کے جانشین کہاں ہے؟“۔

اسی طرح حضرت امام زین العابدین علیہ السلام دعائے عرفہ میں اہل بیت علیہم السلام کو زمین پر جانشین خدا سے تعبیر کرتے ہوئے فرماتے ہیں:

”وَخُلَفَائِكَ فِي أَرْضِكَ.“ (۳)

”اور [اہل بیت علیہم السلام] تیری زمین پر تیرے جانشین ہیں۔“

(۱) عیون اخبار الرضا، ج ۲، ص ۲۷۱؛ کامل الزیارات، ص ۳۰۱، حدیث ۱؛ بحار الانوار، ج ۹۹، ص ۷، باب ۲، حدیث ۱۔

(۲) امالی طوسی، ص ۶۳، مجلس ۳، حدیث ۹۲؛ ارشاد القلوب، ج ۲، ص ۲۳۵؛ بحار الانوار، ج ۴۰، ص ۳، باب ۹۱، حدیث ۴؛ سفینۃ

البحار، ج ۲، ص ۹۰۔ (۳) صحیفہ سجادیہ، دعائے نمبر ۴۷۔



## اہل بیت علیہم السلام، پیغمبر اسلام ﷺ کے جانشین ہیں

شیعہ اور سنی کتابوں میں بہت سی روایات بیان ہوئی ہیں جن میں اہل بیت علیہم السلام کو پیغمبر اکرم کے خلفاء اور اوصیاء کے عنوان سے یاد کیا گیا ہے، اور یہ روایات متعدد طریقوں سے مختلف سندوں کے ساتھ بیان ہوئی ہیں اور ان روایتوں کی تعداد ماہرین علم حدیث کے مطابق تو اتر کی حد تک پہنچی ہوئی ہیں، یعنی اس چیز میں کوئی شک نہیں ہے کہ یہ روایات معصوم علیہ السلام نے بیان کی ہیں۔

صرف اہل بیت علیہم السلام معنوی، اعتقادی اور اخلاقی و علمی خصوصیات کی وجہ سے پیغمبر اکرم کی جانشینی کی لیاقت و صلاحیت رکھتے ہیں۔

پیغمبر اکرم ﷺ کی خلافت و وصایت، خدا کی طرف سے ان کا حق تھا اور امت میں سے کسی غیر کے لئے یہ حق مقرر نہیں تھا، امامت اور پیشوائی خداوند عالم کا ایک ایسا عہدہ ہے جس کی طرف سورہ بقرہ میں اشارہ ہوا ہے، اور یہ وہ مقام ہے جس تک رسول اکرم ﷺ کے بعد اہل بیت علیہم السلام کے علاوہ کوئی نہیں پہنچ سکتا ہے۔

﴿...لَا يَنَالُ عَهْدِي الظَّالِمِينَ﴾ (۱)

”...میرا یہ عہدہ [امامت] ظالمین تک نہیں جائے گا۔“

خلافت و وصایت ایسے انسان کا مسلم حق ہے جو مقام نبوت کے علاوہ پیغمبر اسلام ﷺ کے تمام



صفات رکھتا ہو، اور کسی کے بارے میں یہ دعویٰ نہیں کیا جاسکتا کہ ”مقام رسالت“ کے علاوہ اس میں آنحضرت ﷺ کے تمام اوصاف پائے جاتے ہوں، سوائے اہل بیت علیہم السلام کے کہ جن میں حقیقتاً وہ صفات پائے جاتے تھے، اور کسی نے بھی اس سلسلہ میں انکار نہیں کیا ہے۔

پیغمبر اکرم ﷺ نے حضرت امیر المؤمنین علیہ السلام اور ان کے بعد ہونے والے ائمہ کے بارے میں فرمایا:

”فَهُوَ سَيِّدُ الْأَوْصِيَاءِ، اللَّحُوقُ بِهِ سَعَادَةٌ، وَالْمَوْتُ فِي طَاعَتِهِ شَهَادَةٌ، وَأَسْمُهُ فِي التَّوَارِقِ مَقْرُونٌ إِلَى اسْمِي، وَزَوْجَتُهُ الصَّدِيقَةُ الْكُبْرَى ابْنَتِي، وَابْنَاهُ سَيِّدُ شَبَابِ أَهْلِ الْجَنَّةِ ابْنَايَ، وَهُوَ وَهُمَا وَالْأَيُّمَةُ بَعْدَهُمْ حُجَجُ اللَّهِ عَلَى خَلْقِهِ بَعْدَ النَّبِيِّينَ، وَهُمْ أَبْوَابُ الْعِلْمِ فِي أُمَّتِي، مَنْ تَبِعَهُمْ نَجَّاهُ مِنَ النَّارِ، وَمَنْ اقْتَدَى بِهِمْ هُدِيَ إِلَى صِرَاطٍ مُسْتَقِيمٍ ﴿١﴾ لَمْ يَهَبِ اللَّهُ عَزَّوَجَلَّ مَحَبَّتَهُمْ لِعَبْدٍ إِلَّا أَذْخَلَهُ اللَّهُ الْجَنَّةَ. ﴿٢﴾“

”وہ تمام اوصیاء کے سید و سردار ہیں، خوش نصیبی اور سعادت ان سے ملحق ہے، ان کی اطاعت کی راہ میں موت شہادت ہے، ان کا نام توریت میں میرے نام کے ساتھ ساتھ ہے، ان کی زوجہ صدیقہ طاہرہ میری لخت جگر ہے، ان کے دو بیٹے [حسن و حسین علیہما السلام] جو انان جنت کے سردار ہیں، وہ، اپنے بیٹوں اور ان کے بعد ائمہ، انبیاء کے بعد مخلوق میں حجت خدا ہیں، وہ میری امت میں علم کے دروازے ہیں، جو شخص ان کی پیروی کرے، وہ آتش جہنم سے نجات یافتہ ہے، اور جو شخص ان کی اقتدا کرے وہ راہ مستقیم کی طرف ہدایت یافتہ ہو جائے گا، خداوند عالم نے کسی بندہ کو ان کی محبت و ان کے عشق سے نہیں نوازا مگر یہ کہ اس کو بہشت میں داخل کرے۔“

(۱) سورہ آل عمران (۳)، آیت ۱۰۱۔

(۲) امالی صدوق، ص ۲۱، مجلس ۶، حدیث ۵؛ بحلیۃ الابرار، ج ۱، ص ۲۳۵؛ بحار الانوار، ج ۳۸، ص ۹۲، باب ۶۱، حدیث ۶۔



حضرت امام حسین علیہ السلام نے فرمایا:

”إِنَّ اللَّهَ اصْطَفَىٰ مُحَمَّدًا عَلَىٰ خَلْقِهِ، وَأَكْرَمَهُ بِنُبُوَّتِهِ، وَاخْتَارَهُ لِرِسَالَتِهِ، ثُمَّ قَبَضَهُ اللَّهُ إِلَيْهِ وَقَدْ نَصَحَ لِعِبَادِهِ، وَبَلَغَ مَا أُرْسِلَ بِهِ، وَكُنَّا أَهْلُهُ وَأَوْلِيَاءُهُ وَأَوْصِيَاءُهُ وَوَرَثَتُهُ، وَأَحَقَّ النَّاسُ بِمَقَامِهِ فِي النَّاسِ، فَاسْتَأْثَرَ عَلَيْنَا قَوْمُنَا بِذَلِكَ فَرَضِينَا، وَكَرِهْنَا الْفُرْقَةَ، وَأَجَبْنَا الْعَافِيَةَ وَنَحْنُ نَعْلَمُ إِنَّا أَحَقُّ بِذَلِكَ الْحَقِّ الْمُسْتَحَقُّ عَلَيْنَا مِمَّنْ تَوَلَّاهُ.“ (۱)

”خداوند عالم نے حضرت محمد مصطفیٰ ﷺ کو اپنی مخلوق کے لئے منتخب فرمایا، اور آپ کو رسالت سے عزت دی، اور آپ کو اپنی رسالت کے لئے انتخاب کیا، اس موقع پر خداوند عالم نے آپ کو اپنے پاس بلایا کہ اس ملکوتی اور روحانی وجود نے بندگان خدا کے لئے خیر و نیکی کی درخواست کی تھی اور جو کچھ آنحضرت ﷺ پر نازل ہوا تھا اس کو پہنچا چکے تھے۔

ہم ان کی آل، ناصران، اوصیا اور ان کے وارث ہیں، ہم ہی لوگوں میں آنحضرت ﷺ کے مقام تک پہنچنے کے لئے شائستہ ترین افراد ہیں، لیکن امت نے ہمارے اس حق کو غصب کر لیا ہے، اور اس حق کو اپنے سے مخصوص کر لیا ہے، ہم نے بھی اس دردناک حادثہ پر صبر کر لیا ہے، تقرّفہ سے نفرت اور تمام جگہوں کی سلامتی کو پسند کر لیا ہے، جبکہ ہم جانتے ہیں کہ یہ ہمارا حق ہے، اور ہم ان سے بہتر ہیں جنہوں نے اس حق پر قبضہ کر لیا ہے۔“

قارئین کرام! آپ حضرات نے ملاحظہ فرمایا کہ اس روایت میں حضرت امام حسین علیہ السلام نے پیغمبر اکرم ﷺ کی جانشینی اور مقام خلافت کو اہل بیت علیہم السلام کا حق قرار دیا ہے، اور دوسروں کو اس حق کے لئے سزاوار نہیں مانا ہے، کیونکہ دوسروں میں وہ صفات نہیں پائے جاتے جن کی وجہ سے وہ اس مقام و منصب کے سزاوار ہوتے۔



ایسی روایات بہت زیادہ ہیں جن میں واضح طور پر صاف صاف اس حقیقت کا اعلان کیا گیا ہے کہ ائمہ اہل بیت علیہم السلام ہی پیغمبر اکرم ﷺ کے حقیقی جانشین اور خلیفہ ہیں اور ان حضرات کے علاوہ جو شخص بھی اپنے کو اس مقام پر قرار دے وہ غاصب اور شتمگر ہے۔

ابو جعفر محمد بن علی بن حسین بن بابویہ قمی کہتے ہیں: ”صحیح اور معتبر روایات (جس کی سند ناقابل اعتراض ہے) اس بات پر دلالت کرتی ہیں کہ پیغمبر اکرم ﷺ نے اپنی مرضی سے نہیں بلکہ خداوند عالم کے حکم کے مطابق حضرت علی علیہ السلام کو اپنا وصی بنایا اور علی بن ابی طالب علیہ السلام نے، امام حسن علیہ السلام کو، اور امام حسن علیہ السلام نے حضرت امام حسین علیہ السلام کو اور امام حسین علیہ السلام نے علی بن الحسین علیہ السلام کو اور امام زین العابدین علیہ السلام نے حضرت امام محمد باقر علیہ السلام کو، حضرت امام باقر علیہ السلام حضرت امام جعفر صادق علیہ السلام کو، حضرت امام صادق علیہ السلام نے حضرت امام موسیٰ کاظم علیہ السلام کو، حضرت امام موسیٰ کاظم علیہ السلام نے اپنے فرزند حضرت امام علی رضا علیہ السلام اور حضرت امام رضا علیہ السلام نے اپنے فرزند حضرت امام محمد تقی علیہ السلام کو، حضرت امام محمد تقی علیہ السلام نے اپنے فرزند حضرت امام علی نقی علیہ السلام کو اور حضرت امام علی نقی علیہ السلام نے اپنے فرزند حضرت امام حسن عسکری علیہ السلام کو اور حضرت امام حسن عسکری علیہ السلام نے اپنے فرزند حضرت امام حجتہ اللہ القائم بالحق امام مہدی علیہ السلام کو خلیفہ بنایا، کہ اگر دنیا کا ایک دن بھی باقی رہے گا خداوند عالم اس کو اتنی طولانی کردے گا کہ حضرت قائم ظہور فرمائیں اور زمین کو عدل و انصاف سے اس طرح بھر دیں گے جس طرح ظلم و ستم سے بھری ہوگی، خداوند عالم کا درود و سلام ہو اس پر اور ان کے پاک و پاکیزہ آباء و اجداد پر۔“ (۱)

حضرت امیر المؤمنین علی علیہ السلام اہل بیت علیہم السلام کی توصیف میں بیان فرماتے ہیں:

”هُمُ الْأَئِمَّةُ الطَّاهِرُونَ، وَالْعِتْرَةُ الْمَعْصُومُونَ، وَالذَّرِيَّةُ الْأَكْرَمُونَ، وَالْخُلَفَاءُ

(۱) من لا یحضرہ الفقیہ، ج ۴، ص ۱۷۷، باب الوصیۃ من لدن آدم علیہ السلام، حدیث ۵۴۰۲۔



الرَّاشِدُونَ۔“ (۱)

”وہ ائمہ طاہرین، عمرت معصومین، ذریت ارجمند اور جانشین راشدین ہیں۔“

## جانشین پیغمبر ﷺ، پاک اوصاف کے مظہر

صحیح اور مستحکم اور مستند روایات نے پیغمبر اکرم ﷺ کے حقیقی اور واقعی خلفاء اور اوصیاء (جو نبوت کے علاوہ پیغمبر اسلام ﷺ کے تمام اوصاف رکھتے ہیں اور آنحضرت ﷺ کے خلیفہ بننے اور مقام خلافت و امامت کے لئے یہی اوصاف ضروری ہیں)؛ کے اوصاف بیان کر کے سب لوگوں پر حجت تمام کر دی ہے، اور تا قیامت کسی کے لئے کوئی شک و شبہ اور عذر باقی نہیں چھوڑا ہے، اس حقیقت کو واضح کرتی ہیں کہ اگر جس طرح خداوند عالم چاہتا ہے اس کی مرضی کے مطابق اہل بیت علیہم السلام کو خلافت حقیقی کے عنوان سے قبول کرے تو انسان کی زندگی کا نظام صحیح و سالم ہو جاتا ہے، اور اگر ان حضرات کے علاوہ کسی غیر کو اس مقام [خلافت] پر قرار دے (کیونکہ ان میں وہ اوصاف نہیں پائے جاتے) تو اس کا یہ کام غاصبانہ طور پر ہوگا، اور اس کے ذریعہ نظام زندگی کا شیرازہ بکھر جائے گا، امت میں دردناک حادثات پیش آئیں گے اور وہ ناقابل تلافی پسماندگی سے دوچار ہو جائے گی، اور امت کے درمیان اسلام کے نام اور قرآن کے خط کے علاوہ کچھ باقی نہ بچے گا۔

خدا کا حقیقی اور پسندیدہ [دین] اسلام، پیغمبر اکرم ﷺ کی رحلت کے بعد سے آج تک، اور آج سے قیامت تک صرف انہی لوگوں کی زندگی میں جلوہ گر ہے جو اہل بیت علیہم السلام کو ان کے روحانی اور معنوی کمالات کی بنا پر پیغمبر اکرم ﷺ کے جانشین مانتے ہیں اور اپنی زندگی میں انہیں حضرات کی پیروی کرتے ہیں۔

(۱) بحار الانوار، ج ۲۵، ص ۷۴، باب ۴، حدیث ۳۹؛ اہل البیت علیہم السلام در قرآن و حدیث، ج ۱، ص ۱۸۲۔



## جانشین پیغمبر ﷺ، پیغمبر کے اوصاف سے متصف ہیں

اہل بیت علیہم السلام وہ بلند انسان اور منتخب ہیں کہ جو اسمائے الہی کے مظہر اور انبیاء علیہم السلام کے اوصاف سے متصف، ایمان و اخلاق اور پیغمبر اسلام ﷺ کے خصوصیات سے متصف ہیں، جیسا کہ اہل سنت کے منصف مزاج علماء نے اپنی اپنی کتابوں میں روایات نقل کرتے ہوئے اس حقیقت کی طرف اشارہ کیا ہے کہ پیغمبر اسلام ﷺ نے فرمایا:

”مَنْ أَرَادَ أَنْ يَنْظُرَ إِلَى آدَمَ فِي عِلْمِهِ، وَإِلَى نُوحٍ فِي فَهْمِهِ، وَإِلَى يَحْيَى بْنِ زَكَرِيَّا فِي زُهْدِهِ، وَإِلَى مُوسَى بْنِ عِمْرَانَ فِي بَطْشِهِ، فَلْيَنْظُرْ إِلَى عَلِيِّ بْنِ أَبِي طَالِبٍ عَلَيْهِ السَّلَامُ.“ (۱)

”جو شخص آدم کو ان کے علم، نوح کو ان کے فہم میں، یحییٰ بن زکریا کو ان کے زہد میں، موسیٰ بن عمران کو ان کے شدت عمل میں دیکھنا چاہے اس کو علی بن ابی طالب کے چہرہ کی طرف نظر کرنا چاہئے۔“

ایک دوسری روایت میں پہلی روایت کے مشابہ مضمون بیان ہوا کہ حضرت رسول اسلام ﷺ نے فرمایا:

”مَنْ أَرَادَ أَنْ يَنْظُرَ إِلَى آدَمَ فِي عِلْمِهِ، وَإِلَى نُوحٍ فِي تَقْوَاهُ، وَإِلَى إِبْرَاهِيمَ فِي جَلَمِهِ، وَإِلَى مُوسَى فِي هَيْبَتِهِ، وَإِلَى عِيسَى فِي عِبَادَتِهِ، فَلْيَنْظُرْ إِلَى عَلِيِّ بْنِ أَبِي طَالِبٍ عَلَيْهِ السَّلَامُ.“ (۲)

”جو شخص آدم کو ان کے علم، نوح کو ان کی پرہیزگاری میں، اور عیسیٰ کو ان کی عبادت میں دیکھنا چاہے تو اس کو علی بن ابی طالب کے چہرہ کی طرف نظر کرنا چاہئے۔“

(۱) روضة الواعظین، ج ۱، ص ۱۲۸، شواہد التنزیل، ج ۱، ص ۱۰۳، حدیث ۱۱۷؛ کشف الغمۃ، ج ۱، ص ۱۱۳؛ بحار الانوار، ج ۳۹، ص ۳۸، باب ۷۳، حدیث ۱۰۔

(۲) کشف الیقین، ص ۵۳؛ نہج الحق، ص ۲۳۶؛ کشف الغمۃ، ج ۱، ص ۱۱۳؛ بحار الانوار، ج ۳۹، ص ۳۹، باب ۷۳، حدیث ۱۰۔



لہذا پیغمبر اکرم ﷺ کے بعد خلفاء، اوصیاء اور ائمہ علیہم السلام ا معین حضرات ہیں جن کی تعداد بارہ ہے، اور بلا شک و شبہ خداوند عالم کی طرف سے ”اولوالامر“ کے عنوان سے منتخب ہوئے ہیں اور حکم خدا سے آنحضرت ﷺ نے ان کے نام اور اوصاف لوگوں کے سامنے بیان کئے ہیں، اور مقام خلافت و امامت کو انہی حضرات سے مخصوص کیا ہے۔

### جانشین رسول ﷺ، امام رضا علیہ السلام کی نظر میں

حضرت امام رضا علیہ السلام اپنے زرین اور حکیمانہ اقوال (جن کو الکافی اور مجتبیٰ البیضاء جیسی عظیم الشان کتابوں نے نقل کیا ہے [۱])، امام برحق کی امامت کی عظمت و صفات کو تفصیلی طور پر بیان کیا ہے، جس کے ایک حصہ کو تبرکاً برحق امام اور جانشین رسول کے تعارف اور امامت کی عظمت کو نقل کیا ہے۔

بے شک ”امامت“ وہی انبیاء علیہم السلام کی منزلت اور اوصیاء کی میراث ہے۔

بے شک ”امامت“ مقام خلیفۃ اللہی اور خلافت رسول و مقام امیر المومنین اور میراث امام حسن و امام حسین علیہم السلام [۲] ہے۔

یقیناً ”امامت“ دین کی مہار، نظام مسلمین اور مومنین کے لئے دنیا و آخرت کی خیر و بھلائی، عزت اور قدرت ہے۔

بے شک ”امامت“ اسلام کی بنیاد، اور اس بلند حقیقت کی اصل ہے۔

بے شک کہ نماز، روزہ، زکوٰۃ، حج، جہاد، غنیمت اور صدقات کے حاصل ہونے، حدود اور حکام الہی کے نافذ ہونے کا ذریعہ، اور اسلامی سرحدوں کی حفاظت صرف اور صرف امام کی ذات سے وابستہ ہے۔

امام، حلال خدا کو حلال اور حرام خدا کو حرام کرتا ہے، حدود الہی نافذ کرتا ہے، دین خدا کا دفاع کرتا

(۱) اصول کافی، ج ۱، ص ۱۹۸، باب نادرجامع فی فضل الامام، حدیث ۱؛ امالی صدوق، ص ۶۷۴، مجلس ۹۷، حدیث ۱؛ عیون اخبار الرضا، ج ۱، ص ۲۱۶، باب ۲۰، حدیث ۱؛ بحار الانوار، ج ۲۵، ص ۱۲۰، باب ۴، حدیث ۴؛ مجتبیٰ البیضاء، ج ۴، ص ۱۷۴؛ کتاب الائمة و آداب الشیعة۔



ہے، حکمت و موعظہ حسنہ کے ذریعہ دین خدا کی طرف دعوت دیتا ہے، اور برہان و دلیل کے ذریعہ لوگوں کو خدا کی طرف پہنچاتا ہے۔

امام، طلوع آفتاب کی طرح ہوتا ہے جو اپنے نور کے ذریعہ دنیا کو منور کرتا ہے، اور یہ آفتاب ایسے افق پر ہوتا ہے کہ جس کو عقل و خرد اور چشم بصیرت کی رسائی درک نہیں کر سکتے۔

امام، چودھویں کا چاند، نورانی چراغ، واضح نور اور جنگل و آبادی اور دریا کی گہرائیوں کی گھٹا ٹوپ تاریکیوں میں ہدایت بخش ستارہ ہے۔

امام، پیاسے کے لئے آبِ خوشگوار، ہدایت کا رہنما اور ضلالت و گمراہی سے نجات دینے والا ہے۔  
امام، اس شخص کے لئے حرارت بخش ہے جو امام کے ذریعہ حرارت چاہے، اور فتنہ و فساد سے نجات دینے والا ہے اور جو شخص اس سے جدا ہو جائے وہ ہلاک ہو جانے والا ہے۔

امام، ابر باران، مسلسل بارانِ رحمت، چمکتا ہوا سورج، سایہ بخش آسمان، وسیع زمین، تشنہ دہن کے لئے چشمہ حیات، اور پھل و پھول سے بھرا چمن ہے۔

امام، رفیق و انیس، مہربان باپ، دل عزیز بھائی اور بچوں کی نسبت ایک جاں نثار اور نیکو کار ماں کی طرح اور سخت سے سخت حادثات میں بندوں کے لئے پناہ گاہ ہے۔

امام، خدا کی مخلوق میں اس کا امین، بندوں میں خدا کی حجت اور ملکوں میں اس کا جانشین، خدا کی طرف دعوت دینے والا اور حرمِ الہی سے دفاع کرنے والا ہے۔

امام، ہر گناہ سے پاک، ہر عیب سے خالی اور بری، علم و دانش سے مخصوص، حلم اور بردباری سے مزین، دین کا نظام اور اس کی قدرت، مسلمانوں کی عزت، منافقوں کی غضب اور کافروں کے لئے سببِ ہلاکت ہے۔

امام، زمانہ کا یکتا ہوتا ہے جس کے رتبہ تک کوئی نہیں پہنچ سکتا اور اس کے ہم پلہ کوئی عالم نہیں ہوتا نیز وہ عالم میں بے نظیر ہوتا ہے، اس کی مثال اور مانند نہیں، اس کا وجود خدا کے تمام فضل و کرم سے مخصوص ہوتا ہے، ایسا فضل جس کو خود طلب نہیں کیا بلکہ خداوند عالم نے امام کو بخشا ہے۔



اس کائنات میں کون ایسا شخص ہے جو مکمل طریقہ سے امام کی معرفت حاصل کرے، یا کوئی شخص لوگوں کے لئے امام اور امامت معین کر سکے؟! بہت مشکل ہے، بہت مشکل ہے کہ کوئی شخص مکمل طور پر اور ہر لحاظ سے امام کی معرفت حاصل کر سکے۔

اس سلسلہ میں عقل حیران ہے، افکار پریشان ہیں، دماغ حیرت کی وجہ سے تھک چکا ہے، آنکھیں اندھی ہو چکیں، بڑے بڑے اس وادی میں چھوٹے ہیں، حکما سرگردان ہیں، بردبار کوتاہی میں مبتلا ہیں، بولنے والوں کی زبانیں لکنت کرتی ہیں، عقلمند جاہل ہیں، شعرا گونگے ہیں، ادیب عاجز ہیں، اہل بلاغت ناتواں ہیں اس بات سے کہ امام کی کوئی ایک شان یا اس کے فضائل میں سے کسی فضیلت کو بیان کریں!! کبھی نے امام کے اوصاف اور معرفت کو بیان کرنے میں اپنے ناتوانی اور کوتاہی کا اقرار کیا ہے۔ امام کے تمام فضائل و مناقب اور عظمت کو کس طرح بیان کیا جاسکتا ہے؟ یا امام کی گنہ، گہرائی اور حقیقت کو بیان کرے؟ یا امام کی حقیقت کا کوئی پہلو سمجھ سکے؟ یا کائنات میں کسی ایسے انسان کو تلاش کیا جائے جو امام کے رتبہ تک پہنچ جائے اور اس کا قائم مقام قرار پائے، اور لوگوں کو امام کے وجود اور اس کی معرفت سے بے نیاز کرے؟

کس طرح اور کہاں سے؟ حالانکہ امام ایسا چمکتا ہوا ستارہ ہے کہ تلاش کرنے والوں اور توصیف کرنے والوں کی رسائی اس تک نہیں ہو سکتی۔

کہاں سے اور کیسے امام کے انتخاب کا حق کسی کو دیا گیا ہے؟ عقلیں کہاں اور یہ مقام و عظمت کہاں! ایسی شخصیت کہاں مل سکتی ہے؟

ان حقیقوں سے جاہل، عقل کے اندھے، زر خرید عالم نما، مدرسہ سقیفہ کے تربیت پانے والے، مکتب بنی امیہ کے پالے ہوئے یہ خیال کرتے ہیں کہ یہ مقام و منصب اور یہ اوصاف و کمالات رسول خدا کے اہل بیت علیہم السلام کے علاوہ کسی دوسرے میں مل سکتے ہیں؟

اگر وہ ایسا سوچتے ہیں تو خدا کی قسم ان کے باطن نے ان سے جھوٹ بولا ہے اور باطل اور بیہودگی



نے ان کے اندر جگہ بنالی ہے، اور بہت مشکل اور خطرناک زینوں سے اوپر چڑھ گئے ہیں کہ جہاں سے سب سے نیچی اور پست جگہ پر گرتے ہیں، اپنی پریشان، ناقص اور کم عقل کے ذریعہ امام تراشی اور امام سازی کرنا چاہتے ہیں یہاں تک کہ وہ آل محمد علیہم السلام سے دور ہو گئے اور ایسے ستمگاروں میں شامل ہو گئے ہیں جن کی دنیا و آخرت تباہ و برباد ہے۔

امام اور امامت کے مسئلہ میں گمراہ کرنے والے نظریوں میں گرفتار ہو گئے ہیں اور ان پر بھروسہ کرنے کی وجہ سے حق و حقیقت سے دور ہو گئے ہیں؟!

خداوند عالم ان کو مار ڈالے، اور چاہ ہلاکت میں ڈال دے! یہ کس طرح منحرف ہو گئے ہیں؟! بہت سخت اور مشکل مطلب کا ارادہ کیا ہے اور اس سلسلہ میں بہتان اور تہمت لگائی، گمراہی کے دلدل میں پھنس گئے اور حیرت و سرگردانی میں جا ڈوبے، کیونکہ امام برحق کو خدا ہی منتخب کرتا ہے اور اس کے مخصوص صفات ہوتے ہیں، لیکن انھوں نے دانستہ طور پر چھوڑ دیا اور شیطان نے ان کے اعمال کو ان کی نظر میں اچھا کر کے پیش کیا تا کہ وہ ان کاموں کو آسانی سے کر سکیں اور ان کو راہ خدا سے روک لیا، حالانکہ حق و باطل کی پہچان کے لئے آنکھیں کھلی رکھتے تھے۔

خدا اور رسول ﷺ اور اہل بیت علیہم السلام کے انتخاب سے آنکھیں بند کر لیں اور اپنے انتخاب کی طرف جھک گئے جبکہ قرآن مجید ان کو بلند آواز میں ندا دیتا ہے:

﴿وَرَبُّكَ يَخْلُقُ مَا يَشَاءُ وَيَخْتَارُ مَا كَانَ لَهُمُ الْخِيَرَةُ سُبْحَانَ اللَّهِ وَتَعَالَى عَمَّا يُشْرِكُونَ﴾ (۱)

”اور آپ کا پروردگار جسے چاہے پیدا کرتا ہے اور پسند کرتا ہے۔ ان لوگوں کو کسی کا انتخاب کرنے کا کوئی حق نہیں ہے۔ خدا ان کے شرک سے پاک اور بلند و برتر ہے۔“

نیز خداوند عالم کا ارشاد ہے:



﴿وَمَا كَانَ لِمُؤْمِنٍ وَلَا مُؤْمِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ...﴾ (۱)

”اور کسی مومن مرد یا عورت کو اختیار نہیں ہے کہ اگر خدا و رسول کسی امر کے بارے میں فیصلہ کر دیں تو وہ بھی اپنے امر کے بارے میں صاحب اختیار بن جائے۔“

نیز خدا کا فرمان ہے:

﴿مَا لَكُمْ كَيْفَ تَحْكُمُونَ﴾ (۲)

”تمہیں کیا ہو گیا ہے کیسا فیصلہ کر رہے ہو۔“

حضرت امام رضا علیہ السلام نے اس سلسلہ میں اہل بیت علیہم السلام کے حق کو ثابت کرنے اور مخالفوں کے نظریہ کو رد کرنے نیز اہل بیت علیہم السلام جو امت کی رہبری اور امامت کے لئے خدا کے منتخب شدہ ہیں، ان کے مقابل دوسروں کا انتخاب کرنے والوں اور امت کو تفرقہ اور گمراہی میں مبتلا کرنے والوں، امت کے مادی اور معنوی سرمایہ کو اندرونی اور بیرونی شتمگروں کے لئے تاراج کرنے کا موقع فراہم کرنے والوں نیز ہر گناہ کا وسیع موقع فراہم کرنے والوں کی رد کرتے ہوئے (دیگر قرآنی آیات کو دلیل کے طور پر بیان کرتے ہیں اور قرآنی آیات کے ذریعہ مخالفوں کے ہر طرح کی بہانہ بازیوں کا سد باب کرتے ہیں اور پھر ان کے سامنے درج ذیل آیہ شریفہ سے تمسک کرتے ہیں:

﴿...ذَلِكَ فَضْلُ اللَّهِ يُؤْتِيهِ مَنْ يَشَاءُ وَاللَّهُ ذُو الْفَضْلِ الْعَظِيمِ﴾ (۳)

”یہی درحقیقت فضل خدا ہے جسے چاہتا ہے عطا کر دیتا ہے اور اللہ تو بہت بڑے فضل کا مالک ہے۔“

اس بنا پر یہ اقرار کرنا چاہئے کہ اہل بیت علیہم السلام جو [مذکرہ] ملکوتی اوصاف کے حامل ہیں جیسا

(۱) سورہ احزاب (۳۳)، آیت ۳۶.

(۲) سورہ قلم (۶۸)، آیت ۳۶.

(۳) سورہ حدید (۵۷)، آیت ۲۱.



کہ حضرت امام رضا علیہ السلام کی روایت اور زیارت جامعہ کبیرہ میں بیان ہوئے ہیں، قیامت سے تمام مخلوقات کے لئے امام ہونے کے علاوہ دین و دنیا میں ان کی اطاعت واجب ہے اور یہ حضرات کائنات کی ہر شے چاہے وہ ظاہر ہو یا مخفی افضل و بالا ہیں اور ان کے لئے کوئی نظیر و مثال نہیں ہے۔

امام المتقین حضرت امیر المؤمنین علیہ السلام اس سلسلہ میں فرماتے ہیں:

”عِترَتُهُ خَيْرُ الْعِترِ، وَأُسْرَتُهُ خَيْرُ الْأُسْرِ، وَشَجَرَتُهُ خَيْرُ الشَّجَرِ.“ (۱)

”ان کی عترت اور خاندان سب سے بہتر خاندان، ان کا گھرانہ سب سے بہتر گھرانہ اور ان کی نسل سب سے بہترین نسل ہے۔“

پیغمبر اسلام ﷺ نے عبدالرحمن بن عوف سے فرمایا:

”يَا عَبْدَ الرَّحْمَنِ! إِنَّكُمْ أَصْحَابِي وَ عَلِيٌّ بْنُ أَبِي طَالِبٍ أَخِي وَمَنْ مَعِي وَأَنَا مِنْ عَلِيٍّ فَهُوَ بَابُ عِلْمِي وَوَصِيِّي وَهُوَ وَفَاطِمَةُ وَالْحَسَنُ وَالْحُسَيْنُ، هُمْ خَيْرُ الْأَرْضِ غُنْصُرًا وَشَرَفًا وَكِرَامًا.“ (۲)

”اے عبدالرحمن! تم میرے اصحاب میں سے ہو، اور علی بن ابی طالب [علیہ السلام] مجھ سے ہیں اور میں علی سے ہوں، وہ علم کا دروازہ ہیں، میرے وصی اور جانشین ہیں، وہ اور فاطمہ حسن و حسین [علیہم السلام] لوگوں میں سب سے بہتر اور برتر ہیں اور شرافت و کرامت میں سب سے افضل ہیں۔“



(۱) نہج البلاغہ، ص ۲۰۹، خطبہ ۹۳؛ بحار الانوار، ج ۱۶، ص ۳۷۹، باب ۱۱، حدیث ۹۱۔

(۲) نتائج المودة، ج ۲، ص ۳۳۳، باب ۵۳، حدیث ۹۷۳؛ مقتل الحسین خوارزمی، ج ۱، ص ۶۰۔



## اہل بیت علیہم السلام اور مقام رضا

اہل بیت علیہم السلام وجود اور معرفت کے لحاظ سے خداوند عالم کے اسمائے حسنیٰ کے جلوہ گاہ ہیں، کیونکہ ان کی حیات و زندگی کامل ایمان اور خالص توحید سے متحد ہے۔  
ان حضرات کی زندگی کے ہر پہلو میں توحید جاری و ساری ہے اور کبھی بھی توحید ذاتی، توحید صفاتی، توحید افعالی، توحید عبادی اور سوال و جواب کے دائرہ سے خارج نہیں ہوتے۔  
ان کی رضا اور غضب خدا کی محبت و غضب کی مظہر ہے یا دوسرے لفظوں میں خدا کے جمال و جلال کے مظہر ہیں، جیسا کہ سید الشہد حضرت امام حسین علیہ السلام نے فرمایا:  
”رِضَا اللّٰهِ رِضَانَا أَهْلَ الْبَيْتِ.“ (۱)  
”ہماری رضا، خدا کی رضا ہے۔“

اہل بیت علیہم السلام [بھی] خدا کی رضا اور خوشنودی پر راضی رہتے ہیں:

یکی درد و یکی درمان پسندد

یکی وصل و یکی ہجران پسندد

من از درمان و درد و وصل و ہجران

پسندم آنچه را جانان پسندد (۲)

(۱) کشف الغمۃ، ج ۲، ص ۲۹؛ لہوف، ص ۶۰؛ بحار الانوار، ج ۳۴، ص ۳۶۷، باب ۳۷۔

(۲) بابا طاہر، عریان، دیوان۔



”کوئی تکلیف اور زحمت پسند کرتا ہے تو کوئی علاج، اور کوئی قربت پسند کرتا ہے تو کوئی دوری، لیکن میں تکلیف، علاج، وصال اور دوری میں سے وہی پسند کرتا ہوں جو میرا محبوب [خدا] پسند کرتا ہے۔“

اہل بیت علیہم السلام کی رضا میں خدا کی رضا اس درجہ پر ہے کہ کوئی دوسرا اس مقام تک نہیں پہنچ سکتا اور اس تک پہنچنے کی قدرت نہیں رکھتا۔

اس حقیقت کو واضح کرنے کے لئے یہ کہا جائے: جو انسان کمال کے راستہ پر گامزن ہیں اور کمال کی راہ کو طے کرتے ہیں اس جوہری تکاملی سیر کے درمیان منزلوں میں اس منزل پر پہنچتے ہیں کہ محبت بھی رکھتے ہیں اور غضب بھی، اور وہ خداوند عالم کے جلال و جمال کے مظہر بن جاتے ہیں، لہذا خدا کی رضا پر خوش ہوتے ہیں اور اس کے غضب کے مطابق غضب کرتے ہیں یعنی اس کمال کی درمیانی منزل یہ ہے کہ اس راہ پر چلنے والا مہر و محبت اور غضب رکھتا ہو، اور اس کی مہر و محبت اور اس کا غضب خداوند عالم کی مہر و محبت اور غضب کے مطابق ہوتا ہے۔

لیکن اس سے بلند درجہ بھی ہے کہ اس میں خدا کی مہر و محبت اور غضب کے مطابق مہر و محبت رکھنا اور غضبناک ہونا کوئی کمال شمار نہیں کیا جاتا، جیسا کہ کہا جاتا ہے کہ ہم تو خدا کی رضا پر راضی ہیں، یا ”پسندم آنچه را جانان پسندد“، یہ چیز کثرت [یعنی وحدت کے] مقابلہ میں ہے، یعنی اس راہ پر چلنے والا خود کو دیکھتا ہے اور خدا کو بھی، پس ایک خود وہ شخص ہے اور دوسرا خدا ہے، اور اس منزل میں دو پسند بیان ہوتی ہیں، جس چیز کو خدا پسند کرتا ہے اسی کو وہ بھی پسند کرتا ہے اور جس چیز کو خدا پسند نہیں کرتا وہ بھی پسند نہیں کرتا، تاکہ اس کی رضا اور غضب خدا کی رضا اور غضب کے مطابق قرار پائے۔

لیکن جو شخص وحدت اور صرف توحید کے مقام پر پہنچتا ہے اس کی زندگی میں صرف ایک ہی رضا اور ایک غضب ہوتا ہے اور وہ صرف ایک ہی مہر و محبت اور قہر و غضب کو دیکھتا ہے کہ خداوند عالم اپنی مہر و محبت اور غضب میں بالذات ہے اور وہ بالعرض میں [یعنی یہ چیزیں خدا کی عطا کردہ ہوتی ہیں]، یعنی صرف خدا کا پسند کرنا معیار ہے، اور اس راہ پر چلنے والا اپنے کو مقام فنا میں دیکھتا ہے چنانچہ اس منزل میں فانی کے



لئے کوئی صفت ہی باقی نہیں رہ جاتی تاکہ اس کے مطابق ہو، بلکہ صرف ایک صفت ہے اور وہ صفت ”باقی“ کی ہے لہذا اہل بیت علیہم السلام کی ذوات مقدسہ اور صاحبان عصمت و طہارت خود کو نہیں دیکھتے اور مقام رضائیں کہتے ہیں:

”رَضِيَ اللَّهُ رِضَانًا.“

”خدا کی رضا پر راضی ہیں۔“

نیز حضرت امام حسین علیہ السلام اپنے بیانات میں فرماتے ہیں:

”وَأَسِيرُ بِسِيرَةِ جَدِّي وَأَبِي.“ (۱)

میں اپنے جد امجد حضرت رسول اکرم ﷺ اور پدر گرامی حضرت علی [علیہ السلام] کے طریقہ کار پر گامزن ہوں۔“

## اہل بیت علیہم السلام کی رضا، خداوند عالم کی رضا میں فانی ہے

حضرات اہل بیت علیہم السلام کی ذات ایسی تھی کہ صرف خدا کی رضا اور اس کے غضب کے مطابق عمل کرتے تھے اور اس مرحلہ میں مقام فنا میں تھے اور یہ مقام فنا مقام کثرت کے علاوہ ہے کیونکہ کہتے ہیں: ہماری رضا، رضائے الہی میں فانی ہے اور ایک رضا کے علاوہ کوئی دوسری چیز نہیں ہے نہ یہ کہ ہماری ایک رضا ہے اور اس رضا کے ساتھ میں خدا کی رضا بھی ہے، ہر پہلو میں ہماری رضا خدا کی رضا کے مطابق ہے اور ہماری رضا خداوند عالم کی رضا کے مطابق ہے؛ کیونکہ یہ حضرات حق کے علاوہ کچھ نہیں دیکھتے، حق کے علاوہ کچھ نہیں چاہتے اور حق کے علاوہ کچھ نہیں جانتے، لہذا اہل بیت علیہم السلام کے دائرہ حیات میں ایک رضا کے علاوہ کچھ نہیں ہے اور وہ بھی رضائے الہی۔

لیکن جو لوگ اپنی رضا کو خدا کی رضا کے مطابق قرار دیتے ہیں اور برابری و مطابقت کو تلاش کرتے ہیں اگرچہ درمیانی کمال تک پہنچ چکے ہیں لیکن خالص توحید سے بہت دور ہیں اور ابھی بھی ان کی یہاں



شرک رشد کرتا ہے اور اس شرک کو صرف وہی حضرات دیکھتے ہیں جو توحید کے اعلیٰ درجے پر پہنچے ہوتے ہیں ورنہ تو جو لوگ نیچے درجے میں ہوتے ہیں وہ اس شرک اور ان افراد کو شرک نہیں دیکھتے بلکہ ان کو توحید عالی کے مصداق میں شمار کرتے ہیں۔

## خود پرستی اور خدا پرستی

بہت سے لوگ ہماری نظر میں موحد [خدا پرست] ہیں لیکن قرآن کی نظر میں موحد نہیں ہیں بلکہ مشرک ہیں جیسا کہ بعض لوگ خدا کا دم بھرتے ہیں لیکن ہوا و ہوس کے تابع رہتے ہیں، ایسے لوگ رنگین ہوتے ہیں نہ متوحد اور موحد، کیونکہ جب وہ خدا کا دم بھرتے ہیں تو ان کے دنیاوی فائدے خدا سے وابستہ ہوتے ہیں اور ان کی خدا پرستی کا دم بھرنا ہوا و ہوس کے تحت ہوتا ہے۔

ایسے لوگ خود پرست ہوتے ہیں نہ کہ خدا پرست، اور اپنی من مانی کرتے ہیں نہ کہ خدا کے حکم کی پیروی کرتے ہیں؛ اگر بعض احکام الہی ان کی مرضی کے مطابق ہوتے ہیں تو ان کو قبول کر لیتے ہیں اور اگر ان کی مرضی کے مطابق نہیں ہوتے ہیں تو ان کو قبول کرنے میں شش و پنج کرتے ہیں۔

﴿وَإِذَا دُعُوا إِلَى اللَّهِ وَرَسُولِهِ لِيَحْكُمَ بَيْنَهُمْ إِذَا فَرِيقٌ مِنْهُمْ مُعْرِضُونَ﴾ (۱)

”اور جب انھیں خدا اور رسول کی طرف بلایا جاتا ہے کہ وہ ان کے درمیان فیصلہ کر دیں تو ان میں سے ایک فریق کنارہ کش ہو جاتا ہے۔“

درحقیقت وہ خدا کو اپنے لئے چاہتے ہیں نہ کہ خود کو خدا کے لئے!

دوسرے الفاظ میں یوں کہیں کہ ایسے لوگ لذت کو اصل مانتے ہیں، جو چیز بھی ان کی ہوا و ہوس حکم دے اور ان کے لئے لذت بخش ہو اس کی پیروی کرتے ہیں:

﴿وَإِذَا مَسَّ الْإِنْسَانَ الضُّرُّ دَعَانَا لِجَنْبِهِ أَوْ قَاعِدًا أَوْ قَائِمًا فَلَمَّا كَشَفْنَا عَنْهُ ضُرَّهُ

مَرَّ كَأَن لَّمْ يَدْعُنَا إِلَى ضُرِّ مَسَّهُ...﴾ (۲)



”انسان کو جب کوئی نقصان پہنچتا ہے تو اٹھتے بیٹھتے کروٹیں بدلتے ہم کو پکارتا ہے اور جب ہم اس نقصان کو دور کر دیتے ہیں تو یوں گذر جاتے ہیں جیسے کبھی کسی مصیبت میں ہم کو پکارا ہی نہیں تھا۔“

اس طرح کے انسان خود پرست ہوتے ہیں اور ان کے تمام کام یہاں تک کہ ان کی عبادت اور بندگی بھی اپنی مشکلات دور کرنے اور لذت حاصل کرنے کے لئے ہوتی ہے، اور خدا ان کی زندگی میں صرف ذریعہ اور وسیلہ ہوتا ہے نہ کہ مقصد، اس طرح کے لوگ عبد اور بندہ نہیں ہیں بلکہ تاجر ہوتے ہیں اور اپنے فائدے کی فکر میں رہتے ہیں!

لیکن خدا پرست نہ خوف کی وجہ سے عبادت کرتے ہیں اور نہ کسی فائدے اور لالچ کی وجہ سے بلکہ ان کا ہر قدم رضائے الہی کے لئے ہوتا ہے اور اپنے کاموں میں صرف خدا کی رضا چاہتے ہیں، اس لحاظ سے ہر حال میں اٹھتے بیٹھتے یا آرام کی حالت میں خدا کی یاد میں ہوتے ہیں اور اگر کھڑے ہو کر نماز نہیں پڑھ سکتے تو بیٹھ کر یا لیٹے ہوئے پڑھتے ہیں، ایسی نماز جو عبادت و بندگی کی سب سے بڑی اور کامل نشانی ہے۔

﴿الَّذِينَ يَذْكُرُونَ اللَّهَ قِيَامًا وَقُعُودًا وَعَلَىٰ جُنُوبِهِمْ وَيَتَفَكَّرُونَ فِي خَلْقِ السَّمَاوَاتِ وَالْأَرْضِ...﴾ (۱)

”جو اٹھتے، بیٹھتے، لیٹتے خدا کو یاد کرتے ہیں اور آسمان و زمین کی تخلیق میں غور و فکر کرتے ہیں۔“

اہل بیت علیہم السلام ہر پہلو میں (مخصوصاً مہر و محبت اور قہر و غضب میں) توحید کی حقیقت سے متحد ہیں اسی وجہ سے تمام انسانوں کے لئے نمونہ عمل ہیں خاص کر جن انسانوں کے ضمیر روشن ہیں اور ان حضرات کی نورانیت ان کی راہنمائی کرتی رہتی ہے۔

وہ بے مثال چہرے اور عترت سراج منیر اگرچہ بشری لباس میں ہیں اور قوہ جاذبہ و قوہ دافعہ، محبت و



عداوت، شہوت و غضب، ارادت و کراہت اور رضا و قہر رکھتے ہیں لیکن یہ تمام حالات توحیدی تولد و تبرّا کے تحت ہیں اور مکمل طور پر ”لا الہ الا اللہ“ کے عملی مصداق ہیں، نیز تمام حالات اور رضا و قہر میں پیغمبر اکرم ﷺ اور اہل بیت علیہم السلام کے سرمشق ہونے کا راز ان کی سیرت اور ان کا طور طریقہ کا توحیدی ہونا ہے۔

قرآن مجید نے توحیدی تولد و تبرّا کا معیار معین کیا ہے اور اہل بیت علیہم السلام اسی معیار کے تحت ہر عالم میں تولد و تبرّا رکھتے تھے، اسی وجہ سے تمام انسانوں اور جادہ حق پر چلنے والوں کے لئے پیشوا ہیں، کیونکہ ان کا پورا وجود اور ان کے تمام افعال خدا محوری ہیں اور کوئی بھی نیکی ان کی حیات کے دائرہ سے خارج نہیں ہے اور کوئی بھی انسان ان کی حیات زندگی تک نہیں پہنچ سکتا یہاں تک کہ ان کا شیطان بھی ان کے سامنے سر جھکاتا ہے۔

پیغمبر اکرم ﷺ نے فرمایا:

”... کَانَ شَیْطَانِی کَافِرًا فَأَعَانَنِی اللّٰهُ عَلَیْہِ حَتّٰی اسْلَمَ بَیْدِی...“ (۱)

”میرا شیطان کافر تھا، خدا نے میری مدد کی یہاں تک کہ وہ میرے سامنے تسلیم ہو گیا۔“





## اہل بیت علیہم السلام اور مقام تسلیم

خدا کی رضا اور اس کے ارادہ کے سامنے تسلیم رہنا وہ بھی مجبوری کے عالم میں نہیں بلکہ مکمل اختیار کے ساتھ ایک ایسی حقیقت ہے جو دوسری حقیقتوں کی طرح اہل بیت علیہم السلام کی زندگی کے ہر پہلو اور ان کی الہی و ملکوتی حیات میں واضح اور آشکار ہے۔

### تسلیم، عارف کی سب سے آخری منزل

کہتے ہیں کہ اگر عارف خداوند محبوب کی توفیق سے ایک ہزار معنوی منزلوں کو طے کرے تو ”تسلیم“ آخری منزل ہوتی ہے جس میں وہ داخل ہوتا ہے اور وہ اس منزل میں غسل دینے والوں کے ہاتھوں میں مردہ کی طرح ہوتا ہے جو رب الارباب، مالک الملوک اور صاحب کائنات کی رضا اور اس کے ارادہ کے سامنے تسلیم رہتا ہے۔

کہتے ہیں کہ بہت کم عارف ایسے ہوتے ہیں جو اپنی تمام تر کوششوں اور نہایت ریاضت و مجاہدت کے بعد اس منزل پر پہنچ پائے؛ یہ منزل انبیاء، ائمہ معصومین اور خاص اولیائے الہی سے مخصوص ہے۔

حضرت امام حسین علیہ السلام سے روایت ہوئی ہے:

”إِنَّا أَهْلُ بَيْتِ نَسْأَلُ اللَّهَ عَزَّوَجَلَّ فَيُعْطِينَا، فَإِذَا أَرَادَ مَا نَكْرَهُ فِيمَا يُحِبُّ

رَضِينَا.“ (۱)



”ہم اہل بیت جب خدا سے سوال کرتے ہیں تو وہ ہمیں عطا کر دیتا ہے۔“

علاء بن کامل کہتے ہیں: میں حضرت امام صادق علیہ السلام کی خدمت میں بیٹھا ہوا تھا کہ امام علیہ السلام کے بیت الشرف سے ایک خاتون کے رونے کی آواز بلند ہوئی، امام کھڑے ہوئے اور پھر بیٹھ گئے اور کلمہ استرجاع ”اِنَّا لِلّٰہِ وَاِنَّا اِلَیْہِ راجعون“ کی تلاوت فرمائی اور پھر دوبارہ اپنی گفتگو کا آغاز کر دیا یہاں تک کہ آپ کی گفتگو ختم ہوئی اور اس کے بعد فرمایا:

”اِنَّا لَنُحِبُّ اَنْ نُّعَافِیْ فِیْ اَنْفُسِنَا وَاَوْلَادِنَا وَاَمْوَالِنَا، فَاِذَا وَقَعَ الْقَضَاءُ، فَلَیْسَ لَنَا اَنْ نُحِبَّ مَا لَمْ یُحِبَّ اللّٰہُ لَنَا۔“ (۱)

”ہم اپنی جان و مال اور اولاد کے لئے ہر طرح کی سلامتی کو دوست رکھتے ہیں لیکن جب قضائے الہی کی باری آتی ہے تو جس چیز کو خدا ہمارے لئے پسند نہیں کرتا ہم بھی اس چیز کو پسند نہیں کرتے۔“

حضرت امام باقر علیہ السلام نے فرمایا:

”نَدْعُو اللّٰہَ فِیْمَا نُحِبُّ، فَاِذَا وَقَعَ الَّذِیْ نَكْرَهُ لَمْ نُخَالِفِ اللّٰہَ عَزَّوَجَلَّ فِیْمَا اَحَبَّ۔“ (۲)

”ہم جس چیز کو چاہتے ہیں اس میں خدا سے دعا کرتے ہیں اور وہ ہمیں عطا کر دیتا ہے اور اگر جس کو ہم نہیں چاہتے لیکن ایسا ہو جائے تو جو کچھ خدا نے ہمارے لئے چاہا ہے اس کی مخالفت نہیں کرتے۔“

قتیبہ اشقی کہتے ہیں: میں حضرت امام صادق علیہ السلام کی خدمت میں آپ کے فرزند کی عیادت کے لئے حاضر ہوا لیکن امام علیہ السلام کو مکان کے دروازہ پر غمگین اور محزون دیکھا تو میں نے عرض کی: میری جان آپ پر قربان، آپ کے فرزند کی حالت کیسی ہے؟ امام علیہ السلام نے فرمایا: خدا کی قسم اس کی

(۱) اصول کافی، ج ۳، ص ۲۲۶، باب الصبر والجزع والاسترجاع، حدیث ۱۳؛ وسائل الشیعة، ج ۳، ص ۲۷۶، باب ۸۵، حدیث

۳۶۴۰: بحار الانوار، ج ۴، ص ۴۹، باب ۴، حدیث ۷۸۔ (۲) کشف الغمہ، ج ۲، ص ۱۵۰؛ حلیۃ الاولیاء، ج ۳، ص ۱۸۷۔



حالت صحیح نہیں ہے، اور پھر بیت الشرف میں تشریف لے گئے اور تھوڑی دیر توقف کیا اور پھر باہر تشریف لائے حالانکہ آپ کا چہرہ خوش تھا اور آپ کے چہرہ مبارک سے غم و اندوہ کے آثار ختم ہو چکے تھے۔ میں نے گمان کیا کہ اب آپ کے فرزند کی طبیعت ٹھیک ہو گئی ہے، لہذا میں نے عرض کی: میں آپ پر قربان! اب آپ کے فرزند کی حالت کیسی ہے؟ فرمایا: اس کا انتقال ہو چکا ہے، میں نے عرض کی: میں آپ پر قربان، یہ کیسے ہے کہ جب وہ زندہ تھا تو آپ غمگین اور پریشان حال تھے اور اب جبکہ اس کا انتقال ہو گیا ہے تو وہ آثار آپ میں نہیں دکھائی دیتے، تب امام علیہ السلام نے فرمایا:

”إِنَّا أَهْلُ الْبَيْتِ نَجْزِعُ قَبْلَ الْمُصِيبَةِ، فَإِذَا وَقَعَ أَمْرُ اللَّهِ رَضِينَا بِقَضَائِهِ، وَسَلَّمْنَا لِأَمْرِهِ.“ (۱)

”ہم اہل بیت، مصیبت سے پہلے گریہ و زاری کرتے ہیں اور جب امر الہی آ جاتا ہے تو اس کی قضا پر خشنود رہتے ہیں اور اس کے سامنے تسلیم رہتے ہیں۔“

ابراہیم بن سعد کہتے ہیں: حضرت امام سجاد علیہ السلام کی بزم میں چند لوگ بیٹھے ہوئے تھے، ناگہاں امام علیہ السلام نے اپنے مکان سے نالہ و گریہ کی آواز سنی اور بیت الشرف میں تشریف لے گئے اور کچھ دیر بعد مجلس میں تشریف لے آئے، امام علیہ السلام سے سوال کیا گیا: کیا یہ نالہ و زاری کسی کے مرنے کی خبر تھی؟ امام علیہ السلام نے فرمایا: جی ہاں، حاضرین نے تسلیت دی اور آپ کے صبر اور شکیبائی سے حیرت زدہ ہوئے تو امام علیہ السلام نے فرمایا:

”إِنَّا أَهْلُ بَيْتِ نُطِيعُ اللَّهَ فِيمَا نُحِبُّ، وَنُحَمِّدُهُ فِيمَا نَكْرَهُ.“ (۲)

”ہم اہل بیت، اپنی پسندیدہ چیزوں میں [بھی] خدا کی اطاعت کرتے ہیں اور ناپسند چیزوں پر شکر کرتے ہیں۔“

(۱) اصول کافی، ج ۳، ص ۲۲۵، باب الصبر والجزع والاسترجاع، حدیث ۱۱؛ وسائل الشیعة، ج ۳، ص ۲۷۵، باب ۸۵، حدیث ۳۶۳۹؛ بحار الانوار، ج ۴۷، ص ۴۹، باب ۴، حدیث ۷۶۔ (۲) مناقب، ج ۴، ص ۱۶۵؛ کشف الغمہ، ج ۲، ص ۱۰۲؛ حلیۃ الاولیاء، ج ۳، ص ۱۳۸؛ بحار الانوار، ج ۴۶، ص ۹۵، باب ۵، حدیث ۸۴۔



## اہل بیت علیہم السلام اور مقام عصمت (۱)

### عصمت کیا ہے؟

عصمت ایک مخصوص حالت اور خاص شہود کی حالت کا نام ہے جو انسان کو گناہوں سے دور رکھتی ہے اور نافرمانی سے بچائے رکھتی ہے اور ہمیشہ وسوس کی تمام راہوں کو بند کر دیتی ہے؛ اس بنا پر عصمت کو ایک وجودی اور معرفتی شے کہا جاسکتا ہے، وہ بھی شہود کی طرح راسخ معرفت کیونکہ مخصوص کمالات میں سے ہے کہ جو ہری تکاملی سیر میں خدا کی توفیق سے حاصل کرتا ہے۔

عصمت وجودی اور معرفتی، علمی و عملی ممتاز کمالات میں سے ہے اور معصوم کی زندگی کے ہر پہلو میں اثر کرتی ہے۔

### علمی اور عملی عصمت

بعض کمالات صرف علمی پہلو رکھتے ہیں اور بعض دوسرے عملی پہلو رکھتے ہیں، نمونہ کے طور پر ”عدالت“ انسان میں ایک عملی قوت کا نام ہے جس کا تعلق شہودی اور علمی پہلو سے نہیں ہے۔

---

(۱) عصمت کی بحث اسلام کے ابتدائی زمانہ سے مورد توجہ رہی ہے اور اسی وقت سے آج تک اس کی مختلف تصویریں اور مختلف پہلو پر بہت زیادہ گفتگو ہوئی ہے جو آج بھی جاری ہے بعض لوگوں نے عصمت کے بہت محدود معنی کئے ہیں اور بعض نے بہت وسیع۔ ہماری نظر میں اس فصل میں عصمت کے سلسلہ میں کچھ نئے راستہ پیش کئے گئے ہیں جو تجزیہ و تحلیل کے قابل ہیں، اگر یہ فصل اہل بیت علیہم السلام کی عصمت کے سلسلہ میں ایک نئی فصل قرار پائے تو مؤلف کے لئے بہترین جزا کی باعث ہوگی۔ (مؤلف)



یہ گرانقدر قوت انسان کو عداً اور سہواً گناہ کرنے سے روکتی ہے، لیکن عصمت کی قدرت انسان کو جہل، خطا، سہو و نسیان اور فکر و نظر میں مغالطہ اور ہر گناہ سے دور رکھتی ہے، لہذا معصوم، معرفت و علم میں فہم اور حصول میں غلطی سے محفوظ ہے اور میدان عمل میں بھی نامناسب کام سے محفوظ ہے نیز دین حق کی تبلیغ کے میدان میں بھی خطا سے پاک و پاکیزہ ہے۔

شہود کی حقیقت، نظری عقلی سے متعلق ہے اور گناہوں سے پرہیز عملی عقل سے متعلق ہے، اگرچہ عملی عقل کی عصمت کا منبع، معرفت اور نظری عقل اور شہود ہے اور ایسا نہیں ہے کہ عملی عصمت، علمی عصمت پر موقوف نہ ہو، ایسا معقول نہیں ہے کہ کوئی شخص عملی میدان میں معصوم ہو لیکن مقام علم میں ایسا نہ ہو، کیونکہ اگر حلال و حرام، نیکی اور برائی، نجس و پاک کو نہ جانتا ہو تو مقام عمل میں معصوم نہیں ہو سکتا۔

## اہل بیت علیہم السلام کی عصمت

اہل بیت علیہم السلام، قرآنی آیات اور روایات کی بنیاد پر نظری عقل اور عملی عقل میں معصوم ہیں، یعنی صحیح اور صواب کو جانتے، سمجھتے اور حاصل کرتے ہیں اور سمجھی ہوئی اور حاصل کی ہوئی چیزوں کو صحیح سے نافذ کرتے ہیں، اور اپنے علم و دانش اور معرفت کو صحیح طور پر لوگوں تک پہنچاتے ہیں، لہذا فہم کی مقدس وادی میں نہ جہل قصوری ہوتا ہے اور نہ جہل تقصیری اور نہ تطبیق میں سہو و غلطی کا امکان ہوتا ہے اور نہ عملی عقل میں خطا و غلطی، سہو و نسیان اور معصیت کا کوئی تصور ہوتا ہے۔

قرآن مجید اہل بیت عصمت و طہارت علیہم السلام کے سلسلہ میں فرماتا ہے:

﴿... إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا﴾ (۱)

”بس اللہ کا ارادہ یہ ہے اے اہل بیت! کہ تم سے ہر برائی کو دور رکھے اور اس طرح پاک و پاکیزہ رکھے جو پاک رکھنے کا حق ہے۔“

خداوند عالم کے اس ارادہ میں علم و معرفت کی پاکیزگی بھی اور ان کے عمل سے رجس و پلیدی کو دور



رکھنے سے متعلق ہے اور خداوند عالم نے ان حضرات کو علم و عمل میں معصوم قرار دیا ہے۔

## معارف اور تعلیمات کو سمجھنے کے لئے معصوم کی ضرورت

جیسا کہ مؤکد طور پر سفارش کی گئی ہے کہ اہل بیت علیہم السلام کے بغیر قرآن اور معارف کی طرف نہ جاؤ اس کی وجہ یہ ہے کہ ان کے یا انبیاء علیہم السلام کے علاوہ درک و فہم، خطا و غلطی سے محفوظ نہیں ہے اور غیر معصوم آخر کار کج فہمی اور غلط فہمی میں مبتلا ہو جاتا ہے جس کی بنا پر اس کی رفتار اور کردار میں خطا اور گناہ کا مرتکب ہونا ضروری ہے۔

[تاریخ میں] کچھ لوگ ایسے بھی گزرے ہیں جو درک و فہم کی ناتوانی کی وجہ سے بُرا کردار اور غلط نظریہ دے بیٹھے اور ان کی غلط فہمی اس حد تک خطرناک ثابت ہوئی کہ ان میں سے بعض لوگوں نے [معاذ اللہ] خوشنودی خدا کے لئے امام حسین علیہ السلام کے خیموں پر حملہ کر دیا اور مخصوص اولیائے الہی کو قتل کر ڈالا!!

خوارج کے بہت سے گروہ اسی طرح سے تھے جن کو حضرت امیر المؤمنین علیہ السلام نے ”جاہل متنسک“ کا نام دیا، ایسے لوگ ممکن ہے کہ اپنے بعض اعمال میں پاک اور معصوم ہوں اور گناہ و معصیت کے ترک کرنے میں بہت کوشش کرتے ہوں لیکن چونکہ ان کا درک و فہم ضعیف تھا اور صرف قاضی کی طرف رجوع کیا کرتے تھے وہ خطاؤں سے محفوظ نہ رہ سکے اور ایسے اعمال کی طرف رغبت رکھتے تھے کہ جن کی وجہ سے وہ دین سے خارج ہو گئے اور حضرت امیر المؤمنین علیہ السلام نے میدان جنگ میں ان کو قتل کرنا واجب قرار دیا!

## انسان کا علم و عمل

عام انسانوں میں نظریات اور اعمال نیز علم و عمل میں بہت فرق ہوتا ہے۔ جب بھی انسان اپنے بلند مقام اور الہی شخصیت سے نیچے آتا ہے تو اس کی نظری عقل، عملی عقل سے دور ہو جاتی ہے اسی وجہ سے ہمیشہ ان میں ایک موجود رہتی ہے اور دوسری نہیں ہوتی یا ان میں ایک قوی اور طاقتور اور دوسری ناتواں اور



کمزور ہوتی ہے۔

انسان جتنا رشد کرتا ہے اور کمال کی طرف بڑھتا ہے تو یہ اڑان بھرنے کے دو پر نزدیک ہوتے جاتے ہیں یہاں تک کہ اپنی پہلی جگہ پہنچ جائیں اور پھر متحد اور اس کے بعد ایک ہو جائیں اور علم و عمل ایک ہو جائے جیسا کہ ملائکہ اور عالی مجردات میں علم و عمل ایک ہوتا ہے، چنانچہ ہم سب سے پہلے صادر یا سب سے پہلا ظاہر کہ حقیقت محمدیہ ہے؛ کو اس وحدت کی چوٹی پر دیکھتے ہیں۔

## خداوند عالم کا علم و عمل

خداوند عالم کا علم عین عمل اور دونوں عین قدرت ہیں۔

﴿... وَمَا يَعْزُبُ عَنْ رَبِّكَ مِنْ مِثْقَالِ ذَرَّةٍ فِي الْأَرْضِ وَلَا فِي السَّمَاءِ...﴾ (۱)

”جب کوئی عمل کرتے ہو اور تمہارے پروردگار سے زمین و آسمان کا کوئی ذرہ دور نہیں ہے۔“

لہذا خداوند عالم جہل و خطا اور سہو و نسیان سے پاک و پاکیزہ ہے:

﴿... وَمَا كَانَ رَبُّكَ نَسِيًّا﴾ (۲)

”اور آپ کا پروردگار بھولنے والا نہیں ہے۔“

نیز عملی میدان میں ہر طرح کی برائی اور رجس سے پاک و پاکیزہ ہے۔

برائیوں میں سے ایک ستم ہے جس کی نفی کرتے ہوئے خداوند عالم فرماتا ہے:

﴿... وَلَا يَظْلِمُ رَبُّكَ أَحَدًا﴾ (۳)

”اور تمہارا پروردگار کسی ایک پر بھی ظلم نہیں کرتا ہے۔“

بلکہ خداوند عالم ہر برائی کو چاہے کسی مقدار میں بھی ہو، ناپسند کرتا ہے اور اپنی ذات کو اس سے پاک

و منزہ قرار دیتا ہے:

(۲) سورہ مریم (۱۹)، آیت ۶۴.

(۱) سورہ یونس (۱۰)، آیت ۶۱.

(۳) سورہ کہف (۱۸)، آیت ۴۹.



﴿كُلُّ ذَلِكَ كَانَ سَيِّئُهُ عِنْدَ رَبِّكَ مَكْرُوهًا﴾ (۱)

”یہ سب باتیں وہ ہیں جن کی برائی تمہارے پروردگار کے نزدیک سخت ناپسند ہے۔“

کیونکہ خداوند عالم علم و عمل میں ہر برائی سے پاک، ہر گندگی سے دور نیز ہر طرح کی خطا اور سہو و نسیان سے پاکیزہ ہے کہ عالی مراحل اور بلند مراتب میں خداوند عالم کا علم، اس کے عمل و قدرت کے عین مطابق ہے اور اس کی قدرت اور اس کا عمل بھی عین علم ہے اگرچہ لفظ اور مفہوم کے لحاظ سے ایک دوسرے سے الگ الگ ہیں۔

## اہل بیت علیہم السلام کی علمی اور عملی عصمت

گزشتہ مطالب کے پیش نظر اس حقیقت کی طرف توجہ کرنا چاہئے کہ عصمت کی قدرت صرف علم یا عمل نہیں ہے جیسا کہ انبیا اور ائمہ علیہم السلام کہ جن کی شخصیت اور حقیقت خداوند عالم کی عطا کردہ ہے میدان علم میں بھی معصوم ہیں اور میدان عمل میں بھی، اور ان کے علم و عمل کی وجہ سے قیامت تک سب کے لئے چاہے وہ کسی بھی مرتبہ میں ہو حجت ہیں اور ان کے حجت ہونے کا لازمہ یہ ہے کہ دونوں پہلوؤں میں معلوم ہوں تاکہ حقیقت کے مرجع اور معیار اور حق و باطل کی پہچان کی ترازو قرار پائیں۔

جی ہاں، یہ حضرات اپنی علمی اور عملی عصمت کی بنا پر کامل حجت ہو سکتے ہیں اور صرف انھیں کے لئے سزاوار ہے کہ خداوند عالم کی ذات کو اسی طرح سمجھیں اور بیان کریں جیسا کہ ہے اور ان پر عمل کرتے ہوئے لوگوں کو بھی اس کی طرف دعوت کریں اور اس کی طرف رغبت دلائیں۔

محمد بن علی بن بابویہ اپنی عظیم الشان کتاب ”ذخیرۃ العباد“ میں اپنی سند کے ساتھ ابن عمیر سے روایت کرتے ہیں کہ ہشام بن حکم کے ساتھ نشست و برخاست میں چار چیزوں سے بہتر نہیں سنی، میں نے ان سے سوال کیا: کیا امام، مقام عصمت رکھتا ہے؟ انھوں نے کہا: جی ہاں، میں نے کہا: کس دلیل کی بنا پر؟ انھوں نے کہا: تمام گناہوں کی بنیاد چار چیزیں ہوتی ہیں:



۱۔ لالچ

۲۔ حسد

۳۔ غضب

۴۔ شہوت

امام کا مقدس وجود کس طرح دنیا کا لالچی ہو سکتا ہے جبکہ پوری دنیا ان کے حکم کے تابع ہوتی ہے، جو مقدس وجود سنگ ریزوں کو جواہرات میں تبدیل کر سکتا ہو وہ کس طرح دنیا کا لالچی ہو سکتا ہے؟! اور وہ کس طرح حسد کرے حالانکہ اس کائنات کی ہر مخلوق رتبہ میں ان سے کم ہے اور یہ حسد کا مقام ہی نہیں ہے؟! اور کس طرح کسی پر غضبناک ہو حالانکہ اس کا غضب فی اللہ اور اللہ ہوتا ہے؟! اور کس طرح شہوات میں گرفتار ہو سکتا ہے حالانکہ بہشت کی بہترین نعمتیں اور بہترین تصویر مشاہدہ اور مکاشفہ کے ذریعہ آگاہ ہے اور پست و ذلیل چیزوں کی رغبت کے لئے راستہ ہی نہیں ہے؟! عصمت، تقویٰ کا سب سے بلند درجہ

عصمت، حقیقت میں نظری اور عملی عقل کی نورانیت کا نام ہے اور معصوم انسان اس بات پر قدرت رکھتا ہے کہ عقل نظری میں وہم و خیال پیدا ہونے میں مانع ہو جائے تاکہ خطا و غلطی اور مغالطہ کا راستہ ہی بند ہو جائے اور وہ عملی عقل کے دائرے میں بے حساب و کتاب شہوت و غضب داخل ہونے میں مانع ہوتا ہے تاکہ گناہ اور تباہی میں گرفتار نہ ہو اور اپنے اختیار سے فضائل و کمالات کی طرف قدم بڑھاتا رہے۔

کردار اور عمل میں عصمت کا ہونا تقویٰ کا سب سے بلند درجہ ہے، یعنی تقویٰ کے بہت سے درجے ہوتے ہیں جس کا آخری مرتبہ عمل و کردار میں ہوتا ہے اور یہی عملی عصمت ہے؛ اگرچہ ممکن ہے کہ علمی اور معرفتی عصمت کے ایک حصہ کو بھی علمی تقویٰ کا نام دیا جائے لیکن کردار اور پرہیزگاری میں تقویٰ انسان کا اختیاری فعل اور عملی عقل کے مسائل میں شمار ہوتے ہیں۔

## اہل بیت علیہم السلام کی عصمت ہر پہلو میں

ہمارے تمام معصومین علیہم السلام، علمی مسائل میں بھی اور خداوند عالم کی طرف سے حاصل ہونے والے مسائل میں نیز اپنے ذہن میں ان کو محفوظ کرنے اور لوگوں کے درمیان ان کی تعلیم اور تبلیغ کے حوالہ



سے خطا و غلطی اور سہو و نسیان سے پاک و پاکیزہ ہیں، یعنی جو چیز بھی انسانوں کی ہدایت سے متعلق ہے اس کو خداوند عالم سے صحیح اور کامل طور پر حاصل کرتے ہیں، صحیح سمجھتے ہیں، اس کو اچھی طرح یاد رکھتے ہیں، صحیح طور پر اس پر عمل کرتے ہیں اور دوسروں تک صحیح و سالم پہنچاتے ہیں۔

یہ علمی اور معرفتی قدرت، بغیر شہودِ [ظاہر بظاہر دیکھے] ممکن ہی نہیں ہے اور یہ چیز صرف شہود کی صورت میں ہی ممکن ہے، کیونکہ انسان وہم و خیال کی دنیا میں اپنی حاصل کردہ چیزوں کو اپنی عقل کے سامنے پیش کرتا ہے اور ان دونوں کو ملا دیتا ہے اور جہل و خطا و سہو و نسیان سے ملا جلا ایک نظریہ پیش کرتا ہے کہ جس کے نتیجہ میں وہ چاہ گمراہی میں غرق ہو جاتا ہے اور دوسروں کو بھی اس گمراہی کے کنویں میں لے ڈوبتا ہے!

﴿أَلَمْ تَرَى إِلَى الَّذِينَ بَدَّلُوا نِعْمَةَ اللَّهِ كُفْرًا وَأَحَلُّوا قَوْمَهُمْ دَارَ الْبَوَارِ﴾ (۱)

”کیا تم نے ان لوگوں کو نہیں دیکھا جنہوں نے اللہ کی نعمت کو کفرانِ نعمت سے تبدیل کر دیا اور اپنی قوم کو ہلاکت کی منزل تک پہنچا دیا۔“

## معصوم کی قدرت اور شیطان کی ناتوانی

اگر انسان خالص عقل کی بارگاہ میں قرار پائے اور وہم و خیال سے دور رہے تو وہ ایسے بلند مقام پر پہنچ جاتا ہے کہ پھر خطا و نسیان اس تک نہیں پہنچ سکتے اور گناہوں کا دیو اس پر حملہ ورنہ نہیں ہو سکتا اور آخر کار ہمیشگی عصمت کے دائرہ میں پہنچ جاتا ہے، کیونکہ خالص عقل کی بارگاہ میں نہ وہم و خیال کا باطنی شیطان پہنچ سکتا ہے اور نہ بیرونی شیطان اور دھوکہ باز اور مکار ابلیس، کیونکہ ابلیس کا مجرد ہونا [یعنی جسم و مادہ سے خالی ہونا] وہم و خیال کی طرح خالص عقل سے نیچے ہے اور کبھی بھی عقل محض کی منزل تک نہیں پہنچ سکتا، مکمل طور پر مجرد عقلی نظام میں نہ تو وہم و خیال چور اور ڈکیت کے عنوان سے پہنچ سکتا ہے اور نہ بیرونی شیطان چور اور ڈکیت کے عنوان سے اس مقدس وادی میں قدم رکھ سکتا ہے، شیطان صرف صراطِ مستقیم کے



چوروں والی جگہ پر کھڑا رہتا ہے:

﴿... لَأَقْعُدَنَّ لَهُمْ صِرَاطَكَ الْمُسْتَقِيمَ﴾ (۱)

”میں تیرے سیدھے راستے پر بیٹھ جاؤں گا۔“

لیکن یہی شیطان جو اپنی تمام تر طاقت کے ساتھ تمام انسانوں کو گمراہ کرنے کے لئے چیلنج کرتا ہے، اس شخص کے باطن میں نہیں پہنچ سکتا ہے کہ جو عین صراطِ مستقیم ہو چکا ہے کیونکہ خود صراطِ مستقیم کہ جو خدا کی لامحدود قدرت کے ذریعہ بنائی گئی ہے شیطان کے نقصان پہنچانے اور اس کے وسوسوں اور مکاریوں سے محفوظ ہے۔

اہلِ دل اور عارف کے لئے یہ بات ثابت ہے کہ صراط، عینِ راہی ہے اور راہی عینِ صراط ہے، راہ اور راہ پر چلنے والا ایک ہیں، شیطان صرف ابتداء اور آغاز میں کمین کئے ہوئے ہے نہ کہ درمیانی راہ اور بلند مقامات پر، اس وجہ سے جو حضرات شرعی ریاضت اور فرائض الہی کو انجام دیتے ہوئے صراطِ مستقیم کے اکثر راستے کو طے کر چکے ہیں اور مقامِ اخلاص تک پہنچ چکے ہیں وہ شیطان کے آسیب اور اس کے وسوسوں سے محفوظ ہیں۔

﴿... وَلَأَغْوِيَنَّهُمْ أَجْمَعِينَ . إِلَّا عِبَادَكَ مِنْهُمُ الْمُخْلَصِينَ﴾ (۲)

”اور سب کو اکٹھا گمراہ کروں گا، علاوہ تیرے ان بندوں کے جنہیں تو نے خالص بنالیا ہے۔“

### معصوم کی عصمت کے مختلف پہلو

اس بنا پر جو شخص اخلاص کے علمی اور شہودی مرتبہ پر پہنچ جائے تو وہ معرفتی اور علمی مسائل میں حدوث اور بقاء کے حوالہ سے محفوظ ہو جاتا ہے اور پھر وہ کسی چیز کو غلط نہیں سمجھتا اور اپنے درک و فہم میں خطا و غلطی نہیں کرتا، کیونکہ سمجھنے والی روح مجرد اور مخلص ہے اور سمجھانے والا وہ خدا ہے جو علمِ محض ہے۔ معصوم کبھی بھی حق کو غلط نہیں سمجھ سکتا اور کبھی بھی حق میں شک و تردید نہیں کر سکتا۔



حضرت امیر المؤمنین علیہ السلام اپنی علمی اور معرفتی عصمت کے سلسلہ میں فرمایا کرتے ہیں:

”مَا شَكَّكْتُ فِي الْحَقِّ مُذْ أَرَيْتُهُ.“ (۱)

”جب سے حق میرے سامنے پیش کیا گیا ہے تو میں نے کبھی بھی حق میں شک و تردید نہیں کی ہے۔“

امام علی علیہ السلام کا یہ بیان اس بات پر دلالت کرتا ہے کہ آپ علمی اور معرفتی لحاظ سے شہود کی راہ سے وصول الی اللہ (خدا تک پہنچنے میں) آخری منزل پر پہنچ چکے تھے اور دور ترین حقائق کو درک کر چکے تھے کہ جن تک غیر معصوم کی رسائی نہیں ہے، اسی وجہ سے آپ ”لاریب فیہ“ کے عینی مصداق ہیں۔

عملی عصمت کی منزل کے سلسلہ میں بھی یہ کہا جائے کہ یہ مقام صرف ان لوگوں کے لئے ہے جو اخلاص کی منزل پر پہنچ چکے ہوں؛ اس حال میں کہ شہوت و غضب، دشمنی و کینہ اور غرور اور ریاکاری وغیرہ کا گزر نہیں ہے، معصوم نے ان تمام امور کو مہار کر لیا ہے اور اپنے اختیار میں لے لیا ہے۔

### معصوم کا مقام تولّا اور تبرّا

معصوم کی شہوت اور غضب مخلص کے نفسِ نفیس میں پہلے ارادہ اور کراہت کی شکل میں جلوہ کرتی ہیں اور پھر شہوت اور غضب کی حالت سے باہر نکلتی ہے اور وہ بھی اس طرح کہ باقی رہنے والی چیز صرف ارادہ اور کراہت ہوتی ہے؛ اور پھر ریاضت، سعی و کوشش اور عبادت و مجاہدت کے ذریعہ اس طرح تبدیل کرتی ہے کہ تولّا اور تبرّا کی صورت میں ظاہر ہوتی ہے تولّا اور تبرّا، شہوت و غضب اور ارادہ و کراہت ہی کی مکمل تصویر ہوتی ہے۔

کامل اور معصوم انسان، جذب اور دفع، شہوت و غضب، محبت و عداوت اور ارادہ و کراہت کی منزلوں کو طے کرتا ہے اور اس تولّا اور تبرّا کے مقام تک پہنچتا ہے جو سب سے زیادہ محبوب، سب سے زیادہ

(۱) نہج البلاغہ، ص ۸۰۲، حکمت ۱۸۳؛ غرر الحکم، ص ۱۲۰، حدیث ۲۰۹۱؛ خصائص اللامعہ، ص ۱۰۷؛ بحار الانوار، ج ۳۲، ص ۳۲۲،



کامل اور سب سے گرا نقدر منزل ہے، دوسرے الفاظ میں یوں کہیں کہ تولّا اور تبرّٰرا ارادہ و کراہت کا سب سے زیادہ محبوب اور محبت و عداوت کا سب سے زیادہ لطیف نیز شہوت و غضب کا سب سے زیادہ صاف و شفاف اور جذب و دفع کا سب سے زیادہ پاکیزہ مرحلہ ہے۔

جو شخص تولّا اور تبرّٰرا کے مقام تک پہنچ جاتا ہے وہ شیطان کو اپنے تمام وجود کے ساتھ اپنے ظاہر و باطن کا سب سے بڑا دشمن محسوس کرتا ہے اسی وجہ سے سب سے زیادہ سخت طریقہ سے اس کی سرزنش و ملامت کرتا ہے، تمام دشمنوں پر غالب آ جاتا ہے اور خدا کی محبت کا حقدار بن جاتا ہے جیسا کہ خداوند عالم اس کا متولی ہے:

﴿إِنَّ وَلِيََّ اللَّهِ الَّذِي نَزَّلَ الْكِتَابَ وَهُوَ يَتَوَلَّى الصَّالِحِينَ﴾ (۱)

”بیشک میرا مالک و مختار وہ خدا ہے جس نے کتاب نازل کی ہے اور وہ نیک بندوں کا والی و وارث ہے۔“

ایسے ہی حضرات صالحین ہیں جو فکر و عمل میں عصمت کی وجہ سے زمین کے وارث ہو جاتے ہیں، کیونکہ ان کی ذات کا جوہر صالح ہے ان کے ذہن میں نہ بری فکر آتی ہے نہ ہی وہ کوئی بُرا قدم اٹھاتے ہیں۔

﴿... أَنَّ الْأَرْضَ يَرِثُهَا عِبَادِيَ الصَّالِحُونَ﴾ (۲)

”ہماری زمین کے وارث ہمارے نیک بندے ہی ہوں گے۔“

لہذا خداوند عالم میراث دینے والا اور صالحین میراث پانے والے ہیں اور یہ اس وجہ سے ہے کہ صالحین، علم و عمل میں معصوم ہیں۔

(۱) سورۃ اعراف (۷)، آیت ۱۹۶۔

(۲) سورۃ انبیاء (۲۱)، آیت ۱۰۵۔



## عصمت، منحصر نہیں ہے

اگر ایک عارف انسان مقام اخلاص تک پہنچ جائے تو وہ راہ اور مقصد دونوں میں محفوظ ہو جائے گا اور صالحین کی فہرست میں شمار ہونے لگے تو وہ اس مقام پر خدا کی ولایت کے تحت قرار پاتا ہے اور پھر وہاں تک کسی ایسے دوسرے کی رسائی نہیں ہے کہ جو دوسوہ اور فریب کاری اور دھوکہ بازی سے کام لے، اس سخت ترین دشمن اور بے رحم و بہت زیادہ شریر نے اقرار کیا ہے کہ میں مخلصین کے مقام تک نہیں پہنچ سکتا اور ان کو نہیں بہکا سکتا۔

بہر حال خداوند عالم نے اپنے بندوں کے بعض گروہوں کو ان لوگوں کا حصہ قرار دیا ہے کہ جن تک شیطان کی رسائی نہیں ہے، ان میں سے ایک گروہ مخلصین کا ہے جن کے کامل ترین اور پورے مصداق انبیاء اور ائمہ علیہم السلام ہیں، اور یہ گروہ ان میں سے ایک ہے نہ کہ تمام وہی ہیں؛ اس بنا پر عصمت کا مقام منحصر نہیں ہے ان کے علاوہ بھی خالصانہ عبودیت کے مقام کے ذریعہ عصمت کی دونوں منزلوں علم اور عمل تک پہنچا جاسکتا ہے اور شیطان بھی گمراہ کرنے کے سلسلہ میں کہتا ہے:

”اور سب کو اکٹھا گمراہ کروں گا، علاوہ تیرے ان بندوں کے جنہیں تو نے خالص بنا لیا ہے۔“ (۱)

یہ ”تیرے بندے“ عام معنی رکھتے ہیں اور اس کے سب سے واضح مصداق بیان کئے گئے ہیں، لہذا ہر شخص سعی و کوشش اور ریاضت و مجاہدت و عبادت کے ذریعہ مقام عصمت تک پہنچ سکتا ہے۔

کائنات میں ہر چیز خدا کی نعمت ہے:

﴿وَمَا بِكُمْ مِنْ نِعْمَةٍ فَمِنَ اللَّهِ...﴾ (۲)

”اور تمہارے پاس جو بھی نعمت ہے وہ سب اللہ ہی کی طرف سے ہے...“

(۱) ... وَلَا غَوِيْنَهُمْ أَجْمَعِيْنَ . إِلَّا عِبَادَكَ مِنْهُمُ الْمُخْلَصِيْنَ ﴿ سورہ حجر (۱۵)، آیت ۳۹-۴۰.

(۲) سورہ نحل (۱۶)، آیت ۵۲.



لیکن نعمتوں کے درجوں میں فرق ہے، جیسا کہ بعض عام چیزوں کی علت اور وجہ مشہود اور معلوم ہے لیکن بعض چیزوں کے علل و اسباب مخفی اور پوشیدہ ہیں۔

## خداوند عالم، حقیقی علت ہے

انسان اپنے اختیار سے کسی چیز کا مالک نہیں ہوتا کہ جس میں خدا کا کوئی کردار نہ ہو، ہر ممکن شے واجب الوجود [یعنی خداوند عالم] کے ذریعہ موجود ہوتی ہے جب ہر شے کا وجود خدا کی طرف نسبت رکھتا ہے تو بے شک ہر کمال بھی اسی کی طرف سے ہے، یہاں تک کہ عام علم و دانش کی تعلیم کا فاعل حقیقی بھی خداوند عالم ہے:

﴿عَلَّمَ الْإِنْسَانَ مَا لَمْ يَعْلَمْ﴾ (۱)

”اور انسان کو وہ سب کچھ بتا دیا ہے جو اسے نہیں معلوم تھا۔“

لہذا ہمارا درس، بحث و مباحثہ اور کتاب و استاد حقیقی علت نہیں ہیں بلکہ مقدماتی اسباب ہیں؛ فاعل ذاتی و حقیقی علت خداوند عالم ہے۔

یہ علتیں، زمین کو آمادہ کرنے اور اس میں دانہ ڈالنے اور پانی دینے کی طرح مقدماتی ہیں اور جو حقیقت میں دانہ کو اگانے والا یا پرورش کرنے والا اور ان کا شمر بنخس بنانے والا ہے وہ خداوند عالم کی ذات ہے:

﴿إِنَّمَا أَنْتُمْ تُزَرِّعُونَهُ أَمْ نَحْنُ الزَّارِعُونَ﴾ (۲)

”اے تم اگاتے ہو یا ہم اگانے والے ہیں۔“

اس بنا پر انسان شرعی ریاضتوں اور تزکیہ نفس کے ذریعہ مقام عصمت تک پہنچ سکتا ہے، لہذا عصمت انبیاء اور ائمہ علیہم السلام میں منحصر نہیں ہے بلکہ عصمت، نبوت اور امامت کے لئے شرط ہے۔

(۱) سورہ علق (۹۶)، آیت ۵.

(۲) سورہ واقعہ (۵۶)، آیت ۶۳.



اس بنا پر ان حضرات کے علاوہ دوسرا شخص بھی معصوم ہو سکتا ہے، آخر میں یہ کہ ہر نبی و پیغمبر اور امام معصوم ہے، لیکن ہر معصوم نبی اور امام نہیں ہے۔

### تزکیہ نفس، عصمت کا مقدمہ

انسان تزکیہ نفس اور باطنی طہارت کے ذریعہ اپنے کو میدان علم و عمل میں خطا و غلطی اور سہو و نسیان سے محفوظ کر سکتا ہے؛ اس کام کو بلوغ سے پہلے بھی شروع کیا جاسکتا ہے تاکہ بلوغ کے وقت تعلیم و تربیت اور تزکیہ نفس کے ذریعہ معصوم ہو جائے اور جو لوگ اس سے پہلے خطا و غلطی میں گرفتار ہوں وہ بھی اسی طریقہ کار کے ذریعہ مستقبل میں معصوم ہو سکتے ہیں۔

### علمی غلطی میں عصمت

اولیائے الہی جس صحیح تعلیم و تربیت سے فیضیاب ہیں ممکن ہے کہ عصمت کی اس منزل پر پہنچ جائیں کہ علمی مسائل میں بھی خطا و غلطی سے محفوظ ہو جائیں۔

﴿...إِنْ تَتَّقُوا اللَّهَ يَجْعَلْ لَكُمْ فُرْقَانًا...﴾ (۱)

”اگر تم [اپنے تمام کاموں میں] تقویٰ الہی اختیار کرو گے تو وہ تمہیں حق و باطل میں تشخیص کی صلاحیت [اور مخصوص بصیرت اور بینائی] عطا کر دے گا۔“

”فرقان“ یعنی حق و باطل اور صحیح و غلط میں تشخیص اور تمیز دینے کی طاقت، لہذا انسان اولیائے الہی کی تربیت کے زیر سایہ اور ہر پہلو میں تقویٰ کی رعایت کرتے ہوئے حق و باطل میں فرق دینے والا بن جائے گا، نہ تو غلط سمجھے گا اور نہ سمجھی ہوئی باتوں کو غلط یا درکھے گا اور نہ غلط کام کرے گا؛ البتہ ممکن ہے کہ بعض چیزوں کو نہ جانتا ہو لیکن جن چیزوں کو جانتا ہو گا صحیح سمجھے گا اور صحیح طور پر یاد رکھے اور صحیح طور پر عمل کرے گا۔



اس چیز کی وجہ کہ حق و باطل میں فرق کرنے والا، ممکن ہے بعض چیزوں کو نہ جانتا ہو؛ یہ ہے کہ عصمت بھی دوسرے کمالات کی طرح درجات اور مرتبے رکھتی ہے اور اس میں مختلف شاخیں پائی جاتی ہیں، لہذا ممکن ہے کہ معصوم کسی مرتبہ اور مقام پر کسی چیز کا علم نہ رکھتا ہو۔

بہر حال مجاہدت، ریاضت، تزکیہ نفس، اعضا و جوارح پر کنٹرول، فکر و نظر پر نظارت رکھنے اور اپنے حساب و کتاب، شرط و شروط رکھنے، عقاب و عذاب کے ذریعہ علم و عمل میں عصمت کے مقام تک پہنچا جاسکتا ہے۔

## نبوت و امامت منحصر ہیں

گزشتہ مطالب کے پیش نظریہ معلوم ہوا کہ عصمت منحصر نہیں ہے بلکہ جو چیز منحصر ہے اور کوئی دوسرا اس تک نہیں پہنچ سکتا چاہے جتنی سعی و کوشش کرے اگرچہ خلوص کے سو فیصد اعلیٰ درجہ کو حاصل کر لے، لیکن نبوت کے باعظمت مقام اور مرتبہ رفیع امامت تک نہیں پہنچ سکتا۔

﴿...اللَّهُ أَعْلَمُ حَيْثُ يَجْعَلُ رِسَالَتَهُ...﴾ (۱)

”اللہ بہتر جانتا ہے کہ اپنی رسالت کو کہاں رکھے گا۔“

روایات کے مطابق انبیاء علیہم السلام کی تعداد ایک لاکھ چوبیس ہزار اور رسول اکرم ﷺ کے بعد ائمہ علیہم السلام کی تعداد صرف بارہ ہے، اور اس سے کم و زیادہ نہیں ہے، لیکن مقام عصمت وہ مقام ہے جس تک دوسرے افراد کا بھی پہنچنا ممکن ہے، حضرت فاطمہ مرضیہ سلام اللہ علیہا نبی و امام نہیں تھیں لیکن معصوم تھیں، حضرت مریم نبی و امام نہیں تھیں لیکن معصوم تھیں اور عرفاء اور مقام بصیرت رکھنے والوں کے مطابق جناب زینب کبریٰ [سلام اللہ علیہا] اور حضرت قمر بنی ہاشم ابو الفضل العباس [علیہ السلام] اور حضرت علی اکبر [علیہ السلام] عصمت کے مقام پر فائز تھے حالانکہ نبی یا امام نہیں تھے۔

اس بنا پر مصونیت اور دوسرے الفاظ میں عصمت تک پہنچنا سب کے لئے ممکن ہے اور یہ اگرچہ



خداوند عالم کی ایک [بڑی] نعمت ہے لیکن انسان اس بات کی طاقت رکھتا ہے کہ علم و عمل دونوں منزلوں میں اپنے کو اس عظیم نعمت کے لئے تیار کرے تاکہ خداوند سبحان جو وہاب مطلق ہے استعداد رکھنے والوں اور راہ ہموار کرنے والوں کو مقام عصمت عطا کر دے۔

﴿وَأَتَاكُمْ مِنْ كُلِّ مَا سَأَلْتُمُوهُ...﴾ (۱)

”اور جو کچھ تم نے مانگا اس میں سے کچھ نہ کچھ ضرور دیا۔“

یہ سوال استعداد کے لحاظ سے ہے اور خداوند عالم کبھی بھی کسی استعداد کو بلا جواب نہیں چھوڑتا اور اگر کسی کا زبانی سوال اور اس کی استعداد کی زبان ایک ہو تو وہ بھی بلا جواب اور محروم نہیں رہے گا۔

## تحصیل عصمت

اس بات پر بھی بھرپور توجہ رکھنی چاہئے کہ عصمت، علم و عمل دونوں منزلوں میں ایک اختیاری قدرت ہے، اور عصمت کا متحقق ہونا ایک تکوینی امر نہیں ہے بلکہ خداوند عالم کی مخصوص توفیق کے تحت ایک حاصل کرنے والی فضیلت ہے، لہذا یہ نہیں کہا جاسکتا کہ جو شخص معصوم ہے اگر کسی گناہ کا مرتکب نہ ہو تو اس نے ہنر کا کام نہیں کیا ہے اور اس کے لئے کوئی اجر و ثواب نہیں ہے۔

معصوم جیسا کہ قرآن مجید میں ارشاد ہوتا ہے کہ وہ ہمیشہ ”برہان من ربہ“ [یعنی اپنے رب کے برہان و دلیل سے] لیس ہوتا ہے، ایسا برہان جو اس کے باطن میں ملکہ اور قدرت کے طور پر متحقق ہے اور اسی طریقہ سے باطنی دشمن اور بے حساب و کتاب خواہشات نفسانی کو زیر کئے رہتا ہے، ان کو ہمیشہ کے لئے تقویٰ کے قید خانہ میں ڈالے رہتا ہے، اس وجہ سے اگر اس کا نفس گناہ سے لذت حاصل کرنا بھی چاہے لیکن اس پر غلبہ کی وجہ سے گناہ کا تصور اور اس کو انجام دینے کی جرأت یا ہمت نہیں کرتا، کیونکہ اس کی مخصوص باطنی نورانیت عاقبت اور آخرت کے سرانجام میں مشاہدہ کرتی رہتی ہے۔



## معصوم کی نظر میں گناہ کی حقیقت

پہنچا ہوا سالک اور معصوم عارف گناہ کے باطن اور نتیجہ کو اسی طرح دیکھتا ہے کہ جس طرح ہوتا ہے:

﴿إِنَّ الَّذِينَ يَأْكُلُونَ أَمْوَالَ الْيَتَامَىٰ ظُلْمًا إِنَّمَا يَأْكُلُونَ فِي بُطُونِهِمْ نَارًا...﴾ (۱)

”جو لوگ ظالمانہ انداز سے یتیموں کا مال کھا جاتے ہیں وہ درحقیقت اپنے پیٹ میں آگ بھر رہے ہیں۔“

جی ہاں، اس حرام لقمہ کا باطن، آگ ہے لہذا جو شخص سرانجام کار اور حقیقت امر اور عمل کے باطن کو حقیقت میں آگ کی صورت میں دیکھتا ہے تو اس کی فکر اور اس کا عمل گناہ سے دور رہتا ہے اور کبھی بھی غلط فکر اور سہوایا عہد اگناہ کا مرتکب نہیں ہوتا چونکہ وہ حقائق کو اس کی اصلی حالت میں دیکھتا ہے۔

حضرت امیر المؤمنین علیہ السلام، نہج البلاغہ میں جناب عقیل کے واقعہ کے بعد کہ جو اپنے حق سے زیادہ طلب کر رہے تھے، فرماتے ہیں:

”وَأَعْجَبَ مِنْ ذَلِكَ طَارِقٌ طَرَقَنَا بِمَلْفُوفَةٍ فِي وَعَائِهَا، وَمَعْجُونَةٍ شَنِتُّهَا، كَأَنَّمَا عَجِنَتْ بِرَيْقِ حَيَّةٍ أَوْ قَيْئِهَا، فَقُلْتُ: أَصِلَّةٌ أَمْ زَكَاةٌ أَمْ صَدَقَةٌ؟ فَذَلِكَ مُحَرَّمٌ عَلَيْنَا أَهْلَ الْبَيْتِ، فَقَالَ لَا ذَا وَلَا ذَاكَ، وَلَكِنَّهَا هَدِيَّةٌ، فَقُلْتُ: هَبْلَتِكَ الْهَبُولُ، أَعَنْ دِينَ اللَّهِ أَتَيْتَنِي لِتَخْدَعَنِي؟ أَمْ حَبِطَ أَنْتَ أَمْ ذُوجِنَةٌ أَمْ تَهْجُرُ؟“ (۲)

”[جناب عقیل کے واقعہ] سے زیادہ تعجب خیز بات یہ ہے کہ ایک رات ایک شخص (اشعث بن قیس) میرے پاس شہد میں گندھا ہوا حلوہ ایک ظرف میں رکھ کر لایا جو مجھے اس قدر ناگوار تھا جیسے سانپ کے تھوک یا قے سے گوندھا گیا ہو، میں نے پوچھا کہ یہ کوئی انعام ہے یا زکوٰۃ یا صدقہ جو ہم اہل بیت پر حرام ہے؟ اس نے کہا یہ کچھ نہیں ہے، یہ فقط ایک ہدیہ ہے! میں نے کہا

(۱) سورہ نساء (۴)، آیت ۱۰۔

(۲) نہج البلاغہ، ص ۳۴۶، خطبہ ۲۲۲؛ ارشاد القلوب، ج ۲، ص ۲۱۶۔



کہ پسر مردہ عورتیں تجھے روئیں، تو دین خدا کے راستہ سے آ کر مجھے دھوکہ دینا چاہتا ہے، تیرا دماغ خراب ہو گیا ہے یا تو پاگل ہو گیا ہے یا ہڈیاں بک رہا ہے، آخر کیا ہے....؟“

امام معصوم علیہ السلام رشوت کو ایسی دیکھ رہے جو ایک زہریلا سانپ اپنی غذا کھا کر اس کو باہر نکالتا ہے یا قے کرتا ہے، ایسی غذا جس کی طرف کوئی بھی عقلمند انسان ہاتھ نہیں بڑھائے گا۔

جی ہاں، جو شخص نور عصمت کے ذریعہ حقیقت کا مشاہدہ کر رہا ہو، وہ اس کو حاصل کرنے کی فکر میں نہیں ہوتا اور نہ ہی عہد او سہواً اس کی طرف ہاتھ بڑھاتا ہے۔

معصوم دیکھتا ہے کہ گناہ کی حقیقت آتش جہنم کا ایک بھڑکتا ہوا شعلہ ہے اس وجہ سے فکر و عمل میں اس میں مبتلا نہیں ہوتا اور اس حالت میں شیطان کچھ بھی نہیں کر سکتا۔

## شاید، غافل نہیں

حضرت امیر المؤمنین علیہ السلام فرشتوں کی اس طرح توصیف فرماتے ہیں کہ آپ کے یہاں عصمت کے متحقق ہونے کی کیفیت کو بیان کرتی ہے اور ان کے اوصاف اس بات کی عکاسی کرتے ہیں کہ وہ شاید [اور دیکھ رہے] ہیں، غافل اور بھولے ہوئے نہیں ہیں اور شیطان و ابلیس کے جال میں گرفتار نہیں ہیں۔

جیسا کہ حضرت علی علیہ السلام فرماتے ہیں:

”لَا يَغْشَاهُمْ نَوْمُ الْعُيُونِ، وَلَا سَهْوُ الْعُقُولِ، وَلَا فِتْرَةُ الْأَبْدَانِ، وَلَا غَفْلَةُ النَّسْيَانِ.“ (۱)

”ان کی آنکھوں میں نیند نہیں آتی، ان کی عقل میں سہو و نسیان کا شائبہ نہیں، ان کا بدن تھکن میں مبتلا نہیں ہوتا اور بھول چوک ان کی طرف نہیں آتی۔“

انبیا اور ائمہ علیہم السلام بھی ایسے ہی ہیں، یعنی فکر و نظر میں خطا، خواب غفلت اور سہو و نسیان کی

(۱) نہج البلاغہ، ص ۳۹، خطبہ اول؛ بحار الانوار، ج ۵۳، ص ۱۷۶، حدیث ۱۳۶۔



بیماری، عمل میں کجی اور اخلاقی برائیوں سے محفوظ ہیں۔

## معصوم میں گناہ کرنے کی قدرت

ایسا نہیں ہے کہ معصوم مجبوراً گناہوں کو ترک کرتا ہے، یعنی گناہ کرنے پر قدرت نہیں رکھتا، گناہ پر قدرت رکھتا ہے لیکن گناہ نہیں کرتا، دوسرے الفاظ میں معصوم سے گناہ سرزد ہونا ذاتی طور پر امتناع اور محال نہیں ہے یعنی عقلاً محال اور ناممکن نہیں ہے لیکن پھر بھی نہ تو گناہ کا تصور پایا جاتا ہے اور نہ گناہ کا مرتکب ہوتا ہے۔

بہر حال ”ملکہ عصمت“ (چاہے علمی ہو یا عملی) ایسا نہیں ہے کہ انسانی طاقت کے تقاضوں کو نیست و نابود کر دے کیونکہ ہر ایک طاقت کا کچھ نہ کچھ تقاضا ہوتا ہے کہ جس کے تقاضے کو حلال طریقہ سے پورا کیا جاسکے اور حرام طریقے سے بھی پورا کیا جاسکتا ہے۔

کان کو بہترین آواز پسند ہے، آنکھ کو بہترین مناظر پسند ہیں اسی طرح قدرت ذاتیہ، لامہ اور شامہ بھی ہیں، ان طاقتوں کو نابود کر دینا غلط ہے اور شاید عام طور پر محال بھی ہو، اس بنا پر ہر قوت کے تقاضے کو حلال طریقہ سے پورا کیا جائے۔

معصوم کی کوشش یہ ہوتی ہے کہ محافظت اور کنٹرول کے علاوہ علم و عمل میں گناہوں سے پرہیز کرے، لیکن اس حال میں بھی اپنی طاقتوں کے تقاضوں کو پورا کرتا ہے اور ان کو اپنے کمال تک پہنچاتا ہے (جیسا کہ چند سطر پہلے بیان ہو چکا ہے) شہوت اور غضب کو تولا و تبرّا کے ذریعہ بلندی دیتا ہے جو ان دونوں قوتوں کا کمال ہے۔

معصوم کوشش کرتا ہے کہ مزید ریاضت، تزکیہ نفس اور پاکیزگی و طہارت کے ذریعہ علم و عمل کے میدان میں گناہوں میں مبتلا ہونے سے اپنے کو دور رکھے اس طرح کہ طبیعت ثانوی کے طور پر گناہ سے دوری اختیار کرتا ہے اور پھر اس کے لئے گناہوں کا انجام دینا ناممکن بن جاتا ہے، یعنی معصوم کے لئے



گناہ کرنا ذاتی طور پر محال نہیں ہے لیکن انسان کی کوشش کے ذریعہ عارضی محال بن جاتا ہے۔ (۱)

## اہل بیت علیہم السلام عصمت کی چوٹی پر ہیں

حضرت رسول اکرم ﷺ اپنی اور اپنے اہل بیت کی عصمت کے سلسلہ میں فرماتے ہیں:

”أَنَا وَعَلِيٌّ وَالْحَسَنُ وَالْحُسَيْنُ وَتِسْعَةُ مَنْ وَلَدَ الْحُسَيْنِ، مُطَهَّرُونَ مَعْصُومُونَ.“ (۲)

”میں، علی حسن و حسین اور حسین کی اولاد سے نو [۹] حضرات ہر طرح کی آلودگی اور برائی سے پاک اور معصوم ہیں۔“

اور خود اپنے سلسلہ میں اور حضرت فاطمہ زہرا سلام اللہ علیہا اور بارہ ائمہ علیہم السلام کے بارے میں فرماتے ہیں:

”إِنَّا أَهْلَ الْبَيْتِ قَدْ أَذْهَبَ اللَّهُ عَنَّا الْفَوَاحِشَ، مَا ظَهَرَ مِنْهَا وَمَا بَطَنَ.“ (۳)

”خداوند عالم نے ہم اہل بیت سے ہر طرح کی ظاہری اور باطنی برائی اور آلودگی کو دور رکھا ہے۔“

حضرت امام صادق علیہ السلام اپنے ایک مستحکم بیان میں انبیاء اور ائمہ علیہم السلام کی عصمت کے سلسلہ میں بیان فرماتے ہیں:

”الْأَنْبِيَاءُ وَالْأَوْصِيَاءُ لَا ذُنُوبَ لَهُمْ، لَأَنَّهُمْ مَعْصُومُونَ مُطَهَّرُونَ.“ (۴)

”انبیاء اور اوصیاء کوئی گناہ نہیں کرتے کیونکہ وہ معصوم اور پاک و پاکیزہ ہیں۔“

(۱) تفسیر موضوعی: ۱۶ تا ۱۹، خلاصہ اور اضافہ کے ساتھ۔

(۲) عیون اخبار الرضا، ج ۱، ص ۶۴، باب ۶، حدیث ۳۰؛ مناقب، ج ۱، ص ۲۹۵؛ کشف الغمۃ، ج ۲، ص ۵۰۹؛ بحار

الانوار، ج ۲۵، ص ۲۰۱، باب ۶، حدیث ۱۳۔

(۳) الفردوس، ج ۱، ص ۵۴۔

(۴) النخال، ج ۲، ص ۶۰۸، حدیث ۹۔



حضرت فاطمہ زہرا سلام اللہ علیہا، امیر المومنین اور ان کی نسل سے حضرات، کامل انسان، معارف و تعلیمات کے بے نہایت دریا ہیں اور اپنے مخالفین اور دشمنوں سے احتجاج اور بحث و گفتگو میں ہر طرح کی ظاہری اور باطنی پاکیزگی اور اپنی عصمت و طہارت کے ذریعہ استدلال کیا ہے اور اسی وجہ سے قیامت تک کے لوگوں کے لئے حجت خدا ہیں، اور ان حضرات نے خود کو خدا کے مخلص بندہ کے عنوان سے پہچان کرائی ہے کہ جن کے یہاں ہوئے نفس اور شیطانی خواہشات نیز گناہوں کے اسباب و علل کی رسائی نہیں ہے۔





## اہل بیت علیہم السلام محبوبان حق

### ذات کی طہارت، محبوبیت کی علت

اہل بیت علیہم السلام کا ہر عیب و نقص سے پاک ہونا اور مثبت صفات سے مکمل اور کامل حد تک مزین ہونا، خداوند عالم کے محبوب ہونے کا سبب ہے۔

خداوند عالم نے قرآن مجید میں ان کو ایسی بلند صفت سے توصیف کیا ہے کہ جو تمام ہی نیک صفات کی بنیاد ہے اور وہ ہے ہر لحاظ سے طہارت اور پاکیزگی، ایسی طہارت جو ان کے ”کتاب مکنون“ کے حقائق تک پہنچنے کی وجہ ہے۔

﴿لَا يَمَسُّهُ إِلَّا الْمُطَهَّرُونَ﴾ (۱)

”اسے [ہر طرح کے رجس سے] پاک و پاکیزہ افراد کے علاوہ کوئی چھو بھی نہیں سکتا ہے۔“ یہ حضرات ”کتاب مکنون“ کے حقائق تک پہنچنے کی وجہ سے تمام کائنات سے آگاہ، تمام حقیقتوں کے عامل، خدا کے تمام احکام کو انجام دینے والے اور صرف نیکی و خیر ہیں۔ یہ صفات اس چیز کی عکاسی کرتے ہیں کہ یہ حضرات وہی مخلصین ہیں جو براہ راست خداوند عالم کے تربیت شدہ اور اس کی ربوبیت ذات کے پروردہ ہیں اور خدا کے خاص بندوں کے عنوان سے پہچنائے گئے ہیں۔

ذاتی طہارت اور کتاب مکنون کو مس [چھونے] کے مقام تک پہنچنا اور خداوند عالم کی مرضی پر عمل



کرنے کی خاطر یہ حضرات مرضی خدا اور محبوب خدا بن چکے ہیں۔

﴿... وَيُحِبُّ الْمُتَطَهِّرِينَ﴾ (۱)

”... اور وہ [ہر طرح کی برائیوں سے] پاکیزہ رہنے والوں کو دوست رکھتا ہے۔“

ان حضرات کے تمام نیک صفات ان کی ذات کی طہارت کی نشانی ہے جیسے عدل و انصاف، توکل و صبر، ایمان و یقین، توبہ و انابه، جہاد و کوشش اور ایثار و قربانی وغیرہ کہ یہ چیزیں سبب بنیں کہ یہ حضرات خداوند عالم کی محبوبیت کے بلند درجہ پر فائز ہوں اور ایک جملہ میں یوں کہیں کہ خدا کے نزدیک مخلوق میں سب سے زیادہ محبوب ہیں۔

﴿إِنَّ اللَّهَ يُحِبُّ التَّوَّابِينَ...﴾ (۲)

”بہ تحقیق خدا توبہ کرنے والوں کو دوست رکھتا ہے۔۔۔“

﴿... إِنَّ اللَّهَ يُحِبُّ الْمُقْسِطِينَ﴾ (۳)

”... بے شک اللہ انصاف کرنے والوں کو دوست رکھتا ہے۔“

﴿... إِنَّ اللَّهَ يُحِبُّ الْمُتَوَكِّلِينَ﴾ (۴)

”... بے شک اللہ بھروسہ کرنے والوں کو دوست رکھتا ہے۔“

لہذا معلوم ہوا کہ محبوبیت کا معیار، طہارت ذات، عقل، دل و جان اور اخلاق و عمل کی پاکیزگی

ہے۔

اہل بیت علیہم السلام کی ہر لحاظ سے طہارت ﴿... وَيُطَهِّرْكُمْ تَطْهِيراً﴾ (۵) خداوند عالم کی

براہ راست توجہ اور ان حضرات کی سعی و کوشش نے ان کو مخلصین میں سے قرار دیا ہے۔

(۱) سورۃ بقرہ (۲)، آیت ۲۲۲۔ (۲) سورۃ بقرہ (۲)، آیت ۲۲۲۔

(۳) سورۃ مائدہ (۵)، آیت ۴۲۔

(۴) سورۃ آل عمران (۳)، آیت ۱۵۹۔

(۵) سورۃ احزاب (۳۳)، آیت ۳۳، ترجمہ: ”اور تمہیں ایسا پاک رکھے جو پاک و پاکیزہ رکھنے کا حق ہے۔“



## پیغمبر اکرم ﷺ کے نزدیک مخلوق میں سب سے زیادہ محبوب

اہل بیت علیہم السلام چونکہ خداوند عالم کے نزدیک مخلوق میں سے سب سے زیادہ محبوب ہیں لہذا پیغمبر اکرم ﷺ کے نزدیک بھی سب مخلوق سے زیادہ محبوب ہیں، کیونکہ پیغمبر اکرم ﷺ صرف اسی چیز کو محبوب رکھتے ہیں جس کو خداوند عالم محبوب رکھتا ہے، پیغمبر اکرم ﷺ کا تولا اور تبرّٰو ہی خدا کا تولا اور تبرّٰ ہے، پیغمبر اکرم ﷺ کی محبت اور دوستی وہی خداوند عالم کی محبت اور دوستی ہے، اس بنا پر پیغمبر اکرم ﷺ کے نزدیک اہل بیت علیہم السلام سے تمام مخلوق میں سب سے زیادہ محبوب ہونا اس حقیقت کی ایک دوسری نشانی ہے کہ اہل بیت علیہم السلام خدا کے نزدیک مخلوق میں سب سے زیادہ محبوب ہیں۔

جناب ام سلمہ سے روایت ہے کہ ایک روز پیغمبر اکرم ﷺ تشریف رکھے ہوئے تھے، جناب فاطمہ زہرا سلام اللہ علیہا ایک ظرف لائیں جس میں ایک بہترین غذا تھی، پیغمبر اکرم ﷺ نے فرمایا: علی اور آپ کے دونوں بیٹے کہاں ہیں؟ جناب فاطمہ زہرا سلام اللہ علیہا نے کہا: گھر پر ہیں، پیغمبر اکرم ﷺ نے فرمایا: ان کو بھی میرے پاس بلا لاؤ۔

حضرت علی و حسن و حسین علیہم السلام جناب فاطمہ زہرا سلام اللہ علیہا کے ساتھ حضرت رسول اکرم کی خدمت میں پہنچے، پیغمبر اکرم ﷺ نے جب ان حضرات کو دیکھا اپنی خیبری عبا کو بستر سے اٹھایا اور علی و حسن و حسین اور فاطمہ زہرا علیہم السلام کو اڑھایا اور فرمایا: خداوند! یہ میرے اہل بیت اور میرے سب سے زیادہ محبوب ہیں، پس ہر طرح کے رجس و برائی کو ان سے دور فرما اور کامل طور پر ان کو پاک و پاکیزہ قرار دے؛ اس موقع پر خداوند عالم نے یہ آیت نازل کی۔ (۱)

﴿... إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا﴾ (۲)

”بس اللہ کا ارادہ یہ ہے اے اہل بیت کہ [شیعہ و سنی روایت کے مطابق محمد، علی، فاطمہ، حسن

(۱) کشف الغمۃ، ج ۱، ص ۳۵۔

(۲) سورۃ احزاب (۳۳)، آیت ۳۳۔



اور حسین علیہم السلام ہیں [تم سے ہر بُرائی کو دور رکھے اور اس طرح پاک و پاکیزہ رکھے جو پاک و پاکیزہ رکھنے کا حق ہے۔“

حضرت امیر المؤمنین علیہ السلام نے فرمایا:

”أَتَى رَجُلٌ إِلَى النَّبِيِّ ﷺ فَقَالَ: يَا رَسُولَ اللَّهِ، أَيُّ الْخَلْقِ أَحَبُّ إِلَيْكَ؟ فَقَالَ رَسُولُ اللَّهِ ﷺ — وَأَنَا إِلَى جَنْبِهِ — هَذَا وَابْنَاهُ وَأُمُّهُمَا، هُمْ مِنِّي وَأَنَا مِنْهُمْ، وَهُمْ مَعِيَ فِي الْجَنَّةِ هَكَذَا — وَجَمَعَ بَيْنَ أَصْبَعَيْهِ...“ (۱)

”ایک شخص پیغمبر اکرم ﷺ کی خدمت میں آیا اور کہا: یا رسول اللہ! آپ کے نزدیک سب سے زیادہ محبوب کون ہے؟ پیغمبر اکرم ﷺ نے فرمایا (حالانکہ میں ان کے پاس تھا): یہ اور ان کے دونوں بیٹے اور ان کے دونوں بیٹوں کی ماں، یہ مجھ سے ہیں اور میں ان سے ہوں، یہ بہشت میں میرے ساتھ ایسے ہوں گے اور اپنے دو انگلیوں کو آپس میں ملایا۔“

## اہل بیت علیہم السلام کی اطاعت، محبوبیت کا سبب

بلا شک و شبہ جو شخص اس مقام تک پہنچنا چاہے یعنی خدا کا محبوب بننا چاہے تو اسے کوشش کرنا چاہئے کہ خداوند عالم کی ربوبیت، پیغمبر اکرم ﷺ اور اہل بیت علیہم السلام کے زیر سایہ باطنی طہارت اور اخلاق و عمل کی پاکیزگی کو حاصل کرے جیسا کہ قرآن مجید میں پیغمبر اکرم ﷺ کو حکم دیا جا رہا ہے کہ آپ اپنی امت سے فرمادیں:

﴿... قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ﴾ (۲)

”... [اے پیغمبر] کہہ دیجئے کہ اگر تم لوگ اللہ سے محبت کرتے ہو تو میری پیروی کرو۔ خدا بھی تم سے محبت کرے گا۔“

(۱) امالی، طوسی، ص ۴۵۲، مجلس نمبر ۶، حدیث ۱۰۰۷؛ بحار الانوار، ج ۳۷، ص ۴۴، باب ۵۰، حدیث ۲۱۔

(۲) سورہ آل عمران (۳)، آیت ۳۱۔



پیغمبر اکرم ﷺ کی پیروی اور اطاعت اور آپ کے حکم پر عمل کرنا خدا کے نزدیک محبوبیت کا سبب ہے، اسی وجہ سے امت کو حکم مودک دیا گیا ہے کہ اہل بیت علیہم السلام سے محبت کریں اور دل کی گہرائی سے انھیں دوست رکھیں اور ہر پہلو میں اہل بیت علیہم السلام کے مطیع بنیں، تاکہ خداوند عالم کے نزدیک محبوب بن جائیں۔

حضرت رسول اکرم ﷺ نے فرمایا:

”أَحِبُّو اللَّهَ لِمَا يَغْذُوكُمْ مِنْ نِعَمِهِ، وَأَحِبُّونِي بِحُبِّ اللَّهِ، وَأَحِبُّوا أَهْلَ بَيْتِي لِحُبِّي.“ (۱)

”خداوند عالم کو اس کی عطا کردہ نعمتوں کی وجہ سے دوست رکھو اور مجھ سے خدا کی وجہ سے محبت کرو اور میرے اہل بیت کو میری وجہ سے دوست رکھو۔“

ایک بہت اہم روایت میں بیان فرمایا:

”مَنْ سَرَّهُ أَنْ يَحْيَا حَيَاتِي، وَيَمُوتَ مَمَاتِي، وَيَسْكُنَ جَنَّةَ عَدْنٍ غَرَسَهَا رَبِّي، فَلْيُؤَالَ عَلِيًّا مِنْ بَعْدِي وَلْيُؤَالَ وَلِيِّهِ وَلْيَقْتَدِ بِالْأَيْمَةِ مِنْ بَعْدِي، فَإِنَّهُمْ عِترَتِي، خَلَقُوا مِنْ طِينَتِي، رَزَقُوا فَهْمًا عِلْمًا وَوَيْلَ لِلْمُكَذِّبِينَ بِفَضْلِهِمْ، الْقَاطِعِينَ فِيهِمْ صَلَاتِي، لَا أَنَا لَهُمْ شَفَاعَتِي.“ (۲)

”جو شخص میری طرح زندگی بسر کرنا چاہے اور میری طرح دنیا سے جانا چاہے اور بہشت جاوید میں میری ہمیشگی منزل میں رہنا چاہے جس کو خداوند عالم نے میرے لئے تیار کیا ہے تو اس پر واجب ہے کہ میرے بعد علیؑ کو دوست رکھے اور ان کے دوست کو بھی دوست رکھے اور میرے بعد ائمہ کی اقتدا کرے کیونکہ وہ میری عترت ہیں اور میری طینت سے خلق ہوئے ہیں اور ان کو

(۱) امالی، صدوق، ص ۳۶۴، مجلس نمبر ۵۸، حدیث ۶؛ بحار الانوار، ج ۲۷، ص ۷۶، باب ۴، حدیث ۵؛ سنن الترمذی، ج ۵،

ص ۶۶۲؛ المستدرک علی الصحیحین، ج ۳، ص ۱۶۳۔

(۲) کنز العمال، ج ۱۲، ص ۱۰۳، حدیث ۳۴۱۹۸؛ فرائد السمطين، ج ۱، ص ۵۳؛ حلیۃ الاولیاء، ج ۱، ص ۸۶۔



علم و دانش سمجھنے کی روزی دی گئی ہے۔ وائے ہو میری امت کے اس گروہ پر جو ان کی فضیلت کا انکار کرے اور ان کی نسبت میری حرمت [یعنی احترام] کا پاس و لحاظ نہ رکھے، خداوند عالم ان کو میری شفاعت نصیب نہ کرے۔“

### خدا کے نزدیک محبوبیت کا معیار

انسان اگر خداوند سبحان کا محبوب بننا چاہتا ہے تو اسے اہل بیت علیہم السلام (کہ جن کی سرفہرست رسول اکرم ﷺ ہیں) کی پیروی کرے، یہ پیروی انسان کو آہستہ آہستہ اس کی استطاعت کے مطابق معنوی طہارت تک پہنچاتی ہے جس کے نتیجے میں وہ انسان، محبوب خدا بن جاتا ہے اور اس جگہ پہنچ جاتا ہے کہ اس کی تمام حرکات و سکنات طور و طریقہ اور اخلاق و عمل خداوند عالم کی مرضی کے مطابق قرار پاتے ہیں اور وہ خدا کا محبوب بن جاتا ہے۔

اس مقام تک پہنچنا صرف اور صرف اہل بیت علیہم السلام کے ذریعہ ہی ممکن ہے کیونکہ یہی حضرات تمام راستوں اور خطروں سے واقف ہیں، یہ حضرات راستہ کو بھی جانتے ہیں اور راستہ چلنے والے کو بھی، یہی نہیں بلکہ خود ان کا وجود صراط یعنی راستہ ہے لہذا جادہ حق کے چلنے والے کے لئے بہترین راہنما ہیں۔ خداوند عالم کے نزدیک محبوبیت کا معیار یہی کامل انسان ہیں جو حبیب اللہ اور اولیائے الہی ہیں اور ہمیں ان سے اپنا موازنہ کرنے کا حکم دیا گیا ہے تاکہ معلوم ہو جائے کہ آیا ہم محبوب خدا ہیں یا ان میں سے ہیں کہ جن پر اس کا غضب نازل ہوا ہے، بالفاظ دیگر، کیونکہ ہم براہ راست خدا تک رسائی نہیں رکھتے اس کی صفات کے مظہر جو ہمارے درمیان ہیں یعنی پیغمبر اکرم ﷺ اور آپ کے اہل بیت علیہم السلام (جو محبوب خدا، اس کے خلفا اور اس کی حجت بالغہ ہیں) لہذا ہمیں اپنی افکار، نیت، اخلاق اور اعمال کا ان سے موازنہ کرنا چاہئے، اور پھر ہم اس حقیقت سے آگاہ ہو جائیں گے کہ جو شخص ان حضرات کی ظاہری اور باطنی سیرت کے مطابق ہے وہ محبوب خدا ہے ورنہ تو خداوند عالم کی طرف سے مغضوب ہیں۔

بہر حال اہل بیت علیہم السلام ایسی ہستیاں ہیں کہ جن کی ذات محبوب خدا ہے اور جو شخص خدا کا



محبوب بننا چاہے اس کو ان کی اقتدا کرنا چاہئے اور ان حضرات کو اپنے اور خدا کے درمیان وسیلہ قرار دینا چاہئے اور یہ جاننا چاہئے کہ حقیقی توسل اور وسیلہ قرار دینے کا مطلب یہ ہے کہ ان کو ان کی پاک و پاکیزہ ثقافت پر یقین رکھتا ہو اور اس پر عمل کرتا ہو۔

”فَإِنَّكُمْ وَسَيْلَتِي إِلَى اللَّهِ، وَبِحُبُّكُمْ وَبِقُرْبِكُمْ أَرْجُو نَجَاةً مِنَ اللَّهِ.“ (۱)

”تم اہل بیت حقیقت میں خدا کی طرف سے ہمارے وسیلہ ہو، تمہاری محبت اور تمہارے قرب و منزلت کی وجہ سے خدا کی طرف سے نجات کی امید ہے۔“

اس صورت میں واقعاً ہم اپنی ذات کو ایسی کر سکتے ہیں کہ ان حضرات کی محبت ہمارے دل و جان میں رچ بس جائے اور ان کی اقتدا ہماری حقیقی سیرت اور طریقہ کار بن جائے کہ اگر ایسا ہو جائے تو اجر رسالت، حق تک پہنچنے کی راہ اور خدا کی محبوبیت کے مقام پر پہنچنا ہے جیسا کہ قرآن مجید میں ارشاد ہوتا ہے:

﴿قُلْ مَا أَسْأَلُكُمْ عَلَيْهِ مِنْ أَجْرٍ إِلَّا مَنْ شَاءَ أَنْ يَتَّخِذَ إِلَىٰ رَبِّهِ سَبِيلًا﴾ (۲)

”آپ کہہ دیجئے کہ میں تم لوگوں سے کوئی اجر نہیں چاہتا مگر یہ کہ جو چاہے وہ اپنے پروردگار کا راستہ اختیار کر لے۔“

حضرت امام صادق علیہ السلام فرماتے ہیں: انسان کو بہشت میں لے جانے والی تنہا شے تو حید اور ”لا الہ الا اللہ“ میں اخلاص ہے تو حید میں اخلاص کا مطلب یہ ہے کہ تمام احکام الہی پر عمل ہو اور تو حید گناہوں کے انجام دینے میں مانع ہو اور اہل بیت علیہم السلام کی محبت اور اقتدا میں کوتاہی نہ ہو، جب پیغمبر اکرم ﷺ سے سوال کیا گیا کہ کلمہ ”لا الہ الا اللہ“ کا اخلاص کیا ہے؟ تو آنحضرت ﷺ نے فرمایا: ہر اس چیز پر عمل کرنا جس پر میں مبعوث ہوا ہوں اور میرے اہل بیت علیہم السلام کی محبت؛ کہا کہ اہل بیت

(۱) بحار الانوار، ج ۹۹، ص ۲۴۹، باب ۱۰، حدیث ۹۔

(۲) سورہ فرقان (۲۵)، آیت ۵۷۔



کی محبت اور ان کی ولایت کا قبول کرنا اس کلمہ کا جزء ہے جیسا کہ ہونا چاہئے؟ تو فرمایا: جی ہاں۔ (۱)

حدیث سلسلۃ الذہب میں حضرت امام رضا علیہ السلام کے بیان میں اسی مطلب کو دوسری طرح بیان کیا گیا ہے:

”كَلِمَةُ لَا إِلَهَ إِلَّا اللَّهُ حِصْنِي، فَمَنْ دَخَلَ حِصْنِي أَمِنَ مِنْ عَذَابِي بِشُرُوطِهَا، وَأَنَا مِنْ شُرُوطِهَا.“ (۲)

”توحید، میرا قلعہ ہے، پس جو شخص میرے قلعہ میں داخل ہو گیا وہ میرے عذاب سے نجات پا گیا، لیکن اس کی شرط و شروط کے ساتھ اور میری ولایت و محبت اس کے شرائط میں سے ہے۔“

اس بنا پر اگر کوئی شخص اہل بیت علیہم السلام کی ولایت اور محبت نہ رکھتا ہو تو حقیقت میں اس نے توحید میں اخلاص نہیں کیا ہے اور یہ توحید آہستہ آہستہ اس کے باطن سے ختم ہو جائے گی اور آخرت میں توحید کے بغیر محشور ہوگا۔

## خدا کی رضایت، اہل بیت علیہم السلام کی رضایت میں

اگر کوئی شخص توحید اور اخلاص کی منزل میں ولایت الہی کے مقام پر پہنچ چکا ہو اور وہ ولی اللہ بن گیا ہو حقیقت میں وہ ”ہو الولی“ کا مظہر بن چکا ہے، اور ہر پہلو میں کامل موحد ہو گیا ہے اور اس کے احکام اور اس کا احترام خداوند سبحان کا احترام ہوگا۔

﴿إِنَّ الَّذِينَ يُبَايِعُونَكَ إِنَّمَا يُبَايِعُونَ اللَّهَ...﴾ (۳)

”پیشک جو لوگ آپ کی بیعت کرتے ہیں وہ درحقیقت اللہ کی بیعت کرتے ہیں...“

اس کا فرماں بردار ہونا سبھی کی ذمہ داری ہے، ایسی شخصیت ہی مقام شفاعت سے مزین ہو سکتی ہے

(۱) بحار الانوار، ج ۳، ص ۱۳، باب ۱، حدیث ۳۰؛ مستدرک الوسائل، ج ۵، ص ۳۵۸، باب ۳۶، حدیث ۶۰۸۱۔

(۲) عیون اخبار الرضا، ج ۲، ص ۱۳۵، باب ۳۷، حدیث ۴؛ بحار الانوار، ج ۳، ص ۷، باب ۱، حدیث ۱۶۔

(۳) سورہ فتح (۴۸)، آیت ۱۰۔



کیونکہ وہ اس حد تک پہنچ چکی ہے کہ اس کی رضا خدا کی رضا اور خدا کی رضا اس کی رضا ہے۔ خداوند عالم نے رضائے پیغمبر ﷺ اور آپ کے اہل بیت علیہم السلام کی رضا کو بہت زیادہ اہمیت دی ہے یہاں تک کہ قرآن مجید میں ارشاد ہوتا ہے:

﴿...فَلَنَوَلِّيَنَّكَ قِبْلَةً تَرْضَاهَا...﴾ (۱)

”...تو ہم عنقریب آپ کو اس قبلہ کی طرف موڑ دیں گے جسے آپ پسند کرتے ہیں۔۔۔“

کیونکہ پیغمبر اکرم ﷺ اور اہل بیت علیہم السلام کی رضا خدا کی رضا ہے اور یہی ”رَضِيَ اللّٰهُ رِضَانًا أَهْلَ الْبَيْتِ“ (۲) کا واقعی مضمون اور مفہوم ہے جو اہل بیت علیہم السلام کی زبانِ حال ہے، کیونکہ یہ حضرات مقامِ رضا میں بھی اہلِ توحید ہیں یعنی پسند نہیں کرتے مگر اس چیز کو جس کو خداوند عالم پسند کرتا ہے اور کبھی بھی اپنی یاد دوسروں کی رضا نہیں چاہتے بلکہ صرف رضائے الہی چاہتے ہیں، اس وجہ سے تسلیم محض یعنی مکمل طور پر تسلیم ہیں، لہذا دوسروں پر ان کی اقتدا اور ان کی محبت کے ذریعہ ان کی رضا حاصل کرنا واجب ہے جو کہ خدا کی رضا ہے۔

حقیقت میں جادہ حق کا راہی اپنی زندگی کے ہر پہلو میں ان حضرات کی پیروی کرے، ہر شخص اپنی استعداد اور توانائی کے مطابق اپنے کو ان کی ولایت سے فیضیاب کرے اور انسانی عالی مقامات تک پہنچ جائے۔

خداوند عالم نے قرآن مجید میں ان حضرات کی سیرت اور طور طریقہ کو ہمارے لئے تفصیل سے بیان کیا ہے، بہت سی آیات میں وضاحت کے ساتھ اور بہت سی آیات میں اشاروں میں ان حضرات کے اخلاقی اور عملی صفات کو ہمارے سامنے پیش کیا ہے تاکہ ہم ان سے فیضیاب ہوں اور اس وجہ سے کہ یہ احکام اور طور و طریقے عینی اور حقیقی ہوں (نہ کہ کلی اور علمی رہنمائی) ان کی زندگی کے جزئیات کی طرف بھی اشارہ کیا ہے اور ان حضرات کی افکار و نیت اور حرکات و سکنات کے ہر پہلو کو بیان کیا ہے تاکہ ہمارے

(۱) سورہ بقرہ (۲)، آیت ۱۴۴۔

(۲) کشف الغمہ، ج ۲، ص ۲۹؛ لہوف، ص ۶۰؛ بحار الانوار، ج ۴۴، ص ۳۶۷، باب ۳۷۔



سامنے عملی نمونے موجود ہیں، نمونہ کے طور پر قرآن مجید میں ارشاد ہوتا ہے:

﴿إِنَّ الَّذِينَ آمَنُوا وَالَّذِينَ هَاجَرُوا وَجَاهَدُوا فِي سَبِيلِ اللَّهِ...﴾ (۱)

”بیشک جو لوگ ایمان لائے اور جنہوں نے ہجرت کی اور راہ خدا میں جہاد کیا...“

﴿إِنَّمَا نَطْعِمُكُمْ لَوَجْهِ اللَّهِ لَا نُرِيدُ مِنْكُمْ جَزَاءً وَلَا شُكُورًا﴾ (۲)

”ہم صرف اللہ کی مرضی کی خاطر تمہیں کھلاتے ہیں ورنہ نہ تم سے کوئی بدلہ چاہتے ہیں نہ شکریہ۔“

﴿...إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ...﴾ (۳)

”میری نماز، میری عبادتیں، میری زندگی، میری موت سب اللہ کے لئے ہے...“



(۱) سورۃ بقرہ (۲)، آیت ۲۱۸۔

(۲) سورۃ انسان (۷۶)، آیت ۹۔

(۳) سورۃ النعام (۶)، آیت ۱۶۲۔



## اہل بیت علیہم السلام، مرکز رحمت

رحمت کے معنی عطوفت، مہربانی، درگزر، بخشش، رقت قلب اور پیار و محبت کے ہیں۔  
رحمت، قرآن مجید میں مختلف معنی کے لئے استعمال ہوئی ہے جس پر توجہ لازم اور سمجھنا واجب ہے  
اور شرعی فرائض حاصل کرنے کے لئے زمینہ ہموار کرنے والی ہے۔

رحمت، ایک الہی حقیقت، ربانی واقعیت، خدا کے صفات میں سے ایک بے نہایت صفت اور  
حضرت ذوالجلال کی ذات سے متحد ہے اور کائنات اور موجودات مخصوصاً انسان کی زندگی میں مختلف  
جلوؤں کے ساتھ ظاہر ہوتی ہے۔

تمام عالم اور تمام ان میں رہنے والوں، تمام عناصر اور موجودات، تمام ظاہری اور مخفی مخلوقات، وجود  
ی عالموں کے تمام ذرے؛ یہ سب کے سب خداوند عالم کی رحمانیہ اور رحیم رحمت کے جلوے اور اس کی  
مہربانی پیار محبت، عطوفت، کرم و بخشش اور احسان و عطا کی نشانیاں ہیں۔

## قرآن مجید میں رحمت خدا

قرآن مجید کی بہت سی آیات میں خدا کی رحمت اور اس کے آثار کو بیان کیا گیا ہے جن میں سے  
چند نمونوں کی طرف اشارہ کیا جاتا ہے:

۱۔ قرآن کریم، نبوت و رسالت کو لوگوں کے لئے باعث کمال اور سبب رشد اور دنیا و آخرت کی  
مشکلات سے نجات کا باعث رحمت خدا کو جانتا ہے، کہ خدا جس سے چاہے مخصوص کرتا ہے اور یہ عظیم



مقام اس کے وجود کے افق سے شائستگی اور لیاقت کی وجہ سے طلوع ہوتا ہے اور اس کو اس مقام کے زیر سایہ وحی اور ہدایت کی تبلیغ پر مامور کرتا ہے:

﴿...وَاللّٰهُ يُخْتَصُّ بِرَحْمَتِهِ مَن يَشَاءُ وَاللّٰهُ ذُو الْفَضْلِ الْعَظِيمِ﴾ (۱)

”...حالانکہ اللہ جسے چاہتا ہے اپنی رحمت کے لئے مخصوص کر لیتا ہے اور اللہ بڑے فضل و کرم کا مالک ہے۔“

۲۔ قرآن مبین، بعض شرعی فرائض اور ذمہ داریوں مخصوصاً قصاص اور دیت میں آسانی کو معاشرہ پر خدا کی رحمت قرار دیتا ہے:

﴿...ذٰلِكَ تَخْفِيفٌ مِّن رَّبِّكُمْ وَرَحْمَةٌ...﴾ (۲)

”...یہ پروردگار کی طرف سے تمہارے حق میں تخفیف اور رحمت ہے۔“

۳۔ قرآن شریف، اخلاق حسنہ، نرم رفتار، دوستی اور مدارا کو انسانی وجود کے لئے خدا کی رحمت کا جلوہ شمار کرتا ہے:

﴿فَبِمَا رَحْمَةٍ مِّنَ اللّٰهِ لِنْتَ لَهُمْ...﴾ (۳)

”[اے پیغمبر!] یہ اللہ کی مہربانی ہے کہ تم ان لوگوں کے لئے نرم ہو۔“

قرآن مجید، عذاب کا دور ہونا اور قیامت میں اس سے نجات ملنا انھیں لوگوں کے لئے سزاوار جانتا ہے جن پر رحمت خدا ہوگی:

﴿مَنْ يُضَرْفُ عَنْهُ يَوْمَئِذٍ فَقَدْ رَحِمَهُ وَذٰلِكَ الْفَوْزُ الْمُبِينُ﴾ (۴)

”اس دن جس سے عذاب ٹال دیا جائے اس پر خدا نے بڑا رحم کیا اور یہ ایک کھلی ہوئی کامیابی ہے۔“

(۱) سورہ بقرہ (۲)، آیت ۱۰۵۔ (۲) سورہ بقرہ (۲)، آیت ۱۷۸۔

(۳) آل عمران (۳)، آیت ۱۵۹۔ (۴) سورہ انعام (۶)، آیت ۱۶۔



۵۔ قرآن مجید، خدا کی رحمت پر اعتقاد اور اس پر توجہ کو گناہگاروں کے لئے توبہ کی رغبت اور شوق کا باعث قرار دیتا ہے اور اپنے پیغمبر ﷺ کو پیغام دیتا ہے کہ لوگوں یہ اطمینان دلادیں کہ خداوند عالم نے رحمت کو اپنے اوپر واجب کر رکھا ہے، لہذا اگر کوئی شخص نادانی اور جہالت کی وجہ سے کسی بُرے کام کا مرتکب ہو گیا ہے اور پھر برائی سے ہاتھ اٹھالے اور توبہ کر لے اور اپنے بُرے کاموں کی اصلاح کر لے تو خداوند عالم اس کو اپنی رحمت اور بخشش میں جگہ دیدیتا ہے، کیونکہ خداوند عالم بہت بخشنے والا اور مہربان ہے:

﴿وَإِذَا جَاءَكَ الَّذِينَ يُؤْمِنُونَ بِآيَاتِنَا فَقُلْ سَلَامٌ عَلَيْكُمْ كَتَبَ رَبُّكُمْ عَلَى نَفْسِهِ الرَّحْمَةَ أَنَّهُ مَنْ عَمِلَ مِنْكُمْ سُوءًا بِجَهَالَةٍ ثُمَّ تَابَ مِنْ بَعْدِهِ وَأَصْلَحَ فَأَنَّهُ غَفُورٌ رَحِيمٌ﴾ (۱)

”اور جب آپ کے پاس وہ لوگ آئیں جو ہماری آیتوں پر ایمان رکھتے ہیں تو ان سے کہئے سلام علیکم... تمہارے پروردگار نے اپنے اوپر رحمت لازم قرار دے لی ہے کہ تم میں جو بھی از روئے جہالت برائی کرے گا اور اس کے بعد توبہ کر کے اپنی [برائیوں کی] اصلاح کر لے تو [خدا کی رحمت اور بخشش اس کے شامل حال ہوگی کیونکہ] خدا بہت زیادہ بخشنے والا اور مہربان ہے۔“

۶۔ قرآن کریم، بہت سی آیات الہی کو بندوں پر رحمت خدا کے عنوان سے بیان کرتا ہے:

﴿...فَقَدْ جَاءَكُمْ بَيِّنَةٌ مِنْ رَبِّكُمْ وَهُدًى وَرَحْمَةٌ...﴾ (۲)

”...اب تمہارے پروردگار کی طرف سے واضح دلیل اور ہدایت و رحمت آچکی ہے۔“

۷۔ قرآن مجید، بہت سی آیات میں لوگوں کے لئے یہ اعلان کرتا ہے کہ اگر رحمت خدا کو نہ چاہیں یا خود کو رحمت خدا کی جگہ قرار نہ دیں یا رحمت خدا تمہارے شامل حال نہ ہو تو ان صورتوں میں تمہارے وجود کا سرمایہ تباہ و برباد ہو جائے گا اور تمہارے اعمال کا وجود اور حقیقت برباد ہو جائے گی اور ابدی نقصان اور

(۱) سورۃ انعام (۶)، آیت ۵۴۔

(۲) سورۃ انعام (۶)، آیت ۱۵۷۔



ہمیشگی ہلاکت میں مبتلا ہو جاؤ گے:

﴿... فَلَوْلَا فَضْلُ اللَّهِ عَلَيْكُمْ وَرَحْمَتُهُ لَكُنْتُمْ مِنَ الْخَاسِرِينَ﴾ (۱)

”... اگر فضل خدا اور رحمت الہی شامل حال نہ ہوتی تو تم خسارہ اٹھانے والوں میں سے ہو جاتے۔“

۸۔ قرآن کریم جو سب کے لئے الہی حقائق اور معنوی اقدار کی طرف ہدایت ہے، رحمت خدا کو بلا دلیل کسی کے شامل حال نہیں جانتا بلکہ رحمت کو جو باعث نجات، سرمایہ سعادت اور بہشت میں جانے کا سبب ہے؛ نیکو کار اور عمل صالح انجام دینے والوں سے مخصوص جانتا ہے:

﴿... إِنَّ رَحْمَةَ اللَّهِ قَرِيبٌ مِّنَ الْمُحْسِنِينَ﴾ (۲)

”... بے شک خدا کی رحمت صاحبان حسن عمل سے قریب تر ہے۔“

۹۔ قرآن مجید، رحمت خدا کو دنیا میں مشکلات اور سختیوں سے نجات کا باعث اور دشمنوں کے شر اور ستمگروں کے ستم سے نجات کا سبب قرار دیتا ہے:

﴿فَأَنْجَيْنَاهُ وَالَّذِينَ مَعَهُ بِرَحْمَةٍ مِنَّا وَقَطَّعْنَا ذَاِبِرَ الَّذِينَ كَذَّبُوا بِآيَاتِنَا...﴾ (۳)

”پھر ہم نے انھیں اور ان کے ساتھیوں کو اپنی رحمت سے نجات دے دی اور اپنی آیات کی تکذیب کرنے والوں کی نسل منقطع کر دی۔“

۱۰۔ قرآن حکیم، وجودی وسعت، شرح صدر اور روح و باطن کی وسعت کو رحمت خدا سے جانتا ہے کہ جو انسان میں فیض الہی کسب کرنے کا سبب ہے:

﴿فَوَجَدَا عَبْدًا مِّنْ عِبَادِنَا آتَيْنَاهُ رَحْمَةً مِّنْ عِنْدِنَا وَعَلَّمْنَاهُ مِمَّا لَدُنَّا عِلْمًا﴾ (۴)

(۱) سورہ بقرہ (۲)، آیت ۶۴۔

(۲) سورہ اعراف (۷)، آیت ۵۶۔

(۳) سورہ اعراف (۷)، آیت ۷۲۔

(۴) سورہ کہف (۱۸)، آیت ۶۵۔



”تو اس جگہ پر ہمارے بندوں میں سے ایک ایسے بندے کو پایا جسے ہم نے اپنی طرف سے رحمت عطا کی تھی اور اپنے علم خاص میں سے ایک خاص علم کی تعلیم دی تھی۔“

۱۱۔ قرآن مجید، پیغمبر اسلام ﷺ کے پاک و پاکیزہ وجود کو عالمین کے لئے رحمت قرار دیتا ہے:

﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ﴾ (۱)

”اور ہم نے آپ کو عالمین کے لئے صرف رحمت بنا کر بھیجا ہے۔“

۱۲۔ قرآن کریم، زمین کے بنجر ہونے کے بعد نسیم بہاری کے ذریعہ اس کے زندہ ہونے کو کہ جس کی وجہ سے مختلف قسم کے درخت اور پھول پودے اُگتے ہیں اور دنیا بھر میں سبزے لہلہانے لگتے ہیں، رحمت خدا کے آثار میں شمار کرتا ہے:

﴿فَانْظُرْ إِلَىٰ آثَارِ رَحْمَةِ اللَّهِ كَيْفَ يُحْيِي الْأَرْضَ بَعْدَ مَوْتِهَا إِنَّ ذَٰلِكَ لَمُخْبِي الْمَوْتَىٰ وَهُوَ عَلَىٰ كُلِّ شَيْءٍ قَدِيرٌ﴾ (۲)

”اب تم رحمت خدا کے ان آثار کو دیکھو کہ وہ کس طرح زمین کو مردہ ہو جانے کے بعد زندہ کر دیتا ہے۔ بیشک وہی [خدائے قادر] مردوں کو زندہ کرنے والا ہے اور وہی ہر شے پر قدرت رکھنے والا ہے۔“

۱۳۔ قرآن کریم، رحمت خدا کو کہ جو ہر موجود میں کسی نہ کسی صورت میں جلوہ گر ہے؛ تمام موجودات کے شامل حال جانتا ہے اور کوئی چیز رحمت خدا کے دائرہ سے خارج نہیں ہے چاہے وہ اتنی چھوٹی ہو کہ بڑی سے بڑی دوربین سے دیکھی نہ جاسکے، اور اس سلسلہ میں کوئی استثناء بھی نہیں ہے:

﴿... وَرَحْمَتِي وَسِعَتْ كُلَّ شَيْءٍ...﴾ (۳)

”... اور میری رحمت ہر شے پر وسیع ہے۔“

(۱) سورۃ انبیاء (۲۱)، آیت ۱۰۷۔

(۲) سورۃ روم (۳۰)، آیت ۵۰۔

(۳) سورۃ اعراف (۷)، آیت ۱۵۶۔



۱۴۔ قرآن کریم، رحمت خدا سے ناامیدی کو کفار سے مخصوص شمار کرتا ہے:

﴿... إِنَّهُ لَا يَأْتِيَنَّكَ مِنْ رَوْحِ اللَّهِ إِلَّا الْقَوْمُ الْكَافِرُونَ﴾ (۱)

”... اس کی رحمت سے کافر قوم کے علاوہ کوئی مایوس نہیں ہوتا۔“

۱۵۔ قرآن مجید، تمام لوگوں کے لئے رحمت خدا کو مال و دولت اور مقام و منصب سے بہتر جانتا ہے، لہذا اگر ضرورت سے زیادہ مال و دولت جمع کرنے کے لئے اپنی عمر گنوانے سے بہتر یہ ہے کہ ایمان، عمل صالح اور اخلاق حسنہ کے ذریعہ رحمت خدا حاصل کرنے کے لئے کوشش کی جائے تو بلا شک و شبہ بہتر ہے:

﴿... وَرَحْمَةُ رَبِّكَ خَيْرٌ مِمَّا يَجْمَعُونَ﴾ (۲)

”... اور تمہارے پروردگار کی رحمت ان کے جمع کئے ہوئے مال و متاع سے کہیں زیادہ بہتر ہے۔“

## معدن رحمت

قارئین کرام! مذکورہ آیات اور ان جیسی آیات کے پیش نظر پورے یقین و اعتماد کے ساتھ یہ اقرار کرنا چاہئے کہ مملکت سلطان و جود کے خزانہ اور اس کائنات میں رحمت الہی سے بہتر اور قیمتی کوئی شے نہیں ہے اور آسمانی و ملکوئی تعلیمات کی بنیاد پر دنیا و آخرت میں اس رحمت کا معدن و مرکز اہل بیت علیہم السلام ہیں جیسا کہ حضرت امام علی نقی علیہ السلام (جو خود اہل بیت علیہم السلام میں سے اور صاحب مقام عصمت ہیں اور حق کے علاوہ کچھ نہیں کہتے) زیارت جامعہ میں اہل بیت علیہم السلام کو رحمت کا معدن و مرکز کے عنوان سے یاد کرتے ہیں:

”مَعْدِنَ الرَّحْمَةِ.“ (۳)

(۱) سورہ یوسف (۱۲)، آیت ۸۷۔ (۲) سورہ زخرف (۲۳)، آیت ۳۲۔

(۳) منہاج الجنان، زیارت جامعہ۔



اس بنا پر اگر کوئی شخص اپنے سرمایہ کو خسارے اور برباد ہونے اور روز قیامت کے عذاب سے محفوظ رکھنا چاہے، نیز خداوند عالم کے آسان حساب و کتاب کو چاہے تو اسے اخلاق حسنہ سے آراستہ ہونا چاہئے اور توبہ کا راستہ اختیار کرنا چاہئے نیز قرآن مجید سے کامل بہرہ مند ہونا چاہئے، نیکی اور احسان کرنے والا ہونا چاہئے اور راہ نجات کو اپنے لئے کھولنا چاہئے و نیز وجودی وسعت اور شرح صدر پیدا کرنا چاہئے، اگر وہ چاہے کہ رسول اسلام ﷺ کی نبوت سے بہرہ مند ہو، ناامیدی اور یاس میں مبتلا نہ ہو اور بہتر اور برتر نیکی کو اپنانا چاہے، تو اسے اہل بیت علیہم السلام کی معرفت اور شناخت کے زیر سایہ ان حضرات کی تعلیمات پر عمل اور ان حضرات سے عشق و محبت اور دوستی نیز ان سے توسل (کہ جو ان حضرات کی اطاعت اور پیروی ہے) کرنا چاہئے تاکہ جو کچھ آیات میں بیان ہوا ہے ان سب کو حاصل کر لے اور آخر کار خداوند عالم کی ہدایت، عنایت، لطف اور مخصوص رحمت اس کے شامل حال ہو جائے اور گویا اس نے سعادت دنیا و آخرت کو حاصل کر لی ہے اور ابدی خیر اور سرمدی کامیابی اور ہیشگی رستگاری کو خود سے مخصوص کر لیا ہے۔

پیغمبر اسلام ﷺ نے اپنی نبوت و رسالت کی ۲۳ سالہ زندگی میں اس وجہ سے اہل بیت علیہم السلام کی نسبت مکرر تاکید فرمائی کہ ان کے بعد لوگوں کے لئے قرآن کے مفاہیم اور حقائق کو درک کرنا ممکن نہیں ہے اور صرف ان ہی کے ذریعہ حقیقی اسلام اور صراط مستقیم کو حاصل کرنا ممکن ہے، نیز رحمت خدا اور دنیا و آخرت میں اس کے آثار تک پہنچنا ان کی معرفت اور ان کی اطاعت و پیروی کے بغیر ممکن ہی نہیں ہے۔

زید بن ارقم (جو اہل سنت کے راویوں میں سے ہیں) سے اہل سنت کی اہم کتاب میں یہ روایت نقل ہوئی ہے:

”قَامَ رَسُولُ اللَّهِ ﷺ يَوْمًا فِينَا خَطِيبًا بِمَاءٍ يُدْعَى حُمَاءً، بَيْنَ مَكَّةَ وَالْمَدِينَةِ، فَحَمِدَ اللَّهَ وَآتَى عَلَيْهِ، وَوَعَّظَ وَذَكَّرْتُمْ قَالَ: أَمَا بَعْدُ، أَلَا أَيُّهَا النَّاسُ فَإِنَّمَا أَنَا بَشَرٌ يُوشِكُ أَنْ يَأْتِيَ رَسُولُ رَبِّي فَأُجِيبَ وَأَنَا تَارِكٌ فِيكُمْ الثَّقَلَيْنِ أَوْلَاهُمَا



كِتَابِ اللَّهِ، فِيهِ الْهُدَى وَالنُّورُ، فَخُذُوا بِكِتَابِ اللَّهِ وَاسْتَمْسِكُوا بِهِ، فَحَتَّى عَلَى كِتَابِ اللَّهِ وَرَغَبَ فِيهِ، ثُمَّ قَالَ وَأَهْلَ بَيْتِي أَذْكُرُكُمْ اللَّهُ فِي أَهْلِ بَيْتِي، أَذْكُرُكُمْ اللَّهُ فِي أَهْلِ بَيْتِي، أَذْكُرُكُمْ اللَّهُ فِي أَهْلِ بَيْتِي. (۱)

”رسول خدا ﷺ نے ایک روز ہمارے درمیان خم کے میدان میں کہ جو مکہ اور مدینہ کے درمیان ہے خطبہ پڑھا اور خداوند عالم کی حمد و ثنا اور شکر کیا اور وعظ و نصیحت کرنے لگے، اس کے بعد فرمایا: اما بعد، اے لوگو! آگاہ ہو جاؤ کہ میں ایک انسان ہوں، اور جلد ہی خدا کا فرستادہ میرے پاس آئے گا اور میں بھی اس پر لبیک کہوں گا، میں تمہارے درمیان دو گراں قدر چیزیں چھوڑے جا رہا ہوں ان دونوں میں سے ایک کتاب خدا کہ جس میں ہدایت اور نور ہے، لہذا کتاب خدا پر عمل کرو اور اس سے متمسک رہو، اور پیغمبر اکرم ﷺ نے اس حصہ میں قرآن مجید کے سلسلہ رغبت اور شوق دلایا اور پھر فرمایا: اور میرے اہل بیت، میں اپنے اہل بیت کے سلسلہ میں تمہیں خدا کی یاد دلاتا ہوں، میں تمہیں خدا کی یاد دلاتا ہوں، میں تمہیں خدا کی یاد دلاتا ہوں!“

## اہل بیت علیہم السلام کی رحمت [و مہربانی] کے جلوے

اہل بیت علیہم السلام، رحمت کے معدن و مرکز ہیں اور جو شخص ان کی معرفت اور شناخت اور بصیرت کے ساتھ ان سے متمسک ہو جائے اور عشق کے عالم میں ان کی اطاعت و پیروی کرتا رہے بلا شک و شبہ زندگی، عالم احتضار، عالم برزخ اور قیامت کے دن رحمت خدا اور ان حضرات کے لطف و کرم سے فیضیاب ہوگا۔

(۱) صحیح مسلم، ج ۳، ص ۱۳۹۲، باب ۲، حدیث ۲۴۰۸ (تھوڑے اختلاف کے ساتھ)؛ سنن الدارمی، ج ۲، ص ۸۸۹؛ مسند احمد بن حنبل، ج ۷، ص ۷۵؛ سنن الکبریٰ، ج ۱۰، ص ۱۹۴۔۔۔ اسی طرح دوسری کتابوں میں، عمدۃ، ص ۱۱۸؛ طرائف، ج ۱، ص ۱۱۴؛ حدیث ۷۴؛ بحار الانوار، ج ۳۰، ص ۵۸۸، باب ۳۔



حضرت امام محمد باقر علیہ السلام فرماتے ہیں:

”إِنَّمَا أَحَدُكُمْ حِينَ يَبْلُغُ نَفْسُهُ هَهُنَا، يَنْزِلُ عَلَيْهِ مَلَكُ الْمَوْتِ فَيَقُولُ: أَمَّا مَا كُنْتَ تَرْجُو فَقَدْ أُعْطِيَتْهُ، وَأَمَّا مَا كُنْتَ تَخَافُهُ فَقَدْ أُمِنْتَ مِنْهُ، وَيُفْتَحُ لَهُ بَابٌ إِلَى مَنْزِلِهِ مِنَ الْجَنَّةِ، وَيَقَالُ لَهُ: اُنْظُرْ إِلَى مَسْكِنِكَ فِي الْجَنَّةِ، وَانْظُرْ هَذَا رَسُولُ اللَّهِ وَعَلِيٌّ وَالْحَسَنُ وَالْحُسَيْنُ عَلَيْهِمُ السَّلَامُ، رُفَقَاؤُكَ، وَهُوَ قَوْلُ اللَّهِ: ﴿الَّذِينَ آمَنُوا وَكَانُوا يَتَّقُونَ﴾ لَّهُمُ الْبُشْرَى فِي الْحَيَاةِ الدُّنْيَا وَفِي الْآخِرَةِ... ﴿(۱)﴾ (۲)

”بے شک تم شیعوں میں سے جب کسی کا آخری وقت ہوتا ہے اور ملک الموت اس پر نازل ہوتا ہے اور یہ کہتا ہے کہ جس چیز کی تمہیں امید تھی تمہیں عطا ہو گئی ہے اور جتنا بھی مجھ سے ڈرتے تھے محفوظ ہو گئے اور جنت کے ایک دروازہ کو تمہارے مکان کی طرف کھولتا ہے اور سے کہتا ہے کہ بہشت میں اپنی منزل دیکھو اور دیکھو کہ یہ رسول خدا ﷺ، علی مرتضیٰ، حسن و حسین [علیہم السلام] تمہارے محبوب ہیں۔ اور یہی خداوند عالم کا قول ہے: یہ وہ لوگ ہیں جو ایمان لائے اور خدا سے ڈرتے رہے۔ ان کے لئے زندگانی دنیا اور آخرت دونوں مقامات کی بشارت اور خوشخبری ہے۔۔۔“

حارث ہمدانی کہتے ہیں: میں حضرت امیر المومنین علیہ السلام کی خدمت میں حاضر ہوا تو امام علیہ السلام نے فرمایا: کس چیز نے تم کو ہماری طرف بھیجا ہے؟ میں نے کہا: یا امیر المومنین! آپ کے عشق و محبت نے، حضرت نے فرمایا: اے حارث! کیا تم میرے عاشق ہو؟ میں نے کہا: جی ہاں، یا امیر المومنین! میں خدا کی قسم کھاتا ہوں، فرمایا: تو پھر جان لو کہ جب تمہارا آخری سانس ہوگا اس وقت مجھے اسی طرح دیکھو گے کہ جس طرح دوست رکھتے ہو، اور اگر مجھے اس عالم میں دیکھو کہ میں کچھ لوگوں کو حوض کوثر سے بھگا رہا ہوں جیسے دوسروں کے اونٹوں کو بھگایا جاتا ہے، بے شک مجھے اسی طرح دیکھو گے جس طرح

(۱) سورۃ یونس (۱۰)، آیت ۶۳-۶۴۔

(۲) تفسیر العیاشی، ج ۲، ص ۱۲۲، حدیث ۳۲؛ دعائم الاسلام، ج ۱، ص ۷۵؛ بحار الانوار، ج ۶، ص ۱۷۷، باب ۷، حدیث ۵۔



دوست رکھتے ہو، اور اگر مجھے اس عالم میں دیکھو کہ لواءِ حمد کے ساتھ رسول خدا ﷺ سے پہلے صراط سے گزروں گا بلا شک و شبہ مجھے اسی طرح دیکھو گے کہ مجھے دوست رکھتے ہو۔ (۱)

علاء نے محمد سے جو حضرت امام محمد باقر علیہ السلام کے صحابی ہیں، نقل کیا ہے کہ محمد نے کہا: میں نے حضرت امام باقر علیہ السلام سے سنا کہ آپ نے فرمایا:

”اتَّقُوا اللَّهَ، وَاسْتَعِينُوا عَلَى مَا أَنْتُمْ عَلَيْهِ بِالْوَرَعِ وَالْإِجْتِهَادِ فِي طَاعَةِ اللَّهِ، فَإِنَّ أَشَدَّ مَا يَكُونُ أَحَدُكُمْ إِغْتِبَاطًا بِمَا هُوَ عَلَيْهِ، لَوْ قَدْ صَارَ فِي حَدِّ الْآخِرَةِ وَانْقَطَعَتْ الدُّنْيَا عَنْهُ، فَإِذَا كَانَ فِي ذَلِكَ الْحَدِّ عَرَفَ أَنَّهُ قَدْ اسْتَقْبَلَ النَّعِيمَ وَالْكَرَامَةَ مِنَ اللَّهِ، وَالْبُشْرَى بِالْجَنَّةِ، وَأَمِنَ مِمَّنْ كَانَ يَخَافُ، وَأَيُّقِنَنَّ أَنَّ الَّذِي كَانَ عَلَيْهِ هُوَ الْحَقُّ، وَأَنَّ مَنْ خَالَفَ دِينَهُ عَلَى بَاطِلٍ هَالِكٌ.“ (۲)

”تقویٰ الہی اپناؤ اور اپنی شیعیت کہ جو دین حق ہے، کی حفاظت کے لئے پرہیزگاری اور خدا کی اطاعت میں کوشش کے ذریعہ مدد حاصل کرو، اور رفاہ و خوشی کے لحاظ سے سب سے بہتر چیز جو تمہارے لئے ہے اس کی وجہ وہ دین حق ہے کہ جس پر تم قائم ہو، اور وہ یہ ہے کہ جب تم روز قیامت میں محشور کئے جاؤ گے اور دنیا سے قطع تعلق ہو جاؤ گے، تو اس موقع پر سمجھو گے کہ خداوند عالم کی طرف سے نعمت و کرام اور بہشت کی خوشخبری تمہیں دی جائے گی اور ہر طرح کے خوف سے محفوظ ہو جاؤ گے اور تمہیں یقین ہو جائے گا کہ جس دین پر تم تھے وہ حق تھا اور جس کا دین، دین اہل بیت [علیہم السلام] کے مخالف ہے وہ باطل پر اور ہلاک ہونے والا ہے۔“

رسول خدا ﷺ نے فرمایا:

”وَالَّذِي نَفْسِي بِيَدِهِ. لَا تَفَارِقُ رُوحٌ جَسَدًا صَاحِبِهَا حَتَّى تَأْكُلَ مِنْ ثَمَارِ الْجَنَّةِ، أَوْ مِنْ شَجَرَةِ الزَّقُّومِ، وَحِينَ تَرَى مَلِكَ الْمَوْتِ تَرَانِي وَتَرَى عَلِيًّا وَفَاطِمَةَ

(۱) امالی، طوسی، ص ۳۸، مجلس نمبر ۲، حدیث ۶۱؛ کشف الغمۃ، ج ۱، ص ۱۳۰؛ بحار الانوار، ج ۱۶، باب ۷، حدیث ۹۔

(۲) المحاسن، ج ۱، ص ۱۷۸، باب ۳۹، حدیث ۱۶۴؛ بحار الانوار، ج ۶، ص ۱۸۷، باب ۷، حدیث ۲۲۔



وَحَسَنًا وَحُسَيْنًا عَلَيْهِمُ السَّلَامُ، فَإِنْ كَانَ مُحِبًّا، قُلْتُ: يَا مَلِكَ الْمَوْتِ، أَرْفُقْ بِهِ إِنَّهُ كَانَ يُحِبُّنِي وَيُحِبُّ أَهْلَ بَيْتِي، وَإِنْ كَانَ يُبْغِضُنَا قُلْتُ: يَا مَلِكَ الْمَوْتِ، شَدِّدْ عَلَيْهِ، إِنَّهُ كَانَ يُبْغِضُنِي... وَيُبْغِضُ أَهْلَ بَيْتِي.“ (۱)

”قسم ہے اس ذات کی کہ جس کے قبضہ قدرت میں میری جان ہے، کسی بھی انسان کے بدن کی روح اس سے جدا نہیں ہوتی مگر یہ کہ بہشت کے پھلوں میں سے یا درخت زقوم کا پھل کھائے اور جب وہ ملک الموت کو دیکھتا ہے تو مجھے اور علی و فاطمہ اور حسین و حسین [علیہم السلام] کو دیکھتا ہے، پس اگر ہمارا محبت ہو تو میں ملک الموت سے کہتا ہوں: اس کے ساتھ نرمی سے پیش آؤ، کیونکہ وہ میرا اور میرے اہل بیت کا دوستدار ہے اور اگر وہ ہمارا دشمن ہو تو میں ملک الموت سے کہتا ہوں: اس کے ساتھ سختی سے پیش آئے کیونکہ وہ میرا اور میرے اہل بیت [علیہم السلام] کا دشمن ہے۔“

سُدی صیرفی نے ایک بہت اہم حدیث روایت کی ہے کہ میں نے حضرت امام جعفر صادق علیہ السلام سے عرض کی: میں آپ پر قربان، مومن، روح کے قبض ہونے سے بہت پریشان ہوتا ہے؟ تب امام علیہ السلام نے فرمایا:

”نہیں، خدا کی قسم، کیونکہ جب کسی [مومن] کی روح قبض کرنے کے لئے ملک الموت آتا ہے اور وہ جب پریشان ہوتا ہے تو ملک الموت اس سے کہتا ہے کہ اے خدا کے محبوب پریشان نہ ہو! قسم ہے اس کی جس نے محمد [ﷺ] کو رسالت کے لئے مبعوث کیا، میں تجھ پر مہربان باپ جو تیری بالین پر آئے اس سے زیادہ نیکوکار اور مہربان ہوں، اپنی آنکھیں تو کھول اور دیکھ!“۔

اس کے بعد حضرت نے فرمایا:

رسول خدا ﷺ، امیر المؤمنین، فاطمہ زہرا، حسن و حسین اور ان کی نسل سے ائمہ [علیہم السلام] کو اپنی آنکھوں کے سامنے مجسم دیکھتا ہے، پس اس وقت اس سے کہا جاتا ہے: یہ رسول



خدا ﷻ، امیر المومنینؑ، فاطمہ زہراؑ، حسنؑ و حسینؑ تیرے محبوب ہیں، اس وقت وہ اپنی آنکھوں کو کھولے گا اور دیکھے گا، اس وقت رب العزت کی طرف سے ایک آواز دینے والا اس کی روح سے خطاب کرے گا: اے وہ روح! جو محمدؐ اور ان کے اہل بیتؑ کی وجہ سے سکون پاگئی، اس عالم میں اپنے پروردگار کی طرف پلٹ جا کہ تو ان کی ولایت پر خوشنود ہے کہ جس کی وجہ سے تجھے خوشنود کیا ہے، پس میرے بندوں میں یعنی محمدؐ اور ان کے اہل بیتؑ میں شامل ہو جا اور بہشت میں وارد ہو جا، پس اس [مومن کے] نزدیک اس کے بدن سے روح کے نکلنے اور ندائے حق سے ملحق ہونے سے زیادہ محبوب کوئی چیز نہیں ہے۔ (۱)

## ایک تعجب خیز واقعہ

مشہور و معروف دانشمند و فیلسوف جناب حسین علی راشد جو امور معنوی، کرامات اور مکاشفات میں اہل وقت نظر تھے، اپنے سادہ بیان میں اپنے پدر بزرگوار مرحوم آخوند ملا عباسی تربتی (کہ جو کم نظیر عالم دین تھے) کے عالم احتضار کے سلسلہ میں ایسے حقائق لکھتے ہیں کہ اگر خود اس کے چشم دید شاہد نہ ہوتے تو ان کا یقین کرنا مشکل تھا، چنانچہ موصوف لکھتے ہیں:

(۱) ”عن سدير الصيرفي قال: قلت لأبي عبد الله عليه السلام، جعلت فداك يا بن رسول الله! هل يكره المؤمن على قبض روحه؟ قال: لا، والله إنه إذا أتاه ملك الموت لقبض روحه جزع عند ذلك، فيقول له ملك الموت: يا ولي الله! لا تجزع فو الذي بعث محمد ﷺ لأنا ابر بك و اشفق عليك من والد رحيم لو حضر ك افتح عينيك فانظر، قال: و يمثل له رسول الله ﷺ و امير المومنين و فاطمة و الحسن و الحسين و الأئمة من ذريتهم عليهم السلام، فيقال له: هذا رسول الله، و امير المومنين و فاطمة و الحسن و الحسين و الأئمة رفقاً و ك، قال: فيفتح عينيه فينظر فينادي روحه مناد من قبل رب العزة فيقول: ﴿يَا أَيُّهَا النَّفْسُ الْمُطْمَئِنَّةُ﴾ إلى محمد و اهل بيته ﴿إِزْجِعِي﴾ ﴿إِلَى رَبِّكَ رَاضِيَةً﴾ بالولاية ﴿مَرْضِيَةً﴾ بالشواب ﴿فَإَدْخُلِي فِي عِبَادِي﴾ يعني محمد و اهل بيته ﴿وَادْخُلِي جَنَّتِي﴾ فما من شيء أحب إليه من استلال روحه و اللحق بالمنادي“.

اصول کافی، ج ۳، ص ۱۲۷، باب ان المؤمن لا يكره على قبض روحه، حدیث ۲؛ فضائل الشیعة، ۳۰، حدیث ۲۴؛ تاویل الآیات الظاہرة، ص ۷۷۰؛ بحار الانوار، ج ۶، ص ۱۹۶، باب ۷، حدیث ۴۹۔



ہم (اہل خانہ) نے جن چیزوں کو دیکھا اور وہ اسی طرح ہمارے لئے مبہم باقی رہی، ان میں سے ایک یہ ہے کہ والد محترم روز یکشنبہ ۲۴ مہر ۱۳۲۲ ہجری شمسی، مطابق ۱۷ شوال ۱۳۶۲ھ تقریباً سورج نکلنے کے دو گھنٹے بعد انتقال کر گئے، جبکہ انھوں نے نماز صبح لیٹے لیٹے پڑھی تھی اور ان پر حالت احتضار طاری ہو گئی، وہ خود ہی رو بقبلہ ہو گئے اور آخری لمحات تک ہوش میں رہے اور آہستہ آہستہ کچھ ذکر پڑھتے رہے اور اپنے آخری وقت میں روح نکلنے کی طرف متوجہ رہے، اور آخری لمحہ میں ”لا الہ الا اللہ“ کہا اور ان کی روح پرواز کر گئی۔

بالکل ایک ہفتہ پہلے بروز یکشنبہ نماز صبح کے بعد اپنی عبا اوڑھے ہوئے رو بقبلہ لیٹے ہوئے تھے، اچانک کسی سوراخ سے آفتاب چمکنے کی طرح یا کسی مگر کی کوئی ایک طرف کر دیا جائے اس طرح کا نور ان کے جسم پر پڑا جس کی وجہ سے سر سے پیر تک ان کا جسم منور ہو گیا، اور ان کے چہرہ کا رنگ جو بیماری کی وجہ سے زرد ہو گیا تھا شفاف ہو گیا، جو ان کی نازک عبا کے نیچے سے دکھائی دے رہا تھا، اور ناگہاں انھوں نے ایک حرکت کی اور کہا: سلام علیکم یا رسول اللہ! آپ اس بے بضاعت بندہ کے دیدار کے لئے تشریف لائے؟ اس کے بعد اس طرح کہ ایک کے بعد کوئی ان کے دیدار کے لئے آ رہا ہو حضرت امیر المؤمنین علی علیہ السلام اور بارہویں امام تک ایک ایک کو سلام کیا اور ان کی تشریف فرمائی پر شکریہ ادا کیا۔

اس کے بعد حضرت فاطمہ زہرا سلام اللہ علیہا کو سلام کیا اور پھر حضرت زینب سلام اللہ علیہا کو سلام کیا اور اس موقع پر بہت روئے اور کہا: بی بی! میں نے آپ پر بہت گریہ کیا ہے، اس کے بعد اپنی والدہ کو سلام کیا اور کہا: اے مادر گرامی! آپ کا شکریہ کہ مجھے پاک و پاکیزہ دودھ پلایا، چنانچہ یہ حالت تقریباً آفتاب کے نکلنے کے بعد دو گھنٹے تک جاری رہی اس کے بعد ان کے جسم پر روشنی چمکی اور پھر ختم ہو گئی اور ان کی اصلی حالت پلٹ آئی اور پھر ان کے چہرے کا رنگ پہلی زردی کی طرف پلٹ گیا اور پھر دوسرے یکشنبہ انھوں نے دو گھنٹے احتضار کی حالت میں گزارے اور ان کی روح پرواز کر گئی۔

اس ہفتہ کے درمیان میں نے ان سے کہا کہ ہم نے پیغمبر اکرم ﷺ اور باقی بزرگوں کے بارے میں بہت سی چیزوں کو روایت کے ذریعہ سنا ہے تمنا ہے کہ اے کاش ہم خود بھی سمجھ لیتے، آپ چونکہ مجھ



سے بہت زیادہ قریب ہیں آپ پر جو حالت طاری ہوئی تھی میں اس کو سمجھنا چاہتا ہوں۔

موصوف خاموش ہو گئے اور کچھ نہیں کہا، میں نے دوبارہ اور تیسری بار مختلف الفاظ میں اپنی بات کی تکرار کی لیکن وہ پھر بھی خاموش رہے، چوتھی یا پانچویں بار تھی کہ موصوف نے کہا: مجھے پریشان نہ کرو حسین علی!

میں نے عرض کی: میں تو کچھ سمجھنا چاہتا تھا! انھوں نے کہا: میں تمہیں کچھ نہیں سمجھا سکتا، خود ہی سمجھ لو۔

یہ حالت میری والدہ، بھائی، بہن اور پھوپھی کے لئے ابھی تک مبہم ہے اور اب تک کہ ان مطالب کو لکھ رہا ہوں اور ۲۴ تیر ۱۳۵۴ھ ق. اور ۵ رجب ۱۳۹۵ھ کی صبح کے ساڑھے نو بجے ہیں اس واقعہ کے سلسلہ میں کچھ نہیں جانتا صرف اتنا کہتا ہوں کہ ایسی حالت دیکھی گئی ہے۔ (۱)

### میں کیوں شیعہ ہوا

علامہ کبیر مجاہد بزرگ شیخ محمد مرعی امین انطاکی (متولد ۱۳۱۴ھ) اپنی عظیم الشان کتاب ”لما ذا اخترت مذهب الشيعة مذهب اهل بيت“؛ (میں نے کیوں مذہب شیعہ مذہب اہل بیت کو اختیار کیا) میں تحریر کرتے ہیں: میں شیعہ ہونے اور مذہب اہل بیت [علیہم السلام] اختیار کرنے کا سبب آیہ تطہیر، آیہ مباہلہ، آیہ مودت، آیہ صلاۃ، آیہ بلغ، غدیر خم میں حضرت امیر المؤمنین [علیہ السلام] کی خلافت و ولایت پر قوم کا مبارک باد دینا، حدیث دار، حدیث ثقلین، حدیث منزلت، حدیث سفینہ، حدیث مدینۃ العلم، اور وہ روایات جو پیغمبر اکرم ﷺ کے جانشین کو بارہ عدد شمار کرتی ہیں، جبکہ یہ تمام احادیث اہل سنت کی معتبر کتابوں میں بھی موجود ہیں؛ مانتا ہوں۔ (۲)

موصوف کتاب کے آخر میں اپنے اشعار کے ضمن میں کہتے ہیں: میں نے کیوں مذہب آل طہ قبول کیا؟ ان حضرات کی دوستی اور ولایت کی وجہ سے، اپنی قوم والوں اور رشتہ داروں سے جنگ کی اور

(۲) لما ذا اخترت مذهب الشيعة مذهب اهل بيت، ص ۴۴-۱۸۹۔

(۱) فضیلت ہای فراموش شدہ، ص ۱۴۹۔



اپنے آباء و اجداد اور رشتہ داروں کے وطن کو ترک کیا اور اپنی عیش و آرام کی زندگی کو کیوں ترک کیا؟ کیونکہ قرآنی آیات اور احادیث کی روشنی میں اسی مذہب میں حق پایا اور اس نتیجہ پر پہنچا کہ خداوند کعبہ رہبری [وامامت] کے لئے ان کے علاوہ کسی کو پسند نہیں کرتا، اہل بیت علیہم السلام کی شخصیت مخلوق خدا میں سب سے بلند و بالا ہے اور ان کو تمام عزت و مقام دیدیا گیا، پس میں مذہب اہل بیت علیہم السلام کے حق ہونے سے آگاہ ہونے کے بعد کسی بھی ذلیل کرنے والے کی بکو اس پر توجہ نہیں کرتا؛ کیونکہ میرے لئے ثابت ہو چکا ہے کہ خداوند عالم نے اہل بیت علیہم السلام اور ان کے مذہب کو حق کا محور قرار دیا ہے، میرا مذہب شیعہ ہے اور یہ اس شخص کے لئے بہت بڑا افتخار ہے جو حقیقت تک پہنچ گیا ہے، کیا وہ شخص جس نے مذہب آل طہ کے علاوہ کسی دوسرے مذہب کو اپنایا ہے روز قیامت آتش دوزخ سے رہائی اور نجات پاسکتا ہے؟

جی ہاں، (۱) بلا شک و شبہ رحمت و برکت کے معدن اہل بیت علیہم السلام ہیں اور ان کی ولایت سے متمسک ہوئے بغیر اور ان حضرات کے مذہب برحق اور ان کی تعلیمات کی پیروی کئے بغیر نجات کی راہ اور رضائے الہی اور رضوان و جنت کا حاصل کرنا ممکن نہیں ہے۔

اہل بیت علیہم السلام کے دو ستار اور عمرت طاہرہ کے عاشق نیز ان حضرات کی اقتدا کرنے والے اور ان کے مطیع اور ان کے احکام کی پیروی کرنے والے اور وہ جو ہر موقع پر ان حضرات سے معنوی رابطہ کئے بغیر نہیں رہتے اور ان حضرات کے علاوہ کسی کو رہبر اور اطاعت کا شائستہ امام نہیں جانتے، دنیا و آخرت کی خوش بختی ان ہی کی ولایت کے زیر سایہ مانتے ہیں، تو ایسے ہی لوگ خداوند عالم کی رحمت واسعہ کے سزاوار ہیں، اور دنیا و آخرت میں خدا کی رحمت کا نزول ان کے لئے ضروری ہے اور ہر لمحہ چاہے دنیا میں چاہے برزخ میں اور چاہے آخرت میں خداوند عالم کے بے نہایت لطف و کرم اور بے انتہا عنایتوں سے فیضیاب ہوں گے۔

(۱) لماذا اخترت مذہب الشيعة مذہب اہل بیت، ص ۳۶۷۔



## اہل بیت علیہم السلام زمین و آسمان کے ستون

اگر آسمان اپنی جگہ پر استوار ہے اور زمین اپنی حالت پر پائیدار ہے اگر تمام اہل جہان اور اہل زمین امن و امان میں ہیں، تو یہ سب کے سب اس خاندان کے وجود مقدس اور ان حضرات کی نورانیت و معنویت اور توجہات کی وجہ سے ہے جیسا کہ خود ان حضرات نے اس حقیقت کی طرف مکرر اشارہ فرمایا ہے، البتہ اس مطلب کو صرف اہل ایمان، صالحین اور پاک باطن رکھنے والوں کے دلوں کے علاوہ کوئی دوسرا یقین نہیں رکھتا۔ حضرت امام محمد باقر علیہ السلام اس حقیقت کو اس طرح یاد فرماتے ہیں:

”إِنَّ رَسُولَ اللَّهِ بَابُ اللَّهِ الَّذِي لَا يُوتَى إِلَّا مِنْهُ، وَسَبِيلُهُ الَّذِي مَنْ سَلَكَهُ وَصَلَ إِلَى اللَّهِ عَزَّ وَجَلَّ، وَكَذَلِكَ كَانَ أَمِيرُ الْمُؤْمِنِينَ عَلَيْهِ السَّلَامُ مِنْ بَعْدِهِ، وَجَرَى لِلْأَيِّمَةِ وَاحِدًا بَعْدَ وَاحِدٍ، جَعَلَهُمُ اللَّهُ عَزَّ وَجَلَّ أَرْكَانَ الْأَرْضِ أَنْ تَمِيدَ بِأَهْلِهَا.“ (۱)

”بے شک پیغمبر، باب اللہ ہے کہ اس کے علاوہ کوئی چیز عطا نہیں ہوتی، اور راہ خدا ہیں کہ جو اس پر چلے خدا تک پہنچ جائے گا، اور امیر المومنین علیہ السلام بھی آنحضرت ﷺ کے بعد اسی طرح ہیں اور اسی طرح ہر امام یکے بعد دیگرے، خداوند عالم نے ان کو زمین کا ستون قرار دیا ہے تاکہ زمین اپنے رہنے والوں کو نہ لرزائے۔“

(۱) اصول کافی، ج ۱، ص ۱۹۷، باب ائمتہ ہم ارکان الارض، حدیث ۳؛ بصائر الدرجات، ص ۱۹۹، باب ۹، حدیث ۱؛ بحار الانوار،

ج ۲۵، ص ۳۵۳، باب ۱۲، حدیث ۳۔



حضرت امام زین العابدین سید سجاد علیہ السلام فرماتے ہیں:

”نَحْنُ الَّذِينَ بِنَا يُمَسِّكُ اللَّهُ السَّمَاءَ أَنْ تَقَعَ عَلَى الْأَرْضِ إِلَّا بِإِذْنِهِ، وَبِنَا يُمَسِّكُ الْأَرْضَ أَنْ تَمِيدَ بِأَهْلِهَا، وَبِنَا يُنْزِلُ الْغَيْثَ، وَبِنَا يَنْشُرُ الرَّحْمَةَ، وَيُخْرِجُ بَرَكَاتِ الْأَرْضِ، وَلَوْ لَا مَا فِي الْأَرْضِ مِنَّا لَسَاخَتْ بِأَهْلِهَا.“ (۱)

”خداوند عالم نے ہم [اہل بیت علیہم السلام] کے ذریعہ آسمان کو روک رکھا، اور اس کی اجازت کے بغیر زمین پر نہ گرے، اور ہمارے وسیلہ سے زمین کو محفوظ کیا ہے تاکہ اس پر رہنے والوں کو نہ لرزائے، وہ ہماری وجہ سے بارش نازل کرتا ہے اور ہمارے وجود کے زیر سایہ رحمت قرار دیتا ہے، اور زمین کی برکتوں کو باہر نکالتا ہے، اگر ہم میں سے کوئی زمین پر نہ ہوتا تو اس پر رہنے والوں کو نابود کر دیتا۔“

حضرت رسول اسلام ﷺ نے فرمایا: ستارے اہل آسمان کے لئے باعث امان ہیں، جب ستارے نابود ہو جائیں تو اہل آسمان بھی نابود ہو جائیں گے، اور میرے اہل بیت [علیہم السلام] اہل زمین کے لئے باعث امان ہیں اور جب میرے اہل بیت [علیہم السلام] نہ رہیں تو اہل زمین بھی نہیں رہ پائیں گے۔ (۲)

حضرت امیر المؤمنین علیہ السلام فرماتے ہیں:

”نَحْنُ بَيْتُ النَّبُوَّةِ وَمَعْدِنُ الْحِكْمَةِ، وَأَمَانٌ لِأَهْلِ الْأَرْضِ، وَنَجَاةٌ لِمَنْ طَلَبَ.“ (۳)

”ہم اہل بیت نبوت اور معدن حکمت، زمین والوں کے لئے باعث امان اور ان لوگوں کے لئے نجات کا سبب ہیں جو رہائی و نجات کے طالب ہوں۔“

(۱) امالی، صدوق، ص ۱۸۶، مجلس نمبر ۳۴، حدیث ۱۵؛ بحار الانوار، ج ۲۳، ص ۵، باب ۱، حدیث ۱۰؛ روضة الواعظین، ج ۱،

ص ۱۹۹۔ (۲) امالی، طوسی، ص ۳۷۹، مجلس نمبر ۱۳، حدیث ۸۱۲؛ بحار الانوار، ج ۳۷، ص ۳۰۹، باب ۸، حدیث ۳۔

(۳) نثر الدر، ج ۱، ص ۳۱۰۔



زمین و آسمان کا استوار رہنا اہل بیت علیہم السلام کی معنویت، نورانیت اور توجہ کی بدولت ہے اور ان کا ملکوتی اور روحانی سرمایہ اور روحی طاقت نیز قلبی طاقت خود انھیں حضرات سے مخصوص ہے اور کوئی بھی بشر یا فرشتہ ان کے مقام تک نہیں پہنچ سکتا، لیکن تعجب یہ ہے کہ ان تمام فضائل و کمالات کے باوجود یہ حضرات خاکسار، فروتن، خاضع اور متواضع ہیں! (۱)



(۱) اس حقیقت کے سلسلہ میں کہ اہل بیت علیہم السلام زمین اور آسمان والوں کے لئے باعث امان ہیں اہل سنت کی مختلف کتابوں میں بیان ہوا ہے مثلاً: ذخائر العقبیٰ، ص ۱۷۰؛ ینایع المودۃ، ص ۱۹؛ مستدرک الصحیحین، ج ۳، ص ۱۴۹؛ الصواعق المحرقة، ص ۱۴۰؛ کنز العمال، ج ۶، ص ۱۱۶، ج ۷، ص ۲۱۷؛ مجمع الزوائد، ج ۹، ص ۷۲ اور غیرہ۔



## اہل بیت علیہم السلام، انسانوں کی تربیت کرنے والے رہبر

زمین اور شاید دیگر کہکشانوں کی خصوصیت میں سے بہت سے معدنوں کا ہونا بھی ہے جیسے سونا، چاندی، تانبا، لوہا، عقیق، فیروزہ اور الماس وغیرہ۔

تمام ہی انسان معدن کو باارزش شے، پر قیمت، مفید، سودمند اور انسانی زندگی میں بہت مفید شے مانتے ہیں۔

معدن کی تلاش، معدن کی پہچان، معدن کا نکالنا، معدن سے نکلی ہوئی اشیاء کو کارخانوں تک لے جانا اور ان کو اشیائے زندگی میں تبدیل کرنا ان حقائق میں سے ہے کہ قدیم زمانہ سے ہر طرح کی زحمت کو برداشت کرتے ہوئے، جاری و ساری ہے۔

معدن میں سے جو چیز ہمیشہ سے انسان کی نظر میں با اہمیت اور پُر ارزش تھی اور رہے گی وہ سونے کی کان ہے، انسان اس معدن کی نسبت کبھی بھی بے توجہ نہیں رہا ہے، انسان اس معدن کی پہچان اور اس کو پانے کے لئے سعی و کوشش کرتا ہے، اور پھر سونا نکالنے کے لئے بہت زیادہ زحمات برداشت کرتا ہے اور پھر اس کو کارخانہ لے جاتا ہے اور ہزار طریقوں سے پتھر اور مٹی کو الگ کر کے خالص سونے کے عنوان سے اس کو بازار میں لے جاتا ہے۔

اس کے بعد بہترین اور ماہر کاریگروں کے ذریعہ درہم و دینار وغیرہ میں تبدیل کیا جاتا ہے کہ ملک کا اقتصادی نظام گھومتا رہے یا پھر اس سے ہار، گوشوارے، دست بند اور انگوٹھی وغیرہ بنائی جاتی ہیں تاکہ



انسان کی زیبا پسندی کی خواہش کو سیراب کر سکے۔

قابل توجہ نکتہ یہ ہے کہ تمام آسمان اور زمین ایک معدن کی طرح ہیں اور اس معدن کا جاننے والا کہ جس کا علم بے انتہا ہے خداوند عالم ہے۔

اس عظیم الشان معدن کے عالم خدا نے سونے جیسی ایک موجود بنام انسان خلق کی اور اس کو زمین پر بھیجا تا کہ اپنی فطری استعداد، مقام خلافت الہی اور اپنی عقلی قدرت کو اپنی تمام تر سعی و کوشش کے ذریعہ ظاہر کرے اور اپنی دنیا و آخرت وابدی سعادت کو آباد کرے اور خداوند عالم کے اہداف کو ایمان و یقین اور اخلاق حسنہ سے مزین ہونے نیز احکام الہی کو انجام دیتے ہوئے پایہ تکمیل تک پہنچائے اور آخر کار خود اپنے اور دوسروں کے لئے خیر و برکت کا مرکز قرار پائے اور صفات الہی کو اپنے وجود سے ظاہر کرے۔

یہ تمام چیزیں صرف اس حقیقت کے زیر سایہ ممکن ہے کہ انسان کے وجود کا سونا خدا کے منتخب رہبروں اور آسمانی معلموں کے اختیار میں دیا جائے تاکہ وہ انسان اور دیگر حقائق کی نسبت اپنے وسیع علم کی بنا پر اس خالص سونے کو سو فیصد الہی موجود بنائیں۔

خداوند مہربان نے انسان کو آسمانی معماروں اور انسانی عمارت کے بنانے والوں کے ذریعہ کہ جو انسانی عمارت بنانے میں بے مثال یعنی اہل بیت علیہم السلام کے ذریعہ ہدایت دی۔

یہ کیا ہو گیا ہے کہ یہ گرانقدر سونا اپنے بنانے والوں کے ساتھ دشمنی اور مخالفت کے لئے اٹھ کھڑا ہوا اور اپنے دامن حیات کو آلودہ کر رہا ہے؟!

کتنا بُرا ہے کہ خود کو انسانیت کے رہزنوں اور اقدار کے غارت گروں کے حوالہ کر دیا جائے تاکہ ان کی حقیقت کو بگاڑ ڈالیں اور ان کی ایسی شکل بنادیں کہ دیوبھی ان کی بُری شکل دیکھ کر منہ پھیر لے؟!

آئیے اور فرعونوں، نمرودیوں، قارونیوں، بولہبوں، بوجہلوں، امویوں، عباسیوں اور آج کے مشرق و مغرب میں ان کے پیروکاروں کو اپنے وجود کے اطراف سے دور کریں اور اپنے کو انبیا اور ائمہ علیہم السلام کے سپرد کریں تاکہ وہ ہمارے سونے کے وجود سے سلمان و بوذر، بُریر، زہیر، میثم، رشید، ہجری و حجر بن عدی وغیرہ بنادیں۔



## اہل بیت علیہم السلام عارفوں کے لئے سرمشق

گزشتہ صفحات میں اس بات کی طرف اشارہ ہوا کہ جادہ حق پر چلنے والے انسان کو اپنی زندگی میں اہل بیت علیہم السلام کو سرمشق اور نمونہ عمل قرار دینا چاہئے۔

خداوند مہربان نے فضائل حاصل کرنے اور کمالات تک پہنچنے کا راستہ بیان کیا ہے، اس کے بعد حکم دیا ہے کہ تم عارف کے پیچھے پیچھے اور معصوم رہبر کی اقتداء میں اس راہ کو طے کرو تا کہ مقصد تک پہنچ جاؤ۔ البتہ ایسا نہیں ہے کہ قدم بقدم تمام منزلوں میں ان کے ساتھ ہو جاؤ، [کیونکہ] وہ اس منزل پر پہنچ چکے ہیں کہ جبریل جیسا فرشتہ بھی وہاں تک نہیں پہنچ سکا، اور یہ کہتا ہوا نظر آتا ہے:

”لَوْ دَنَوْتُ أَنْمَلَةً لَأَحْتَرَقْتُ.“ (۱)

”اگر انگلی کے ایک پور کے برابر بھی قدم آگے بڑھاتا تو بے شک جل جاؤں گا۔“

## انسان کے لئے نمونہ عمل

خداوند عالم نے اہل بیت علیہم السلام کو انسانوں کے لئے سرمشق اور نمونہ عمل قرار دیا ہے تاکہ ہر شخص اپنی استعداد اور ظرفیت کے مطابق ان سے فیضیاب ہو سکے۔

﴿أَنْزَلَ مِنَ السَّمَاءِ مَاءً فَسَالَتْ أَوْدِيَةٌ بِقَدَرِهَا...﴾ (۲)

(۱) مناقب، ج ۱، ص ۱۷۸؛ بحار الانوار، ج ۱۸، ص ۳۸۲، باب ۳، حدیث ۸۶۔

(۲) سورۃ رعد (۱۳)، آیت ۱۷۔



”اس آسمان سے پانی برسایا تو وادیوں میں بقدر ظرف پہنے لگا۔۔۔“

آیت کی تاویل میں کہا گیا ہے: خداوند عالم نے عالم بالا سے آب حیات اور علم و دانش نازل کیا ہے پس ہر چیز اور ہر شخص اپنی گنجائش کے اعتبار سے فیضیاب ہوتا ہے۔

جو گڑھا اور گھاٹی گہری اور وسیع اور وجودی وسعت کے لحاظ سے بہت بزرگ اور وسیع ہو تو وہ آب حیات سے زیادہ فائدہ اٹھا سکتا ہے اور خود کو وجودی اور معرفتی لحاظ سے اس مقام پر پہنچا سکتا ہے کہ مقام احسان تک پہنچ جاتا ہے۔

خداوند عالم فرماتا ہے:

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ...﴾ (۱)

”[اے مسلمانو! تمہارے لئے رسول اللہ کی زندگی بہترین نمونہ عمل ہے۔۔۔]“

یہ نمونہ عمل ہونا پیغمبر اکرم ﷺ سے مخصوص نہیں ہے بلکہ خود خدا اور پیغمبر اسلام ﷺ نے یہ اعلان کیا ہے کہ رسول اللہ ﷺ کے بعد یہ نمونہ عمل ہونا اہل بیت علیہم السلام تک پہنچے گا، کیونکہ یہی حضرات پیغمبر اکرم ﷺ کے حقیقی خلفاء، اوصیاء، جانشین اور وارث ہیں، اور نمونہ عمل ہونا خود آنحضرت کی ذات نہیں ہے بلکہ ایک عہدہ اور مقام ہے جو پیغمبر اکرم ﷺ سے اہل بیت علیہم السلام کی طرف منتقل ہوا ہے۔

راہ ولایت پر چلنے والے کو معلوم ہونا چاہئے کہ غیبی فرشتوں کے ساتھ انس اور ان کی تسبیح کو سننا پیغمبر اکرم ﷺ اور اہل بیت علیہم السلام کی پیروی کے بغیر ممکن نہیں اور ان حضرات کی اقتدائے بغیر اس راہ کو طے کرنا غیر ممکن بلکہ محالات میں سے ہے۔

حضرت رسول اکرم ﷺ نے فرمایا:

”الرَّوْحُ وَالرَّاحَةُ، وَالرَّحْمَةُ وَالنُّصْرَةُ، وَالْيُسْرُ وَالْيَسَارُ، وَالرِّضَا وَالرِّضْوَانُ، وَالْمَخْرَجُ وَالْفَلَجُ، وَالْقُرْبُ وَالْمَحَبَّةُ، مِنَ اللَّهِ وَمِنْ رَسُولِهِ لِمَنْ أَحَبَّ عَلَيَّ“



وَأَنْتُمْ بِالْأَوْصِيَاءِ مِنْ بَعْدِهِ. (۱)

”آسائش اور راحت، رحمت اور نصرت، توانگری اور کشائش، خوشنودی اور رضوان، مشکلوں سے نجات کا راستہ، کامیابی، خدا اور اس کے رسول کی دوستی صرف اسی شخص کے لئے ہے جو علی [علیہ السلام] کو دوست رکھتا ہے اور ان کے بعد ائمہ کی اقتدا کرتا ہو۔“

حضرت امام رضا علیہ السلام نے فرمایا:

”مَنْ سَرَّهُ أَنْ يَنْظُرَ إِلَى اللَّهِ بِغَيْرِ حِجَابٍ، وَيَنْظُرَ اللَّهُ إِلَيْهِ بِغَيْرِ حِجَابٍ، فَلْيَتَوَلَّ آلَ مُحَمَّدٍ، وَلْيَتَبَرَّأْ مِنْ عَدُوِّهِمْ، وَلْيَأْتُمْ بِإِمَامِ الْمُؤْمِنِينَ مِنْهُمْ، فَإِنَّهُ إِذَا كَانَ يَوْمُ الْقِيَامَةِ نَظَرَ اللَّهُ إِلَيْهِ بِغَيْرِ حِجَابٍ، وَنَظَرَ إِلَى اللَّهِ بِغَيْرِ حِجَابٍ.“ (۲)

”جو شخص اس بات پر خوش ہے کہ خدا کو [دل کی آنکھوں سے] بغیر حجاب کے دیکھے اور خدا بھی اس پر بے حجاب نظر کرے تو اس کو آل محمد کی ولایت قبول کرنا چاہئے اور ان کی دشمنی سے دور رہنا چاہئے، اور اگر کوئی ان میں سے کہ مومنین کے رہبر ہیں؛ پیروی کرے تو جب روز قیامت آئے گا تو خداوند عالم اس کو بلا حجاب دیکھے گا اور وہ بھی خدا کو بغیر حجاب کے دیدار کرے گا!“

اہل بیت علیہم السلام نے چونکہ تمام منزلوں اور مقامات اور بندگی و عبودیت کے تمام راستوں نیز معنویت و فضیلت کے تمام راستوں کو مکمل اخلاص کے ساتھ طے کیا ہے، سبھی کے لئے سرمشق اور نمونہ عمل ہیں۔

یہ حضرات اس مقام پر ہیں کہ جس مرحلہ میں قرآن کثیر ہے وہ بھی کثرت پر ناظر ہیں اور جس منزل میں بسیط ہے یہ بھی بساطت کا نشانہ کرتے ہیں کیونکہ ان کی حقیقت وہی قرآن کی حقیقت ہے ان کے بغیر قرآن سمجھنا اور مقام قرب تک پہنچنا ممکن نہیں ہے۔

(۱) تفسیر العیاشی، ج ۱، ص ۱۶۹۔

(۲) المحاسن، ج ۱، ص ۶۰، باب ۷۸، حدیث ۱۰۱؛ بحار الانوار، ج ۲، ص ۹۰، باب ۴، حدیث ۴۲؛ اہل بیت علیہم السلام در قرآن

وحدیث، ج ۲، ص ۵۸۰، حدیث ۸۸۰۔



## طالبان دنیا، اہل بیت علیہم السلام کو درک نہیں کر سکتے

جو شخص اپنی زندگی کے ہر پہلو میں اہل بیت علیہم السلام کی طرف رجوع کرے اور اپنے درک و فہم اور گنجائش کے لحاظ سے ان حضرات کی ولایت و حقیقت سے فیضیاب ہو کہ ان کی ولایت اور حقیقت خدا کی ولایت اور قرآن کی حقیقت ہے۔

کم گنجائش والے اور درمیانی قسم کے انسان اور وجودی وسعت رکھنے والا (ہر ایک کسی نہ کسی طرح سے) اہل بیت علیہم السلام کو نمونہ عمل قرار دیتے ہوئے ان کی حقیقت کو درک کرتا ہے اور اس پر ایمان رکھتا ہے اور ان حضرات کی اقتدا کرتا ہے اور اسی ادراک و ایمان اور اقتدا کی بنیاد پر اجر و ثواب پاتا ہے، لیکن مادیت پرستی کے کنویں میں غرق ہونے والے جو اس سے نکلنا بھی نہیں چاہتے:

﴿... كَمَنْ مَثَلُهُ فِي الظُّلُمَاتِ لَيْسَ بِخَارِجٍ مِنْهَا...﴾ (۱)

”... اس کی مثال اس جیسی ہو سکتی ہے جو تاریکیوں میں ہو اور ان سے نکل بھی نہ سکتا ہو۔۔۔“

ہرگز رسالت و ولایت کی حقیقت کو درک نہیں کر سکتے اور اس وجہ سے کہ نہ صرف ان کو اپنی زندگی کے لئے سرمشق اور نمونہ عمل قرار نہیں دیتے بلکہ ان کا انکار کرتے ہیں!

اس وجہ سے قرآن مجید نے بیان کیا ہے کہ اس بات کا راز کہ کچھ لوگ پیغمبر اکرم ﷺ کو سر کی آنکھوں سے تو دیکھتے ہیں لیکن آپ کی شخصیت اور رسالت و نبوت کو درک نہیں کرتے، یہ ہے ایسے لوگ مادیت پرستی کے کنویں اور ہوا و ہوس کے دردناک گڑھے میں غرق ہو چکے ہیں اور جس طرح انھوں نے صراطِ مستقیم کو نہیں پہچانا پیغمبر اکرم ﷺ اور آپ کے اہل بیت علیہم السلام کو بھی نہیں پہچانا، بالفاظ دیگر: ایسے لوگ قرآن کے باطن کو برداشت نہیں کر سکتے یا برداشت کرنا نہیں چاہتے؛ وہ اہل بیت علیہم السلام کے باطن کو بھی نہیں پہچان سکتے کیونکہ ان کی زندگی مخصوصاً ان کے دل پر ایسا پردہ ہے جو اہل بیت علیہم السلام کی حقیقت ان کی رہبری اور امامت کو درک نہیں کر سکتا۔



یہ پردہ اور حجاب وہی ہے کہ جو گناہوں کی کثرت، فسق و فجور اور ہٹ دھرمی سے پیدا ہوتا ہے اور حقیقت کے مشاہدہ میں رکاوٹ بن جاتا ہے!

﴿...وَتَرَاهُمْ يَنْظُرُونَ إِلَيْكَ وَهُمْ لَا يُبْصِرُونَ﴾ (۱)

”... اور دیکھو گے تو ایسا لگے گا جیسے تمہاری ہی طرف دیکھ رہے ہیں حالانکہ دیکھنے کے لائق بھی نہیں ہیں۔“

دیکھ سکتے ہیں، لیکن بصیرت نہیں رکھتے، ظاہر کو دیکھتے ہیں لیکن حقیقت کو دیکھنے کے لئے اندھے ہیں، یہ وہی ہیں جن کی باطنی آنکھ پر گناہوں کی زیادتی اور جاہلانہ تعصب اور ہٹ دھرمی نے پردہ ڈال دیا ہے:

﴿...أَعْيُنُهُمْ فِي غِطَاءٍ عَنْ ذِكْرِي...﴾ (۲)

”... جن کی نگاہیں ہمارے ذکر کی طرف سے پردہ میں تھیں۔...“

## حق پوشیدہ نہیں ہے

اہل بیت علیہم السلام کے سامنے کوئی پردہ نہیں ہے جیسا کہ خداوند عالم بھی کسی پردہ میں پوشیدہ نہیں ہے، اگر بعض لوگ چشم بصیرت سے خدا کو نہیں دیکھتے تو اس کی وجہ یہ ہے کہ وہ خود پردہ میں ہیں ورنہ خدا تو ظاہر و منظر اور نور ہے:

﴿اللَّهُ نُورُ السَّمَاوَاتِ وَالْأَرْضِ...﴾ (۳)

”اللہ آسمانوں اور زمین کا نور ہے۔...“

ان لوگوں کی آنکھوں پر حق کو دیکھنے میں مانع حجاب اور نبوت و ولایت کو نہ دیکھنے کا سبب قیامت

(۱) سورۃ اعراف (۷)، آیت ۱۹۸۔

(۲) سورۃ کہف (۱۸)، آیت ۱۰۱۔

(۳) سورۃ نور (۲۴)، آیت ۳۵۔



تک باقی رہے گا اور قیامت کے دن ان پر حقیقت واضح ہو جائے گی، جس طرح پیغمبر اکرم ﷺ اور اہل بیت علیہم السلام کے لئے حقیقت واضح ہے اور کوئی چیز ان سے مخفی نہیں ہے، اور جو کچھ مستقبل میں دوسروں کے لئے واضح ہوگی ان حضرات کے لئے اس وقت بھی واضح دروشتن ہے۔

البتہ جو لوگ اہل بصیرت ہیں اس وقت میں حق اور نبوت ولایت کی حقیقت کو دیکھتے ہیں اور ان کے نزدیک ان کی عظمت واضح اور روشن ہے، اسی وجہ سے ان حضرات کو اپنے لئے نمونہ عمل قرار دیتے ہیں اور اپنے تمام وجود سے ان حضرات کی اقتدا کرتے ہیں۔

جمال یار ندارد نقاب و پردہ ولی

غبار رہ بنشان تا نظر توانی کرد (۱)

(ترجمہ شعر: جمال خدا پردہ میں نہیں ہے لیکن اپنی راہ سے گرد و غبار صاف کرو تا کہ اس کا دیدار ہو جائے۔)

جی ہاں حق پوشیدہ نہیں ہے اور رسالت و امامت بھی پردہ میں نہیں ہے۔

غیب و شہود کے حقائق جو سب کے سب الہی نشانیاں ہیں کوئی بھی حجاب اور پردہ میں نہیں ہے، یہ انسان ہی ہے جو گناہوں کے پردہ میں لپٹا ہوا ہے اور اس وجہ سے حق دیکھنے سے محروم ہے، پردہ اور حجاب دیکھنے والوں کی آنکھوں پر ہے نہ حق پر کہ ہمیشہ مخلوق پر واضح ہے چنانچہ مولائے عاشقین، قبلہ عارفین اور امیر المؤمنین حضرت علی علیہ السلام فرماتے ہیں:

”الْحَمْدُ لِلَّهِ الْمُتَجَلَّى لِحَلْقِهِ بِخَلْقِهِ.“ (۲)

”تمام حمد و تعریف اس خدا سے مخصوص ہیں جو اپنی مخلوق کے لئے ان کی خلقت کے سبب آشکار ہے۔“

اہل بیت علیہم السلام نوری حقائق ہیں یہاں تک کہ ان کا جسم اور بدن بھی ان کے نوری وجود سے

(۱) حافظ شیرازی، دیوان اشعار۔

(۲) نہج البلاغہ، ص ۱۵۷، خطبہ، ۱۰۸: اعلام الدین؛ بحار الانوار، ج ۳۳، ص ۲۳۹، باب ۳۳۔



متاثر ہے اور جن کے دل میں نفس کی پاکیزگی اور حقیقت سے عشق و محبت کی وجہ سے نور قرار دیا گیا ہے؛ وہی اہل بیت علیہم السلام کی حقیقت کو دیکھتے ہیں اور خود ان کی اقتدا کرتے ہیں اگرچہ سر کی آنکھوں سے محروم ہوں!

جناب ابو بصیر کہتے ہیں: میں حضرت امام محمد باقر علیہ السلام کے ساتھ مسجد میں وارد ہوا، لوگوں کو آتے جاتے دیکھا، امام علیہ السلام نے مجھ سے فرمایا: لوگوں سے پوچھو کیا مجھے دیکھ رہے ہیں؟ میں نے جس سے بھی سوال کیا کہ کیا امام باقر [علیہ السلام] کو دیکھتے ہو؟ وہ کہتا تھا: نہیں، جبکہ امام علیہ السلام اس کے مقابل کھڑے ہوتے تھے، اس موقع پر ابو ہارون مکفوف (جو دونوں آنکھوں سے نابینا تھے) مسجد میں تشریف لائے، میں نے ان سے سوال کیا: کیا حضرت محمد باقر [علیہ السلام] کو دیکھ رہے ہو؟ انھوں نے جواب دیا: جی ہاں، اور پھر انھوں نے امام علیہ السلام کی طرف اشارہ [بھی] کیا اور کہا: کیا تم نہیں دیکھ رہے ہو امام [علیہ السلام] وہاں کھڑے ہوئے ہیں، میں نے ان سے سوال کیا: تم نے کس طرح سمجھا؟ تم تو نابینا ہو؟ انھوں نے جواب دیا: میں کس طرح امام کو نہ دیکھوں اور نہ جانوں حالانکہ امام چمکتا ہوا نور ہے (۱)!!

جی ہاں سر کی آنکھوں سے نابینا لیکن دل کی آنکھوں سے بینا، حقیقت کو چاہے کچھ بھی ہو اور کہیں بھی ہو اور کسی بھی جلوے میں ہو دیکھتا ہے، لیکن سر کی آنکھوں سے بینا اور دل کی آنکھوں سے نابینا اگرچہ حقیقت اس کے سامنے بھی ہو تو بھی وہ اسے نہیں دیکھتا، یہی نہیں بلکہ اس کی تکذیب اور اس کے انکار کے لئے اٹھ کھڑا ہوتا ہے!

ممکن ہے کوئی شخص پیغمبر اکرم ﷺ اور اہل بیت علیہم السلام کے سلسلہ میں گفتگو کرے یا ان کی تاریخ پڑھے یا ان کے سلسلہ میں کتاب لکھے لیکن ان کو نہ دیکھے یا دوسرے الفاظ میں: ان کے ظاہر کو دیکھے لیکن ان حضرات کی شخصیت اور عظمت کو نہ دیکھتا ہو، جیسا کہ عیسائی اور لاندہب دانشوروں نے بزم

(۱) الخراج والجرائح، ج ۲، ص ۵۹۵؛ بحار الانوار، ج ۴۶، ص ۲۴۳، باب ۵، حدیث ۳۱۔



ربو بیت کے ان شاہدوں اور الوہیت کی نشانیوں کے بارے میں کتابیں لکھی لیکن ان پر ایمان نہ لائے اور تحریف شدہ ثقافت اور اپنے جہل کے ہولناک گڑھوں میں باقی رہے اور ختم ہو گئے!

حضرت امام موسیٰ بن جعفر علیہ السلام کے حالات زندگی میں ملتا ہے (۱) کہ قید خانہ میں ہر روز طلوع آفتاب سے زوال کے وقت تک سجدہ اور عبادت و مناجات میں مشغول رہتے تھے، ہارون دن میں جب زندان کی چھت پر جاتا تھا اور قید خانے کے روشن دان سے قید خانہ کے اندر دیکھتا تھا قید خانہ کے گوشہ میں صرف کپڑا دیکھتا تھا، ایک روز اس نے داروغہ زندان ”ربیع“ سے کہا:

”مَا ذَاكَ الثُّوبُ الَّذِي أَرَاهُ كُلَّ يَوْمٍ فِي ذَلِكَ الْمَوْضِعِ؟“

”اے ربیع! وہ کپڑا کیسا ہے جس کو میں ہر روز وہاں دیکھتا ہوں؟“۔

ربیع نے جواب دیا:

”مَا ذَاكَ ثُوبٍ، وَأَنْتَ مَا هُوَ مُوسَى بْنُ جَعْفَرٍ، لَهُ كُلَّ يَوْمٍ سَجْدَةٌ بَعْدَ طُلُوعِ الشَّمْسِ إِلَى وَقْتِ الزَّوَالِ.“ (۲)

”وہ کپڑا نہیں ہے بلکہ موسیٰ بن جعفر [علیہ السلام] ہیں ہر روز طلوع آفتاب کے بعد سے زوال تک سجدہ میں رہتے ہیں۔“

ہارون چونکہ سر کی آنکھوں سے دیکھتا ہے لیکن اس کا باطن اندھا ہے لہذا حقیقت کو دیکھنے سے محروم ہے، بلا شک اگر اپنے باطن میں روشنی پاتا تو امام علیہ السلام کو قید خانہ سے آزاد کر دیتا اور حکومت امام علیہ السلام کے سپرد کر دیتا کیونکہ حکومت امام کا الہی حق ہے، اور خود ہمہ تن گوش غلام کی طرح امام علیہ السلام کی خدمت کرتا اور ایک لمحہ کے لئے بھی امام علیہ السلام کی اقتدا سے دست بردار نہ ہوتا۔

اس کے مقابلہ میں جن لوگوں کو حضرت امام حسن عسکری علیہ السلام کے آزار و تکلیف دینے کے

(۱) اس واقعہ کی طرف اہل بیت علیہم السلام کے مقام فنا کی بحث میں اشارہ ہو چکا ہے، لیکن چونکہ جادہ حق پر چلنے والوں کے لئے سر مشق کی حیثیت رکھتا ہے اسی وجہ سے تکرار ہوا ہے۔

(۲) عیون اخبار الرضا، ج ۱، ص ۹۵، باب ۷، حدیث ۱۴؛ بحار الانوار، ج ۲۸، ص ۲۲۰، باب ۹، حدیث ۲۴۔



لئے بھیجا گیا، چنانچہ صالح بن وصیف داروغہ زندان کہتا ہے: کیا کروں میں نے دو بدترین لوگوں کو امام کے آزار و تکلیف دینے کے لئے بھیجا، لیکن وہ دونوں امام کی عبادت اور راز و نیاز کو دیکھ کر ان سے اتنے متاثر ہوئے کہ وہ خود بھی عبادت اور راز و نیاز میں مشغول ہو گئے اس طرح کہ ان کا انداز بھی تعجب خیز تھا!! میں نے ان سے کہا: تمہیں کیا ہو گیا ہے؟ تمہارے حوالہ جو کام کیا گیا تھا اس کو کیوں انجام نہ دیا؟ مگر تم نے ان میں کیا دیکھ لیا ہے؟ وہ جواب میں کہتے ہیں: ہم اس شخص کے بارے میں کیا کہیں جو دن بھر روزہ رکھتا ہو اور شب کو عبادت میں گزارتا ہو اور عبادت کے علاوہ کسی دوسرے کام میں مشغول نہ ہو، وہ جب ہماری طرف دیکھتے ہیں تو ہمارے بدن میں اس طرح لرزہ پیدا ہو جاتا ہے کہ ہم اس وقت اپنے اوپر قابو نہیں کر پاتے (۱)!

جی ہاں، حقیقت دیکھنے والے حقیقت یافتہ ہو جاتے ہیں اور شیطانی کام انجام دینے کے بجائے اسلامی اور عبادی کاموں میں مشغول ہو جاتے ہیں۔



(۱) اصول کافی، ج ۱، ص ۵۱۲، باب مولد ابی جعفر الحسن بن علی علیہ السلام، حدیث ۲۳؛ الارشاد مفید، ج ۲، ص ۳۳۲؛ روضۃ الواعظین، ج ۱، ص ۲۳۸؛ بحار الانوار، ج ۵۰، ص ۳۰۸، باب ۴، حدیث ۶۔



## اہل بیت علیہم السلام، رشد و کمال کے لئے واسطہ

کوئی بھی دانہ زمین سے رابطہ اور زمین کے واسطہ کے بغیر سبزہ نہیں بنتا اور رشد نہیں کرتا اور نہ ہی پھل دیتا ہے۔

البتہ زمین اور مٹی کو بھی پاک ہونا چاہئے ورنہ اگر زمین آلودگی سے بھری ہو نہ صرف یہ کہ دانہ سبزہ نہیں بنتا بلکہ دانہ بھی نیست و نابود ہو جاتا ہے، اس بنا پر دانہ، پاک و صاف زمین کے بغیر اپنی مخصوص حیات تک نہیں پہنچ سکتا یعنی نہ سبزہ ہوگا، نہ رشد کرے گا اور نہ پھل دے گا۔

﴿وَالْبَلَدُ الطَّيِّبُ يَخْرِجُ نَبَاتَهُ بِإِذْنِ رَبِّهِ وَالَّذِي خَبُثَ لَا يَخْرُجُ إِلَّا نَكِدًا...﴾ (۱)  
 ”اور پاکیزہ زمین کا سبزہ بھی اس کے پروردگار کے حکم سے خوب نکلتا ہے اور جو زمین خبیث ہوتی ہے اس کا سبزہ بھی خراب نکلتا ہے۔“

واسطہ نہ صرف دانہ اور گٹھلی کے لئے لازمی شرط ہے بلکہ ہر حقیقت کے لئے واسطہ ایک حیاتی شے ہے یہاں تک کہ یہ بھی کہا جاسکتا ہے: کوئی بھی چیز دوسری چیز کے واسطہ کے بغیر متحقق نہیں ہوتی اور مطلوبہ کمال تک نہیں پہنچ سکتی۔

جی ہاں مکان، معمار اور مزدوروں کے واسطہ کے بغیر نہیں بنایا جاسکتا، بدن کار شد بغیر غذا کے ممکن ہی نہیں، آنکھیں بغیر نور کے نہیں دیکھ سکتیں، کان صدائی موجوں کے بغیر نہیں سن سکتے، اس بنا پر یہ ماننا پڑے گا کہ بلا شک و شبہ انسان بھی اپنی مناسب شان و منزلت تک بغیر واسطہ کے نہیں پہنچ سکتا۔



انسان کی شان یہ ہے کہ خلیفۃ اللہی اور علم آدم کے مقام اور ہدایت و کرامت اور انسانیت کی بلندی پر پہنچے، لیکن کیا کسی لازمی واسطہ کے بغیر ان بلند مقام تک پہنچ سکتا ہے؟ ہرگز نہیں!

اور یہ کہ انسان کس واسطہ کے ذریعہ انسانیت کی وادی اور آدمیت کے دائرے میں کہ جو وہی عالم ایمان، اخلاق و عمل صالح اور آخر کار تقویٰ ہے، کیسے پہنچ سکتا ہے، یہ ایک ایسی حقیقت ہے جس کو قرآن کی زبان سے سننا چاہئے۔

### اہل بیت علیہم السلام کا واسطہ ہونا

قرآن کریم صرف پاک و معصوم انسانوں کو مخلوق و خالق کے درمیان صاحب مقام و ساطت جانتا ہے تاکہ ان کو ایمان و عمل اور اخلاق اور لقاء حق تک پہنچا سکیں، اور وہ پیغمبر اکرم ﷺ اور اہل بیت علیہم السلام کے علاوہ نہیں ہیں جو انسان کو خدا و قیامت، انسان کو ماضی اور مستقبل سے آگاہ کرنے والے اور قرآن کریم کی تعلیم و حکمت تک پہنچانے والے ہیں، وہ اہل بیت جن میں تباہی و بربادی، نقص و عیب چاہے ظاہری ہو یا باطنی، نہیں پائی جاسکتی جیسا کہ خود انھیں حضرات نے اپنی ہر طرح کی پاکیزگی کو بیان کیا ہے:

”إِنَّا أَهْلُ بَيْتٍ قَدْ أَذْهَبَ اللَّهُ عَنَّا الْفَوَاحِشَ، مَا ظَهَرَ مِنْهَا وَمَا بَطُنَ.“ (۱)

”ہم اہل بیت سے خداوند عالم نے ہر طرح کے رجز کو دور کیا ہے چاہے وہ ظاہری ہو یا باطنی۔“

نیز رسول خدا ﷺ آیہ تطہیر کے بارے میں فرماتے ہیں:

”نَحْنُ أَهْلُ بَيْتٍ طَهَّرَهُمُ اللَّهُ.“ (۲)

”ہم اہل بیت کو خداوند عالم نے ہر رجز سے پاک رکھا ہے۔“

(۱) الفردوس، ج ۱، ص ۵۴؛ مناقب، ج ۲، ص ۱۷۶؛ بحار الانوار، ج ۲۳، ص ۱۱۶، باب ۷، حدیث ۲۹۔

(۲) درر منثور، ج ۶، ص ۶۰۶۔



حضرت امیر المؤمنین علیہ السلام ایک بہت اہم حدیث میں فرماتے ہیں:

”إِنَّمَا أَمَرَ اللَّهُ عَزَّوَجَلَّ بِطَاعَةِ الرَّسُولِ، لِأَنَّهُ مَعْصُومٌ مُطَهَّرٌ لَا يَأْمُرُ بِمَعْصِيَتِهِ، وَإِنَّمَا أَمَرَ بِطَاعَةِ أَوْلَى الْأَمْرِ؛ لِأَنَّهُمْ مَعْصُومُونَ مُطَهَّرُونَ لَا يَأْمُرُونَ بِمَعْصِيَتِهِ.“ (۱)

”خداوند عالم نے حکم دیا ہے کہ رسول کی اطاعت کرو، کیونکہ وہ معصوم اور پاک ہیں اور کبھی بھی گناہ کا حکم نہیں دیتے اور اولوالامر کی اطاعت کا حکم دیا ہے کیونکہ وہ [بھی] معصوم اور پاک ہیں اور کبھی بھی گناہ کا حکم نہیں دیتے۔“

حضرت امام حسن مجتبیٰ علیہ السلام نے فرمایا:

”إِنَّا أَهْلُ بَيْتِ أَكْرَمَنَا اللَّهُ بِالْإِسْلَامِ، وَاخْتَارَنَا وَاصْطَفَانَا وَاجْتَبَانَا فَأَذْهَبَ عَنَّا الرَّجْسَ وَطَهَّرَنَا تَطْهِيراً. وَالرَّجْسُ هُوَ الشَّكُّ، فَلَا نَشْكُ فِي اللَّهِ الْحَقِّ وَدِينِهِ أَبَدًا، وَطَهَّرَنَا مِنْ كُلِّ أَفْنٍ وَغِيَّةٍ.“ (۲)

”ہم اہل بیت کو خدا نے اسلام کے ذریعہ عظمت عطا کی اور ہمیں تمام مخلوقات کے درمیان سے انتخاب کیا، اور رجس و آلودگی کو ہم سے دور رکھا اور ہر طرح کی طہارت سے نوازا، آلودگی اور رجس وہی شک ہے (اور چونکہ شک کو ہم سے دور رکھا) ہم ہرگز خدائے حق تعالیٰ اور اس کے دین میں شک نہیں کرتے، اور ہمیں ست رائے اور گمراہی سے پاک رکھا۔“

حضرت امام محمد باقر علیہ السلام نے فرمایا:

”إِنَّا لَا نُوصَفُ وَكَيْفَ يُوصَفُ قَوْمٌ رَفَعَ اللَّهُ عَنْهُمْ الرَّجْسَ.“ (۳)

(۱) علل الشرائع، ج ۱، ص ۱۲۳، باب ۱۰۲، حدیث ۱: الخصال، ج ۱، ص ۱۳۹، حدیث ۱۵۸؛ وسائل الشیعة، ج ۲، ص ۱۲۹، باب ۱۰، حدیث ۳۳۳۹۸؛ بحار الانوار، ج ۲، ص ۳۳۷، باب ۸۱، حدیث ۸۔

(۲) امالی، طوسی، ص ۵۶۱؛ مجلس یوم الجمعة، حدیث ۱۱۷۲؛ بحار الانوار، ج ۱۰، ص ۱۳۸، باب ۹، حدیث ۵۔

(۳) اصول کافی، ج ۲، ص ۱۸۲، باب المصافحة، حدیث ۱۶؛ المؤمن، باب ۲، حدیث ۵۵؛ بحار الانوار، ج ۲، ص ۳۰، باب ۱۰۰۔



”ہماری توصیف نہیں کی جاسکتی اور کیسے اس گروہ کی توصیف کی جاسکتی ہے کہ جس سے خداوند عالم نے ہر طرح کے رجس کو دور کر دیا ہے۔“

اور حضرت امام جعفر صادق علیہ السلام نے فرمایا:

”إِنَّ الشَّكَّ وَالْمَعْصِيَةَ فِي النَّارِ لَيْسَا مِنَّا وَلَا إِلَيْنَا.“ (۱)

”شک اور گناہ آتش جہنم میں ہیں، یہ دونوں ہم میں نہیں پائے جاتے اور نہ ہی ہم ان کی طرف مائل ہوتے ہیں۔“

اور حضرت امام علی نقی ہادی علیہ السلام جامعہ کبیرہ میں فرماتے ہیں:

”أَشْهَدُ أَنَّكُمْ الْأَثَمَةَ الرَّاشِدُونَ الْمَهْدِيُّونَ الْمَعْصُومُونَ الْمَكْرُمُونَ... عَصَمَكُمْ اللَّهُ مِنَ الزَّلَلِ، وَآمَنَكُمْ مِنَ الْفِتَنِ، وَطَهَّرَكُمْ مِنَ الدَّنَسِ، وَأَذْهَبَ عَنْكُمْ الرَّجْسَ وَطَهَّرَكُمْ تَطْهِيراً.“ (۲)

”میں گواہی دیتا ہوں کہ بے شک تم ہدایت کرنے والے اور ہدایت یافتہ امام ہو، ہر خطا و غلطی سے معصوم ہو اور باکرامت اور باعظمت ہو، خداوند عالم نے تمہیں لغزشوں سے محفوظ رکھا اور فتنوں سے امان دی، معنوی رجس سے پاک کیا اور تم سے آلودگی کو برطرف کیا اور تمہیں ہر طرح کی طہارت سے آراستہ کیا۔“

جی ہاں، ہر عیب و نقص سے پاک و پاکیزہ خدا نے وحی، نبوت اور امامت کو ہر نقص و عیب سے پاک و پاکیزہ خاندان میں قرار دیا تاکہ انسان اپنے واسطہ سے اپنی شان تک پہنچ جائیں اور ایمان و اخلاق، عمل صالح اور جامع و مکمل تربیت تک پہنچ جائیں اور کفر و شرک اور ہوا پرستی اور گناہوں سے محفوظ رہیں، نبوت و امامت کے زیر سایہ دنیا و آخرت کو آباد کریں اور آخر کار لقاء اللہ تک پہنچ جائیں اور ہمیشہ کے لئے بہشت

(۱) اصول کافی، ج ۲، ص ۴۰۰، باب الشک، حدیث ۵؛ المحاسن، ج ۱، ص ۲۳۹، باب ۲۹، حدیث ۲۵۹؛ وسائل الشیعة، ج ۲، ص ۱۶۲، باب ۱۲، حدیث ۲۲۳۹۴؛ بحار الانوار، ج ۶۹، ص ۱۲۷، باب ۱۰۰، حدیث ۱۰۔

(۲) تہذیب، ج ۶، ص ۹۷، حدیث ۱؛ بحار الانوار، ج ۹۹، ص ۱۲۹، باب ۸، حدیث ۴؛ فرائد السمطين، ج ۲، ص ۱۸۔



جاویدانی میں جگہ پائیں۔

﴿...كِتَابٌ أَنْزَلْنَاهُ إِلَيْكَ لِتُخْرِجَ النَّاسَ مِنَ الظُّلُمَاتِ إِلَى النُّورِ...﴾ (۱)  
 ”[یہ] وہ کتاب ہے جسے ہم نے آپ پر نازل کیا ہے تاکہ آپ لوگوں کو حکم خدا سے [جہل و گمراہی کی] تاریکیوں سے نکال کر [معرفت، عدالت اور ایمان کے] نور کی طرف لے آئیں۔“

﴿يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِيَ الْأَمْرِ مِنْكُمْ...﴾ (۲)  
 ”اے ایمان لانے والو! اللہ کی اطاعت کرو، رسول اور صاحبان امر [جو ائمہ اہل بیت علیہم السلام اور پیغمبر اکرم ﷺ کی طرح مقام عصمت رکھتے ہیں] کی اطاعت کرو جو تمہیں میں سے ہیں۔“

گزشتہ صفحات میں شیعہ و سنی کتابوں سے ایک بہت اہم روایت نقل ہوئی جس میں اولی الامر (کہ جن کی اطاعت خدا و رسول کی اطاعت کے ہمراہ ہے) پیغمبر اکرم ﷺ کے بیان کے مطابق آپ کی نسل سے بارہ امام معصوم ہیں کہ اس روایت میں ان بارہ کے نام بھی بیان کئے گئے ہیں۔ (۳)  
 پس یہ معلوم ہوا کہ ائمہ معصومین اور اہل بیت عصمت و طہارت علیہم السلام کے واسطے کے بغیر ایمان، عمل صالح، اخلاق حسنہ اور جامع و کامل تربیت تک پہنچنا کسی کے لئے ممکن نہیں ہے اور اس بارگاہ سے اس باگاہ میں جانا ضلالت و گمراہی کے عین مطابق اور ہلاکت و نابودی کے دلدل میں پھنس جانا ہے۔

اہل بیت علیہم السلام تربیت کرنے والے، معلم، مہربان ہدایت کے مشتاق، امت کی دستگیری کرنے والے، نجات اور سعادت کے دروازے کھولنے والے اور ضلالت و بدبختی کی راہ کو بند کرنے والے ہیں، اور ایک جملہ میں جیسا کہ قرآنی آیات کی تفسیر اور شیعہ و سنی کتابوں میں نقل ہونے والی اہم روایتوں کے مطابق اہل بیت علیہم السلام ”صراط مستقیم“ ہیں وہی صراط مستقیم جس کا تذکرہ قرآن مجید میں مکرر کیا گیا ہے۔

(۲) سورۃ نساء (۴)، آیت ۵۹۔

(۱) سورۃ ابراہیم (۱۴)، آیت ۱۔

(۳) مناقب، ج ۱، ص ۲۸۲؛ بیانج المودۃ، ج ۳، ص ۲۸۳۔



## اہل بیت علیہم السلام انسان کو خدا سے متصل کرنے والے

انسان فطرت کی بنیاد پر کمال کی طرف کشش رکھتا ہے اور خداوند عالم کمال مطلق ہے، لہذا انسان فطری طور پر خدا کی نسبت کشش رکھتا ہے اور اس بات کی کوشش کرتا ہے کہ وہ خود کو کمال تک پہنچائے اور نقص و کمی سے نجات پائے، اس وجہ سے اگر حجاب و غفلت میں مبتلا نہ ہو تو اپنا دل خدا کے سپرد کر دیتا ہے، کیونکہ کمال کا دلدادہ ہے اور خدا سے یہ دلدادگی اس بات کی سبب اور باعث ہوگی کہ خدا کی طرف قدم اٹھانے میں شوق اور اشتیاق پیدا ہوگا۔

﴿... إِنَّكَ كَادِحٌ إِلَىٰ رَبِّكَ كَدْحًا فَمُلَاقِيهِ﴾ (۱)

”...تو اپنے پروردگار کی طرف جانے کی کوشش کر رہا ہے تو ایک دن اس کا سامنا کرے گا۔“

اور چونکہ کمال مطلق تک پہنچنا اس کے درجوں کو طے کرتے ہوئے ممکن ہے، لہذا جب تک نیچے درجے کی منزلوں کو طے نہ کیا جائے بلند و بالا درجوں تک پہنچنا ممکن ہی نہیں ہے کیونکہ اس نظام کائنات میں کسی مرتبہ سے گزرے بغیر اس سے بلند مرتبہ پر نہیں پہنچا جاسکتا، درجوں کو طے کرنا ترقی ہو یا تنزلی، ایک ضروری اور لازمی چیز ہے۔

لہذا اگر کوئی بلند و بالا مراتب اور کمال کی چوٹی اور مطلق جمال تک پہنچنا چاہے تو سب سے پہلے نبوت محمدی ﷺ کی اقتدا کی منزل میں قدم رکھے جو کمال مطلق کا سب سے پہلا مظہر ہے، اور اس منزل



میں داخل ہونے سے پہلے ولایت علوی کی اقتدا کی منزل میں وارد ہو؛ کیونکہ صاحب ولایت علویہ باب پیغمبر ﷺ ہے:

”أَنَا مَدِينَةُ الْعِلْمِ، وَعَلَيٌّ بَابُهَا.“ (۱)

”میں شہر علم ہوں اور علی اس کا دروازہ۔“

انسان ولایت علوی سے تمسک کئے بغیر اور علم علوی کے موجیں مارتے ہوئے سمندر سے فیضیاب ہوئے بغیر، کمال مطلق کی حقیقت تک نہیں پہنچ سکتا۔

یہ دعویٰ کہ علی علیہ السلام کو چھوڑ کر پیغمبر اکرم ﷺ تک اور پیغمبر اکرم ﷺ سے خدا تک پہنچا جاسکتا ہے، ایک شیطانی اور باطل دعویٰ ہے اور ایک ایسا مطلب ہے کہ جس کا تحقق ہونا غیر ممکن اور ایک لفظ میں محال ہے۔

پس جو شخص کمال مطلق کا دلدادہ ہے اور اس تک پہنچنا چاہتا ہے تو اس کو اپنے روحانی اور معنوی نیز عملی سفر شروع کرنے سے پہلے اپنے دل کی روحی اور قلبی فکری اور باطنی ظلمتوں اور کدورتوں کو اہل بیت علیہم السلام کے نور کی روشنی اور نبوت و ولایت کی اقتدا کے ذریعہ دور کرے، کیونکہ اہل بیت علیہم السلام کی ولایت اور ان کی اقتدا کے بغیر پیغمبر اکرم ﷺ تک نہیں پہنچا جاسکتا، اور نہ ہی لقائے حق تک پہنچا جاسکتا ہے اور نہ انسان کے اعمال درجہ مقبولیت تک پہنچ سکتے ہیں۔

حضرت رسول اکرم ﷺ نے حضرت امیر المؤمنین علیہ السلام سے فرمایا:

”مَنْ سَرَّهُ أَنْ يَلْقَى اللَّهَ عَزَّ وَجَلَّ آمِنًا مُطَهَّرًا لَا يَحْزَنُهُ الْفَزَعُ الْأَكْبَرُ، فَلْيَتَوَلَّكَ

وَلْيَتَوَلَّ ابْنَيْكَ الْحَسَنَ وَالْحُسَيْنَ، وَعَلِيَّ بْنَ الْحُسَيْنِ وَمُحَمَّدَ بْنَ عَلِيٍّ وَجَعْفَرَ

بْنَ مُحَمَّدٍ وَمُوسَى بْنَ جَعْفَرٍ، وَعَلِيَّ بْنَ مُوسَى، وَمُحَمَّدًا وَعَلِيًّا وَالْحَسَنَ، ثُمَّ

(۱) امالی، صدوق، ص ۳۴۳، مجلس نمبر ۵۵، حدیث ۱؛ الاشاد مفید، ج ۱، ص ۳۳؛ ارشاد القلوب، ج ۲، ص ۲۱۲؛ خصال، ج ۲،

ص ۵۷۴، حدیث ۱؛ عیون اخبار الرضا، ج ۲، ص ۶۶، باب ۳۱، حدیث ۲۹۸؛ وسائل الشیعة، ج ۲، ص ۳۴، باب ۵، حدیث

۳۳۱۴۶؛ بحار الانوار، ج ۴۰، ص ۲۰۱، باب ۹۴، حدیث ۴۔



المہدی وَهُوَ خَاتَمُهُمْ۔“ (۱)

”جو شخص اس بات پر خوش ہو کہ خدا کا امن و امان کے عالم میں اور پاکیزہ طور پر دیدار کرے اور قیامت کی عظیم وحشت اس کو غمگین نہ کرے تو اُسے چاہئے کہ تمہاری، تمہارے دو فرزند حسن و حسین اور علی ابن الحسین و محمد بن علی و جعفر بن محمد و موسیٰ بن جعفر و علی بن موسیٰ و محمد و علی و حسن اور آخر میں مہدی [علیہم السلام] جو خاتم امامت ہے؛ کی ولایت و اقتدار کو دل و جان سے قبول رکھے۔“

نیز رسول خدا ﷺ نے ایک بہت اہم روایت میں فرمایا:

”مَا بَالُ أَقْوَامٍ إِذَا ذُكِرَ عَنْدهُمْ آلُ إِبْرَاهِيمَ فَرِحُوا وَاسْتَبَشَرُوا، وَإِذَا ذُكِرَ عَنْدهُمْ آلُ مُحَمَّدٍ اشمأزت قلوبُہُمْ؟! وَالَّذِي نَفْسُ بِيَدِهِ، لَوْ أَنَّ عَبْدًا جَاءَ يَوْمَ الْقِيَامَةِ بِعَمَلٍ سَبْعِينَ نَبِيًّا، مَا قَبِلَ اللَّهُ ذَلِكَ مِنْهُ حَتَّى يَلْقَاهُ بِوَلَايَتِي، وَوَلَايَةِ أَهْلِ بَيْتِي۔“ (۲)

”کیا ہو گیا ہے ان قوموں کو کہ جب بھی ان کے سامنے خاندان ابراہیم کا تذکرہ آتا ہے تو وہ خوش و خرم ہو جاتے ہیں، لیکن جب بھی ان کے سامنے خاندان محمد کی بات آتی ہے تو وہ ناراحت اور پریشان ہو جاتے ہیں؟! قسم ہے اس خدا کی کہ جس کے قبضہ قدرت میں محمد کی جان ہے اگر [ایسا] بندہ روز قیامت ستر [۷۰] انبیاء کا عمل لے کر حاضر ہو تو بھی خداوند عالم اس کو قبول نہیں کرے گا مگر یہ کہ میری اور میرے اہل بیت کی ولایت کے ساتھ خدا سے ملاقات کرے۔“

حضرت امام علی نقی علیہ السلام زیارت جامعہ میں فرماتے ہیں:

”وَأَشْرَقَتِ الْأَرْضُ بِنُورِكُمْ، وَفَارَ الْفَائِزُونَ بِوَلَايَتِكُمْ، بِكُمْ يُسْلَكُ إِلَيَّ

(۱) الغيبة، طوسی، ص ۱۳۶؛ مناقب، ج ۱، ص ۲۹۳، (تھوڑے فرق کے ساتھ)؛ بحار الانوار، ج ۳۶، ص ۲۵۸، باب ۴۱،

حدیث ۷۷۔

(۲) امالی، طوسی، ص ۱۴۰، مجلس نمبر ۵، حدیث ۲۲۹؛ کشف الغمۃ، ج ۱، ص ۳۸۴؛ بحار الانوار، ج ۲۷، ص ۱۷۲، باب ۷، حدیث ۱۵۔



الرَّضْوَانُ وَعَلَىٰ مَنْ جَحَدَ وَلَا يَتَكَبَّرُ غَضَبُ الرَّحْمَنِ۔“

”اور زمین تمہارے [علم و امامت و رہبری اور ولایت] کے نور سے روشن ہے اور کامیاب ہونے والے تمہاری ولایت کے ذریعہ کامیاب ہیں، تمہاری وجہ سے رضوان الہی کی راہ کو طے کیا جاتا ہے اور تمہاری ولایت کے منکر پر غضب الہی نازل ہوتا ہے۔“

اس بنا پر جو شخص کمال مطلق تک پہنچنے کا دلدادہ ہو اور اس تک پہنچنے کا بہت زیادہ شوق رکھتا ہو تو اُسے چاہئے کہ پہلی منزل میں (اہل بیت علیہم السلام کی شناخت کے بعد) اپنے پورے وجود سے ان حضرات کی پیروی کرے اور اس راستہ کے ذریعہ اپنے کو کمال مطلق اور وصال الہی تک پہنچائے، جیسا کہ قرآن مجید میں ارشاد ہوتا ہے:

﴿...إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ...﴾ (۱)

”...کہہ دیجئے کہ اگر تم لوگ اللہ سے محبت کرتے ہو تو میری پیروی کرو۔ خدا بھی تم سے محبت کرے گا۔۔۔“

اگر تم کمال مطلق کے عاشق ہو اور کمال مطلق تمہارا محبوب ہے تو میری پیروی کرو کہ میں فیض مقدس، نور السموات والارض، کمال اطلاقی اور اسم اعظم کا مظہر ہوں، تاکہ تم محبوب حق بن جاؤ۔ لہذا حقیقت میں اہل بیت علیہم السلام کی محبت انسان کے کمال مطلق کی محبت میں سرچشمہ رکھتی ہے۔ جو شخص کمال مطلق کو فطرت کی بنیاد پر تلاش کرے اور اس تک پہنچنا چاہے اور اس نے اپنے ہدف کو نہیں بھلایا ہے اور اسی راہ پر گامزن ہے تو ایسا شخص سمجھتا اور دیکھتا ہے کہ اس کمال مطلق تک پہنچنے کے لئے اس کمال تک پہنچے اور اپنے وجود اور معرفت کو تکمیل کرتے ہوئے بلند درجوں تک پہنچائے۔

اگر اسلام، محبوب شریعت ہے تو اس کی وجہ یہ ہے کہ ایک راہ ہے اور اگر فضائل اور اخلاق حسنہ محبوب ہیں تو اس کی وجہ راہ ہے اور اگر اہل بیت علیہم السلام محبوب ہیں تو اس کی وجہ یہ ہے کہ وصال حق تک



پہنچنے کے لئے بہترین راہ ہے، جیسا کہ حضرت امام ہادی علیہ السلام نے زیارت ناحیہ میں اہل بیت علیہم السلام کو ”صراطِ اقوام“ سے تعبیر کیا ہے اور بعض روایات میں انہی حضرات نے اپنے کو صراطِ مستقیم کے عنوان سے یاد کیا ہے:

”نَحْنُ الصِّرَاطُ الْمُسْتَقِيمُ.“ (۱)

”ہم صراطِ مستقیم ہیں۔“

اہل بیت علیہم السلام نہ صرف یہ کہ راہ ہیں اور نہ صرف یہ کہ خود عالی کمال اور مطلق کمال ہیں بلکہ اللہ کی وہ رسی ہیں جو زمین و آسمان کے درمیان واسطہ ہے کہ ان حضرات سے تمسک کے ذریعہ خود کو کمال مطلق سے متصل کیا جاسکتا ہے۔

یہ حضرات مقام فیض منبسط اور فیض اقدس یعنی مظہر اول [جو حقیقت محمدی ہے] کی زمین کی سرحدوں تک پھیلا ہوا ہے۔

﴿أَلَمْ تَرَى إِلَىٰ رَبِّكَ كَيْفَ مَدَّ الظِّلَّ...﴾ (۲)

”کیا آپ نے [اپنے پروردگار کی قدرت و حکمت کو] نہیں دیکھا کہ اس نے کس طرح سایہ پھیلا دیا ہے۔۔۔۔“

تا کہ کمال مطلق کا ہر عاشق انسان اس سے متمسک ہو جائے اور اس معنوی اور حقیقی وسیلہ کے ذریعہ خود کو حضرت حق تک پہنچائے۔

﴿وَابْتَغُوا إِلَيْهِ الْوَسِيلَةَ...﴾ (۳)

”اور اس تک پہنچنے کا [ایمان، عمل صالح اور اس کی بارگاہ کے مقرب کی عزت و آبرو کے ذریعہ] وسیلہ تلاش کرو۔۔۔۔“

(۱) معانی الاخبار، ص ۳۵، باب معنی الصراط، حدیث ۵؛ تفسیر صافی، ج ۱، ص ۵۴؛ بحار الانوار، ج ۲۴، ص ۱۲، باب ۲۴، حدیث ۵۔

(۲) سورۃ فرقان (۲۵)، آیت ۳۵۔

(۳) سورۃ مائدہ (۵)، آیت ۳۵۔



اور ہمیشہ کے لئے رضوان الہی میں کہ جس کی ایک صفت ظل ممدود [یعنی پھیلا ہوا سایہ] ہے اور اس میں قرار پانا اہل بیت علیہم السلام کی اطاعت کا نتیجہ ہے، جگہ پائے اور وہاں خداوند عالم کی مادی اور معنوی نعمتوں سے فیضیاب ہو۔

اہل بیت علیہم السلام وہی جبل اللہ متین اور مستحکم وسیلہ و ریسمان ہیں جو ذات مکنون سے سایہ تک، اور سایہ کے پھیلنے تک، نور تک، عقل تک، مثال و وہم تک، جسم و مادہ اور مٹی اور خاک تک پھیلا ہوا ہے اور ساتوں آسمان اور ساتوں زمین میں پھیلا ہوا ہے، لہذا جو شخص غایت غایات اور کمال مطلق اور ذات مکنون تک پہنچنا چاہے تو ان حضرات کے وسیلہ اور ریسمان سے فیضیاب ہوتا کہ ان سے متمسک ہو جائے اور خود کو اس بلندی تک پہنچا سکے کہ اس کے لئے شائستہ اور ضروری ہے۔

بلا شک و شبہ جو شخص اپنے محبوب [جو کمال مطلق ہے] تک پہنچنا چاہے اور معرفتی اور وجودی کمالات پیدا کرنے کے لئے کوشش کرتا ہے اور چاہتا ہے کہ عین اللہ، ید اللہ، سمع اللہ، وجہ اللہ اور نور اللہ نیز ان دیگر حقائق کی طرح بننا چاہتا ہے اور وہ چاہتا ہے کہ اس کی ذات اس حد تک کامل ہو جائے کہ خدا کا محبوب بن جائے تو اسے چاہئے کہ زمین سے آسمان تک پھیلے ہوئے اسماء کے مراتب کو اہل بیت علیہم السلام کے ذریعہ طے کرے۔





اہل بیت علیہم السلام  
آسمانی کتب کی روشنی میں



مستطیل

مستطیل کے رُخ



## اہل بیت علیہم السلام قرآن کی نظر میں

اس بات میں کوئی شک نہیں ہے کہ قرآن مجید کی جن آیات میں ایمان، جہاد، ہجرت، اخلاص، یقین، اخلاق حسنہ، عمل صالح، رات بھر عبادت، سحر خیزی، وفا، کرم اور سخاوت وغیرہ جیسے بلند ترین صفات کے سلسلہ بیان کیا ان کا جامع اور مکمل مصداق اہل بیت علیہم السلام ہیں، جیسا کہ فریقین [شیعہ و اہل سنت] کی کتابوں میں بیان ہوا ہے۔

یہ بات اتنی مسلم اور قطعی ہے کہ خود شیعہ حضرات اور اہل سنت نے بھی ”حضرت علی علیہ السلام کی شان میں نازل ہونے والی آیات“ اور ”اہل بیت علیہم السلام کی شان میں نازل ہونے والی آیات“ کے عنوان سے بہت سی کتابیں لکھی ہیں۔

قرآن مجید نے پیغمبر اکرم ﷺ کے بارے میں جو اہل بیت علیہم السلام کی حقیقت و جود کی بنیاد اور اصل ہیں؛ کے بارے میں واضح الفاظ میں صاف صاف بیان کیا ہے اور اہل بیت علیہم السلام کے بارے میں بہت سی آیات میں اشارہ و کنایہ میں حقیقت کو بیان کیا ہے۔

چونکہ قرآن نے صاحبان عقل و خرد، اہل غور و فکر اور اولوالباب سے خطاب کیا ہے، باطنی نور اور روایات کو قبول کرتے ہوئے نیز دقت نظر اور غور و فکر سے یہ بات واضح ہو جاتی ہے کہ ان آیات کا مکمل اور کامل مصداق امت اسلامیہ کے درمیان اہل بیت علیہم السلام کے علاوہ کوئی نہیں ہے، اور بعض آیات میں اہل بیت علیہم السلام کو مصداق ماننے کے علاوہ کوئی تاویل صاحبان عقل و خرد نہیں کر سکتے، اور اگر ان



حضرات کو ان آیات کا کامل و مکمل مصداق نہ مانیں تو پھر اس بات کا ملازمہ یہ ہوگا کہ بہت سی آیات مصداق اور تاویل کے بغیر رہ جائیں گی، جبکہ اگر ہم اس بات کو مان لیں تو نتیجہ یہ ہوگا کہ قرآن کریم انعموز باللہ) ایک ناقص کتاب ہے، جبکہ اگر کوئی انسان قرآن کریم کو ناقص کتاب مانے تو وہ کافر اور روز قیامت عذاب الہی میں گرفتار ہوگا۔

خداوند عالم قرآن مجید میں ارشاد فرماتا ہے:

﴿... وَمَا يَعْلَمُ تَأْوِيلَهُ إِلَّا اللَّهُ وَالرَّاسِخُونَ فِي الْعِلْمِ...﴾ (۱)

”... حالانکہ اس کی تاویل کا حکم صرف خدا کو ہے اور انھیں جو علم میں رسوخ رکھنے والے ہیں۔۔۔“

حضرت امام صادق علیہ السلام نے فرمایا:

”نَحْنُ الرَّاْسِخُونَ فِي الْعِلْمِ، وَنَحْنُ نَعْلَمُ تَأْوِيلَهُ“ (۲)

”علم میں راسخ ہونے والے افراد کے مصداق ہم ہیں، اور آیات کی حقیقی تاویل کو ہم ہی جانتے ہیں۔“

## پیغمبر اکرم ﷺ کی عظمت، قرآن کی نظر میں

قرآن مجید حضرت رسول اکرم ﷺ کی عظمت اور شخصیت کے بارے میں واضح الفاظ میں ارشاد فرماتا ہے:

﴿إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ...﴾ (۳)

”بیشک اللہ اور اس کے ملائکہ رسول پر صلوات بھیجتے ہیں۔۔۔“

(۱) سورہ آل عمران (۳)، آیت ۷۔

(۲) اصول کافی، ج ۱، ص ۲۱۳، باب ان الراسخین فی العلم ہم الائمۃ، حدیث ۱؛ وسائل الشیعہ، ج ۲، ص ۱۷۸، باب ۱۳، حدیث ۳۳۵۳۶؛ بحار الانوار، ج ۲۳، ص ۱۹۸، باب ۱۰، حدیث ۳۱؛ تفسیر صافی، ج ۱، ص ۲۳۷۔

(۳) سورہ احزاب (۳۳)، آیت ۵۶۔



روایات میں بیان ہوا ہے کہ پیغمبر اکرم ﷺ پر خدا کی طرف سے درود و سلام، مخصوص رحمت، اور ملائکہ کی طرف سے پیغمبر اکرم ﷺ کی مدح و ثناء خداوند عالم کی بارگاہ سے طلب رحمت ہے (۱) قرآن مجید پیغمبر اکرم ﷺ کے لئے اتنی عظیم الشان عظمت کا قائل ہے کہ آپ کی بیعت و عہد و پیمان کو مکمل طور پر خداوند عالم کی بیعت و عہد و پیمان قرار دیتا ہے، جیسا کہ ارشاد ہوتا ہے:

﴿إِنَّ الَّذِينَ يُبَايِعُونَكَ إِنَّمَا يُبَايِعُونَ اللَّهَ...﴾ (۲)

”بیشک جو لوگ آپ کی بیعت کرتے ہیں وہ درحقیقت اللہ کی بیعت کرتے ہیں...“

### خدا اور پیغمبر اکرم ﷺ کی اطاعت

قرآن مجید خدا اور پیغمبر اکرم ﷺ کی اطاعت کے بارے میں کہ جس کا نتیجہ اور جس کا شیریں ثمرہ دنیا و آخرت میں کامیابی اور کامرانی ہے؛ ارشاد فرماتا ہے:

﴿...وَمَنْ يُطِيعِ اللَّهَ وَرَسُولَهُ فَقَدْ فَازَ فَوْزًا عَظِيمًا﴾ (۳)

”...اور جو بھی خدا اور اس کے رسول کی اطاعت کرے گا وہ عظیم کامیابی کے درجہ پر فائز ہوگا۔“

قرآن مجید خدا اور رسول ﷺ کی اطاعت کے نتیجہ کو انبیاء، مرسلین، صدیقین، شہداء اور نیک افراد کی ہم نشینی قرار دیتا ہے:

﴿وَمَنْ يُطِيعِ اللَّهَ وَالرَّسُولَ فَأُولَئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ

وَالصِّدِّيقِينَ وَالشُّهَدَاءِ وَالصَّالِحِينَ وَحَسُنَ أُولَئِكَ رَفِيقًا﴾ (۴)

”اور جو بھی اللہ اور رسول کی اطاعت کرے گا وہ ان لوگوں کے ساتھ رہے گا جن پر خدا نے

نعمتیں نازل کی ہیں انبیاء صدیقین اور صالحین میں سے اور یہی بہترین رفقاء ہیں۔“

(۲) سورۃ فتح (۲۸)، آیت ۱۰۔

(۱) تفسیر صافی، ج ۴، ص ۲۰۱۔

(۴) سورۃ نساء (۴)، آیت ۶۹۔

(۳) سورۃ احزاب (۳۳)، آیت ۷۱۔



﴿مَنْ يُطِيعِ الرَّسُولَ فَقَدْ أَطَاعَ اللَّهَ...﴾ (۱)

”جو رسول کی اطاعت کرے گا بے شک اس نے اللہ کی اطاعت کی....“

قرآن کریم پیغمبر اکرم ﷺ کی اطاعت کو خدا کی اطاعت قرار دیتا ہے، اور یہ آیت تمام کائنات پر آنحضرت ﷺ کی برتری اور افضلیت کی دلیل ہے۔

﴿...وَمَنْ يُطِيعِ اللَّهَ وَرَسُولَهُ يُدْخِلْهُ جَنَّاتٍ تَجْرِي مِنْ تَحْتِهَا الْأَنْهَارُ وَمَنْ يَتَوَلَّ يُعَذِّبْهُ عَذَابًا أَلِيمًا﴾ (۲)

”...اور جو اللہ اور اس کے رسول کی اطاعت کرے گا خدا اس کو ایسی جنتوں میں داخل کرے گا جن کے نیچے نہریں جاری ہوں گی اور جو روگردانی کرے گا وہ اس کو دردناک عذاب کی سزا دے گا۔“

نیز قرآن پیغمبر اکرم ﷺ کی اطاعت کو اطاعت کرنے والے پر رحمت خداوندی کے نازل ہونے کا سبب قرار دیتا ہے:

﴿...وَاطِيعُوا الرَّسُولَ لَعَلَّكُمْ تُرْحَمُونَ﴾ (۳)

”اور رسول کی اطاعت کرو کہ شاید اسی طرح تمہارے حال پر رحم کیا جائے۔“

بشر بن شریح بصری کہتے ہیں کہ میں نے حضرت امام محمد باقر علیہ السلام کی خدمت میں عرض کیا: قرآن مجید میں کوئی آیت سب سے زیادہ امید بخش ہے؟ امام علیہ السلام نے فرمایا: تمہاری قوم والے کیا کہتے ہیں؟ میں نے کہا کہ وہ کہتے ہیں:

﴿...يَا عِبَادِيَ الَّذِينَ أَسْرَفُوا عَلَى أَنْفُسِهِمْ لَا تَقْنَطُوا مِنْ رَحْمَةِ اللَّهِ...﴾ (۴)

(۱) سورۃ نساء (۴)، آیت ۸۰۔

(۲) سورۃ فتح (۲۸)، آیت ۱۷۔

(۳) سورۃ نور (۲۴)، آیت ۵۶۔

(۴) سورۃ زمر (۳۹)، آیت ۵۳۔



”...اے میرے بندو! جنھوں نے اپنے نفس پر زیادتی کی ہے رحمت خدا سے مایوس نہ ہونا۔۔۔“

امام علیہ السلام نے فرمایا: ہم اہل بیت [علیہم السلام] یہ نہیں کہتے، میں نے کہا: پس آپ اہل بیت علیہم السلام کیا فرماتے ہیں: تب امام علیہ السلام نے فرمایا کہ ہم کہتے ہیں:

﴿وَلَسَوْفَ يُعْطِيكَ رَبُّكَ فَتَرْضَى﴾ (۱)

”اور عنقریب تمہارا پروردگار تمہیں اس قدر عطا کر دے گا کہ خوش ہو جاؤ۔“

اور عطا و بخشش سے مراد ”شفاعت“ ہے، خدا کی قسم شفاعت ہے، خدا کی قسم شفاعت ہے۔ (۲)

ایک اور روایت میں بیان ہوا ہے: پیغمبر اکرم ﷺ کی خوشنودی یہ ہے کہ اہل بیت علیہم السلام اور

ان کے شیعہ جنت میں داخل ہو جائیں۔ (۳)

## اہل بیت علیہم السلام قرآن کریم کی نظر

قرآن کریم اہل بیت علیہم السلام کے بارے میں آ یہ تطہیر (۴) میں صاف صاف بیان کرتا ہے، جبکہ دوسری آیات میں ایسی نشانیاں بیان کی ہیں کہ اہل بیت علیہم السلام کے علاوہ کسی دوسرے پر کامل و مکمل طور پر منطبق نہیں ہے۔

عبداللہ بن جعفر کہتے ہیں: ہم [امام] حسن و حسین [علیہما السلام] کے ساتھ معاویہ کے پاس تھے، چنانچہ معاویہ نے کہا: اے عبداللہ بن جعفر! تم حسن و حسین کا بہت زیادہ احترام اور ان کی تعظیم کرتے ہو؟ میں نے کہا: اے معاویہ! عمر بن خطاب نے اپنی حکومت کے زمانہ میں مجھے حضرت علی بن ابی طالب

(۱) سورہ ضحیٰ (۹۳)، آیت ۵۔

(۲) تفسیر الفرات، ص ۵۷۰، حدیث ۷۳۴؛ بحار الانوار، ج ۸، ص ۵۷، باب ۲۱، حدیث ۷۲۔

(۳) بحار الانوار، ج ۱۶، ص ۱۴۳، باب ۷، حدیث ۱۰۔

(۴) سورہ احزاب (۳۳)، آیت ۳۳۔



[علیہ السلام] کے پاس یہ پیغام لے کر بھیجا کہ میں قرآن کو کتاب کی صورت میں جمع کرنا چاہتا ہوں، آپ نے جو کچھ قرآن لکھا ہے وہ میرے لئے بھیج دیں۔

[حضرت علی علیہ السلام] نے مجھ سے فرمایا: خدا کی قسم! میرے لکھے ہوئے قرآن [جس میں قابل تاویل آیات کی تاویل بھی ان آیات کے ساتھ ساتھ لکھی ہیں]؛ تک پہنچنے سے پہلے مجھے قتل کر دیا جائے گا، میں نے کہا: کیوں؟ تب امام علیہ السلام نے فرمایا: خداوند عالم ارشاد فرماتا ہے:

﴿لَا يَمَسُّهُ إِلَّا الْمُطَهَّرُونَ﴾ (۱)

”[ہر عیب سے] پاک و پاکیزہ افراد کے علاوہ اس قرآن [کے حقائق اور اسرار و لطائف کو] کوئی چھو بھی نہیں سکتا ہے۔“

یعنی پاک و پاکیزہ افراد کے علاوہ مکمل قرآن تک کوئی نہیں پہنچ سکتا، اور خدا کی نظر میں پاک و پاکیزہ ہم ہیں، ہم ہی سے خداوند عالم نے تمام برائیوں اور رجس کو دور کیا ہے اور ہم اس آیت کے مصداق ہیں:

﴿...أَوْزَنَّا الْكِتَابَ الَّذِينَ اصْطَفَيْنَا مِنْ عِبَادِنَا...﴾ (۲)

”...ہم نے اس کتاب کا وارث ان افراد کو قرار دیا جنہیں اپنے بندوں میں سے چن لیا۔“

ہم ہیں ”صفوة اللہ“، اور قرآن مجید میں بیان ہونے والی ضرب المثل (جیسے کلمۃ طیبۃ کشجرۃ طیبۃ) (۳) ہمارے بارے میں بیان ہوئی ہیں اور ہم پر وحی نازل ہوئی ہے: (۴)

درج ذیل آیہ شریفہ کی تاویل اور مراد بلا شک و شبہ ہم اہل بیت پیغمبر ﷺ ہیں، جس میں ارشاد ہوتا ہے:

(۱) سورۃ واقعہ (۵۶)، آیت ۷۹۔

(۲) سورۃ فاطر (۳۵)، آیت ۳۲۔

(۳) ابراہیم، (۱۴)، آیت ۲۴۔

(۴) کتاب سلیم بن قیس ہلالی، ص ۸۳۴، حدیث ۴۲؛ بحار الانوار، ج ۳۳، ص ۲۶۵، باب ۲۰۔



﴿بَيْنَهُمَا بَرْزَخٌ لَا يَبْغِيَانِ﴾ ﴿فَبِأَيِّ آلَاءِ رَبِّكُمَا تُكَذِّبَانِ﴾ ﴿يَخْرُجُ مِنْهُمَا اللُّؤْلُؤُ  
وَالْمَرْجَانُ﴾ (۱)

”اس نے دو دریا بہائے ہیں جو آپس میں مل جاتے ہیں۔ ان کے درمیان حد فاصل ہے کہ  
ایک دوسرے پر زیادتی نہیں کر سکتے، تو تم اپنے رب کی کس کس نعمت کو جھٹلاؤ گے۔ ان دونوں  
دریاؤں سے موتی اور مونگے برآمد ہوتے ہیں۔“

حضرت امام صادق علیہ السلام فرماتے ہیں: حضرت علی اور حضرت فاطمہ زہرا [علیہما السلام] ایسے  
دو گہرے اور وسیع دریا ہیں جو ایک دوسرے کے حقوق پر دست درازی نہیں کرتے، اور حضرات حسن و  
حسین [علیہما السلام] لؤلؤ و مرجان ہیں (۲) نیز تفسیر مجمع البیان میں جناب سلمان فارسی، سعید بن جبیر اور  
سفیان ثوری سے منقول ہے کہ علی و فاطمہ دو دریا، حضرت محمد مصطفیٰ ﷺ برزخ اور امام حسن و حسین [علیہما  
السلام] لؤلؤ و مرجان ہیں۔ (۳)

اسی طرح ایک روایت میں بیان ہوا ہے کہ سورہ فجر میں ”شفع“ سے مراد حسن و حسین [علیہما السلام]  
ہیں اور ”وتر“ سے مراد حضرت امیر المؤمنین علیہ السلام ہیں۔ (۴)  
شیعہ معتبر حدیث کی کتابوں میں ۳۰۴ روایات بیان ہوئی ہیں جن میں بیان ہوا ہے کہ آیہ مودۃ میں  
لفظ ”قربی“ سے مراد اہل بیت علیہم السلام ہیں، اور اہل سنت کی متعدد کتابوں (۵) میں بھی لفظ ”قربی“  
سے مراد اہل بیت علیہم السلام اور ائمہ طاہرین علیہم السلام ذکر ہوئے ہیں۔

(۱) سورہ رحمن (۵۵)، آیت ۱۹-۲۲۔

(۲) تفسیر قمی، ج ۲، ص ۳۴۴؛ بحار الانوار، ج ۳۷، ص ۹۵، باب ۵۰، حدیث ۶۱؛ تفسیر صافی، ص ۶۳۱۲۔

(۳) مجمع البیان، ج ۹، ص ۲۵۶؛ تاویل الآیات الظاہرۃ، ص ۶۱۵۔

(۴) تفسیر قمی، ج ۲، ص ۴۱۹؛ بحار الانوار، ج ۲۴، ص ۳۴۹، باب ۶۷، حدیث ۶۱؛ تفسیر صافی، ص ۸۱۵۲۔

(۵) مستدرک حاکم، ج ۲، ص ۱۷۲؛ ذخائر العقبی، ج ۲۵، ص ۱۳۸؛ مجمع الزوائد، ج ۷، ص ۱۰۱؛ الصواعق المحرقة، ج ۲۵۸، ص

۲۷۲؛ اسد الغابۃ، ج ۵، ص ۳۶۷؛ نور الابصار، ص ۱۱۲؛ فضائل الصحابۃ، ج ۲، ص ۶۶۹؛ تفسیر الدر المنثور، ج ۶، ص ۷؛ تفسیر ابن

کثیر، ج ۴، ص ۱۶۹؛ تفسیر قرطبی، ص ۵۸۴۱؛ تفسیر الکشاف، ج ۲، ص ۳۳۹۔



سورہ مبارکہ نور میں ارشاد خداوندی ہوتا ہے:

﴿فِي بُيُوتِ الَّذِينَ اللَّهُ أَنْ تَرْفَعَ وَيَذْكُرَ فِيهَا اسْمُهُ يُسَبِّحُ لَهُ فِيهَا بِالْغُدُوِّ وَالْآصَالِ﴾ (۱)  
 ”یہ [نور] چراغ ان گھروں میں ہے جن کے بارے میں خدا کا حکم ہے کہ ان کی بلندی کا اعتراف کیا جائے اور ان میں اس کے نام کا ذکر کیا جائے کہ ان گھروں میں صبح و شام اس کی تسبیح کرنے والے ہیں۔“

قارئین کرام! اگر گزشتہ صفحات میں خود اہل بیت علیہم السلام کی عظمت و بلندی کی گفتگو ہوئی ہے لیکن اس آیت میں ان حضرات کے گھروں کی بات ہے جس میں ارشاد ہوتا ہے:  
 خدا کا نور ان گھروں میں ہے جن کو خدا نے توفیق دی ہے کہ وہ رفعت و بلندی حاصل کریں اور ان گھروں میں خدا کا ذکر ہوتا ہے اور صبح و شام اس کی تسبیح ہوتی ہے۔

وہ گھر جن میں مسلسل ذکر خدا ہوتا رہتا ہے، یاد خدا، اپنے محبوب سے مناجات میں روزانہ کا نامہ اعمال کھلتا ہے اور اسی طریقہ سے صبح سے شام ہو جاتی ہے، اور اہل خانہ ہمیشہ عشق الہی میں جیتے ہیں اور خدا کی عبادت و بندگی میں کوشش کرتے رہتے ہیں، اور اس حال میں بھی خدا کے بندوں کی خدمت سے غافل نہیں ہوتے۔

انس بن مالک اور بریدہ کہتے ہیں: جب رسول اکرم ﷺ نے آیہ شریفہ ﴿فِي بُيُوتِ الَّذِينَ اللَّهُ أَنْ تَرْفَعَ...﴾ کی قرائت فرمائی، ایک شخص اپنی جگہ سے اٹھ کر سوال کرتا ہے: یہ گھر کون سے گھر ہیں؟ آنحضرت ﷺ نے فرمایا: یہ انبیاء [و مرسلین] کے گھر ہیں، اس کے بعد جناب ابو بکر کھڑے ہو کر کہتے ہیں: یا رسول اللہ! یہ گھر بھی انھیں میں سے ہے؟ اور حضرت علی و حضرت فاطمہ زہرا [سلام اللہ علیہما] کے گھر کی طرف اشارہ کیا، تب پیغمبر اکرم ﷺ نے فرمایا: جی ہاں، [بلکہ] ان سب سے بہتر ہے۔ (۲)

(۱) سورہ نور (۲۴)، آیت ۳۶۔

(۲) شواہد التزئیل، ج ۱، ص ۵۳۳، حدیث ۵۶۷؛ بحار الانوار، ج ۳۶، ص ۱۱۷، باب ۳۹، حدیث ۶۴۔



اس بنا پر اہل بیت علیہم السلام اہل ذکر، اہل تسبیح، کامل عبادت کے اہل اور بندگان خدا کی خالص خدمت کے اہل تھے، اور ہمیشہ ان کی زبان و دل خداوند محبوب سے مناجات اور راز و نیاز میں مترنم رہتا تھا، اور اپنے مخصوص بیان سے خداوند عالم کی بارگاہ میں عرض کرتے تھے:

ای دلم مست از می و از جام تو

شد شروع ہستی ام با نام تو

افتخار در دو عالم بندگی است

آری، آری، بندگی پایندگی است (۱)

میرادل تیری مے اور جام سے مست ہے، میری دنیا تیرے نام سے شروع ہوئی ہے۔

دونوں عالم میں بندگی اور عبادت باعث افتخار ہے، جی ہاں بندگی پایندگی ہے۔

اہل بیت علیہم السلام معنوی عالی حقائق کے کامل و مکمل مصداق ہیں، جن کے بارے میں سورہ نور

میں بیان ہوا ہے:

﴿رَجَالٌ لَا تُلْهِهِمْ تِجَارَةٌ وَلَا بَيْعٌ عَنْ ذِكْرِ اللَّهِ وَإِقَامِ الصَّلَاةِ وَإِيتَاءِ الزَّكَاةِ

يَخَافُونَ يَوْمًا تَتَقَلَّبُ فِيهِ الْقُلُوبُ وَالْأَبْصَارُ﴾ (۲)

”وہ مرد جنہیں کاروبار یا دیگر خرید و فروخت ذکر خدا، قیام نماز اور ادائے زکوٰۃ سے غافل نہیں کر

سکتی یہ اس دن سے ڈرتے ہیں جس دن کے ہول سے دل اور نگاہیں سب الٹ جائیں گی۔“

جی ہاں! اہل بیت علیہم السلام اس حال میں قیامت سے خوف زدہ رہتے تھے کہ ایمان، اعمال،

اخلاق، رفتار و کردار اور نیت و اخلاص میں تمام اہل کائنات سے بہتر اور افضل تھے۔



(۱) مؤلف۔

(۲) سورہ نور (۲۴)، آیت ۳۷۔



## اہل بیت علیہم السلام توریت و انجیل کی نگاہ میں

قرآن مجید اپنی بعض آیات میں اس بات کی خبر دیتا ہے کہ پیغمبر اکرم ﷺ کے اوصاف اور آپ کی نبوت کی نشانیاں گزشتہ [آسمانی] کتابوں مخصوصاً توریت و انجیل میں بیان ہوئے ہیں، اور یہود و نصاریٰ آنحضرت ﷺ کی بعثت سے پہلے توریت و انجیل کی آیات کی بنا پر آنحضرت ﷺ کو پہچانتے تھے اور آپ کے ظہور کے منتظر تھے تاکہ آنحضرت ﷺ سے ملحق ہونے اور آپ کی حکومت و معنویت کے زیر سایہ دشمنوں پر کامیاب ہو جائیں۔ (۱)

﴿الَّذِينَ يَتَّبِعُونَ الرَّسُولَ النَّبِيَّ الْأُمِّيَّ الَّذِي يَجِدُونَهُ مَكْتُوبًا عِنْدَهُمْ فِي التَّوْرَةِ وَالْإِنْجِيلِ...﴾ (۲)

”جو لوگ رسول نبی امی کا اتباع کرتے ہیں جس کا ذکر اپنے پاس توریت اور انجیل میں لکھا ہوا پاتے ہیں....“

حضرت امیر المؤمنین علیہ السلام سے ایک حدیث کے ضمن میں منقول ہے کہ ایک یہودی شخص نے حضرت رسول اکرم ﷺ سے کہا: میں نے توریت میں آپ کے اوصاف اس طرح پڑھے ہیں:

”محمد بن عبد اللہ، جائے پیدائش مکہ، جائے ہجرت مدینہ طیبہ، جو بد اخلاق، گرم مزاج، جنگجو اور

(۱) سورۃ بقرہ (۲)، آیت ۸۹۔

(۲) سورۃ اعراف (۷)، آیت ۱۵۷۔



فحاشی کرنے والا نہیں ہے، میں گواہی دیتا ہوں کہ خدائے وحدہ لاشرک کے علاوہ کوئی خدا نہیں ہے اور آپ اسی خدا کے بھیجے ہوئے رسول ہیں، اور یہ میرا مال ہے، لہذا آپ اس میں خدا کے فرمان کے مطابق حکم فرمائیں۔“ (۱)

﴿وَإِذْ قَالَ عِيسَى ابْنُ مَرْيَمَ يَا بَنِي إِسْرَآئِيلَ إِنِّي رَسُولُ اللَّهِ إِلَيْكُمْ مُصَدِّقًا لِمَا بَيْنَ يَدَيَّ مِنَ التَّوْرَةِ وَمُبَشِّرًا بِرَسُولٍ يَأْتِي مِنْ بَعْدِي اسْمُهُ أَحْمَدُ...﴾ (۲)

”اور اس وقت کو یاد کرو جب عیسیٰ بن مریم نے کہا کہ اے بنی اسرائیل میں تمہاری طرف اللہ کا رسول ہوں اپنے پہلے کتاب توریت کی تصدیق کرنے والا اور اپنے بعد کے لئے ایک رسول کی بشارت دینے والا ہوں جس کا نام احمد ہے۔۔۔“

حضرت مسیح اور ظہور پر یکلیطوس (۳)

انجیل یوحنا

حضرت عیسیٰ علیہ السلام نے یوحنا کی فصل ۱۴، ۱۵، اور ۱۶ کی نقل کے مطابق اپنے بعد ایک شخص بنام ”پارقلیطا“ پر یکلیطوس کے ظہور کی بشارت دی ہے، اور اس کو سردار کائنات اور اس کی شریعت کو ابدی کے عنوان سے بیان کیا ہے:

(یوحنا، ۱۴: ۱۶) میں ارشاد فرمایا:

”وَأَنَا بَثْ طَالِبِنَ مِنْ بِي وَخِينَ پارقلیطا بَثْ يَبْلُ لُوْخُونْ هَلْ أَبَدْ.“

”اور میں باپ سے درخواست کروں گا اور وہ تمہیں دوسرا پارقلیطا عطا کرے گا جو ہمیشہ کے

(۱) امالی صدوق، ص ۴۶۵، مجلس نمبر ۷، حدیث ۶؛ بحار الانوار، ج ۱۶، ص ۲۱۶، باب ۹، حدیث ۵؛ تفسیر صافی، ج ۱، ص ۶۱۶۔

(۲) سورۃ صف (۶۱)، آیت ۶۔

(۳) اس باب کے مطالب کتاب ”بشارت عہدین“ سے کچھ اختصار اور اضافہ کے ساتھ بیان کئے گئے ہیں۔ [مؤلف]۔



لئے تمہارے ساتھ رہے گا۔“

اور (یوحنا، ۱۵: ۲۶) میں ارشاد فرمایا:

”اِنَّ اِيْمَنَ دَاتِي پارقليطا هُوَ اَنَا شاد ورون لِكِسْلُوْ خُونٍ مِّنْ لِّكِسْ بَبِي رُوْخَادِ  
سَرَسْتُوْتَا هُوَ دِمْنِ لِّكِسْ بَبِي پَالْتِ هُوْبْتِ يِبِلْ شَهْدُوْتِ بَسْ دِيِي“.

”اور جب وہ فارقلیطا آئے گا جب باپ کی طرف سے تمہاری طرف بھجواؤں گا، حقیقی روح جو باپ کی جانب سے آئے گی، وہ میرے بارے میں گواہی دے گا۔“

لفظ ”پارقلیطا“ (جو سریانی لفظ ہے) اور اصل یونان ”پریکلیطوس“ کا ترجمہ ہے جس کے معنی بہت زیادہ تعریف کیا ہوا اور بے نہایت نادر کے معنی میں ہے، جس کا عربی زبان ترجمہ: محمد اور احمد ہے۔

## کتاب ادریس

کتاب ادریس (۱) میں بھی حضرت پیغمبر اسلام ﷺ کی فارقلیطا کے نام کی بشارت دی گئی ہے اور اس بزرگ آسمانی شخصیت اور علی علیہ السلام، فاطمہ زہرا سلام اللہ علیہا اور حسنین علیہما السلام کو کائنات کا محور و مرکز اور کائنات کی خلقت کا مقصد قرار دیا ہے، جیسا کہ بیان ہوتا ہے:

جس وقت حضرت ادریس علیہ السلام ”بابل“ کی عبادت گاہ میں تھے، ایک روز اپنے اصحاب کے سامنے اس وحی الہی کی حکایت فرمائی:

ایک روز فرزندان آدم (تمہارے سب کے باپ) اور ان کی اولاد کے درمیان یہ اختلاف ہوا کہ مخلوقات میں افضل کون ہے، بعض افراد نے کہا: ہمارے باپ آدم افضل ہیں، کیونکہ خداوند عالم نے ان کو اپنے دست قدرت سے خلق فرمایا اور اپنی روح پھونکی، فرشتوں کو ان کے احترام و تعظیم کا حکم دیا اور ان

(۱) یہ کتاب ۱۸۹۵ء میں لندن میں سریانی زبان میں چھپی ہے اور ابھی تک موجود بھی ہے۔



کولانکہ کا استاد قرار دیا، ان کو زمین کی خلافت دی اور تمام مخلوقات کو ان کا مطیع قرار دیا۔

بعض لوگوں نے کہا: ملائکہ ہمارے باپ حضرت آدم سے افضل ہیں کیونکہ انھوں نے کبھی بھی حکم خدا کی مخالفت نہیں کی اور نہ کرتے ہیں، جبکہ جناب آدم [علیہ السلام] نے حکم خدا سے سرپیچی کی [۱]، اور ان کو اپنی زوجہ کے ساتھ جنت سے نکالا گیا، آخر میں جناب آدم پر خدا نے اپنا رحم و کرم فرمایا اور ان کی توبہ قبول فرمائی، اور ان کی با ایمان اولاد کو جنت کا وعدہ دیا۔

ایک گروہ نے کہا: سب سے عظیم فرشتہ جناب جبرئیل اشرف المخلوقات ہیں جو رب العالمین کے امین ہیں۔

ان کے درمیان یہ اختلاف بڑھتا گیا، اور ہر ایک نے جناب آدم علیہ السلام کے بارے میں اپنا اپنا نظریہ پیش کیا۔

انھوں نے فرمایا: اے فرزند ان عزیز! سنو، میں تم کو بتاتا ہوں کہ اشرف مخلوقات کون لوگ ہیں: جب خداوند عالم نے مجھے پیدا کیا اور اپنی روح میرے بدن میں پھونکی، میں اس وقت بیٹھا ہوا تھا میں نے الہی عرش اعظم کو دیکھا تو میں نے دیکھا پانچ نور عرش الہی پر جلوہ فگن ہیں اور ان کی عظمت، جلال و جمال و کمال و حسن و ضیاء اور ان کے نور نے مجھے حیرت میں ڈال دیا۔

میں نے عرض کی: پالنے والے! یہ با عظمت نور کس کے ہیں؟

خطاب ہوا: یہ اشرف المخلوقات ہیں اور میرے اور دوسری مخلوقات کے درمیان واسطہ ہیں۔

”إِنِّى لَهُوَيَوَّةَ اَنَا لِبَرِّينَ وَاَرَخْ لَا شِمَاىَ وَلَا اَلْ اَرْعَا وَلَا اَلْبَرِّدِسْ وَلَا اَلْكِيَهِنْ وَلَا

[۱] اگر کوئی کہے کہ جناب آدم علیہ السلام نے خداوند عالم کے کس حکم سے سرپیچی کی تھی؟ اس سوال کے جواب عرض ہے کہ حکم کی دو قسمیں ہوتی ہیں: ایک حکم مولوی کہلاتا ہے جس کی مخالفت گناہ ہوتی ہے، لیکن دوسرا حکم ارشادی ہوتا ہے کہ جس کی مخالفت گناہ نہیں ہوتی، جیسے ڈاکٹر کے کہنے پر عمل نہ کرنا قرآن مجید کی دیگر آیات اور معتبر روایات کے پیش نظر یہ ثابت ہے کہ وہ حکم خدا جس کی مخالفت جناب آدم علیہ السلام نے کی تھی وہ دوسری قسم سے تھا لہذا کوئی گناہ نہیں تھا، بلکہ وہ صرف جنت سے باہر آنے کا سبب بنا۔ (مترجم)



الشَّمِشُ وَلَا السُّعُرُ“ (۱)

”اگر یہ [حضرات] نہ ہوتے میں تمہیں [بھی] خلق نہ کرتا، اور نہ زمین و آسمان، نہ جنت و دوزخ اور نہ آفتاب و مہتاب کو خلق کرتا۔“

میں نے عرض کیا: پروردگار! ان کے نام کیا کیا ہیں؟  
خطاب ہوا: عرش کے نیچے دیکھو۔

جب میں نے دیکھا تو دیکھا ان حضرات کے نام اس طرح لکھے ہوئے ہیں:

”پَارَقْلِيْطَا (محمد) ايلِيَا (علی) طِيْطَه (فاطمہ) شَيْبَر (حسن) شَيْبَر (حسین)۔“  
”محمد، علی، فاطمہ، حسن و حسین [علیہم السلام]۔“

اور یہ بھی لکھا ہوا دیکھا:

”هَلِيْلُوْةٌ لِتِ اَلّٰه شَوْقٌ مِّنِّيْ (محمد) اِنْوٰی دِاَلَه“۔

”اے میری مخلوقات! میری تسبیح پڑھو کہ میرے علاوہ کوئی خدا نہیں ہے اور محمد، اللہ کے رسول ہیں۔“

## انجیل برنابا

گزشتہ آیات کے مطابق (برنابا ۳۹: ۱۴ تا ۲۷ میں) تحریر ہے:

”(۱۴) پس جب آدم [علیہ السلام] اپنے پیروں پر کھڑے ہوئے تو انھوں نے ہوا میں سورج کی طرح چمکتے ہوئے الفاظ میں لکھا دیکھا: لا الہ الا اللہ، محمد رسول اللہ۔“

(۱۵) اس موقع پر جناب آدم نے اپنا منہ کھولا اور کہا کہ میں تیرا شکر کرتا ہوں اے میرے پروردگار، اے میرے خدا، کیونکہ تو نے مجھ پر اپنا لطف و کرم کیا اور مجھے خلق فرمایا۔

(۱۶) لیکن میں تیری بارگاہ میں درخواست کرتا ہوں کہ مجھے ”محمد رسول اللہ“ کے معنی بتادے۔



(۱۷) پس خداوند عالم نے جواب دیا: اے میرے بندہ آدم، مرحبا، بے شک میں تمہیں بتاتا ہوں کہ تم کو میں نے پہلا انسان خلق فرمایا ہے، اور جس کو تم نے دیکھا یہ تمہاری اولاد میں سے ہے، اور یہ جلد دنیا میں نہیں آئے گا بلکہ تمہارے بہت سال بعد اسے دنیا میں بھیجا جائے گا۔  
(۲۰) اور ابھی جلدی ہے کہ وہ میرے رسول بن کر بھیجے جائیں، میں نے تمام چیزوں کو انہیں کے لئے خلق کیا ہے۔

(۲۱) وہ عنقریب کائنات کو نورانی کر دیں گے۔

(۲۲) یہ وہ ہے جس کی روح کو ساٹھ ہزار سال ہر چیز کو خلق کرنے سے پہلے پیدا کی ہے۔  
(۲۳) پس جناب آدم نے خدا کی بارگاہ میں [دوبارہ] درخواست کی اور کہا: پروردگار! اس تحریر کو مجھے عنایت کر، میرے ہاتھوں کی انگلیوں کے ناخنوں پر۔  
(۲۴) پس خداوند عالم نے پہلے انسان کے دونوں انگوٹھوں پر وہ لکھی ہوئی تحریر عطا کی۔  
(۲۵) داہنے ہاتھ کے انگوٹھے پر یہ لکھا: لا الہ الا اللہ۔  
(۲۶) اور بائیں ہاتھ کے انگوٹھے پر لکھا: محمد رسول اللہ، پس اس کے بعد انسان اول نے محبت پدری کے عنوان سے ایک لفظ کو چوما اور بوسہ دیا۔

(۲۷) اور اپنی آنکھوں کو ان پر ملا اور کہا: مبارک ہو وہ دن جو جلد نہیں آئے گا کائنات میں۔  
اور فخر اسلام کتاب انیس الاعلام (۱) میں فرماتے ہیں:  
میں نے اسلام سے پہلے اپنے مدرسہ کے پروفیسر عیسائیوں کے کتابخانہ میں ایک قلمی انجیل جو کمال پر لکھی ہوئی تھی، اس میں دیکھا:

حضرت عیسیٰ مسیح نے شمعون پطرس کو وصیت کرتے ہوئے لکھا:  
اے شمعون! خداوند عالم نے مجھ سے فرمایا ہے کہ میں تمہیں وصیت کروں سید المرسلین اور اپنے



(۸) پس جب کاہنوں کے سردار نے یہ سنا تو غصہ میں بھرا آیا اور چلانے لگا کہ ہمیں اس فاجر کو سنگسار کرنا ہوگا کیونکہ یہ وہی اسماعیل ہے، اور بے شک یہ موسیٰ، ان کی شریعت اور خدا سے انکار کرتا ہے۔

(۹) پس ہر لکھنے والے، فریسیان اور بزرگان قوم نے پتھر اٹھالے تاکہ ”یسوع“ کو سنگسار کریں، لیکن وہ ان کی نظروں سے غائب ہو گئے اور ان کے درمیان سے باہر نکل گئے۔  
قارئین کرام! جناب اسماعیل [علیہ السلام] کے بارے میں مذکورہ وعدہ ان کے نام نامی کے بھی موافق ہے جیسا کہ (تکوین ۱: ۲۶، اور ۱۷: ۲۰، ۱۷: ۲۱) میں ارشاد ہوتا ہے:  
”اسماعیل یعنی مسموع از خدا“۔

یعنی ابراہیم علیہ السلام کا یہ بیٹا [اسماعیل] ملنا درحقیقت جناب ابراہیم علیہ السلام کی دعا کا قبول کرنا ہے۔

جیسا کہ پیغمبر اسلام ﷺ سے بھی منقول ہے کہ آپ نے فرمایا:

”أَنَا دَعْوَةُ أَبِي إِبْرَاهِيمَ“۔ (۱)

”میں اپنے پدر جناب ابراہیم کی دعا ہوں“۔

توریت اور انجیل نیز تمام انبیاء علیہم السلام نے نہ صرف پیغمبر اسلام ﷺ اور ان پر قرآن نازل ہونے کی خبر دی ہے بلکہ ان کے بلا فصل وحی امیر المؤمنین علیہ السلام کے بارے میں بھی خبر دی ہے، اور ان کے اوصاف کو بیان کیا ہے، اور کبھی واضح الفاظ میں اور کبھی اشارہ و کنایہ میں اہل بیت علیہم السلام کے بارے میں گفتگو کی ہے، یہاں تک کہ انبیاء علیہم السلام نے حضرت امام حسین خامس آل عبا علیہ السلام کے مصائب پر غم و ملال کے ساتھ گریہ کیا ہے۔ (۲)

(۱) مناقب، ج ۱، ص ۲۳۲؛ الفقیہ، ج ۴، ص ۳۶۸؛ بحار الانوار، ج ۲۵، ص ۲۰۰، باب ۶، حدیث ۱۲۔

(۲) احقاق الحق، جلد حسین۔



## ایک بہت اہم واقعہ

نصر بن مزاحم اپنی کتاب ”وقعتہ صفین“ (۱) [جو اسلامی کتابوں میں بہت قدیمی کتاب ہے اور ائمہ علیہم السلام کے زمانہ کے نزدیک لکھی گئی ہے] میں ”جہ عرنی“ (جو حضرت امیر المؤمنین علیہ السلام کے اصحاب و انصار میں سے تھے) سے نقل کرتے ہیں:

جس وقت جنگ صفین کے راستہ میں ”رقہ“ نامی جگہ میں منزل لی، ہمارا لشکر ایک ایسی عیسائی عبادتگاہ کے نزدیک تھا جس میں ایک عیسائی راہب عبادت خداوندی میں مشغول تھا۔

جب اس نے ہمارے لشکر کو دیکھا تو اپنی عبادتگاہ سے باہر آیا اور حضرت امیر المؤمنین علیہ السلام کی خدمت میں حاضر ہوا، اور اس نے امام علیہ السلام کی خدمت میں عرض کیا: اس عبادتگاہ میں میرے پاس ایک کتاب ہے جو میرے آباء و اجداد سے ارث ملی ہے، اور یہ کتاب حضرت عیسیٰ علیہ السلام کے مخصوص اصحاب نے اپنے قلم سے عیسیٰ مسیح کی زندگی میں لکھی ہے، میں چاہتا ہوں کہ وہ کتاب آپ کی خدمت میں پیش کروں۔

امام علیہ السلام نے فرمایا: جاؤ اور وہ کتاب لے آؤ تاکہ میں اس کو دیکھوں، راہب اپنی عبادتگاہ میں گیا اور وہ کتاب لے کر حاضر ہوا، اور اس نے امام علیہ السلام سے اجازت طلب کی کہ وہ خود کتاب کی تحریر کو آپ کے لئے پڑھے، امام علیہ السلام نے اس کو اجازت دی اور اس نے پڑھنا شروع کر دیا:

”اس خدا کے نام سے جس کی رحمت بے انتہا اور جس کی مہربانی ہمیشگی ہے۔“

یہ بات قضا اور لوح محفوظ میں لکھی ہوئی ہے کہ خداوند عالم اُمّی لوگوں کے درمیان ایک نبی کو مبعوث کرے گا جو خود انھیں میں سے ہوگا اور وہ ان کو کتاب و حکمت کی تعلیم دے گا، اور ان کو

(۱) یہ کتاب ”پیکار صفین“ کے نام سے، پرویز اتا کی کے ذریعہ فارسی ترجمہ ہو چکی ہے۔



راہ خدا کی ہدایت کرے گا، اور اس رسول کی نشانی یہ ہے کہ وہ نہ گرم مزاج ہوگا اور نہ سخت مزاج۔ (۱)

”وہ ایسا انسان ہے کہ جب لوگوں کے درمیان چلتا ہے، چلا تا نہیں، اور وہ اکڑ کر نہیں چلتا، بدی کا جواب بدی سے نہیں دیتا بلکہ عفو و بخشش سے کام لیتا ہے۔

لیکن اس پیغمبر کی [حقیقی اور واقعی] امت بہت زیادہ خدا کا شکر کرنے والی ہے، اور ہر حال میں خدا کی حمد و ثنا کرتی ہے، ان کی زبان خدا کی تسبیح و تکبیر کے لئے آمادہ ہے اور ان کی آنکھیں

(۱) جی ہاں، رسول اکرم ﷺ نہ بد اخلاق تھے، اور نہ سخت مزاج اور نہ ہی سخت دل، وہ یگانہ کائنات رحمت کے خدا کے دروازے کے عنوان سے نرمی، مہربانی، صفائے روح، سلامت نفس اور کرامت و بزرگوای کے بلند مرتبے پر فائز تھے، اور ایک جملہ میں یہ کہا جائے کہ آنحضرت ﷺ اخلاق الہی سے مزین تھے:

﴿فَبِمَا رَحْمَةٍ مِنَ اللَّهِ لِنْتَ لَهُمْ وَلَوْ كُنْتَ فَظًا غَلِيظَ الْقَلْبِ لَانْفَضُّوا مِنْ حَوْلِكَ﴾ (سورہ آل عمران (۳)، آیت ۱۵۹)

”پیغمبر! یہ اللہ کی مہربانی ہے کہ تم ان لوگوں کے لئے نرم ہو ورنہ اگر تم بد مزاج اور سخت دل ہوتے تو یہ تمہارے پاس سے بھاگ کھڑے ہوتے۔“

آنحضرت ﷺ اپنی ۲۳ سال کی زندگی میں سختیوں، پریشانیوں اور دشمنوں کی اذیت و تکلیف اور دوستوں کے جہل و نادانی میں گرفتار رہے، لیکن کبھی بھی آپ نے غصہ اور سخت دلی کا مظاہرہ نہیں کیا، اور اپنے دوست و دشمن کے سامنے ہدایت کی وجہ سے نرمی، محبت اور عفو و بخشش سے کام کیا، اور اگر حکم خدا کی وجہ سے میدان جنگ میں گئے تو خلوص کے ساتھ اور صرف دشمن کو دفع کرنے کی غرض سے، بلکہ دشمن کو بیدار کرنے کی غرض سے، آنحضرت ﷺ نے میدان جہاد میں قدم رکھا، اور آپ جنگ کے گرم بازار میں ہر لمحہ یاد خدا، خدا کے عمل اور حکم خدا کے مطابق دوسرے کاموں میں مشغول رہتے تھے۔

جس وقت جنگ احد میں آپ کی نظر مبارک اپنے عزیزوں کے ٹکڑے ٹکڑے جنازوں پر پڑی مخصوصاً اپنے چچا جناب حمزہ کے ناک کان کٹے لاشے پر پڑی، جبکہ زخمی ہونے کی وجہ سے آپ کی پیشانی اور دانتوں سے خون نکل رہا تھا، خداوند عالم کی طرف متوجہ ہوئے اور نرم لہجہ میں کہا: (جبکہ آپ سے آپ کے اصحاب دشمن کے لئے بددعا کرنے کے لئے کہہ رہے تھے اور آپ انکار کر رہے تھے)

”اللهم اهد قومی، فانهم لا یعلمون“ (بخاری الانوار، ج ۲۰، ص ۱۱۷، باب ۱۲)

پالنے والے! میری قوم کی ہدایت فرما، کیونکہ یہ لوگ حقائق اور دنیا و آخرت کی صلاح و نیکی سے بے خبر ہیں!



خوف خدا کی وجہ سے گریا کناں ہیں۔

خداوند عالم اس پیغمبر کو ہر اس قوم پر کامیاب کر دے گا جو تکبر اور فخر و مباہات کرتی ہو، جس وقت خداوند عالم اس کو دنیا سے اٹھالے گا تو اس کی امت میں اختلاف، کینہ اور دشمنی پھیل جائے گی، امت ایک دوسرے سے اختلاف کرے گی اور اس کے بعد اجتماع کرے گی، اور جب تک خدا کی مشیت رہے گی یہ امت باقی رہے گی۔

اس کی امت سے ایک شخص فرات کے کنارے سے گزرے گا، یہ شخص لوگوں کو نیکی کی ہدیت کرے گا اور برائیوں سے روکے گا، اور وہ لوگوں میں عدل و انصاف سے فیصلہ کرے گا، اور کبھی بھی اپنے فیصلوں میں برخلاف حکم نہیں کرے گا، دنیا اس کی نظر میں اس مٹی سے پست و ذلیل ہوگی جس کو آندھی اور طوفان اڑالے جاتی ہے۔

اس کی نظر میں موت ایک پیا سے انسان کے لئے پانی پینے سے بھی زیادہ گوارا ہوگی! وہ خلوت میں [بھی] خدا سے ڈرتا ہوگا اور ظاہری طور پر [بھی] خدا کی راہ میں خیر خواہی کرتا ہوگا۔

خدا کی صراط مستقیم میں کسی بھی ملامت کرنے والے کی ملامت سے نہیں ڈرے گا، اس شہر کے رہنے والوں میں جو شخص اس پیغمبر کو دیکھے اور اس پر ایمان لائے تو اس کی جزا و ثواب بہشت رضوان ہے، اور جو شخص اس صالح بندہ کی کہ جو فرات کے کنارے سے گزرے گا؛ دیکھے تو اس پر اس کی مدد کرنا واجب ہے۔

راہب نے اس تحریر کو پڑھنے کے بعد امام علیہ السلام سے کہا: وہ خدا کے صالح بندے تم ہو اور میں تمہارے ساتھ رہوں گا اور تم سے الگ نہیں ہوں گا یہاں تک کہ جہاں آپ جائیں گے میں بھی پہنچ جاؤں گا، اگر طے یہ ہو کہ آپ شہید ہوں تو میں بھی آپ کے ساتھ ہوں یہاں تک کہ شہید ہو جاؤں۔

حضرت امیر المؤمنین علیہ السلام نے اس تحریر کو سننے کے بعد زار زار رونا شروع کر دیا اور [پھر] فرمایا: خدا کا شکر ہے کہ اس نے مجھے نہیں بھلایا، اور نیک افراد کے ساتھ مجھے یاد کیا۔



اس کے بعد راہب امام علیہ السلام کے ساتھ چل دیا اور حضرت علی علیہ السلام سے ایک پل کے لئے بھی جدا نہیں ہوا یہاں تک کہ وہ جنگ صفین میں شہید ہو گیا۔

امام علیہ السلام نے جنگ کے بعد حکم دیا کہ شہدا کو دفن کر دیا جائے اور چند لوگوں کو راہب کے جنازہ کی تلاش میں بھیجا اور جب اس کا جنازہ مل گیا تو امام علیہ السلام اس کی بالین پر آئے اور فرمایا:

”هُوَ مِنَّا أَهْلَ الْبَيْتِ!“

”یہ [راہب] ہم اہل بیت میں سے ہے۔“

اس کے بعد امام علیہ السلام نے خود اس کے لئے قبر کھودی اور خود ہی قبر میں وارد ہوئے اور اس کو مسلمانوں کے طریقہ پر دفن کیا۔ (۱)

اے کاش، احقر العبد [مؤلف] کا دل بھی اس عیسائی راہب کی طرح اہل بیت علیہم السلام کی معرفت و ولایت سے مالا مال ہوتا اور ان حضرات کے وجود مبارک کا عشق سوزاں ہمارے دل میں ہوتا تاکہ آخرت کے لئے نجات کا سامان فراہم ہو جاتا اور اہل بیت علیہم السلام اپنی غلامی کی زنجیر میرے دل پر ڈالتے اور اپنی نظرِ کیمیا سے میرے وجود کے تانبہ کو سونے میں تبدیل کر دیتے۔

حقیر اپنی گزری ہوئی عمر پر دردمندانہ طور پر افسوس کرتا ہے حالانکہ لوگوں کے درمیان اہل بیت علیہم السلام کے خادم کے نام سے مشہور ہے اور ہر لمحہ اپنے دل و زبان سے اس نظم میں خود سے خطاب کرتا ہوں:

آشتی سر تا بہ پا افروختی

و ندر آن آتش وجودت سوختی

دور گشتی از گلستان وجود

دادی از کف مایہ بود و نبود



گشتہ محرم و از فیوضات الہ

ہم چو خیل عاصیانی روسیاء

از چہ رو اندر حجاب افتادہ ای

لنگ و کور اندر سراب افتادہ ای

در خیالاتی و در چون و چرا

خود ندانی در کجایی در کجا

ماندہ از راہ و چرا در ماندہ ای

کاروان رفت از چہ رو و اماندہ ای

اندر این عالم مگر کاری نبود

از ازل بہرت مگر یاری نبود

در غم دنیای دونی آہ، آہ

بی ہش و مست و زبونی آہ آہ

غافلۃً از دلبر جانانہ ات

آشتی افتادہ در کاشانہ ات

نغمہ ای با یاد جانان ساز کن

تا بہ کوی حضرتش پرواز کن (۱)

سر سے پیر تک آگ بھڑکار کھی ہے، اور اس آگ میں اپنے وجودت کو جلا ڈالا ہے۔

تم گلستان وجود سے دور ہو گئے ہو، افسوس کہ سب کچھ برباد کر دیا ہے۔

میں الہی فیضان سے محروم ہو گیا ہوں، جیسے گناہگاروں کا ایک جم غفیر۔

کس وجہ سے حجاب میں پڑے ہوئے ہو، لنگڑے اور اندھے کی طرح سراب میں گر پڑے ہو۔



خیالات اور چوں چرا میں مبتلا ہو، تمہیں خود بھی معلوم نہیں کہ تم کہاں ہو۔  
 راستہ بھٹک گئے ہو، اور راستہ میں کیوں رہ گئے ہو، کارواں جاچکا تم بھٹک گئے ہو۔  
 کیا اس دنیا میں تمہارا کوئی مشغلہ نہیں ہے، تم نے خداوند عالم سے مدد کیوں نہیں لی۔  
 غم دنیا میں مبتلا ہو گئے ہو ہائے ہائے، بے ہوش اور مست اور مدہوش ہو ہائے ہائے۔  
 اپنے دلبر محبوب سے غافل [کیوں] ہو، یہ تمہارے کاشانہ پر آگ جل رہی ہے۔  
 اپنے محبوب کی یاد میں نغمہ سرائی کرو، تاکہ اپنے محبوب [خدا] کی بارگاہ میں پرواز کر سکو۔





## اہل بیت علیہم السلام، زبور کی نظر میں

### حضرت بقیۃ اللہ (عج) کی حکومت

قرآن کریم کی بعض آیات میں اس سنہرے زمانہ کی طرف اشارہ ہوا ہے، چنانچہ خداوند عالم کا ارشاد ہوتا ہے:

﴿...وَالْعَاقِبَةُ لِلْمُتَّقِينَ﴾ (۱)

”...اور [نیک] انجام کار بہر حال صاحبان تقویٰ کے لئے ہے۔“

اور مستفیضہ روایات بھی اسی مطلب کی گواہی دیتی ہیں کہ خداوند عالم کی حکومت حقہ آخر الزمان میں آئے گی۔

”ذَوَّلْنَا آخِرُ الدُّوَلِ“ (۲)

”ہماری حکومت آخری زمانہ میں ہوگی۔“

---

(۱) سورہ اعراف (۷)، آیت ۱۲۸؛ سورہ قصص (۲۸)، آیت ۸۳، عاقبت یعنی سرانجام، اور گزشتہ آیہ شریفہ کے عموم اور اطلاق کے مطابق نہ صرف جہان آئندہ جو اس جہان کے بعد ہے، متقین کے لئے عالم سعادت اور سر بلندی ہوگا بلکہ آخری حکومت اور اس دنیا کی زندگی کا آخر بھی ان کے ہاتھوں میں ہوگا کہ اجتماعی امور کی ذمہ داری بھی انہیں کے ہاتھوں میں ہوگی۔

(۲) ارشاد مفید، ج ۲، ص ۳۸۴؛ بحار الانوار، ج ۵۲، ص ۳۳۲، باب ۲۷، حدیث ۵۸۔



بعض آیات میں واضح طور پر بیان کیا گیا ہے کہ یہ بشارت گزشتہ انبیاء علیہم السلام کی کتابوں میں بھی ذکر ہوئی ہے، جیسا کہ خداوند عالم کا ارشاد ہے:

﴿وَلَقَدْ كَتَبْنَا فِي الزُّبُورِ مِنْ بَعْدِ الذِّكْرِ أَنَّ الْأَرْضَ يَرِثُهَا عِبَادِيَ  
الصَّالِحُونَ﴾ (۱) (۲)

”اور ہم نے ذکر کے بعد زبور میں بھی لکھ دیا ہے کہ ہماری زمین کے وارث ہمارے نیک بندے ہی ہوں گے۔“

یہ آیہ شریفہ آئندہ کے سلسلہ میں بشارت دے رہی ہے کہ انسان کی زندگی سے شر و فساد بالکل ختم ہو جائے گا اور گویا ستمگر اور اشرار بالکل نیست و نابود ہو جائیں گے اور زمین کی وراثت صالحین کے ہاتھوں میں پہنچ جائے گی، کیونکہ ”وراثت“ اور ”میراث“ کا ان مقامات کے لئے استعمال ہوتا ہے کہ کوئی شخص یا گروہ بالکل ختم ہو جائے اور اس کا مقام اور ساری چیزیں دوسرے گروہ کی طرف منتقل ہوں۔

## زبور میں مکتوب الہی کیا ہے؟

مذکورہ آیت کا مضمون زبور کے مرموز (۳۷) میں مکرر ذکر ہوا ہے اور یہ بشارت مختلف الفاظ میں بیان کی گئی ہے اور حضرت داؤد علیہ السلام کو تسلی اور دلداری دیتے ہوئے کہ:

شریر لوگوں سے رنجیدہ خاطر نہ ہوں (۱) کیونکہ وہ گھاس کی طرح جلد ہی ختم ہو جائیں گے (۲)  
خدا پر بھروسہ کریں اور اسی سے لذت حاصل کریں (۳، ۴) اس کے ذریعہ اطمینان پائیں اور

(۱) سورہ انبیاء (۲۱)، آیت ۱۰۵۔

(۲) اس آیہ شریفہ میں ذکر سے مراد حضرت موسیٰ علیہ السلام کی تورات ہے کہ زبور داؤد جو شریعت تورات کے پیرو تھے اس کے بعد نازل ہوئی ہے، اور قرآن کریم میں ذکر کے مختلف معنی بیان کئے گئے ہیں جو سبھی لغوی معنی کے مصداق میں سے ہیں جیسے: رسول، ذکر اور سولہ، ﴿وَقُرْآنٌ﴾ ﴿نَزَّلْنَا الذِّكْرَ﴾ ﴿وَتُورَاتٍ﴾ ﴿فَاسْتَلُوا أَهْلَ الذِّكْرِ﴾ وغیرہ۔

اور جیسا کہ اہل الذکر سے ائمہ دین مراد لئے گئے ہیں یہ آیت کی شان نزول کے مخالف نہیں ہے کیونکہ یہ حضرات ذکر اور تذکر الہی کے سب سے بڑے مصداق ہیں۔



اسی کا انتظار کرتے رہیں (۷) وغیرہ (۱)

اس کے بعد ارشاد ہوتا ہے:

(۹) کیونکہ ظالم ختم ہو جائیں گے اور خدا پر بھروسہ کرنے والے زمین کے وارث ہوں گے (۱۰) کچھ ہی مدت کے بعد ظالموں کا خاتمہ ہو جائے گا اور اگر ان کو تلاش بھی کرنا چاہو تو نہیں مل سکیں گے (۱۱) لیکن تواضع کرنے والے زمین کے وارث ہوں گے اور سلامتی کی کثرت سے لذت حاصل کریں (۱۲) ظالم، صادق کے خلاف بُری فکریں کریں گے اور ان کے سامنے اپنے دانت بجائیں گے (۱۳) خداوند عالم ان پر ہنستا ہے کیونکہ وہ دیکھ رہا ہے کہ ایک روز آنے والا ہے (۱۴) ظالم تلوار اٹھائیں گے اور کمان جوڑیں گے تاکہ مظلوم اور مسکین کو نشانہ بنائیں لیکن ان کی کمائیں ٹوٹ جائیں گی (۱۶) صدیق کی کمی ظالموں کی زیادتی سے بہت بہتر ہے (۱۷) کیونکہ ظالموں کے بازو ٹوٹ جائیں گے اور خداوند عالم صدیقوں کا معتمد ہے (۱۸) خداوند عالم صالحین کے زمانہ کو جانتا ہے اور ان کی میراث ہیشگی ہوگی (۱۹) مصیبت کے وقت شرمندگی نہیں ہوگی اور قحط کے زمانہ میں بھی سیر رہیں گے (۲۰) لیکن ظالم ہلاک ہو جائیں گے اور خدا کے دشمن گوسفند کی چربی کی طرح فانی بلکہ دھوئیں کی طرح ختم ہو جائیں گے (۲۲) کیونکہ خدا کے نیک بندے زمین کے وارث ہوں گے لیکن ملعون منقطع اور ختم ہو جائیں گے (۲۹) صدیقین زمین کے وارث ہوں گے اور ہمیشہ اس میں رہیں گے (۳۴) تم خدا کی پناہ طلب کرو اور اس کی راہ پر چلتے رہو کہ تمہیں زمین کی وراثت سے عزت ملے گی، اور تم اس کو ظالموں کے نیست و نابود ہونے کے وقت دیکھو گے (۳۸) لیکن گناہگاروں کا سر انجام مستأصل [یعنی جڑ سے خاتمہ] اور ظالموں کا نتیجہ نیست و نابودی ہے۔



(۱) جیسا کہ قرآن مجید میں روز موعود کے انتظار کرنے کا حکم آیا ہے ﴿فَانْتَظِرُوا إِنِّي مَعَكُمْ مِنَ الْمُنتَظِرِينَ﴾ ”پس تم بھی منتظر ہو اور میں بھی تمہارے ساتھ انتظار کرنے والوں میں ہوں۔ (سورہ اعراف (۷)، آیت ۷۱)







اہل بیت علیہم السلام  
عرفاء کی نظر میں







## اہل بیت علیہم السلام کے مناقب، عارفوں کی روایت میں

فلسفیوں، متکلموں، محدثوں، مورخوں، فقیہوں، ادیبوں اور جس نے بھی تاریخ اسلام کے بزرگوں کے بارے میں کسی نہ کسی طرح قلم اٹھایا ہے تو ایسے بہت کم افراد ملیں گے جنہوں نے اہل بیت علیہم السلام کی عظمت و منزلت کے سلسلہ میں کچھ نہ لکھا ہو۔

ایسا لگتا ہے کہ ان سب کے درمیان عارفوں نے دوسروں سے زیادہ اہل بیت علیہم السلام کے سلسلہ میں لکھنے اور سخن کہنے کی صلاحیت کا اظہار کیا ہے، کیونکہ یہ دوسرے دیگر علماء سے انسانی وجود پر غور و فکر کرتے ہیں اور اہل بیت علیہم السلام کی عظمت اور ان حضرات کے صفات کو کائنات میں تلاش کیا ہے۔ اسی وجہ سے ہم نے اہل بیت علیہم السلام کے سلسلہ میں عارفوں کی گفتگو، حکایت اور توصیف کی بنا پر ایک مستقل فصل قرار دی ہے۔ اس بات کی وضاحت کر دینا بھی ضروری ہے کہ اس فصل میں اہل سنت کے ان عارفوں کی گفتگو بیان کی گئی ہے جن میں دو جہت پائی جاتی ہیں:

اول یہ کہ معلوم ہو جائے کہ اہل بیت علیہم السلام کی منزلت اور عظمت اور ان کے اخلاقی اور الہی و انسانی صفات و فضائل کا یقین صرف ان کے ماننے والوں سے مخصوص نہیں ہے بلکہ دوسرے مذہب کے ماننے والے بھی ان حضرات کی عظمت کے سامنے سر تسلیم خم کرتے ہوئے نظر آتے ہیں۔

دوسرے یہ کہ ان کی گفتگو میں کہیں کہیں بہت دقیق حقائق بھی ملتے ہیں جو اس بات کی عکاسی کرتے ہیں کہ وہ صفات جو ان حضرات کے ماننے والے بیان کرتے ہیں وہ جعلی اور من گھڑت نہیں ہے



بلکہ تاریخی مسلم حقیقت رکھتے ہیں اور زہریلی مخالف ہوا چلنے کے بعد بھی کہ جس حقیقت کو بھی اپنے سامنے واضح دیکھتے تھے اس کو بھی قبرستان میں اپنے ساتھ لے جاتے تھے، لیکن پھر بھی ان قیمتی حقائق کو اپنے ساتھ نہیں لے جاسکے ہیں تاکہ معمول کے مطابق ان کو بھی تاریخ کے قبرستان کی مٹی میں دفن کر دیں۔

یہ بات بلا کہے ہی واضح ہے کہ جو کچھ اس فصل میں بیان کیا جائے گا وہ عارفوں کے اقوال اور گفتگو کا مختصر حصہ ہے جس سے ان کی کتابیں مزین ہیں۔ اور اس نکتہ کا بیان بھی ضروری ہے کہ ان افراد کا نام لینا جن میں سے اکثر اہل سنت ہیں، ان کے فکری مکتب یا ان کی ذاتی تائید پر دلیل نہیں ہے بلکہ ”الفضل ما شہد بہ الأعداء“ (۱) کے مصداق سے ان کے اقوال کو دلیل کے طور پر بیان کیا گیا ہے۔



(۱) فضیلت اور برتری وہ ہے کہ دشمن بھی اس کی گواہی دیں اور اس پر یقین رکھتے ہوں۔



## ابوالفضل مبینی اور خواجہ عبداللہ انصاری

بوکر نقاش امام المسلمین علی مرتضیٰ سے حکایت کرتے ہیں کہ ایک دن مجھ سے ایک یہودی نے کہا: تمہاری کتاب میں ایک ایسی آیت ہے جو میرے لئے مشکل ہے اگر کوئی اس کی تفسیر بیان کر دے اور میرا اعتراض حل ہو جائے تو میں مسلمان ہو جاؤں گا۔

امام [علیہ السلام] نے فرمایا: وہ کون سی آیت ہے؟ اس نے کہا: ﴿اهْدِنَا الصِّرَاطَ الْمُسْتَقِيمَ﴾ (۱) مگر کیا تم نہیں کہتے کہ ہم راہ مستقیم اور دین روشن پر ہیں؟ اگر ایسا ہے تو پھر تمہیں اپنے دین میں شک نہیں ہونا چاہئے، پھر کیوں اس چیز کو طلب کرتے ہو جو تمہارے پاس ہے؟

امام [علیہ السلام] نے فرمایا: انبیا اور محبوبان خدا کا ایک گروہ ہم سے پہلے بہشت میں جا چکا ہے اور ہمیشگی سعادت تک پہنچ گیا ہے، لہذا ہم بھی خدا سے چاہتے ہیں کہ ہمیں بھی انہیں کی راہ دکھا دے اور وہ اطاعت جس کی وجہ سے وہ بہشت میں گئے ہیں ہمیں بھی عطا کر دے تاکہ ہم بھی ان تک پہنچ جائیں اور بہشت میں چلے جائیں۔

اس نے کہا: اب میرا وہ اشکال حل ہو گیا ہے اور وہ مسلمان ہو گیا۔ (۲)

☆☆☆☆☆

ایک روز حضرت علی مرتضیٰ [علیہ السلام] بیت الشرف میں تشریف لائے، حسن و حسین [علیہما السلام]

(۱) سورہ حمد، (۱) آیت ۶: یعنی ہمیں صراط مستقیم کی ہدایت کر۔

(۲) کشف الاسرار، ج ۱، ص ۱۸۔



جناب فاطمہ زہرا [سلام اللہ علیہا] کے پاس بیٹھے ہوئے گریہ فرما رہے تھے، علی [علیہ السلام] نے کہا: ہماری آنکھوں کی روشنی، میوہ دل اور جان دل کو کیا ہو گیا ہے اور کیوں رو رہے ہیں؟ جناب فاطمہ زہرا [سلام اللہ علیہا] نے کہا: یا علی! ایک پورا روز گزر گیا ہے کہ یہ بھوکے ہیں اور کچھ بھی نہیں کھایا ہے اور چولہے پر کچھ بھی نہیں رکھا ہے۔

حضرت علی [علیہ السلام] نے کہا: وہ دیگچی میں کیا ہے؟ جناب فاطمہ نے کہا: اس دیگچی میں کچھ بھی نہیں ہے فقط پانی ہے اور بچوں کو خوش کرنے کے لئے دیگچی چولہے پر رکھی ہیں تاکہ یہ سوچیں کہ کوئی چیز پکنے کے لئے رکھی ہے۔

حضرت علی علیہ السلام پریشان ہوئے؛ ایک عبا رکھی ہوئی تھی اس کو لیا اور بازار میں جا کر اس کو چھ درہم میں بیچ دی اور غذا کے لئے کچھ چیزیں خریدیں، اچانک ایک سائل دروازہ پر آیا اور اس نے آواز بلند کی کہ: ”مَنْ يَقْرِضُ اللَّهَ يَجِدْهُ مَلِيًّا وَفِيًّا“ (۱) حضرت علی [علیہ السلام] نے جو کچھ بھی سامان لیا تھا وہ اس سائل کو دیدیا اور جناب فاطمہ سے بیان کیا۔

جناب فاطمہ نے کہا: ”وَفَقْتُ يَا أَبَا الْحَسَنِ وَ لَمْ تَزَلْ فِي خَيْرٍ“ یا ابوالحسن! آپ کامیاب ہیں توفیق الہی آپ کے شامل حال ہوئی اور آپ نے یہ نیک کام انجام دیا ہے اور آپ تو ہمیشہ خیر کرتے رہتے ہیں اور توفیق آپ کے شامل حال ہے۔

[حضرت علی [علیہ السلام] مسجد نبویؐ میں نماز کے لئے تشریف لائے، ایک اعرابی کو دیکھا کہ اپنے اونٹ کو بیچ رہا تھا اس نے کہا: یا ابوالحسن! میں اپنے اونٹ کو بیچ رہا ہوں کیا آپ خریدیں گے؟ [حضرت علی [علیہ السلام] نے کہا: میرے پاس اتنی رقم نہیں ہے، اعرابی نے کہا: میں نے یہ اونٹ آپ کو فروخت کیا اور جب بھی آپ کو کوئی مال غنیمت یا بیت المال سے عطیہ ملے تو آپ دے دیجئے گا، [حضرت علی [علیہ السلام] نے اس اونٹ کو ۶۰ درہم میں خرید لیا، اور [حضرت علی [علیہ السلام] بیت الشرف کی طرف چلے، چنانچہ ابھی کچھ دور چلے ہی تھے کہ ایک دوسرے اعرابی نے آ کر آپ کی

(۱) کون ہے جو خدا کی وجہ سے قرض دے وہ کامل تو انندی پائے گا۔



خدمت میں عرض کیا: یا علی! کیا اونٹ فروخت کرنا چاہتے ہیں؟ [حضرت علی [علیہ السلام] نے کہا: ٹھیک ہے، اس نے کہا اس کی قیمت کیا ہے؟ [حضرت علی [علیہ السلام] نے کہا: جو تو چاہے، اس نے کہا: میں نے اسے ایک سو بیس درہم میں خرید لیا، [حضرت علی [علیہ السلام] نے کہا: میں نے بیچ دیا۔ اور اس سے ۱۲۰ درہم لے کر بیت الشرف تشریف لائے۔

اور جناب فاطمہ زہرا سے بیان کرتے ہوئے کہا کہ میں یہ ۶۰ درہم میں اعرابی کو دیدیتا ہوں اور ۶۰ درہم اپنے خرچ کے لئے رکھ لیتے ہیں اور یہ کہہ کر اعرابی کو ڈھونڈنے نکل گئے۔

راستہ میں حضرت رسول خدا [صلی اللہ علیہ وسلم] سے ملاقات ہوئی، رسول اکرم [صلی اللہ علیہ وسلم] نے فرمایا: یا علی! کہاں جانے کا ارادہ ہے؟ [حضرت علی [علیہ السلام] نے پورا واقعہ بیان کیا، رسول خدا [صلی اللہ علیہ وسلم] خوش ہوئے اور بشارت و تہنیت پیش کی اور فرمایا: یا علی! وہ اعرابی نہیں تھا، بلکہ جبریل تھے جنہوں نے اونٹ فروخت کیا اور جس نے خریدا وہ میکائیل تھے، اور وہ ایک جنتی اونٹ تھا، یہ وہ قرض تھا جو آپ نے اللہ کو دیا تھا اور ایک غریب کی مدد کی تھی، چنانچہ خداوند عالم فرماتا ہے:

﴿مَنْ ذَا الَّذِي يُقْرِضُ اللَّهَ قَرْضًا حَسَنًا...﴾ (۱) (۲)

☆☆☆☆☆

﴿الَّذِينَ يُنْفِقُونَ أَمْوَالَهُمْ بِاللَّيْلِ وَالنَّهَارِ سِرًّا وَعَلَانِيَةً...﴾ (۳)

یہ آیہ شریفہ حضرت علی بن ابی طالب [علیہ السلام] کی شان میں نازل ہوئی ہے، چنانچہ آپ کے پاس چار درہم تھے اور ان کے علاوہ گھر میں کچھ نہیں تھا، امام علیہ السلام نے ان چاروں درہموں کو راہ خدا میں فقیروں کو دیدیا ایک درہم رات میں ایک درہم دن میں، ایک درہم مخفی طور پر اور ایک درہم ظاہر بظاہر، تو رب العالمین نے آپ کی اس طرح مدح فرمائی اور آپ کی شان میں یہ آیت نازل کی۔ (۴)

(۱) سورہ بقرہ (۲)، آیت ۲۳۵: ”کون ہے جو خدا کو قرض حسن دے...“ (۲) کشف الاسرار، ج ۱، ص ۶۶۲۔

(۳) سورہ بقرہ (۲)، آیت ۲۷۴: ”جو لوگ [حضرت علی بن ابی طالب علیہ السلام کی طرح] اپنے اموال کو راہ خدا میں رات میں۔

دن میں خاموشی سے اور علی الاعلان خرچ کرتے ہیں...“ (۴) کشف الاسرار، ج ۱، ص ۷۶۶۔



اصحاب مباہلہ پانچ [حضرات] تھے: حضرت محمد مصطفیٰ ﷺ، حضرت زہرا [سلام اللہ علیہا] علی مرتضیٰ [علیہ السلام] حسن و حسین [علیہما السلام]، اور جس وقت بیابان میں پہنچے تو رسول خدا ﷺ نے ان حضرات کو اپنی پناہ میں لیا اور اپنی گلیم [ایک چادر] ان حضرات کو اڑھائی اور فرمایا:

”اللَّهُمَّ! إِنَّ هَؤُلَاءِ أَهْلِي“۔ (۱)

جناب جبریل آئے اور فرمایا:


”يَا مُحَمَّدُ! وَأَنَا مِنْ أَهْلِكَ“۔ (۲)

کتنا اچھا ہو کہ یا محمد اگر آپ مجھے اپنے اہل بیت [علیہم السلام] میں قبول کر لیں؟ اس وقت رسول اکرم ﷺ نے فرمایا:

”يَا جِبْرِيلُ، وَأَنْتَ مِنَّا“۔ (۳)

اس وقت جبریل واپس ہو گئے اور آسمانوں میں جا کر فخر و مباہات کرنے لگے اور کہتے جاتے تھے: مَنْ مِثْلِي؟ وَأَنَا فِي السَّمَاءِ طَائِفٌ وَالْمَلَائِكَةُ، وَفِي الْأَرْضِ مِنْ أَهْلِ بَيْتِ مُحَمَّدٍ ﷺ (۴)۔

”میری مثل کون ہے کہ میں آسمانوں میں سردار ملائکہ ہوں اور زمین میں خاتم النبیین حضرت محمد مصطفیٰ ﷺ کے اہل بیت [علیہم السلام] میں سے ہوں“۔



علی مرتضیٰ، ابن عم مصطفیٰ، شوہر خاتون قیامت فاطمہ زہرا [علیہما السلام] کہ جو خلافت کے ایک محافظ اور اولیائے [الہی] کے لئے صدر اور بدر [منیر] تھے، رقیب عصمت و نبوت تھے، علم و حکمت کے عنصر تھے،

(۱) خدایا! یہ پانچ حضرات [میرے اہل بیت] علیہم السلام ہیں۔

(۲) یا محمد! میں آپ کے اہل بیت میں سے ہوں؟۔

(۳) اے جبریل تم بھی میرے اہل بیت میں سے ہو۔

(۴) کشف الاسرار، ج ۲، ص ۱۵۱۔



اخلاص، صدق و یقین، توکل، تقویٰ اور ورع آپ کا شعار تھا، آپ حیدر کرار، صاحب ذوالفقار اور سید مہاجر و انصار تھے۔

جنگ خیبر میں حضرت مصطفیٰ ﷺ نے فرمایا:

”لَا عَظِيْنَ هَذِهِ الرَّايَةَ غَدًا رَجُلًا يَفْتَحُ اللَّهُ عَلَى يَدَيْهِ، يُحِبُّ اللَّهُ وَرَسُولَهُ، وَيُحِبُّهُ اللَّهُ وَرَسُولُهُ.“

”کل میں نصرت اسلام کا علم اس کو دوں گا جس کے ہاتھوں خداوند عالم فتح عنایت کرے گا اور اس کو خدا و رسول دوست رکھتے ہوں گے اور وہ [بھی] خدا و رسول کو دوست رکھتا ہوگا۔“

پوری رات صحابہ اس فکر میں تھے کہ کل نصرت اسلام ”لا الہ الا اللہ“ کا علم کس صدیق کو دیا جائے گا۔

جب دوسرا روز ہوا تو آنحضرت ﷺ نے فرمایا: ”اينَ علي بن ابي طالب؟“ (علی بن ابی طالب کہاں ہیں؟) تو اصحاب نے جواب دیا: ”یا رسول اللہ! ہو یشتکی عینہ“، (ان کی آنکھوں میں درد ہے)

فرمایا: ان کو بلایا جائے اور جب آپ تشریف لے آئے تو آنحضرت ﷺ نے اپنی زبان مبارک کو آپ کی آنکھ کے سامنے کیا تو شفا مل گئی اور ایک نیا نور حاصل ہو گیا، تب آنحضرت ﷺ نے نصرت اسلام کا پرچم حضرت علی علیہ السلام کو عطا کیا... (۱)

منقول ہے کہ حسین بن علی [علیہ السلام] نے ایک فقیر کو دیکھا تو اس سے کہا: تمہارا نام کیا ہے اور تمہارے باپ کا نام کیا ہے؟ اس فقیر نے کہا: میں فلاں ابن فلاں ہوں، امام حسین [علیہ السلام] نے کہا: بہت اچھا ہوا کہ تم سے ملاقات ہو گئی میں ایک مدت سے تمہیں تلاش کر رہا ہوں میں نے والد گرامی کی تحریر میں دیکھا ہے کہ چند درہم میرے ذمہ ہیں، اب میں اس حق کو ادا کرنا چاہتا ہوں اور اس بہانہ سے اس فقیر کو ایک مقدار مال عطا کیا اور اس پر احسان کیا۔ (۲)



جناب فاطمہ زہرا [سلام اللہ علیہا] کی شادی کا واقعہ اس طرح ہے کہ ایک روز حضرت محمد مصطفیٰ مسجد میں تشریف فرما تھے اور ریحان کا ایک گلدستہ لئے ہوئے تھے اور جناب سلمان سے کہا: اے سلمان! جاؤ اور حضرت علی [علیہ السلام] کو بلا لاؤ، چنانچہ جناب سلمان گئے اور حضرت علی علیہ السلام سے جا کر کہا: یا علی! آپ کو رسول اللہ ﷺ نے طلب کیا ہے، حضرت علی علیہ السلام نے کہا: اے سلمان! رسول خدا کس عالم میں تھے؟ سلمان نے کہا: یا علی! بہت خوش، چمکتے ہوئے مہتاب اور نور بخش چراغ کی طرح تھے، چنانچہ جب حضرت علی علیہ السلام آنحضرت ﷺ کی خدمت میں آئے تو آنحضرت ﷺ نے وہ ریحان کا گلدستہ حضرت علی علیہ السلام کو پیش کیا جس سے ایک عظیم خوشبو پھیل رہی تھی۔

حضرت علی علیہ السلام نے سوال کیا: یا رسول اللہ! یہ اتنی اچھی کس چیز کی خوشبو ہے؟ رسول اکرم نے فرمایا: یا علی! یہ ان بہشتی حوروں کا ہدیہ ہے جو میری لخت جگر فاطمہ زہرا کی شادی کے لئے دیا ہے، حضرت علی علیہ السلام نے سوال کیا: یا رسول اللہ! کس کے ساتھ؟ رسول اللہ ﷺ نے جواب دیا: آپ کے ساتھ یا علی! میں مسجد میں بیٹھا ہوا تھا کہ ایک فرشتہ آیا لیکن اب تک ایسے فرشتے کو نہیں دیکھا تھا اور اس نے کہا: میرا نام محمود ہے اور میرا مقام آسمان ندیا ہے، میں اپنے مقام معلوم پر تھا کہ ایک تہائی رات گزر چکی تھی کہ میں نے آسمان کے طبقات سے ایک آواز سنی: اے مقرب ملائکہ، روحانیوں اور کربوں سب کے سب چو تھے آسمان پر جمع ہو جاؤ، چنانچہ جب سب جمع ہو گئے اور اسی طرح مقام صدق اور اہل فردوس اعلیٰ جنات عدن میں حاضر ہو گئے۔

حکم ہوا کہ اے مقربان درگاہ الہی اور اے خاصان شاہ! ﴿هَلْ أَتَى عَلَى الْإِنْسَانِ﴾ پڑھو، اور درخت طوبی پر یہ فرمان ظاہر ہوا کہ تو علی و فاطمہ [علیہما السلام] کی شادی پر بہشت نثار کر...

پس طوبی میں لرزہ پیدا ہوا اور بہشت میں گوہر و مروارید اور حلے برسنے شروع ہو گئے، پس حکم ہوا کہ سفید مروارید کے ایک دانے سے درخت طوبی کے نیچے ایک منبر بنایا جائے۔

ایک فرشتہ... اس منبر پر گیا اور اس نے خداوند عالم کی حمد و ثنا کی اور انبیاء علیہم السلام پر درود و سلام بھیجا، اس وقت جب ارسات خداوند ذوالجلال قادر مطلق نے بلا واسطہ آواز دی: اے جبریل اور اے



میکائیل! تم دونوں معرفتِ فاطمہ کے گواہ ہو، اور میں خدا، فاطمہ کا ولی ہوں، اور اے آسمان کے کڑویوں اور اے روحانیوں! تم سب گواہ رہنا کہ میں نے فاطمہ زہرا کو علی مرتضیٰ کی زوجیت میں دیا... اور میرے حبیب کو یہ بشارت دید و اور کہو کہ ہم نے یہ عقد آسمان میں کر دیا ہے تم بھی زمین پر اس عقد کو پڑھ دو۔

چنانچہ حضرت رسول اکرم ﷺ نے مہاجرین و انصار کو جمع کیا اور حضرت علی علیہ السلام کی طرف رخ کر کے فرمایا: یا علی! یہ حکم آسمان سے آچکا ہے، اب میں فاطمہ کو چار سو درہم میں آپ کی زوجیت میں دیتا ہوں کیا آپ کو قبول ہے؟ حضرت علی علیہ السلام نے فرمایا: یا رسول اللہ! میں نے اس عقد کو قبول کیا، اس وقت آنحضرت ﷺ نے فرمایا: ”بارک اللہ فیكما“۔ (۱)

ابن عباس کہتے ہیں: ایک روز حضرت علی علیہ السلام نے مجھ سے فرمایا: جب نماز عشاء پڑھ لو تو میرے پاس آنا تا کہ تمہیں کچھ مفید باتیں بتاؤں، ابن عباس کہتے ہیں: ”وَكَانَتْ لَيْلَةً مُقْمَرَةً“ (۲) وہ چاند کی روشنی سے رات چمک رہی تھی۔

حضرت علی علیہ السلام نے فرمایا: ”مَاتَفْسِيرُ الْأَلْفِ مِنَ الْحَمْدِ؟“ (۳)

میں نے کہا: یا علی! آپ بہتر جانتے ہیں، چنانچہ حضرت علی علیہ السلام نے بیان کرنا شروع کیا رات میں ایک گھنٹہ ”الحمد“ کے ”الف“ کی تفسیر بیان کرنا شروع کی اور پھر ایک گھنٹہ ”لام“ کی تفسیر بیان کیا، اسی طرف لفظ ”ح“ کی اور پھر ”میم“ کی و ”دال“ کی، چنانچہ جب ان حروف [الحمد] کی تفسیر سے فارغ ہوئے تو مشرق سے صبح صادق پھوٹ چکی تھی۔

اس موقع پر حضرت علی علیہ السلام نے فرمایا:

”لَوْ شِئْتُ لَأَوْقَرْتُ سَبْعِينَ بَصْرًا، مِنْ تَفْسِيرِ سُورَةِ الْفَاتِحَةِ“۔ (۴)

ابن عباس کہتے ہیں کہ میں حضرت علی علیہ السلام کے علم کے سامنے اپنے علم کو اس طرح دیکھا:

”كَالْغَدِيرِ الصَّغِيرِ فِي الْبَحْرِ“ (۵)

(۲) چاند کی روشنی سے رات روشن تھی۔

(۱) کشف الاسرار، ج ۷، ص ۴۹۔

(۴) اگر میں چاہتا تو تفسیر سورہ حمد میں ۷۰ اونٹوں کا وزن بنا دیتا۔

(۳) لفظ ”الحمد“ میں الف کی تفسیر کیا ہے۔

(۵) ”جیسے دریا کے مقابل ایک چھوٹا گڑھا“، کشف الاسرار، ج ۱۰، ص ۶۸۶۔



## عطار نیشاپوری

### تذکرہ جعفر بن محمد صادق [علیہ السلام]

ملت مصطفوی کے سلطان، حجت نبوی کے برہان، عامل صدیق، عالم تحقیق، میوہ دل اولیاء، جگر گوشہ انبیا، فرزند علی، وارث نبی اور عارف عاشق، امام جعفر صادق [علیہ السلام] ہیں۔

ہم نے عرض کیا تھا کہ اگر انبیاء، صحابہ اور اہل بیت [علیہم السلام] کا ذکر کیا جائے تو ایک مستقل کتاب لکھی جائے؛ یہ کتاب اولیاء کی سوانح حیات کے سلسلہ میں ہے جو آپ کے بعد تھا، لیکن تبرک کے عنوان سے [امام] صادق [علیہ السلام] سے ابتدا کرتے ہیں کہ وہ بھی آپ کے بعد تھے، اور چونکہ اہل بیت [علیہم السلام] میں سے تھے، چنانچہ آپ کی طریقت کے سلسلہ میں بہت زیادہ گفتگو ہوئی ہے اور بہت سی روایت آپ سے منقول ہوئی ہیں، ان کے چند کلمات بیان کرتے ہیں کیونکہ یہ سب ایک ہی ہیں اور جب ایک کا ذکر ہوگا تو سبھی کا ذکر ہو جائے گا۔

آپ یہ نہ کہیں کہ ان کے مذہب کے ماننے والوں کے بارہ امام ہیں، یعنی ان کا ایک بارہ ہے اور بارہ ایک ہیں، اور اگر صرف ایک کے صفات بیان کریں تو میرے عقیدہ کے مطابق تمام علوم و عبادات کا مرکز اور تمام علماء کے استاد نیز مطلق طور پر مقتدا تھے۔

وہ للہیوں کے شیخ، محمدیوں کے امام اور اہل ذوق کے رہبر، اہل عشق کے پیشوا، عابدوں میں مقدم، زاہدوں میں مکرم، حقائق کے صاحب تصنیف، صاحب لطائف تفسیر اور قرآن کے اسرار و رموز کے بے



نظیر عالم تھے، اور انھوں نے [امام] باقر [علیہ السلام] سے بہت زیادہ روایات نقل کی ہیں، اور مجھے تعجب ہے ان لوگوں پر جو خیال کرتے ہیں کہ اہل سنت و جماعت کو اہل بیت [علیہم السلام] سے کچھ نہ کچھ [محبت] ہے، کیونکہ اہل سنت و جماعت اہل بیت [علیہم السلام] کے بارے میں یہ کہتے ہیں: حقیقت میں ہم نہیں سمجھتے کہ کوئی باطل خیال میں باقی رہ گیا ہو، ہم صرف اتنا جانتے ہیں کہ جو شخص حضرت محمد مصطفیٰ پر ایمان رکھتا ہو لیکن ان کے فرزند پر ایمان نہ رکھتا ہو تو اس کا محمد ﷺ پر ایمان نہیں ہے یہاں تک کہ شافعی اہل بیت [علیہم السلام] کی دوستی میں اس حد پر پہنچے ہوئے تھے کہ ان پر رافضی ہونے کی تہمت لگائی اور ان کو قید خانہ میں ڈال دیا، چنانچہ موصوف نے اسی چیز کو اپنے اشعار میں بیان کیا ہے جن میں سے ایک شعر یہ ہے:

لو کان رفضاً حبّ آل محمد

فَلْيَشْهَدْ الثَّقَلَانِ إِنِّي رَافِضِي

یعنی اگر آل محمد کی دوستی کا نام رافضی ہے تو میں تمام جن و انس کو گواہ قرار دیتا ہوں کہ میں رافضی ہوں۔

☆☆☆☆☆

منقول ہے کہ ایک مرتبہ داؤد طائی [حضرت امام] صادق [علیہ السلام] کی خدمت میں آئے اور کہا: یا بن رسول اللہ! مجھے وعظ و نصیحت کریں کہ میرا دل سیاہ ہو گیا ہے... آپ تمام مخلوقات پر فضیلت رکھتے ہیں اور سب کو نصیحت کرنا آپ پر واجب ہے۔

فرمایا: اے ابوسلیمان! میں اس بات سے خوف زدہ ہوں کہ روز قیامت میرے جد میرا ہاتھ پکڑ کر یہ نہ کہیں کہ میری پیروی کے حق کا لحاظ کیوں نہیں کیا؟ یہ کام ایک لحاظ سے صحیح اور ایک لحاظ سے صحیح نہیں ہے، یہ کام خداوند عالم کے لئے سزاوار ہے۔

داؤد روئے اور کہا: خداوند! جس شخص کی طینت آب نبوت سے ہوئی ہو اور جو برہان و حجت کا مجموعہ ہو، جس کے جد رسول خدا ﷺ اور مادر فاطمہ زہرا [سلام اللہ علیہا] ہو، جب وہ اتنے پریشان



ہیں؛ تو داؤد کو اپنے معاملہ میں کتنا متعجب ہونا چاہئے۔



منقول ہے کہ کسی نے امام صادق [علیہ السلام] کو دیکھا کہ ایک قیمتی لباس پہنے ہوئے ہیں، تو اس نے کہا:

”یا بن رسول اللہ! لیسَ ہذا من زیِّ اہل بیتک؟“ (۱)

امام علیہ السلام نے اس کا ہاتھ پکڑا اور اپنی آستین کے اندر کیا جس کے نیچے آپ ایک موٹا [کھر در] کپڑا پہنے ہوئے تھے جو اس کے ہاتھ میں چبھ گیا، چنانچہ [امام علیہ السلام] نے فرمایا:

”ہذا للحق و ہذا للخلق“۔ (۲)

امام محمد باقر [علیہ السلام] کا تذکرہ

وہ حجت خدا، ارباب مشاہدہ کے برہان، امام اولاد نبی، نسل علی کا منتخب، صاحب باطن و ظاہر، ابو جعفر محمد باقر رضی اللہ عنہ... آپ کی کنیت ابو عبد اللہ تھی اور آپ کو باقر کہا جاتا تھا۔

آپ علوم کے دقائق اور لطیف اشاروں کے مالک تھے، آیات باہرات اور براہین طاہرات میں آپ کے بہت سے معجزات مشہور ہیں۔

آپ نے درج ذیل آیت:

﴿...فَمَنْ يَكْفُرْ بِالطَّاغُوتِ وَيُؤْمِنْ بِاللّٰهِ...﴾ (۳)

کی تفسیر میں فرمایا: حق کے دیدار کے روکنے والا طاغوت ہے، دیکھو اس حجاب کے سامنے کونسا پردہ ہے، اس حجاب کو دور کرنے کے لئے کوشش کرو یہاں تک کہ ہمیشہ تمہیں مشاہدہ ہوتا رہے اور [جن کے یہاں] حجاب رکاوٹ بنا رہتا ہے اور جو حجاب میں رہے اس کے لئے قربت کا دعویٰ زیب نہیں دیتا۔ (۴)

(۱) یا بن رسول اللہ! یہ لباس آپ اہل بیت کے لئے مناسب نہیں ہے۔

(۲) یہ خدا کے لئے ہے اور یہ بندگان خدا کے لئے ہے، تذکرۃ الاولیاء، ص ۲۰۔

(۳) سورۃ بقرہ (۲)، آیت ۲۵۶۔ ”...اب جو شخص طاغوت کا انکار کرے اور اللہ پر ایمان لے آئے۔“

(۴) تذکرۃ الاولیاء، ص ۱۲۵۔



## ابوالقاسم قشیری


ابوالقاسم قشیری، بن فیروز الکرخنی کے نام سے مشہور تھے جن کا شمار بزرگوں میں ہوتا ہے اور ان کی دعا [ہمیشہ] مقبول ہوتی تھی اور وہ علی بن موسیٰ الرضا [علیہما السلام] کے موالیوں میں سے تھے، اور علی بن موسیٰ الرضا [علیہما السلام] کے ہاتھوں مسلمان ہوئے، چنانچہ موصوف کہتے ہیں: میں جب کوفہ میں وارد ہو رہا تھا تو ایک مرد کو دیکھا جس کو ابن سناک کہا جاتا تھا جو لوگوں کو وعظ و نصیحت کر رہے تھے، اور بہت زیادہ گفتگو کر رہے ہیں، چنانچہ وہ بیان کر رہے تھے کہ جو شخص مکمل طور پر خدا سے لو لگائے تو خدا بھی اس پر بھرپور توجہ کرتا ہے اور جو شخص مکمل طور پر خدا کا ہو جائے تو خدا بھی مکمل طور پر اس پر اپنی رحمت نازل کرتا ہے اور تمام مخلوق کو اس کا مددگار بنادیتا ہے...

ان کا بیان میرے دل پر اثر انداز ہوا اور میں خدا سے لو لگانے لگا، میں نے تمام کام چھوڑ دئے اور میں نے علی بن موسیٰ الرضا [علیہما السلام] کی خدمت میں یہ واقعہ بیان کیا تو آپ نے فرمایا: اگر تم نصیحت قبول کرنے والے ہو تو یہ تمہارے لئے کافی ہے۔ (۱)


حسین بن علی [علیہما السلام] ایک جگہ پہنچے جہاں پر چند بچے کھیل رہے تھے اور کچھ روٹیاں کھا رہے تھے انھوں نے حسین [علیہ السلام] کو بھی بلایا، چنانچہ آپ بیٹھ گئے اور ان کے ساتھ میں تھوڑی روٹی کھائی، اس کے بعد ان بچوں کو اپنے گھر لے گئے اور ان کو کھانا کھلایا اور کپڑا بھی دیا اور فرمایا: انھوں نے




مجھ پر احسان کیا اور ان کے پاس صرف وہی کھانا تھا جس میں سے انھوں نے مجھے بھی کھلا دیا لہذا مجھے ان پر زیادہ احسان کرنا چاہئے۔ (۱)



منقول ہے کہ شقیق بلخی نے جعفر بن محمد [الصادق علیہ السلام] سے سخاوت کے سلسلہ میں سوال کیا، امام نے شقیق سے سوال کیا: تم کیا کہتے ہو؟ اس نے کہا: اگر سخاوت کی جائے تو شکر کریں اور اگر نہ دیں تو صبر کیا جائے۔ امام جعفر [صادق علیہ السلام] نے کہا: ہمارے شہر کے کتے بھی اسی طرح کرتے ہیں، شقیق نے کہا: یا بن رسول اللہ! پس سخاوت کیا ہے؟ تب [امام علیہ السلام] فرمایا: اگر عطا کریں تو ایثار کریں اور اگر نہ دیں تو صبر کریں۔ (۲)



ایک حاجی مدینہ میں قیام پذیر تھا، جیسے ہی اپنی جگہ سے اٹھا تو اس نے دیکھا کہ اس کے پیسوں کی تھیلی چوری ہو گئی ہے، جلدی سے باہر آیا اور امام جعفر صادق علیہ السلام کو دیکھا، تو کہا: کیا تم نے میری تھیلی اٹھائی ہے؟ امام علیہ السلام نے سوال کیا: اس میں کتنا پیسا تھا؟ اس نے کہا: ہزار دینار۔ امام علیہ السلام اس کو لے کر اپنے بیت الشرف میں تشریف لائے اور اس کو ہزار دینار دے، چنانچہ جب وہ شخص اپنی قیام گاہ پر پہنچا تو دیکھا کہ اس کی وہ تھیلی وہاں رکھی ہوئی ہے۔ امام جعفر صادق علیہ السلام کی خدمت میں معذرت کے لئے آیا اور ہزار دینار واپس کرنا چاہا، لیکن امام علیہ السلام نے وہ دینار واپس نہ لئے اور فرمایا: ہم جو چیز دیدتے ہیں اسے واپس نہیں لیتے۔ تب اس شخص نے سوال کیا: یہ شخص کون ہے؟ تو اس کو بتایا گیا کہ یہ جعفر صادق [علیہ السلام] ہیں۔ (۳)





متعدد روایات میں بیان ہوا ہے کہ بہشت تین افراد کی مشتاق ہے حضرت علی [علیہ السلام]، عمار  
یا سر اور سلمان فارسی (رضی اللہ عنہم اجمعین) (۱)



ایک روایات میں منقول ہے کہ حضرت امیر المؤمنین علی کرم اللہ وجہہ نے [اپنے] ایک غلام کو  
آواز دی، لیکن وہ نہیں آیا، دوبارہ بلایا، لیکن وہ نہیں آیا، تیسری بار آواز دی، لیکن وہ پھر بھی نہیں آیا،  
حضرت علی [علیہ السلام] اٹھے اور اس کے پاس آئے تو دیکھا کہ وہ پیٹھ پھرائے بیٹھا ہے، فرمایا: اے  
غلام! کیا تو نے میری آواز نہیں سنی؟ میں نے کئی بار تجھے بلایا، اس نے کہا: میں نے سنی تھی، امام نے کہا:  
پس تو کیوں نہ آیا، اس نے کہا: میں جانتا ہوں کہ آپ کریم ہیں اور آپ مجھے تنبیہ نہیں کریں گے، میں  
نے کاہلی کی اور نہیں آیا، حضرت علی [علیہ السلام] نے فرمایا: جا میں نے تجھے راہ خدا میں آزاد کیا۔ (۲)



(۱) رسالہ قشیریہ، ص ۵۸۲۔

(۲) رسالہ قشیریہ، ص ۳۹۴۔



## غزالی

ابوالحسن مدائنی کہتے ہیں: حسن و حسین و عبد اللہ جعفر (رضوان اللہ علیہم اجمعین) تینوں حج کے لئے گئے، چنانچہ ایک اونٹنی نے بچہ دیا اور وہ بہت بھوک اور پیاس کے عالم میں ایک عرب بڑھیا کے پاس پہنچے تو اس سے کہا: کیا تمہارے پاس پینے کے لئے پانی ہے؟ اس نے کہا: میں گو سفند کا دودھ نکالتی ہوں اور تمہیں دیتی ہوں، اس کے بعد اس سے کہا: کیا تمہارے پاس کوئی طعام بھی ہے؟ اس نے کہا: نہیں ہے مگر یہ کہ گو سفند ذبح کریں اور اسی کو کھائیں۔

چنانچہ انھوں نے اس کے گو سفند کو ذبح کر کے کھایا، اور کہا: ہم خاندان قریش سے ہیں جب ہم اس سفر سے واپس آ جائیں تو ہمارے پاس آنا تو ہم تجھے بہت انعام دیں گے اور یہ کہہ کر روانہ ہو گئے۔ جب اس کا شوہر آیا تو وہ غصہ ہوا اور کہا: تو نے ان لوگوں کو گو سفند کھلا دیا جن کو تو جانتی بھی نہیں تھی۔ ایک زمانہ بعد وہ بڑھیا اور اس کا شوہر فقیری کرتے ہوئے مدینہ پہنچ گئے اور اپنے معاش کے لئے خچروں کا گوبر اٹھاتے پھرتے اور ان کو بیچ کر اپنی روزی روٹی کا انتظام کرتے تھے۔

ایک روز وہ بڑھیا ایک گلی میں داخل ہوئی امام حسن [علیہ السلام] دروازہ پر کھڑے ہوئے تھے جیسے ہی اس کو دیکھا تو پہچان لیا اور اس سے کہا: اے بڑھیا! کیا مجھے پہچانتی ہو؟ اس نے کہا: نہیں، امام حسن [علیہ السلام] نے کہا: میں وہی تیرا مہمان ہوں، اس کو وہ واقعہ یاد دلایا، اور اس کو ہزار گو سفند اور ہزار دینار دئے، اور اپنے غلام کے ساتھ اس کو امام حسین [علیہ السلام] کی خدمت میں بھیجا، امام حسین [علیہ



السلام] نے فرمایا: میرے بھائی حسن [علیہ السلام] نے تجھے کیا دیا ہے، اس نے کہا: ایک ہزار گوسفند اور ایک ہزار دینار، چنانچہ امام حسین [علیہ السلام] نے بھی اتنا ہی اسے دیا۔ (۱)



... ایک روز جناب رسول خدا ﷺ نے فاطمہ زہرا [سلام اللہ علیہا] سے کہا: مبارک ہو تمہیں کہ اہل بہشت کی عورتوں کی سردار ہو، فرمایا: پس آسیہ [زوجہ فرعون] اور مریم [مادر عیسیٰ] وہ کیا ہیں؟ آنحضرت ﷺ نے فرمایا: وہ اپنے زمانہ کی عورتوں کی سردار ہیں اور تم تمام عالمین کی عورتوں کی سردار ہو، تمہیں جنت میں ایسے مکان ملیں گے جو زبرد اور یاقوت سے مزین ہوں گے اس میں نہ کوئی رنج و ملال ہوگا اور نہ کوئی مشغلہ، فرمایا: پس میرے ابن عم اور اپنے شوہر پر راضی رہو کہ تمہاری شادی ایسے شخص سے ہوئی ہے کہ وہ دنیا و آخرت میں سید و سردار ہیں۔ (۲)



حضرت امام زین العابدین علیہ السلام جب وضو فرماتے تھے تو آپ کا چہرہ زرد ہو جایا کرتا تھا، اور جب کوئی سوال کرتا تھا کہ آپ کی ایسی حالت کیوں ہو جاتی ہے تو جواب فرماتے تھے: کیا تمہیں نہیں معلوم کہ مجھے کس کی بارگاہ میں حاضر ہونا ہے؟۔ (۳)



حضرت علی بن موسی الرضا [علیہ السلام] کے لئے نیشاپور میں ایک حمام تھا کہ جب آپ اس میں جاتے تھے تو وہ خالی ہو جاتا تھا، ایک روز جب حمام خالی کرایا گیا اور آپ اس میں نہانے کے لئے گئے، لیکن اس حمام کا محافظ غافل رہا اور ایک دیہاتی اس کے اندر آ گیا اور اس نے آپ کو دیکھا تو سوچا کہ حمام کا خادم ہے۔

ان سے کہا: پانی لاؤ، چنانچہ آپ نے لا دیا، وہ دوبارہ بولا کہ گل لاؤ، وہ بھی لا دیا، اور اس نے جو

(۲) کیمیای سعادت، ص ۱۸۶۔

(۱) کیمیای سعادت، ج ۲، ص ۱۶۷۔

(۳) کیمیای سعادت، ج ۲، ص ۲۱۴۔



بھی کہا اس کو انجام دیا، اور جب حمام کا محافظ آیا اور اس دیہاتی کی گفتگو سنی تو ڈرا اور باہر نکل آیا، اور جب امام [علیہ السلام] نے دیکھا کہ حمام کا محافظ اس واقعہ سے خوف زدہ ہے تو امام علیہ السلام نے فرمایا: تو کیوں ڈرتا ہے [اس میں تیری کوئی خطا نہیں ہے] (۱)

ایک روز علی بن الحسین [علیہ السلام] مسجد میں تشریف فرما تھے کسی نے آپ کی شان میں جسارت کی، غلاموں نے اسے پکڑ لیا تو امام علیہ السلام نے فرمایا: اس کو نہ مارنا، رک جاؤ، اور اس سے کہا: ہمارے بارے میں تو بہت سی چیزیں نہیں جانتا، کیا تمہاری کوئی حاجت ہے جسے میں پورا کر دوں، یہ سن کر وہ مرد شرمندہ ہو گیا، چنانچہ علی بن الحسین [علیہ السلام] نے اس کو ایک لباس دیا اور ایک ہزار درہم عطا کئے۔ چنانچہ اس مرد نے کہنا شروع کیا: میں گواہی دیتا ہوں کہ آپ فرزند رسول کے علاوہ کوئی نہیں ہیں۔ اسی طرح امام [علیہ السلام] کے سلسلہ میں منقول ہے کہ آپ نے اپنے غلام کو آواز دی، اس نے جواب نہیں دیا، امام اس کے پاس آئے اور کہا: کیا تو نے سنا تھا کہ میں آواز دے رہا ہوں؟ اس نے کہا: ہاں میں نے سنا تھا، فرمایا: پھر جواب کیوں نہیں دیا؟ اس نے کہا: میں آپ کے اخلاق حسنہ سے واقف ہوں اور مجھے معلوم تھا کہ آپ مجھے تنبیہ نہیں کریں گے، تب امام [علیہ السلام] نے فرمایا: خدا کا شکر ہے کہ میرا غلام، مجھ سے امان میں ہے۔ (۲)



(۱) کیمیای سعادت، ص ۲۵۔

(۲) کیمیای سعادت، ص ۳۲۱۔



## ابوسعید ابوالخیر

بابا حسن، ہمارے شیخ ابوسعید کے پیش نماز تھے اور شیخ کے زمانہ میں نماز جماعت پڑھایا کرتے تھے۔

ایک روز نماز صبح میں جب انھوں نے قنوت میں اس طرح پڑھا: ”تَبَارَكَتَ رَبُّنَا وَتَعَالَيْتَ صَلِّ عَلَى مُحَمَّدٍ“ (۱) اور سجدہ میں چلے گئے اور جب نماز کے سلام سے فارغ ہوئے تو ہمارے شیخ نے کہا: تم نے آل پر صلوات کیوں نہیں بھیجی، اور اس طرح کیوں نہیں پڑھا: ”اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ“؟ (۲)۔ تو بابا حسن نے کہا: اس سلسلہ میں اصحاب کے درمیان اختلاف ہے کہ پہلے تشہد اور قنوت میں آل محمد پر صلوات پڑھی جائے یا نہیں، اسی وجہ سے میں نے احتیاط کی ہے اور اس وجہ سے اختلافی چیز کو نہیں پڑھا ہے۔

ہمارے شیخ نے کہا: ہم ایسی جماعت میں نماز نہیں پڑھتے جس میں آل محمد کا ذکر نہ ہو۔ (۳)



ہمارے شیخ نے کہا: ایک یہودی حضرت امیر المؤمنین رضی اللہ عنہ کی خدمت میں حاضر ہوا اور اس نے عرض کیا: یا امیر المؤمنین! ہمارا خدا کیسا ہے؟ حضرت امیر المؤمنین رضی اللہ عنہ کے چہرہ کارنگ بدل گیا اور فرمایا:

(۱) پاک و منزہ اور بلند مرتبہ والا ہے ہمارا پروردگار، اے خدا محمد پر صلوات و سلام بھیج۔

(۲) خداوند! محمد اور اہل بیت محمد پر صلوات بھیج۔

(۳) اسرار توحید، ج ۱، ص ۲۰۴۔



خدا بلا صفات اور بلا کیفیت تھا، ہمیشہ سے ایسا ہی تھا، اس سے پہلے کوئی نہیں تھا اور وہ زمانہ سے پہلے تھا، اس کی کوئی انتہا نہیں، ہر انتہا اس کے سامنے ختم ہو جاتی ہیں کیونکہ وہ انتہا کی غایت ہے، اے یہودی تجھے معلوم ہو گیا یا نہیں؟

یہودی نے کہا: میں گواہی دیتا ہوں کہ روئے زمین پر جو شخص اس کے علاوہ کہے وہ باطل ہے، اور میں گواہی دیتا ہوں: ”وَأَنَا أَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ.“ (۱)

ہمارے شیخ ابوسعید نے کہا: جو شخص ہر شب جمعہ ایک جگہ بیٹھ کر ہزار بار حضرت محمد مصطفیٰ [صلی اللہ علیہ وسلم] پر صلوات بھیجے تو وہ رسول اللہ [صلی اللہ علیہ وسلم] کو خواب میں زیارت کرے گا۔

چنانچہ ہم نے اس پر عمل کیا تو حضرت محمد [صلی اللہ علیہ وسلم] کو خواب میں دیکھا کہ جناب فاطمہ زہرا [سلام اللہ علیہا] ان کے پاس بیٹھی ہوئی ہیں اور رسول اکرم [صلی اللہ علیہ وسلم] نے اپنے دست مبارک کو بی بی کے سر مبارک پر پھیرا، ہم نے چاہا کہ رسول اکرم [صلی اللہ علیہ وسلم] کی خدمت میں حاضر ہوں، فرمایا:

”مَهْ، فَإِنَّهَا سَيِّدَةُ نِسَاءِ الْعَالَمِينَ.“ (۲)



(۱) میں گواہی دیتا ہوں کہ کوئی خدا نہیں ہے سوائے اللہ کے اور بے شک محمد اللہ کے رسول ہیں، اسرار توحید، ج ۱، ص ۲۳۸۔

(۲) ”صبر کرو، بے شک کہ یہ عالمین کے عورتوں کی سردار ہیں“، اسرار توحید، ج ۱، ص ۲۶۸۔



## مُستملی بخاری

علی بن ابی طالب [علیہ السلام] عارفین کے سردار ہیں، اور تمام امت اس بات پر متفق ہے کہ علی بن ابی طالب نفس پیغمبر ہیں، آپ کا کلام ایسا ہے کہ نہ ان سے پہلے کسی نے بیان کیا اور نہ ان کے بعد کسی نے بیان کیا۔




حسن بن علی [علیہما السلام] کے سلسلہ میں یہ عرض کریں کہ آپ کو چھ بار زہر دیا گیا، پانچ بار اس کا اثر نہیں ہوا لیکن چھٹی بار زہر نے اپنا کام کر ڈالا، حسین بن علی [علیہما السلام] آپ کی بالیں پر آئے اور کہا: اے میرے بھائی! اگر تمہیں معلوم ہے کہ کس نے زہر دیا ہے تو مجھے بتائیں تاکہ اگر آپ کو کچھ ہو گیا تو اس سے قصاص لیا جائے! [امام] حسن [علیہ السلام] نے فرمایا: اے برادر! ہمارے پدر بزرگوار غماز [یعنی راز فاش کرنے والے] نہیں تھے، ہماری والدہ گرامی غماز نہیں تھیں، ہمارے جد حضرت محمد مصطفیٰ غماز نہیں تھے، اور ہماری دادی جناب خدیجہ غماز نہیں تھیں اور اہل بیت میں سے کسی کو غماز نہیں پاؤ گے، اگر خداوند عالم روز قیامت مجھے بخش دے تو جب تک مجھے زہر دینے والے کو خداوند عالم میری شفاعت سے بخش نہیں دے گا میں وارد بہشت نہ ہوں گا۔ [۱]

ایک روز حضرت امام حسن [علیہ السلام] بیٹھے ہوئے تھے، ایک شخص روٹی کھاتا ہوا آیا اور اس نے

[۱] قارئین کرام! مذکورہ روایت اہل سنت کے منابع و ماخذ کے مطابق ہے۔ (مترجم)



کہا: مجھ پر دس ہزار درہم قرض ہے، امام علیہ السلام نے فرمایا: اس کو دس ہزار درہم دیدیا جائے تاکہ وہ اپنے قرض ادا کر دے، چنانچہ اس کو دیدیا گیا، اور وہ وہاں سے روانہ ہو گیا، لیکن اس نے یہ تک نہیں کہا کہ آپ بھی اس روٹی میں سے کچھ کھا لیجئے۔



[امام] حسین [علیہ السلام] کے اخلاق کے سلسلہ میں بھی عرض کرتے ہیں: ایک روز آپ کھانا تناول فرما رہے تھے، آپ کے پاس ایک کنیر کھڑی ہوئی تھی، جس کے ہاتھ میں ایک پیالہ تھا، اچانک وہ اس کے ہاتھ سے گر گیا، [امام] حسین [علیہ السلام] نے اس کنیر کی طرف دیکھا۔  
کنیر نے کہا:

﴿وَالْكَافِرِينَ الْغَيْظُ﴾ (۱)

[امام] حسین [علیہ السلام] نے کہا:

”عَفُوْتُ عَنْكَ“ (۲)

کنیر نے کہا:

﴿وَاللّٰهُ يُحِبُّ الْمُحْسِنِينَ﴾ (۳)

[امام] حسین [علیہ السلام] نے کہا:

”أَنْتِ حُرَّةٌ لِّوَجْهِ اللّٰهِ تَعَالٰی“ (۴)

خداوند عالم نے انھیں حضرات کے سلسلہ میں فرمایا:

(۱) ”اور وہ غصہ کو پی جاتے ہیں۔“

(۲) میں نے تجھے معاف کیا۔

(۳) ”اور خدا احسان کرنے والوں کو دوست رکھتا ہے۔“، آل عمران، (۳)، آیت ۱۳۴۔

(۴) میں نے تجھے راہ خدا میں آزاد کر دیا۔



﴿... إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا﴾ (۱)  
 ایک روز پیغمبر اکرم [ﷺ] نے حضرت علی بن ابی طالب، فاطمہ زہرا اور حسن و حسین [علیہم  
 السلام] کو ایک چادر کے نیچے لیا، جناب جبریل نازل ہوئے اور فرمایا: یا محمد! کیا مجھے بھی اجازت ہے کہ  
 میں بھی چادر کے نیچے آؤں تاکہ تمہارا چھٹا ہو جاؤں۔ (۲)



(۱) ”... بس اللہ کا ارادہ یہ ہے کہ اے اہل بیت! تم سے ہر بُرائی کو دور رکھے اور اس طرح پاک و پاکیزہ رکھے جو پاک و پاکیزہ

رکھنے کا حق ہے۔“، سورہ احزاب (۳۳)، آیت ۳۳۔

(۲) شرح تعرف، ج ۱، ص ۱۹۹-۲۰۰۔



## ابوالحسن ہجویری غزنوی

### باب فی ذکر ائمتہم من اہل البیت

اہل بیت پیغمبر [علیہم السلام] حقیقی طہارت سے مخصوص ہیں، ان میں سے ہر ایک کی ایک عظیم شخصیت ہے، اور یہ حضرات خاص و عام کے پیشوا ہیں، لہذا ہم ان کے بعض فضائل بیان کرتے ہیں، انشاء اللہ تعالیٰ۔

ان میں سے:

جگر بند مصطفیٰؐ، ریحان دل مرتضیٰؑ، قرۃ العین الزہراء، ابو محمد الحسن بن علی (کرم اللہ وجہہ) راہ طریقت کے اعلیٰ مرتبہ پر تھے، دقیق کلام کے عظیم حصہ دار تھے، جب قدریوں نے غلبہ پیدا کر لیا اور مذہب اعتزال [معتزلہ] کو پھیلا نا شروع کیا، حسن البصری نے حسن بن علی (رضی اللہ عنہما) کو ایک خط لکھا: ... اے فرزند رسول اور نور چشم رسول! تم پر خدا کا سلام ہو، تم پر خدا کی رحمت اور برکت ہو، تم بنی ہاشم کی دریا میں ایک رواں دواں کشتی کی طرح اور چمکتے ہوئے ستارے ہو، ہدایت کی نشانی اور دین کے امام ہو، جس نے تمہاری پیروی کی اس نے نجات پائی، جیسے جناب نوح [علیہ السلام] کی کشتی پر سوار ہونے والے نجات پا گئے، مومنین اور آپ کیا فرماتے ہیں اے فرزند رسول! ہم قضا و قدر کے سلسلہ میں حیران و پریشان ہیں ہماری استطاعت اس چیز کو نہیں سمجھ سکتی، آپ فرمائیں کہ آپ کا نظریہ کیا ہے، آپ پیغمبر اکرم [صلی اللہ علیہ وسلم] کی ذریت سے ہیں، اور ہرگز آپ منقطع نہیں ہوں گے، آپ کا علم خداوند عالم کے علم



سے ہے، وہی آپ کا حافظ و نگہبان ہے۔

جب خط آپ کی خدمت میں پہنچا تو آپ نے اس کا جواب یوں لکھا:  
... جو شخص خداوند عالم کی قضا و قدر پر ایمان نہ رکھے وہ کافر ہے اور جو شخص اپنے گناہوں کی نسبت  
خدا کی طرف دے وہ فاجر ہے، یعنی تقدیر کا انکار قدریوں کا مذہب ہے اور خدا کی طرف گناہوں کی نسبت  
دینا مذہب جبر ہے، پس انسان مختار ہے، اور اپنی استطاعت کے مطابق خدا کو پہچان سکتا ہے، اور دین  
میں نہ جبر ہے اور نہ قدر بلکہ ان دونوں کا درمیانی راستہ ہے....



ہم نے ایک حکایت میں پایا ہے کہ ایک بادیہ نشین اعرابی [کوفہ] آیا اور [امام حسن علیہ السلام] شہر  
کوفہ میں اپنے دروازہ پر بیٹھے ہوئے تھے اعرابی نے آپ کو اور آپ کے ماں باپ کو نازیبا الفاظ کہے،  
آپ کھڑے ہوئے اور اس سے کہا: اے اعرابی! اگر تو بھوکا ہے تو میں تجھے کھانا کھلاؤں اور اگر پیاسا ہے  
تو پانی پلاؤں، یا تیری کوئی اور حاجت ہو تو بیان کر، اس نے کہا: تم ایسے اور تمہارے ماں باپ ایسے۔  
[امام حسن علیہ السلام] نے اپنے غلام سے فرمایا: اس کو دس ہزار کی تھیلی دیدو، چنانچہ جب غلام  
نے لا کر تھیلی دی تو [امام حسن علیہ السلام] نے فرمایا: اے اعرابی! معاف کرنا کہ اس سے زیادہ  
ہمارے پاس نہیں تھا اور نہ تجھے دینے میں دریغ نہ کرتے۔

جیسے ہی اعرابی نے یہ سنا تو کہا:

”اشھد انک ابن رسول اللہ“، (۱)

اور میں تو آپ کے صبر و حلم کا امتحان لینے آیا تھا۔

چنانچہ یہ صفت بزرگوں کی صفت ہوتی ہے کہ لوگوں کی مدح و ذم ان کے نزدیک برابر ہوتی ہے اور


غلط بات کہنے پر برا نہیں مانتے۔

(۱) ”میں گواہی دیتا ہوں کہ بے شک آپ فرزند رسول ہیں۔“




اور شمع آل محمد [علیہم السلام]، اپنے زمانہ کے سید و سردار ابو عبد اللہ الحسین بن علی بن ابی طالب [علیہ السلام] اولیائے الہی میں سے تھے اور قبلہ اہل بلا اور قتل و دشت گرد تھے، اس واقعہ کے سلسلہ میں سبھی متفق ہیں کہ جب تک حق ظاہر تھا اس کی پیروی کی گئی اور جب حق کا خاتمہ ہو گیا تلواریں اٹھ گئیں اور جب تک خدا کی راہ میں عزیزوں کی قربانی پیش نہ کر دی اس وقت تک آرام سے نہ بیٹھے۔

... آپ کے فضائل اتنے مشہور ہیں کہ کسی بھی امتی پر پوشیدہ نہیں ہے۔



نیز وارث نبوت اور چراغ امت، سید مظلوم امام محروم، زین العابدین و شمع خاندان، ابوالحسن علی بن الحسین بن علی بن ابی طالب [علیہ السلام] اپنے زمانہ کے سب سے زیادہ کریم اور عبادت گزار تھے، اور وہ کشف حقائق اور دقیق کلام میں مشہور ہیں... نیز آپ کے سلسلہ میں بیان ہوا ہے کہ جب حسین بن علی [علیہما السلام] کے اولاد [اقرباء] (رضوان اللہ علیہم) کربلا میں شہید ہو گئے اور آپ کے علاوہ کوئی باقی نہ رہا جو خواتین کا والی و وارث ہوتا اور [سید سجاد] بیمار تھے اور امیر المؤمنین حسین [علیہ السلام] نے علی کے نام سے یاد کرتے تھے، اور آپ بے کجا و اونٹوں پر سوار کر کے شام لائے گئے یزید بن معاویہ (خدا اسے ذلیل و رسوا کرے) کسی نے آپ سے کہا: آپ پر کیا گزری؟ تو فرمایا: ہم پر مسلمانوں نے جفا کی ہے جیسا کہ قوم موسیٰ پر فرعونوں نے ظلم و ستم ڈھایا اور ان کی بیٹوں کو قتل کیا اور بیٹیوں کو اسیر کر لیتے تھے، اور نہ دن دیکھتے اور نہ رات....



اور منقول ہے کہ ہشام بن عبد الملک بن مروان ایک سال حج کے لئے گیا اور جب خانہ کعبہ کا طواف کرنے لگا اس کے بعد اس نے حجر الاسود کو بوسا دینا چاہا تو چونکہ بھیڑ بہت زیادہ تھی اس وجہ سے وہاں تک نہیں پہنچ سکا، اس کے بعد وہ منبر پر گیا اور خطبہ دینا شروع کیا، اس موقع پر [امام] زین العابدین علی بن الحسین [علیہ السلام] مسجد الحرام میں آئے حالانکہ ان کا چہرہ نورانی تھا اور وہ پاکیزہ لباس پہنے ہوئے تھے، اور پھر آپ نے طواف کرنا شروع کیا۔



اور جب حجر اسود کے پاس پہنچے تو لوگ آپ کے احترام کی وجہ سے حجر اسود سے دور ہٹ گئے اور آپ نے حجر اسود کا بوسہ لیا، اس واقعہ کو ایک شامی نے دیکھا تو ہشام سے کہا: تجھے لوگوں نے حجر اسود تک جانے کے لئے راستہ نہیں دیا لیکن اس خوبصورت جوان کے لئے سب نے راستہ چھوڑ دیا اور جگہ خالی کر دی؟! [یہ کون ہے]

ہشام نے کہا: میں اس کو نہیں جانتا، لیکن اس کی مراد یہ تھی کہ اہل شام بھی ان کو نہ پہچان سکیں اور آپ کے عاشق نہ ہو جائیں اور آپ کی امارت کی طرف راغب نہ ہو جائیں۔

فرزدق نامی شاعر وہاں موجود تھے انھوں نے کہا: میں ان کو پہچانتا ہوں، کہا گیا کہ اے ابوالفرس! وہ کون ہیں؟ ہمیں بتاؤ کہ ہم نے بہت زیادہ صاحب بیت شخص کو دیکھا ہے۔

تب فرزدق نے جواب دیا: کیا تم لوگ سن سکو گے کہ میں ان کے صفات والا کو بیان کروں؟۔

هَذَا الَّذِي تَعْرِفُ الْبَطْحَاءَ وَطَائِفَهُ

وَالْبَيْتُ يَعْرِفُهُ وَالْحِلُّ وَالْحَرَمُ (۱)

اور اسی طرح کے متعدد اشعار پڑھے اور آپ کو اہل بیت پیغمبر [ﷺ] کے عنوان سے مدحت کی، ہشام بہت غصہ ہوا اور حکم دیا کہ ان کو عسفان کے قید خانہ میں قید کر دو، (اور یہ عسفان مکہ و مدینہ کے درمیان ایک جگہ کا نام ہے) اور جب یہ خبر امام سجاد علیہ السلام تک پہنچی تو [امام علیہ السلام] نے ان کے لئے بارہ ہزار درہم بھیجے اور فرمایا:

اے ابوالفرس! ہمیں معاف کرنا کہ ہماری وجہ سے تمہیں پریشانی کا سامنا کرنا پڑا، اور اس سے پہلے ہمیں معلوم نہیں تھا ورنہ اس سے پہلے تمہارے لئے تحفہ روانہ کرتے۔

لیکن فرزدق نے ان درہموں کو واپس کر دیا اور کہا: اے فرزند رسول! میں نے زروسیم کے بہت سے اشعار کہے ہیں جن میں چھوٹی مدحت کی ہے، لیکن میں نے یہ اشعار دیگر اشعار کے کفارہ کے عنوان

(۱) یہ شخص [امام سجاد علیہ السلام] وہ ہیں جن کو سرزمین بطحا [مکہ] اور خانہ خدا کے زائر اور حرم وغیر حرم پہچانتے ہیں۔



سے کہے ہیں اور یہ اشعار رضائے الہی اور رسول و آل رسول کی خوشی کے لئے کہے ہیں۔

جب یہ پیغام [امام] زین العابدین [علیہ السلام] تک پہنچا تو آپ نے فرمایا: ان درہموں کو دوبارہ لے جاؤ اور کہو کہ اے ابوالفرس! اگر ہمیں دوست رکھتے ہو تو اس بات کو پسند نہ کرو کہ ہماری دی ہوئی چیز کو واپس کرو۔

اس وقت فرزدق نے وہ درہم قبول کر لئے۔

آپ [امام زین العابدین علیہ السلام] کے فضائل و مناقب اس سے کہیں زیادہ ہیں کہ ان کو جمع کیا جاسکے۔ (۱)





## سعدی شیرازی

ماه فرو ماند از جمالِ محمد  
 سرو نباشد به اعتدالِ محمد  
 قدر فلک را کمال و منزلتی نیست  
 در نظر قدر با کمالِ محمد  
 وعده دیدار هر کسی به قیامت  
 لیلَه اسری شب وصالِ محمد  
 آدم و نوح و خلیل و موسی و عیسی  
 آمده مجموع در ظلالِ محمد  
 عرصه گیتی مجالِ همت او نیست  
 روز قیامت نگر مجالِ محمد  
 همچو زمین خواهد آسمان که بیفتد  
 تا بدهد بوسه بر نعالِ محمد  
 شمس و قمر در زمین حشر نتابد  
 نور نتابد مگر جمالِ محمد  
 سعدی اگر عاشقی کنی و جوانی  
 عشقِ محمد بس است و آلِ محمد (۱)





(ترجمہ اشعار:)

جمال محمدی کے سامنے آسمانی چاند بھی شرماتا ہے، عظمت محمدی کی بلندی تک درخت  
بھی نہیں پہنچ سکتا۔

کہکشاں اور آسمان کی بھی کوئی منزلت نہیں ہے کہ جب اس کا مقابلہ منزلت محمدی  
کیا جائے۔

روز قیامت دیدار کا وعدہ دیا گیا ہے، لیکن شب معراج وصال محمدی انجام پائی۔  
حضرت آدم، نوح، خلیل، موسیٰ اور عیسیٰ، سب کے سب سایہ محمدی کے تحت ہیں۔  
زمین میں ان کی ہمت کی گنجائش نہیں ہے، روز قیامت ہمت محمدی کا نظارہ ہوگا۔  
آسمان، زمین کی طرح اپنا سر خم کرے تاکہ آنحضرت کے نعلین مبارک کا بوسہ دے۔  
روز محشر، چاند و سورج نہیں چمکے گا، اور نوری محمدی کے علاوہ کوئی دوسرا نور دکھائی نہیں  
دے گا۔

سعدی اگر عشق اور محبت چاہو تو محمد و آل محمد سے مہر و محبت کافی ہے۔



موصوف ایک دوسری جگہ فرماتے ہیں:

کریم السجایا، جمیل الشیم

نبی البرایا شفیع الامم

امام الرسل پیشوای سبیل

امین خدا، مہبط جبرئیل

شفیع الوری، خواجہ بعث و نشر

امام الہدی، صدر دیوان حشر

کلیمی کہ چرخ فلک طور اوست

ہمہ نور ہا پرتو نور است

شفیع مطاع نبی کریم

قسیم جسیم نسیم و سیم

یتیمی کہ نا کردہ قرآن درست

کتبخانہ چند ملت بشست

خدا یا بہ حق بنی فاطمہ

کہ بر قولم ایمان کنم خاتمہ

اگر دعوتم رد کنی ورقبول

من و دست و دامن آل رسول (۱)





## (ترجمہ اشعار:)

نیک عادات، زیبا مہتاب، نیکیوں کا نبی اور ملتوں کا شفیع۔  
 انبیاء کا امام، راستوں کا رہبر، خدا کا امین اور محل نزول جبرئیل۔  
 مرد شفاعت، قیامت اور حشر کا خواجہ اور سردار، ہدایت کا امام، دیوان حشر کا صدر۔  
 موسیٰ جیسا نبی کہ جس کی تمام ہستی کوہ طور ہے، لیکن آنحضرتؐ کے نور سے تمام انوار  
 منور ہوئے۔  
 شفیع، خالص بندے، باکرامت نبی، تقسیم کرنے والے، خوبصورت اور نسیم ووسیم آپ کی  
 ذات ہے۔  
 جس یتیم نے قرآن پڑھنا نہ سیکھا ہو اس نے قوموں کے کتب خانوں کو تہہ و بالا کر دیا۔  
 خداوند! آل فاطمہؑ کے حق کا واسطہ کہ میری باتوں پر ایمان کی مہر ہو۔  
 پروردگار! میری دعا قبول ہو یا نہ ہو، میں کبھی بھی آل رسولؐ کے دامن سے جدا نہیں  
 ہوں گا۔





## سید حیدر آملی اور شیخ محی الدین عربی

سید حیدر آملی علیہ الرحمہ نے اپنی عرفانی اور کلامی تفسیر ”المحیط الأعظم و البحر الخضم“ میں تحریر کیا ہے:

معلوم ہونا چاہئے کہ قرآن کریم کے اسرار و حقائق، اسرار الہی اور حقائق ربانی ہیں جو عالم قدس و طہارت سے پاک و پاکیزہ اور مقدس ذوات پر نازل ہوتے ہیں، جیسا کہ خداوند عالم ارشاد فرماتا ہے:

﴿إِنَّهُ لَقُرْآنٌ كَرِيمٌ ﴿۱﴾ فِي كِتَابٍ مَكْنُونٍ ﴿۲﴾ لَا يَمَسُّهُ إِلَّا الْمُطَهَّرُونَ ﴿۳﴾﴾ (۱)

اس بنا پر یہ [اسرار و حقائق] نازل اور ظاہر نہیں ہوتے مگر کمال یافتہ شخص اور گناہ و نافرمانی سے پاک و پاکیزہ نفوس میں، خداوند عالم ارشاد فرماتا ہے:

﴿الْخَبِيثَاتُ لِلْخَبِيثِينَ وَالْخَبِيثُونَ لِلْخَبِيثَاتِ وَالطَّيِّبَاتُ لِلطَّيِّبِينَ وَالطَّيِّبُونَ

لِلطَّيِّبَاتِ...﴾ (۲)

یہ پاک روح اور کامل ذات انبیاء و مرسلین کے علاوہ کوئی حاصل نہیں کر سکتا، اور ان کے بعد یہ ائمہ مسلمین کہ جنھوں نے ان کی پیروی میں صادقہ قدم اٹھایا۔

(۱) ”بے شک یہ قرآن بڑا محترم ہے۔ جسے ایک پوشیدہ کتاب [بنام لوح محفوظ] میں رکھا گیا ہے۔ اسے [ہر طرح کی آلودگی

سے] پاک و پاکیزہ افراد کے علاوہ [اس کے حقائق اور اسرار کو] کوئی چھو نہیں سکتا ہے“۔ سورۃ واقعہ (۵۶)، آیت ۷۷-۷۹۔

(۲) ”خبیث عورتیں خبیث لوگوں کے لئے ہیں اور خبیث مرد خبیث عورتوں کے لئے ہیں اور پاکیزہ عورتیں پاکیزہ لوگوں کے لئے

اور پاکیزہ مرد پاکیزہ عورتوں کے لئے ہیں...“۔ سورۃ نور (۲۴)، آیت ۲۶۔



اسی وجہ سے ہم نے کہا ہے اور کہتے ہیں: راسخون فی العلم مطلق طور پر انبیاء ہیں ان کے بعد مرسلین، ان کے بعد ائمہ، ان کے بعد اولیاء اور ان کے بعد علما ہیں جن کو مسلمانوں کی میراث کا نام دیا گیا ہے۔ اس بنا پر کوئی غیر ان کے دائرہ میں شامل نہیں ہو سکتا، جیسا کہ موقوف علما کے کلام میں بیان ہوا ہے، اور جیسا کہ خداوند عالم ارشاد فرماتا ہے:

﴿... إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا﴾ (۱)

خداوند عالم اس آیت شریفہ میں اہل بیت [علیہم السلام] کی طہارت اور گناہ و معصیت سے پاکیزگی کی طرف اشارہ فرماتا ہے کیونکہ یہ رجس و پلیدی دو حال سے خالی نہیں ہے: یا تو کفر و شرک کے معنی میں ہے یا گناہ و فسق کے معنی میں ہے؛ اگر پہلے معنی میں ہو تو ان حضرات کی پاکیزگی ضرورت کے حکم سے معلوم ہے اور اگر دوسرے معنی میں ہو تو اگر ان چیزوں سے پاک نہ ہو تو ان پر طہارت صدق نہیں کرتے کیونکہ گناہ اور فسق سب سے بُری نجاستوں اور پلیدیوں میں سے ہیں، جبکہ خداوند عالم نے ان حضرات کی طہارت کی گواہی دی ہے، لہذا ضروری ہے کہ یہ حضرات پاک ہوں ورنہ تو خداوند عالم کا کلام مخالف ہو جائے گا اور ایسا ہونا محال ہے...

اب باقی رہا علمائے صوفی کا کلام، تو شیخ اعظم محی الدین العربی نے اس حقیقت کی طرف اشارہ کیا ہے (۲) جناب سلمان اور ان کے اہل بیت علیہم السلام سے ملحق ہونے کے راز کا پہچانا جو ایک وسیع اور مفید باب ہے اس وجہ سے ہم چاہتے ہیں کہ گزشتہ باتوں کا انکار کرنے والوں کے لئے اس باب سے کچھ چیزیں گواہ اور حجت کے طور پر بیان کریں:

معلوم ہونا چاہئے کہ خداوند عالم آپ کو کامیاب کرے، جعفر بن محمد الصادق [علیہما السلام] سے ہم

(۱) "...بِسْمِ اللَّهِ كَا ارَادَهُ يَهِي كَه اهل البيت [جو شیعہ و سنی روایت کے مطابق محمد، علی، فاطمہ اور حسن و حسین علیہم السلام ہیں] تم سے ہر بُرائی کو دور رکھے اور اس [ہر طرح] کے گناہ و معصیت سے [پاک و پاکیزہ رکھے جو پاک و پاکیزہ رکھنے کا حق ہے۔"

سورۃ احزاب (۳۳)، آیت ۳۳۔

(۲) الفتوحات المکیہ، ج ۱، باب ۲۹۔



تک یہ حدیث پہنچی ہے کہ رسول خدا ﷺ نے فرمایا:

”مَوْلَى الْقَوْمِ مِنْهُمْ“۔ (۱)

نیز یہ بھی رسول خدا ﷺ سے روایت ہوئی ہے کہ آپ نے فرمایا:

”أَهْلُ الْقُرْآنِ هُمْ أَهْلُ اللَّهِ وَخَاصَّتُهُ“۔ (۲)

﴿إِنَّ عِبَادِي لَيْسَ لَكَ عَلَيْهِمْ سُلْطَانٌ...﴾ (۳)

اس بنا پر جس بندہ خدا پر کسی دوسرے بندے کا حق اس کے ذمہ ہو جائے اسی مقدار میں خدا کی عبودیت کا حق کم ہو جاتا ہے اور وہ اس پر مسلط ہوتا ہے، اسی وجہ سے وہ خدا کا خالص بندہ نہیں ہو سکتا، اور یہ وہی چیز ہے جو اس بات کی باعث بنی ہے کہ خدا کی طرف لو لگانے والے خلق سے الگ تھلگ رہنے کو ترجیح دیتے ہیں اور جنگل اور بیابان یا دریا کے ساحل کی طرف کوچ کر جاتے ہیں اور لوگوں سے دور رہنا چاہتے ہیں اور وہ حیوانی ملک سے دور رہنا چاہتے ہیں، یہ حضرات ہر چیز سے آزاد رہنا چاہتے ہیں، چنانچہ ہم نے ایسے متعدد لوگوں کا دیدار کیا ہے...

## طہارت، حقیقی بندوں کا رزق

اور چونکہ پیغمبر اکرم ﷺ خداوند عالم کے خالص بندے تھے، خداوند عالم نے آپ کو اور آپ کے اہل بیت علیہم السلام کو مکمل طور پر طاہر قرار دیا اور جس وناپا کی کو ان سے دور رکھا کیونکہ جس نام ہے اس چیز کا جو برائی اور نقصان کی باعث ہو، جس کے معنی لغت عرب میں پلیدی کے ہیں جیسا کہ فراء نے حکایت کی ہے۔

خداوند عالم نے فرمایا:

(۱) ہر قوم کا غلام اس قوم کا ایک فرد ہوتا ہے۔

(۲) اہل قرآن، اہل خدا اور اس کے خاص بندے ہیں۔

(۳) ”[لیکن تجھے معلوم ہونا چاہئے کہ] بیشک میرے اصلی بندوں پر تیرا کوئی بس نہیں ہے۔“ سورۃ اسراء، (۱۷)، آیت ۶۵۔



﴿... إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا﴾ (۱)

اس بنا پر ان حضرات میں کوئی دوسرا شامل نہیں ہو سکتا مگر یہ کہ وہ طاہر ہو، لہذا وہی ان حضرات میں شامل ہو سکتے ہیں جو ان ہی کی طرح پاک و پاکیزہ ہوں، اور جناب سلمان فارسی کے لئے پیغمبر اکرم صلی اللہ علیہ وسلم نے فرمایا:

”سَلْمَانٌ مِنَّا أَهْلُ الْبَيْتِ“ (۲)

## اہل بیت [علیہم السلام] عین طہارت ہیں

خداوند عالم نے اہل بیت [علیہم السلام] کی طہارت اور رجس و برائی سے دور رکھنے کی گواہی دی ہے، اور پاک و مطہر اور مقدس کے علاوہ کوئی دوسرا ان میں شامل نہیں ہو سکتا، اور جب کوئی ان سے ملحق ہو جائے تو الہی توجہ اس کے شامل حال ہو جاتی ہے؛ اس صورت میں اہل بیت [علیہم السلام] کے بارے میں کیا گمان ہوتا ہے؟ لہذا یہ حضرات مطہر ہیں بلکہ عین طہارت ہیں۔

درج ذیل آیہ شریفہ اس مطلب پر دلالت کرتی ہے کہ خداوند عالم نے اہل بیت [علیہم السلام] کو رسول اکرم صلی اللہ علیہ وسلم کے ساتھ شریک قرار دیا ہے:

﴿لِيَغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ...﴾ (۳)

”تا کہ خدا [اس فتح مبین کے ذریعہ] آپ کے اگلے پچھلے تمام الزامات کو ختم کر دے۔“

اور گناہ کی پلیدی اور بُرائی سے زیادہ کون سی پلیدی اور بُرائی ہو سکتی ہے؟ لہذا خداوند عالم نے اپنے پیغمبر کو مغفرت سے پاک کیا، اور اس طرح جو کچھ ہمارے لئے گناہ شمار ہوتے ہیں اگر وہ پیغمبر اکرم صلی اللہ علیہ وسلم سے سرزد ہو، صرف ظاہری صورت میں گناہ ہے نہ کہ معنی میں، کیونکہ ان کے بعد آپ کی مذمت نہیں ہوئی

(۱) ”... بس اللہ کا ارادہ یہ ہے کہ اے اہل بیت تم سے ہر بُرائی کو دور رکھے اور اس طرح پاک و پاکیزہ رکھے جو پاک و پاکیزہ رکھنے کا حق ہے۔“ سورہ احزاب (۳۳)، آیت ۳۳۔

(۲) (۳) سورہ فتح (۲۸)، آیت ۲۔

(۲) ”سلمان ہم اہل بیت میں سے ہے۔“



ہے نہ ہی خدا کی طرف سے اور نہ ہماری طرف سے۔

اگر گناہ کا حکم ہوتا تو چونکہ گناہ کا لازمہ مذمت ہے لہذا مذمت بھی اس کے ساتھ ہوتی کہ اگر ایسا ہوتا خداوند عالم کا قول آیہ تطہیر میں صحیح ہوگا، اس بنا پر تمام اولاد شریف فاطمہ [سلام اللہ علیہا] اور جو بھی اہل بیت [علیہم السلام] میں داخل ہیں (جیسے سلمان فارسی) قیامت تک اس حکم میں شامل ہیں، لہذا یہ حضرات حضرت محمد ﷺ کے شرف اور خداوند عالم کی عنایت و توجہ کی بنا پر پاک و پاکیزہ ہیں اور اہل بیت [علیہم السلام] کے اس شرافت کا حکم ظاہر نہیں ہوگا مگر قیامت میں کہ مغفرت کے عالم میں مبعوث ہوں گے۔۔۔

### حُبِّ اہل بیت [علیہم السلام] مطلوب رسول اکرم ﷺ

پیغمبر اکرم ﷺ نے خداوند عالم کے حکم سے کوئی چیز طلب نہیں کی ہے مگر اپنے اقرباء کی مودّت: ﴿...إِلَّا الْمَوَدَّةَ فِي الْقُرْبَى...﴾ (۱) جس میں صلہ رحم کا حکم ہے اور جو شخص پیغمبر اکرم ﷺ کی درخواست کو پورا نہ کرے وہ کس طرح آپ کی شفاعت کی امید رکھ سکتا ہے؟! پس خداوند عالم نے لفظ ”مودّت“ کا استعمال کیا ہے جس میں محبت مستحکم اور مؤکد ہے، جو شخص کچھ بھی مودّت رکھتا ہوگا تو ہمیشہ ان کے ساتھ ہوگا اور اگر کوئی شخص اہل بیت [علیہم السلام] کی مودّت پر خوش رہے تو جو کچھ بھی ان کی طرف سے اس کے حق میں بیان ہو حالانکہ حق کا مطالبہ ہے لیکن ان کی محبت کی وجہ سے مواخذہ نہیں ہوگا۔

محبت صادق نے کہا:

”وَكُلُّ مَا يَفْعَلُ الْمَحْبُوبُ مَحْبُوبٌ“ (۲)

(۱) سورہ شوریٰ (۴۲)، آیت ۲۳، ”...علاوہ اس کے کہ میرے اقرباء سے محبت کرو...“۔

(۲) جو کچھ بھی محبوب انجام دے وہ پسندیدہ ہوتا ہے۔



## اہل بیت [علیہم السلام] کی محبت، خدا اور رسولؐ سے محبت کی نشانی

اگر خدا اور رسولؐ کی نسبت تمہاری محبت سچی ہو تو رسولؐ خدا کے اہل بیت [علیہم السلام] کی محبت بھی تمہارے دل میں ہوگی اور یہ حضرات جو کچھ بھی تمہارے بارے میں حکم دیں تو تمہاری طبیعت کے موافق ہوگا، ایک ایسا جمال جو ان کے وجود کی نعمتوں سے سرشار ہے، اور اس وقت آپ دیکھیں گے کہ ہم پر خداوند عالم کی عنایت ہے جس کی وجہ سے ان حضرات کو محبوب رکھتے ہیں، اور ان کو دوست رکھنے کی وجہ سے وہ حضرات بھی تمہیں یاد رکھتے ہیں اور تمہارے دل میں تاثیر کی ہے اور وہی رسولؐ خدا صلی اللہ علیہ وسلم کے اہل بیت [علیہم السلام] ہیں، لہذا اس عظیم نعمت پر خدا کا شکر ادا کرنا چاہئے، انہوں نے پاک زبانوں سے تمہیں یاد کیا ہے ایسی پاکیزگی جو تمہیں حاصل نہیں ہو سکتی۔

لیکن اگر اہل بیت [علیہم السلام] کے ساتھ تمہارا رویہ اس کے برخلاف ہو (جبکہ تم رسولؐ خدا اور ان کے محتاج ہو کیونکہ ان کے ذریعہ خدا نے تمہاری ہدایت کی ہے) تو پھر مجھے کس طرح ان کی موذت کا اطمینان حاصل ہو کہ تمہارا دعویٰ ہے کہ میں تمہیں دوست رکھتا ہوں اور میرے حقوق کی رعایت کرتا ہوں اور تمہارے ساتھ ہوں؟ حالانکہ تم اپنے پیغمبر کے اہل بیت [علیہم السلام] کے ساتھ اس طرح کا سلوک اور عیب جوئی کرتے ہو؟ خدا کی قسم، یہ سب کچھ ایمان میں کمی کی وجہ سے ہے، خداوند عالم تمہیں اس کی سزا ضرور دے گا۔

## اہل بیت [علیہم السلام] کے اسرار اور بعض خصوصیات<sup>(۱)</sup>

جب ہم نے اہل بیت [علیہم السلام] کی عظمت کو تمہارے سامنے بیان کیا اور یہ کہ یہ حضرات خداوند عالم کے منتخب بندے اور نیک طینت ہیں تو پھر معلوم ہونا چاہئے کہ ان حضرات کے وہ اسرار بھی جن سے خدا نے ہم کو آگاہ کیا ہے، کوئی عام نہیں ہو سکتے، بلکہ وہ ایسے مخصوص اسرار ہیں جن تک کوئی دوسرا

(۱) فتوحات مکیہ میں اسی طرح بیان ہوا ہے کہ (اسرار الاقطاب "السلما نیین") جو مذکورہ عبارت سے بہت مطابق ہے۔



نہیں پہنچ سکتا، جناب خضر (کہ رضوان خدا ان پر ہو) انھیں میں سے ہیں اور انھیں بزرگوں میں ہیں، خداوند عالم نے اس بات کی گواہی دی کہ ان پر اپنی رحمت و برکت نازل کی اور اپنے علم سے انھیں علم دیا کہ جناب موسیٰ کلیم اللہ نے ان کی پیروی کی....

ان حضرات کے جملہ اسرار میں سے (جیسا کہ ہم نے پہلے بھی کہا) اہل بیت [علیہم السلام] کا علمی مرتبہ ہے اور خدا نے ان کے علم کے رتبہ کو بلند و بالا کیا ہے۔

اسی طرح اہل بیت [علیہم السلام] کے اسرار میں سے مکر کا علم ہے جو خداوند عالم ان کے دشمنوں کے ساتھ کرتا ہے، جو پیغمبر کی دوستی کا دعویٰ تو کرتے ہیں جبکہ پیغمبر اکرم ﷺ نے اپنے اہل بیت [علیہم السلام] سے دوستی پر تاکید کی ہے، اور خود آنحضرت ﷺ بھی اہل بیت میں سے ہیں، اکثر لوگوں نے رسول خدا ﷺ کے فرمان پر عمل نہیں کیا اور خدا و رسول کی نافرمانی کی اور آنحضرت ﷺ کے اقرباء سے دوستی نہیں کی، مگر ان لوگوں نے جنھوں نے ان کے صفات دیکھے، ایسے لوگ تو صرف اپنے مقاصد کو پورا کرنا چاہتے ہیں اور اپنے نفس کے عاشق ہوتے ہیں۔

یہاں اس باب کا آخر ہے جس میں شیخ اعظم کا کلام بیان ہوا، اور اس کا مقصد۔

ابن عربی کی زبان سے اہل بیت [علیہم السلام] کے فضائل اور شرافت کا بیان کرنا۔

ان حضرات کی محبت اور موذت کی کیفیت کے طریقہ کی معرفت۔

اہل بیت [علیہم السلام] کی طہارت و عصمت اور اسرار قرآن کے خصوصیات سے واقفیت، اور ان حضرات کے علم کے ذریعہ علم حاصل کرنا اور ان حضرات کی پیروی میں اہل بیت [علیہم السلام] کے ماننے والے جیسے سلمان وغیرہ کے سلسلہ میں علم حاصل کرنا.... (۱)

سید حیدر آملی اپنی تفسیر میں فتوحات مکیہ سے اس باب کو جلد اول کے آخر تک کو نقل کرنے کے بعد اہل بیت علیہم السلام کے سلسلہ میں بحث کرتے ہیں اور ہم نے اسی وجہ سے ابن عربی کا کلام مختصر بیان کیا



ہے، جو کچھ سید حیدر آملی نے ابن عربی کے کلام کو بیان کیا ہے وہ ایک لحاظ سے ان کا بھی کلام ہے؛ اسی وجہ سے ہم نے سید حیدر کے طولانی کلام کو بیان نہیں کیا ہے۔

ہم آخر میں محی الدین ابن عربی کے شعر پر اس بحث کو ختم کرتے ہیں جو سلیمان بن ابراہیم قندوزی (۱۲۲۰-۱۲۹۴ء) نے اپنی کتاب ینایع المودۃ (۱) میں نقل کیا ہے:

فَلَا تَعْدِلْ بِأَهْلِ الْبَيْتِ خَلْقًا      فَأَهْلُ الْبَيْتِ هُمْ أَهْلُ الشَّهَادَةِ

فَبُغْضُهُمْ مِنَ الْإِنْسَانِ خُسْرٌ      حَقِيقَتِي وَحُبُّهُمْ عِبَادَةٌ

اہل بیت [علیہم السلام] کے ساتھ کسی کا بھی موازنہ نہ کرو کیونکہ یہ حضرات اہل بیٹ اور اہل شہادت ہیں، ان حضرات کا بغض اور ان سے دشمنی حقیقت میں خسارہ ہے اور ان حضرات کی دوستی اور محبت [واقعاً] عبادت ہے۔





اہل بیت علیہم السلام

کی ثقافت







## اشارہ

اس فصل میں اہل بیت عصمت و طہارت علیہم السلام کی حقیقی، بے نظیر اور انسان ساز ثقافت کو بیان کیا جائے گا، پہلے اس فصل میں ان حضرات کی اخلاق کی ایک کرن کی طرف اشارہ ہوگا اور ائمہ اطہار علیہم السلام کی زندگی کا اخلاق مختصر طور پر بیان کیا جائے گا اور پھر ان آسمانی فرش نشینوں کی نورانی زندگی کے اوصاف بیان ہوں گے۔ [انشاء اللہ تعالیٰ]



## اہل بیت علیہم السلام کا اخلاق

اہل بیت عصمت و طہارت علیہم السلام کی زندگی میں اخلاق، ان حضرات کے کرامات، حسنات اور ملکوتی و انسانی حالات پر اطلاق ہوتا ہے جو دوسروں کی نسبت کسی چیز کا لحاظ کئے بغیر آپ حضرات روا رکھتے تھے اور کبھی کو ان پسندیدہ صفات اور آسمانی کمالات اور واقعات مرضیہ سے فیضیاب فرماتے تھے، اور بعض اوقات بے دین اور کافر لوگ ان حضرات کے اخلاق الہی کو دیکھ کر دین اسلام کی طرف مائل ہو جاتے تھے اور عبودیت و بندگی کی زنجیر اپنی گردن میں ڈال لیتے تھے۔

اس کتاب میں اہل بیت عصمت و طہارت علیہم السلام کے تمام اخلاقی صفات کو بیان نہیں کیا جاسکتا، اسی وجہ سے اہل بیت علیہم السلام کے اخلاق کے موجیں مارتے ہوئے سمندر کا ایک حصہ امت کے لئے ایک سبق کے عنوان سے مختصر طور پر بیان کیا جائے گا اور اسی حقیقت کی شرح و تفصیل کے لئے دیگر اہم اسلامی کتابوں کی طرف حوالہ دیا جائے گا۔

اہل بیت علیہم السلام عظیم الشان مقام عصمت کی وجہ سے تمام اخلاقی کمالات، باطنی حسنات اور ملکوتی و روحانی حالات سے مزین ہیں اور ہر طرح کی اخلاقی برائی سے پاک و پاکیزہ ہیں۔

اہل بیت علیہم السلام میں تمام کمالات جمع ہیں اور ہر طرح کے عیب و نقص سے پاک و پاکیزہ ہیں اسی وجہ سے قیامت تک کے لئے واجب الاطاعت رہبر اور تمام انسانوں کے لئے نمونہ عمل ہیں۔

اب ہم یہاں پر ان میں سے ہر ایک بزرگوار کی زندگی کے نمونے بیان کرتے ہیں:



## پیغمبر اکرم ﷺ کے منتخب اخلاق

### سب سے زیادہ برکت والا مال

حضرت امام صادق علیہ السلام فرماتے ہیں: رسول اکرم ﷺ کا لباس بوسیدہ ہو چکا تھا، ایک شخص رسول خدا ﷺ کی خدمت میں حاضر ہوا اور آپ کو بارہ درہم ہدیہ کے طور پر دئے، آنحضرتؐ نے حضرت علی علیہ السلام سے فرمایا: ان بارہ درہموں کا میرے لئے ایک پیراہن خرید لاؤ تاکہ میں پہن سکوں۔

علی علیہ السلام فرماتے ہیں کہ: میں ایک روز بازار گیا اور بارہ درہموں کا ایک پیراہن آنحضرتؐ کے لئے خریدا، اس کو آپ کی خدمت میں لے گیا، پیغمبر اکرم ﷺ نے اس پر ایک نگاہ ڈالی اور فرمایا: میں اس کے علاوہ کوئی دوسرا پیراہن چاہتا ہوں، میرا خیال ہے کہ دکان والا اس کو واپس لے سکتا ہے جاؤ اور اس سے درخواست کرو کہ واپس کر لے، میں نے کہا: نہیں معلوم، پیغمبر اکرم ﷺ نے فرمایا: جاؤ اور اگر واپس کر لے تو بہتر ہے۔

میں دکان والے کے پاس گیا اور اس سے کہا: پیغمبر اکرم ﷺ کو یہ پیراہن پسند نہیں آیا وہ کوئی کم قیمت کا پیراہن چاہتے ہیں، لہذا اگر ممکن ہو تو اسے واپس لے لے۔

چنانچہ دکاندار نے وہ پیراہن واپس کر لیا اور بارہ درہم واپس دیدئے، اور میں وہ درہم حضرت رسول خدا ﷺ کی خدمت میں لے گیا، اس کے بعد آنحضرتؐ پیراہن خریدنے کے لئے



میرے ساتھ بازار کی طرف روانہ ہوئے، راستہ میں آنحضرت ﷺ کی نگاہ ایک ایسی کنیز پر پڑی جو راستہ میں بیٹھی ہوئی رو رہی تھی، یہ دیکھ کر آنحضرت ﷺ نے اس سے کہا: تجھے کیا ہو گیا ہے؟ اس نے کہا: میرے مالک نے مجھے چار درہم دے تاکہ اس کے لئے ضروری اشیاء خریدوں، لیکن وہ میرے چار درہم گم ہو گئے ہیں، اور مجھ میں گھر واپس جانے کی جرأت نہیں ہے۔

آنحضرت ﷺ نے چار درہم اس کو دے اور حکم دیا کہ گھر واپس جاؤ، اور پھر چار درہم میں ایک پیراہن خریدا اور اس کو پہن کر خدا کا شکر ادا کیا۔

پیغمبر اکرم ﷺ بازار سے واپس چلے تو اچانک ایک برہنہ شخص کو دیکھا جو کہہ رہا تھا: اگر کوئی مجھے لباس عطا کرے تو خداوند عالم اس کو بہشتی لباس عطا کرے گا! یہ دیکھ کر آنحضرت ﷺ نے اس سے پیراہن کو اتارا اور اس غریب کو دیدیا، اور پھر بازار میں گئے اور باقی بچے چار درہموں سے ایک دوسرا پیراہن خریدا اور اس کو پہن کر خدا کا شکر ادا کیا اور اپنے بیت الشرف کی طرف روانہ ہو گئے۔

راستہ میں اسی کنیز کو دوبارہ دیکھا جو پھر بھی اسی طرح بیٹھی ہوئی تھی، آنحضرت ﷺ نے اس سے فرمایا: تو کیوں ابھی تک اپنے گھر واپس نہیں گئی؟ اس نے کہا: مجھے جانے میں بہت دیر ہو گئی ہے ڈرتی ہوں کہ کہیں مجھے سزا نہ دی جائے، پیغمبر اکرم ﷺ نے فرمایا: میرے ساتھ چل میں تیرے گھر پہنچا دوں اور تیری سفارش کر دوں۔

پیغمبر اکرم ﷺ اس کے گھر کے دروازہ پر تشریف لائے اور فرمایا: اے اہل خانہ! تم پر درود ہو! لیکن کوئی جواب نہیں آیا! آنحضرت ﷺ نے دوبارہ سلام کیا لیکن پھر بھی کوئی جواب نہیں آیا، تیسری بار آنحضرت نے سلام کیا تو جواب ملا، آنحضرت ﷺ نے فرمایا: تم نے پہلی اور دوسری مرتبہ میرا جواب کیوں نہیں دیا، تو انھوں نے کہا: یا رسول اللہ! ہم نے آپ کے سلام کو سنا لیکن ہم آپ کی آواز کو کئی بار سننا چاہتے تھے، تب آنحضرت ﷺ نے فرمایا: یہ کنیز جس کے آنے میں تاخیر ہو گئی ہے اس کو تنبیہ نہ کرنا، انھوں نے کہا: یا رسول اللہ! ہم اس کو اس وجہ سے راہ خدا میں آزاد کرتے ہیں کہ اس کی خاطر آپ کے قدم مبارک ہمارے دروازے تک آ گئے۔



تب اس موقع پر پیغمبر اکرم ﷺ نے فرمایا: خدا کا شکر ہے کہ مجھے ایسے بارہ درہم عطا کئے کہ اب تک میں نے ایسا نہیں دیکھا تھا کہ دو افراد کو لباس پہنا دیا اور ایک انسان کو غلامی کی زنجیر سے آزاد کر دیا۔ (۱)

## پیغمبر اکرم ﷺ کے پانچ اخلاقی پروگرام

حضرت امام محمد باقر علیہ السلام رسول خدا ﷺ سے روایت کرتے ہیں کہ آنحضرت ﷺ نے فرمایا: میں پانچ چیزوں کو آخری وقت تک ترک نہیں کروں گا: اوئی کپڑے پہننا، بغیر پالان کے گدھے پر سوار ہونا، غلاموں کے ساتھ کھانا کھانا، اپنے ہاتھوں سے اپنے نعلین کو صیح کرنا، اور بچوں کو سلام کرنا، تاکہ [یہ چیزیں] میرے بعد سنت بن جائیں۔ (۲)

## یہودی پیغمبر اکرم ﷺ کے اخلاق کو دیکھ کر مسلمان ہو گیا

حضرت امام موسیٰ بن جعفر علیہ السلام اپنے آباء و اجداد کے حوالے سے حضرت امیر المومنین علیہ السلام سے روایت کرتے ہیں: ایک یہودی، رسول اکرم ﷺ سے چند دینار کا طلبگار تھا، اس نے آنحضرت ﷺ سے اپنے قرض کا مطالبہ کیا، آنحضرت ﷺ نے فرمایا: میں ابھی تیرا قرض ادا نہیں کر سکتا، اس یہودی نے کہا: جب تک میرا قرض نہ دیدیں میں آپ کو نہیں چھوڑوں گا، آنحضرت ﷺ نے فرمایا: تو اس صورت میں، میں تیرے پاس بیٹھا ہوا ہوں، اور اس کے پاس بیٹھ گئے یہاں تک کہ آنحضرت ﷺ نے ظہر، عصر، مغرب، عشا اور صبح کی نمازیں وہیں پڑھی۔

آنحضرت ﷺ کے اصحاب اس کو ڈرانے اور دھمکانے کی کوشش کرنے لگے، آنحضرت ﷺ

(۱) امالی، صدوق، ص ۲۳۸، مجلس ۴۲، حدیث ۵: النخصال، ج ۲، ص ۴۹۰، حدیث ۶۹: روضة الواعظین، ج ۲، ص ۴۲۷: بحار

الانوار، ۱۶، ص ۲۱۴، باب ۹، حدیث ۱۱۔

(۲) النخصال، ج ۱، ص ۲۷۱، حدیث ۱۳: وسائل الشیعة، ۱۲، ص ۶۳، باب ۳۵، حدیث ۱۵۶۵۲: بحار الانوار، ج ۱۶، ص ۲۱۹،

باب ۹، حدیث ۱۱۔



نے ان پر نظر ڈالی اور فرمایا: اس شخص کے ساتھ کیا کرنا چاہتے ہو؟ انھوں نے کہا: یا رسول اللہ! ایک یہودی نے آپ کو اس طرح اپنا قیدی بنا لیا ہے؟ آنحضرت ﷺ نے فرمایا: میرے پروردگار نے مجھے اہل ذمہ اور غیر اہل ذمہ پر ستم کے لئے مبعوث نہیں کیا ہے۔

جب دن اپنے آخری منزل پر پہنچا تو یہودی نے کہا: ”اشھد أن لا إله إلا الله، و أشھد أن محمداً عبده و رسوله“ اور یہ کہ میں نے اپنے مال کا ایک حصہ راہ خدا میں بخش دیا یا بنی اللہ! خدا کی قسم! میں نے آپ کے ساتھ اتنی سختی صرف اس وجہ سے کی کہ میں آپ کا امتحان کر لوں کہ آپ وہی ہیں کہ جس کے صفات توریت میں بیان ہوئے ہیں؟ میں نے توریت میں آپ کے صفات اس طرح پڑھے ہیں: محمد بن عبد اللہ، جائے پیدائش: مکہ، جائے ہجرت: مدینہ، غصہ کرنے والے، تند مزاج اور چلانے والے نہیں ہیں، اپنی زبان پر بُرے کلمات اور فحش باتوں کو جاری نہ کرنے والا۔ لہذا میں خدا کی وحدانیت اور آپ کی نبوت کی گواہی دیتا ہوں، اور یہ میرا مال ہے، آپ حکم خدا کے مطابق اس مال کو خرچ کر سکتے ہیں۔ (۱)

## ضرورت مندوں کے لئے بلا سود قرض

حضرت امام صادق علیہ السلام اپنے والد گرامی حضرت امام محمد باقر علیہ السلام سے روایت کرتے ہیں: ایک ضرورت مند شخص پیغمبر اکرم ﷺ کی خدمت میں حاضر ہوا اور آپ سے امداد چاہی، پیغمبر اکرم ﷺ نے فرمایا: کیا اس شخص کو کوئی بلا سود قرض دے سکتا ہے؟ انصار کے قبیلہ بنی حُبلی کا ایک شخص اٹھا اور اس نے کہا: میں یہ قرض دے سکتا ہوں، آنحضرت ﷺ نے فرمایا: اس ضرورت مند کو چار پیانے کھجور دیدو، اس انصاری شخص نے کھجوروں کے چار پیانے بھر کر اس کو دئے۔

کچھ دنوں بعد وہ انصاری شخص پیغمبر اکرم ﷺ کی خدمت میں آیا اور اس نے اپنا قرض چکانے

(۱) امالی، صدوق، ص ۳۶۵، مجلس ۷۱، حدیث ۶؛ بحار الانوار، ج ۱۶، ص ۲۱۶، باب ۹، حدیث ۵؛ مستدرک الوسائل، ج ۱۳،



کے لئے آنحضرت ﷺ سے درخواست کی، تو آپ نے فرمایا: انشاء اللہ آئندہ تمہیں مل جائے گا۔ وہ شخص کچھ دنوں بعد پھر پیغمبر اکرم ﷺ کی خدمت میں حاضر ہوا ہے اور آپ نے فرمایا: انشاء اللہ آئندہ تمہیں مل جائے گا۔

جب وہ شخص تیسری بار آیا اور آنحضرت ﷺ نے فرمایا: انشاء اللہ آئندہ تمہیں مل جائے گا، تب اس نے آنحضرت ﷺ کی خدمت میں عرض کی: یا رسول اللہ! آپ نے متعدد مرتبہ ”انشاء اللہ آئندہ مل جائے گا“ کا وعدہ کیا ہے!

آنحضرت ﷺ نے تبسم کیا اور فرمایا: کیا کوئی شخص ہے جو اس کو بلا سود قرض دے سکے؟ چنانچہ ایک شخص اٹھا اور اس نے کہا: یا رسول اللہ! میں اس کو دے سکتا ہوں، آپ نے فرمایا: کتنا دے سکتے ہو؟ اس نے کہا: جتنا آپ فرمائیں! آنحضرت ﷺ نے فرمایا: آٹھ پیانے اس شخص کو دیدو، اس انصاری نے کہا: میں تو صرف چار پیانوں کا طلبگار ہوں، آنحضرت ﷺ نے فرمایا: مزید یہ چار پیانے بھی تیرے لئے ہیں۔ (۱)

## غریبوں کے ساتھ کھانا کھانا

حضرت امام صادق علیہ السلام نے اپنے آباء و اجداد سے روایت کی ہے کہ پیغمبر اکرم ﷺ کے زمانہ میں غریب لوگ مکان نہ ہونے کی وجہ سے مسجد میں رات گزارتے تھے۔ ایک روز پیغمبر اکرم ﷺ نے مسجد میں منبر کے پاس ایک پتھر کے برتن میں غریبوں کے ساتھ افطار کیا اور پیغمبر اکرم ﷺ کی برکت سے تیس افراد نے اس پتھر کی دیگ سے کھانا کھایا اور باقی بچے کھانے کو ان کے اہل خانہ کے لئے دیدیا گیا۔ (۲)

(۱) قرب الاسناد، ص ۴۴؛ وسائل الشیخہ، ج ۹، ص ۳۳۵، باب ۳۰، حدیث ۱۲۴۲۲؛ بحار الانوار، ج ۱۶، ص ۲۱۸، باب ۹، حدیث ۷۔

(۲) قرب الاسناد، ص ۶۹؛ بحار الانوار، ج ۱۶، ص ۲۱۹، باب ۹، حدیث ۹۔



## زہد و قناعت

حضرت امام رضا علیہ السلام اپنے آباء و اجداد سے روایت کرتے ہیں کہ رسول خدا ﷺ نے فرمایا: ایک فرشتہ میرے پاس آیا اور اس نے کہا: اے محمد! آپ کے پروردگار نے آپ کو تحفہ درود سلام بھیجا ہے اور وہ فرماتا ہے: اگر آپ چاہیں تو آپ کے لئے مکہ کی سرزمین کے ریگ و ذرہ سونا بنا دوں؟ آنحضرت ﷺ نے آسمان کی طرف رخ کیا اور فرمایا: پروردگار! ایک روز سیر رہتا ہوں تو تیری حمد و ثنا کرتا ہوں اور ایک روز بھوکا رہتا ہوں تو تجھ سے درخواست کرتا ہوں! (۱)

## تعجب خیز تواضع

ابن عباس کہتے ہیں: پیغمبر اکرم ﷺ بغیر کسی فرش کے زمین پر بیٹھ جاتے تھے، زمین پر ہی بیٹھ کر کھانا تناول کرتے تھے اور اپنے گوسفند کا دودھ دوتے تھے، اور غلاموں کے دسترخوان پر نان جو کی دعوت قبول فرماتے تھے۔ (۲)

## لوگوں کے لئے غمزدہ رہنا

پیغمبر اکرم ﷺ کے زمانہ میں ”اہل صفہ“ بہت غریب اور نیاز مند تھے، یہ لوگ ہر نماز کو رسول اکرم ﷺ کی اقتداء میں پڑھتے تھے اور کسی بھی نماز کو بغیر جماعت کے نہیں پڑھتے تھے، پیغمبر اکرم ان کی غربت کی وجہ سے غمگین رہتے تھے اور ان کی غربت و نیاز مندی پر دھیان رکھے ہوئے تھے۔ پیغمبر اکرم ﷺ ہمیشہ ان سے فرمایا کرتے تھے: اے سعد! اگر کوئی چیز مجھے مل جائے تو تمہیں بے نیاز کر دوں۔

ایک مدت گزر گئی لیکن آنحضرت ﷺ کو کوئی چیز نہیں مل سکی اسی وجہ سے سعد کی نسبت بہت زیادہ

(۱) عیون اخبار الرضا، ج ۲، ص ۳۰، باب ۳۱، حدیث ۳۶؛ بحار الانوار، ج ۱۶، ص ۲۲۰، باب ۹، حدیث ۱۲۔

(۲) امالی، طوسی، ص ۳۹۳، حدیث ۸۶۶؛ بحار الانوار، ج ۱۶، ص ۲۲۲، باب ۹، حدیث ۱۹۔



غملگین ہوئے، خداوند عالم جو سعد کی وجہ سے آنحضرت ﷺ کی پریشانی کو دیکھ رہا تھا جبریل کو دو درہم دے کر بھیجا، جناب جبریل نازل ہوئے اور پیغمبر اکرم ﷺ سے فرمایا: خداوند عالم سعد کی نسبت آپ کی پریشانی سے آگاہ تھا، کیا آپ چاہتے ہیں کہ سعد کو بے نیاز کر دیں؟ آنحضرت ﷺ نے فرمایا: ہاں، میں تو یہی چاہتا ہوں، جناب جبریل نے عرض کی: یہ دو درہم سعد کو دیدیں اور ان سے فرمادیں کہ اس سے تجارت کرے۔

آنحضرت ﷺ نے دو درہم لئے اور نماز ظہر ادا کرنے کے لئے بیت الشرف سے باہر آئے، راستہ میں سعد آنحضرت ﷺ کے حجرے کی بغل میں آپ کے انتظار میں کھڑے ہوئے تھے۔

پیغمبر اکرم ﷺ نے سعد سے فرمایا: خرید و فروخت اور تجارت کرنا پسند کرتے ہو؟ انھوں نے کہا: جی ہاں، پسند کرتا ہوں، لیکن میرے پاس سرمایہ نہیں ہے، چنانچہ آنحضرت ﷺ نے دو درہم دئے اور فرمایا: ان پیسوں سے تجارت کرو اور اپنی روزی ان سے حاصل کرو، اور آنحضرت ﷺ نے نماز پڑھنے کے بعد سعد سے فرمایا: اسی وقت سے تجارت کے لئے نکل جاؤ کہ میں تمہاری وجہ سے پریشان تھا۔

جناب سعد، آنحضرت ﷺ کے فرمان کے مطابق تجارت کے لئے نکلے، کسی چیز کو ایک درہم میں خریدتے تھے اور دو درہم میں فروخت کر دیتے تھے، اور کسی چیز کو دو درہم میں خریدتے تھے تو لوگ بہت ہی شوق کے ساتھ اس کو چار درہم میں خرید لیا کرتے تھے۔

اسی طرح دنیا سعد کی عاشق ہو گئی اور اس کی مال و دولت زیادہ ہو گئی، اس کی تجارت نے بہت ترقی کی یہاں تک کہ مسجد کے دروازہ کے پاس ایک جگہ لی اور وہیں پر اپنی تجارت شروع کر دی، یہاں تک کہ جب جناب بلال اذان دیتے تھے اور پیغمبر اکرم ﷺ نماز کے لئے مسجد میں تشریف لے جاتے تھے لیکن سعد خرید و فروخت میں مشغول رہتا تھا، وضو کرنے اور مسجد میں جانے کی سعادت ان کے ہاتھ سے جا چکی تھی اور سعد وہ پہلے سعد نہیں رہ گئے۔

ایک روز حضرت رسول اکرم ﷺ نے فرمایا: اے سعد! تم دنیا میں اتنے مشغول ہو گئے ہو کہ نماز سے بھی محروم ہو گئے ہو اور وہ بھی پیغمبر کے ساتھ نماز! وہ پرانی حالت کہاں چلی گئی؟ وہ عبادت و بندگی



کہاں گئی؟ اس نے عرض کیا: کیا کروں کیا اپنے مال کو تباہ و برباد کر دوں؟ مجبوری ہے، کسی کو کوئی چیز دیتا ہوں تو اس سے قیمت لینی پڑتی ہے اور اگر کوئی چیز خریدتا ہوں تو اس کی قیمت ادا کرنا پڑتی ہے۔ آنحضرتؐ سعد کی یہ حالت دیکھ کر بہت غمگین ہوئے، ان کی تنگدستی اور غربت کے غمگین حالت سے بھی زیادہ غمگین! جناب جبریلؑ، آنحضرتؐ کی خدمت میں حاضر ہوئے اور کہا: یا محمدؐ [صلی اللہ علیہ وسلم]! خداوند عالم سعد کے سلسلہ میں آپ کی پریشانی کو جانتا ہے، کل کے سعد کو زیادہ چاہتے تھے یا آج کل کی حالت کو؟ فرمایا: اس کے گزرے ہوئے دنوں کو زیادہ دوست رکھتا تھا، لیکن اب اس کی ایسی حالت ہو گئی ہے کہ اس نے دنیا تو حاصل کر لی ہے لیکن اپنی آخرت کو برباد کرتا ہے، جبریلؑ نے کہا: جی ہاں، اس طرح دنیا اور اس کے ساز و سامان سے عشق فتنہ اور آخرت سے روکنے کے سوا کچھ نہیں ہے، اور عرض کیا کہ: سعد سے کہو کہ جو دودرہم تجھے دئے تھے ان کو واپس کر دو، جب وہ تمہیں واپس کر دے تو اس کا پہلا زمانہ پلٹ آئے گا۔ پیغمبر اکرمؐ بیت الشرف سے باہر آئے اور سعد کے پاس گئے اور مخصوص محبت کے ساتھ اس سے فرمایا: اے سعد! کیا تم وہ دودرہم واپس نہیں کرو گے؟ آپ سے اس نے عرض کی: کیوں نہیں، دوسو درہم کے ساتھ! آنحضرتؐ نے فرمایا: اے سعد! میں صرف وہی دودرہم چاہتا ہوں! سعد نے آنحضرتؐ کو دودرہم واپس کر دئے، اور پھر آہستہ آہستہ اس کی حالت غیر ہونے لگی یہاں تک کہ جو کچھ بھی جمع کیا تھا وہ اس کے ہاتھوں سے جاتا رہا اور اپنی پرانی حالت میں پلٹ گیا۔ (۱)

## لوگوں کی ناشکری کے مقابل بہت زیادہ نیکی

حضرت امام موسیٰ بن جعفر علیہ السلام اپنے آباء و اجداد کے حوالہ سے حضرت امیر المومنین علیہ السلام سے روایت کرتے ہیں کہ: پیغمبر اکرمؐ ہمیشہ بہت زیادہ نیکی اور احسان کرنے والے تھے کہ

(۱) اصول کافی، ج ۵، ص ۳۱۲، باب النوادر، حدیث ۳۸؛ وسائل الشیعة، ج ۱، ص ۴۰۱، باب ۱۲، حدیث ۲۲۸۴۵؛ بحار الانوار،



لوگوں کی طرف سے جن کی نیکی کا بدلہ نہیں دیا جاتا تھا، آنحضرت ﷺ کی نیکی اور احسان عرب و عجم سب کو شامل ہوتی تھی، اور ہم اہل بیت [علیہم السلام] بھی بہت زیادہ نیکی اور احسان کرنے والے ہیں اور ہماری نیکی کا بھی بدلہ نہیں دیا جاتا اور منتخب مومنین بھی ہماری ہی طرح [بہت زیادہ نیکی و احسان کرنے والے] ہیں۔ (۱)

## اونج بندگی

جناب ابوبصیرؓ، حضرت امام صادق علیہ السلام سے روایت کرتے ہیں: رسول خدا ﷺ ہمیشہ غلاموں کی طرح کھانا تناول فرمایا کرتے تھے اور عبد و غلام کی طرح زمین پر بیٹھتے تھے اور اس حقیقت سے واقف تھے کہ [خدا کے] عبد ہیں۔ (۲)

## ہمیشگی علاج

حضرت امام صادق علیہ السلام نے فرمایا: ایک بادیہ نشین عورت رسول اکرم ﷺ کے پاس سے گزری دیکھا کہ آنحضرت ﷺ زمین پر بیٹھے ہوئے تھے اور کھانا تناول فرما رہے ہیں! اس نے آنحضرت ﷺ سے خطاب کرتے ہوئے کہا: اے محمد! خدا کی قسم عبد و غلام کی طرح کھانا کھاتے ہو اور عبد و غلام کی طرح بیٹھتے ہو؟!

پیغمبر اکرم ﷺ نے فرمایا: وائے ہو تجھ پر! مجھ سے زیادہ بندہ اور غلام کون ہوگا؟ اس عورت نے کہا: اپنے کھانے میں سے ایک لقمہ کھانا مجھے بھی دیں! آنحضرت ﷺ نے ایک لقمہ اس کو دیا، اس عورت نے کہا: نہیں، خدا کی قسم [مجھے منظور نہیں ہے] مگر یہ کہ آپ اپنے دہن مبارک سے نکال کر ایک لقمہ دیں! حضرت نے اپنے دہن شریف سے لقمہ نکالا اور اس کو دیا، چنانچہ اس نے لیا اور کھا لیا، حضرت امام صادق علیہ السلام فرماتے ہیں: وہ عورت جب تک زندہ رہی اس کو کوئی درد و رنج نہیں ہوا۔ (۳)

(۱) علل الشرائع، ص ۱۸۷۔ (۲) المحاسن، ج ۲، ص ۲۵۶، باب ۵۱، حدیث ۳۸۶: بحار الانوار، ج ۱۶، ص ۲۴۵،

باب ۹، حدیث ۲۹۔ (۳) المحاسن، ج ۲، ص ۲۵۷، باب ۵۱، حدیث ۳۸۸: بحار الانوار، ج ۱۶، ص ۲۴۵، باب ۹، حدیث ۳۱۔



## بزرگ زادوں کا مخصوص احترام

حاتم طائی عرب کے بزرگوں میں سے تھا اور بہت زیادہ سخی اور لوگوں پر مہربان تھا۔ وہ ہر روز ایک اونٹ کا گوشت پکواتا تھا تاکہ کوئی بھی کہیں سے آکر اس کے سخاوت مند دسترخوان سے کھانا کھائے، اور اس کام کو خلوص اور دل و جان سے انجام دیتا تھا، حاتم، پیغمبر اکرم ﷺ کے پُر برکت زمانہ سے پہلے ہی دنیا سے اٹھ گیا تھا۔

اس کے بعد اس کے قبیلہ کی سرداری اس کے بیٹے ”عدی“ کو پہنچی، عدی بھی سخاوت و بخشش میں اپنے باپ کا آئینہ تھا۔

کہا جاتا ہے کہ ایک روز کسی شخص نے اس سے سو درہم کی درخواست کی، اس نے کہا: خدا کی قسم! یہ مقدار تو بہت کم ہے اور جب تک مجھ سے زیادہ طلب نہ کرو گے میں نہیں دوں گا!

اسی طرح ایک شاعر نے اس سے کہا: میں نے تمہاری مدحت کی ہے، اس نے کہا: ذرا ٹھہر، جو تم چاہتے ہو وہ تمہیں دیدوں، اس کے بعد مدح کرنا۔

ہجرت کا نواں سال تھا، پیغمبر اکرم ﷺ نے حضرت امیر المؤمنین علیہ السلام کی سرپرستی میں ایک گروہ کو قبیلہ ”طی“ کی طرف بھیجا تاکہ ان لوگوں کو اسلام کی دعوت دیں، انھوں نے تحقیق کئے بغیر کہ پیغمبر اکرم ﷺ کا بھیجا ہوا گروہ کس مقصد کے لئے آیا ہے؛ جنگ شروع کر دی اور وہ جنگ میں ہار گئے۔

چنانچہ اس قبیلہ کے بہت سے لوگ جنگی غنائم کے ساتھ اسیر کر لئے گئے، عدی جس کا نصرانی دین تھا، شام کی طرف بھاگ نکلا لیکن اس کی بہن بنام ”سفانہ“ اسیر ہو گئی۔

پیغمبر اکرم ﷺ اسیروں کے مسائل طے کرنے کے لئے مسجد میں تشریف لائے، چنانچہ حاتم کی لڑکی [آنحضرت ﷺ کو دیکھ کر] کھڑی ہو گئی اور کہا: یا رسول اللہ! میرا باپ اس دنیا سے اٹھ چکا ہے، میرا بھائی میرا سر پرست تھا وہ بھی شام کی طرف بھاگ نکلا ہے، لہذا مجھے آزاد فرما کر احسان کریں، چنانچہ آنحضرت ﷺ نے حکم دیا کہ اس کو بہترین کپڑے دئے جائیں، اور اس کو احترام کے ساتھ شام



بھیج دیا گیا۔

عدی نے اپنی بہن کے ساتھ اس احترام و عزت کو دیکھ کر بہت تعجب کیا، اور اس سے تفصیل معلوم کی، اس کی بہن نے پیغمبر اکرم ﷺ کے رحم و کرم کے سلوک کو بیان کیا، عدی نے سوال کیا: تو پھر ہمیں کیا کرنا چاہئے؟ اس نے جواب دیا: بہتر تو یہ ہے کہ تم آنحضرت ﷺ کے پاس جاؤ، اگر وہ پیغمبر ہیں تو ان پر ایمان لانا ہمارے لئے باعث افتخار ہے اور اگر وہ بادشاہ ہیں تو تمہیں عزت ملے گی۔

عدی بہت تیزی کے ساتھ مدینہ پہنچے اور مدینہ مسجد میں پہنچ کر پیغمبر اکرم ﷺ کی خدمت میں خود کو پیش کیا، چنانچہ آنحضرت ﷺ نے اس کو اپنے بیت الشرف چلنے کی دعوت دی۔

راستہ میں پیغمبر اکرم ﷺ کے پاس ایک بڑھیا آئی اور اپنی حاجت بیان کیا اور طولانی گفتگو کے ذریعہ پیغمبر اکرم ﷺ کو کافی دیر تک روکے رکھا، پیغمبر اکرم ﷺ نے بھی بہت ہی صبر و حوصلہ سے اس کی تمام باتوں کو سنا! عدی نے اپنے دل میں کہا: یہ تو بادشاہوں کا طریقہ کار نہیں ہے کہ اس طرح حاجت مندوں کی باتوں کو سنیں۔

جس وقت حجرے میں داخل ہوئے، آنحضرت ﷺ نے عدی کو چٹائی پر بٹھایا اور خود زمین پر بیٹھ گئے، عدی نے کہا: مجھے یہ اچھا نہیں لگ رہا کہ میں چٹائی پر بیٹھوں اور آپ زمین پر بیٹھیں، آنحضرت نے فرمایا: تو ہمارا مہمان ہے! اور اس کے بعد فرمایا: تم کیوں اسلام قبول نہیں کرتے، کیا ہمارے فقر و غربت کی وجہ سے یا ہمارے دشمنوں کی کثرت کی وجہ سے؟ بے شک کہ دنیا اس طرح نہیں رہے گی، چنانچہ یہ سن کر عدی نے اپنے مکمل ارادہ و اختیار سے ایمان لے آئے، اور پیغمبر اکرم ﷺ کے بعد بھی اہل بیت علیہم السلام کا دفاع کیا اور اپنے آخری وقت تک ثابت قدم رہے۔

انھوں نے جنگ جمل، صفین اور نہروان میں حضرت امیر المؤمنین علیہ السلام کی ہم رکابی میں خوشنودی خدا کے لئے جنگ کی، جنگ جمل میں ان کی ایک آنکھ شہید ہو گئی، اور ان کے تین بیٹے (طریف، طارف اور طرفہ) بھی حق و باطل کی جنگ میں شہادت کے درجہ پر فائز ہو گئے۔ (۱)

(۱) طبقات ابن سعد، ص ۱: السیرۃ النبویہ، ص ۴: البدایہ والنہایہ، ص ۵: تاریخ الطبری۔



## تعجب خیز بردباری

انس بن مالک کہتے ہیں: ایک بادیہ نشین شخص پیغمبر اکرم ﷺ کی خدمت میں آیا اور اس نے اپنے ہاتھوں سے آنحضرت ﷺ کی ردا کو پکڑا اور اس طرح کھینچا کہ رسول خدا ﷺ کی گردن پر نشان پڑ گیا، اور پھر اس نے کہا: حکم کریں کہ بیت المال میں سے مجھے عطا کیا جائے! حضرت نے اس پر توجہ کی اور مسکراتے ہوئے حکم دیا کہ جو اسے ضرورت ہو وہ اس کو دیدیا جائے۔ (۱)

## امت کے ساتھ مدار اور نرمی

پیغمبر اکرم ﷺ جب بھی کسی دینی برادر کو تین روز تک نہیں دیکھتے تھے تو اس کی احوال پرسی فرماتے تھے، چنانچہ اگر وہ علاقہ میں نہیں ہوتا تھا اس کے لئے دعا فرمایا کرتے تھے اور اگر علاقہ میں ہوتا تھا تو اس کے دیدار کے لئے تشریف لے جاتے تھے اور اگر کوئی مریض ہوتا تھا تو اس کی عیادت کے لئے جایا کرتے تھے۔ (۲)

## مہمان کا احترام

ایک روز رسول اکرم ﷺ اپنے بیت الشرف میں تشریف لائے اور آپ کے بعد بہت سے اصحاب آپ کے بیت الشرف میں داخل ہوئے، بھیڑ اتنی زیادہ تھی کہ جریر بن عبد اللہ کو بیٹھنے کے لئے جگہ نہ مل سکی، ناچار دروازہ کے باہر ہی بیٹھ گئے۔ چنانچہ جب پیغمبر اکرم ﷺ نے جریر کو دیکھا تو اپنے پیراہن کو اٹھایا اور اس کو جمع کر کے ان کی طرف پھینکا اور فرمایا: تم اس کے اوپر بیٹھ جاؤ، چنانچہ جریر نے پیراہن اپنے ہاتھوں میں لے لیا اور اپنے چہرے پر رکھ کر بوسہ دیا۔

اسی طرح جناب سلمان کہتے ہیں: ایک روز پیغمبر اکرم ﷺ کی خدمت میں حاضر ہوا دیکھا کہ

(۱) مکارم الاخلاق، ص ۱۷؛ بحار الانوار، ج ۱۶، ص ۲۳۰، باب ۹، حدیث ۳۵.

(۲) مکارم الاخلاق، ص ۱۹؛ بحار الانوار، ج ۱۶، ص ۲۳۳، باب ۹، حدیث ۳۵.



آنحضرت ﷺ ایک تکیہ پر ٹیک لگائے تشریف فرما ہیں، مجھے دیکھ کر آنحضرت ﷺ نے تکیہ مجھے دیا اور فرمایا: اے سلمان! جب کوئی مسلمان ایک دوسرے مسلمان کے یہاں جاتا ہے اور میزبان اپنے آنے والے مہمان کے احترام میں تکیہ رکھتا ہے تو خداوند عالم اس کو بخش دیتا ہے۔ (۱)

## زیادہ نیکیوں کی وجہ سے مزید احترام

حضرت امام صادق علیہ السلام فرماتے ہیں: پیغمبر اکرم ﷺ کی رضائی بہن آپ کی خدمت میں حاضر ہوئی، چنانچہ انھیں دیکھتے ہی بہت زیادہ خوش ہوئے اور ان کے لئے اپنی عبا بچھادی اور انھیں اپنی عبا پر بٹھایا اور پھر گفت و شنید میں مشغول ہو گئے اور آپ گفتگو کے دوران تبسم فرماتے تھے۔

وہ ملاقات کے بعد انھیں اور چلی گئیں، اس کے بعد اس کا بھائی آیا لیکن پیغمبر اکرم ﷺ نے اس کے ساتھ میں دوسرا برتاؤ کیا، تو اصحاب نے رسول اکرم ﷺ سے کہا: یا رسول اللہ! آپ نے جو سلوک بہن کے ساتھ روا رکھا وہ بھائی کے ساتھ نہ کیا؟ آنحضرت ﷺ نے فرمایا: میں نے بھائی سے زیادہ بہن کا احترام اس وجہ سے کیا کہ وہ اپنے بھائی سے زیادہ اپنے باپ کے ساتھ نیکی کرتی ہے۔ (۲)

## دشمنوں کے ساتھ عفو و بخشش

جس وقت پیغمبر اکرم ﷺ نے بارہ ہزار کے لشکر کے ساتھ اچانک مکہ کے عظیم علاقہ کو فتح کیا تو آنحضرت ﷺ نے مکہ والوں کے ساتھ ایسی نرمی اور مہربانی کا سلوک کیا کہ تاریخ کو بھی تعجب میں ڈال دیا! کوئی بھی شخص یہ یقین نہیں کر سکتا تھا کہ ایک فاتح سردار اپنے مقابل شکست کھا جانے والوں کے ساتھ ایسا برتاؤ کرے گا!!

اہل مکہ، مسجد الحرام میں صف باندھے کھڑے تھے تاکہ اسلام اور مسلمانوں کا رہبر جو لشکری شان و شوکت اور رعب و دبدبہ کے عالم میں تھا خانہ کعبہ سے باہر آئے اور مسلسل ۱۳ سال تک اذیت و تکلیف

(۱) مکارم الاخلاق، ص ۲۱؛ بحار الانوار، ج ۱۶، ص ۲۳۵، باب ۹، حدیث ۳۵۔

(۲) الارحہ، ص ۳۴، باب ۵، حدیث ۸۸؛ بحار الانوار، ج ۱۶، ص ۲۸۱، حدیث ۱۲۶۔



پہنچانے والے اہل مکہ کے سلسلہ میں حکم کرے۔

آنحضرت ﷺ بتوں کو توڑنے کے بعد خانہ کعبہ سے باہر تشریف لائے اور اہل مکہ سے یوں خطاب کیا:

اے لوگو! تم میرے لئے برے پڑوسی اور برے رشتہ دار تھے؟ تم نے مجھے اس دیار سے نکال دیا اور اس کے بعد بھی مجھ پر لشکر کشی کی اور حملے کئے اور بڑی نامردی سے مجھ پر یلغار کی، میرے چچا جناب حمزہ کو قتل کر ڈالا، تم نے میرے ساتھ یہ سلوک کیا جب کہ میں خدا کی طرف سے بھیجا ہوا رسول ہوں، بے شک مجھے قصاص اور بدلہ کا حق پہنچتا ہے، کہ تمہارے مرد قتل کر دئے جائیں، تمہارے اہل و عیال اسیر کر لئے جائیں، تمہارے گھروں کو ویران کر دیا جائے اور تمہارا مال و دولت فاتح لشکر میں غنیمت کے طور پر تقسیم کر دیا جائے، لیکن میں اپنا فیصلہ خود تم پر چھوڑتا ہوں! تم لوگ کیا کہتے ہو اور کیا خیال کرتے ہو؟

”مَاذَا تَقُولُونَ؟ وَمَاذَا تَظُنُّونَ.“

اہل مکہ کے تمام لوگوں کی طرف سے سہیل بن عمرو نے کہا:

”نَقُولُ خَيْرًا وَنَظُنُّ خَيْرًا أَخِ كَرِيمٍ وَابْنُ أَخِ كَرِيمٍ وَقَدْ قَدَرْتُ.“

ہم تو نیکی کی بات کرتے ہیں اور نیکی کی امید کرتے ہیں، آپ تو ہمارے مہربان بھائی اور ہمارے مہربان اور کریم بھائی کے فرزند ہیں، اور اب تو آپ نے ہم پر غلبہ حاصل کر لیا ہے۔ یہ گفتگو سن کر پیغمبر اسلام ﷺ کے دل پر رقت طاری ہوئی اور آپ کی آنکھوں میں آنسو بھر آئے، اہل مکہ نے جیسے ہی آپ کی یہ حالت دیکھی تو سب نے گریہ و زاری شروع کر دیا، اس وقت پیغمبر اسلام ﷺ نے فرمایا:

”فَإِنِّي أَقُولُ كَمَا قَالَ أَخِي يُوسُفُ ﴿قَالَ لَا تَثْرِيْبَ عَلَيْكُمُ الْيَوْمَ يَغْفِرُ اللَّهُ لَكُمْ وَهُوَ أَرْحَمُ الرَّاحِمِينَ﴾ (۱) (۲)

(۱) سورہ یوسف (۱۲) آیت ۹۲۔

(۲) اصول کافی، ج ۴، ص ۲۲۵، باب ان الله حرم مكة حين خلق السموات والارض، حدیث ۳، مناقح التواریخ، ص ۴۳۳، زندگانی پیغمبر اکرم ﷺ۔



”میں وہی کہتا ہوں کہ جو میرے بھائی یوسف نے کہا تھا کہ: ”آج تمہارے اوپر کوئی الزام نہیں ہے خدا تمہیں معاف کر دے گا کہ وہ بڑا رحم کرنے والا ہے۔“

## کریمانہ بخشش

سہل بن سعد ساعدی کہتے ہیں: میں نے پیغمبر اکرم ﷺ کے لئے اُون کا کالا اور سفید رنگ کا جبہ سلایا کہ آنحضرت ﷺ نے اس کو دیکھ کر تعجب کیا اور آپ نے اپنے دست مبارک سے اس پر ہاتھ پھیر کر دیکھا تو فرمایا: کتنا اچھا جبہ ہے، وہاں پر ایک اعرابی شخص موجود تھا اس نے کہا: یہ جبہ مجھے عطا کر دیں! یہ سن کر آنحضرت ﷺ نے فوراً ہی اس کو بخش دیا۔ (۱)

## دینی برادر سے مواسات

ابوسعید خدری گوشتی اپنی کتاب ”شرف النبی“ میں تحریر کرتے ہیں: پیغمبر اکرم ﷺ کے اصحاب میں سے ایک غریب شخص نے شادی کی اور آپ سے مدد مانگی، آنحضرت ﷺ عائشہ کے حجرے میں گئے اور فرمایا: کیا کوئی چیز گھر میں موجود ہے جو اس صحابی کے ساتھ مواسات کریں؟ عائشہ نے کہا: گھر میں ایک تھیلا آٹا ہے، پیغمبر اکرم ﷺ اس آٹے کے تھیلے کو اٹھا کر لائے اور صحابی کو دیدیا جبکہ آنحضرت کے پاس کچھ بھی باقی نہیں بچا تھا۔ (۲)

## بدکلامی کرنے والے کو معاف کرنا

کعب بن زہیر ایک بت پرست شخص تھا اور فتح مکہ تک اسی جاہلیت کے طریقہ پر ثابت قدم تھا اور اس کا سب سے برا اور ناروا عمل یہ تھا کہ اپنے اشعار میں رسول اکرم ﷺ کی نقل کرتا اور آپ کے بارے میں بدکلامی کیا کرتا تھا۔

(۱) تاریخ التواریخ، ج ۲، ص ۵۲۸، پیغمبر اکرم ﷺ کے حالات زندگی.

(۲) شرف النبی، ص ۶۹.



رسول اسلام ﷺ کے سلسلہ میں اس کی بدکلامی اور برائیاں اس حد تک پہنچی ہوئی تھی کہ پیغمبر اکرم ﷺ نے فتح مکہ میں اس کا اور چند دیگر ہٹ دھرم اور دین و پیغمبر کے سلسلہ میں خطرناک ظلم و ستم کرنے والے مشرکین کا خون مباح کر دیا تھا اور آپ نے مسلمانوں کو حکم دیدیا تھا کہ ان کو قتل کر دیں۔

کعب بن زہیر کو جب یہ معلوم ہوا کہ رسول اسلام ﷺ نے اس کا خون مباح کر دیا ہے اور وہ جہاں بھی جائے گا مسلمانوں کی شمشیر سے محفوظ نہیں رہے گا تو اس نے اپنی شاعری کی طاقت کی بنا پر پیغمبر اکرم ﷺ کی مدحت میں ایک قصیدہ کہا اور مدینہ کی طرف روانہ ہوا۔

اور جب وہ مدینہ پہنچ گیا تو سب سے پہلے جناب ابوبکر کو اپنی شناخت کرائی اور اس سے تمنا ظاہر کی کہ اس کو پیغمبر اکرم ﷺ کی خدمت میں لے جائے، شاید رحمت للعالمین پیغمبر اس کو بخش دیں۔

حضرت ابوبکر نے اس کی درخواست قبول کر لی، چنانچہ کعب اپنے چہرے کو اپنے عمامہ سے چھپائے ہوئے جا رہا تھا تا کہ کوئی اس کو پہچان نہ لے اور ایمان لانے سے پہلے ہی اس کو قتل کر دے، چنانچہ جب وہ رسول اسلام ﷺ کی خدمت میں حاضر ہوا تو اس نے کہا: یا رسول اللہ! ایک عرب شخص ہوں اور میں اسلام لانا چاہتا ہوں اور آپ کی اسی عالم میں بیعت کرنا چاہتا ہوں، چنانچہ پیغمبر اکرم ﷺ نے اپنا دست مبارک بڑھایا اور کعب نے اسلام قبول کرتے ہوئے بیعت کی اور کہا:

”بَابِي أَنْتَ وَأُمِّي يَا رَسُولَ اللَّهِ، هَذَا مَقَامُ الْعَائِدِ بِكَ، أَنَا كَعْبُ بْنُ زُهَيْرٍ“.

”میرے ماں باپ آپ پر قربان ہوں، یا رسول اللہ! یہ ہے آپ کی پناہ میں آنے والا کی عظمت، میں کعب بن زہیر ہوں۔“

اور پھر فوراً ہی اس نے پیغمبر اسلام ﷺ کی مدحت میں کہا ہوا وہ قصیدہ پڑھا، اور جب وہ قصیدہ تمام ہوا تو آنحضرت ﷺ نے اس کو ایک یمنی چادر انعام کے طور پر عطا کی اور اس کے اسلام کو قبول کر لیا اور اس کو بخش دیا۔ (۱)



## منافقوں کے سردار کے ساتھ تعجب آور برتاؤ

عبداللہ بن ابی جو مدینہ کے منافقین کا سردار تھا خود وہ بھی اور اس کے ساتھی بھی پیغمبر اکرم ﷺ کی نسبت کسی بھی آزار و اذیت سے باز نہیں آتے تھے، اور ہمیشہ اسلام اور مسلمانوں کی مخالفت اور دشمنوں کے لئے جاسوسی کیا کرتے تھے اور اپنے نفاق پر اس قدر ہٹ دھرمی کیا کرتے تھے کہ کئی مرتبہ ان کے بُرے حالات اور رحمت الہی سے محروم ہونے اور قیامت کے عذاب کے سلسلہ میں قرآنی آیات نازل ہو چکی تھیں لیکن وہ بے خبر جاہل و غفلت میں غرق لوگ اپنے نفاق سے باز نہیں آتے تھے اور توبہ کرنے کے لئے تیار نہیں تھے۔

عبداللہ بن ابی، شوال کے آخری دہائی میں پیغمبر اکرم ﷺ کی تبوک سے واپسی کے بعد بہت زیادہ بیمار ہوا اور مرنے کی نوبت پہنچ گئی۔

﴿... يُخْرِجُ الْحَيَّ مِنَ الْمَيِّتِ...﴾ (۱) کی بنیاد پر اس کا بیٹا سچا مومن اور پاک دل مسلمان اور شائستہ جوان نیز پیغمبر اکرم ﷺ اور مسلمانوں کا محبوب تھا۔

﴿... وَبِالْوَالِدَيْنِ إِحْسَانًا...﴾ (۲) کی بنیاد پر وہ بیٹا اپنی دینی فریضہ اور ایمانی ذمہ داری کے عنوان سے ہر روز اس کی عیادت کے لئے جاتا تھا، اور دل و جان سے اس کی خدمت کیا کرتا تھا اور اس کی دیکھ بھال میں شمع کے پروانہ کی طرح اپنے باپ پر قربان رہتا تھا۔

اس جوان نے پیغمبر اکرم ﷺ سے درخواست کی کہ اس کے باپ کی عیادت کے لئے چلیں، کہیں ایسا نہ ہو کہ آپ کی عیادت نہ کرنے کی وجہ سے اس کی خاندانی عظمت کو نقصان پہنچے اور اس کے دامن اور اس کی اولاد کے دامن پر داغ رسوائی لگ جائے!

پیغمبر اکرم ﷺ نے اس بیٹے کی کہ جو حقیقی مومن تھا منزلت کی وجہ سے یہ ضروری سمجھا کہ اس کے

(۱) سورۃ النعام، آیت ۹۵۔ ترجمہ: ”...وہ مردہ سے زندہ نکالتا ہے...“

(۲) سورۃ بقرہ، آیت ۸۳۔ ترجمہ: ”...اور ماں باپ کے ساتھ اچھا برتاؤ کرنا...“



باپ کی عیادت کے لئے جائیں!

چنانچہ آنحضرت ﷺ تشریف لے گئے اور بڑی محبت و پیار سے عبد اللہ بن ابی سے فرمایا: متعدد بار تجھے دشمن اور نابکار یہودیوں سے دوستی سے منع کیا ہے لیکن تو نہیں مانا، کیا وہ وقت آ گیا ہے کہ دشمنان خدا سے رابطہ اور دوستی کو اپنے دل سے نکال دے یا پھر اپنے اسی باطل عقیدہ اور شیطانی رابطہ کے ساتھ اس دنیا کو چھوڑ کر آخرت کی طرف روانہ ہو جائے؟

اس نے پیغمبر اکرم ﷺ کو جواب دیا: اسعد بن زرارہ یہودیوں کا دشمن تھا مرتے وقت اس کی یہ دشمنی اس کو کوئی فائدہ نہ پہنچا سکی! اور پھر اس نے کہا: اب یہ وقت میری ملامت اور سرزنش کا نہیں ہے، اب جبکہ میری موت قریب ہے آپ سے درخواست کرتا ہوں کہ میرے جنازہ پر حاضر ہوں اور نماز پڑھیں اور اپنا پیرا ہن مجھے عطا کریں تاکہ مجھے اسی میں دفن کریں۔

یہ سن کر پیغمبر اکرم ﷺ نے اپنی بزرگی اور کرامت کی بنا پر اپنے پہنے ہوئے دو پیرا ہنوں میں سے اوپر پہنے ہوئے پیرا ہن کو اپنے بدن سے اتار کر دیدیا، لیکن عبد اللہ نے کہا: مجھے وہ پیرا ہن دیں جو آپ کے بدن سے متصل ہے، چنانچہ پیغمبر اکرم ﷺ نے اس کی وہ حاجت بھی پوری کر دی اور اس کے اندر والا پیرا ہن عطا کر دیا۔

پیغمبر اکرم ﷺ نے عبد اللہ کے مرنے کے بعد اس کے بیٹے کو تسلیت دی اور اس کے جنازہ پر حاضر ہوئے اور اس پر نماز پڑھی، اور لوگوں کے اعتراضات کے جواب میں فرمایا: میرا پیرا ہن، نماز پڑھنا، اور استغفار اس کے لئے فائدہ بخش نہیں ہوگا۔

لیکن پیغمبر اکرم ﷺ کی اس فراخ دلی، حسن سلوک اور شجاعت کی وجہ سے قبیلہ خزرج کے ایک ہزار لوگ مسلمان ہو گئے اور پیغمبر اکرم ﷺ کے ہاتھوں پر ایمان لے آئے۔ (۱)

(۱) تاریخ التواریخ، ج ۳، ص ۲۳۲، پیغمبر اکرم ﷺ کے حالات زندگی۔



## اپنے اصحاب کے ساتھ آنحضرت ﷺ کا برتاؤ

حضرت پیغمبر اسلام ﷺ اپنے اصحاب و انصار کی عیادت کے لئے جایا کرتے تھے اور ان کے حالات معلوم کیا کرتے تھے اور جب اصحاب آپ کی عیادت کیا کرتے تھے تو اپنے اصحاب و انصار کی احوال پرسی کیا کرتے تھے۔

آنحضرت ﷺ ان سے جدا ہوتے وقت خدا حافظی فرمایا کرتے تھے جیسا کہ وہ حضرات بھی آپ سے وداع کرتے تھے اور ان سے ملاقات ہوتی تھی تو ان سے بغل گیر ہوا کرتے تھے جیسا کہ وہ بھی آپ سے بغل گیر ہوا کرتے تھے اور آپ ان کے چہرے کا بوسہ لیا کرتے تھے جیسا کہ وہ بھی آنحضرت کے چہرہ انور کا بوسہ لیا کرتے تھے، اور ان سے فرماتے تھے: میرے ماں باپ تم پر قربان! جیسا کہ وہ بھی آپ سے کہا کرتے تھے کہ ہمارے ماں باپ آپ پر قربان۔

اگر کوئی آنحضرت ﷺ کو آدھی رات کے وقت بھی دعوت دیتا تھا تو آپ اس کو قبول کرتے تھے اور جب آپ سواری پر سوار ہوا کرتے تھے تو کسی کو پیدل نہیں چلنے دیتے تھے، اگر سواری پر بیٹھنے کی گنجائش ہوتی تھی تو اس کو بھی سوار کر لیا کرتے تھے اور اگر گنجائش نہیں ہوتی تھی تو اس سے فرماتے تھے: تم مجھ سے پہلے فلاں جگہ پہنچ جاؤ جہاں ہمارا وعدہ ہے میں بھی تمہارے پیچھے پیچھے آ رہا ہوں، اور جب بچوں کے پاس سے گزرتے تھے تو ان کو سلام کیا کرتے تھے۔ (۱)

## فراق کی مشکل حل کرنا

ایک روایت میں بیان ہوا ہے کہ بحرین سے کچھ غلام پیغمبر اکرم ﷺ کی خدمت میں لائے گئے اور وہ آنحضرت ﷺ کے سامنے صف باندھ کر کھڑے ہو گئے، چنانچہ آنحضرت ﷺ نے ان کے درمیان ایک عورت کو دیکھا جو رو رہی تھی، آپ نے فرمایا: تو کیوں روتی ہے؟ اس نے کہا: میرا ایک بیٹا تھا



جس کو بنی عباس کو فروخت کر دیا گیا، پیغمبر اکرم ﷺ نے کہا: کس نے فروخت کیا ہے؟ اس عورت نے کہا: ابواسید انصاری نے۔

پیغمبر اکرم ﷺ بہت ناراض ہوئے [اور ابواسید انصاری سے] فرمایا: فوراً سواری پر جاؤ اور جس کو فروخت کیا اس سے واپس لے آؤ! ابواسید مرکب پر سوار ہوئے اور اس کو واپس لے کر آئے۔ (۱)

پیغمبر اکرم ﷺ نے فرمایا: جو شخص ماں اور بیٹے کے درمیان جدائی ڈالے خداوند عالم بہشت میں اس کو اس کے دوستوں سے جدا کر دے گا۔ (۲)

نیز آنحضرت ﷺ نے فرمایا: رات کے وقت پرندوں کے پاس نہ جاؤ اور ان کو اپنے گھونسلوں سے نہ اڑاؤ کہ رات کا وقت ان کے آرام اور امان کا وقت ہوتا ہے۔

## نرمی اور خوش اخلاقی کی انتہا

ابن عباس کہتے ہیں: پیغمبر اکرم ﷺ کا نیک اخلاق اس بلندی پر پہنچا ہوا تھا کہ ایک روز آپ مسجد میں بیٹھے ہوئے تھے اور آپ کے اصحاب و انصار آپ کی خدمت میں بیٹھے ہوئے تھے۔

اسی موقع پر ایک بدو عرب مسجد میں آیا اس کی گردن میں ایک تلوار لٹکی ہوئی تھی، اور اس کے ساتھ ایک سوسمار [گواہ، ریگنے والا ایک صحرائی جانور] تھا، اس نے آتے ہی ایک آواز بلند کی: اے محمد! تو ایک جھوٹا جادوگر ہے! جیسے اصحاب نے اس کی گستاخی کو سنا تو اس کو قتل کرنے کے لئے کھڑے ہو گئے، لیکن آنحضرت ﷺ نے ان کو اس کام سے روکا، اور اس بدو عرب سے فرمایا: اے عرب برادر! کس کی تلاش میں ہو، اس نے کہا: جھوٹے جادوگر محمد کی! آنحضرت ﷺ نے فرمایا: محمد تو میں ہوں لیکن نہ جادوگر ہوں اور نہ جھوٹا، بلکہ خدا کا رسول ہوں۔

(۱) دعائم الاسلام، ج ۲، ص ۶۰، باب ۱۳، حدیث ۱۶۲؛ مستدرک الوسائل، ج ۱۳، ص ۳۷۴، باب ۱۰، حدیث ۱۵۶۳۹؛ شرف النبی، ص ۶۸۔

(۲) عوالی اللئالی، ج ۲، ص ۲۳۹، باب ۲۰، حدیث ۲۰؛ مستدرک الوسائل، ج ۱۳، ص ۳۷۵، باب ۱۰، حدیث ۱۵۶۴۲۔



اس عرب نے کہا: بت کی قسم اگر عظمت اور منزلت کا مسئلہ نہ ہوتا تو اس شمشیر کو تمہارے خون سے سیراب کر دیتا، اور لات کی قسم جب تک یہ سوسمار تم پر ایمان نہیں لائے گا میں بھی ایمان نہیں لاؤں گا! اور پھر اس نے اس سوسمار کو چھوڑ دیا۔

رسول خدا ﷺ نے فرمایا: اے سوسمار! اس نے جواب دیا: لبیک!

فرمایا: میں کون ہوں؟

اس نے کہا: آپ اللہ کے رسول ہیں:

اس واقعہ کو دیکھ کر اس بدو عرب کے دل میں معرفت کا نور چمکا اور صدق نیت سے خدا کی وحدانیت اور پیغمبر اکرم ﷺ کی نبوت کا اقرار کیا اور اس نے کہا: یا رسول اللہ! جب میں اس مسجد کے دروازہ سے آ رہا تھا تو پوری دنیا میں سب سے زیادہ میں آپ سے دشمنی رکھتا تھا اور اب جبکہ میں یہاں سے جا رہا ہوں تو سب سے زیادہ آپ کا عاشق ہوں۔ (۱)

## زحمت اٹھانا اور امت کے بوجھ کو برداشت کرنا

ایک روایت میں بیان ہوا ہے: ایک روز پیغمبر اسلام ﷺ اپنے ایک صحابی کے ساتھ مدینہ کے جنگلوں سے گزر رہے تھے، دیکھا کہ ایک بڑھیا پانی کے کنویں پر آئی ہے اور پانی بھرنا چاہتی ہے لیکن وہ اس کنویں سے پانی نہیں بھر سکتی، آنحضرت ﷺ اس کے پاس گئے اور فرمایا: اے ضعیفہ! کیا میں تمہارے لئے اس کنویں سے پانی بھر دوں؟ اس نے کہا:

﴿إِنْ أَحْسَنْتُمْ أَحْسَنْتُمْ لِنَفْسِكُمْ...﴾ (۲)

”اب تم نیک عمل کرو گے تو اپنے لئے نیکی کرو گے۔“

پیغمبر اکرم ﷺ کنویں کے مینڈ پر آئے اور ڈول کو کھینچا اور اس کی مشک پانی سے بھر کر اپنے شانے پر رکھی اور بڑھیا سے فرمایا: میرے آگے آگے چلو تا کہ اپنے گھر کا راستہ بتاؤ۔



آنحضرت ﷺ کے ساتھ میں جو صحابی تھے انھوں نے بہت اصرار کیا کہ پانی سے بھری بھاری مشک کو میرے حوالہ کر دیں تاکہ اس بڑھیا کے گھر تک پہنچا دیں، لیکن آنحضرت ﷺ نے قبول نہیں کیا اور فرمایا: میں امت کا بوجھ اٹھانے اور ان کی زحمت برداشت کرنے کا زیادہ مستحق ہوں۔

چنانچہ بڑھیا آگے آگے جارہی تھی اور آنحضرت ﷺ اس کے پیچھے پیچھے پانی سے بھرا مشکیزہ لئے جارہے تھے یہاں تک اس کے خیمہ تک پہنچ گئے اور زمین پر مشکیزہ رکھا اور مدینہ کی گلیوں کی طرف تشریف لے گئے۔

وہ بڑھیا گھر میں داخل ہوئی اور اپنے بیٹوں سے کہا: اٹھو اور اس مشک کو گھر کے اندر رکھ دو، انھوں نے کہا: ایتماں! اس بھاری مشکیزہ کو کس طرح یہاں تک لائی ہو؟ اس نے کہا: ایک خوبصورت، نیک عادت اور شیریں سخن جوان نے مجھ پر احسان کیا ہے اور اپنے شانوں پر رکھ کر یہ مشکیزہ یہاں پہنچایا ہے، انھوں نے کہا: وہ شخص کہاں گیا؟ اس نے کہا: وہ دیکھو وہ شخص جارہا ہے۔

چنانچہ اس کے بیٹے اس بزرگوار کے پیچھے دوڑے اور جب آنحضرت ﷺ کو پہچان لیا تو اپنے گھر کی طرف دوڑے، اور کہا: اے مادر گرامی! یہ شخص وہی ہے جس پر تو ایمان لائی ہے اور شب و روز جس کے دیدار کی مشاق رہتی ہے اور ہمیشہ اس کی محبت کا دم بھرتی رہتی ہے!!

وہ بڑھیا خیمہ سے باہر نکلی اور اس کے ساتھ میں اس کے بیٹے بھی دوڑے یہاں تک کہ آنحضرت ﷺ کے پاس پہنچ گئے، اور وہ بڑھیا بہت زیادہ روتی ہوئی اس بزرگوار شخص کے قدموں میں گر پڑی، اور کہا: یا رسول اللہ! میں نے آپ کو نہیں پہچانا جس کی بنا پر آپ کی شان میں یہ گستاخی ہو گئی ہے! اب میں کس طرح اس غلطی کی تلافی کروں؟ آنحضرت ﷺ نے اس کی دلداری کی اور اس کے اور اس کے اہل خانہ کے لئے دعائے خیر کی اور ان کو پیار و محبت کے ساتھ واپس کر دیا! (۱)

(۱) منہج الصادقین، ج ۹، ص ۳۷۰، ذیل آیہ شریفہ ﴿وَإِنَّكَ لَعَلَىٰ خُلُقٍ عَظِيمٍ﴾ [سورہ قلم (۶۸)، آیت ۴]۔



## ہرگز لوگوں کے درمیان کدورت اور دشمنی کے باعث نہ بنو

ایک روایت میں آیا ہے کہ: ایک روز پیغمبر اکرم ﷺ کے بدن پر بخار کا اثر ہوا، اور اس روز آپ حفصہ کے یہاں تھے۔

عائشہ نے ایک طرف میں جو کا کھچڑا بنا کر ایک کنیر کے ہاتھوں آنحضرت ﷺ کے پاس بھیجا، جس وقت وہ کنیر کھچڑا لے کر حفصہ کے حجرے میں پہنچی تو حفصہ نے سوال کیا: اس میں کیا ہے؟ کنیر نے کہا: اس میں جو کا کھچڑا ہے جس کو عائشہ نے بنا کر پیغمبر اکرم ﷺ کے لئے بھیجا ہے۔ حفصہ کو بہت زیادہ غصہ آ گیا اور کہا: عائشہ نے میرے حق پر تجاوز کیا ہے، کیا میں جو کا کھچڑا بنانا نہیں جانتی؟ یا پیغمبر اکرم سے اس سے کم محبت کرتی ہوں؟ اس کے بعد اس کنیر سے وہ ظرف لیا اور زمین پر دے مارا جس سے ظرف بھی ٹوٹ گیا اور اس میں موجود کھچڑا بھی زمین پر گر گیا۔

پیغمبر اکرم ﷺ نے اس ظرف کے ایک ٹوٹے ہوئے ٹکڑے کو اٹھایا جس میں تھوڑا کھچڑا موجود تھا اور اس میں سے تھوڑا کھچڑا کھایا اور کنیر کے پاس آئے اور فرمایا: اے کنیر! اگر عائشہ پوچھے کہ کیا پیغمبر اکرم ﷺ نے میرا بھیجا ہوا کھچڑا کھایا تھا تو اس سے کہنا: جی ہاں، اور جو کچھ حفصہ نے کیا اور کہا اس سے نہ کہنا، کیونکہ یہ چیز اختلاف کا باعث بن جائے گی اور ان دونوں کے درمیان کدورت و دشمنی پیدا ہو جائے گی اور میں پسند نہیں کرتا کہ کسی کے دل میں غم و ملال پیدا ہو۔

چنانچہ اسی حادثہ کے بعد درج ذیل آیہ شریفہ نازل ہوئی:

﴿وَإِنَّكَ لَعَلَىٰ خُلُقٍ عَظِيمٍ﴾ (۱) (۲)

”اور آپ بلند ترین اخلاق کے درجہ پر ہیں۔“

(۱) سورہ قلم (۶۸)، آیت ۴۔

(۲) منہج الصادقین، ج ۹، ص ۳۷۱۔



## بزرگواری اور کرامت

روایت میں بیان ہوا ہے کہ ابو جہل کا بیٹا عکرمہ، فتح مکہ کے دن یمن کی طرف بھاگ نکلا، بعض لوگوں نے رسول اکرم ﷺ کے کرم و احسان کو بیان کیا اور کہا کہ رسول اکرم ﷺ کسی کو گزرے ہوئے زمانہ کی وجہ سے ملامت نہیں کرتے اور گزشتہ گناہوں پر کسی کو سزا نہیں دیتے، چنانچہ عکرمہ یہ سن کر واپس پلٹ آیا اور خوف سے ڈرتے ڈرتے مسجد الحرام میں پہنچا۔

جیسے ہی پیغمبر اکرم ﷺ نے اُسے دیکھا تو اپنی جگہ سے کھڑے ہو گئے اور اپنی ردا کو اس کے لئے بچھا دیا اور اس کی پیشانی کا بوسہ دیا۔

عکرمہ کہتا ہے کہ میں رسول اللہ ﷺ کے پاس سے باہر نہیں نکلا مگر یہ کہ آنحضرت ﷺ کو خود سے اور اپنے باپ اور اولاد سے زیادہ دوست رکھتا تھا، عکرمہ، پیغمبر اسلام ﷺ کے ہاتھوں پر اسلام لے آیا اور اس کا اسلام سچا اسلام تھا اور ایک [اسلامی] جنگ میں شہید ہوا۔ (۱)

## منصفانہ قیمت کی درخواست

ایک بادیہ نشین شخص پیغمبر اسلام ﷺ کی خدمت میں حاضر ہوا اور اس نے عرض کی: میں چند اونٹ لے کر آیا اور ان کو فروخت کرنا چاہتا ہوں، لیکن مدینہ میں ان کی قیمت سے بے خبر ہوں، میں ڈرتا ہوں کہ کہیں خریدار مجھے دھوکہ نہ دیں، کتنا اچھا ہوتا کہ اگر آپ میرے ساتھ آتے تاکہ میں آپ کی نظارت میں ان اونٹوں کو فروخت کروں؟ پیغمبر اکرم ﷺ نے فرمایا: اونٹوں کو میرے پاس لاؤ اور ایک ایک کر کے مجھے دکھاؤ، چنانچہ اس نے ایسا ہی کیا اور رسول خدا ﷺ نے ان میں سے ہر ایک کی قیمت لگائی۔

وہ بادیہ نشین بازار کی طرف گیا اور رسول خدا ﷺ کی بتائی ہوئی قیمت پر چند اونٹوں کو فروخت



کر کے واپس آیا اور پیغمبر اکرم ﷺ کی خدمت میں عرض کی: آپ نے میری رہنمائی فرمائی، میں نے اپنی امید سے زیادہ فائدہ اٹھایا ہے، اب آپ ان میں سے کچھ قبول کر لیں اور ان اونٹوں کی قیمت میں سے کچھ لے لیں، پیغمبر اکرم ﷺ نے فرمایا: میں کچھ نہیں لیتا، بادیہ نشین نے کہا: میری طرف سے کچھ ہدیہ قبول فرمالیں، پیغمبر اکرم ﷺ نے فرمایا: مجھے کوئی ضرورت نہیں ہے، بادیہ نشین نے بہت اصرار کیا، پیغمبر اکرم ﷺ نے فرمایا: اب جب تم بہت زیادہ اصرار کرتے ہو تو مجھے دودھ دینے والی اونٹنی دیدو، لیکن اس شرط کے ساتھ کہ تو نے اس کے بچے کو الگ نہ کیا ہو۔ (۱)

### ایندھن جمع کرنا میرا کام

پیغمبر اکرم ﷺ اپنے اصحاب کے ساتھ کسی سفر پر گئے، راستہ میں آپ نے اصحاب سے فرمایا: کھانے کے لئے ایک گوسفند کو ذبح کر لو، ایک صحابی نے کہا: ذبح کرنا میرا کام، دوسرے نے کہا: کھال اتارنا میرا کام، تیسرے نے کہا: پکانا میرا کام، پیغمبر اسلام ﷺ نے کہا: ایندھن جمع کرنا میرا کام۔ اصحاب نے کہا: یا رسول اللہ! آپ زحمت نہ فرمائیں اور پریشانیوں میں مبتلا نہ ہوں، ہم خود ایندھن بھی جمع کر لیں گے، آنحضرت ﷺ نے فرمایا: میں جانتا ہوں کہ تم لوگ کام کرنے میں کوتاہی نہیں کرتے، لیکن خداوند عالم اس چیز کو پسند نہیں کرتا کہ اس کا بندہ کچھ لوگوں کے ساتھ ہو لیکن [مشترک] کاموں میں ان کا ساتھ نہ دے۔ (۲)

### کریمانہ جو دو سخاوت

ایک روایت میں بیان ہوا ہے: ایک روز پیغمبر اکرم ﷺ جابر بن عبد اللہ کے ساتھ ان کے اونٹ پر بیٹھے ہوئے کہیں جا رہے تھے، رسول خدا ﷺ نے جابر سے فرمایا: کیا تم اس اونٹ کو مجھے فروخت کرو گے، جناب جابر نے کہا: میرے ماں باپ آپ پر قربان، یہ اونٹ آپ ہی کا ہے، آنحضرت

(۱) شرف النبی، ص ۷۵۔

(۲) شرف النبی، ص ۷۹۔



نے فرمایا: نہیں، ایسے نہیں، بلکہ اس کو فروخت کر دو! جابر نے کہا: میں نے فروخت کیا: رسول اللہ ﷺ نے جناب بلال سے فرمایا: جابر کو اونٹ کی قیمت ادا کر دو، جابر نے کہا: یا رسول اللہ اونٹ کس کے حوالہ کروں؟ آنحضرت ﷺ نے فرمایا: اونٹ اور اس کی قیمت دونوں تمہیں مبارک ہو، خداوند عالم اس خرید و فروخت کو تمہارے لئے مبارک قرار دے۔ (۱)





# حضرت امیر المؤمنین علیہ السلام کے ممتاز اخلاق کے چند نمونے

## حضرت امیر المؤمنین علیہ السلام کا واسطہ بننا

ایک دفعہ حضرت امیر المؤمنین علیہ السلام کھجوروں کی دکان سے گزرے، اچانک ایک کنیز کو روتے ہوئے دیکھا تو اس سے سوال کیا: تو کیوں روتی ہے؟ اس نے کہا: میرے آقا نے مجھے ایک درہم دیکر کھجور خریدنے کے لئے بھیجا تھا، میں نے اس شخص سے کھجور خریدا اور اپنے آقا کی خدمت میں لے گئی، لیکن اس کو پسند نہیں آئے اور اس نے مجھے واپس کرنے کے لئے بھیجا ہے لیکن یہ شخص واپس نہیں کرتا ہے۔

امام علیہ السلام نے دکان والے سے کہا: اے بندہ خدا! یہ ایک خادمہ ہے اور اس کا کوئی اختیار نہیں ہے، اس کا درہم واپس کر دے اور کھجور واپس لے لے، [یہ سن کر] کھجور بیچنے والا اپنی جگہ کھڑا ہوا اور اس نے آپ کو گھونسا مارا۔

[یہ دیکھ کر وہاں موجود] لوگوں نے کہا: [یہ تو نے کیا کیا] یہ امیر المؤمنین علیہ السلام ہیں؟ یہ سن کر وہ دکان والا لمبے لمبے سانس لینے لگا اور اس کے چہرے کا رنگ زرد پڑ گیا، اور اس نے کنیز سے کھجور واپس لئے اور اس کو درہم لوٹا دیا اس کے بعد اس نے کہا: یا امیر المؤمنین! [مجھے معاف کر دیں] اور مجھ سے راضی ہو جائیں، حضرت امیر المؤمنین علیہ السلام نے فرمایا: اس سے زیادہ اور کون سی چیز مجھے راضی کر سکتی ہے کہ تو نے اپنی اصلاح کر لی ہے؟



حضرت امیر المؤمنین علیہ السلام نے ارشاد فرمایا کہ:

”میں اس صورت میں تجھ سے راضی ہوتا ہوں کہ تو تمام لوگوں کے حقوق کو مکمل طور پر ادا کر دے۔“ (۱)

## بہترین بخشش

حضرت امیر المؤمنین علیہ السلام نے لبید بن عطار دتمیمی (کچھ باتوں کے کہنے کی وجہ سے) گرفتار کرنے کے لئے اپنے کارندوں کو بھیجا، کارندے بنی اسد [کی گلی] سے گزر رہے تھے کہ نعیم بن دجلہ اسدی اٹھا اور لبید کو کارندوں کے ہاتھوں سے چھڑا دیا [اور وہ بھاگ نکلا]

حضرت امیر المؤمنین علیہ السلام نے نعیم بن دجلہ کی گرفتاری کے لئے کچھ کارندوں کو بھیجا، جب وہ لایا گیا تو امام علیہ السلام نے اس کی تنبیہ کا حکم دیا، اس موقع پر نعیم کہتا ہے: جی ہاں، خدا کی قسم آپ کے ساتھ رہنا خواری اور ذلت ہے اور آپ سے دوری اختیار کرنا کفر ہے!

امام علیہ السلام نے فرمایا: میں نے تجھے معاف کر دیا، اور خداوند عالم فرماتا ہے:

”اور آپ بُرائی کو اچھائی کے ذریعہ رفع کیجئے۔“ (۲)

لیکن تیرا یہ کہنا کہ ”آپ کے ساتھ رہنا ذلت ہے“، یہ ایک بُرا کام ہے جس کو تو نے انجام دیا، لیکن تیرا یہ کہنا کہ ”آپ سے جدائی کفر ہے“، ایک نیکی ہے جس کو تو نے انجام دیا ہے، پس یہ اس کے بدلے میں۔ (۳)

(۱) مناقب، ج ۲، ص ۱۱۲؛ بحار الانوار، ج ۴۱، ص ۴۸، باب ۱۰۴، حدیث ۱.

(۲) ﴿ادْفَعْ بِالَّتِي هِيَ أَحْسَنُ.....﴾، سورہ مومنون (۲۳)، آیت ۹۶.

(۳) اصول کافی، ج ۷، ص ۲۶۸، باب النوادر، حدیث ۴۰؛ مناقب، ج ۲، ص ۱۱۳؛ بحار الانوار، ج ۴۱، ص ۴۹، باب ۱۰۴، حدیث ۱؛ امالی، صدوق، مجلس نمبر ۵۸، حدیث ۶.



## اوج ایثار

حضرت امیر المؤمنین علیہ السلام اپنے کچھ کاموں کی وجہ سے مکہ معظمہ میں داخل ہوئے، وہاں ایک اعرابی کو دیکھا جو خانہ کعبہ کے پردے میں لٹکا ہوا کہہ رہا ہے: اے گھر کے مالک! گھر تیرا گھر ہے، اور مہمان تیرا مہمان ہے، میزبان اپنے مہمان کی خاطر داری کے لئے کچھ سامان مہیا کرتا ہے، آج میری مہمانداری میں میرے گناہوں کی بخشش فرمادے!

حضرت امیر المؤمنین علیہ السلام نے اپنے اصحاب سے فرمایا: کیا تم اس اعرابی کی باتوں کو نہیں سن رہے ہو؟ انھوں نے کہا: کیوں نہیں، خداوند عالم اس سے زیادہ کریم ہے کہ اس کا مہمان اس کی بارگاہ سے خالی ہاتھ واپس لوٹ جائے!

جب دوسری رات ہوئی اس کو اسی رکن میں لٹکا ہوا دیکھا جو کہہ رہا تھا: اے عزیز، اپنی عزت میں! تجھ سے زیادہ عزیز تیری عزت میں نہیں ہے، تجھے تیری عزت کا واسطہ! مجھے اپنی عزت کے ذریعہ عزیز قرار دے، جس کو کوئی نہیں جانتا کہ وہ عزت کیا ہے! میں تیری بارگاہ میں حاضر ہوں اور تجھ سے توسل کرتا ہوں بحق محمد و آل محمد، مجھے وہ چیز عطا کر دے کہ تیرے علاوہ کوئی بھی وہ چیز عطا نہیں کر سکتا، اور مجھ سے اس چیز کو دور کر دے کہ تیرے علاوہ کوئی دور نہیں کر سکتا۔

راوی کہتا ہے: حضرت امیر المؤمنین علیہ السلام نے اپنے اصحاب سے فرمایا: خدا کی قسم! یہ جملے خدا کے عظیم نام ہیں جو سریانی زبان میں ہیں۔

میرے حبیب رسول خدا ﷺ نے مجھے خبر دی ہے کہ اس رات اس عرب نے خدا سے بہشت کی درخواست کی، اور خدا نے اس کو عطا کر دی، اور آتش دوزخ سے نجات چاہی اور اس کو آتش جہنم سے نجات مل گئی ہے!

جب تیسری رات ہوئی تو اس کو اسی رکن میں لٹکا ہوا دیکھا جو کہہ رہا ہے: اے خدا جس کو کوئی جگہ احاطہ نہیں کر سکتی اور کوئی بھی جگہ اس سے خالی نہیں ہے اور وہ کیفیت نہیں رکھتا، اس عرب کو چار ہزار



روزی عطا فرما۔

حضرت امیر المؤمنین علیہ السلام آگے بڑھے اور فرمایا: اے عرب! تو نے خداوند عالم کی مہمان نوازی چاہی، تیری مہمان نوازی کردی، جنت کی درخواست کی، تجھے عطا کردی، آتش جہنم سے نجات چاہی تجھے نجات مل گئی، آج اس سے چار ہزار کی درخواست کرتا ہے؟

اس عرب نے کہا: آپ کون ہیں؟ فرمایا: میں علی بن ابی طالب ہوں، عرب نے کہا: خدا کی قسم! آپ ہی میرے مطلوب و مقصود ہیں آپ کے ہاتھوں میری حاجت روائی ہوگی، امام علیہ السلام نے فرمایا: اے اعرابی! سوال کر، اس عرب نے کہا: ایک ہزار درہم، مہر کے لئے چاہتا ہوں، ایک ہزار درہم اپنے قرض کی ادائیگی کے لئے، ایک ہزار درہم، مکان خریدنے کے لئے اور ایک ہزار درہم اپنے زندگی کے خرچ کے لئے، امام علی علیہ السلام نے فرمایا: اے عرب! تو نے اپنی درخواست میں انصاف سے کام لیا ہے، جب مکہ سے روانہ ہو تو مدینہ رسول میں آنا اور وہاں ہمارا مکان معلوم کر کے آ جانا۔

عرب ایک ہفتہ تک مکہ میں رہا اور پھر حضرت امیر المؤمنین علیہ السلام کی تلاش میں مدینہ منورہ آیا، اور لوگوں سے سوال کیا: کون ہے جو مجھے حضرت امیر المؤمنین علیہ السلام کے مکان کا راستہ بتائے، بچوں کے درمیان حضرت حسین بن علی علیہ السلام نے جواب دیا: میں تجھے امیر المؤمنین علیہ السلام کے مکان پر لے جاتا ہوں، میں ان کا فرزند حسین بن علی ہوں، عرب نے کہا: بہت اچھا، آپ کے والد گرامی کون ہیں؟ آپ نے فرمایا: امیر المؤمنین علی بن ابی طالب، اس نے سوال کیا: آپ کی والدہ گرامی کون ہیں؟ آپ نے فرمایا: فاطمہ زہرا سیدۃ النساء العالمین، اس نے کہا؟ آپ کے جد کون ہیں؟ آپ نے فرمایا: محمد بن عبد اللہ بن عبد المطلب، اس نے کہا: آپ کی جدہ کون ہیں؟ آپ نے فرمایا: خدیجہ بن خویلد، اس نے کہا: تمہارے بھائی کون ہیں؟ آپ نے فرمایا: ابو محمد حسن بن علی، اس عرب نے کہا: تم نے پوری دنیا کو حاصل کر لیا ہے! جاؤ حضرت امیر المؤمنین علیہ السلام کے پاس جاؤ اور ان سے کہو: جس اعرابی کی آپ نے مکہ میں حاجت پوری کرنے کی ضمانت دی تھی وہ آپ کے دروازہ پر کھڑا ہے۔

حضرت امام حسین علیہ السلام بیت الشرف میں داخل ہوئے اور فرمایا: والد گرامی! وہ اعرابی جس کو



آپ نے مکہ میں وعدہ کیا تھا وہ دروازہ پر کھڑا ہے۔

حضرت امیر المؤمنین علیہ السلام نے جناب فاطمہ زہرا سلام اللہ علیہا سے فرمایا: کیا کچھ کھانا موجود ہے جو اس اعرابی کو کھلا دیا جائے؟ جناب فاطمہ زہرا سلام اللہ علیہا نے فرمایا: نہیں، [کچھ بھی نہیں ہے] اعلیٰ علیہ السلام نے اپنا لباس زیب تن کیا اور بیت الشرف سے باہر آئے اور فرمایا: ابو عبد اللہ سلمان فارسی کو بلاؤ۔

چنانچہ جب سلمان آگئے تو ان سے فرمایا: اے ابو عبد اللہ! پیغمبر اکرم ﷺ نے ہمارے لئے جو باغ لگایا ہے اس کو فروخت کر ڈالو۔

چنانچہ جناب سلمان بازار گئے اور اس باغ کو بارہ ہزار درہم میں فروخت کر دیا، حضرت امیر المؤمنین علیہ السلام نے اعرابی کو دینے کے لئے پیسہ تیار کیا، اور چار ہزار درہم اس کی ضرورت کے برطرف کرنے کے لئے اور چالیس درہم اس کے خرچ کے لئے ادا کئے۔

حضرت علی علیہ السلام کی عطا و بخشش کی خبر مدینہ کے غریبوں تک [بھی] پہنچی، وہ بھی حضرت امیر المؤمنین علیہ السلام کے پاس جمع ہو گئے۔

انصار کا ایک شخص حضرت فاطمہ زہرا سلام اللہ علیہا کے بیت الشرف گیا اور اس نے آپ کو خبر دی، نبی نے فرمایا: خداوند عالم! تجھے راستہ چلنے کا ثواب عطا کرے۔

حضرت علی علیہ السلام بیٹھے ہوئے تھے اور درہموں کو اپنے سامنے رکھا ہوا تھا، یہاں تک کہ آپ کے اصحاب بھی جمع ہو گئے اور ایک ایک مٹھی بھر کر غریبوں کو دیتے رہے یہاں تک کہ ایک درہم بھی باقی نہیں بچا... (۱)!

(۱) امالی، صدوق، ص ۴۶۷، مجلس ۷۱، حدیث ۱۰؛ روضۃ الواعظین، ج ۱، ص ۱۲۲؛ بحار الانوار، ج ۳۱، ص ۴۴، باب ۱۰۳،



## کریمانہ بخشش

جنگ جمل کے خاتمہ کے بعد طلحہ کے بیٹے (موسیٰ بن طلحہ) کو حضرت امیر المؤمنین علیہ السلام کی خدمت میں لایا گیا، امام علیہ السلام نے اس سے فرمایا: تین بار کہو: ”أستغفر الله و أتوب إليه“، اور پھر اس کو آزاد کر دیا اور فرمایا: جہاں جانا چاہو چلے جاؤ، اور لشکر گاہ میں اسلحہ، سواری اور جو چیزیں تمہیں مل جائیں ان کو لے لو، اور اپنی مستقبل کی زندگی میں خدا کا پاس و لحاظ رکھو اور گھر میں رہو۔ (۱)

## یتیموں پر والہانہ توجہ

حضرت امیر المؤمنین علیہ السلام کا وجود مبارک حالانکہ ملک اور عوام کے حالات سے باخبر تھا مخصوصاً یتیموں، بیواؤں، غریبوں اور محتاجوں سے پل بھر کے لئے بھی غافل نہیں ہوتے تھے، لیکن کبھی اپنی حکومت کے کارندوں اور امت اسلامیہ کو سبق دینے کے لئے ایک عام انسان کی طرح کام کیا کرتے تھے۔

ایک روز آپ نے ایک عورت کو دیکھا جو اپنے شانوں پر پانی کی مشک رکھے جا رہی ہے، آپ نے اس سے مشک لی اور اس عورت کی منزل تک پہنچا دی، اور پھر اس عورت کے حالات دریافت کئے، اس عورت نے کہا: علی بن ابی طالب نے میرے شوہر کو کسی سرحد پر بھیجا جو وہاں قتل ہو گیا، اب میرے یتیم بچے ہیں اور ان کے خرچ کے لئے بھی میرے پاس کوئی چیز نہیں ہے، اسی وجہ سے ضرورت کی ماری خود ہی کام کرنے پر مجبور ہوں۔

امیر المؤمنین علیہ السلام اپنے بیت الشرف پلٹ آئے اور پوری رات پریشانی اور بے چینی کے عالم میں گزاری، جب صبح نمودار ہوئی، آپ نے کھانے پینے کا کچھ سامان لیا اور اس کے گھر کی طرف روانہ ہوئے، آپ کے بعض اصحاب نے کہا: لائیے یہ بوجھ ہمیں دید دیجئے تاکہ ہم اس کے گھر تک پہنچا دیں، تو امیر المؤمنین علیہ السلام نے فرمایا: قیامت کے دن میرا بوجھ کون اٹھائے گا؟



چنانچہ اس عورت کے گھر کے دروازے پر پہنچے، اور دق الباب کیا، اس عورت نے سوال کیا: کون ہے جو دروازہ کھٹکھٹاتا ہے؟ امام علیہ السلام نے فرمایا: میں وہی بندہ ہوں جس نے کل تمہاری پانی کی مشک تمہارے گھر تک پہنچائی تھی، دروازہ کھولو کہ میں بچوں کے لئے کھانے پینے کا سامان لایا ہوں، تو اس عورت نے کہا: خدا تم سے خوش رہے، اور میرے اور علی کے درمیان فیصلہ کرے!

امیر المؤمنین علیہ السلام اس کے مکان میں وارد ہوئے اور فرمایا: میں تمہاری مدد کر کے ثواب الہی حاصل کرنا چاہتا ہوں، میں روٹی بنانے اور بچوں کو بہلانے میں سے ایک کام میرے حوالہ کر دو، اس عورت نے کہا: روٹیاں بنانے کی میری عادت ہے اور اچھی روٹیاں بنا سکتی ہوں، لہذا آپ بچوں کو بہلائیں، تاکہ میں آرام سے روٹیاں بنا سکوں۔

وہ عورت کہتی ہے: میں نے آٹے کی روٹی بنانا شروع کی اور علی [علیہ السلام] نے گوشت بنانا شروع کیا، اور گوشت اور خرمابچوں کو کھلانے لگے، جب بھی بچے لقمہ کھاتے تھے حضرت امیر المؤمنین علیہ السلام بچوں سے فرماتے تھے: میرے بیٹو! علی کی وجہ سے تم پر جو مصیبت پڑی ہے، ان کو معاف کر دینا! جب آٹا گندھ گیا تو اس عورت نے کہا: اے بندہ خدا! تنور روشن کرو، حضرت علی علیہ السلام تنور کی طرف گئے اور اس کو روشن کیا، اور جب تنور سے شعلہ نکلنے لگے تو اپنے چہرے کو اس کے نزدیک لے گئے تاکہ اس کی حرارت آپ کے چہرے تک پہنچے، اور فرماتے جاتے تھے: اے علی! بیواؤں اور یتیم بچوں کے حق سے غافل ہونے کا احتمال دینے والے کی جزا [آگ کی حرارت ہے۔

ناگہاں (پڑوس کی) ایک عورت آئی اور اس نے حضرت علی علیہ السلام کو دیکھ کر پہچان لیا اور ان بچوں کی ماں سے کہا: وائے ہو تجھ پر! یہ تو امیر المؤمنین علیہ السلام ہیں، یہ سن کر وہ عورت آپ کی طرف دوڑی اور وہ مسلسل کہتی جاتی تھی: یا امیر المؤمنین! میں آپ سے بہت شرمندہ ہوں! حضرت امیر المؤمنین علیہ السلام نے فرمایا: اے کینر خدا! میں تجھ سے زیادہ شرمندہ ہوں کہ تیرے حق میں کوتاہی کی ہے۔ (۱)



## اپنے [سامان کا] بوجھ خود اٹھانا

حضرت علی علیہ السلام نے شہر کوفہ کے بازار سے کھجور خریدے اور ان کو عبا کے دامن میں رکھ کر گھر کی طرف روانہ ہوئے، اصحاب نے اس بھاری بوجھ کو آپ سے لینا چاہا اور کہا: یا امیر المؤمنین! یہ بوجھ ہم اٹھاتے ہیں، امام علیہ السلام نے فرمایا: اپنے اہل و عیال کا بوجھ اٹھانے کے لئے خود گھر کا مالک زیادہ مناسب ہے۔ (۱)

## پانچ موقع پر پا برہنہ چلنا

زید بن علی کہتے ہیں: حضرت علی علیہ السلام ہمیشہ پانچ موقع پر پا برہنہ چلتے تھے اور اپنی نعلین مبارک کو بائیں ہاتھ میں رکھتے تھے، روز عید فطر، روز عید قربان، روز جمعہ، بیمار کی عیادت کے لئے اور جنازہ کے ساتھ چلتے وقت، اور آپ فرماتے تھے: یہ پانچ مقام خدا کے ہیں میں چاہتا ہوں کہ ان مقامات پر پا برہنہ رہوں۔ (۲)

## بازار میں حضرت علی علیہ السلام کا اخلاق

حضرت امیر المؤمنین علیہ السلام ہمیشہ بازار میں اکیلے جاتے تھے اور سرگرداں افراد کو ان کی منزل کی رہنمائی فرمایا کرتے تھے اور کمزوروں کی مدد کیا کرتے تھے اور جب دکان والوں اور بقالوں کی طرف سے گزرتے تھے تو قرآن پڑھتے تھے اور اس آیت کی تلاوت کیا کرتے تھے: (۳)

﴿تِلْكَ الدَّارُ الْآخِرَةُ نَجْعَلُهَا لِلَّذِينَ لَا يُرِيدُونَ عُلُوًّا فِي الْأَرْضِ وَلَا فَسَادًا  
وَالْعَاقِبَةُ لِلْمُتَّقِينَ﴾ (۴)

(۱) بحار الانوار، ج ۴۱، ص ۵۲، باب ۱۰۵، حدیث ۱۔

(۲) مناقب، ج ۲، ص ۱۰۴؛ بحار الانوار، ج ۴۱، ص ۵۲، حدیث ۱۔

(۳) مناقب، ج ۲، ص ۱۰۴؛ بحار الانوار، ج ۴۱، ص ۵۲، باب ۱۰۵، حدیث ۱۔

(۴) سورہ قصص (۲۸)، آیت ۸۳۔



”وہ دار آخرت ہے جسے ہم ان لوگوں کے لئے قرار دیتے ہیں جو زمین میں بلندی اور فساد کے طلبگار نہیں ہوتے ہیں اور عاقبت تو صرف صاحبان تقویٰ کے لئے ہے۔“

## پیدل چلنے والے سواری پر چلنے والے کے ساتھ نہ چلیں

حضرت امام صادق علیہ السلام نے فرمایا: حضرت امیر المؤمنین علیہ السلام ایک سواری پر سوار اپنے اصحاب کے درمیان پہنچے، اور جب وہاں سے روانہ ہونے لگے تو اصحاب آپ کے ساتھ ساتھ چلنے لگے، امام علیہ السلام نے ان کی طرف رخ کر کے فرمایا: کیا کوئی حاجت ہے؟ انھوں نے جواب دیا: نہیں، یا امیر المؤمنین! ہم تو آپ کے ساتھ چلنے کے مشتاق ہیں، آپ نے فرمایا: سوار کے ساتھ پیدل چلنا، سوار کے فساد اور پیدل چلنے والوں کی ذلت و خواری کا سبب ہوتا ہے۔ (۱)

## ایک یہودی کا مسلمان ہونا

جب امام علی علیہ السلام کی حکومت کا زمانہ تھا اور قضاوت کا منصب شریح کے پاس تھا، امام علیہ السلام ایک یہودی کے ساتھ عدالت میں آئے تاکہ شریح آپ کے اور اس یہودی کے درمیان فیصلہ کرے، آپ نے عدالت میں آنے کے بعد یہودی سے فرمایا: یہ زرہ جو تیرے ہاتھ میں ہے، میری ہے، میں نے نہ اس کو فروخت کیا ہے اور نہ بخشا ہے، یہودی نے کہا: زرہ میری ملکیت میں اور میرے اختیار میں ہے۔

شریح نے حضرت امیر المؤمنین علیہ السلام سے شاہد اور گواہ طلب کئے، حضرت نے فرمایا: یہ قنبر اور حسین [علیہ السلام] گواہی دیتے ہیں کہ زرہ میری ہے، شریح نے کہا: بیٹے کی گواہی باپ کے حق میں قبول نہیں ہے اور غلام کی گواہی آقا کے حق میں مقبول نہیں ہے، کیونکہ یہ دونوں آپ کے فائدہ کی بات کریں گے!

(۱) المحاسن، ج ۲، ص ۶۲۹، باب ۱۲، حدیث ۱۰۴؛ بحار الانوار، ج ۴، ص ۵۵، باب ۱۰۵، حدیث ۲.



حضرت امیر المؤمنین علیہ السلام نے فرمایا: اے شریح! وائے ہوتجھ پر! تو نے چند لحاظ سے خطا کی ہے، تیری پہلی خطا یہ ہے کہ میں تیرا امام ہوں، تو میرے حکم کی اطاعت کرتے ہوئے خدا کی اطاعت کرتا ہے اور تو جانتا ہے کہ میں کبھی حق کے علاوہ کچھ نہیں کہتا، لیکن پھر بھی تو نے میری بات کو رد کر دی اور میرے دعوے کو جھٹلادیا! تیری دوسری غلطی یہ ہے کہ تو نے قنبر اور حسین [علیہ السلام] کے خلاف یہ دعویٰ کیا کہ یہ تو آپ کے فائدے میں گواہی دیں گے! تو نے جو میرے وقنبر اور حسین [علیہ السلام] کے دعوے کو جھٹلایا اس کی کوئی سزا نہیں دیتا مگر یہ کہ تین دن تک یہودیوں کے درمیان فیصلہ کرو۔ اور پھر شریح کو یہودی علاقہ میں بھیج دیا اور اس نے تین دن تک یہودی بستی میں فیصلے کئے اور پھر اپنے اصلی مقام کی طرف پلٹ آیا۔

جب اس یہودی نے اس واقعہ کو سنا کہ حضرت علی علیہ السلام نے گواہوں کے باوجود بھی اپنی قدرت سے ناجائز فائدہ نہیں اٹھایا اور قاضی نے آپ کے خلاف فیصلہ سنا دیا، تو اس یہودی نے کہا: تعجب ہے کہ یہ امیر المؤمنین [علیہ السلام] ہیں جو قاضی کے پاس گئے اور قاضی نے ان کے خلاف فیصلہ کر دیا! تو وہ یہودی مسلمان ہو گیا، اور پھر اس نے کہا: یہ زرہ امیر المؤمنین [علیہ السلام] کی ہے جو جنگ صفین میں آپ کے سیاہ و سفید گھوڑے سے زمین پر گر گئی تھی جس کو میں نے اٹھالیا تھا۔ (۱)

## عدالت میں فریقین کی برابری

ایک شخص نے حضرت امیر المؤمنین علیہ السلام کی شکایت عمر کے پاس کی، آپ ایک کنارے بیٹھے ہوئے تھے، عمر نے آپ سے کہا: یا ابوالحسن! اٹھئے اور اپنے فریق کے مقابل بیٹھیں، آپ اٹھے اور اپنے فریق کے مقابل بیٹھ گئے، اور پھر آپ نے اس شخص کے ساتھ گفتگو کی، سرانجام وہ شخص اپنے دعوے سے منصرف ہو گیا، اور حضرت امیر المؤمنین علیہ السلام اپنی جگہ آ کر بیٹھ گئے۔

عمر نے آپ کے چہرے کو متغیر پایا تو سوال کیا: یا ابوالحسن! میں آپ کے چہرے کا رنگ متغیر دیکھ رہا



ہوں؟ کیا آپ اس واقعہ سے غمگین ہیں؟ آپ نے فرمایا: ہاں، عمر نے کہا: کیوں؟ آپ نے فرمایا: تو نے مجھے فریق کے مقابل کنیت کے ساتھ پکارا؟ تو نے کیوں نہ کہا: یا علی! اٹھئے اور اپنے فریق کے مقابل بیٹھیں!۔

یہ سن کر عمر نے آپ کا سراپنی آغوش میں لے لیا اور آپ کی پیشانی کا بوسہ لیا، اور کہا: میرا باپ آپ پر قربان! خدا نے آپ کے ذریعہ ہماری ہدایت فرمائی، اور آپ کے وسیلہ سے ہمیں تاریکی سے نکال کر روشنی کی طرف لایا۔ (۱)

### معیشت میں قناعت

کتاب عظیم الشان ”المناقب“ ابن شہر آشوب میں منقول ہے: جس وقت حضرت امیر المؤمنین علیہ السلام [جنگ جمل کے بعد] کوفہ کی طرف روانہ ہونا چاہتے تھے، تو اہل بصرہ کے درمیان گئے اور ان سے فرمایا: اے اہل بصرہ! تم کیوں مجھ سے ناراض ہو؟ اور اپنے پیراہن اور ردا کی طرف اشارہ کرتے ہوئے فرمایا: [خدا کی قسم یہ پیراہن اور ردا، میرے اہل خانہ کے بنے ہوئے دھاگے کی ہے، تم مجھ سے کیا چاہتے ہو اور مجھ سے ناراض ہو؟ اور پھر اس تھیلی کی طرف اشارہ کیا جس میں آپ کی زندگی کا خرچ تھا اور پھر فرمایا: خدا کی قسم یہ میرے مدینہ میں فصل کی پونجی ہے، پس اگر میں تمہارے پاس سے چلا جاؤں اور میرے پاس اس کے علاوہ اور کوئی چیز دیکھو تو میں خدا کے نزدیک خیانت کار ہوں!! (۲)

### جو دوسخا

شععی کا کہنا ہے: میں بچپن کے زمانہ میں اپنے ساتھیوں کے ساتھ ”رحبہ“ نامی علاقہ میں گیا تو دیکھا کہ حضرت علی علیہ السلام سونے اور چاندی کے [اونچے] ڈھیر پر کھڑے ہوئے ہیں اور آپ کے ہاتھ میں ایک تازیانہ ہے اور لوگوں کو پیچھے ہٹا رہے ہیں جس کے بعد حضرت علی علیہ السلام اس مال کی طرف

(۱) شرح نہج البلاغہ، ابن ابی الحدید، ج ۱، ص ۶۵۔

(۲) مناقب، ج ۲، ص ۹۸؛ بحار الانوار، ج ۴۰، ص ۳۲۵، باب ۹۸، حدیث ۷۔



پلٹے اور اس کو لوگوں کے درمیان تقسیم کر دیا اور کچھ بھی اپنے گھر لے کر نہیں گئے!

میں اپنے والد کے پاس لوٹا اور کہا: اے بابا! میں نے آج بہترین اور سب سے کم عقل والے انسان کو دیکھا ہے! امیرے باپ نے کہا: وہ کون ہے؟ میں نے کہا: امیر المؤمنین علی علیہ السلام کو آج اس طرح دیکھا اور پورا واقعہ نقل کیا، میرے باپ نے کہا: اے میرے بیٹے! تو نے بہترین شخص کو دیکھا ہے۔ (۱)

## مال دینا سے بے رغبتی

زاذان کا کہنا ہے: میں قبر کے ساتھ حضرت علی علیہ السلام کی خدمت میں پہنچا، قبر نے کہا: اٹھئے یا امیر المؤمنین! میں نے آپ کے لئے ایک [اہم] چیز چھپا کر رکھی ہے، آپ نے فرمایا: وہ کیا ہے؟ قبر نے کہا: اٹھئے، حضرت علی علیہ السلام اٹھے اور قبر کے ساتھ حجرے میں گئے تو ناگہاں دیکھا کہ وہاں پر سونے اور چاندی سے بھری چند تھیلیاں رکھی ہوئی ہیں۔

قبر نے کہا: یا امیر المؤمنین! آپ بھی مال تقسیم کر دیتے ہیں اور کچھ بھی باقی نہیں بچاتے! میں نے یہ تھیلیاں آپ کے لئے بچا کر رکھی ہیں، علی علیہ السلام نے فرمایا: کیا تم چاہتے ہو کہ میرے گھر میں بہت زیادہ آگ داخل کرو؟ اور اپنی تلوار نیام سے نکالی اور ایک ضرب لگائی کہ ظروف گر گئے کہ جن میں بعض نصف اور بعض ایک تہائی ہو گئے، اور اس کے بعد امام علیہ السلام نے فرمایا: اس مال کو برابر سے تقسیم کر دو، اور اس کے بعد فرمایا: اے سفید و زرد [سونے چاندی] میرے علاوہ کسی غیر کو دھوکہ دو۔ (۲)

## عدل و انصاف

فضیل بن الجعد کا کہنا ہے: امیر المؤمنین [علیہ السلام] کی عربوں نے جس اہم اور یقینی سبب کی وجہ

(۱) الغارات، ج ۱، ص ۳۵؛ بحار الانوار، ج ۲، ص ۳۵۸، باب ۸۱، حدیث ۷۳۔

(۲) الغارات، ج ۱، ص ۳۶؛ بحار الانوار، ج ۳، ص ۳۱۲، باب ۳۲، حدیث ۱۰۸۳؛ مستدرک الوسائل، ج ۱۱، ص ۹۲، باب ۳۵،



سے نصرت و مدد نہ کی وہ ”مال“ تھا، وہ شریف کو غیر شریف پر اور عرب کو عجم پر فضیلت نہیں دیتے تھے، آپ سرداروں اور قبیلوں کے امیروں سے (جیسا کہ بادشاہ کیا کرتے ہیں) کبھی سازش نہیں کرتے تھے اور کسی کو اپنی طرف راغب نہیں کیا کرتے تھے۔ معاویہ اس کے برخلاف تھا، اسی وجہ سے لوگوں نے علی [علیہ السلام] کو چھوڑ دیا اور معاویہ کے ساتھ ہو گئے۔

حضرت علی علیہ السلام اپنے اصحاب کی مدد نہ کرنے اور بعض لوگوں کا معاویہ کی طرف بھاگ نکلنے کا شکوہ مالک اشتر سے کرتے ہیں، مالک اشتر امام علی علیہ السلام سے کہتے ہیں: یا امیر المؤمنین! ہم نے اہل کوفہ کی مدد سے بصرہ والوں سے جنگ کی اور اہل بصرہ و اہل کوفہ کی مدد سے اہل شام سے جنگ کی، اس وقت لوگوں کی ایک رائے تھی، اس کے بعد لوگوں میں اختلاف ہو گیا اور ایک دوسرے کے دشمن ہو گئے اور ان کی نیت کمزور پڑ گئی اور ان کی تعداد میں کمی ہونے لگی اور آپ ایسے ماحول میں لوگوں کے ساتھ عدل و انصاف کا سلوک کرتے ہیں اور حق کی رعایت کرتے ہیں، شریف اور غیر شریف میں فرق نہیں کرتے، اسی وجہ سے آپ کے نزدیک شریف انسان بھی اپنی کوئی فضیلت نہیں دیکھتا۔

اس وقت آپ کے ساتھی گروہ بھی آپ کے عدل و انصاف کی وجہ سے ناراض ہو کر بیٹھ گئے اور جب آپ کی عدالت کی تاب نہ لا سکے اور اشراف و توانگروں کے ساتھ معاویہ کے سلوک کو دیکھ کر معاویہ کی طرف چلے گئے ہیں، اور جو لوگ دنیا کے طالب نہیں ہیں ان کی تعداد کم ہے، ان میں سے اکثر حق سے بیزار ہیں اور باطل کے خریدار ہیں اور دنیا کو مقدم کرتے ہیں، اگر آپ [بھی] مال و دولت بخش دیں تو یہ لوگ آپ کی طرف کھینچ کر چلے آئیں گے اور آپ کے خیر خواہ بن جائیں گے اور آپ کے سچے دوست بن جائیں گے...

یا امیر المؤمنین! خداوند عالم آپ کی راہ کو، ہموار فرمائے اور آپ کے دشمنوں کو پسپا کرے اور ان کو ایک دوسرے سے جدا کر دے، ان کی مکاریوں کو ناکام کرے اور ان کے اتحاد و اتفاق کا خاتمہ کر دے،

”وہ ان سب کے اعمال سے خوب باخبر ہے۔“ (۱)



[یہ سن کر] حضرت علی علیہ السلام نے فرمایا: تو نے ہمارے عدل و انصاف کے سلسلہ میں جو کہا، خداوند عالم فرماتا ہے:

”جو بھی نیک عمل کرے گا وہ اپنے لئے کرے گا اور جو بُرا کرے گا اس کا ذمہ دار بھی وہ خود ہی ہوگا اور تمہارا پروردگار بندوں پر ظلم کرنے والا نہیں ہے۔“ (۱)

اور تم نے جو یہ کہا کہ میں نے کوتاہی کی ہے میں خود اس سلسلے میں زیادہ ڈرتا ہوں، لیکن تمہارا یہ کہنا کہ حق ان کے لئے سخت ہے اور اسی وجہ سے وہ ہم سے جدا ہوئے ہیں تو خداوند عالم جانتا ہے کہ وہ ظلم و ستم کی وجہ سے ہم سے الگ نہیں ہوئے ہیں اور [یہاں سے جا کر] عدل و انصاف کے دامن میں پناہ نہیں لی ہے۔

انہوں نے پست دنیا کا مال و دولت حاصل کرنے کے لئے ہم کو چھوڑا ہے وہ دنیا جو ان کے ہاتھ سے نکلنے والی ہے اور سرانجام اس کو چھوڑنا ہی ہوگا اور قیامت کے دن ان سے سوال کیا جائے گا کہ ان کے کارنامے دنیا کے لئے تھے یا خدا کے لئے !!

لیکن تمہارا یہ کہنا کہ بیت المال اور [جنگی] غنائم سے ان کو نہیں دیتے اور لوگوں کو مال و دولت اور بخشش کے ذریعہ اپنی طرف رغبت نہیں دلاتے، ہم بیت المال سے ان کے حق سے زیادہ نہیں دے سکتے، کیونکہ خداوند عالم فرماتا ہے:

”اکثر چھوٹے چھوٹے گروہ بڑی بڑی جماعتوں پر حکم خدا سے غالب آجاتے ہیں اور اللہ صبر کرنے والوں کے ساتھ ہے۔“ (۲)

خداوند عالم نے حضرت محمد مصطفیٰ ﷺ کو اکیلے مبعوث برسالت کیا، ان کے ساتھ چند ہی اصحاب تھے لیکن بعد میں ان کی تعداد میں اضافہ ہوتا گیا اور آپ کے پیروکار جو پہلے ذلیل و خوار تھے ان کو

(۱) ﴿مَنْ عَمِلْ صَالِحًا فَلِنَفْسِهِ وَمَنْ أَسَاءَ فَعَلَيْهَا وَمَا رَبُّكَ بِظَلَّامٍ لِلْعَبِيدِ﴾۔ سورۃ فصلت (۴۱)، آیت ۴۶۔

(۲) ﴿... كَمْ مِنْ فِئَةٍ قَلِيلَةٍ غَلَبَتْ فِئَةً كَثِيرَةً بِإِذْنِ اللَّهِ وَاللَّهُ مَعَ الصَّابِرِينَ﴾۔ سورۃ بقرہ (۲)، آیت ۲۴۹۔



عزت دی اور اگر خداوند عالم چاہے گا تو اس سلسلہ میں ہماری بھی مدد کرے گا، مشکلوں کو دور کر دے گا اور غموں کو آسان فرمائے گا۔ میں رضائے الہی کے سلسلہ میں تمہارے نظریہ کو قبول کرتا ہوں تم میرے نزدیک سب سے زیادہ امین، سب سے زیادہ خیر خواہ اور سب سے زیادہ میرے قابل اعتماد ہو، انشاء اللہ۔ (۱)

## بیت المال کے خرچ میں بہت زیادہ احتیاط

ایک رات حضرت علی علیہ السلام بیت المال میں پہنچے اور تقسیم بیت المال کے حساب و کتاب میں مشغول ہوئے، ایک مدت کے بعد طلحہ وزیر بھی آپ کی خدمت میں حاضر ہوئے، آپ نے اپنے سامنے موجود چراغ کو گل کر دیا اور فرمایا ان کے گھر سے دوسرا چراغ لایا جائے۔ طلحہ وزیر نے اس کام کی وجہ معلوم کی تو امام علی علیہ السلام نے جواب دیا: چراغ میں بیت المال کا تیل تھا، مناسب نہیں ہے کہ اس کی روشنی میں تم لوگوں سے گفتگو کرو! (۲)

## پُرانا لباس

ہارون بن عثمانہ نے اپنے باپ سے روایت کی ہے کہ اس نے کہا: ”تُورُوق“ نامی علاقہ میں حضرت علی [علیہ السلام] کی خدمت میں حاضر ہوا، آپ ایک پُرانا ونی لباس پہنے ہوئے تھے، لیکن اس میں [سردی کی وجہ سے] کانپ رہے تھے! میں نے عرض کی: یا امیر المؤمنین! خداوند عالم نے آپ اور آپ کے اہل خانہ کے لئے دوسروں کی طرح بیت المال سے ایک حق قرار دیا ہے تو پھر آپ اپنے ساتھ ایسا سلوک کرتے ہیں! امام علی علیہ السلام نے فرمایا: خدا کی قسم میں تمہارے مال سے ذرا بھی کم نہیں کرتا، اور یہ وہی لباس ہے جو مدینہ میں اپنے گھر سے پہنے ہوئے ہوں اور اس کے علاوہ میرے پاس کوئی لباس نہیں ہے۔ (۳)

(۲) احتقاق الحق، ج ۸، ص ۵۳۹۔

(۱) الغارات، ج ۱، ص ۳۶؛ بحار الانوار، ج ۳۱، ص ۱۳۳، باب ۱۰۷، حدیث ۴۵۔

(۳) کشف الغمۃ، ج ۱، ص ۱۷۳؛ حلیۃ الاولیاء، ج ۱، ص ۸۲؛ بحار الانوار، ج ۴۰، ص ۳۳۲، باب ۹۸، حدیث ۱۵۔



## مال و دولت سے بے رغبتی

عقیل بن عبد الرحمن خولانی کہتے ہیں: میری چچی (عقیل بن ابوطالب کی زوجہ) شہر کوفہ میں حضرت علی [علیہ السلام] کی خدمت میں حاضر ہوئیں اس موقع پر آپ گدھے کے پرانے پالان پر بیٹھے ہوئے تھے، کہتی ہے کہ اس وقت بنی اسد کے قبیلہ سے حضرت علی [علیہ السلام] کی زوجہ آئی، میں نے ان سے کہا: وائے ہو تم پر! تمہارا گھر سامان سے بھرا ہوا ہے اور امیر المؤمنین علیہ السلام گدھے کے پرانے پالان پر بیٹھے ہوئے ہیں! انھوں نے کہا: میری ملامت نہ کرو، خدا کی قسم جب بھی کوئی نا آشنا چیز کو دیکھتے ہیں تو اس کو بیت المال میں شامل کر دیتے ہیں۔ (۱)

## دو برہنہ کی مدد

ایک مرتبہ حضرت علی علیہ السلام پیغمبر اکرم ﷺ کی خدمت میں حاضر ہوئے اور رسول خدا ﷺ نے آپ کے لباس کو پرانا اور پھٹا ہوا دیکھا تو آپ سے فرمایا: آپ کو جو نیا اور قیمتی لباس عطا کیا تھا وہ کیا ہوا؟ آپ نے فرمایا: یا رسول اللہ! آپ کے ایک صحابی کو دیکھا جو اپنے اور اپنی زوجہ کے پاس لباس نہ ہونے کی شکایت کر رہا تھا، لہذا میں نے وہ لباس اس کو دیدیا کیونکہ میں جانتا ہوں کہ خداوند عالم اس سے بہتر مجھے عطا کر دے گا۔ (۲)

## چار درہم چار حصوں میں

ایک موقع پر حضرت علی علیہ السلام کے پاس چار درہم تھے، ان کو چار حصوں میں تقسیم کیا، ایک درہم رات کے وقت راہ خدا میں خرچ کیا، ایک درہم دن میں انفاق کیا، تیسرے کو مخفی طور پر اور چوتھے درہم کو علی الاعلان غریبوں کو عطا کیا، چنانچہ آپ کی شان میں یہ آیہ شریفہ نازل ہوئی: (۳)

(۱) مناقب، ج ۲، ص ۹۷؛ مکارم الاخلاق، ص ۱۳۳؛ بحار الانوار، ج ۴۰، ص ۳۲۳، باب ۹۸، حدیث ۶۔ (۲) راہ علی، ص ۴۲۔

(۳) مناقب، ج ۱، ص ۷۱؛ روضۃ الواعظین، ج ۱، ص ۱۰۵؛ تاویل الآیات الظاہرۃ، ص ۱۰۴؛ بحار الانوار، ج ۴۱، ص ۲۵۔



﴿الَّذِينَ يُنْفِقُونَ أَمْوَالَهُمْ بِاللَّيْلِ وَالنَّهَارِ سِرًّا وَعَلَانِيَةً فَلَهُمْ أَجْرُهُمْ عِنْدَ رَبِّهِمْ وَلَا خَوْفٌ عَلَيْهِمْ وَلَا هُمْ يَحْزَنُونَ﴾ (۱)

”جو لوگ اپنے اموال کو راہِ خدا میں رات میں، دن میں خاموشی سے اور علی الاعلان خرچ کرتے ہیں ان کے لئے پیش پروردگار اجر بھی ہے اور انھیں نہ کوئی خوف ہے اور نہ حزن و ملال ہے۔“

## زندگی میں انقلاب

کتاب ابو بکر شیرازی مقاتل سے، وہ مجاہد سے اور وہ ابن عباس سے مندرجہ ذیل آیہ شریفہ:

﴿رَجَالٌ لَا تُلْهِهِمْ تِجَارَةٌ وَلَا بَيْعٌ عَنْ ذِكْرِ اللَّهِ وَإِقَامِ الصَّلَاةِ وَإِيتَاءِ الزَّكَاةِ يَخَافُونَ يَوْمًا تَتَقَلَّبُ فِيهِ الْقُلُوبُ وَالْأَبْصَارُ﴾ لِيَجْزِيََهُمُ اللَّهُ أَحْسَنَ مَا عَمِلُوا وَيَزِيدَهُم مِّن فَضْلِهِ وَاللَّهُ يُرْزِقُ مَنْ يَشَاءُ بِغَيْرِ حِسَابٍ﴾ (۲)

”وہ مرد جنھیں کاروبار یا دیگر خرید و فروخت ذکرِ خدا، قیام نماز اور ادائے زکوٰۃ سے غافل نہیں کر سکتی یہ اس دن سے ڈرتے ہیں جس دن کے ہول سے دل اور نگاہیں سب الٹ جائیں گی۔ تاکہ خدا انھیں ان کے بہترین عمل کی جزا دے سکے اور اپنے فضل سے مزید اضافہ کر سکے اور خدا جسے چاہتا ہے رزق بے حساب عطا کرتا ہے۔“

کی شان نزول میں بیان کرتے ہیں:

[اس آیت کے] نازل ہونے کی وجہ یہ تھی کہ ایک روز پیغمبر اکرم ﷺ نے تین سو دینار جو آپ کو ہدیہ کے طور پر ملے تھے، حضرت علی علیہ السلام کو عطا کئے، حضرت علی علیہ السلام نے فرمایا: میں نے وہ دینار لئے اور کہا: خدا کی قسم میں ان سب دیناروں کو راہِ خدا میں اس طرح صدقہ دوں گا کہ خداوند عالم قبول کر لے۔



جب میں نے پیغمبر اکرم ﷺ کے ساتھ نماز عشا پڑھی تو میں سودینا اپنے ہاتھوں میں لئے اور مسجد سے باہر آیا، ایک عورت کو دیکھا تو سودینا اس کو دیدئے، دوسرے روز لوگ کہتے ہوئے نظر آئے: علی [علیہ السلام] نے کل رات ایک بدکار عورت کو صدقہ دیا ہے!

مجھے بہت غم ہوا، اس روز بھی نماز عشاء ادا کرنے کے بعد سودینا ہاتھ میں لئے اور مسجد سے باہر آیا اور کہا: خدا کی قسم میں آج رات ایسا صدقہ دوں گا کہ خداوند عالم مجھ سے قبول کرے گا، چنانچہ میں نے ایک مرد کو دیکھا تو اس کو سودینا دیدئے، صبح ہوئی تو لوگوں نے کہنا شروع کیا: علی [علیہ السلام] نے گزشتہ رات ایک چور کو سودینا صدقہ دیا ہے۔

پھر مجھ پر بہت زیادہ غم طاری ہوا لیکن میں نے اپنے دل میں کہا: میں آج کی رات ایسا صدقہ دوں گا جو خداوند عالم کی بارگاہ میں مقبول ہو، میں نے نماز عشاء پیغمبر اکرم ﷺ کے ساتھ پڑھی اور مسجد سے باہر نکلا، اور میں سودینا لئے ہوئے تھا، چنانچہ میں نے ایک شخص کو دیکھا تو وہ دینا اس کو دیدئے، صبح ہوئی تو اہل مدینہ نے کہنا شروع کیا کہ علی [علیہ السلام] نے کل رات ایک امیر انسان کو سودینا صدقہ دیا ہے، اور پھر مجھ پر غم طاری ہو گیا۔

چنانچہ پیغمبر اکرم ﷺ کی خدمت میں حاضر ہوا اور اپنا پورا واقعہ بیان کیا، پیغمبر اکرم ﷺ نے فرمایا: یا علی! یہ جناب جبرئیل ہیں جو آپ سے کہتے ہیں: خداوند عالم نے تمہارے صدقوں کو قبول کر لیا ہے اور آپ کے کام کو پاک کر دیا ہے۔

پہلی رات میں تم نے جو صدقہ دیا وہ ایک فاسد عورت کے ہاتھ میں گیا کہ جب وہ گھر پہنچی تو اس نے خدا کی بارگاہ میں توبہ کر لی اور ان سودینا کو اپنے زندگی کا سرمایہ قرار دیا اور شادی کرنا چاہتی ہے کہ ان سودینا سے شادی کرے گی۔

دوسری رات کا صدقہ ایک چور کے ہاتھ میں گیا لیکن جب وہ اپنے گھر پہنچا تو اس نے [بھی] خدا کی بارگاہ میں توبہ کی اور ان سودینا کو تجارت کے لئے اپنا سرمایہ قرار دیا۔

تیسری رات کا صدقہ ایک مالدار انسان کو دیا کہ جس نے مدتوں سے اپنے مال کی زکوٰۃ ادا نہیں کی



تھی کہ جس کے بعد خانہ خدا گیا اور اپنی سرزنش اور ملامت کی اور کہا: اے نفس! تو کتنا بخیل ہے! یہ علی بن ابی طالب [علیہ السلام] ہیں جو ناداری اور مفلسی میں بھی سودینا صدقہ دیتے ہیں اور میں ایسا مالدار ہوں کہ جس پر برسوں سے زکوٰۃ واجب ہے لیکن میں نے ادا نہیں کی ہے، چنانچہ اس نے اپنے تمام مال کی زکوٰۃ کا حساب کیا اور اس کو الگ رکھ دیا ہے اسی وجہ سے خداوند عالم نے ان آیات کو آپ کی شان میں نازل کی ہیں۔ (۱)

### دوسرے کو اپنے اوپر ترجیح دینا

شیعہ اور سنی کتابوں میں روایت ہوئی ہے کہ حضرت علی علیہ السلام کو بہت زیادہ بھوک لگی ہوئی تھی، حضرت فاطمہ زہرا سلام اللہ علیہا سے غذا طلب کی، بی بی دو عالم نے فرمایا: کوئی چیز نہیں ہے مگر وہی کھانا جو دو دن پہلے آپ کو کھلایا تھا اور اس میں بھی آپ نے حسن و حسین [علیہما السلام] کو مقدم کیا تھا! حضرت علی علیہ السلام نے فرمایا: کیوں مجھے اطلاع نہیں دی کہ آپ کے لئے کھانے پینے کا سامان مہیا کرتا؟! بی بی نے فرمایا: یا ابوالحسن! مجھے خدا سے شرم آتی ہے کہ آپ کو ایسے کام کے لئے کہوں جو آپ کی قدرت میں نہیں ہے!!

حضرت علی علیہ السلام گھر سے باہر نکلے اور پیغمبر اکرم ﷺ سے ایک دینار قرض لیا اور پھر وہاں سے سامان خریدنے کے لئے باہر نکلے کہ راستہ میں جناب مقداد سے ملاقات ہوئی کہ وہ کہہ رہے تھے: جو بھی خدا چاہے! امام علی علیہ السلام نے وہ ایک دینار ان کو دیدیا اور پھر مسجد میں داخل ہوئے اور زمین پر سر رکھ کر سو گئے!

پیغمبر اکرم ﷺ مسجد میں تشریف لائے ناگہاں حضرت علی علیہ السلام کو اس حال میں دیکھا اور آپ کو جگاتے ہوئے فرمایا: آپ نے کیا کیا؟ حضرت علی علیہ السلام نے آپ کو واقعہ سنا، اور پھر آپ

(۱) مناقب، ج ۲، ص ۷۴؛ بحار الانوار، ج ۴۱، ص ۲۸؛ باب ۱۰۲، حدیث ۱؛ مستدرک الوسائل، ج ۷، ص ۲۶۷، باب ۴۹، حدیث



اٹھے اور پیغمبر اکرم ﷺ کے ساتھ نماز پڑھی۔

جس وقت پیغمبر اکرم ﷺ نے نماز تمام کی تو فرمایا: اے ابوالحسن! کیا آپ کے پاس کھانے کے لئے کوئی چیز ہے جو آپ کے ساتھ مل کر کھائی جائے؟ حضرت علی علیہ السلام خاموش رہے، اور شرم و حیا کی بنا پر آنحضرت ﷺ کو کوئی جواب نہ دیا، خداوند عالم نے اپنے نبی کو وحی کی کہ آج رات میں حضرت علی [علیہ السلام] کے ساتھ میں کھانا کھائیے۔

اس کے بعد دونوں حضرات روانہ ہوئے اور جناب فاطمہ زہرا [سلام اللہ علیہا] کے پاس پہنچے، بی بی اپنے مصلے پر بیٹھی ہوئی عبادت میں مشغول تھیں اور آپ کے پیچھے ایک بڑا کاسہ رکھا ہوا تھا کہ جس سے بھاپ نکل رہی تھی، جناب فاطمہ زہرا [سلام اللہ علیہا] نے کھانے سے بھرے اس کاسہ کو لیا اور پیغمبر اکرم ﷺ اور حضرت علی علیہ السلام کی خدمت میں حاضر کیا، حضرت علی علیہ السلام نے سوال کیا: یہ کھانا کہاں سے آیا ہے؟ بی بی نے فرمایا: خداوند عالم کا لطف و کرم اور اس کا احسان ہے:

﴿...إِنَّ اللَّهَ يَرْزُقُ مَنْ يَشَاءُ بِغَيْرِ حِسَابٍ﴾ (۱)

”...بے اللہ جسے چاہتا ہے بے حساب رزق عطا کر دیتا ہے۔“

پیغمبر اکرم ﷺ نے حضرت علی علیہ السلام کے شانہ پر ہاتھ رکھ کر فرمایا: یا علی! یہ تمہارے دینار کی جزا ہے، یہ کہتے ہوئے پیغمبر اکرم ﷺ کا دل بھر آیا اور کہا: خدا کا شکر ادا کرتا ہوں کہ میں اس وقت تک وفات نہیں ہوئی مگر یہ کہ جو کچھ جناب زکریا نے جناب مریم کے لئے دیکھا وہ میں نے اپنی لخت جگر میں دیکھ لیا ہے! (۲)

## نہایت مہربانی اور دوسروں سے دوستی

اس حصہ میں جنگ جمل، صفین اور نہروان میں حضرت امیر المؤمنین علیہ السلام کے کردار کی طرف اشارہ کیا جائے گا:

(۱) سورۃ آل عمران (۳)، آیت ۳۷۔

(۲) مناقب، ج ۲، ص ۷۶؛ بحار الانوار، ج ۴۱، ص ۳۰، باب ۱۰۲۔



## جنگ جمل

حضرت علی علیہ السلام نے اپنی پوری کوشش کی کہ جنگ اور قتل و غارت نہ ہونے پائے، جب آپ کو مدینہ میں خبر پہنچی کہ جمل کے سپاہی مکہ سے بصرہ کے لئے روانہ ہو چکے ہیں، چنانچہ آپ ان سے روبرو گفتگو کرنے کے لئے مدینہ سے باہر نکلے۔

آپ نے صعصعہ کے ذریعہ جو بصرہ کے بزرگوں میں سے تھے ان کو ایک خط بھیجا جس میں آپ نے بہت ہی محبت اور خلوص کے ساتھ وعظ و نصیحت کی تھی۔

اس کے بعد ابن عباس کو زبیر کے پاس بھیجا تا کہ اس سے گفتگو کرے اور ابن عباس سے کہا: طلحہ کے پاس نہ جانا اس سے گفتگو نہ کرنا کہ کوئی فائدہ نہیں ہوگا، زبیر سے گفتگو کرنا کہ جس کے دل میں نرمی پائی جاتی ہے، اس سے کہنا: تیرے ماموں زاد کا کہنا ہے کہ: تم حجاز میں میرے دوست تھے، عراق میں جا کر دشمن ہو گئے؟! واقعہ کیا ہے؟

اس کے بعد ایک اور خط عمران خزاعی (بصرہ کی نہر کھدوانے والے) کے ذریعہ ایک خط طلحہ و زبیر کو لکھا جس میں آپ نے تحریر کیا:

اگرچہ تم لوگ چھپاتے ہو لیکن تم جانتے ہو کہ میں لوگوں کی طرف نہیں گیا ہوں بلکہ لوگ میری طرف آئے ہیں، میں نے بیعت [لینے] کے لئے قدم نہیں بڑھایا ہے بلکہ لوگوں نے میری طرف ہجوم کیا ہے اور میری بیعت کی ہے، میری بیعت خوف و وحشت اور طاقت کے زور اور لالچ پر نہیں تھی، اگر تمہاری بیعت خوف و وحشت کی بنا پر تھی تو جلدی سے توبہ کر لو اور خدا کی طرف پلٹ آؤ۔

تم کہتے ہو کہ میں نے عثمان کو قتل کیا ہے! اس کام کا فیصلہ غیر جانبدار لوگوں کے سپرد کرتا ہوں، وہ جس کے خلاف بھی فیصلہ کریں وہی جرمانہ ادا کرے؟ اے قریش کے دو بزرگو! اپنے طریقہ کار کو چھوڑ دو [اگرچہ اس کام کو ذلت کا سبب جانتے ہو] قبل اس کے کہ آتش جہنم کی ذلت کا سامنا ہو۔

بیان ہوا ہے: جب آپ بصرہ کے راستہ سے گزرتے ہوئے ”زاویہ“ علاقہ میں پہنچے تو آپ نے



چار رکعت نماز پڑھی اور فرمایا: اے آسمانوں کے خدا اور جس پر اس کا سایہ پڑتا ہے! اے زمینوں اور اس پر موجود تمام چیزوں کے خدا! اے عرش عظیم کے خدا! یہ بصرہ ہے، میں تجھ سے دعا کرتا ہوں کہ میرے ہاتھوں پر ان لوگوں کی خیر و نیکی قرار دے، اور ان لوگوں کے شر سے تیری پناہ میں رہوں، پروردگار! ان لوگوں نے میری اطاعت سے منھ موڑ لیا ہے اور مجھ پر سرکشی کی ہے اور میری بیعت توڑ دی ہے، پروردگار! مسلمانوں کے خون کو محفوظ فرما، اور خونریزی سے بچالے۔

اور جب لشکر بصرہ کے نزدیک پہنچا تو آپ نے ندادی: اے لوگو! جلد بازی سے کام نہ لو، اور پھر ابن عباس کو بلا کر فرمایا: طلحہ وزبیر اور عائشہ کے پاس جاؤ اور ان کو حق کی طرف دعوت دو۔

پھر بزرگ صحابی، پیر راہ حق، جناب عمار یا سردنوں لشکروں کے درمیان کھڑے ہوئے اور خطاب کیا: اے لوگو! تم نے انصاف نہیں کیا ہے، تم نے اپنی عورتوں کو تو پردہ کے پیچھے چھپا کر رکھا ہے اور رسول اکرم ﷺ کی زوجہ کو تیروں اور تلواروں کے سامنے لا کھڑا کیا ہے، اس کے بعد جناب عائشہ کے پاس گئے اور ان سے سوال کیا: آپ کیا چاہتی ہیں؟ عائشہ نے جواب دیا کہ میں تو عثمان کے خون کا بدلہ لینے کے لئے آئی ہوں!

عمار نے کہا: آج کے دن خدا ظالم کو مار ڈالے، باغی کو ہلاک کرے، اور باطل کو نیست و نابود کرے، اور پھر لشکر بصرہ کی طرف رخ کر کے فریاد کی:

اے لوگو! تم لوگ جانتے ہو کہ ہم میں سے کون عثمان کے قتل میں شریک تھا؟!

اچانک جناب عمار کی طرف تیر روانہ ہوئے، کیا اس کا منطقی جواب یہی تھا! جناب عمار حضرت امیر المؤمنین علیہ السلام کے پاس واپس لوٹ آئے اور کہا: یا امیر المؤمنین! کس چیز کا انتظار ہے؟ یہ لوگ جنگ کے علاوہ کچھ نہیں چاہتے۔

اور پھر حضرت علی علیہ السلام کے لشکر کی طرف تیر برسنے شروع ہو گئے، لیکن آپ نے جنگ کی اجازت نہیں دی! امام علیہ السلام نے اپنے لشکر کی طرف مخاطب ہو کر فرمایا: تم میں سے کون ہے جو یہ قرآن لے کر ان کی طرف جائے اور ان کو قرآن کی طرف دعوت دے؟ جو شخص اس کو انجام دے اور قتل



ہو جائے میں اس کے لئے جنت کا ضامن ہوں۔

ایک نوجوان شخص بنام مسلم اپنی جگہ سے اٹھا اور کہا: یا امیر المؤمنین! میں قرآن لے کر جاتا ہوں اور جو کچھ آپ نے فرمایا ہے اس کو انجام دیتا ہوں، اور پھر اس نے قرآن کریم لیا اور جمل کے سپاہیوں کی طرف روانہ ہوا اور ان کو قرآن کی دعوت دی۔

لیکن اس کا جسم نیزوں سے چھلنی کر دیا گیا، چنانچہ وہ زمین پر گرا اور شہید ہو گیا، کیا منطقی جواب نیزوں سے قتل کرنا تھا!!

حضرت علی علیہ السلام نے فرمایا: اب جنگ کے لئے تیار ہو جاؤ، لیکن جنگ کا آغاز اپنی طرف سے نہ کرنا، کوئی تیر نہ چلانا، کوئی تلوار نہ مارنا اور کسی نیزہ کا استعمال نہ کرنا۔

حضرت علی علیہ السلام کا دلبر اور رشید سردار ”ابن بدیل“ آپ کے پاس آیا تاکہ سپاہ بصرہ کے ذریعہ قتل ہونے والے اپنے بھائی کے جنازے کو لے کر آئے، اور اس نے عرض کی: یا امیر المؤمنین! ہم کب تک صبر کریں؟ یہ تو ہمارے سپاہیوں کو ایک ایک کر کے قتل کر رہے ہیں اور ہم دیکھتے رہیں؟! ایک دوسرے سپاہی کو حضرت علی علیہ السلام کی خدمت میں لے کر آئے جو تیر کے ذریعہ شہید ہو چکا تھا، امام نے اس وقت بھی جنگ کی اجازت نہیں دی، اور امام علیہ السلام نے اپنی زبان پر یہ جملہ جاری کیا: پروردگار! تو گواہ رہنا۔

اور پھر اپنے لشکر کی طرف مخاطب ہوئے اور فرمایا: ان لوگوں پر رحم کرو!! جس کے بعد امام علی علیہ السلام نے اپنے اسلحے اتار کر الگ رکھ دئے اور رسول اکرم ﷺ کی سواری پر سوار ہوئے اور میدان میں آ کر فریاد بلند کی: اے زبیر! میرے پاس آؤ۔

زبیر اپنے تمام اسلحوں کے ساتھ میدان میں آیا، جب عائشہ کو پتہ چلا کہ زبیر کو میدان میں بلایا ہے، کہا: ہائے ہائے میری بہن اسماء بیوہ ہو گئی ہے!! کیونکہ زبیر اس کی بہن کا شوہر تھا، عائشہ کو بتایا گیا کہ حضرت علی علیہ السلام بغیر اسلحے کے میدان میں آئے ہیں تو ان کو سکون ہو گیا۔

حضرت علی علیہ السلام نے میدان میں زبیر کو اپنی آغوش میں لے لیا اور سوال کیا: کیوں مجھ پر



خروج کیا ہے؟! اس نے کہا: میں تو عثمان کی خوانخواہی چاہتا ہوں! امام علی علیہ السلام نے فرمایا: خداوند عالم! ہم میں سے اس شخص کو مار ڈالے جو عثمان کے قتل میں شریک تھا، اور پھر اس سے نرمی اور مہربانی کے ساتھ گفتگو کا آغاز کیا اور رسول اکرم ﷺ کا قول یاد دلایا کہ جس میں آنحضرت ﷺ نے فرمایا تھا: تو حضرت علی علیہ السلام سے جنگ کرے گا اور تو ظالم ہے۔

زبیر نے کہا: میں خدا سے بخشش کی درخواست کرتا ہوں، اگر یہ حدیث مجھے یاد ہوتی تو میں آپ پر خروج نہ کرتا، امام علیہ السلام نے فرمایا: اے زبیر! تم ابھی واپس لوٹ جاؤ، زبیر نے کہا: میں کس طرح پلٹ جاؤں؟! میرے واپس لوٹنے کو ڈر شمار کیا جائے گا اور میرے دامن پر ایک ایسا داغ لگ جائے گا جس کو دھویا نہیں جاسکتا۔

امام علیہ السلام نے فرمایا: پلٹ جاؤ قبل اس کے کہ تمہارے دامن پر آتش جہنم کا داغ لگ جائے، [یہ سن کر] زبیر واپس ہو گیا، اور جب لشکر جمل سے باہر نکلنا چاہتا تھا اس کا بیٹا عبداللہ چلایا: کہاں جاتے ہو؟ زبیر نے کہا: اے میرے بیٹے! ابوالحسن علی [علیہ السلام] نے مجھے وہ حدیث یاد دلائی ہے جس کو میں بھول چکا تھا، بیٹے نے کہا: ایسا نہیں ہے تو بنی ہاشم کی تلواروں سے ڈرتا ہے! باپ نے کہا: نہیں ایسا نہیں ہے، زمانہ نے جس چیز کو مجھے بھلا دیا تھا وہ مجھے یاد آ گئی ہے، تو مجھے ڈر کی وجہ سے ملامت کر رہا ہے؟ نیزہ اٹھایا اور علی [علیہ السلام] کے لشکرِ مہمہ پر حملہ کر دیا۔

حضرت علی علیہ السلام نے اپنے اصحاب سے فرمایا: کوئی اس سے مقابلہ نہ کرے اور اس کے لئے راستہ کھول دو نیز اس کو لٹکا را۔

اس کے بعد زبیر نے میسرہ پر حملہ کیا اور پھر قلب لشکر پر حملہ کیا، لیکن کسی نے بھی اس کا مقابلہ نہ کیا، چنانچہ وہ واپس لوٹ گیا اور اپنے بیٹے سے کہا: کیا بزدل انسان اس طرح کرتا ہے؟! پھر وہاں سے روانہ ہو گیا، دشمن پر حضرت علی علیہ السلام کی مہر و محبت سے میدان جنگ کی قبرمانی کا افتخار بھی اس کو مل گیا۔

کیا سپاہِ جمل کو یہ معلوم تھا کہ رسول اکرم ﷺ کی حدیث صرف زبیر سے مخصوص ہے یا حضرت علی



علیہ السلام سے جنگ کرنے والا ہر شخص ظالم ہوگا!

ایک بار پھر حضرت علی علیہ السلام میدان میں آئے، اور طلحہ کو بلا کر اس سے سوال کیا: مجھ پر کیوں خروج کرتے ہو؟ اس نے کہا: میں خون عثمان کا بدلہ چاہتا ہوں، امام علی علیہ السلام نے فرمایا: خداوند عالم، ہم میں سے اس شخص کو مار ڈالے جو قتل عثمان میں شریک تھا، کیا تو نے رسول خدا ﷺ کی حدیث نہیں سنی ہے کہ آنحضرت ﷺ نے فرمایا: پروردگار! اس شخص کو دوست رکھ جو علی [علیہ السلام] کو دوست رکھتا ہو اور دشمن رکھ اس شخص کو جو علی کو دشمن رکھتا ہو، کیا تو نے سب سے پہلے میری بیعت نہیں کی ہے اور تو نے اس بیعت کو توڑ دیا؟

خداوند عالم فرماتا ہے:

﴿... فَمَنْ نَكَتْ فَإِنَّمَا يَنْكُثْ عَلَى نَفْسِهِ...﴾ (۱)

”... اب اس کے بعد جو بیعت کو توڑ دیتا ہے وہ اپنے ہی خلاف اقدام کرتا ہے۔“

طلحہ نے پشیمان ہو کر کہا: میں خدا سے بخشش طلب کرتا ہوں اور یہ کہہ کر واپس پلٹ گیا۔

مروان بن حکم نے احساس کیا کہ طلحہ جنگ کو چھوڑنا چاہتا ہے، اس نے ایک تیر اس کی طرف روانہ کیا اور طلحہ کی روح پر واز کر گئی (بغیر اس کے کہ بصریوں کو اپنے باطل عمل اور مخالف حق و خیانت کرنے سے روکے کہ جس کی بنیاد خود طلحہ اور زبیر نے رکھی تھی۔

اس کے بعد امام علیہ السلام نے اپنے لشکر والوں کو خطاب کرتے ہوئے فرمایا: جب تم سپاہ جمل کو شکست دیدو، تو ان کے زخمی لوگوں کو قتل نہ کرنا، اسیروں کو قتل نہ کرنا، بھاگنے والوں کا پیچھا نہ کرنا، کسی کو برہنہ نہ کرنا، کسی کی ناک، کان نہ کاٹنا، کسی کا مال نہ لوٹنا، مگر یہ کہ جو مال میدان جنگ میں رہ جائے۔

دشمن کی ہار حضرت علی علیہ السلام کی نظر میں قطعی تھی، لیکن پھر بھی آپ نے جنگ کا حکم نہیں دیا، سپاہ جمل نے امام علیہ السلام کے میمنہ پر حملہ کر دیا، اور ان کو پیچھے کر دیا، اس موقع پر امام علی علیہ السلام نے حملہ



کا حکم دیدیا اور جمل کے لشکر والوں کا شیرازہ بکھیر دیا اور ان کو رسوا کن شکست دیدی۔

یہ ہیں حضرت علی علیہ السلام، دشمن کے ساتھ علی علیہ السلام کی مہر و محبت اور وہ بھی میدان جنگ میں۔

کیا تاریخ بشر نے کسی ایسے انسان کو دیکھا ہے جو اپنی حکومت کے سرکشوں اور باغیوں کے ساتھ ایسا سلوک کرے؟!

## جنگ صفین

صفین، نہر فرات کے کنارے واقع ہے، حضرت امیر المؤمنین علیہ السلام کا لشکر جب صفین کی سر زمین پر پہنچا تو آپ سے کہا گیا کہ معاویہ کے لشکر پر پانی بند کر دیا جائے، لیکن امام علیہ السلام نے قبول نہ کیا اور راستہ کھلا چھوڑ دیا، معاویہ نے موقع سے فائدہ اٹھایا اور پانی بھرنے کی جگہ پر قبضہ کر لیا اور امام علی علیہ السلام کے لشکر پر پانی بند کر دیا۔

امام علیہ السلام کے حکم سے لشکر نے پانی کا راستہ کھول دیا، آپ کے اصحاب نے کہا کہ معاویہ کی طرح ہم بھی اس کے لشکر پر پانی بند کر دیں، امام علی علیہ السلام نے پھر بھی اجازت نہیں دی اور جنگ کے آخر تک دشمن پر پانی بند نہیں کیا۔

جنگ صفین ۱۸ مہینوں تک چلتی رہی، مدتوں تک عام حملہ حضرت علی علیہ السلام کے لشکر کی طرف سے شروع نہیں ہوا اس امید میں کہ اہل شام پشیمان ہو جائیں اور راستہ پر آجائیں اور قتل و خونریزی کم سے کم ہو!

## جنگ نہروان

خوارج کے بارے میں سب سے اچھے الفاظ جو استعمال کئے جاسکتے ہیں وہ یہ ہے کہ وہ لوگ حضرت علی علیہ السلام سے دشمنی کی بیماری میں مبتلا تھے اور حضرت علی علیہ السلام کو قتل کئے بغیر باز نہ آئے۔ بیماری کا لفظ اس وجہ سے ہے کہ دشمنی چاہے کسی سے بھی ہو اس کی کوئی وجہ اور علت ہوتی ہے، کبھی



ذاتی مسائل ہوتے ہیں تو کبھی جاہ و مقام کا مسئلہ ہوتا ہے اور کبھی نقصان یا سخت رویہ ہوتا ہے جو مد مقابل کی طرف سے دیکھنے میں آتا ہے، کبھی ظلم و ستم ہوتا ہے اور کبھی خاندانی یا مذہبی دشمنی ہوتی ہے۔

لیکن حضرت علی علیہ السلام سے ان لوگوں کی دشمنی کی ان وجوہات میں سے کوئی بھی وجہ نہیں تھی، وہ لوگ حضرت علی علیہ السلام کو زندہ اور فاتح نہیں دیکھ سکتے تھے۔

یہی لوگ جنگ صفین میں حضرت علی علیہ السلام کے لشکر میں تھے لیکن جنگ کے فتح کے وقت خود آپ پر تلوار لے کر سامنے آ گئے اور امام کی ہونے والی فتح کا راستہ بند کر دیا۔

حضرت علی علیہ السلام نے جس عقلمند اور ہوشیار شخص کو حکم قرار دیا تھا اس کو قبول نہ کیا اور حضرت علی علیہ السلام کے دشمن حکم کو قبول کر لیا اور اس کی باتوں کو مان لیا!!

یہ لوگ معاویہ کے بھی دشمن تھے، وہ بھی مذہبی دشمن، لیکن انھوں نے انجانے میں معاویہ کی مدد کی، اور حضرت علی علیہ السلام کو مجبور کر دیا کہ حکم پر راضی ہو جائیں۔

جس وقت حکم کی خیانت واضح ہو گئی، حضرت علی علیہ السلام کے مزید دشمن بڑھ گئے، آپ کی موجودگی یا غیر موجودگی میں بے حرمتی کی اور اپنے کو امام علیہ السلام کے نقصان سے محفوظ گردانتے تھے، ان کو ان کے حال پر چھوڑ دیا تھا اور ان کی رفتار و گفتار کے سامنے کوئی رد عمل ظاہر نہیں کرتے تھے۔

حضرت علی علیہ السلام کے اصحاب جو ان لوگوں کے طعنوں اور ان کی توہین پر مشتمل الفاظ کو سننے کی طاقت نہیں رکھتے تھے، ان کا مقابلہ کرنا چاہتے تھے اور انھوں نے امام علیہ السلام سے کہا کہ ان کو سرکوب کر کے قیدی بنالیں، ان کی سرگرمیوں کو محدود کر دیں، لیکن حضرت علی علیہ السلام نے قبول نہیں کیا، اور آپ فرماتے تھے: وہ جب تک ہم کو کچھ نہیں کہتے، ہمارا بھی ان سے کوئی واسطہ نہیں ہے، اگر انھوں نے کچھ کہا تو ہم بھی جواب دیں گے، بیت المال سے ان کا وظیفہ بند نہیں کریں گے، مسجد میں آنے سے نہیں روکیں گے، اور اگر انھوں نے قتل و غارت شروع کی تو ہم بھی اس کا جواب دیں گے۔

خوارج کی اندرونی بیماری نے شدت پکڑی، اس کے بعد وہ کوفہ میں نہ رہ سکے، کیونکہ کوفہ میں حضرت علی علیہ السلام کو زندہ دیکھتے تھے، لہذا وہ لوگ کوفہ سے نکل گئے اور سب کے سب نہروان کی طرف



نکل پڑے، پھر بھی امام علیہ السلام نے اس کو آزاد چھوڑ دیا اور ان سے کوئی واسطہ نہ رکھا۔

جب امام علیہ السلام معاویہ کی سرکوبی کے لئے روانہ ہوئے تو آپ نے ان [خوارج] کو یوں خط لکھا: ہمارے ساتھ چلو، ہم تمہارے دشمن کی سرکوبی کے لئے جارہے ہیں جو ہمارا مشترک دشمن ہے۔ خوارج نے یہ مشورہ بھی قبول نہ کیا اور آپ کے ساتھ اعلان جنگ کر دیا! لیکن پھر بھی امام علیہ السلام نے جنگ کا آغاز نہ کیا اور شام کی طرف روانہ ہو گئے۔

اصحاب نے عرض کیا: مناسب ہے کہ پہلے خوارج کا کام تمام کریں اس کے بعد شام کی طرف روانہ ہوں، لیکن حضرت علی علیہ السلام نے قبول نہ کیا اور شام کی طرف روانگی کا حکم دیدیا۔ حضرت علی علیہ السلام کا لشکر شام کی طرف روانہ ہوا، لیکن آپ کو خبر ملی کہ خوارج نے قتل و غارت شروع کر دی ہے اور لوگوں کو حضرت علی علیہ السلام پر لعنت کے لئے مجبور کر رہے ہیں اور جو شخص ان کی موافقت نہ کرے اس کو قتل کر ڈالتے ہیں، یہ سن کر آپ نے خوارج کے اڈے یعنی نہروان کا رخ کیا لیکن وہاں پہنچ کر بھی جنگ کا آغاز نہ کیا، ان کو وعظ و نصیحت کی، چنانچہ بہت سے لوگوں نے جنگ کا ارادہ چھوڑ دیا اور وہاں سے روانہ ہو گئے، اگرچہ انھوں نے معاویہ کی سرکوبی میں حضرت علی علیہ السلام کی مدد نہ کی، گویا معاویہ کے پانچویں ستون تھے، جو خوارج حضرت علی علیہ السلام سے جنگ سے منصرف ہو چکے تھے وہ کوفہ واپس چلے گئے لیکن حضرت علی علیہ السلام کی دشمنی پر باقی رہے۔

تاریخ اسلام میں خوارج کا بیج انھیں لوگوں کے ذریعہ بویا گیا، اور باقی لوگوں نے جنگ کے علاوہ کسی دوسری بات کو نہیں مانا، اور حضرت علی علیہ السلام کے ساتھ زندہ رہنے پر موت کو ترجیح دی، اور یہ نعرہ ”الرواح الرواح إلى الجنة“ لگاتے ہوئے امام علیہ السلام پر حملہ کر دیا لیکن پھر بھی ان سے مقابلہ کا حکم صادر نہیں ہوا، یہاں تک کہ حضرت علی علیہ السلام کا ایک سپاہی قتل کر دیا گیا، اس وقت امام علی علیہ السلام نے فرمایا: اب ان سے جنگ کا وقت آ گیا ہے، چنانچہ حضرت علی علیہ السلام کی طرف سے حملہ شروع ہو گیا اور خوارج نیست و نابود ہو گئے۔ (۱)



## جو کی روٹی اور کھٹا دہی

سوید بن غفلہ کہتے ہیں: میں حضرت علی علیہ السلام کی خدمت میں حاضر ہوا، اس وقت آپ دار الامارہ میں تھے، آپ کے سامنے ایک دہی سے بھر اظرف بھرا رکھا تھا، اتنی زیادہ کھٹی تھی کہ اس کی بو مجھ تک آرہی تھی اور آپ کے ہاتھ میں جو کی روٹی تھی کہ میں نے جو کے چھلکے اس میں دیکھے، اور آپ اس خشک روٹی کو کبھی تو اپنے ہاتھوں سے توڑتے تھے اور اگر ہاتھ سے نہیں ٹوٹتی تھی تو گھٹنے سے توڑتے تھے! اس موقع پر آپ کی کنیز فضہ آپ کے پاس کھڑی ہوئی تھی، میں نے کہا: کیا تم خدا سے نہیں ڈرتی ہو کہ اس بوڑھے شخص کے ساتھ ایسا سلوک کرتی ہو؟ کیا تم ان کے لئے آٹے کو نہیں چھانتی ہو کہ میں اس روٹی میں بھوسہ دیکھ رہا ہوں، جناب فضہ نے کہا: آقا نے ہی تو ہم سے کہا تھا کہ میرے لئے آٹا نہ چھانا!

اس موقع پر حضرت علی علیہ السلام نے مجھ سے سوال کیا: تم نے فضہ سے کیا کہا تھا؟ میں نے آپ سے واقعہ بیان کیا، اس موقع پر حضرت علی علیہ السلام نے فرمایا: میرے ماں باپ قربان ہوں اس شخص پر کہ اس کے لئے آٹے کو چھانا نہیں جاتا تھا اور تین روز تک مسلسل گیہوں کی روٹی سیر ہو کر نہ کھائی ہو یہاں تک کہ اس دنیا سے چلا گیا ہو۔ (۱)

## ایک روز حضرت علی علیہ السلام کے ساتھ

ابو مطر، جو بصرہ کے رہنے والے تھے، کہتے ہیں: میں مسجد کوفہ سے باہر نکل رہا تھا کہ اچانک ایک شخص نے پیچھے سے آواز دی، اپنے لباس کو اوپر اٹھا لو کہ اس سے تمہارا لباس زیادہ دن باقی رہے گا اور اپنے سر کے بالوں کو چھوٹا کرو اگر مسلمان ہو۔ میں نے پیچھے پلٹ کر دیکھا کہ ایک شخص اپنا چہرہ چھپائے ہوئے اور ردا پہنے ہوئے ہے، اور

(۱) کشف البقین، ص ۸۶؛ کشف الغمۃ، ج ۱، ص ۱۶۳؛ بحار الانوار، ج ۴۰، ص ۳۳۱، باب ۹۸، حدیث ۱۳۔



بادیہ نشین عربوں کی طرح اپنے ہاتھ میں تازیانہ لئے ہوئے ہے، میں نے کہا: یہ کون ہے؟ ایک شخص نے مجھ سے کہا: میں تجھے اس شہر میں اجنبی دیکھ رہا ہوں! میں نے کہا: جی ہاں، میں بصرہ کا رہنے والا ہوں، اس نے کہا: یہ حضرت علی امیر المؤمنین [علیہ السلام] ہیں۔

[میں ان کے پیچھے پیچھے گیا] محلہ ”بنی محیط“ تک پہنچ گئے اور اونٹوں کے بازار میں وارد ہوئے، [وہاں جا کر انھوں نے] فرمایا: [اپنے اونٹوں کو] بیچو لیکن قسم نہ کھاؤ، کیونکہ قسم سے سامان برباد ہو جاتا ہے اور برکت کو ختم کر دیتا ہے، اور پھر کھجور فروشوں کے پاس گئے، وہاں ایک کنیز کو روتے ہوئے دیکھا اس سے رونے کا سبب دریافت کیا، تو کنیز نے عرض کی: میں نے اس شخص سے ایک درہم کے کھجور خریدے تھے لیکن میرے آقا نے واپس کر دئے ہیں، اب یہ شخص واپس نہیں لے رہا ہے! امام علی علیہ السلام نے اس سے فرمایا: اپنے کھجور واپس لے لو، اور اس کا درہم واپس کر دو کہ یہ ایک کنیز ہے اور اسے اختیار نہیں ہے، [لیکن اس نے یہ سنتے ہی] امام علیہ السلام کو پیچھے کی طرف دھکا دیا! میں نے کہا: کیا اس شخصیت کو پہچانتے ہو؟ اس نے کہا: نہیں، میں نے کہا: یہ علی بن ابی طالب امیر المؤمنین علیہ السلام ہیں۔

[یہ سنتے ہی] اس شخص نے کنیز سے کھجور واپس لئے اور ان کو اپنے کھجوروں پر ڈال دیا اور پھر کنیز کو درہم واپس کر دیا، اور پھر حضرت علی علیہ السلام سے کہا: اب آپ مجھ سے راضی ہو جائیے، امام علی علیہ السلام نے فرمایا: کونسی چیز مجھے اس سے زیادہ راضی کر سکتی ہے کہ [میں دیکھوں] کہ لوگوں کے حقوق مکمل طریقہ سے ادا کرو!

اور پھر کھجور فروشوں کے درمیان سے گزرتے ہوئے ان سے مخاطب ہو کر فرمایا: ان کھجوروں میں سے غریبوں کو کھلایا کرو تا کہ خدا تمہارے کاروبار میں برکت دے۔

اور پھر آپ چلتے رہے یہاں تک کہ مچھلی فروشوں تک پہنچے (حالانکہ مسلمان بھی ان کے ساتھ تھے) ان سے خطاب کرتے ہوئے فرمایا:

توجہ رہے کہ پانی میں مری ہوئی مچھلی کا فروخت کرنا ممنوع ہے!

اس کے بعد ”دار فرات“ نامی سوتی بازار میں داخل ہوئے اور سوتی کپڑے والے ایک بوڑھے کی



دکان پر پہنچے اور اس سے کہا: میں ایک تین درہم کا پیراہن خریدنا چاہتا ہوں، لیکن چونکہ اس بوڑھے نے امام [علیہ السلام] کو پہچان لیا، لہذا آپ کو دینے سے انکار کر دیا، چنانچہ آپ وہاں سے اٹھے اور ایک دوسری دکان پر پہنچے لیکن اس نے بھی امام [علیہ السلام] کو پہچان لیا لہذا اس نے بھی دینے سے انکار کر دیا، اس کے بعد آپ ایک نوجوان کے پاس پہنچے اور اس سے تین درہم میں ایک پیراہن خریدا اور وہیں زیب تن کیا اور پہنتے وقت خداوند عالم کی بارگاہ میں عرض کی:

”الْحَمْدُ لِلّٰهِ الَّذِي رَزَقَنِي مِنَ الرِّيَاشِ مَا أَتَجَمَّلُ بِهِ فِي النَّاسِ وَأُوَارِي بِهِ عَوْرَتِي“  
 ”خدا کا شکر ہے جس نے مجھے لباس فاخرہ عطا کیا جس کے ذریعہ لوگوں کے درمیان خود کو زینت دوں اور اپنے بدن کو ڈھانپ سکوں۔“

اس وقت لوگوں نے سوال کیا: یا امیر المؤمنین! یہ چیز آپ نے اپنی طرف سے فرمائی ہے یا رسول خدا ﷺ سے سنی ہے؟ آپ نے فرمایا: اس چیز [یعنی اس دعا] کو میں نے رسول خدا ﷺ سے سنا ہے کہ لباس پہنتے وقت یہ دعا کرتے تھے۔

[کچھ دیر بعد] اس نوجوان کا باپ آیا جس سے پیراہن خریدا تھا اور اس سے کہا کہ تمہارے بیٹے نے امیر المؤمنین کو تین درہم میں پیراہن فروخت کیا ہے، باپ نے بیٹے سے مخاطب ہو کر کہا: کیوں تم نے دو درہم سے زیادہ لئے ہیں؟ چنانچہ اس کے باپ نے اس سے ایک درہم لیا اور حضرت امیر المؤمنین علیہ السلام کی خدمت میں حاضر ہوا آپ اس وقت ”دروازہ رُحْبہ“ پر مسلمانوں کے ساتھ بیٹھے ہوئے تھے، [اس نے امام علیہ السلام کی طرف مخاطب ہو کر] کہا: یا امیر المؤمنین! یہ ایک درہم آپ کا ہے لیجئے، [امام علیہ السلام] نے فرمایا: یہ درہم کیسا ہے؟ اس نے کہا: آپ نے جو لباس خریدا ہے اس کی قیمت دو درہم تھی، [امام علیہ السلام نے] فرمایا: اس نے میری مرضی سے فروخت کیا ہے اور میں نے بھی اپنی مرضی سے خریدا ہے۔ (۱)



## تعب خیز عطیہ

ہجرت کے آٹھویں سال جب رسول اکرم ﷺ کے دست مبارک کے ذریعہ مکہ فتح ہوا حضرت امیر المؤمنین علیہ السلام کی بت شکنی کے ذریعہ خانہ کعبہ کو بتوں کی نجاست سے پاک کیا اور طہارت حاصل ہوئی پیغمبر اکرم ﷺ نے شہر کے بتوں اور بت خانوں کی نابودی کے لئے ارشادی اور تبلیغی گروہ کو روانہ کیا تاکہ لوگوں کو خداوند عالم کی طرف دعوت دیں، لیکن ان کے ساتھ اعلان جنگ نہ کیا، ان میں سے خالد بن ولید بھی تھا جس کو دعوت دینے والے کے عنوان سے روانہ کیا نہ کہ جنگجو کے عنوان سے، [وہ روانہ ہوئے] یہاں تک کہ بنی جذیمہ بنی عامر کے ”الغُمَیصا“ نامی کنویں تک پہنچے، جذیمہ، جاہلیت میں، عوف بن عوف، عبدالرحمن وفا کا باپ تھا جس نے خالد کے چچا مغیرہ کو قتل کر دیا تھا اور ان کا سامان لوٹ لیا تھا۔

جب خالد اس کنویں کے پاس آیا تو بنی جذیمہ اسلحے اٹھائے ہوئے خالد کے پاس آئے، خالد نے کہا: اسلحے زمین پر رکھ دو کیونکہ لوگ مسلمان ہو گئے ہیں، اور اس وقت خالد نے حکم دیا کہ ان کے ہاتھوں کو باندھ دیا جائے اور پھر ان میں سے جس کو بھی چاہا قتل کر دیا۔

جب یہ خبر پیغمبر اکرم ﷺ تک پہنچی تو آپ نے اپنے ہاتھوں کو بلند کیا اور فرمایا: خدایا! میں خالد کے کارنامہ سے بیزار ہوں۔

اور پھر پیغمبر اکرم ﷺ نے حضرت علی علیہ السلام کو مال دے کر روانہ کیا تاکہ وہاں کے حالات کا جائزہ لیں، چنانچہ حضرت علی علیہ السلام نے ان کے لوٹے ہوئے مال یہاں تک کہ کتوں کے پانی پینے کا ظرف بھی واپس کیا اور مقتولین کا دیت بھی ادا کیا، اور کچھ مال امام علیہ السلام کے پاس باقی بچ گیا، امام علیہ السلام نے فرمایا: دیہ یا کوئی مال باقی تو نہیں بچا ہے جو ادا نہ ہوا ہو؟ انھوں نے کہا: نہیں۔

امام علیہ السلام نے فرمایا: باقی بچے ہوئے مال کو احتیاط کے طور پر رسول اکرم ﷺ کی جانب سے تمہیں دیتا ہوں، اور اس کام کو انجام دینے کے بعد رسول اکرم ﷺ کی خدمت میں حاضر ہوئے،



اور آپ کو واقعہ سنایا، پیغمبر اکرم ﷺ نے فرمایا: آپ کا کام نیک اور صحیح تھا۔

اور یعقوبی کے قول کے مطابق آنحضرت ﷺ نے حضرت علی علیہ السلام سے فرمایا: واقعاً آپ نے جس کام کو انجام دیا وہ میرے نزدیک سرخ رنگ کے اونٹوں سے بھی زیادہ محبوب ہے اور یہی موقع وہ تھا کہ آنحضرت ﷺ نے حضرت علی علیہ السلام سے فرمایا: میرے ماں باپ تم پر قربان ہوں۔ (۱)

## جلتا ہوا لوہا

معاویہ نے عقیل سے جلتے ہوئے لوہے کا واقعہ پوچھا تو عقیل نے کہا: میں بہت زیادہ پریشان اور سختی کے عالم میں بھوک و پیاس سے نڈھال تھا، میں نے اپنے بھائی سے ایک چیز طلب کی لیکن انھوں نے اس پر توجہ نہ کی، میرے رونے اور آہ و فغاں نے بھی ان پر کچھ اثر نہ کیا۔

میں نے اپنے بچوں کو ساتھ لیا (جبکہ ان کے چہروں سے مفلسی اور ناداری کے آثار ظاہر تھے) اور ان کو اپنے بھائی کے پاس لے گیا، انھوں نے کہا: شام کے وقت میرے پاس آنا تاکہ میں تم کو کچھ چیز دیدوں، چنانچہ شام کے وقت میرا ایک بیٹا میرا ہاتھ پکڑے ہوئے ان کے پاس لیکر گیا، انھوں نے میرے بیٹے سے کہا: جاؤ، تھوڑی دور جا کر بیٹھ جاؤ، اس کے بعد مجھ سے کہا: لو، چونکہ میرے دل میں طمع و لالچ بھرا ہوا تھا میں نے سوچا کہ پیسوں سے بھری تھیلی ہے، لہذا میں نے اپنا ہاتھ بڑھایا، اور اپنے ہاتھ کو ایک آگ کی مانند جلتے ہوئے لوہے پر رکھ دیا، ابھی اس کو پکڑا بھی نہیں تھا کہ چھوڑ دیا اور ایسی چیخ نکلی جس طرح قصاب کے ہاتھوں میں بیل چلاتا ہے۔

اس کے بعد علی [علیہ السلام] نے مجھ سے کہا: تمہاری ماں تمہاری عزادار ہو! یہ لوہا دنیاوی آگ سے دھکایا گیا ہے، روز قیامت میرا اور تمہارا کیا حال ہوگا کہ اگر ہمیں دوزخ کی زنجیروں میں باندھ دیا جائے اور پھر انھوں نے اس آیت کی تلاوت کی:

(۱) السیرۃ النبویہ، ج ۲، ص ۳۳۰؛ تاریخ یعقوبی، ج ۲، ص ۶۱؛ بحار الانوار، ج ۲۱، ص ۱۴۰، باب ۲۷، حدیث ۳.



﴿إِذَا الْأَغْلَالُ فِي أَعْنَاقِهِمْ وَالسَّلَاسِلُ يُسْحَبُونَ﴾ (۱)

”جب ان کی گردنوں میں طوق اور زنجیریں ڈالی جائیں گی اور انھیں کھینچا جائے گا۔“

تم میرے پاس اس حق کے علاوہ کچھ نہیں رکھتے جس کو تم جانتے ہو کہ خدا نے واجب کیا ہے، لہذا اپنے اہل خانہ کی طرف پلٹ جاؤ!

معاویہ تعجب کی دنیا میں غرق ہو گیا اور وہ کہتا جاتا تھا: ہیہات! ہیہات! کہ عورتیں ایسے بچے کو پیدا کرنے سے عاجز ہیں۔ (۲)

## بے نظیر زہد

معاویہ بن عمار، حضرت امام جعفر صادق علیہ السلام سے نقل کرتے ہیں کہ امام علیہ السلام نے فرمایا: ”جب کبھی بھی حضرت علی علیہ السلام کے سامنے راہ خدا میں دو کام پیش آئے آپ ان میں سخت ترین پر عمل کیا کرتے تھے اور فرمایا کرتے تھے: اے اہل کوفہ! تم لوگ جانتے ہو کہ میں تمہارے شہر میں حکومت کے دوران مدینہ میں موجود اپنے مال سے معاش زندگی اور روزی حاصل کرتا تھا اور بھنے ہوئے آٹے کو اس وجہ سے باندھ کر رکھتا تھا کہ کوئی اس میں کسی چیز کا اضافہ نہ کر دے، دنیا میں علی سے زیادہ زاہد اور کون ہو سکتا ہے۔ (۳)

## خشک روٹی اور کھٹی دہی

نضر بن منصور، عقبہ بن علقمہ سے روایت کرتے ہیں کہ انھوں نے کہا: میں کوفہ میں حضرت علی علیہ السلام کے بیت الشرف میں آپ کی خدمت میں حاضر ہوا، دیکھا کہ آپ کے سامنے ایک دہی سے بھرا ہوا ظرف بھرا رکھا تھا، دہی اتنی زیادہ کھٹی تھی کہ اس کی بونجھے تکلیف پہنچا رہی تھی اور آپ کے ہاتھ میں

(۱) سورہ غافر (۴۰)، آیت ۷۱۔

(۲) شرح نہج البلاغہ، ابن ابی الحدید، ج ۱۱، ص ۲۵۳؛ بحار الانوار، ج ۴۲، ص ۱۱۷، باب ۱۲۱۔

(۳) شرح نہج البلاغہ، ابن ابی الحدید، ج ۲، ص ۲۰۱؛ بحار الانوار، ج ۴۱، ص ۱۳۷، باب ۱۰۷۔



سوکھی ہوئی روٹی کے چند ٹکڑے تھے، میں نے کہا: یا امیر المؤمنین! کیا آپ ایسا کھانا کھاتے ہیں؟ امام علیہ السلام نے مجھ سے فرمایا: اے ابوالجہوب! پیغمبر اکرم ﷺ مجھ سے زیادہ سوکھی روٹی تناول فرماتے تھے اور (اپنے لباس کی طرف اشارہ کرتے ہوئے) فرمایا: اس سے زیادہ موٹا لباس پہنتے تھے، اور اگر میں ایسا نہ کروں تو ڈرتا ہوں کہ آنحضرت ﷺ سے ملحق نہ ہو سکوں!۔ (۱)

## اوج کرامت و ایثار

جنگ جمل میں امام علی علیہ السلام کے ساتھ شریک ہونے والے سپاہیوں کی تعداد بارہ ہزار تھی، اور جب یہ جنگ اہل جمل کی شکست پر تمام ہوئی تو حضرت امیر المؤمنین علیہ السلام نے حکم دیا کہ بیت المال بصرہ میں تقسیم کر دیا جائے اور ہر ایک شخص کے لئے پانچ سو درہم مقرر کئے، چنانچہ اتنی ہی مقدار میں سب تک پہنچ گیا نہ کم ہوا ہو نہ زیادہ، اور سب مال ختم ہو گیا، اور امام علیہ السلام نے بھی دوسروں کی طرح پانچ سو درہم لئے اور بیت المال سے خطاب کرتے ہوئے فرمایا:

”غَرِّي غَيْرِي!“

”میرے علاوہ کسی غیر کو دھوکہ دینا۔“

جنگ سے واپسی اور بیت المال کی تقسیم کے بعد اچانک ایک شخص آیا اور اس نے کہا: یا امیر المؤمنین! میرا دل آپ کے ساتھ تھا اگرچہ آپ کے ساتھ جنگ میں شریک نہ ہو سکا، لہذا اس تقسیم میں سے مجھے بھی کچھ عنایت فرمائیں! حضرت علی علیہ السلام نے اپنا حصہ اس شخص کو عطا کر دیا اور خود خالی ہاتھ گھر واپس پلٹ گئے۔ (۲)

## چشم پوشی

ایک روز حضرت امیر المؤمنین علیہ السلام اپنے اصحاب کے ساتھ تشریف فرما تھے حالانکہ ان کے

(۱) الغارات، ج ۱، ص ۵۵؛ شرح نہج البلاغہ، ابن ابی الحدید، ج ۲، ص ۲۰۱؛ بحار الانوار، ج ۴۱، ص ۱۳۷، باب ۱۰۷۔

(۲) شرح نہج البلاغہ، ابن ابی الحدید، ج ۱، ص ۲۳۹۔



درمیان ایک متعصب خارجی بھی بیٹھا ہوا تھا، امام علیہ السلام نے اپنے دوستوں کو نہی عن المنکر کا حکم دیا، آپ کا ملکوتی کلام اتنا دلربا تھا کہ اس دل کے اندھے اور لجباز کو بھی متاثر کر دیا لیکن اپنے بغض و حسد کی وجہ سے امام کی شان میں گستاخی کی اور کہا:

”قَاتِلَهُ اللَّهُ كَافِرًا، مَا أَفْقَهُهُ!“

”خداوند عالم اس کو کفر کی موت دے، کتنا سمجھ دار اور دانا ہے۔“

آپ کے اصحاب نے جیسے ہی اس ناپاک کی گستاخی کو دیکھا اس کو قتل کرنا چاہا تو امام علیہ السلام نے فرمایا:

”رُوَيْدًا، إِنَّمَا هُوَ سَبُّ بِسَبِّ، أَوْ عَفْوٌ عَنْ ذَنْبٍ“۔ (۱)

”اس کو مہلت دو، ناسزا کے مقابل ناسزا ہے اور گناہ کے مقابل عفو و بخشش ہے [نہ کہ کوئی دوسری چیز]“

## گناہگار کی عزت محفوظ رکھنا

حضرت علی علیہ السلام مسند خلافت پر تکیہ لگائے ہوئے اور تمام حکومتی وسائل کے ہمراہ تشریف فرما تھے، آپ کی پوری کوشش یہ ہوتی تھی کہ جس نے آپ کے پاس تنہائی میں ایسے گناہ کا اقرار کیا جس پر حد لگانا واجب ہوتی ہے، لیکن اس نے خدا کی بارگاہ میں توبہ کی، لہذا ملاً عام میں اس پر الہی حد جاری کر کے اس کو بے عزتی سے بچا لیتے تھے۔

چنانچہ ایک روز حضرت امیر المؤمنین علیہ السلام کی خدمت میں ایک حاملہ عورت آئی اور اس نے کہا: یا امیر المؤمنین! میں نے زنا کیا ہے، مجھے پاک کر دیجئے کیونکہ خدا کا عذاب [یعنی] زنا کی حد دنیا میں بہت آسان ہے روز قیامت اس عذاب کے مقابل میں جو کبھی ختم نہیں ہوگا۔

حضرت علی علیہ السلام نے فرمایا: میں تجھے کس چیز سے پاک کروں؟ اس عورت نے کہا: میں نے

(۱) نہج البلاغہ، ۸۸۰، حکمت ۴۱۲؛ بحار الانوار، ج ۳۳، ص ۴۳۴، باب ۲۶، حدیث ۶۴۳۔



زنا کیا ہے، حضرت علی علیہ السلام نے فرمایا: جب تو نے یہ کام کیا تو شوہر دار تھی یا نہیں؟ اس نے کہا: میں شوہر دار تھی، حضرت علی علیہ السلام نے فرمایا: کیا اس وقت تیرا شوہر موجود تھا یا سفر پر تھا؟ اس عورت نے کہا: موجود تھا، حضرت علی علیہ السلام نے فرمایا: تو اس وقت چلی جا اور بچہ کی پیدائش کے بعد آنا میں تجھے پاک کر دوں گا۔

جب وہ عورت چلی گئی تو حضرت علی علیہ السلام نے فرمایا: خداوند! یہ [ایک] گواہی ہے۔  
کچھ دنوں بعد وہ عورت حضرت علی علیہ السلام کی خدمت میں دوبارہ آئی اور کہا: میرے یہاں بچہ کی پیدائش ہو چکی ہے، لہذا مجھے پاک فرما دیجئے۔  
حضرت علی علیہ السلام نے تجاہل کرتے ہوئے اس سے فرمایا: اے کنیز خدا! کس چیز سے تجھے پاک کروں؟

اس عورت نے کہا: میں نے زنا کیا ہے، مجھے پاک کر دیجئے!  
حضرت علی علیہ السلام نے سوال کیا: جب تو نے یہ کام کیا تھا تو شوہر دار تھی یا نہیں؟ اس نے کہا: میں شوہر دار تھی، حضرت علی علیہ السلام نے فرمایا: کیا اس وقت تیرا شوہر موجود تھا یا سفر پر تھا؟ اس عورت نے کہا: موجود تھا، حضرت علی علیہ السلام نے فرمایا: تو اس وقت چلی جا اور بچہ کو دو سال تک دودھ پلا جیسا کہ خداوند عالم کا حکم ہے۔

وہ عورت واپس پلٹ گئی، اور جب اتنی دور پہنچ گئی کہ امام علیہ السلام کی آواز نہ سن سکے، امام علیہ السلام نے فرمایا: خداوند! یہ دو گواہی ہو چکی ہے (یعنی اس نے دوبار زنا کا اقرار کیا ہے)  
اس واقعہ کے دو سال گزرنے کے بعد وہ عورت تیسری بار امام علیہ السلام کی خدمت میں حاضر ہوئی اور اس نے کہا: یا امیر المؤمنین! میں نے اپنے بچہ کو دو سال دودھ پلا دیا ہے اب مجھے پاک کر دیجئے!  
حضرت علی علیہ السلام نے تجاہل کرتے ہوئے پھر اس سے پوچھا: میں تجھے کس چیز سے پاک کر دوں؟ اس عورت نے کہا: میں نے زنا کیا ہے، لہذا مجھے پاک کر دیجئے، امام علیہ السلام نے اس سے سوال کیا: جب تو نے یہ کام کیا تھا تو شوہر دار تھی یا نہیں؟ اس نے کہا: میں شوہر دار تھی، حضرت علی علیہ



السلام نے فرمایا: کیا اس وقت تیرا شوہر موجود تھا یا سفر پر تھا؟ اس عورت نے کہا: موجود تھا، حضرت علی علیہ السلام نے فرمایا: تو اس وقت چلی جا اور اس بچہ کی سرپرستی کر یہاں تک کہ کھانا پینا سیکھ لے اور اتنا سمجھ دار ہو جائے کہ کسی چھت سے نہ گرے اور کسی کنویں میں نہ گرے۔

چنانچہ جب وہ عورت روتی ہوئی وہاں سے اتنی دور چلی گئی کہ آپ کی آواز کو نہ سن سکے، امام علیہ السلام نے فرمایا: خداوند! یہ تین گواہی ہو چکی ہے۔

راوی کہتا ہے: عمرو بن حریث مخزومی نے اس عورت کو دیکھا تو سوال کیا: اے کنیر خدا! تو کیوں روتی ہے؟ حالانکہ تو حضرت علی علیہ السلام کے پاس رفت و آمد کرتی ہے اور کہتی ہے: مجھے پاک کر دیجئے۔ اس نے حضرت علی علیہ السلام سے ہوئی گفتگو بیان کرتے ہوئے [کہا: میں ڈرتی ہوں کہ کہیں میری موت نہ آجائے اور میں پاک نہ ہو سکوں، عمرو بن حریث نے اس عورت سے کہا: امام علیہ السلام کی خدمت میں واپس ہو جا اور میں تیرے بچہ کی سرپرستی کروں گا۔

وہ عورت چوتھی بار حضرت علی علیہ السلام کی خدمت میں حاضر ہوئی اور عمرو بن حریث کی گفتگو بیان کر ڈالی، امام علیہ السلام نے ایک بار پھر تجاہل کرتے ہوئے اس سے وہی گزشتہ سوالات کئے اور اس عورت نے بھی اپنے گناہ کا اقرار کیا۔

اس وقت حضرت علی علیہ السلام نے آسمان کی طرف رخ کیا اور فرمایا: پروردگار! اس عورت نے چار مرتبہ زنا کا اقرار کیا ہے، اور تو نے اپنے رسول کو حکم دیا ہے کہ اے محمد! [ﷺ] جو شخص میری حدود کو ترک کر دے اس نے مجھ سے دشمنی کی ہے، میں تیری حدود کی تعطیل نہیں کروں گا، اور تیری مخالفت نہیں کروں گا، اور تیرے احکام کو تباہ و برباد نہیں کروں گا، بلکہ میں تو تیرا فرمانبردار اور تیرے رسول کا پیروکار ہوں۔

عمرو بن حریث نے امام علیہ السلام کے چہرے کو دیکھا کہ آپ کا چہرہ پھٹے ہوئے انار کی طرح سرخ ہو گیا ہے! عمرو نے کہا: یا امیر المؤمنین! میں تو صرف اس بچہ کی سرپرستی کی ذمہ داری لینا چاہتا تھا، کیونکہ میرا گمان تھا کہ آپ اس کام سے خوش ہیں؟ اگر اس کام کو پسند نہیں کرتے تو میں اس کام کو انجام نہیں دیتا



ہوں، امام علیہ السلام نے فرمایا: ذلت کے ساتھ چار گواہیوں کے بعد اس بچہ کی سرپرستی کی ذمہ داری لیتے ہو۔

اس کے بعد آپ نے ملا عام میں اس عورت پر حد لگانے کے لئے کوفہ سے باہر لوگوں کو جمع ہونے کی دعوت دی اور ان سے فرمایا: اپنے ساتھ مخصوص پتھر بھی لے کر آنا اور اپنے چہروں کو چھپا کر رکھنا تاکہ بچپانے نہ جاؤ!

چنانچہ اس عورت کو حد جاری کرنے کی جگہ پر حاضر کیا گیا، حضرت امیر المؤمنین علیہ السلام نے حاضرین سے خطاب کرتے ہوئے فرمایا: اس حد میں صرف وہی شریک ہو سکتا ہے جس کے ذمہ کوئی حد نہ ہو؟ [یہ سن کر] تمام حاضرین واپس ہو گئے سوائے حضرت علی علیہ السلام اور آپ کے دونوں فرزند حسن و حسین علیہما السلام کے، اور اس گناہگار عورت پر انھیں حضرات نے حد الہی جاری کی۔ (۱)

## برائی کا بدلہ نیکی سے

عائشہ، امیر المؤمنین اور اہل بیت علیہم السلام کے سخت ترین دشمنوں میں سے تھی یہاں تک کہ امام علی علیہ السلام نے اس کی سخت دشمنی کو لوہار کی دیگ کے اُبال سے تشبیہ دی ہے جیسا کہ آپ نے فرمایا:

”وَضَعْنُ غَلَا فِي صَدْرِهَا كَمَرَجَلِ الْقَيْنِ“۔ (۲)

جس وقت حضرت علی علیہ السلام بصرہ کی جنگ کے شعلوں کو بھڑکانے والوں کے حملہ کو روکنے کے لئے ”ذی قار“ پہنچے، عائشہ نے حفصہ بنت عمر کے نام ایک خط لکھا جس میں حضرت علی علیہ السلام کی توہین کی گئی، [جیسا کہ خط کی تحریر یہ ہے]: ”علی ذی قار پہنچ گئے ہیں اور بہت زیادہ خوف و وحشت میں مبتلا ہیں اور ہمارے لشکر کی کثرت سے بھی آگاہ ہیں اور وہ سرخ و سفید گھوڑے کی طرح ہیں کہ اگر آگے

(۱) اصول کافی، ج ۷، ص ۱۸۵، باب آخر منہ...، حدیث ۱؛ وسائل الشیعة، ج ۲۸، ص ۱۰۳، باب ۱۶، حدیث ۳۴۳۲۷؛

بحار الانوار، ج ۴۰، ص ۲۹۰، باب ۹۷، حدیث ۴۷۔

(۲) نہج البلاغہ، ص ۳۴۳، خطبہ ۱۵۵۔



بڑھے تو گرفتار ہو کر اسیر ہو جائیں اور اگر باقی رہیں تو قتل ہو جائیں۔“

جس وقت یہ خط حفصہ کو ملا اس نے چند کینروں کو اکھٹا کیا اور ڈفلی بجاتے اور ناچتے ہوئے اشعار پڑھنے لگی اور حضرت امیر المؤمنین علیہ السلام کی توہین کرنے میں مشغول ہو گئی جس کو دشمنان اسلام کی عورتیں اور لڑکیاں دیکھنے میں مشغول تھیں۔

ام کلثوم بنت امیر المؤمنین علیہ السلام کو اس واقعہ کی خبر ہوئی تو وہاں پہنچیں اور کہا: اگر آج تم نے میرے والد کے خلاف قیام کیا ہے تو ایک روز ان کے بھائی حضرت رسول خدا ﷺ کو بھی تکلیف پہنچا چکی ہو! حفصہ شرما کر الگ ہو گئی اور اس شرم آور پروگرام کو ختم کر دیا۔ (۱)

سرانجام حضرت امیر المؤمنین علیہ السلام کی نسبت عائشہ کی دشمنی میں اضافہ ہوتا گیا اور اپنے ماتحت لوگوں کو برے برے کاموں کا حکم دیتی رہتی تھی۔

حضرت امیر المؤمنین [علیہ السلام] کے صوبہ دار عثمان بن حنیف کو سخت ترین شکنجہ کیا اور ان کے سر اور داڑھی کے بالوں کو دردناک طریقہ سے نوچ ڈالا گیا! اور حضرت علی علیہ السلام کی طرف سے بیت المال کی حفاظت کرنے والے سپاہیوں کا سرتن سے جدا کر دیا گیا۔ (۲)

حضرت امیر المؤمنین علیہ السلام نے جنگ کے بھڑکتے ہوئے شعلوں کو خاموش کر کے جمل کے لشکر کو بہت سخت شکست دی اور عائشہ کی شیطانی تمناؤں پر پانی پھیر دیا، لیکن حضرت امیر المؤمنین علیہ السلام نے اس کو اپنی پناہ میں محفوظ کر لیا تا کہ کسی طرح کا کوئی نقصان نہ ہو، اور عبد القیس کی چالیس عورتوں کو حکم دیا کہ اپنے سروں پر عمامہ باندھ کر اور ہاتھوں میں تلوار لئے ہوئے اس کو مدینہ واپس پہنچا دیں، اور محمد بن ابوبکر کو حکم دیا کہ اپنی بہن کے ساتھ ساتھ جاؤ۔

لیکن عائشہ راستہ بھر امیر المؤمنین علیہ السلام کی برائیاں کرتی جا رہی تھی اور کہتی تھی: علی نے مجھے

(۱) شرح نہج البلاغہ، ابن ابی الحدید، ج ۱۴، ص ۱۳؛ بحار الانوار، ج ۳۳، ص ۸۸، باب ۱۔

(۲) الکامل، ج ۳، ص ۲۱۵۔



اپنے لشکر کے اختیار میں قرار دیا ہے! لیکن جب وہ مدینہ پہنچ گئیں اور عائشہ کے گھر پہنچیں تو انھوں نے اپنے عماموں کو اتار دیا اور یہ دکھا دیا کہ ہم عورتیں ہیں اور یہ ثابت کیا کہ علی علیہ السلام نے عائشہ کے ساتھ کس طرح شرافت و کرامت کا سلوک کیا ہے اور اس کی تمام برائیوں کا بدلہ نیکی سے اور احترام کے ساتھ جواب دیا ہے۔

ابن ابی الحدید معتزلی جو اہل سنت کے علماء میں سے ہیں اس سلسلہ میں حضرت امیر المؤمنین علیہ السلام اور عمر کے درمیان موازنہ کرتے ہوئے کہتے ہیں:

”إِنَّ عَلِيًّا أَكْرَمَهَا وَصَانَهَا وَعَظَّمَهَا مِنْ شَأْنِهَا، وَلَوْ كَانَتْ فَعَلَتْ بِعُمَرَ مَا فَعَلَتْ بِهِ ثُمَّ ظَفَرَ بِهَا لَقَتَلَهَا وَمَزَقَهَا رِزَابًا، وَلَكِنَّ عَلِيًّا كَانَ حَلِيمًا كَرِيمًا.“ (۱)

”علی [علیہ السلام] نے جنگ جمل کے خاتمہ پر عائشہ کا احترام کیا اور ان کی عظمت کو باقی رکھا، اگر عمر [حضرت علی [علیہ السلام]] کی جگہ ہوتے اور عائشہ ان کے ساتھ ایسا سلوک کرتی تو ان کو گرفتار کر لیتے اور قتل کر ڈالتے اور اس کے بدن کے ٹکڑے ٹکڑے کر ڈالتے، لیکن علی [علیہ السلام] ہمیشہ صابر اور بزرگوار تھے!“

## تمام کرامتوں کی نشانی

ایک دردمند غریب حضرت علی علیہ السلام کی خدمت مبارک میں حاضر ہوا اور اس نے عرض کی: میں تین بیماریوں میں مبتلا ہوں، بدن کی بیماری، غربت کی بیماری اور جہل و نادانی کی بیماری، امام علیہ السلام نے فرمایا: اے برادر عرب! جسم کی بیماری کے لئے طبیب کے پاس اور جہل کی بیماری کے لئے کسی عالم کے پاس اور غربت کی بیماری کے لئے کسی نخی آدمی کے پاس جاؤ، اس عرب نے کہا: آپ طبیب بھی ہیں اور عالم بھی اور نخی و کریم بھی! چنانچہ حضرت امیر المؤمنین علیہ السلام نے حکم دیا کہ اس شخص کو بیت المال سے تین ہزار درہم عطا کئے جائیں اور اس شخص سے فرمایا: ان میں سے ایک ہزار درہم تیری جسمانی

(۱) شرح نہج البلاغہ، ابن ابی الحدید، ج ۱، ص ۲۵۴؛ بحار الانوار، ج ۳۳، ص ۹۲، باب ۱۶، حدیث ۴۰۱۔



بیماری کے لئے، ایک ہزار درہم تیری غربت کی بیماری کے لئے اور ایک ہزار درہم جہل و نادانی کی بیماری کے لئے خرچ کرنا۔ (۱)

## جوانوں کے حال کی رعایت

حضرت امیر المؤمنین علیہ السلام جب وسیع اسلامی ملک پر حکومت کیا کرتے تھے، جناب قنبر کے ساتھ ایک لباس فروش جوان کے پاس پہنچے اور اس سے سوال کیا: کیا تمہارے پاس پانچ درہم کے دو لباس موجود ہیں؟ اس جوان نے کہا: جی ہاں، ان میں سے ایک بہتر ہے اور ایک تین درہم کا اور ایک دو درہم کا ہے۔

امام علیہ السلام نے فرمایا: دونوں کو لا کر دکھاؤ، جب وہ جوان دونوں پیراہن کو لے کر آیا تو امام علیہ السلام نے جناب قنبر سے فرمایا: تین درہم والے لباس کو تم لے لو! قنبر نے کہا: یا امیر المؤمنین! آپ منبر پر جا کر خطاب کرتے ہیں، اور لوگوں کے سامنے خطبہ دیتے ہیں، امام علیہ السلام نے فرمایا: اے قنبر تم جوان ہو، اور جوانی کی تمنائیں رکھتے ہو، میں خدا سے شرم کرتا ہوں کہ اپنے کو تم پر برتری دوں!!

میں نے حضرت رسول اکرم ﷺ سے سنا ہے کہ آپ نے فرمایا: جیسا لباس تم پہنو ویسا ہی اپنے غلام کو پہناؤ، اور جو کھانا تم کھاؤ وہی اپنے غلام کو بھی کھلاؤ، اس کے بعد امام علیہ السلام نے دو درہم والا لباس خود پہن لیا، پہننے کے بعد دیکھا کہ اس کی آستین انگلیوں سے بھی باہر تک پہنچ رہی ہے، تو امام علیہ السلام نے فرمایا: اے جوان! یہ اضافی آستین کاٹ دو، چنانچہ اس نے کاٹ دی اور کہا: اے بزرگوار! رکئے اس کی تہہ کر دوں، امام علیہ السلام نے فرمایا: جیسی ہے رہنے دو، اس کام کا وقت نہیں ہے۔ (۲)

(۱) جامع الاخبار، ص ۱۳۸، فصل ۹۶؛ بحار الانوار، ج ۴۱، ص ۴۳، باب ۱۰۲، حدیث ۲۱؛ مواعد العددیہ، ص ۱۶۲، فی الثلاثیات.

(۲) الغارات، ج ۱، ص ۶۵؛ بحار الانوار، ج ۱۰۰، ص ۹۳، باب ۱، حدیث ۹.



## حکومتی کارندوں کے لئے اہم سفارشیں

عبدالرحمن بن سلیمان کہتے ہیں: حضرت امام صادق علیہ السلام نے فرمایا: حضرت امیر المؤمنین علیہ السلام نے ایک کوئی شخص کو زکوٰۃ لینے کے لئے کوفہ کے جنگلوں میں روانہ کیا اور اس سے فرمایا: اے خدا کے بندے! خدا سے ڈر اور اپنی دنیا کو اپنی آخرت پر ترجیح نہ دینا۔

جس چیز کا تمہیں امین بنایا گیا ہے اس کی رعایت کرو اور خدا کے حق کا لحاظ رکھو، اور جب فلاں قبیلہ کے علاقہ میں پہنچو اور اس کے پاس جاؤ ان کی حدود میں نہ رکنا اور ان کے پڑوس میں رکنا، اس کے بعد سکون و وقار کے ساتھ ان کی طرف جانا یہاں تک کہ ان کے پاس پہنچ جاؤ تو ان کو سلام کرنا اور یوں کہنا: اے خدا کے بندو! خدا کے ولی نے مجھے تمہارے پاس بھیجا ہے تاکہ تم سے خدا کا حق [یعنی زکوٰۃ] وصول کروں، کیا تمہارے مال میں خدا کا حق موجود ہے تاکہ اس کے ولی کو ادا کرو؟ اگر ان میں سے کسی نے کہا: نہیں، تو اس سے دوبارہ نہ کہنا۔

اگر کسی مالدار نے تم سے کہا: ہاں [مجھ پر واجب ہے] اس کے ساتھ جاؤ، بغیر اس کے کہ اس کو ڈراؤ، اور سوائے نیکی کے اس کو کوئی وعدہ نہ دو، یہاں تک کہ اس کے چار پایوں [یا نوکروں] تک پہنچ جاؤ لیکن ان کے درمیان نہ جاؤ مگر اس کی اجازت سے، کیونکہ ان میں سے اکثر اس کا مال ہے اور اس سے کہو: اے خدا کے بندے! کیا مجھے اجازت ہے کہ ان کے درمیان جاؤں؟ اگر اس نے اجازت دی، سخت مزاج اور اکڑ کر اس کے چار پایوں اور غلاموں کے درمیان نہ جاؤ، ان میں سے دو حصہ کرو، اور پھر ان میں سے ایک حصہ کے انتخاب کا حق دو، اس نے جس کا بھی انتخاب کر لیا اس کو چھوڑ دو، باقی حصہ کو [بھی] دو حصوں میں تقسیم کرو، اور پھر اسی طرح کرتے جاؤ یہاں تک کہ حق خدا [یعنی زکوٰۃ] باقی بچ جائے اور پھر اس کو وصول کر لو۔

[چنانچہ] اگر اس نے تم سے یہ چاہا کہ دوبارہ [تقسیم] کرو تو اس کی یہ بات قبول کر لو، اور سب کو آپس میں ملا دو، اور جس طرح پہلے انجام دیا ہے دوبارہ شروع سے انجام دو، تاکہ چار پایوں اور فصل سے



زکوٰۃ وصول کرو، اور جب [زکوٰۃ] وصول کر لو تو خیر خواہ، مسلمان، دلسوز، امانت دار اور محافظ کے علاوہ کسی کو اپنا وکیل قرار نہ دو کہ ان کے ساتھ سخت رویہ نہ اپنائے۔

چنانچہ جب ایک قبیلہ سے [زکوٰۃ] وصول کر لو تو فوراً میرے پاس روانہ کر دو، اور اس جگہ پر قرار دو کہ خدا نے حکم دیا ہے۔

اگر تم کسی شخص کو وہ مال لے کر [میرے پاس] بھیجو تو اس کو تاکید کر دو کہ اونٹنی کے بچہ کو اس سے مخفی نہ کرنا اور نہ ہی ان کے درمیان جدائی کرنا، اس کا دودھ پورا نہ نکالنا تاکہ اس کے بچہ کو نقصان نہ پہنچے، اور اس پر سوار ہو کر اس کو نہ تھکائے، اور [سب پر] برابر سوار ہو، اور جب بھی کسی پانی کے نزدیک سے گزرے تو ان کو پانی پلائے، اور آرام کے وقت اور جب ان کے لئے مشقت کا باعث ہو ان کو چراگاہ کے بجائے صاف راستہ پر نہ چلائے، اور ان کے ساتھ سختی کا برتاؤ نہ کرے تاکہ ان شاء اللہ ہم تک فرہ صورت میں پہنچیں نہ کہ تھکے ہارے، اس کے بعد قرآن کریم اور سنت رسول ﷺ کے مطابق تقسیم کئے جائیں گے۔

یہ سلوک تمہارے کام کے ثواب کو عظیم کر دے گا اور تمہاری صلاح سے زیادہ نزدیک ہے، خداوند عالم ان کی طرف، تیری طرف اور تمہیں بھیجنے والے کے لئے تمہاری دلسوزی اور جس کی وجہ سے تم بھیجے گئے ہو، دیکھتا ہے۔

حضرت رسول خدا ﷺ نے فرمایا: خداوند عالم اس کا رندے کو کہ جو اپنے امام کی فرمانبرداری اور دلسوزی کے لئے کوشش کرے نہیں دیکھتا مگر یہ کہ وہ شخص قرب الہی میں ہمارے ساتھ ہوگا۔ (۱)

## ستم دیدہ اور مظلوم کا دفاع

حضرت امام محمد باقر علیہ السلام فرماتے ہیں: حضرت امیر المؤمنین علیہ السلام ایک روز شدت کی گرمی کے دنوں میں گھر میں پہنچے تو اچانک ایک عورت کو دیکھا جو اس گرمی کے عالم میں کھڑی ہوئی ہے

(۱) الغارات، ج ۱، ص ۷۵؛ مستدرک الوسائل، ج ۷، ص ۶۸، باب ۱۲، حدیث ۷۶۷۰۔



اور شکایت کرتی ہے کہ میرا شوہر مجھ پر ظلم کرتا اور مجھے ڈراتا ہے اور مجھے مارتا ہے اور قسم کھاتا ہے کہ مجھے مارے گا!

امام علیہ السلام نے فرمایا: اے کنیز خدا! تھوڑا صبر کرو تا کہ گرمی کم ہو جائے اس کے بعد میں انشاء اللہ تیرے ساتھ چلوں گا۔

عورت نے کہا: میرے شوہر کا خشم و غضب بہت زیادہ ہو جائے گا، یہ سن کر امام علیہ السلام نے سر جھکا لیا [اور کچھ دیر بعد] سر اٹھا کر فرمایا: نہیں، خدا کی قسم! [اپنے گھر میں آرام کے لئے نہیں جاؤں گا] جب تک مظلوم کا حق بغیر کسی نقصان کے نہ دلا دوں، فرمایا: اے عورت! تیرا گھر کہاں ہے:

چنانچہ وہ عورت روانہ ہوئی اور حضرت علی علیہ السلام بھی اس کے ساتھ اس کے گھر تک پہنچ گئے، دروازہ پر کھڑے ہو کر کہا: [اے اہل خانہ] تم پر سلام ہو! چنانچہ ایک جوان باہر نکلا، حضرت علی علیہ السلام نے اس سے کہا: اے خدا کے بندے! خدا کا خوف کر، تو نے اس عورت کو ڈرایا اور گھر سے باہر نکال دیا ہے؟ اس جوان نے کہا: اس بات کا تم سے کوئی تعلق نہیں ہے، خدا کی قسم، تمہاری باتوں کی وجہ سے اس کو آگ میں جلا دوں گا!!

حضرت امیر المؤمنین علیہ السلام نے فرمایا: میں تجھے امر بالمعروف و نہی عن المنکر کرتا ہوں، تو مجھ سے ایسا سلوک کرتا ہے اور نیکی کا بدلہ برائی سے دیتا ہے؟!

اس موقع پر چاروں طرف سے لوگ جمع ہو گئے اور حضرت امیر المؤمنین علیہ السلام کا نام لے کر سلام کرنے لگے، جیسے ہی اس جوان نے آپ کا نام سنا، امام کے ہاتھوں پر گرا اور کہنے لگا: یا امیر المؤمنین [علیہ السلام]! میری خطا کو بخش دیں! خدا کی قسم، میں اپنی زوجہ کے لئے زمین بن جاتا ہوں تا کہ وہ میرے اوپر پیر رکھ کر چلے، حضرت علی علیہ السلام نے اپنی تلوار نیام میں رکھی اور فرمایا: اے کنیز خدا! اپنے گھر میں داخل ہو جا، اور اپنے شوہر کو اس حالت یا اس جیسی حالت میں مبتلا نہ کرنا۔ (۱)

(۱) مناقب، ج ۲، ص ۱۰۶؛ مستدرک الوسائل، ج ۱۲، ص ۳۳۷، باب ۴۰، حدیث ۱۳۲۲۳؛ بحار الانوار، ج ۴۱، ص ۵۷،



# حضرت فاطمہ زہرا (س) کا اخلاقی وجود تاریخ کی روشنی میں

## اشارہ

بعض اوقات انسان اپنا کوئی اثر نہیں چھوڑتا اور بے نام و نشان مر جاتا ہے، بعض اوقات اس دنیا میں اپنا اثر چھوڑتا ہے اور مرنے کے بعد بھلا دیا جاتا ہے، لیکن کبھی ایسے افراد بھی پیدا ہوتے ہیں جو ہر زمانہ کے لئے اثر گزار ہوتے ہیں، تاریخ میں اس طرح کے افراد ان تین قسموں میں سے ہوتے ہیں:

تاریخی مادی اور ظاہری وجود۔

تاریخی فعلی اور رفتاری وجود۔

تاریخی نظری وجود۔

تاریخی مادی وجود مختلف صورتوں میں ظاہر ہوتا ہے، جیسے انسان کے وجود کا سلسلہ اس کی اولاد اور نسل کے ذریعہ اور آرامگاہ اور ملموس عینی آثار جیسے ہنرمندوں کی ہنرنمائی کے آثار۔  
تاریخی فعلی اور رفتاری وجود، چاہے مثبت ہوں یا منفی، انسان کے ان طور طریقوں، عادتوں اور کردار کے ذریعہ ہوتا ہے جن کی انسان بنیاد رکھتا ہے اور ان کو رائج کرتا ہے، ہماری دینی زبان میں ایسے مستحکم اور باقی رہنے والے کردار کو ”سنت“ کہا جاتا ہے۔

تاریخی نظری وجود بھی انسانی اور دینی عظیم الشان تعلیمات اور بلند و بالا شخصیت کے ذریعہ ہوتا ہے جو کبھی (صاحب نظر سے لے کر عام افراد تک) کے لئے اور ہمیشہ کے لئے اپنی تعلیمات میں مشغول



کر دیتا ہے۔

خلاصہ یہ ہے کہ بعض افراد ان تین پہلوؤں میں سے کسی ایک یا تینوں پہلوؤں میں تاریخ میں باقی رہنے کی قابلیت اور صلاحیت رکھتے ہیں۔

حضرت فاطمہ زہرا سلام اللہ علیہا تینوں پہلوؤں میں تاریخی روشنی اور بقا رکھتی ہیں:

## ۱۔ مادی پہلو

حضرت فاطمہ زہرا سلام اللہ علیہا کا مادی و عینی [یعنی ظاہری] وجود ان کی نسل کے ذریعہ جن کی تعداد تقریباً ۵۰۰,۰۰۰ ہے اور ان سے پہلے ائمہ علیہم السلام اور صالح علماء کے ذریعہ ہے، اور یہ امتیاز صرف جناب فاطمہ زہرا سلام اللہ علیہا سے مخصوص ہے اور تاریخ میں کوئی بھی خاتون ایسی نہیں ملے گی جس کا تاریخ کے اوراق پر اس قدر مستحکم اور مسلسل تذکرہ ملتا ہو۔

آرام گاہ کے لحاظ سے بھی تعجب خیز ہے کیونکہ دوسرے جیسے سعدی، حافظ، ابوعلی سینا، تاج محل (جو دنیا کے سات عجائب گھروں میں سے ہے) میں شاہ جہاں اور نور جہاں اپنی اپنی آرام گاہوں میں مادی وجود رکھتے ہیں اور حضرت زہرا سلام اللہ علیہا کی قبر کا معلوم نہ ہونے کے ساتھ ساتھ بھی حضور رکھتی ہیں جس کو آج کل ”تناقض نما“ کہا جاتا ہے۔

کبھی حضرت فاطمہ زہرا سلام اللہ علیہا کا مادی وجود وسیع اور ممتاز صورت میں اس طرح ظاہر ہوا کہ جب افریقہ میں فاطمیوں نے حضرت فاطمہ زہرا سلام اللہ علیہا کے نام سے حکومت کی بنیاد رکھی۔

ناصر خسرو علوی کا باقی رہنے والا واقعہ اسی مادی حضور کا پر تو ہے جب انھوں نے یہ نعرہ دیا: ”فاطمی ام، فاطمی ام، فاطمی“ [میں فاطمی ہوں، فاطمی ہوں، فاطمی]۔

استاد محمود عقیاد نے ”فاطمہ والفاطمیون“ کے نام سے ایک کتاب تالیف کی جس میں فاطمیوں کی حکومت کے بارے میں تفصیل بیان کی۔

جامع الازہر (جو کہ اہل سنت کی سب سے بڑی یونیورسٹی ہے) کی بنیاد مصری فاطمیوں نے حضرت



زہرا سلام اللہ علیہا کی یاد میں رکھی۔

## ۲۔ نظری پہلو

نظری پہلو میں بھی حضرت فاطمہ زہرا سلام اللہ علیہا کا حضور وسیع اور روشن ہے اور اس کی دو وجوہات ہیں:

ایک آپ کی باقی رہنے والی تعلیمات اور احادیث ہیں۔

دوسرے آپ کے سلسلہ میں ہونے والی تحقیقات ہیں۔

اس سلسلہ میں جس چیز کی طرف مزید توجہ کی ضرورت ہے وہ یہ ہے کہ حضرت فاطمہ زہرا سلام اللہ علیہا کی بے انتہا عظمتوں کے سلسلہ میں ہونے والی تحقیقات ہر مذہب و ملت اور زمان و مکان سے بالاتر ہے، حضرت فاطمہ زہرا سلام اللہ علیہا کی عظمت نے ہر زمانہ میں اور ہر مقام پر تمام انسانوں کی عقلوں کو مسح کر لیا ہے۔

کتاب ”فاطمۃ الزہراء (۱) کے مؤلف نے ۴۴ قلمی کتابوں کے نام لئے ہیں جو گزشتہ زمانہ سے اس وقت تک مختلف مذہب کے علماء اور محققین نے لکھی ہیں اسی طرح ۲۹ مطبوعہ کتابوں کا تذکرہ کیا ہے جو بی بی دو عالم کے سلسلہ میں تالیف ہونے والی بے شمار کتابوں کا ایک حصہ ہے۔

موصوف کی کتاب ۱۴۰۰ھ مطابق ۱۹۸۰ء میں تالیف ہوئی ہے، اس زمانہ سے آج تک حضرت فاطمہ زہرا سلام اللہ علیہا کے سلسلہ میں بہت زیادہ کتابیں تالیف ہو چکی ہیں جن کے پیش نظریہ دعویٰ کیا جاسکتا ہے کہ ان کتابوں کی تعداد ان سے کہیں زیادہ ہے جو اس [موصوف کے] زمانہ تک لکھی گئی ہیں، خود مذکورہ مؤلف نے تین سو مدارک و مآخذ کا ذکر کیا ہے جن میں حضرت فاطمہ زہرا سلام اللہ علیہا کی سوانح حیات موجود ہے۔

۱۳۸ھ میں جو واقعہ پیش آیا وہ بھی قابل توجہ ہے اور وہ یہ ہے کہ نجف اشرف میں کتابخانہ



”العلمین العامہ“ کی طرف سے ایک انعامی مقابلہ رکھا گیا جس میں حضرت فاطمہ زہرا سلام اللہ علیہا کی سلسلہ میں لکھی جانے والی بہترین کتابوں کو انعام دیا گیا، اس مقابلہ میں چودہ کتابوں نے حصہ لیا جن میں سے سب سے پہلا انعام لبنانی عیسائی مولف کی کتاب ”فاطمۃ الزہراء وتر فی غمہ“ کو ملا، دوسرا انعام عبد الزہراء عثمان محمد کی کتاب ”فاطمۃ الزہراء بنت محمد“ کو ملا اور تیسرا انعام فاضل میلانی حسینی کی کتاب ”فاطمۃ الزہراء امّ ایہا“ کو نصیب ہوا۔

یہاں پر فرانسیسی مستشرق ”کارلوی ماسینیون“ کا تذکرہ کرنا بھی مناسب ہے جس نے مختلف زبانوں میں حضرت فاطمہ زہرا سلام اللہ علیہا کی بارے میں لکھی جانے والی دسوں بلین یادداشتوں کو جمع کرتے ہوئے یہ کوشش کی کہ آپ کے سلسلہ میں سب سے بڑی کتاب تالیف کرے، اس کے مرنے کے بعد ”لوئی گاردہ“ اور فرانس کے چند اسلامی تحقیقات کے ماہرین نے اس کی تحریروں کی ترتیب و تنظیم کی اور ان کو شائع کرنے کے لئے کمر ہمت باندھی۔

فرانسیسی دانشوروں میں سے جنہوں نے غلاۃ کی طرح حضرت فاطمہ زہرا سلام اللہ علیہا کی عظمت کے سلسلہ با شہرت، بہادری اور الفت کی گفتگو کی ہے، ”پروفیسر ہازی کربن“ ہے جس نے اپنی عظیم و عمیق اور ماہرانہ کتاب جو کہ ”ارض ملکوت“ کے نام سے ہے، اس میں کربن نے صاف و شفاف ایمان اور مخصوص روشن نظر کے ساتھ حضرت فاطمہ زہرا سلام اللہ علیہا کے سلسلہ میں گفتگو کی ہے۔

حضرت فاطمہ زہرا سلام اللہ علیہا کی تعلیمی میراث کے سلسلہ میں گفتگو بہت طولانی ہے، بے شک اگر آپ کا مقدس وجود اپنے پوتوں جیسے امام محمد باقر علیہ السلام اور امام صادق علیہ السلام کی طرح طولانی عمر پاتا تو نوع بشر کے لئے ایسی [عظیم] تعلیمات پر مشتمل میراث چھوڑتیں کیونکہ آپ ”محدثہ“ تھیں لیکن پھر بھی آپ کی باقی رہنے والی تعلیماتی میراث کم نہیں ہے۔

ایک مدت پہلے ”مسند فاطمۃ الزہراء“ زیور طبع سے مزین ہو چکی ہے جو ضخامت اور کیفیت کے لحاظ سے اہل سنت کے یہاں حدیث کے مجموعوں سے کہیں زیادہ بزرگ اور بہتر ہے۔



## ۳۔ فعلی پہلو

حضرت فاطمہ زہرا سلام اللہ علیہا کا فعلی اور کرداری پہلو حقیقت میں تعجب خیز اور انقلاب پیدا کرنے والا ہے! ایک ایسی خاتون جس نے صرف ۱۸ سال عمر پائی ہو ایک ایسی سنت کی بنیاد رکھے جو مکمل طور پر نمونہ عمل قرار پائے کہ حضرت امام مہدی (عجل اللہ تعالیٰ فرجہ الشریف) بی بی دو عالم کے سلسلہ میں فرماتے ہیں:

”وَفِي ابْنَةِ رَسُولِ اللَّهِ ﷺ لِي أُسْوَةٌ حَسَنَةٌ“۔ (۱)

”بنت رسول اللہ میرے لئے اسوہ حسنہ ہیں۔“

انسانی ماہرین کے یہاں ”بنیادی شخصیت“ کے نام کی ایک اصطلاح ہے، اس اصطلاح کی بنا پر حضرت فاطمہ زہرا سلام اللہ علیہا شخصی قید و بند سے بالاتر ایک مطلق نمونہ ہیں جس کی وجہ سے ہمیشہ تاریخ میں باقی رہیں گی اور ایسا ہی ہے۔

سماجی ماہرین کہتے ہیں: آج کل کے زمانہ میں جوان نسل کی بحرانی حالت کی اصلی وجہ کرداری نمونہ کا نہ ہونا ہے، اس سلسلہ میں حضرت فاطمہ زہرا سلام اللہ علیہا مشکل کشا اور نجات دینے والی ہیں، کیونکہ آپ کی ایسی شخصیت بالکل اصلی اور تعجب خیز ہے کہ جن کی قد است اور پاکیزگی کا نور روشن و منور ہے۔ اس کے بعد بیان ہونے والے مطالب حضرت فاطمہ زہرا سلام اللہ علیہا کے کردار اور اخلاق کا ایک پرتو ہے جو آپ کے تاریخی فعلی اور رفتاری وجود کا پہلو ہے، اس کے بعد قدیم اور عصر حاضر کے علماء و دانشور کے اقوال کو بیان کیا جائے گا جو بی بی دو عالم کے اخلاقی وجود کا ایک دوسرا پہلو ہے۔

## ظاہری دنیاوی پریشانیوں کا برداشت کرنا

حضرت امام صادق علیہ السلام فرماتے ہیں: پیغمبر اکرم ﷺ ایک روز جناب فاطمہ زہرا سلام اللہ علیہا کے بیت الشرف میں تشریف لائے، اپنی لخت جگر کو دیکھا کہ ایک موٹا کپڑا پہنے ہوئے ہیں، اپنے



ہاتھوں سے چکی چلا رہی ہیں، اور اسی عالم میں اپنے بیٹے کو دودھ بھی پلا رہی ہیں۔

یہ دیکھ کر پیغمبر اکرم ﷺ کی آنکھوں سے آنسو جاری ہو گئے اور جناب فاطمہ زہرا سلام اللہ علیہا سے فرمایا: اے میری بزرگوار بیٹی! دنیا کی سختیوں کو برداشت کرو تا کہ آخرت کی شیرینی تک پہنچ جاؤ، جناب فاطمہ زہرا سلام اللہ علیہا نے فرمایا: یا رسول اللہ! میں خداوند عالم کی عطا کردہ نعمتوں پر اس کا شکر کرتی ہوں اور اس کی کرامتوں پر بھی، چنانچہ اس موقع پر درج ذیل آیہ شریفہ نازل ہوئی:

﴿وَلَسَوْفَ يُعْطِيكَ رَبُّكَ فَتَرْضَى﴾ (۱) (۲)

”اور عنقریب تمہارا پروردگار تمہیں اس قدر عطا کر دے گا کہ خوش ہو جاؤ۔“

## راہ خدا میں انفاق

ایک روز جناب سلمان فارسی، حضرت رسول اکرم ﷺ کے فرمان کے مطابق ایک تازہ مسلمان ہونے والے شخص کے لئے کھانا لینے کے لئے جناب فاطمہ زہرا سلام اللہ علیہا کے بیت الشرف گئے، جناب سلمان کی درخواست کے بعد جناب فاطمہ زہرا سلام اللہ علیہا نے فرمایا: خدا کی قسم بھوک کی وجہ سے حسن و حسین [علیہما السلام] کانپ رہے تھے اور بھوک کے پیٹ سو گئے ہیں، لیکن میں کسی سائل کو واپس نہیں کرتی مخصوصاً جو میرے دروازہ پر آ گیا ہو۔

اور پھر فرمایا: اے سلمان! یہ میرا پیرا ہن ”شمعون یہودی“ کے یہاں لے جاؤ اور ایک صاع خرما اور ایک صاع جو اس سے لے کر آ جاؤ!

چنانچہ جناب سلمان نے وہ پیرا ہن لیا اور شمعون کے پاس لے گئے، واقعہ بیان کیا، [واقعہ سن کر] شمعون کی آنکھوں سے اشک جاری ہو گئے اور اس نے کہا: یہ ہے دنیا کا زہد، اور اسی چیز کی خبر جناب موسیٰ [علیہ السلام] نے توریت میں دی ہے، لہذا میں بھی کہتا ہوں:

(۱) سورہ ضحیٰ (۹۳)، آیت ۵۔

(۲) مناقب، ج ۳، ص ۳۴۲؛ بحار الانوار، ج ۴۳، ص ۸۵، باب ۴، حدیث ۸۔



”اشھد أن لا إله إلا الله و أن محمداً رسول الله“.

[”میں گواہی دیتا ہوں کہ اللہ کے علاوہ کوئی معبود نہیں اور محمد ﷺ اللہ کے رسول ہیں“]

چنانچہ اس کے اسلام لانے کے بعد ایک صاع خرما اور ایک صاع جو جناب سلمان کو دئے اور وہ جناب فاطمہ زہرا سلام اللہ علیہا کی خدمت میں لے کر آئے، اور بی بی نے اپنے ہاتھوں سے آٹا پیسا اور اس کی روٹی بنا کر جناب سلمان کو دی، جناب سلمان نے کہا: اے بنت رسول! اس میں سے کچھ مقدار روٹی اور خرما حسن و حسین [علیہما السلام] کے لئے رکھ لیجئے، جناب فاطمہ زہرا سلام اللہ علیہا نے فرمایا: جس چیز کو راہ خدا میں دیدیا ہے اس میں سے استعمال نہیں کر سکتی! (۱)

## پھر بھی سوال کر

ایک عورت جناب فاطمہ زہرا سلام اللہ علیہا کی خدمت میں مشرف ہوئی اور اس نے کہا: میری ماں بہت زیادہ بوڑھی اور ضعیف ہے جو نماز میں بہت زیادہ غلطی کرتی ہے، مجھے آپ کی خدمت میں بھیجا ہے تاکہ آپ سے سوال کروں کہ وہ کس طرح نماز پڑھے؟ جناب فاطمہ زہرا سلام اللہ علیہا نے فرمایا: جو کچھ بھی سوال کرنا چاہے سوال کر لے۔

چنانچہ اس عورت نے اپنے سوالات بیان کئے یہاں تک کہ نوبت دسویں سوال تک پہنچ گئی اور بی بی ہر سوال کا جواب گشادہ دلی سے دیتی رہیں، لیکن وہ عورت سوالات کی کثرت کی کوجہ سے شرمندہ ہو گئی اور اس نے کہا: میں آپ کو اس سے زیادہ زحمت میں نہیں ڈالوں گی! جناب فاطمہ زہرا سلام اللہ علیہا نے فرمایا: پھر بھی سوال کر، اور اس عورت کی تسکین خاطر کے لئے فرمایا: اگر کوئی شخص کسی کو کام دے مثال کے طور پر اس سے کہے کہ یہ بھاری وزن کسی اونچی جگہ پر پہنچا دے اور اس کام کے بدلے تمہیں ایک لاکھ دینار انعام ملے گا تو کیا وہ شخص اس انعام کے پیش نظر اس کام میں تھکن کا احساس کرے گا؟ اس عورت نے جواب دیا: نہیں، جناب فاطمہ زہرا سلام اللہ علیہا نے فرمایا: میں ہر سوال کے جواب میں خداوند عالم



سے اس سے کہیں زیادہ جزا حاصل کرتی ہوں اور ہرگز ملول نہیں ہوتی اور تھکن کا احساس نہیں کرتی، میں نے رسول خدا ﷺ سے سنا ہے کہ قیامت کے دن اسلامی علماء جب خداوند عالم کی بارگاہ میں حاضر ہوں گے تو اپنے علم و دانش اور کوشش جو انھوں نے لوگوں کی تعلیم اور ہدایت کے لئے کی ہے، اس کے برابر اپنے خدا سے جزا حاصل کریں گے۔ (۱)

## پڑوسی سے ابتداء

جناب فاطمہ زہرا سلام اللہ علیہا کی رات بھر کی مناجات اور باسوز گریہ وزاری کبھی کبھی آپ کے فرزند کو نیند سے بیدار کر دیا کرتی تھیں، امام حسن علیہ السلام کہتے ہیں: میں نے شب جمعہ اپنی والدہ گرامی کو دیکھا کہ محراب عبادت میں کھڑی ہوئی ہیں اور طلوع فجر تک رکوع و سجود کے عالم میں ہیں اور سب کے لئے دعا کرتی ہیں مگر اپنے لئے نہیں! میں نے عرض کی: اے مادر عزیز! کیوں اپنے لئے کوئی دعا نہیں کی ہے؟ تو جناب فاطمہ زہرا سلام اللہ علیہا نے فرمایا: اے بیٹا! پہلے پڑوسی بعد میں خود۔

جناب فاطمہ زہرا سلام اللہ علیہا اپنے فرزند کو بہت زیادہ رسول خدا ﷺ کی یاد دلاتی تھیں اور اپنے والد گرامی کی سفارش کی بنا پر بچوں کو پھولوں کا گلہ سہ شمار کرتی تھیں اور قرآن و دعا کی تعلیم کے لئے پیغمبر اکرم ﷺ کی خدمت میں بھیجا کرتی تھیں۔ (۲)

## قرآن سے انس و محبت

حضرت رسول اکرم ﷺ کی لخت جگر قرآن مجید سے بہت زیادہ انس و محبت رکھتی تھی، جناب سلمان کہتے ہیں: پیغمبر اکرم ﷺ نے مجھے کسی کام کے لئے جناب فاطمہ زہرا سلام اللہ علیہا کے گھر بھیجا، چنانچہ میں فوراً ہی بی بی کے دروازہ پر پہنچ گیا اور سلام کیا، میں نے سنا کہ جناب فاطمہ زہرا سلام اللہ علیہا قرآن کی تلاوت کر رہی ہیں، اور چٹکی چل رہی ہے اور کوئی بھی آپ کے پاس نہیں ہے۔ (۳)

(۱) حجة البیضاء، ج ۱، ص ۳۰۔ (۲) مسند احمد بن حنبل، ج ۱، ص ۲۳۶۔

(۳) بحار الانوار، ج ۴۳، ص ۴۶، باب ۳۔



## بابرکت گردن بند

جناب جابر بن عبد اللہ انصاری سے روایت ہے کہ: پیغمبر اکرم ﷺ نماز عصر کے بعد محراب میں لوگوں کی طرف رخ کئے تشریف فرما تھے اور اصحاب آپ کے پاس بیٹھے ہوئے تھے، چنانچہ اس موقع پر مہاجرین میں سے ایک بوڑھا شخص پُرانا لباس پہنے ہوئے حاضر ہوا جو کمزوری اور ناتوانی کی وجہ سے اپنے پیروں پر کھڑا نہیں ہو سکتا تھا، آنحضرت ﷺ نے اس کی احوال پر سی کی اور محبت کے ساتھ پیش آئے، اس ضعیف نے کہا:

یا رسول اللہ! میں بھوکا ہوں، مجھے سیر کر دیجئے، میں برہنہ ہوں مجھے لباس عطا کیجئے، میں غریب و نادار ہوں، میری فریاد کو پہنچئے۔

رسول اکرم ﷺ نے فرمایا: [افسوس کہ] اس وقت میرے پاس کچھ نہیں ہے کہ تم کو دوں، میں تمہیں خیر کی طرف راہنمائی کرتا ہوں اس شخص کی طرح جس نے تمہارے ساتھ خیر و نیکی کی ہو، لیکن تم کو ایسے گھر کی طرف بھیجتا ہوں کہ جو خدا اور اس کے رسول کو دوست رکھتی ہے اور خدا اور رسول بھی اس کو دوست رکھتے ہیں، اور وہ اپنے اوپر خدا کو ترجیح دیتی ہے، جاؤ فاطمہ زہرا [سلام اللہ علیہا] کے مکان پر جاؤ اور فرمایا: اے بلال! اس شخص کو فاطمہ [سلام اللہ علیہا] کے گھر تک پہنچا دو۔

وہ بوڑھا شخص جناب بلال کے ساتھ روانہ ہوا، اور جب جناب فاطمہ زہرا سلام اللہ علیہا کے دروازے پر پہنچا تو اس نے بلند آواز میں کہا:

”السَّلَامُ عَلَيْكُمْ يَا أَهْلَ بَيْتِ النَّبُوَّةِ، وَمُخْتَلَفَ الْمَلَائِكَةِ، وَمَهْبِطَ جِبْرِئِيلِ الرُّوحِ الْأَمِينِ بِالتَّنْزِيلِ مِنْ عِنْدِ رَبِّ الْعَالَمِينَ“

”درود و سلام ہو تم ایک اہل بیت نبوت، فرشتوں کے آمد و رفت کے محل، جبرئیل کے نازل ہونے کی جگہ، روح امین جو خداوند عالم کی طرف سے قرآن مجید لے کر نازل ہوتے ہیں۔“

جناب فاطمہ زہرا [سلام اللہ علیہا] نے جواب دیا: ”وَعَلَيْكَ السَّلَامُ“، تم کون ہو؟ اس نے جواب



دیا: ایک بادیہ نشین بوڑھا شخص، بہت دور سے آپ کے والد گرامی جو تمام انسانوں کے سید و سردار ہیں کے پاس آیا تھا، اور اے بنت محمد! میں بھوکا اور بے لباس ہوں، مجھ پر محبت کریں، خداوند عالم آپ پر رحمت نازل کرے۔

اس وقت تین روز گزر چکے تھے کہ حضرت رسول خدا ﷺ، علی مرتضیٰ، و فاطمہ زہرا [سلام اللہ علیہم] نے کچھ نہ کھایا تھا اور رسول خدا ﷺ بھی ان حالات سے باخبر تھے۔

حضرت فاطمہ بھی گھر میں کچھ نہ رکھتی تھیں فقط ایک گوسفند کی کھال تھی کہ جس پر رات کو حضرت امام حسن و امام حسین سوتے تھے اس پوست کو اٹھایا اور بوڑھے کو عطا کیا اور فرمایا: اس کو لے لو، خداوند عالم تمہیں اس سے بہتر عنایت کریگا۔

بوڑھے نے کھال کو دیکھا اور پھر عرض کیا: اے بنت رسول! میں اپنی بھوک کا شکوہ لے کر آپ کی خدمت میں حاضر ہوا ہوں، اور آپ یہ گوسفند کی کھال عطا کر رہی ہیں! میری بھوک میں یہ پوست کام نہ آئے گی!

جب بی بی نے اس کی باتوں کو سنا تو حضرت حمزہ کی بیٹی نے جو ہار آپ کو ہدیہ دیا تھا اپنی گردن سے نکالا اور بوڑھے شخص کو عنایت کر دیا، اور فرمایا: اس گردن بند کو لے جا اور جا کر فروخت کر دے، خداوند عالم تجھے اس سے بہتر عطا کرے گا۔

بوڑھا شخص وہ ہار لے کر پیغمبر اکرم ﷺ کی خدمت میں مسجد میں آیا، آنحضرت ﷺ اس وقت تک مسجد میں تشریف فرما تھے، اور اس بوڑھے شخص نے کہا: یا رسول اللہ! آپ کی لخت جگر جناب فاطمہ [سلام اللہ علیہا] نے یہ ہار مجھے عنایت کیا اور فرمایا ہے کہ اس کو فروخت کر دے، امید ہے کہ خداوند عالم تیری حالت کو بدل دے۔

یہ سن کر پیغمبر اکرم ﷺ رونے لگے اور فرمایا: کس طرح تیری حالت نہ بدلے گی جبکہ فاطمہ بنت محمد [ﷺ] جو سیدہ نساء العالمین ہیں تجھے اپنا ہار عطا کیا ہے۔

عمار یا سراپنی جگہ سے کھڑے ہوئے اور کہا: یا رسول اللہ! کیا مجھے اجازت ہے کہ میں اس ہار کو



خریدوں؟ آنحضرت ﷺ نے فرمایا: تم اس کو خرید لو کہ اگر جن وانس اس ہار کی خریداری میں شریک ہوں تو خداوند عالم ان کو آتش جہنم میں نہیں جلائے گا۔

جناب عمار نے کہا: اے برادر عرب! کتنے میں فروخت کرتے ہو؟ اس نے کہا: ایک نان و گوشت کی شکم سیر غذا، ایک بُردیمانی جس سے اپنے بدن کو ڈھانپ لوں اور اپنے پروردگار کی نماز بجالا سکوں اور ایک دینار جس سے میں اپنے گھر تک واپس ہو جاؤں۔

اس موقع پر جناب عمار نے کہ جن کو جنگ خیبر کی غنیمت ملی تھی لیکن اس کو فروخت کر چکے تھے اس شخص سے کہا: بیس دینار، دو سو درہم، ایک بُردیمانی اور اپنی سواری تجھے دیتا ہوں تاکہ تو اپنے اہل و عیال تک پہنچ جائے اور گندم اور گوشت سے سیراب کرتا ہوں، اس اعرابی نے کہا: اے مرد! تو کتنا سخی اور کریم ہے، اس کے بعد وہ جناب عمار کے ساتھ گیا اور جناب عمار نے اپنے وعدہ کے مطابق وہ چیزیں اس کو دیدیں۔

اعرابی پیغمبر اکرم ﷺ کی خدمت میں حاضر ہوا، آنحضرت ﷺ نے اس سے سوال کیا: کیا تم شکم سیر ہو گئے ہو اور تمہیں لباس مل گیا ہے؟ اس شخص نے کہا: جی ہاں، (میرے ماں باپ آپ پر قربان ہوں) میں بے نیاز ہو گیا ہوں، اس وقت آنحضرت ﷺ نے فرمایا: پس جناب فاطمہ [سلام اللہ علیہا] کے کام کی جزا کیا ہے؟ اس اعرابی نے کہا: پروردگار! تو خدا ہے، ہم تجھے حادث نہیں مانتے اور تیرے علاوہ کسی کو معبود قرار نہیں دیتے، تو بہر حال ہمیں روزی دینے والا ہے، خداوند! فاطمہ زہرا کو ایسی چیز عطا کر کہ نہ کسی آنکھ نے دیکھی ہو اور نہ کسی کان نے سنی ہو۔

حضرت رسول خدا ﷺ نے اس کی دعا پر آمین کہی، اور اپنے اصحاب کی طرف مخاطب ہو کر فرمایا: خداوند عالم نے فاطمہ زہرا [سلام اللہ علیہا] کو یہ چیزیں عطا کی ہیں: میں ان کا پدر ہوں، اور دونوں عالم میں مجھ جیسا کوئی نہیں ہے، اور علی [علیہ السلام] ان کے شوہر ہیں، اگر علی نہ ہوتے تو فاطمہ زہرا [سلام اللہ علیہا] کے لئے کوئی کفو نہ ہوتا، اور ان کو حسن و حسین [علیہما السلام] جیسے فرزند عطا کئے کہ دونوں عالم میں پیغمبر کے دونوں سے اور اہل جنت کے سردار کی طرح کوئی نہیں ہے۔



پیغمبر اکرم ﷺ کے سامنے جناب مقداد، جناب عمار اور جناب سلمان بیٹھے ہوئے تھے، آنحضرت ﷺ نے فرمایا: کیا فاطمہ زہرا [سلام اللہ علیہا] کے اور بھی فضائل بیان کروں؟ انھوں نے کہا: جی ہاں یا رسول اللہ! آنحضرت ﷺ نے فرمایا: میرے پاس جناب جبرئیل روح الامین آئے اور مجھ سے کہا: جس وقت جناب فاطمہ [سلام اللہ علیہا] کی روح قبض ہوگی اور دفن ہو جائیں گی، اس وقت دو فرشتے ان کی قبر میں آئیں گے اور سوال کریں گے: آپ کا پروردگار کون ہے؟ جواب دیں گی: اللہ، اس کے بعد سوال کریں گے: آپ کے نبی کون ہیں؟ جواب دیں گی: میرے والد گرامی، سوال کریں گے: تمہارا ولی [امام] کون ہے؟ جواب دیں گی: یہ علی بن ابی طالب [علیہ السلام] جو میری قبر کے پاس کھڑے ہیں، میرے امام ہیں۔

آگاہ رہو کہ قبل اس کے کہ تمہارے سامنے فاطمہ زہرا [سلام اللہ علیہا] کی فضیلت بیان کروں، بے شک خداوند عالم نے فرشتوں کے ایک گروہ کو حکم دیا کہ ہر طرف سے ان کی حفاظت کریں اور وہ زندگی اور قبر اور وفات کے وقت ان کے ساتھ رہیں اور ہمیشہ ان پر ان کے والد، ان کے شوہر اور ان کے فرزندوں پر درود و سلام بھیجتے ہیں، پس جو شخص میری وفات کے بعد میری زیارت کے لئے آئے گویا اس نے میری زندگی میں زیارت کی ہے، اور جس نے فاطمہ زہرا [سلام اللہ علیہا] کی زیارت کی گویا اس نے میری زیارت کی ہے، اور جس شخص نے حضرت علی بن ابی طالب [علیہ السلام] کی زیارت کی اس نے گویا فاطمہ زہرا [سلام اللہ علیہا] کی زیارت کی ہے، اور جس شخص نے حسن و حسین [علیہما السلام] کی زیارت کی گویا اس نے علی [علیہ السلام] کی زیارت کی ہے، اور جس نے ان دونوں کی ذریت کی زیارت کی ہے گویا اس نے ان دونوں کی زیارت کی ہے۔

جناب عمار نے یہ فضائل سن کر اس ہار کو اٹھایا اور مشک سے معطر کیا اور بردیمانی میں رکھ کر اپنے غلام کو دیا اور کہا: یہ ہار پیغمبر اکرم ﷺ کی خدمت میں لے جا اور [آج سے] تو انھیں کا غلام بن جا۔ چنانچہ غلام نے اس ہار کو اٹھایا اور پیغمبر خدا ﷺ کی خدمت میں حاضر ہو گیا، اور عمار کے قول کو بیان کیا، رسول اکرم ﷺ نے فرمایا: یہ ہار فاطمہ زہرا [سلام اللہ علیہا] کی خدمت میں لے جا اور تو بھی



ان کا غلام ہے۔

غلام نے وہ ہار لیا اور جناب فاطمہ زہرا [سلام اللہ علیہا] کی خدمت میں حاضر ہوا، اور رسول اکرم کا قول نقل کیا، جناب فاطمہ زہرا [سلام اللہ علیہا] نے وہ ہار لے لیا اور اس غلام کو خدا کی راہ میں آزاد کر دیا۔

غلام کو ہنسی آگئی! بی بی دو عالم نے سوال کیا: مسکراتے کیوں ہو؟ غلام نے کہا: مجھے اس ہار کی برکت پر ہنسی آتی ہے، ایک بھوکے کو سیراب کر دیا، ایک برہنہ کو لباس پہنا دیا، ایک غریب کو مالدار کر دیا اور ایک غلام کو آزاد کر دیا اور سرانجام وہ بابرکت ہار اپنے مالک کی طرف لوٹ آیا!! (۱)

### حضرت فاطمہ زہرا [سلام اللہ علیہا] کے اوقاف

جناب فاطمہ زہرا [سلام اللہ علیہا] کے سات باغ تھے جن کو بنی ہاشم اور بنی مطلب پر وقف کر دیا تھا۔

سید محسن امین کہتے ہیں: حضرت فاطمہ زہرا [سلام اللہ علیہا] کے سات باغ تھے جن کو بنی ہاشم اور بنی مطلب پر وقف کر دیا اور حضرت علی علیہ السلام کو ان کا متولی قرار دیا اور امام علیہ السلام کے بعد امام حسن علیہ السلام کو اور امام حسن کے بعد امام حسین علیہ السلام کو اور اسی طرح ہر زمانہ میں آپ کی نسل سے ولدا کبر کو ان کا متولی اور ناظر قرار دیا۔

ثقة الاسلام علامہ کلینی [علیہ الرحمہ] حضرت امام صادق اور امام باقر علیہما السلام سے نقل کرتے ہیں کہ جناب فاطمہ زہرا [سلام اللہ علیہا] نے درج ذیل باغوں کی وصیت کی:

”العوان، الدلال، البرقة، المثب، الحسنی، الصافیة، ومالام ابراہیم۔“ (۲)

(۱) بشارۃ المصطفیٰ، ص ۱۳۷؛ بحار الانوار، ج ۴۳، ص ۵۶، باب ۳، حدیث ۵۰۔

(۲) اعلام النساء، علی محمد علی دخیل، اعیان الشیعة، ج ۲، ص ۴۸۸ کی نقل کے مطابق، اصول کافی، ج ۷، ص ۴۸۔



## حضرت فاطمہ زہراؑ کے سلسلہ میں مشہور دانشوروں کے اقوال

☆ زین العرب، شرح المصانح سے نقل کرتے ہوئے رقمطراز ہیں:

جناب فاطمہ، کا بتول [پاکیزہ] نام ہو گیا کیونکہ فضیلت و دیانت اور نسل کے لحاظ سے عورتوں میں کوئی بھی عورت آپ کے ہم پلہ نہ ہو سکی۔

☆ المناقب سے نقل کرتے ہوئے جناب ہروی لکھتے ہیں:

جناب فاطمہ، کا نام [یعنی منقطع] نام پڑا کیونکہ آپ کی کوئی نظیر نہیں ہے۔

☆ کمال الدین محمد بن طلحہ شافعی لکھتے ہیں:

[جناب فاطمہ زہرا سلام اللہ علیہا] منصوص عظیم الشان فضیلتیں رکھتی ہیں جو صرف انھیں سے مخصوص

ہیں، اور ایسے فضائل و کمالات سے آراستہ ہیں جن کا بیان احادیث نبوی میں آیا ہے، اور ایسے صفات سے ممتاز ہوئیں کہ بڑی بڑی گرانقدر ہستیاں ان صفات میں سے کسی ایک کو بھی حاصل کرنے کے لئے آپس میں رقابت کرتی ہیں

☆ شمس الدین محمد بن احمد بن عثمان ذہبی تحریر کرتے ہیں:

آپ کے افتخارات بہت زیادہ ہیں، آپ بردبار، دیندار، نیکوکار، قانع اور شکرگزار تھیں۔

☆ سلیمان کتانی، لبنانی عیسائی مؤلف:

جناب فاطمہ، پاکدامن اور فضیلتوں کے پیغمبر کی لخت جگر تھیں، اخلاق اور خلافت کے ظہور سے

آراستہ تھیں ان کا ناتوان جسم پاکیزہ اور شفاف روح کا مسکن تھا یہاں تک کہ جس سرچشمے سے ان کے والد نے طلوع کیا (وہ سرچشمہ ان کی پاکیزگی میں) محو ہو گیا۔

☆ عائشہ:

میں نے کسی کو فاطمہ سے افضل [ان کے والد کے علاوہ] نہیں دیکھا۔

☆ بنت الشاطی، مصری دانشور



وہ [پیغمبر] کی بیٹیوں میں سب سے زیادہ محبوب بیٹی تھیں، اور اخلاق و عادت میں اپنے والد سے سب سے زیادہ مشابہ تھیں... خداوند عالم نے مقدر کیا ہے [ان کی بہنوں کے درمیان سے صرف انھیں] نسل مطہر کا ذریعہ قرار دیا اور آپ کے ذریعہ آل بیت پیغمبر ﷺ کا عظیم الشان درخت پھلا پھولا....

☆ استاد احمد شمس باصی اپنی کتاب ”نفحات من سیرۃ السیدۃ زینب“ میں تحریر کرتے ہیں:

جناب فاطمہ، دنیا کی خواتین میں سب سے بہتر اور آخرت میں سیدۃ النساء العالمین ہوں گی۔

☆ ڈاکٹر علی ابراہیم حسن کہتے ہیں:

جناب فاطمہ زہرا [سلام اللہ علیہا] کی زندگی کا ورق سب سے الگ ہے، ہم تاریخ کے صفحات میں آپ کے مختلف فضائل کا مشاہدہ کرتے ہیں...، ہم ایسی شخصیت کے روبرو ہیں کہ جو اس عالم میں ظاہر ہوئی اس حال میں کہ ان کے چاروں طرف حکمت و شکوہ کا دائرہ تھا، ایسی حکمت جس کا منبع و مرکز فلاسفہ اور دانشوروں کی کتاب نہیں ہے، بلکہ دنیا کے تجربات ہیں جس میں اچانک ہونے والے انقلاب اور واقعات ہیں اور ایسا شکوہ جو بادشاہوں یا دولت کی وجہ سے نہیں بلکہ آپ کی روح کی گہرائیوں سے سرچشمہ لیتا ہے، شاید جناب فاطمہ کی عظمت تھی کہ عائشہ کو کہنا پڑا:

میں نے کسی کو فاطمہ سے افضل [ان کے والد کے علاوہ] نہیں پایا۔ (۱)





## حضرت امام حسن مجتبیٰ علیہ السلام کے کردار کا نمونہ

### دریا کا ایک قطرہ

حضرت امام صادق علیہ السلام فرماتے ہیں: ہمارے والد بزرگوار نے اپنے والد محترم سے نقل کیا ہے کہ [امام] حسن بن علی بن ابی طالب [علیہم السلام] اپنے زمانہ میں سب سے زیادہ عابد، زاہد اور افضل تھے، جب بھی حج کے لئے جاتے تھے پیادہ جاتے تھے اور اکثر اوقات پیادہ خانہ کعبہ کی طرف روانہ ہوتے تھے۔

جس وقت موت، قبر اور قیامت میں محسوس ہونے نیز پل صراط سے گزرنے کو یاد کرتے تھے تو رونے لگتے تھے، اور جب خدا کے سامنے پیشگی کو یاد کرتے تھے تو نالہ و فریاد کرتے تھے اور غش کر جاتے تھے اور جب نماز پڑھا کرتے تھے تو خدا کی بارگاہ میں حاضر ہو کر آپ کے بدن کا تمام گوشت لرزتا تھا اور جب جنت و دوزخ کا تصور کرتے تھے تو سانپ کے کاٹے ہوئے کی طرح تڑپتے تھے اور خداوند عالم سے بہشت کی درخواست کرتے تھے اور دوزخ سے پناہ مانگتے تھے۔ (۱)

### مدد اور بخشش

حضرت امام صادق علیہ السلام فرماتے ہیں: عثمان بن عفان مسجد میں بیٹھے ہوئے تھے ان کے پاس سے ایک شخص گزرا اور اس نے مدد کی درخواست کی، چنانچہ عثمان کے حکم سے اس کو پانچ درہم عطا کئے

(۱) امالی، صدوق، ص ۱۷۸، مجلس ۳۳، حدیث ۸؛ عدة الداعی، ص ۱۵۱؛ بحار الانوار، ج ۴۳، ص ۴۳۱، باب ۱۶، حدیث ۱۔



گئے، اس شخص نے عثمان سے کہا: مجھے ایسی جگہ پہنچا دے کہ میرے درد کا علاج ہو جائے، عثمان نے کہا: ان سخی لوگوں کے پاس جاؤ اور ہاتھ سے مسجد کے اس حصہ کی طرف اشارہ کیا جہاں حضرت امام حسن علیہ السلام، حضرت امام حسین علیہ السلام اور عبداللہ بن جعفر تشریف فرما تھے۔

چنانچہ وہ شخص ان کی خدمت میں پہنچا، سلام کیا اور ان سے مدد کی درخواست کی۔

حضرت امام حسن علیہ السلام نے اس سے فرمایا: دوسروں سے سوال کرنا تین چیزوں کے علاوہ جائز نہیں ہے: یادیت کے لئے جو دل سوز ہے، یا قرض کے لئے کہ جس سے انسان دل شکستہ رہتا ہے، یا ایسی غربت جو ناقابل برداشت ہو، اب تو بتا کہ ان میں سے کس چیز میں مبتلا ہے؟

اس نے کہا: میں ان میں سے ایک میں مبتلا ہوں، چنانچہ امام حسن مجتبیٰ علیہ السلام نے حکم دیا کہ اس کو پچاس دینار دے جائیں، اور امام حسین علیہ السلام نے حکم دیا کہ اس کو ۴۹ دینار دے جائیں اور عبداللہ بن جعفر نے حکم دیا کہ اس کو ۴۸ دینار دے جائیں۔

چنانچہ وہ شخص دینار لے کر واپس پلٹا اور عثمان کے پاس سے گزرا، عثمان نے کہا: کتنا ملا؟ اس شخص نے کہا: میں نے تم سے سوال کیا تو تو نے پانچ دینار دے اور مجھ سے کچھ بھی نہیں پوچھا لیکن وہ بزرگوار جن کے گھنے گیسو ہیں مجھ سے کچھ چیزیں معلوم کیں اور مجھے پچاس دینار عطا کئے، ان میں سے دوسرے شخص نے ۴۹ دینار دے اور تیسرے نے ۴۸ دینار دے؛ عثمان نے کہا: ان سخی حضرات سے بہتر کون تیرے درد کی دوا کر سکتا ہے؟ یہ صاحبان علم و دانش ہیں اور ان کے یہاں خیر و حکمت جمع ہوئی ہے۔ (۱)

## عجیب تواضع

ربانی شخصیت حضرت امام حسن علیہ السلام کی تواضع و انکساری کا یہ عالم تھا کہ آپ ایک روز غریب اور فقیروں کے پاس سے گزرے، چنانچہ وہ زمین پر بیٹھے ہوئے کھانا کھا رہے تھے، جیسے ہی انھوں نے حضرت امام حسن مجتبیٰ علیہ السلام کو دیکھا تو کہا: یا بن رسول اللہ! آئیے اور ہمارے ساتھ کھانا کھائیے! امام

(۱) خصال، ج ۱، ص ۱۳۵، حدیث ۱۴۹؛ بحار الانور، ج ۲۳، ص ۳۳۲، باب ۱۶، حدیث ۴.



علیہ السلام فوراً ہی سواری سے اترے اور کہا: خداوند عالم تکبر کرنے والوں کو دوست نہیں رکھا اور ان کے ساتھ کھانے میں مشغول ہو گئے۔

اور پھر ان سب کو اپنے یہاں مہمانی کے لئے دعوت کی اور ان کو کھانا بھی کھلایا اور لباس بھی عطا کئے۔ (۱)

## اپنی حاجت کو لکھو

ایک شخص اپنی حاجت لے کر آپ کی خدمت میں حاضر ہوا، آپ نے فرمایا: اپنی حاجت کو لکھ کر ہمیں دیدو، اور جب آپ نے اس کی درخواست پڑھی تو اس کو اس کی طلب سے دو گنا عطا کیا۔  
حاضرین میں سے ایک شخص نے کہا: یہ درخواست اس کے لئے کتنی بابرکت تھی! امام علیہ السلام نے فرمایا: اس کی برکت ہمارے لئے زیادہ تھی، کیونکہ ہمیں اہل نیکی بنادیا، کیا تم لوگ نہیں جانتے کہ نیکی وہ ہے جو بغیر کسی خواہش کے کی جائے، لیکن اگر خواہش کے بعد دی جائے تو سوال کرنے والے کی عزت کے سامنے بے ارزش ہے، شاید جس شخص نے رات بھر اضطراب و پریشانی اور خوف و امید میں گزاری ہو اور اسے یہ نہ معلوم ہو کہ کیا اس کے سوال کے بعد اس کو رد کرو گے یا قبول کر کے اس کو خوشی دو گے، اور اب کانپتے ہوئے بدن اور دل کے ساتھ تمہارے پاس آیا ہے اور تم فقط اسی مقدار میں عطا کرو کہ جس مقدار میں اس نے سوال کیا ہے تو اس کی عزت کے سامنے تم نے بہت کم عطا کیا ہے۔ (۲)

## جو دوستی کی بلندی

ایک شخص نے امام حسن علیہ السلام سے کوئی چیز طلب کی، آپ نے اسے پچاس ہزار درہم اور پانچ لاکھ دینار عطا کئے اور فرمایا: اس وزن کو اٹھانے کے لئے کسی شخص کو لے آؤ، جب وہ شخص آ گیا تو آپ نے اپنے رد اس کو عطا کی اور فرمایا: یہ وزن اٹھانے والی کی اجرت ہے۔ (۳)

(۱) مناقب، ج ۴، ص ۲۳؛ بحار الانوار، ج ۲۳، ص ۳۵۱، باب ۱۶، حدیث ۲۸۔ (۲) صلح حسن، ج ۴۲-۴۳۔

(۳) مناقب، ج ۴، ص ۱۶؛ بحار الانوار، ج ۲۳، ص ۳۴۱، باب ۱۶، حدیث ۱۴، صلح حسن، ج ۴۲-۴۳۔



## تمام خزانہ بخش دینا

ایک شخص امام حسن علیہ السلام کی خدمت میں حاضر ہوا، آپ نے فرمایا: جو کچھ بھی خزانے میں موجود ہے اس کو عطا کر دیا جائے، بیس ہزار درہم تھے سب کے سب اس شخص کو دیدئے، اس نے کہا: اے میرے مولا و آقا! آپ نے مجھے اپنی حاجت بیان کرنے کی اجازت تک نہ دی، اور آپ کی شان میں مدح خوانی کروں، اس شخص کے جواب میں امام حسن علیہ السلام نے چند اشعار اس مضمون کے کہے کہ: ہم سے طلب کرنے والے کی آبروریزی کا خوف اس بات کا سبب بنتا ہے کہ ہم اس کی درخواست سے پہلے ہی عطا کر دیں۔ (۱)

## بے نظیر بخشش

حضرت امام حسن علیہ السلام و امام حسین علیہ السلام اور عبداللہ بن جعفر حج کے لئے گئے ہوئے تھے، [اتفاقاً] ان کا زادراہ گم ہو گیا، چنانچہ بھوکے و پیاسے ایک ایسے خیمے کی طرف پہنچے جس میں ایک بڑھیا رہتی تھی، اور جب بڑھیا کے پاس پہنچے تو اس سے کہا: کیا تمہارے پاس پینے کے لئے پانی ہے؟ اس نے کہا: میں گوسفند کا دودھ نکالتی ہوں اور تمہیں دیتی ہوں، اس کو پی لیجئے، اور جب دودھ پی لیا تو اس کے بعد اس سے کہا: کیا تمہارے پاس کوئی طعام بھی ہے؟ اس نے کہا: نہیں ہے مگر یہ کہ گوسفند کو ذبح کریں اور اسی کو کھائیں۔

چنانچہ اس گوسفند کو ذبح کیا گیا ہے اور اس کو کھایا گیا، اور کہا: ہم خاندان قریش سے ہیں جب ہم اس سفر سے واپس آجائیں تو ہمارے پاس آنا تو ہم تجھے بہت سے انعام دیں گے اور یہ کہہ کر روانہ ہو گئے۔

جب اس کا شوہر آیا اور اسے واقعہ کا علم ہوا تو وہ غصہ ہوا اور کہا: تو نے گوسفند ان لوگوں کو کھلا دیا جن کے بارے میں نہیں جانتی کہ کون لوگ تھے۔


(۱) مناقب، ج ۲، ص ۱۶؛ بحار الانوار، ج ۲۳، ص ۳۴۱، باب ۱۶، حدیث ۱۴۔ صلح حسن، ص ۴۲-۴۳۔



ایک زمانہ بعد وہ بڑھیا پریشان حال ہو گئی اور وہاں سے نکل گئی اور مدینہ میں پہنچ گئی، امام حسن [علیہ السلام] دروازہ پر کھڑے ہوئے تھے جیسے ہی اس کو دیکھا تو پہچان لیا اور اس سے کہا: اے بڑھیا! کیا مجھے پہچانتی ہو؟ اس نے کہا: نہیں، امام حسن [علیہ السلام] نے کہا: میں وہی تیرا مہمان ہوں، اس کو وہ واقعہ یاد دلایا، اور اس کو ہزار گوسفند اور ہزار دینار دئے، اور اپنے غلام کے ساتھ اس کو امام حسین [علیہ السلام] کی خدمت میں بھیجا، امام حسین [علیہ السلام] نے بھی اسی مقدار میں عطا کیا اور امام حسین علیہ السلام نے اس کو عبد اللہ بن جعفر کے پاس بھیجا چنانچہ انھوں نے بھی اسی مقدار میں عطا و بخشش کی۔ (۱)

### بھوکے حیوان کا پیٹ بھرنا

[امام حسن علیہ السلام] نے ایک روز ایک سیاہ فام غلام کو دیکھا کہ اپنے سامنے ایک روٹی رکھے ہوئے ہے، ایک لقمہ خود کھاتا ہے اور ایک لقمہ اپنے کتے کو دیتا ہے، اس سے سوال کیا: تم ایسے کیوں کر رہے ہو؟ اس نے کہا: مجھے شرم آتی ہے کہ میں خود تو کھاؤں اور اس کو نہ دوں، حضرت امام حسن علیہ السلام نے فرمایا: جب تک میں واپس نہ آ جاؤں تم یہاں سے نہ اٹھنا، اور آپ اس غلام کے مالک کے پاس گئے اور اس سے اس غلام کو خریدا، اور جس باغ میں وہ زندگی بسر کرتا تھا اس باغ کو بھی خریدا اور غلام کو آزاد کر دیا اور وہ باغ بھی اس کو بخش دیا۔ (۲)



(۱) مناقب، ج ۴، ص ۱۶؛ بحار الانوار، ج ۴۳، ص ۳۴۱، باب ۱۶، حدیث ۱۵.

(۲) بحار الانوار، ج ۴۳، ص ۳۴۲، باب ۱۶، حدیث ۲۹؛ مستدرک الوسائل، ج ۸، ص ۲۹۵، باب ۱۳۷، حدیث ۹۳۸۵.

(تھوڑے اختلاف کے ساتھ).



# حضرت ابا عبد اللہ الحسین علیہ السلام کے اخلاق کے چند نمونے

## مومن کے دل کی خوشی

حضرت امام حسین علیہ السلام سے نقل ہوا کہ آپ نے فرمایا: میرے نزدیک ثابت ہے کہ رسول خدا ﷺ نے فرمایا: نماز کے بعد بہترین کام کسی مومن کے دل کو خوش کرنا ہے، اگر اس کام میں گناہ نہ ہو۔

میں نے ایک روز ایک غلام کو دیکھا جو اپنے کتے کے ساتھ کھانا کھا رہا تھا، میں نے اس سے سبب دریافت کیا تو اس نے کہا: یا بن رسول اللہ! میں غمگین ہوں، میں چاہتا ہوں کہ اس کتے کا دل خوش کروں تاکہ میرا دل خوش ہو جائے، میرا آقا یہودی ہے میں اس سے جدا ہونے کی تمنا رکھتا ہوں۔

حضرت امام حسین علیہ السلام دو سو دینار اس کے آقا کے پاس لے گئے اور اس غلام کی قیمت ادا کرنی چاہی، اور اس کو خریدنا چاہا، اس مالک نے کہا: غلام آپ کے قدموں پر نثار اور میں نے یہ باغ بھی اس کو بخش دیا اور یہ دینار بھی آپ کو واپس کرتا ہوں۔

امام حسین علیہ السلام نے کہا: میں نے بھی یہ مال تمہیں بخشا، اس کے آقا نے کہا: میں نے آپ کی بخشش کو قبول کیا اور اسے غلام کو بخش دیا، امام حسین علیہ السلام نے کہا: میں نے غلام کو آزاد کر دیا اور یہ مال اس کو بخش دیا۔

اس شخص کی زوجہ اس نیکی کو دیکھ رہی تھی، چنانچہ وہ مسلمان ہو گئی اور اس نے کہا: میں نے اپنی مہر



شوہر کو بخش دی، اس کے بعد وہ آقا بھی اسلام لے آیا اور اپنا مکان اپنی زوجہ کو بخش دیا۔

ایک [نیک] قدم اٹھانے سے ایک غلام آزاد ہو گیا، ایک غریب بے نیاز ہو گیا، ایک کافر مسلمان ہو گیا، میاں بیوی آپس میں با محبت بن گئے، زوجہ صاحب خانہ ہو گئی، اور عورت مالک بن گئی، یہ قدم کیسا قدم تھا! (۱)

## لوگوں میں سب سے زیادہ کریم

ایک بادیہ نشین عرب مدینہ میں وارد ہوا اور مدینہ کے سب سے زیادہ کریم شخص کی تلاش کرنے لگا، چنانچہ اس کو حضرت امام حسین علیہ السلام کا نام بتایا گیا، وہ عرب مسجد میں آیا اور آپ کو نماز کے عالم میں دیکھا، وہ امام حسین علیہ السلام کے سامنے کھڑا ہوا اور اس نے اس مضمون کے اشعار پڑھے؟ جو شخص آپ کے دروازہ پر دق الباب کرے وہ ناامید نہیں ہوگا، آپ عین جود و سخا اور معتمد ہیں، آپ کے والد گرامی طاغوت اور نافرمان لوگوں کو ہلاک کرنے والے تھے اگر آپ نہ ہوتے تو ہم دوزخ میں ہوتے۔

امام حسین علیہ السلام نے اس اعرابی کو سلام کیا اور جناب قنبر سے فرمایا: کیا حجاز کے مال سے کچھ باقی بچا ہے؟ انھوں نے کہا: جی ہاں، چار ہزار دینار باقی ہیں، فرمایا: ان کو لے آؤ کہ یہ شخص اس مال کا ہم سے زیادہ سزاوار ہے، اس کے بعد اپنی ردا اتاری اور اس میں دینار رکھے اور اس عرب سے شرم کی وجہ سے اپنا ہاتھ دروازہ سے نکالا اور اس مضمون کے اشعار پڑھے: یہ مال ہم سے لے لو، میں تجھ سے معذرت چاہتا ہوں، جان لو کہ میں تمہاری نسبت مہربان اور تمہارا دوستدار ہوں، اگر میرے اختیار میں حکومت ہوتی تو ہمارے جود و سخا کی بارش تمہارے اوپر ہوتی، لیکن زمانہ کے حادثات نے مسائل ادھر سے ادھر کر دئے ہیں، اس وقت صرف یہی کم مقدار میں دے سکتے ہیں۔

(۱) مناقب، ج ۴، ص ۷۵؛ بحار الانوار، ج ۴۴، ص ۱۹۴، باب ۲۶، حدیث ۱۷؛ مستدرک الوسائل، ج ۱۲، ص ۳۹۸، باب ۲۲، حدیث ۱۴۴۰۷۔



چنانچہ اس اعرابی نے وہ مال لیا اور اس نے رونا شروع کر دیا، امام حسین علیہ السلام نے فرمایا: شاید جو کچھ ہم نے تمہیں عطا کیا ہے وہ کم ہے؟ اس نے کہا: نہیں، میرا رونا اس وجہ سے ہے کہ اس عطا کرنے والے کو یہ زمین کس طرح اپنے اندر سمائے گی۔ (۱)!!

## قرض ادا کرنا

حضرت امام حسین علیہ السلام، اسامہ بن زید کی بیماری کے وقت اس کی عیادت کے لئے تشریف لے گئے، حالانکہ اسامہ ہمیشہ کہے جا رہے تھے: ہائے غم و اندوہ! امام حسین علیہ السلام نے فرمایا: اے برادر! تمہیں کیا غم ہے؟ انھوں نے کہا: میں ۶۰۰۰۰ درہم کا مقروض ہوں، امام علیہ السلام نے فرمایا: میں اس کو ادا کروں گا، انھوں نے کہا: مجھے اپنے مرنے کا خوف ہے، امام حسین علیہ السلام نے فرمایا: تمہارے مرنے سے پہلے ادا کر دوں گا اور آپ نے اس کے مرنے سے پہلے اس کا قرض ادا کر دیا۔ (۲)

## خدمت کی نشانی

واقعہ کربلا میں حضرت امام حسین علیہ السلام کے شانے پر زخم کی طرح ایک نشان پایا گیا، حضرت امام زین العابدین علیہ السلام سے اس کے سلسلہ میں سوال کیا گیا تو آپ نے فرمایا: یہ نشانی ان بھاری تھیلیوں کی وجہ سے ہے جو ہمیشہ بیواؤں، یتیموں اور غریبوں کی مدد کے لئے اپنے شانوں پر رکھ کر لے جایا کرتے تھے۔ (۳)

(۱) مناقب، ج ۴، ص ۶۶؛ بحار الانوار، ۴۴، ص ۱۹۰، باب ۲۶، حدیث ۲.

(۲) مناقب، ج ۴، ص ۶۵؛ بحار الانوار، ۴۴، ص ۱۸۹، باب ۲۶، حدیث ۲.

(۳) مناقب، ج ۴، ص ۶۶؛ بحار الانوار، ۴۴، ص ۱۹۰، باب ۲۶، حدیث ۳.



## استاد کی تعظیم

عبدالرحمن سلمیٰ نے امام حسین علیہ السلام کے ایک بیٹے کو سورہ حمد کی تعلیم دی، جب اس بیٹے نے امام حسین علیہ السلام کے سامنے اس سورہ کی قرائت کی، تو [خوش ہو کر] استاد کو ایک ہزار دینار اور ہزار حُلے عطا کئے اور ان کا منہ نایاب درّ سے بھر دیا، لوگوں نے ایک دن کی تعلیم کی وجہ سے اتنا کچھ عطا کرنے پر اعتراض کیا تو آپ نے فرمایا:

”أَيْنَ يَقَعُ هَذَا مِنْ عَطَائِهِ.“ (۱)

”جو کچھ میں نے اس کو عطا کیا ہے اس کی عطا کے مقابلہ میں کہاں قرار پائے گا؟“

## میری خوشی حاصل کرو

حضرت امام حسین علیہ السلام اور ان کے بھائی محمد حنفیہ میں ایک گفتگو ہوئی، محمد نے امام حسین علیہ السلام کو ایک خط لکھا: میرے بھائی، میرے والد اور آپ کے والد علی [علیہ السلام] ہیں، اس سلسلہ میں نہ میں تم پر فضیلت رکھتا ہوں اور نہ تم مجھ پر، اور آپ کی والدہ جناب فاطمہ بنت پیغمبر خدا ہیں، اگر میری والدہ پوری زمین کی مقدار بھر سونا رکھتی ہوں تو بھی آپ کی والدہ کے برابر نہیں ہو سکتیں، اور جب تمہیں یہ خط مل جائے اور اس کو پڑھو تو میرے پاس آؤ تاکہ میری خوشی حاصل کر سکو، کیونکہ نیکی میں آپ مجھ سے زیادہ حقدار ہیں، تم پر خدا کا درود و سلام ہو۔

امام حسین علیہ السلام نے جب یہ خط پڑھا تو اپنے بھائی کے پاس گئے اور اس کے بعد سے ان کے درمیان کوئی ایسی گفتگو نہیں ہوئی۔ (۲)

(۱) مناقب، ج ۴، ص ۶۶؛ بحار الانوار، ۴۴، ص ۱۹۰، باب ۲۶، حدیث ۳.

(۲) مناقب، ج ۴، ص ۶۶؛ بحار الانوار، ۴۴، ص ۱۹۱، باب ۲۶، حدیث ۳.



## حریت اور آزادی کی انتہا

روز عاشوراء جب امام حسین علیہ السلام سے کہا گیا کہ یزید کی حکومت کو تسلیم کر لو اور اس کی بیعت کر لو اور اس کے مرضی کے سامنے تسلیم ہو جاؤ! تو آپ نے جواب دیا:

نہیں، خدا کی قسم میں ذلیل و پست لوگوں کی طرح اپنا ہاتھ یزید کے ہاتھ میں نہیں دوں گا، اور میدان جنگ میں غلاموں کی طرح نہیں بھاگوں گا اور پھر یہ نعرہ بلند کیا: اے خدا کے بندو! میں ہر اس متکبر سے جو روز حساب پر ایمان نہ لائے اپنے پروردگار اور تمہارے پروردگار کی پناہ چاہتا ہوں۔ (۱)

## بہترین انعام

انس کہتے ہیں: میں حضرت امام حسین علیہ السلام کی خدمت میں حاضر تھا کہ آپ کی کنیز آپ کی خدمت میں حاضر ہوئی اور ریحان کا گل دستہ تہنیت اور شاد باش کے عنوان سے تقدیم کیا، امام حسین علیہ السلام نے اس سے فرمایا: تو خدا کی راہ میں آزاد ہے!

میں نے حضرت امام حسین علیہ السلام کی خدمت میں عرض کی: [اس کنیز نے] ایک ناچیز گل دستہ آپ کی خدمت میں پیش کیا اور آپ نے اس کے مقابلہ میں اُسے راہ خدا میں آزاد کر دیا! امام علیہ السلام نے فرمایا: خداوند عالم نے ہماری اس طرح تربیت کی ہے، جیسا کہ خداوند عالم کا ارشاد ہے:

﴿وَإِذَا خُيِّتُمْ بِتَحِيَّةٍ فَحَيُّوا بِأَحْسَنِ مِنْهَا أَوْ رُدُّوْهَا...﴾ (۲)

”اور جب تم لوگوں کو کوئی تحفہ (سلام) پیش کیا جائے تو اس سے بہتر یا کم سے کم دیا ہی واپس کرو...“

اس کی شاد باش سے بہتر شاد باش، اس کو غلامی کی قید و بند سے آزاد کرنا ہے۔ (۳)

(۱) مناقب، ج ۴، ص ۶۶؛ بحار الانوار، ج ۴۴، ص ۱۹۱، باب ۲۶، حدیث ۴.

(۲) سورہ نساء (۴)، آیت ۸۶.

(۳) کشف الغمہ، ج ۲، ص ۳۱؛ بحار الانوار، ج ۴۴، ص ۱۹۵، باب ۲۶، حدیث ۸.



## انسان کی اہمیت

ایک اعرابی حضرت امام حسین علیہ السلام کی خدمت میں حاضر ہوا اور اس نے کہا: یا بن رسول اللہ! میں ایک کامل دیت کا ضامن ہوں، لیکن اس کو ادا نہیں کر سکتا، میں نے دل میں سوچا کہ اس کے بارے میں سب سے زیادہ کریم و سخی انسان سے سوال کروں اور میں پیغمبر اکرم ﷺ کے اہل بیت [علیہم السلام] سے زیادہ کسی کریم کو نہیں جانتا۔

امام علیہ السلام نے فرمایا: اے عرب بھائی تجھ سے تین مسئلہ معلوم کرتا ہوں اگر ان میں ایک کا جواب دیا تو تمہاری درخواست کا ایک تہائی حصہ تجھے عطا کر دوں گا، اگر تو نے دو مسئلہ کا جواب دیا تو دو تہائی مال عطا کر دوں گا اور اگر تینوں کا جواب دیدیا تو سارا مال تجھے عطا کر دوں گا۔

اس عرب نے کہا: کیا آپ جیسی شخصیت جو علم و شرف کے مالک ہیں مجھ جیسے شخص سے مسئلہ معلوم کرتے ہیں؟ امام حسین علیہ السلام نے فرمایا: جی ہاں، میں نے اپنے جد رسول اکرم ﷺ سے سنا ہے کہ آپ نے فرمایا: ہر شخص کی اہمیت اس کی معرفت کے مطابق ہوتی ہے، اس عرب نے کہا: تو معلوم کیجئے کہ اگر مجھے معلوم ہوگا تو جواب دوں گا اور اگر معلوم نہیں ہوگا تو آپ سے معلوم کر لوں گا، اور خدا کی مدد کے علاوہ کوئی طاقت و قدرت نہیں ہے۔

امام حسین علیہ السلام نے فرمایا: سب سے افضل عمل کونسا ہے؟ اس عرب نے کہا: خدا پر ایمان رکھنا۔

امام علیہ السلام نے اس سے سوال کیا: ہلاکت سے نجات کا راستہ کیا ہے؟ اس عرب نے کہا: خدا پر بھروسہ رکھنا۔

آپ نے فرمایا: مردوں کی زینت کیا ہوتی ہے؟ اس عرب نے کہا: ایسا علم، جس کے ساتھ بُردباری ہو، امام علیہ السلام نے سوال کیا کہ اگر یہ نہ ہو تو؟ اس عرب نے کہا: ایسی دولت جس کے ساتھ ساتھ سخاوت ہو، امام علیہ السلام نے سوال کیا: اگر یہ نہ ہو تو؟ اس نے کہا: تنگدستی اور غربت کہ جس کے



ساتھ صبر ہو، امام علیہ السلام نے سوال فرمایا: اگر یہ نہ ہو تو؟ اس عرب نے کہا: آسمان سے ایک بجلی گرے اور ایسے شخص کو جلا ڈالے کیونکہ ایسے شخص کی سزا یہی ہے!

حضرت امام حسین علیہ السلام مسکرائے اور ایک ہزار دینار کی تھیلی اس کو دی اور اپنی انگوٹھی اس کو عطا کی جس میں دوسو درہم کا قیمتی نگینہ تھا، اور فرمایا: اے عرب! ہزار دینار سے اپنا قرض ادا کرو اور انگوٹھی کو اپنی زندگی کے خرچ کے لئے فروخت کر دو، چنانچہ عرب نے وہ سب کچھ لیا اور کہا: اللہ بہتر جانتا ہے کہ اپنی رسالت کو کہاں رکھے۔ (۱)(۲)



(۱) ﴿... اللَّهُ أَعْلَمُ حَيْثُ يَجْعَلُ رِسَالَتَهُ...﴾، سورۃ انعام (۶)، آیت ۱۲۴۔

(۲) جامع الاخبار، ص ۱۳۷، فصل ۹۶؛ بحار الانوار، ج ۴۳، ص ۱۹۶، باب ۲۶، حدیث ۱۱۔



# حضرت امام زین العابدین علیہ السلام کے اخلاق کے چند نمونے

## توہین کا جواب

امام زین العابدین علیہ السلام کا ایک خاندانی شخص امام علیہ السلام کے پاس آیا اور آپ کے سامنے چلایا اور اس نے آپ کو کچھ ناسزا باتیں کہیں! لیکن امام علیہ السلام نے اس کی ایک بات کا بھی جواب نہ دیا یہاں تک کہ وہ شخص اپنے گھر واپس ہو گیا۔

اس کے جانے کے بعد امام علیہ السلام نے اپنے ساتھیوں سے فرمایا: تم لوگوں نے سنا کہ یہ شخص کیا کہہ رہا تھا؟ میں چاہتا ہوں کہ میرے ساتھ چلو تا کہ میں جو اس کو جواب دوں وہ بھی سن لو، انہوں نے کہا: ٹھیک ہے، ہم آپ کے ساتھ چلتے ہیں، چنانچہ امام علیہ السلام نے نعلین پہنے اور اس کے گھر کی طرف روانہ ہوئے، اور فرمایا:

﴿... وَالْكَاطِمِينَ الْغَيْظَ وَالْعَافِينَ عَنِ النَّاسِ وَاللَّهُ يُحِبُّ الْمُحْسِنِينَ﴾ (۱)

”... اور غصہ کو پی جاتے ہیں اور لوگوں [کی خطاؤں] کو معاف کرنے والے ہیں اور خدا احسان

کرنے والوں کو دوست رکھتا ہے۔“

[آپ کے ساتھی کہتے ہیں:] ہمیں معلوم ہو گیا کہ امام علیہ السلام اس سے کچھ نہیں کہیں گے، بہر حال اس کے گھر پر پہنچے، اور بلند آواز میں کہا: اس سے کہو؟ یہ علی بن حسین [علیہما السلام] آئے ہیں، وہ



شخص جو فساد کرنے کے لئے تیار تھا اپنے گھر سے باہر نکلا اور اُسے شک نہیں تھا کہ آپ اس کی توہین آمیز گفتگو کا بدلہ لینے آئے ہیں، امام سجاد علیہ السلام نے اس سے فرمایا: اے بھائی! کچھ دیر پہلے تم نے میرے سامنے میرے بارے میں کچھ باتیں کہیں، اگر مجھ میں وہ باتیں پائی جاتی ہیں تو میں خدا کی بارگاہ میں طلب بخشش چاہتا ہوں، اور اگر وہ باتیں مجھ میں نہیں پائی جاتیں تو خدا تجھے معاف کر دے، [یہ سننا تھا کہ] اس شخص نے آپ کی پیشانی کا بوسہ لیا اور کہا: جو چیزیں میں نے کہی ہیں وہ آپ میں نہیں ہیں بلکہ میں خود ان باتوں کا زیادہ سزاوار ہوں۔

روایت کا راوی کہتا ہے: وہ شخص حسن بن حسن آپ کا چچا زاد بھائی تھا! (۱)

## جذام کے مریضوں سے محبت

حضرت امام صادق علیہ السلام فرماتے ہیں: ایک روز حضرت امام سجاد علیہ السلام جذام والوں کے پاس سے گزر رہے تھے، اس وقت آپ اپنی سواری پر سوار تھے، اور وہ لوگ کھانا کھا رہے تھے، انھوں نے آپ کو کھانا کھانے کی دعوت دی، امام علیہ السلام نے فرمایا: تمہیں معلوم ہونا چاہئے کہ اگر میں روزہ سے نہ ہوتا تو تمہارے ساتھ بیٹھ کر کھانا کھاتا، اور جب آپ اپنے گھر پہنچے تو حکم دیا کہ کھانا بنایا جائے اور سلیقہ سے اچھا کھانا بنایا جائے اور پھر ان لوگوں کو کھانے کی دعوت دی اور خود بھی ان لوگوں کے ساتھ بیٹھ کر کھانا تناول فرمایا۔ (۲)

## حاکم کو معاف کر دینا

ہشام بن اسماعیل، عبدالملک مروان کی طرف سے مدینہ کا حاکم تھا، واقدی، امام علی علیہ السلام کے پوتے عبداللہ سے روایت کرتے ہیں کہ انھوں نے کہا: ہشام بن اسماعیل، میرا بڑا پڑوسی تھا اور امام

(۱) ارشاد، مفید، ج ۲، ص ۱۳۵؛ بحار الانوار، ج ۴۶، ص ۵۳۵، باب ۵، حدیث ۱۔

(۲) اصول کافی، ج ۲، ص ۱۲۳، باب التواضع، حدیث ۸؛ وسائل الشیعہ، ج ۱۵، ص ۲۷۷، باب ۳۱، حدیث ۲۰۵۰۷۔

بحار الانوار، ج ۴۶، ص ۵۵، باب ۵، حدیث ۲۔



سجاد علیہ السلام کو بہت زیادہ اذیت پہنچاتا تھا، جب وہ معزول ہو گیا، اور ولید بن عبد الملک کے حکم سے اُسے اس کی تلافی کے لئے لوگوں کے درمیان دست بستہ کھڑا کر دیا گیا، وہ مروان کے گھر کے پاس کھڑا کیا گیا تھا، امام سجاد علیہ السلام اس کے پاس سے گزرے اور اس کو سلام کیا، امام سجاد علیہ السلام نے اپنے خاص افراد کو تاکید کی تھی کہ کوئی اُسے کچھ نہ کہے۔ (۱)

## امن وامان کی فضا

حضرت امام علی بن الحسین علیہما السلام نے ایک روز اپنے غلام کو دوبار آواز دی لیکن اس نے جواب نہیں دیا، آپ نے اس سے تیسری بار فرمایا: اے میرے بیٹے! کیا تو نے میری آواز نہیں سنی؟ غلام نے کہا: سنا تھا، آپ نے فرمایا: تو پھر جواب کیوں نہیں دیا؟ اس نے کہا: آپ کی طرف سے امان کا احساس تھا، امام سجاد علیہ السلام نے فرمایا: خدا کا شکر ہے کہ میرا خدمتگار میری نسبت امن وامانیت کا احساس رکھتا ہے۔ (۲)

## مخفی طور پر احسان کرنا

مدینہ میں کچھ ایسے گھرانے تھے کہ جن کی روزی اور ان کی زندگی کا ضروری سامان امام علیہ السلام کی طرف سے جاتا تھا لیکن ان کو یہ نہیں معلوم تھا کہ یہ سامان کہاں سے آتا ہے؟ جب امام سجاد علیہ السلام کی شہادت ہو گئی، [تو ان کو معلوم ہوا کہ وہی مخفی طور پر امداد کیا کرتے تھے!] اسی طرح بیان ہوا ہے کہ امام سجاد علیہ السلام ہمیشہ رات کی تاریکی میں چرمی تھیلیوں کو درہم و دینار سے بھر کر باہر نکلتے تھے، فقیروں اور ناداروں کے دروازے پر جا کر دق الباب کیا کرتے تھے اور ہر گھر میں ایک مقدار درہم و دینار دیا کرتے تھے، آپ کی شہادت کے بعد لوگوں کو معلوم ہوا کہ یہ سب کچھ امام

(۱) ارشاد، مفید، ج ۲، ص ۱۴۷؛ بحار الانوار، ج ۴۶، ص ۵۶، باب ۵، حدیث ۵.

(۲) اعلام الوری، ص ۲۶۱، چوتھی فصل؛ کشف الغمۃ، ج ۲، ص ۸۷؛ مشکاة الانوار، ص ۱۷۸، فصل ۲۲؛ بحار الانوار، ج ۴۶، باب ۵، حدیث ۶.



سجاد [علیہ السلام] کی طرف سے آتا تھا۔ (۱)

## نماز اور احسان

ابو حمزہ ثمالی کہتے ہیں: میں امام سجاد علیہ السلام کو نماز کی حالت میں دیکھا کہ آپ کی ردا آپ کے شانے سے گر جاتی ہے لیکن اس کو روکنے کے لئے توجہ نہیں کرتے یہاں تک کہ آپ کی نماز تمام ہوئی، میں نے نماز میں آپ کی ردا پر بے توجہی کا سبب معلوم کیا؟ تو امام علیہ السلام نے جواب دیا: ”وائے ہوتم پر! کیا تمہیں معلوم ہے کہ میں کس کے سامنے کھڑا ہوا تھا؟ انسان کی کوئی نماز قبول نہیں ہوتی مگر جو دل سے پڑھی جائے۔“

## قرآنی عفو و بخشش

حضرت امام سجاد علیہ السلام کیا ایک کنیز نماز کی وضو کے لئے آپ کے ہاتھ پر پانی ڈال رہی تھی اچانک اس کے ہاتھوں سے لوٹا آپ کے چہرہ مبارک پر گر گیا اور آپ کی پیشانی زخمی ہو گئی! امام سجاد علیہ السلام نے اپنا سر مبارک جھکا لیا، [اس موقع پر] کنیز نے کہا: خداوند عالم فرماتا ہے: ”... اور غصہ کو پی جاتے ہیں...“ (۲) امام علیہ السلام نے فرمایا: میں نے اپنے غصہ کو پی لیا، اس کنیز نے کہا: ”... اور لوگوں [کی خطاؤں] کو معاف کرنے والے ہیں...“ (۳) امام علیہ السلام نے فرمایا: میں نے تجھے معاف کر دیا، کنیز نے کہا: ”... اور خدا احسان کرنے والوں کو دوست رکھتا ہے...“ (۴) امام سجاد علیہ السلام نے فرمایا: جا، میں نے تجھے راہ خدا میں آزاد کر دیا۔ (۵)

(۱) علل الشرائع، ج ۱، ص ۲۳۱، باب ۱۶۵، حدیث ۸؛ بحار الانوار، ج ۴۶، ص ۶۶، باب ۵، حدیث ۲۸.

(۲) ﴿وَالْكَاظِمِينَ الْغَيْظَ...﴾ [سورہ آل عمران، آیت ۱۳۴].

(۳) ﴿...وَالْعَافِينَ عَنِ النَّاسِ...﴾ [سورہ آل عمران، آیت ۱۳۴].

(۴) ﴿...وَاللَّهُ يُحِبُّ الْمُحْسِنِينَ﴾ [سورہ آل عمران، آیت ۱۳۴].

(۵) امالی، صدوق، ص ۲۰۱، مجلس ۳۶، حدیث ۱۲؛ روضۃ الواعظین، ج ۲، ص ۳۷۹؛ بحار الانوار، ج ۴۶، ص ۶۷، باب ۵، حدیث ۳۶.



## بازیگروں کے نقصان کا دن

حضرت امام صادق علیہ السلام فرماتے ہیں: مدینہ میں ایک بازی گر اور بے ہودہ شخص تھا، [ایک روز] اس نے کہا: یہ شخص [علی بن الحسین علیہما السلام] کو میں ہنسانے میں ناکام ہوں، امام علیہ السلام اپنے دو خدمت گاروں کے ساتھ جا رہے تھے، چنانچہ وہ بھی آپ کے ساتھ چل دیا یہاں تک کہ وہ آپ کے شانوں سے آپ کی ردا اتار کر روانہ ہو گیا، امام علیہ السلام نے اس پر توجہ نہ کی، لیکن لوگ اس کے پیچھے روانہ ہوئے اور اس سے وہ ردا لے کر واپس آئے اور آپ کے مبارک شانوں پر ڈال دی، امام علیہ السلام نے فرمایا: یہ کون ہے؟ لوگوں نے جواب دیا: یہ ایک بازی گر ہے جو اہل مدینہ کو ہنساتا پھرتا ہے، امام علیہ السلام نے فرمایا: اس سے کہو کہ خداوند عالم کے یہاں ایک ایسا دن ہے جس میں بیہودہ لوگوں کو خسارہ اور نقصان ہوگا۔ (۱)

## قافلہ میں نا آشنا

حضرت امام صادق علیہ السلام فرماتے ہیں: علی بن الحسن علیہما السلام کبھی بھی سفر پر نہیں جاتے تھے مگر ایسے لوگوں کے ساتھ جو آپ کو نہ پہنچانتے ہوں اور وہ بھی اس شرط کے ساتھ کہ ضرورت کے وقت آپ ان کی مدد کریں گے۔

ایک بار ایک قافلہ سفر کے لئے روانہ ہوا، ایک شخص نے امام سجاد علیہ السلام کو دیکھا تو پہچان لیا، اس نے کہا: کیا تمہیں معلوم ہے کہ یہ کون ہیں؟ انھوں نے کہا: نہیں، اس نے کہا: یہ علی بن الحسین [علیہ السلام] ہیں، چنانچہ سب لوگ آپ کی طرف دوڑے اور آپ کے ہاتھ اور پیر کا بوسہ دینے لگے، اور انھوں نے کہا: یا بن رسول اللہ! کیا آپ ہمیں اپنے ہاتھوں اور زبان کے ذریعہ دوزخ میں بھیجنا چاہتے ہیں؟ اگر ایسا ہو جاتا تو ہم آخر عمر تک ہلاک اور بد بخت ہو جاتے! کس چیز نے آپ کو ایسے سفر کے لئے

(۱) امالی، صدوق، ص ۲۲۰، مجلس ۳۹، حدیث ۶؛ امالی، مفید، ص ۲۱۹، مجلس ۲۵، حدیث ۷؛ بحار الانوار، ج ۴۶، ص ۶۸، باب ۵،



مجبور کیا ہے؟

امام علیہ السلام نے فرمایا: میں ایک بار ایسے قافلہ کے ساتھ سفر پر گیا جو مجھے پہچانتے تھے، اور پیغمبر اکرم ﷺ کی وجہ سے مجھ سے ایسا سلوک کیا کہ جس کا میں حقدار نہیں ہوں، میں ڈرا کہ تم بھی مجھ سے ایسا ہی سلوک کرو گے، اسی وجہ سے میں نے خود کو نا آشنا رکھا اور یہ مجھے پسند ہے۔ (۱)

## حیوانوں کے ساتھ نیک برتاؤ

حضرت امام صادق علیہ السلام نے فرمایا: علی بن الحسین [امام سجاد] علیہ السلام نے اپنی شہادت کے وقت اپنے فرزند امام محمد باقر علیہ السلام سے فرمایا: میں اس اونٹ پر ۲۰ بار حج کے لئے گیا ہوں اور اس کو ایک تازیانہ تک نہیں مارا، جب یہ مر جائے تو اس کو دفن کرنا تاکہ درندے اس کے گوشت کو نہ کھائیں، کیونکہ پیغمبر اکرم ﷺ نے فرمایا: کوئی بھی اونٹ ایسا نہیں ہے جو مقام عرفہ میں سات بار لے جایا گیا ہو مگر یہ کہ خداوند عالم اس کو جنت کی نعمتوں میں سے قرار دے اور اس کی نسل کو بابرکت قرار دے، چنانچہ جب امام سجاد علیہ السلام کا اونٹ مر گیا تو امام محمد باقر علیہ السلام نے اس کو دفن کر دیا۔ (۲)

## افطاری بخش دینا

ایک روز حضرت امام سجاد علیہ السلام روزہ سے تھے، آپ نے حکم دیا کہ ایک گوسفند ذبح کیا جائے چنانچہ گوسفند ذبح کیا گیا اور اسے پکایا گیا جب غروب کا وقت آ گیا تو آپ دیگ کے پاس پہنچے اور آگوش کی خوشبو کو سونگھا اور اس کے بعد فرمایا: ظرف لائے جائیں، [چنانچہ جب ظرف آگئے تو آپ نے فرمایا: ان ظروف میں فلاں فلاں کے لئے گوشت بھر کر لے جاؤ، یہاں تک کہ پوری دیگ خالی

(۱) عیون اخبار الرضا، ج ۲، ص ۱۴۵، باب ۴۰، حدیث ۱۳؛ وسائل الشیعة، ج ۱۱، ص ۴۳۰، باب ۴۶، حدیث ۱۵۱۷۷؛ بحار الانوار، ج ۴۶، ص ۶۹، باب ۵، حدیث ۴۱۔

(۲) ثواب الاعمال و عقاب الاعمال، ص ۵۰؛ المحاسن، ج ۲، ص ۶۳۵، باب ۱۵، حدیث ۱۳۳؛ وسائل الشیعة، ج ۱۱، ص ۵۴۱، باب ۵۱، حدیث ۱۵۴۸۶؛ بحار الانوار، ج ۴۶، ص ۷۰، باب ۵، حدیث ۴۶۔



ہوگئی، اس موقع پر امام سجاد علیہ السلام کے لئے روٹی اور کھجور لائی گئی اور آپ نے اس سے افطار کیا۔ (۱)

## غریبوں کی مدد

جب رات کی تاریکی بڑھ جاتی تھی اور لوگ سو جایا کرتے تھے تو امام علیہ السلام اٹھتے تھے اور گھر میں اپنے اہل و عیال سے بچا ہوا رزق و روزی جمع کیا کرتے تھے اور تھیلیوں میں رکھ کر اپنے شانوں پر رکھتے تھے اور اپنے منہ کو چھپا لیا کرتے تھے تاکہ کہیں پہنچانے نہ جائیں، اور پھر غریبوں کے گھر جا کر ان کے درمیان تقسیم کر دیا کرتے تھے۔

بسا اوقات ایسا ہوتا تھا کہ لوگوں کے دروازوں پر انتظار میں کھڑے رہتے تھے تاکہ وہ آئیں اور اپنا حصہ لے جائیں، لوگ جب آپ کو دیکھتے تھے اور آپ کا مشاہدہ کیا کرتے تھے فوراً آپ کی خدمت میں جاتے تھے اور کہا کرتے تھے: تھیلیوں والے آگئے ہیں!! (۲)

## انگور کا واقعہ

حضرت امام صادق علیہ السلام فرماتے ہیں: علی بن الحسین علیہما السلام ہمیشہ انگور پسند فرماتے تھے، [ایک روز] بہترین انگور مدینہ میں لائے گئے، آپ کی کنیز جو امّ ولد تھی اس نے آپ کے لئے کچھ انگور خریدے اور افطار کے وقت آپ کے لئے حاضر کئے، امام علیہ السلام کو انگور پسند آئے، ابھی ان کی طرف ہاتھ بڑھانا ہی چاہتے تھے کہ ایک غریب نے دق الباب کیا اور مدد کی درخواست کی، امام علیہ السلام نے امّ ولد سے فرمایا: یہ سارے انگور اس سائل کو دیدو، اس کنیز نے عرض کیا: اس میں سے تھوڑے انگور اس کے لئے کافی ہوں گے، فرمایا: نہیں، خدا کی قسم! سب کے سب اس کو دیدو۔

دوسرے دن بھی آپ کے لئے انگور خریدے گئے اس روز بھی ایک غریب آیا اور امام علیہ السلام

(۱) اصول کافی، ج ۴، ص ۶۸، باب من فطر صائماً، حدیث ۳؛ مناقب، ج ۴، ص ۱۵۵؛ بحار الانوار، ج ۴۶، ص ۷۱، باب ۵،

حدیث ۵۳.

(۲) مناقب، ج ۴، ص ۱۶۳؛ بحار الانوار، ج ۴۶، ص ۸۹، باب ۵، حدیث ۷۷.



نے سارے انگور اس کو دلا دئے۔

تیسرے روز کوئی سائل نہیں آیا، چنانچہ امام علیہ السلام نے انگور کھائے اور فرمایا: ہمارے ہاتھ سے کچھ نہیں گیا، اور خدا کا شکر ادا کیا۔ (۱)

## بچپن میں آپ کی عظمت کمال

عبداللہ بن مبارک کہتے ہیں: ایک سال میں مکہ گیا، حاجیوں کے ساتھ چل رہا تھا کہ اچانک ایک سات یا آٹھ سال کے بچہ کو دیکھا جو حاجیوں کے ساتھ ساتھ چل رہا ہے اور اس کے پاس کوئی زادراہ بھی نہیں ہے، میں اس کے پاس گیا اور اُسے سلام کیا اس کے بعد اس سے کہا: تم نے کس کے ساتھ جنگل و بیابان طے کیا ہے، اس نے کہا: خداوند مہربان کے ساتھ۔

میری نظر میں ایک بزرگ انسان معلوم ہوا، میں نے کہا: اے میرے بیٹے! تمہارا زادراہ کہاں ہے؟ اس نے کہا: میرا زادراہ میرا تقویٰ اور میرے دو پیر ہیں اور میرا ہدف میرا مولا ہے۔  
میرے نزدیک اس کی اہمیت بڑھ گئی، میں نے کہا: کس گھرانے سے تعلق رکھتے ہو؟ اس نے کہا: علوی اور فاطمی گھرانے سے میں نے کہا: اے میرے سید و سردار! کیا کچھ اشعار بھی کہے ہیں؟ اس نے کہا: جی ہاں، میں نے کہا اپنے کچھ اشعار سنائیے، چنانچہ اس نے اس مضمون کے اشعار پڑھے:

ہم حوض کوثر پر وارد ہوں گے تو ایک گروہ کو وہاں سے ہٹایا جائے گا اور ہم حوض کوثر پر وارد ہونے والوں کو پانی پلائیں گے۔ کوئی بھی ہمارے وسیلہ کے بغیر نجات نہیں پاسکتا، اور جو شخص ہمیں دوست رکھتا ہو اس نے اپنی کوشش اور زادراہ میں نقصان نہیں اٹھایا، جو شخص ہمیں خوش کرے تو ہماری طرف سے اس کو خوشی پہنچے گی، اور جو شخص ہمیں رنجیدہ کرے تو اس کا مطلب ہے کہ اس کی ولادت بُری تھی اور جو شخص ہمارا حق غصب کرے تو اس کے عذاب کو دیکھنے کا وعدہ روز قیامت ہے!

[راوی کا کہنا ہے کہ] اور پھر وہ میری نظروں سے غائب ہو گیا یہاں تک کہ میں مکہ پہنچا اور اپنا حج



تمام کیا اور واپس پلٹ گیا، مقام ”بطحا“ میں دیکھا کہ لوگ ایک جگہ جمع ہیں گردن اٹھا کر دیکھا کہ یہ لوگ کس وجہ سے جمع ہوئے ہیں، دیکھا تو وہی بچہ ہے جس سے میں نے گفتگو کی تھی، میں نے سوال کیا: یہ کون ہے؟ تو مجھے بتایا گیا: یہ زین العابدین ہیں!! (۱)

## بخشش کی درخواست

حضرت امام باقر علیہ السلام فرماتے ہیں: ہمارے والد بزرگوار نے اپنے غلام کو کسی کام سے بھیجا اور جب اس نے اس کام میں تاخیر کی تو آپ نے اس کو ایک تازیانہ مارا، غلام نے کہا: اے علی بن الحسین! خدا کا واسطہ، پہلے آپ مجھے کام کے لئے بھیجتے ہیں اور پھر مجھے مارتے ہیں!

حضرت امام باقر علیہ السلام فرماتے ہیں: ہمارے والد نے رونا شروع کیا، اور فرمایا: اے میرے بیٹے! قبر رسول ﷺ پر جاؤ اور دو رکعت نماز پڑھو اور پھر یہ دعا کرو! خداوند! قیامت کے دن علی بن الحسین [علیہ السلام] کے اس کام کو بخش دے، اور پھر غلام سے فرمایا: جا تو راہ خدا میں آزاد ہے۔ ابو بصیر کہتے ہیں: میں نے امام علیہ السلام کی خدمت میں عرض کی: میں آپ پر قربان، گویا آزاد کرنا مارنے کا کفارہ ہے! لیکن امام علیہ السلام نے خاموشی اختیار کی۔ (۲)

## مارنے کی تلافی مار کے ذریعہ

حضرت امام رضا علیہ السلام فرماتے ہیں: علی بن الحسین علیہما السلام نے [ایک دفعہ] اپنے غلام کو مارا، اس کے بعد گھر میں وارد ہوئے اور تازیانہ نکالا نیز اپنے بدن سے لباس بھی اتار دیا، اور پھر غلام سے کہا: اس تازیانہ سے علی بن الحسین کو مارو! لیکن غلام نے آپ کو مارنے سے انکار کر دیا، چنانچہ امام سجاد علیہ السلام نے اس کو پچاس دینار عطا کئے۔ (۳)

(۱) مناقب، ج ۴، ص ۱۵۵؛ بحار الانوار، ج ۴۶، ص ۹۱، باب ۵، حدیث ۷۸۔

(۲) بحار الانوار، ج ۴۶، ص ۹۲، باب ۵، حدیث ۷۹۔

(۳) الزہد، ص ۴۵، باب ۷، حدیث ۱۱۹؛ بحار الانوار، ج ۴۶، ص ۹۲، باب ۵، حدیث ۸۰۔



## والدہ کا حق

حضرت امام سجاد علیہ السلام سے کہا گیا: آپ لوگوں میں سب سے زیادہ نیکو کار ہیں لیکن آپ اپنی والدہ کے ساتھ کھانا نہیں کھاتے جبکہ وہ ساتھ میں کھانا چاہتی ہیں! تو امام علیہ السلام نے فرمایا: مجھے یہ بات پسند نہیں ہے کہ میں اس لقمہ کی طرف ہاتھ بڑھاؤں کہ جس کی طرف میری والدہ کی آنکھیں پہل کر چکی ہوں جس کے نتیجہ میں عاق ہو جاؤں۔ اس کے بعد آپ اپنی والدہ گرامی کے ساتھ کھانا کھاتے وقت کھانے کو ایک طبق سے ڈھک دیا کرتے تھے اور اس طبق کے نیچے سے ہاتھ لے جاتے اور کھانا کھاتے تھے۔ (۱)

## قرض ادا کرنے کی ضمانت

عیسیٰ بن عبد اللہ کہتے ہیں: جب عبد اللہ کی موت کا وقت آ گیا تو اس کے طلبگار جمع ہو گئے اور اپنے اپنے مال کا مطالبہ کرنے لگے، چنانچہ اس نے کہا: میرے پاس کچھ نہیں ہے تاکہ تمہیں ادا کروں، میرے چچا زاد بھائیوں، یا علی بن الحسین یا عبد اللہ بن جعفر پر راضی ہو جاؤ کہ وہ تمہارا قرض ادا کر دیں گے۔ قرض داروں نے کہا: عبد اللہ بن جعفر تو ایسے شخص ہیں کہ لمبے لمبے وعدہ دیتے ہیں اور وہ لاؤ بالی شخص ہیں اور علی بن الحسین علیہ السلام کے پاس کچھ نہیں ہے، لیکن بہت سچے ہیں، لہذا یہی ہماری مشکل کو آسان کرنے کے لئے زیادہ بہتر ہیں۔

جب یہ خبر امام علیہ السلام تک پہنچی تو آپ نے فرمایا: میں غلہ کی فصل کٹنے کے وقت ان کا قرض ادا کر دوں گا جبکہ آپ کے پاس کوئی فصل بھی نہیں تھی، لیکن جب غلہ کی فصل کٹنے کا وقت آیا تو آپ نے سبھی قرضداروں کا قرض ادا فرما دیا۔ (۲)

(۱) مناقب، ج ۴، ص ۱۶۲: بحار الانوار، ج ۴۶، ص ۹۳، باب ۵، حدیث ۸۲۔

(۲) اصول کافی، ج ۵، ص ۹۷، باب قضاء الدین، حدیث ۷: مناقب، ج ۴، ص ۱۶۴: بحار الانوار، ج ۴۶، ص ۹۴، باب ۵، حدیث ۸۲۔



## بے نظیر بردباری

ایک شخص نے حضرت امام سجاد علیہ السلام کی شان میں گستاخی کی، چنانچہ آپ کے غلاموں نے اس کو مارنا چاہا تو امام علیہ السلام نے فرمایا: اس کو چھوڑو، جو چیز ہم سے مخفی ہے اس سے کہیں زیادہ ہے جو ہمارے بارے میں کہتے ہیں، اور پھر اس شخص سے فرمایا: کیا تمہیں کسی چیز کی ضرورت ہے؟ چنانچہ وہ شخص شرمندہ ہو گیا، امام علیہ السلام نے اپنا لباس اس کو عطا کیا اور حکم دیا کہ ایک ہزار درہم اس کو عطا کر دو، [یہ دیکھ کر] اس شخص نے بلند آواز میں کہا: میں گواہی دیتا ہوں کہ آپ فرزند رسول اللہ ہیں! (۱)

## غیبت کے مقابل ردِ عمل

حضرت امام زین العابدین علیہ السلام ایک گروہ کے پاس پہنچے جو آپ کی غیبت کر رہے تھے، ان کے پاس کھڑے ہو گئے اور ان سے کہا: اگر تم اپنے قول میں سچے ہو تو خداوند عالم مجھے بخش دے اور اگر تم جھوٹ کہہ رہے ہو تو خداوند عالم تمہیں بخش دے!۔ (۲)

## غیر عمدی قتل [سے درگزر]

حضرت امام سجاد علیہ السلام کے یہاں چند مہمان تھے، امام علیہ السلام نے اپنے خادم سے کہا: تنوری بریاں گوشت جلدی لے کر آؤ، خادم اس لوہے کو جلدی سے لے کر چلا جس پر بریاں گوشت تھا کہ اچانک اس کے ہاتھ سے چھوٹ گیا، اور آپ کے ایک بیٹے کے سر پر جا گرا جو بچلی منزل میں تھا اور آپ کا وہ فرزند مر گیا، [غلام حیرت زدہ اور لرز رہا تھا] آپ نے اس غلام سے فرمایا: اس کام کو تو نے جان بوجھ نہیں کیا ہے، لہذا تو راہ خدا میں آزاد ہے، اور پھر امام علیہ السلام نے اپنے بیٹے کو اپنے ہاتھوں سے غسل و کفن کیا۔ (۳)

(۱) مناقب، ج ۴، ص ۱۵۷؛ بحار الانوار، ج ۴۶، ص ۹۵، باب ۵، حدیث ۸۴.

(۲) الخصال، ج ۲، ص ۵۱۷، حدیث ۴؛ مناقب، ج ۴، ص ۱۵۸؛ بحار الانوار، ج ۴۶، ص ۹۶، باب ۵، حدیث ۸۴.

(۳) کشف الغمۃ، ج ۲، ص ۸۰؛ مسکن الفوائد، ص ۵۷؛ بحار الانوار، ج ۴۶، ص ۹۹، باب ۵، حدیث ۸۷.



## بے انتہا اخلاص

امام سجاد علیہ السلام کا ایک چچا زاد بھائی بہت زیادہ غریب تھا کہ امام علیہ السلام رات کی تاریکی میں نا آشنا کی صورت میں اس کے دروازہ پر آ کر دینار عطا کیا کرتے تھے، وہ کہتا تھا: علی بن الحسین میرے ساتھ صلہ رحم نہیں کرتے، خداوند عالم ان کو میری طرف سے جزائے خیر نہ دے، امام علیہ السلام نے اس کی باتوں کو سنا اور برداشت کیا اور صبر سے کام لیا اور اپنا تعارف نہ کرایا، چنانچہ جب آپ اس دنیا میں نہ رہے تو اس کو معلوم ہو گیا کہ جو شخص رات کی تاریکی میں مدد کیا کرتا تھا وہ امام سجاد علیہ السلام تھے!! چنانچہ وہ آپ کی قبر کے پاس آیا اور آپ کی شہادت پر بہت زیادہ رویا، اور اپنی غلطی و گستاخی پر نادم ہوا۔ (۱)





# حضرت امام محمد باقر علیہ السلام کے اخلاق کے چند نمونے

## کام و کوشش

محمد بن منکدر کہتے ہیں: میں یہ خیال نہیں کرتا تھا کہ حضرت علی بن الحسین امام سجاد علیہ السلام کا جانشین بھی آپ جیسا ہوگا، یہاں تک کہ میں نے ان کے فرزند ارجمند حضرت محمد بن علی امام باقر علیہ السلام کی زیارت کی۔ میں ان کے پاس وعظ و نصیحت کے لئے گیا، لیکن خود امام مجھ کو موعظہ اور نصیحت کرنے لگے، محمد بن منکدر کے دوستوں نے ان سے سوال کیا: محمد بن علی [امام باقر علیہ السلام] نے تمہیں کیا نصیحت کی؟ تو محمد بن منکدر نے جواب میں کہا:

میں گرمیوں کے موسم میں گرمی کے وقت مدینہ کے اطراف و اکناف میں گیا، اس موقع پر ابو جعفر محمد بن علی [علیہ السلام] جو کہ صحت اور تندرستی کے لحاظ سے صحیح و سالم تھے، دو سیاہ فام غلاموں کے ساتھ کام میں مشغول تھے۔ میں نے دل ہی دل میں کہا: سبحان اللہ، خاندان قریش کی عظیم شخصیت کو ایسی [گرمی] کے عالم میں دنیا طلبی میں مشغول دیکھ رہا ہوں، خدا کی قسم ان کو جا کر نصیحت کرتا ہوں، چنانچہ میں ان کے نزدیک گیا اور سلام عرض کیا۔ انھوں نے بھی اس حال میں جواب سلام دیا کہ وہ پسینہ سے شرابور تھے۔ میں نے ان کی خدمت میں عرض کیا: خداوند عالم آپ کو جزائے خیر دے، بزرگان قریش کی ایک عظیم ہستی اس قدر گرمی کے عالم میں اس طرح دنیا طلبی میں مشغول ہے! اگر ایسے موقع پر آپ کی موت آجائے تو کیا کیجئے گا؟



امام محمد باقر علیہ السلام نے جواب میں فرمایا:

”لو جاءني الموت وأنا على هذه الحالة جاءني وأنا في طاعة من طاعة الله عز وجل؛ اكفُّ بها نفسي وعيالي عنك وعن الناس، وإنما كنت أخاف أن لو جاءني الموت وأنا على معصية من معاصي الله“.

”اگر میری موت اسی عالم میں آجائے تو ایسی حالت میں موت ہوگی کہ جب میں اطاعت خدا اور اس کی بندگی میں مشغول ہوں؛ کیونکہ میں اس کام سے اپنے اور اپنے اہل و عیال کو لوگوں اور تجھ جیسے افراد سے بے نیاز کرنا چاہتا ہوں۔ لیکن اگر میری موت گناہ کے عالم میں آئے تو واقعاً میں ایسی موت سے ڈرتا ہوں۔“

[یہ سن کر] میں نے آپ کی خدمت میں عرض کیا: خدا آپ پر رحمت کرے، میں چاہتا تھا کہ آپ کو نصیحت کروں لیکن آپ نے مجھے نصیحت فرمائی۔ (۱)

### سخاوت اور امداد

حسن بن کثیر کہتے ہیں: میں نے اپنے دینی برادران کی تنگدستی اور جفاکاری کی شکایت حضرت امام محمد باقر علیہ السلام سے کی، امام علیہ السلام نے فرمایا: تمہارا وہ بھائی صحیح نہیں ہے جو بے نیازی کے وقت تو تمہارے پاس آتا جاتا رہے اور تنگدستی کے زمانہ میں تم سے قطع تعلق کر لے! اس کے بعد امام علیہ السلام نے اپنے غلام کو حکم دیا کہ سات سو درہم سے بھری ایک تھیلی حسن بن کثیر کو دیدو، اور فرمایا: اس کو خرچ کرو اور جب یہ ختم ہو جائے تو مجھے مطلع کر دینا۔ (۲)

(۱) اصول کافی، ج ۵، ص ۷۳، باب ما یجب من الاقتداء بالائمة، حدیث ۱؛ ارشاد، مفید، ج ۲، ص ۱۶۱؛ وسائل الشیعة، ج ۱، ص ۱۹، باب ۴، حدیث ۲۱۸۷۲؛ بحار الانوار، ج ۳۶، ص ۳۵۰، باب ۹، حدیث ۳.

(۲) ارشاد، مفید، ج ۲، ص ۱۶۶؛ روضۃ الواعظین، ج ۱، ص ۲۰۲؛ بحار الانوار، ج ۳۶، ص ۲۸۷، باب ۶، حدیث ۶.



## نیک کام سے نہ تھکنا

حضرت امام محمد باقر علیہ السلام کے اصحاب کا کہنا ہے: امام علیہ السلام نے ہمیں مدد کرنے کے لئے پانچ سے چھ لاکھ درہم تک کی اجازت دے رکھی تھی اور آپ اپنے بھائیوں اور آپ کی خدمت میں حاضر ہونے والے قاصد، آرزو مند اور امیدواروں کو عطا کرنے سے کبھی بھی ملول نہیں ہوتے تھے۔ (۱)

## نصرانی کے مقابل عجیب بردباری

ایک نصرانی مذہب سے تعلق رکھنے والے نے امام محمد باقر علیہ السلام کی توہین کرتے ہوئے کہا: تم بقر ہو؟ امام علیہ السلام نے فرمایا: نہیں، میں باقر ہوں، اس نے کہا: تم اس باورچی عورت کے بیٹے ہو، امام علیہ السلام نے فرمایا: کھانا بنانا ان کا فن ہے، اس نے کہا: تم سیاہ چہرے، حبشی اور بد زبان کے فرزند ہو! امام علیہ السلام نے فرمایا: اگر تو سچ کہتا ہے تو خدا انھیں بخش دے اور اگر جھوٹ بولتا ہے خدا تجھے بخش دے، چنانچہ امام علیہ السلام کے اس صابرانہ سلوک کو دیکھ کر وہ نصرانی مسلمان ہو گیا۔ (۲)

## مہمان سے والہانہ دوستی

حضرت امام باقر علیہ السلام کی کینز سلمیٰ کہتی ہے کہ: جب امام علیہ السلام کے دینی بھائی آپ کے پاس آتے تھے تو وہ نہیں جاتے تھے مگر یہ کہ ان کو بہترین کھانا کھلاتے تھے اور بہترین لباس عطا کرتے تھے اور ان کو درہم و دینار عطا کرتے تھے! [ایک روز] میں نے آپ کی خدمت میں عرض کی: آپ اس طرح کی سخاوت سے تنگ دست ہو جاؤ گے، امام علیہ السلام نے جواب میں فرمایا: اے سلمیٰ! دنیا میں اپنے دینی بھائیوں کے ساتھ نیکی اور احسان کرنا صلہ رحم اور پسندیدہ کاموں میں سے ہے۔

امام علیہ السلام نے اپنے دینی بھائیوں پر پانچ سے چھ لاکھ درہم تک انفاق کرنے کی اجازت دی

(۱) ارشاد، مفید، ج ۲، ص ۱۶۷؛ کشف الغمۃ، ج ۲، ص ۱۲۷؛ بحار الانوار، ج ۴۶، ص ۲۸۸، باب ۶، حدیث ۹۔

(۲) مناقب، ج ۴، ص ۲۰۷؛ بحار الانوار، ج ۴۶، ص ۲۸۹، باب ۶، حدیث ۱۲۔



رکھی تھی، آپ کبھی بھی اپنے دینی بھائیوں کے ساتھ ہم نشینی سے تھکتے نہیں تھے، اور فرماتے تھے: اپنے دینی بھائی کی دوستی کو اپنے دل میں موجود اس کی محبت کے ذریعہ پہچانو [یعنی اس کی جتنی محبت تمہارے دل میں ہوگی اتنی ہی اس کے دل میں تمہاری محبت ہوگی]۔ کبھی بھی امام علیہ السلام کے گھر سے یہ نہیں سنا گیا کہ اے سائل! تمہارے وجود میں برکت ہو اور نہ یہ کہ اے سائل! اس کو لے لو بلکہ آپ فرمایا کرتے تھے: سائل کو ہمیشہ اس کے بہترین ناموں سے پکارا کرو۔ (۱)

## زوجہ کے حقوق

حسن بن زیات بصری کہتے ہیں: میں اپنے ایک دوست کے ساتھ حضرت امام باقر علیہ السلام کی خدمت میں پہنچا، جب کہ آپ ایک فرش بچھے ہوئے حجرے میں بیٹھے ہوئے تھے اور آپ ایک گلدار لباس پہنے ہوئے تھے اور آپ نے اپنی حجامت کر رکھی تھی اور آنکھوں میں سرمہ ڈال رکھا تھا۔ [راوی کا کہنا ہے] میں نے امام علیہ السلام سے اپنے سوالات معلوم کئے، اور جب میں چلنے لگا تو مجھ سے فرمایا: اے حسن! کل بھی اپنے دوست کے ساتھ میرے پاس آنا، میں نے کہا: جی ہاں، میں آپ پر قربان!

چنانچہ دوسرے دن میں اپنے دوست کے ساتھ امام کی خدمت میں حاضر ہوا، امام علیہ السلام اس حجرے میں بیٹھے ہوئے تھے جس میں فرش بھی نہیں تھا اور آپ کا لباس بھی موٹا تھا، چنانچہ امام علیہ السلام نے میرے دوست کی طرف رخ کرتے ہوئے فرمایا:

اے بصری بھائی! کل تم میرے پاس آئے تو میں اپنی زوجہ کے حجرے میں تھا، حجرہ بھی اسی کا تھا اور حجرے میں موجود سامان بھی اسی کا تھا، اس نے خود کو میرے لئے مزین کیا تھا لہذا میری بھی ذمہ داری تھی کہ میں بھی اس کے لئے خود کو مزین کروں، جیسا کہ اس نے خود کو میرے لئے مزین کر رکھا تھا، تمہارے دل میں ایسی کوئی بات نہ آئے۔

(۱) کشف الغمۃ، ج ۲، ص ۱۱۸؛ بحار الانوار، ج ۴۶، ص ۲۹۰، باب ۶، حدیث ۱۵۔



میرے دوست نے کہا: میں آپ پر قربان! خدا کی قسم میرے دل میں ایک بات آئی تھی، لیکن اب خدا کی قسم وہ میرے دل سے نکل گئی ہے اور مجھے معلوم ہو گیا ہے کہ حق وہی ہے جو آپ نے فرمایا۔ (۱)

## ساتھ مل کر دعا کرنا

حضرت امام صادق علیہ السلام فرماتے ہیں: جب کوئی حادثہ والد بزرگوار کو رنجیدہ کر دیتا تھا تو آپ عورتوں اور بچوں کو جمع کرتے تھے اور پھر دعا فرماتے تھے اور وہ سب آمین کہتے تھے۔ (۲)

## خدا کے سامنے تسلیم رہنا

ایک گروہ حضرت امام محمد باقر علیہ السلام کی خدمت میں حاضر ہوا، اس وقت آپ کا ایک فرزند بیمار تھا، آپ کے چہرے پر غم و اندوہ کے آثار تھے، انھوں نے کہا: خدا کی قسم! اگر کوئی حادثہ پیش آ جائے تو اچھا نہیں ہوگا۔

کچھ دیر گزری تھی کہ نالہ و شیون کی آواز بلند ہوئی، امام علیہ السلام کو دیکھا کہ اب وہ رنجیدہ خاطر نہیں ہیں بلکہ خندہ پیشانی کے ساتھ اصحاب کی بزم میں آئے، اصحاب نے عرض کی: خدا ہم کو آپ پر قربان کرے! جیسی حالت آپ کی دیکھی تھی ہمیں خوف تھا کہ اگر کوئی حادثہ پیش آ جائے تو آپ کی حالت اس سے کہیں زیادہ غمگین ہوگی جس سے ہم بھی غمگین ہو جائیں گے! امام علیہ السلام نے فرمایا: ہم جسے دوست رکھتے ہیں اس کی سلامتی اور عافیت چاہتے ہیں، لیکن جب خدا کا حکم آ جاتا ہے تو پھر اسکی مرضی کے سامنے تسلیم رہتے ہیں۔ (۳)

(۱) اصول کافی، ج ۶، ص ۴۳۸، باب لیس المعصفر، حدیث ۱۳؛ مکارم الاخلاق، ص ۸۰؛ وسائل الشیخہ، ج ۵، ص ۳۲، باب ۱۷،

حدیث ۵۸۱۷؛ بحار الانوار، ج ۴۶، ص ۲۹۳، باب ۶، حدیث ۲۰.

(۲) اصول کافی، ج ۲، ص ۴۸۷، باب الاجتماع فی الدعاء، حدیث ۳؛ عدة الداعی، ص ۱۵۸، الاجتماع فی الدعاء.

(۳) اصول کافی، ج ۳، ص ۲۲۶، باب الصبر والجزع والاسترجاع، حدیث ۱۴؛ وسائل الشیخہ، ج ۳، ص ۲۷۶، باب ۸۵،

حدیث ۳۶۴۱؛ بحار الانوار، ج ۴۶، ص ۳۰۱، باب ۶، حدیث ۴۴.



## ایک تازیانہ کے مقابل آزادی

حضرت امام صادق علیہ السلام فرماتے ہیں: والد بزرگوار نے اپنی شہادت کے وقت اپنے بُرے غلاموں کو آزاد کر دیا اور اپنے اچھے غلاموں کو روک رکھا، میں نے آپ کی خدمت میں عرض کی: اے والد محترم! ان کو آزاد کر دیا اور ان کو روک لیا ہے؟ فرمایا: ان کو آزاد کر دیا اس وجہ سے یہ لوگ ایک مدت تک میرے پاس رہے ہیں اور بعض اوقات میں نے ان کو مارا ہے لہذا یہ آزادی ان کی ضرب کے عوض میں ہے (۱)

## رات کی مناجات

اسحاق بن عمار کہتے ہیں: حضرت امام صادق علیہ السلام نے مجھ سے فرمایا: میں اپنے والد بزرگوار کا بستر لگاتا تھا اور آپ کے انتظار میں رہتا تھا کہ کب آپ آئیں، اور جب آپ بستر پر آ جاتے اور سو جاتے تھے تو میں اپنے بستر پر آ جاتا تھا، ایک رات میں نے دیکھا کہ آپ اپنے بستر پر نہیں ہیں، میں آپ کی تلاش میں مسجد میں گیا، اس وقت سب لوگ سوئے ہوئے تھے اچانک آپ کو مسجد میں تنہا دیکھا کہ سجدہ کے عالم میں ہیں اور آپ کے رونے کی آواز بلند ہے، آپ کہہ رہے تھے:

”سُبْحَانَكَ اللَّهُمَّ رَبِّي حَقًّا حَقًّا، سَجَدْتُ لَكَ يَا رَبَّ تَعَبُّدًا وَرِقًّا، اللَّهُمَّ إِنَّ عَمَلِي ضَعِيفٌ فَضَاعِفْهُ لِي، اللَّهُمَّ قِنِي عَذَابَكَ يَوْمَ تَبْعَثُ عِبَادَكَ، وَتُبْ عَلَيَّ إِنَّكَ أَنْتَ التَّوَّابُ الرَّحِيمُ.“ (۲)

”پروردگارا! تو ہر عیب و نقص سے پاک و منزہ ہے، حقیقت میں تو میرا پروردگار ہے، پروردگارا!

(۱) من لا یحضرہ الفقیہ، ج ۴، ص ۲۳۱، باب النوادر الوصایا، حدیث ۵۵۴۸؛ وسائل الشیعة، ج ۱۹، ص ۴۱۹، باب ۸۴،

حدیث ۲۴۸۷۷؛ بحار الانوار، ج ۴۶، ص ۳۰۰، باب ۶، حدیث ۴۲.

(۲) اصول کافی، ج ۳، ص ۳۲۳، باب السجود والتسبیح والدعاء فیہ، حدیث ۹؛ حلیۃ الاولیاء، ج ۳، ص ۱۸۷؛ بحار الانوار، ج ۴۶،

ص ۳۰۱، باب ۶، حدیث ۴۵.



میں نے تیری بندگی میں سجدہ کیا، خداوند! میرا عمل کمزور ہے، ان کو دو برابر کر دے، خداوند! جب تو اپنے بندوں کو محشور کرے گا تو مجھے اپنے عذاب سے محفوظ فرما اور میری توبہ قبول کر لے، کیونکہ توبہ بہت توبہ قبول کرنے والا اور مہربان ہے۔“





# حضرت امام جعفر صادق علیہ السلام کے اخلاق کے چند نمونے

## نعمت کا شکر

معاویہ بن وہب کہتے ہیں: میں مدینہ میں حضرت امام صادق علیہ السلام کے ساتھ تھا، آپ اپنی سواری پر سوار تھے، اچانک سواری سے اتر گئے، ہم بازار یا بازار کے نزدیک جانے کا ارادہ رکھتے تھے، لیکن امام علیہ السلام سجدہ میں گئے اور آپ نے ایک طولانی سجدہ کیا، میں انتظار کرتا رہا یہاں تک کہ آپ نے سجدہ سے سر اٹھایا، میں نے عرض کی: میں آپ پر قربان! میں نے آپ کو دیکھا کہ سواری سے اترے اور سجدہ میں چلے گئے؟ فرمایا: میں اپنے اوپر خدا کی نعمت کو یاد کرنے لگا، میں نے کہا: بازار کے نزدیک، وہ بھی رفت و آمد کی جگہ؟ امام علیہ السلام نے فرمایا: کسی نے مجھے نہیں دیکھا ہے۔ (۱)

## غیر شیعہوں کی مدد

معلیٰ بن خنیس کہتے ہیں: حضرت امام صادق علیہ السلام ایک شب کہ جس میں ہلکی ہلکی بارش ہو رہی تھی بنی ساعدہ کے سائبان میں جانے کے لئے بیت الشرف سے باہر نکلے، میں آپ کے پیچھے پیچھے روانہ ہوا، اچانک آپ کے ہاتھ سے کوئی چیز گری، بسم اللہ، کہنے کے بعد آپ نے فرمایا: خداوند! اس کو ہماری طرف پلٹا دے، میں آگے بڑھا اور آپ کو سلام کیا، امام علیہ السلام نے فرمایا: معلیٰ! میں نے عرض کی: جی حضور، میں آپ پر قربان، فرمایا: تم بھی اس چیز کو تلاش کرو کہ اگر مل جائے تو مجھے دیدو۔

(۱) بصائر الدرجات، ص ۴۹۵، باب ۱۵، حدیث ۲؛ بحار الانوار، ج ۴۷، ص ۲۱، باب ۴، حدیث ۱۹۔



اچانک میں نے دیکھا کہ کچھ روٹیاں ہیں جو زمین پر بکھری ہوئی ہیں، میں نے انھیں اٹھایا اور امام علیہ السلام کی خدمت میں پیش کیا، اس وقت میں نے امام علیہ السلام کے ہاتھوں میں روٹی کا بھرا ہوا ایک تھیلا دیکھا، میں نے کہا: لائیے مجھے دیدیجئے میں اسے لے کر چلتا ہوں، امام علیہ السلام نے فرمایا: نہیں، میں اس کو لے جانے کا زیادہ مستحق ہوں، لیکن میرے ساتھ چلو۔

چنانچہ بنی ساعدہ کے سایبان پر پہنچے، یہاں چند لوگوں کو دیکھا جو سوئے ہوئے تھے، امام علیہ السلام نے ہر ایک شخص کے لباس کے نیچے ایک یا دو روٹیاں رکھیں اور جب سب تک روٹیاں پہنچ گئیں تو وہ آپ واپس پلٹ آئے، میں نے عرض کی: میں آپ پر قربان! کیا یہ لوگ حق کو پہچانتے ہیں؟ فرمایا: اگر وہ حق کو پہنچانتے ہوتے تو بے شک نمک کے ذریعہ [بھی] ان کی مدد کرتا۔ (۱)

## رشتہ داروں کی مدد

ابو جعفر بن خنعمی کہتے ہیں کہ: حضرت امام صادق علیہ السلام نے مجھے پیسوں کی ایک تھیلی دی اور فرمایا: اسے خاندان بنی ہاشم کے فلاں شخص تک پہنچا دو، لیکن اس سے یہ نہ بتانا کہ میں نے بھیجی ہے۔ ابو جعفر کہتے ہیں: میں نے وہ تھیلی اس شخص تک پہنچا دی، چنانچہ اس نے وہ تھیلی لے کر کہا: خداوند عالم اس تھیلی کے بھیجنے والے کو جزائے خیر دے، ہر سال یہ پیسے میرے لئے بھیجتا ہے اور میں سال کے آخر تک اس سے خرچ چلاتا ہوں، لیکن جعفر صادق [علیہ السلام] اتنے مال و دولت کے باوجود بھی میری کوئی مدد نہیں کرتے!۔ (۲)

## اخلاق کی بلندی

حاجیوں میں سے ایک شخص مدینہ میں سو گیا اور جب بیدار ہوا تو اس نے یہ گمان کیا کہ کسی نے اس

(۱) اصول کافی، ج ۴، ص ۸، باب صدقۃ اللیل، حدیث ۳؛ ثواب الاعمال و عقاب الاعمال، ص ۱۴۴؛ وسائل الشیعة، ج ۹،

ص ۴۰۸، باب ۱۹، حدیث ۱۲۳۲۸؛ بحار الانوار، ج ۴۷، ص ۲۰، باب ۴، حدیث ۱۷۰۔

(۲) مناقب، ج ۴، ص ۲۷۳؛ بحار الانوار، ج ۴۷، ص ۲۳، باب ۴، حدیث ۲۶۰۔



کی تھیلی چرائی ہے، اس تھیلی کی تلاش میں دوڑا، حضرت امام صادق علیہ السلام کو نماز پڑھتے ہوئے دیکھا اور وہ امام علیہ السلام کو نہیں پہچانتا تھا، چنانچہ وہ امام علیہ السلام سے الجھ گیا اور کہنے لگا: میری تھیلی تو نے اٹھائی ہے! امام علیہ السلام نے فرمایا کہ: اس میں کیا تھا؟ اس نے کہا: ایک ہزار دینار، امام علیہ السلام اس کو اپنے گھر لے کر آئے اور اس کو ہزار دینار عطا کئے۔

لیکن جب وہ شخص اپنی جگہ پلٹ کر آیا تو اس کی تھیلی اس کو مل گئی، شرمندہ ہو کر ہزار دینار کے ساتھ امام علیہ السلام کا مال واپس کرنے کے لئے آیا، لیکن امام علیہ السلام نے وہ مال لینے سے انکار کر دیا اور فرمایا: جو چیز ہم دیدیا کرتے ہیں اُسے واپس نہیں لیتے، اس نے سوال کیا کہ: یہ شخص ایسے کرم و احسان والا کون ہے؟ تو اس کو بتایا گیا کہ یہ جعفر صادق علیہ السلام ہیں، اس نے کہا: یہ کرامت ایسے ہی شخص کے لئے سزاوار ہے۔ (۱)

## اپنی درخواست بیان کر

اشجع سلمیٰ، حضرت امام صادق علیہ السلام کی خدمت میں آئے، [لیکن] امام علیہ السلام کو بیمار پایا، چنانچہ وہ آپ کے پاس بیٹھ گئے اور بیماری کی وجہ کے بارے میں سوال کیا، امام صادق علیہ السلام نے فرمایا: مجھ سے بیماری کی وجہ معلوم نہ کرو، اپنی درخواست بیان کرو، چنانچہ اس نے اپنے اشعار میں امام علیہ السلام کی سلامتی کے لئے خدا سے دعا کی، امام علیہ السلام نے اپنے خادم سے فرمایا: کیا تمہارے پاس کوئی چیز موجود ہے؟ اس نے کہا: چار لاکھ دینار ہیں، آپ نے کہا کہ یہ سب اشجع کو دیدو۔ (۲)

## بے نظیر مہربانی

سفیان ثوری حضرت امام صادق علیہ السلام کی خدمت میں حاضر ہوئے، انھوں نے دیکھا کہ امام

(۱) مناقب، ج ۴، ص ۲۷۴؛ بحار الانوار، ج ۴۷، ص ۲۴، باب ۴، حدیث ۲۶؛ مستدرک الوسائل، ج ۷، ص ۲۰۶، باب ۲۲،

حدیث ۸۰۴۷۔

(۲) مناقب، ج ۴، ص ۲۷۴؛ بحار الانوار، ج ۴۷، ص ۲۴، باب ۴، حدیث ۲۶۔



علیہ السلام کے چہرے کا رنگ اڑا ہوا ہے، آپ سے اس کی وجہ معلوم کی؟ امام علیہ السلام نے فرمایا: میں ہمیشہ منع کرتا رہتا ہوں کہ اہل خانہ گھر کی چھت پر نہ جائیں، لیکن جیسے ہی گھر میں داخل ہوا تو دیکھا کہ میری کنیروں میں سے ایک کنیر جو بچہ کی دیکھ بھال اور تربیت کی ذمہ دار تھی زینہ سے چھت کی طرف جا رہی ہے اور بچہ اس کی گود میں ہے، جیسے ہی اس نے مجھے دیکھا وہ فوراً کانپ اٹھی اور پریشان ہو گئی، چنانچہ اس کے ہاتھوں سے بچہ گر گیا اور زمین پر گر کر مر گیا، البتہ میرے چہرے کا رنگ اڑنا بچہ کی موت کی وجہ سے نہیں ہے بلکہ اس کنیر کی وجہ سے ہے جو ڈری ہوئی ہے، جبکہ امام علیہ السلام اس سے دو مرتبہ فرما چکے تھے کہ تو راہ خدا میں آزاد ہے، تجھ پر کوئی گناہ نہیں ہے۔ (۱)

## اپنے سارے مسائل لوگوں سے بیان نہ کرو

مفضل بن قیس کہتے ہیں: میں حضرت امام صادق علیہ السلام کی خدمت میں حاضر ہوا، میں نے امام علیہ السلام کی خدمت میں اپنی زندگی کے بعض حالات کی شکایت کی اور آپ سے دعا کی درخواست کی، امام علیہ السلام نے اپنی کنیر سے فرمایا کہ: وہ تھیلی جو ابو جعفر نے ہمیں دی تھی وہ لے کر آؤ، اور پھر مجھ سے فرمایا کہ: یہ چار سودینار ہیں، اپنی پریشانیوں اور مشکلوں کو برطرف کرنے کے لئے خرچ کرو، میں نے عرض کی: میں آپ پر قربان! میرا پیسہ لینے کا کوئی ارادہ نہیں تھا، میں تو صرف آپ سے دعا کی درخواست کے لئے آیا تھا، فرمایا: میں تمہارے لئے دعا بھی کروں گا، لیکن جن مشکلات میں تم مبتلا ہو ان کو لوگوں سے بیان نہ کرو کہ ان کے نزدیک ذلیل و خوار ہو جاؤ گے۔ (۲)

## مہمان کا احترام

عبداللہ بن یعفور کہتے ہیں کہ: میں نے حضرت امام صادق علیہ السلام کی خدمت میں ایک مہمان کو

(۱) العدد القویۃ، ص ۱۵۵؛ مناقب، ج ۴، ص ۲۷۴؛ بحار الانوار، ج ۴۷، ص ۲۴، باب ۴، حدیث ۲۶.

(۲) رجال الکشی، ص ۱۸۴؛ بحار الانوار، ج ۴۷، ص ۳۴، باب ۵، حدیث ۳۱؛ مستدرک الوسائل، ج ۷، ص ۲۲۶، باب ۳۱،



دیکھا، جو بعض کاموں کو انجام دینا چاہا تو امام علیہ السلام نے اس کو روک دیا اور خود انجام دیا اور فرمایا: پیغمبر اکرم ﷺ نے مہمان سے کام کرانے سے منع فرمایا ہے۔ (۱)

## دو فقیروں کے ساتھ سلوک

سمع بن عبد الملک کہتے ہیں:

میں سرزمین منیٰ میں چند شیعوں کے ساتھ حضرت امام صادق علیہ السلام کی خدمت میں بیٹھا ہوا انگور کھا رہا تھا، اچانک ایک فقیر آیا اور اس نے حضرت سے مدد چاہی، آپ نے جب اس کو انگور دینا چاہا تو اس نے لینے سے انکار کر دیا اور کہا کہ اگر مجھے پیسہ دیں گے تو لوں گا! حضرت امام صادق علیہ السلام نے فرمایا: [پھر] تجھے خدا ہی دیگا! یہ سن کر سائل چل دیا، تھوڑی دیر کے بعد واپس آیا اور کہا کہ اچھا انگور ہی دیدیتجھے، اس وقت امام علیہ السلام نے فرمایا: خدا ہی تجھے عنایت کرے گا، اور اس کو کچھ نہیں دیا۔

اس کے بعد ایک دوسرا فقیر آیا اور اس نے [بھی] مدد مانگی، امام علیہ السلام نے انگور کے ایک خوشہ سے تین انگور اٹھا کر اس کو دئے، اس فقیر نے ان تین دانوں کو لے کر کہا: ”شکر اس خدا کا جس نے مجھے رزق عنایت فرمایا۔“

امام علیہ السلام نے اس سے فرمایا: صبر کرو، اور آپ نے مٹھی بھر کر انگور اٹھائے اور اس فقیر کو دئے۔ اس نے دوبارہ کہا:

”شکر اس خدا کا جس نے مجھے رزق عنایت فرمایا۔“

اس کے بعد امام علیہ السلام نے کہا کہ صبر کرو، اور اپنے خادم سے کہا کہ درہم و دینار کتنا ہے؟ اس سوال کے جواب میں خادم نے ۲۰ درہم لا کر دئے اور کہا کہ میرے پاس یہی تھے، امام علیہ السلام نے وہ بیس درہم اس فقیر کو دیدئے، جیسے ہی فقیر نے بیس درہم لئے تو کہا:

(۱) اصول کافی، ج ۶، ص ۲۸۳، باب کراہیۃ استخدام الضیف، حدیث ۱؛ وسائل الشیعہ، ج ۲۳، ص ۳۱۵، باب ۳۷، حدیث ۳۰۶۳۰؛ بحار الانوار، ج ۴۷، ص ۴۱، باب ۴، حدیث ۴۹۔



”تمام تعریف اللہ کے لئے ہیں، [خدایا] یہ عطا و بخشش تیری طرف سے ہے اور تیرا کوئی شریک نہیں ہے۔“

حضرت امام صادق علیہ السلام نے جب اس کا یہ جملہ سنا تو فرمایا: ذرا اٹھرو، اور امام علیہ السلام نے اپنا پیرا ہن نکال کر اس کو عطا کیا اور اس سے کہا: لو اس کو پہن لو، اس نے پیرا ہن لیا اور پہن کر کہا: ”تمام تعریف اس پروردگار سے مخصوص ہیں جس نے مجھے لباس عطا کیا، اور اس نے عرض کی یا ابا عبد اللہ! خدا آپ کو جزائے خیر عنایت فرمائے۔“

جب ماجرا یہاں تک پہنچا تو وہ شخص وہاں سے روانہ ہو گیا، ہم سوچ رہے تھے کہ اگر وہ امام علیہ السلام کے پاس سے نہ جاتا تو امام مسلسل اس کو عطا کرتے رہتے، کیونکہ جب بھی آپ اس کو عطا کرتے تھے تو وہ امام علیہ السلام کی عطا پر خدا کا شکر ادا کرتا جاتا تھا۔ (۱)

## دعا اور راز و نیاز

عبد اللہ بن یعفور کہتے ہیں: میں نے حضرت امام صادق علیہ السلام کو آسمان کی طرف ہاتھ بلند کئے ہوئے یہ دعا پڑھتے ہوئے دیکھا:

”رَبِّ لَا تَكِلْنِي إِلَى نَفْسِي طَرْفَةَ عَيْنٍ أَبَدًا لَا أَقَلُّ مِنْ ذَلِكَ وَلَا أَكْثَرُ“.

”پروردگار! پل بھریا اس سے بھی کم یا اس سے زیادہ کے لئے مجھے میرے حال پر نہ چھوڑنا۔“

اور فوراً ہی آپ کی آنکھوں سے آنسو جاری ہو گئے جو آپ کی ریش مبارک تک پہنچ گئے، اس کے بعد میری طرف رخ کر کے فرمایا: اے ابن یعفور! خداوند عالم نے یونس بن متی کو ایک پل کے لئے ان کے اوپر چھوڑ دیا تھا جس کا نتیجہ بہت خراب نکلا، میں نے عرض کی: کیا انھوں نے خدا کی ناشکری بھی کی تھی؟ آپ نے فرمایا: نہیں، لیکن اس حالت میں مرنا ہلاکت ہے۔ (۲)

(۱) اصول کافی، ج ۴، ص ۴۹، باب النوادر، حدیث ۱۲: بحار الانوار، ج ۴۷، ص ۴۲، باب ۴، حدیث ۵۶.

(۲) اصول کافی، ج ۴، ص ۵۸۱، باب دعوات موجزات لجمع الخوانج، حدیث ۱۵: بحار الانوار، ج ۴۷، ص ۴۶، باب ۴، حدیث ۶۶.



## مصیبت پر صبر

قتیبہ اُشی کہتے ہیں کہ: میں حضرت امام صادق علیہ السلام کے فرزند کی عیادت کے لئے آپ کی خدمت میں پہنچا، اچانک آپ کو گھر کے دروازہ پر رنجیدہ اور پریشان پایا، میں نے کہا: میں آپ پر قربان! بچہ کی حالت کیسی ہے؟ امام علیہ السلام نے فرمایا: خدا کی قسم! اس کی حالت بہت زیادہ پریشانی کی ہے۔

اس کے بعد امام علیہ السلام بیت الشرف میں گئے اور تھوڑی دیر بعد واپس آئے، میں نے آپ کے چہرہ پر خوشی کے آثار دیکھے اور آپ کے چہرہ پر حزن و ملال نہیں دیکھا، مجھے ایسا لگا کہ بچہ کی طبیعت صحیح ہو گئی ہے، میں نے عرض کی: میں آپ پر قربان! [اب] بچہ کی کیا حالت ہے؟ آپ نے فرمایا: وہ دنیا سے گزر گیا ہے، میں نے کہا: میں آپ پر قربان! جب وہ زندہ تھا تو آپ رنجیدہ اور پریشان تھے اور اب جبکہ وہ مر چکا ہے تو آپ اس عالم میں ہیں؟ واقعہ کیا ہے؟ امام علیہ السلام نے فرمایا: ہم اہل بیت مصیبت سے پہلے آہ و فغان کرتے ہیں، لیکن جب قضائے الہی جاری ہو جاتی ہے تو اس کی قضا پر راضی ہوتے ہیں اور اس کے امر کے سامنے تسلیم رہتے ہیں۔ (۱)

## کم عبادت پر جنت

ابو بصیر، حضرت امام جعفر صادق علیہ السلام سے روایت کرتے ہیں کہ امام علیہ السلام نے فرمایا: میں طواف کر رہا تھا کہ ہمارے والد بزرگوار بھی ہمارے پاس سے گزرے جبکہ اپنی جوانی کی وجہ سے عبادت میں بہت کوشش میں تھا اور پسینہ آ رہا تھا، مجھ سے فرمایا: میرے فرزند جعفر! جب خداوند عالم کسی بندے کو محبوب رکھتا ہے تو اس کو بہشت میں لے جاتا ہے اور اس کے کم عمل کو بھی قبول کر لیتا ہے۔ (۲)

(۱) اصول کافی، ۳، ص ۲۲۵، باب الصبر والجزع والاسترجاع، حدیث ۱۱؛ وسائل الشیعة، ج ۳، ص ۲۷۵، باب ۸۵،

حدیث ۳۶۳۹؛ بحار الانوار، ج ۴۷، ص ۴۹، باب ۴، حدیث ۷۶۔

(۲) اصول کافی، ج ۲، ص ۸۶، باب الاقتصاد فی العبادۃ، حدیث ۴؛ وسائل الشیعة، ج ۱، ص ۱۰۸، باب ۲۶، حدیث ۲۶۶؛ بحار

الانوار، ج ۴۷، ص ۵۵، باب ۴، حدیث ۹۴۔



## اپنے ماتحت لوگوں کے ساتھ مہربانی

حفص بن عائشہ کہتے ہیں کہ: حضرت امام صادق علیہ السلام نے اپنے غلام کو کسی کام کے لئے بھیجا، اس نے آنے میں دیر کی، جب امام علیہ السلام نے اس کی تاخیر کو دیکھا تو اس کو ڈھونڈنے کے لئے نکلے، [ایک جگہ] دیکھا تو وہ سویا ہوا تھا، اس کے سر ہانے بیٹھ گئے اور اس کو ہوا دینے میں مشغول ہو گئے یہاں تک کہ وہ نیند سے بیدار ہوا، امام علیہ السلام نے اس سے فرمایا: اے فلاں! اس وقت تیرے لئے سونا صحیح نہیں ہے، تو رات میں بھی سوتا ہے اور دن میں بھی؟ رات میں آرام کرو، اور دن میں ہمارے کاموں کو انجام دو۔ (۱)

## معاش زندگی کے لئے کوشش

ابو عمرو شیبانی نے کہا ہے کہ: میں نے حضرت امام صادق علیہ السلام سے کو دیکھا کہ ہاتھ میں کلہاڑی لئے ہوئے اور بدن پر موٹا کپڑا پہنے ہوئے اپنے باغ میں کام کر رہے ہیں یہاں تک کہ آپ کے قدموں تک پسینہ جاری تھا، میں نے عرض کی: میں آپ پر قربان! کلہاڑی مجھے دیدیجئے تاکہ میں آپ کا کام انجام دوں؛ امام علیہ السلام نے فرمایا: میں اس بات کو پسند کرتا ہوں کہ مرد اپنے معاش زندگی میں آفتاب کی تمازت کو برداشت کرے۔! (۲)

## مزدور کی اجرت

حنان بن شعیب کہتے ہیں: ہم نے حضرت امام صادق علیہ السلام کے باغ میں کام کرنے کے لئے چند مزدوروں کو لیا اور ان سے عصر تک کام لینا طے کیا، جب وہ کام سے فارغ ہو گئے تو امام علیہ السلام نے

(۱) اصول کافی، ج ۸، ص ۸۷، حدیث بحر مع الشمس، حدیث ۵۰، مجموعہ درام، ج ۲، ص ۱۳۶؛ بحار الانوار، ج ۴۷، ص ۵۶، باب ۲، ص ۹۷۔

(۲) اصول کافی، ج ۵، ص ۷۶، باب ما سجد الاقضاء بالائتمة، حدیث ۱۳؛ وسائل الشیعة، ج ۱۷، ص ۳۹، باب ۹، حدیث ۲۱۹۲۲؛ بحار الانوار، ج ۴۷، ص ۵۷، باب ۲، حدیث ۱۰۱۔



معتب سے فرمایا: ان کا پسینہ خشک ہونے سے پہلے ان کی اجرت ادا کر دو (۱)

## حلال فائدہ

ابو جعفر فزاری کہتے ہیں کہ: حضرت امام صادق علیہ السلام نے اپنے ”مصادف“ نامی غلام کو بلایا اور اس کو ایک ہزار دینار دے اور فرمایا: تجارت کے لئے مصر جانے کو تیار ہو جاؤ، کیونکہ میرے اخراجات زیادہ ہو گئے ہیں۔

مصادف نے کچھ سامان تیار کیا اور تجارت کرنے والوں کے قافلہ کے ساتھ مصر کے لئے روانہ ہو گئے، جب مصر کے قریب پہنچے تو ایک قافلہ مصر سے آ رہا تھا اس سے ملاقات ہو گئی، ان قافلے والوں سے اپنے ساتھ لائے ہوئے سامان اور مصر میں ضروری اشیاء کی قیمت دریافت کی؟

قافلے والوں نے ان سے کہا کہ [ان میں سے] کوئی بھی چیز مصر میں موجود نہیں ہے، اور انھوں نے آپس میں قسم کھائی اور عہد کیا کہ ان کے سامان کو دو برابر قیمت میں فروخت کریں! جب وہ سامان فروخت ہو گیا اور اس کی قیمت لے لی تو، مدینہ واپس ہو گئے، مصادف، امام علیہ السلام کی خدمت میں حاضر ہوئے اور ہزار ہزار دینار کی دو تھیلیاں امام علیہ السلام کی خدمت میں پیش کیں اور کہا کہ: میں آپ پر قربان، یہ اصل پونجی ہے اور یہ دوسری تھیلی اس کا فائدہ ہے۔

امام علیہ السلام نے فرمایا: یہ فائدہ، بہت زیادہ ہے! تم نے سامان بیچنے کے لئے کیا کام انجام دیا ہے؟ مصادف نے واقعہ بیان کیا، امام علیہ السلام نے فرمایا: سبحان اللہ! تم نے مسلمانوں کے خلاف قسم کھائی کہ مال کو دو برابر قیمت سے کم نہیں بیچیں گے؟! اس کے بعد آپ نے ایک تھیلی اٹھالی اور فرمایا: یہ میرا اصل سرمایہ ہے، اس کے فائدے کی مجھے کوئی ضرورت نہیں ہے، اور پھر فرمایا: اے مصادف! میدان جنگ میں تلوار چلانا حلال روزی سے کہیں زیادہ آسان ہے!! (۲)

(۱) اصول کافی، ج ۵، ص ۲۸۹، باب کراہۃ الاستعمال الاجیر...، حدیث ۳؛ وسائل الشیعہ، ج ۱۹، ص ۱۰۶، باب ۴، حدیث ۲۴۲۵۱؛ بحار الانوار، ج ۴۷، ص ۵۷، باب ۴، ص ۱۰۵۔

(۲) اصول کافی، ج ۵، ص ۱۶۱، باب الحلف فی الشراء البیع، حدیث ۱؛ وسائل الشیعہ، ج ۱۷، ص ۴۲۱، باب ۲۶، حدیث ۲۴۸۹۷؛ بحار الانوار، ج ۴۷، ص ۵۹، باب ۴، حدیث ۱۱۱۔



## امام موسیٰ کاظم علیہ السلام کے اخلاقی نمونے

### خدا کی عبادت اور مخلوق کی خدمت

ساتویں امام حضرت موسیٰ بن جعفر علیہما السلام اپنے زمانہ کے سب سے زیادہ عابد، سب سے بڑے فقیہ، سب سے زیادہ سخی اور سب سے زیادہ کریم شخصیت کے مالک تھے۔

روایت ہوئی ہے کہ: امام موسیٰ کاظم علیہ السلام رات کی تمام نافلہ نمازیں پڑھا کرتے تھے اور صبح کی نماز سے ملا دیتے تھے، اس کے بعد نماز صبح کی تعقیبات میں مشغول رہتے تھے اور خدا کے لئے سجدہ میں رہتے تھے اور سجدہ سے سر نہیں اٹھاتے تھے مگر یہ کہ زوال آفتاب نزدیک ہو جائے، امام علیہ السلام بہت زیادہ دعا کیا کرتے تھے، اور اس دعا کو بہت پڑھتے تھے:

”اللَّهُمَّ إِنِّي أَسْأَلُكَ الرَّاحَةَ عِنْدَ الْمَوْتِ، وَالْعَفْوَ عِنْدَ الْحِسَابِ.“

”پروردگار! تجھ سے موت کے وقت آسانی اور حساب کے وقت بخشش کی درخواست کرتا ہوں۔“

نیز امام علیہ السلام کی دعاؤں میں سے یہ دعا بھی ہے:

”عَظَمَ الذَّنْبُ مِنْ عَبْدِكَ، فَلْيُخْسَنِ الْعَفْوَ مِنْ عِنْدِكَ.“

”تیرے بندے کے گناہ عظیم ہیں لہذا تیری طرف سے بخشش سزاوار اور بہتر ہے۔“

حضرت امام موسیٰ کاظم علیہ السلام ہمیشہ خوف خدا سے گریہ کیا کرتے تھے یہاں تک کہ آپ کی



ریش مبارک آنکھوں کے آنسوؤں سے تر ہو جایا کرتی تھی، آپ اہل بیت علیہم السلام اور خاندان نبوت کا بہت زیادہ خیال رکھتے تھے اور ہمیشہ مدینہ کے غریبوں کی رات کی تاریکی میں تسلی اور دلجوئی فرماتے تھے، ایک تھیلے میں درہم و دینار اور آٹا و کھجور رکھتے تھے اور غریبوں میں تقسیم کر دیتے تھے، یہاں تک کہ ان کو یہ بھی پتہ نہیں ہوتا تھا کہ یہ لطف و کرم کس شخصیت کا ہے؟! (۱)

## جود و کرم اور قناعت

محمد بن عبد اللہ بکری کہتے ہیں: میں مدینہ میں قرض لینے کے لئے گیا، تلاش کرتے کرتے تھک گیا لیکن کامیاب نہ ہو سکا، میں نے کہا: بہتر ہے کہ حضرت امام موسیٰ کاظم علیہ السلام کی خدمت میں جاؤں اور اپنی حالت کی شکایت کروں۔

میں آپ کے مزرعہ [کھیتوں] پر گیا جو شہر کے بلندی پر تھے، امام علیہ السلام اپنے غلام کے ساتھ میرے پاس آئے، ایک ظرف آپ کے ہاتھ میں تھا جس میں گوشت کے چند ٹکڑے تھے، آپ نے خود بھی کھائے اور مجھے بھی کھلائے، اس کے بعد میری حاجت کے بارے میں سوال کیا، میں نے اپنا واقعہ بیان کر دیا، امام علیہ السلام گھر آئے اور کچھ دیر بعد دوبارہ میرے پاس آئے پھر اپنے غلام سے فرمایا: جاؤ، اس کے بعد اپنے ہاتھوں کو میری طرف بڑھایا اور ایک تھیلی مجھے عنایت فرمائی جس میں تین سو دینار تھے اور پھر وہاں سے رخصت ہو گئے، میں بھی اٹھا اور اپنی سواری پر سوار ہو کر مدینہ سے روانہ ہو گیا۔ (۲)

## مخالفوں کی مدد اور ان سے محبت

عمر بن خطاب کی نسل سے ایک شخص مدینہ میں تھا جو ہمیشہ امام موسیٰ کاظم علیہ السلام کو تکلیف پہنچاتا رہتا تھا اور جب بھی آپ کو دیکھتا تھا آپ کی شان میں گستاخی کرتا تھا اور حضرت امیر المؤمنین علی علیہ السلام کے بارے میں بدگوئی کیا کرتا تھا!

(۱) الخراج والخراج، ج ۲، ص ۸۹۶؛ ارشاد، ج ۲، ص ۲۳۱؛ بحار الانوار، ج ۴۸، ص ۱۰۱، باب ۵، حدیث ۵.

(۲) ارشاد، ج ۲، ص ۲۳۲؛ روضۃ الواعظین، ج ۱، ص ۲۱۵؛ بحار الانوار، ج ۴۸، ص ۱۰۲، باب ۵، حدیث ۶.



ایک روز آپ کے اصحاب نے آپ سے کہا: یا بن رسول اللہ! ہمیں آزاد چھوڑ دیجئے تاکہ اس بدکار کا کام تمام کر دیں، لیکن امام علیہ السلام نے ان کو اس کام سے سختی کے ساتھ منع کیا۔

امام علیہ السلام نے اس شخص کے حالات معلوم کئے تو لوگوں نے بتایا کہ وہ مدینہ میں کاشتکاری کرتا ہے، امام علیہ السلام ایک سواری پر سوار ہوئے اور اس کی طرف روانہ ہوئے اور وہ اپنے کھیت پر مل گیا، امام علیہ السلام سواری کے ساتھ اس کے کھیت میں وارد ہو گئے، وہ شخص چلایا کہ ہماری فصل پر نہ چلو، لیکن آپ سواری پر ہی آگے بڑھتے رہے یہاں تک کہ اس کے پاس پہنچ گئے، سواری سے اترے اور اس کے پاس بیٹھ گئے، خندہ پیشانی اور کشادہ روئی سے گفتگو کرنے لگے اور اس سے کہا کہ: اپنی فصل کے لئے کتنا خرچ کیا ہے؟ اس نے کہا: مجھے نہیں معلوم، امام علیہ السلام نے فرمایا: تمہیں اس فصل سے کتنا ملنے کی امید ہے؟ اس نے کہا: امیدوار ہوں کہ دو سو دینار مجھے مل جائیں گے، امام علیہ السلام ایک تھیلی کہ جس میں تین سو دینار تھے اس کو عطا کئے اور فرمایا: اس فصل سے بھی خدا تمہاری امید کو پوری کرے، وہ شخص اپنی جگہ سے اٹھا اور اس نے آپ کی پیشانی کا بوسہ دیا اور آپ سے درخواست کی کہ میری گستاخی معاف فرمائیں۔

امام علیہ السلام نے ایک تبسم فرمایا جو راضی ہونے کی عکاسی کرتا تھا اور واپس پلٹ گئے۔  
راوی کا کہنا ہے: امام علیہ السلام مسجد میں گئے تو دیکھا وہی شخص مسجد میں بیٹھا ہوا ہے، اس نے جیسے ہی آپ کو دیکھا تو اس نے کہا: خدا بہتر جانتا ہے کہ اپنی رسالت کو کہاں قرار دے اس شخص کے منہ سے امام کی تعریف سن کر اس کے دوست جمع ہو گئے اور کہنے لگے کہ: واقعہ کیا ہے؟ تو اس سے پہلے بدگوئی کیا کرتا تھا! اس نے کہا: بے شک جو کچھ میں نے اب کہا اس کو تم لوگوں نے سنا اور ان کے ساتھ امام علیہ السلام کے بارے میں بحث و گفتگو کی، اور وہ اس کے ساتھ مجادلہ اور مقابلہ کے لئے کھڑے ہو گئے!  
جب امام علیہ السلام بیت الشرف تشریف لائے تو اپنے ان اصحاب سے کہا جو اس شخص کو قتل کرنا چاہتے تھے کہ: اس کے سلسلہ میں جو تم چاہتے تھے بہتر تھا یا جو میں چاہتا تھا وہ بہتر تھا؟ میں نے اس کا کام تھوڑی سی مقدار میں اصلاح کر دیا اور اس کے شر کا خاتمہ کر دیا۔ (۱)



## بے نظیر بخشش

منصور دوانیقی نے حضرت امام موسیٰ کاظم علیہ السلام سے چاہا کہ نوروز کی مبارک باد اور اس کے پیش کئے جانے والے تحفوں کے لئے [آپ کے پاس] بیٹھیں۔

امام علیہ السلام نے فرمایا کہ: میں نے حضرت رسول اکرم ﷺ کی احادیث میں جستجو اور غور کیا ہے، مجھے اس عید کے لئے کوئی حدیث دکھائی نہیں دی، اس دن عید منانا ایرانیوں کی رسم ہے اور اسلام نے اس کو نابود کر دیا ہے اور ہم خدا کی پناہ مانگتے ہیں کہ جس کو اسلام ختم کرے اس کو زندہ کریں۔

منصور نے کہا: میں اس کام کو لشکر کے لئے سیاست کے طور پر انجام دیتا ہوں، آپ کو خدائے بزرگ کی قسم دیتا ہوں کہ آپ بیٹھ جائیں، امام علیہ السلام بیٹھ گئے حکام، امیر اور سرداران لشکر امام علیہ السلام کے پاس سے گزرتے تھے اور مبارک باد پیش کرتے تھے اور آپ کی خدمت میں تحفے پیش کرتے تھے، اور منصور کا خادم آپ کے پاس کھڑا ہوا ان تحائف کو شمار کر رہا تھا۔

اس پروگرام کے بعد ایک بوڑھا شخص آیا اور اس نے کہا: یا بن رسول اللہ! میں ایک غریب اور تنگ دست ہوں، آج کل میرے پاس کچھ بھی نہیں ہے جو آپ کو تحفہ دوں، میرا تحفہ تین بیت شعر ہیں جو میرے دادا نے آپ کے دادا [حضرت] حسین بن علی علیہ السلام کی شان میں کہے ہیں اور اس شخص نے ان اشعار کو پڑھا، امام علیہ السلام نے فرمایا: میں نے تمہارے تحفے کو قبول کر لیا بیٹھ جاؤ، خدا تم پر برکت نازل کرے۔

اور اس وقت منصور کے غلام کی طرف مخاطب ہو کر فرمایا: امیر کے پاس جا اور اس کو اس مال سے آگاہ کر، اور اس سے یہ معلوم کر کہ اس مال کا کیا کرنا ہے، چنانچہ غلام گیا اور اس نے واپس آ کر کہا: منصور کا کہنا ہے: وہ تمام مال میری طرف سے آپ کے لئے تحفہ ہے، جو بھی کرنا چاہیں انجام دیں، امام علیہ السلام نے اس غریب بوڑھے شخص سے فرمایا: یہ تمام مال میری طرف سے تمہارے لئے تحفہ ہے۔!! (۱)

(۱) مناقب، ج ۴، ص ۳۱۹؛ بحار الانوار، ج ۲۸، ص ۱۰۸، باب ۵، حدیث ۹؛ مستدرک الوسائل، ج ۱۰، ص ۳۸۷، باب ۸۳، حدیث ۱۲۲۳۷۔



# حضرت امام علی بن موسیٰ الرضا علیہ السلام کے اخلاقی نمونے

## الہی اخلاق

ابراہیم بن عباس کہتے ہیں کہ: میں نے کبھی بھی حضرت امام رضا علیہ السلام کو اپنی باتوں سے کسی پر جفا کرتے ہوئے نہیں دیکھا، اور کبھی نہیں دیکھا کہ کسی کی بات ختم ہونے سے پہلے اس کی بات کو کاٹ دیں، کسی کی حاجت کو رد کرتے ہوئے نہیں دیکھا کہ جو آپ کی طاقت میں ہوتی تھی، اور آپ نے کبھی بھی ساتھ بیٹھنے والے کے سامنے پیر نہیں پھیلایا اور کبھی بھی اپنے غلاموں اور خادموں کو نازیبا الفاظ نہیں کہے اور کبھی آپ کو تھوکتے ہوئے نہیں دیکھا اور کبھی بھی آپ کو ہنستے ہوئے نہیں دیکھا بلکہ آپ کی ہنسی تبسم کی حد تک ہوا کرتی تھی۔

جب بھی خلوت میں تشریف فرما ہوتے تھے اور کھانے کا دسترخوان آپ کے سامنے بچھایا جاتا تھا غلاموں یہاں تک کہ محافظوں اور کارندوں کو اپنے ساتھ بٹھا کر کھانا کھلاتے تھے، آپ رات میں سوتے کم تھے اور رات میں عبادت زیادہ کرتے تھے، اکثر راتوں میں صبح تک بیدار رہتے تھے، بہت زیادہ روزہ رکھتے تھے، آپ ہر ماہ کی پہلی، پندرہویں اور آخری تاریخ کا روزہ کبھی نہیں چھوڑتے تھے، آپ زیادہ تر صدقہ اور نیک کام رات کی تاریکی میں انجام دیتے تھے، اگر کوئی شخص یہ سوچے کہ آپ جیسی فضیلت رکھنے والے کسی شخص کو دیکھا ہے تو اس کا یقین نہ کرنا۔! (۱)



کرنے والا ذلیل و رسوا ہوتا، مخفی طور پر برائی کرنے والا بخش دیا جانے والا ہے کیا ہم سے پہلے بزرگوں کا قول نہیں سنا ہے!

”مَتَى آتِهِ يَوْمًا لَا تُطْلَبُ حَاجَةٌ

رَجَعْتُ إِلَى أَهْلِي وَوَجَّهِي بِمَائِهِ“ (۱)

## مزدوری کی مزدوری

سلیمان بن جعفر جعفری کہتے ہیں: کسی کام کی وجہ سے حضرت امام رضا علیہ السلام کے ساتھ تھا میں نے گھر پلٹنا چاہا تو امام علیہ السلام نے فرمایا: ہمارے ساتھ چلو، اور آج رات ہمارے یہاں قیام کرو۔ چنانچہ میں امام علیہ السلام کی ساتھ روانہ ہو گیا اور غروب آفتاب کے وقت ہم امام علیہ السلام کے گھر پہنچے، آپ نے اپنے غلاموں پر ایک نظر ڈالی جو مٹی سے چار پائیوں کے اصطلیل یا کوئی دوسری چیز بنا رہے تھے، اچانک آپ نے ایک کالے شخص کو دیکھا جو آپ کے غلاموں میں سے نہیں تھا، فرمایا: یہ شخص کون ہے جو تمہارے ساتھ کام کر رہا ہے؟ غلاموں نے کہا: ہماری مدد کر رہا ہے اور ہم اس کو کچھ دیدیں گے، امام علیہ السلام نے فرمایا: کیا تم نے اس کی مزدوری طے کر لی ہے؟ انھوں نے کہا: ہم جتنا بھی دیدیں گے وہ راضی ہو جائے گا، امام علیہ السلام یہ جواب سن کر بہت خشمگین ہوئے اور تازیانہ لیکر ان کی طرف بڑھے اور اس کو تباہی کی ان کو سزا دی۔

میں نے کہا: میں آپ پر قربان! آپ کیوں اتنا پریشان ہوتے ہیں؟ فرمایا: میں نے ان غلاموں کو مکرر منع کر رکھا ہے کہ کسی کی مزدوری طے کئے بغیر کام پر نہ لائیں! تمہیں معلوم ہونا چاہئے کہ اگر کوئی شخص مزدوری طے کئے بغیر تمہارے لئے کام کرے اگر تین برابر بھی اس کی مزدوری میں اضافہ کرو گے تو بھی سمجھے گا کہ اس کی مزدوری کم دی ہے، لیکن اگر مزدوری طے کر لو اور بعد میں اس کو ادا کر دو تو تمہاری وفا داری پر شکر گزار ہوگا، اور اگر اس کو مزدوری تھوڑی بڑھا کر دیدی، تو اپنے حق کو پہچانتے ہوئے اسے معلوم

(۱) اصول کافی، ج ۴، ص ۲۳، باب من اعطی بعد المسألة، حدیث ۳؛ بحار الانوار، ج ۴۹، ص ۱۰۱، باب ۷، حدیث ۱۹۔



ہوگا کہ تم نے مزدوری زیادہ دی ہے۔ (۱)

## توحید میں اخلاص

ابوصلت ہروی کہتے ہیں: جب حضرت امام رضا علیہ السلام ایک سیاہ و سفید خچر پر سوار ہوئے اور نیشاپور میں وارد ہوئے تو اس وقت میں امام علیہ السلام کے ساتھ تھا، نیشاپور کے علماء اور دانشور حضرات امام علیہ السلام کے استقبال کے لئے آئے۔

جب آپ ”محلہ مربعہ“ میں پہنچے تو لوگوں نے آپ کے خچر کی لگام لے لی اور کہا: اے فرزند رسول! آپ کو اپنے پاک و پاکیزہ آباء و اجداد (صلوات اللہ علیہم اجمعین) کے حق کا واسطہ آپ ان سے کوئی حدیث ہمارے لئے بیان کریں۔

امام علیہ السلام جو اونی رد اپنے ہوئے تھے؛ اپنا سر حمل سے نکالا اور فرمایا: ہمارے والد محترم موسیٰ بن جعفر علیہما السلام نے اپنے والد بزرگوار جعفر بن محمد علیہما السلام سے، انھوں نے اپنے والد محترم محمد بن علی علیہما السلام سے، انھوں نے اپنے والد بزرگوار علی بن الحسین علیہما السلام سے، انھوں نے اپنے والد محترم جو انان جنت کے سردار امام حسین علیہ السلام سے، انھوں حضرت امیر المؤمنین علیہ السلام سے انھوں نے رسول خدا ﷺ سے حدیث نقل کی ہے کہ آنحضرت ﷺ نے فرمایا کہ: جبریل روح الامین نے خدائے عز و جل سے مجھے خبر دی ہے کہ: بے شک میں خدا ہوں، میرے علاوہ کوئی معبود نہیں ہے، میرے بندو! میری عبادت کرو اور تمہیں معلوم ہونا چاہئے کہ تم میں سے جو شخص ”لا الہ الا اللہ“ کی شہادت کے ساتھ ملاقات کرے درحالیکہ اس [شہادت] میں اخلاص سے کام لے تو وہ میرے قلعہ میں وارد ہو گیا ہے، اور جو شخص میرے قلعہ میں داخل ہو گیا وہ میرے عذاب سے نجات پا گیا، لوگوں نے سوال کیا: یا بن رسول اللہ! خدا کی شہادت میں اخلاص سے کیا مراد ہے؟ امام علیہ السلام نے فرمایا: خدا کی اطاعت،

(۱) اصول کافی، ج ۵، ص ۲۲۸، باب کراہۃ استعمال الاجیر، حدیث ۱؛ وسائل الشیعہ، ج ۱۹، ص ۱۰۴، باب ۳، حدیث ۲۴۲۲۷؛

بحار الانوار، ج ۴۹، ص ۱۰۶، باب ۷، حدیث ۳۴.



رسول اللہ ﷺ کی اطاعت اور ہم اہل بیت علیہم السلام کی ولایت۔ (۱)

## کریمانہ خط

برنظمی بیان کرتے ہیں کہ: میں نے وہ خط پڑھا جو امام رضا علیہ السلام نے حضرت امام جواد [امام محمد تقی] علیہ السلام کو بھیجا تھا، جس میں تحریر تھا کہ: اے ابا جعفر! مجھے معلوم ہوا ہے کہ جب آپ بیت الشرف سے باہر نکلتے ہیں اور سواری پر سوار ہوتے ہیں تو خادم آپ کو چھوٹے دروازے سے باہر نکالتے ہیں، یہ ان کا بخل ہے تاکہ آپ کا خیر دوسروں تک نہ پہنچے، میں بعنوان پدر اور امام تم سے یہ چاہتا ہوں کہ بڑے دروازے سے رفت و آمد کیا کرو۔

اور جب سواری پر سوار ہو تو اپنے پاس درہم و دینار رکھ لیا کرو تاکہ اگر کسی نے تم سے سوال کیا تو اس کو عطا کر دو، اگر تمہارے چچا تم سے سوال کریں تو ان کو پچاس دینار سے کم نہ دینا، اور زیادہ دینے میں خود مختار ہو، اور اگر تمہاری پھوپھیاں تم سے سوال کریں تو ۲۵ درہم سے کم نہ دینا اگر زیادہ دینا چاہو تو تمہیں اختیار ہے۔ میری آرزو ہے کہ خدا تم کو بلند مرتبہ پر فائز کرے، لہذا راہ خدا میں انفاق کرو، اور خدا کی طرف سے تنگدستی سے نہ ڈرو! (۲)

## دو پیرا ہن اور مال کا انفاق

ریان بن صلت کہتے ہیں کہ: میں خراسان میں حضرت امام رضا علیہ السلام کے دروازہ پر تھا، میں نے معمر سے کہا: تم میرے مولا و آقا کے پاس جاؤ اور ان سے کہو کہ ان کے پیرا ہنوں میں سے ایک پیرا ہن مجھے عطا کر دیں اور ان درہموں میں سے عطا کریں کہ جن کا نام سکتہ ہے۔ معمر نے کہا: میں فوراً ہی امام علیہ السلام کی خدمت میں حاضر ہوا، چنانچہ امام علیہ السلام نے اس طرح کلام کا آغاز کیا: اے

(۱) امالی، طوسی، ص ۵۸۸، حدیث ۱۲۲۰؛ مجموعہ ورام، ج ۲، ص ۷۴؛ بحار الانوار، ج ۴۹، ص ۱۲۰، باب ۱، حدیث ۱۔

(۲) عیون اخبار الرضا، ج ۲، ص ۸، باب ۳۰، حدیث ۲۰؛ مشکاة الانوار، ص ۲۳۳، الفصل الرابع فی السخاوة؛ بحار الانوار، ج ۵۰،

ص ۱۰۲، باب ۵، حدیث ۱۶۔



ہوگا کہ تم نے مزدوری زیادہ دی ہے۔ (۱)

## توحید میں اخلاص

ابوصلت ہروی کہتے ہیں: جب حضرت امام رضا علیہ السلام ایک سیاہ و سفید چتر پر سوار ہوئے اور نیشاپور میں وارد ہوئے تو اس وقت میں امام علیہ السلام کے ساتھ تھا، نیشاپور کے علماء اور دانشور حضرات امام علیہ السلام کے استقبال کے لئے آئے۔

جب آپ ”محلہ مربعہ“ میں پہنچے تو لوگوں نے آپ کے چتر کی لگام لے لی اور کہا: اے فرزند رسول! آپ کو اپنے پاک و پاکیزہ آباء و اجداد (صلوات اللہ علیہم اجمعین) کے حق کا واسطہ آپ ان سے کوئی حدیث ہمارے لئے بیان کریں۔

امام علیہ السلام جو اونی رد اپنے ہوئے تھے؛ اپنا سر محمل سے نکالا اور فرمایا: ہمارے والد محترم موسیٰ بن جعفر علیہما السلام نے اپنے والد بزرگوار جعفر بن محمد علیہما السلام سے، انھوں نے اپنے والد محترم محمد بن علی علیہما السلام سے، انھوں نے اپنے والد بزرگوار علی بن الحسین علیہما السلام سے، انھوں نے اپنے والد محترم جو انان جنت کے سردار امام حسین علیہ السلام سے، انھوں حضرت امیر المؤمنین علیہ السلام سے انھوں نے رسول خدا ﷺ سے حدیث نقل کی ہے کہ آنحضرت ﷺ نے فرمایا کہ: جبریل روح الامین نے خدائے عز و جل سے مجھے خبر دی ہے کہ: بے شک میں خدا ہوں، میرے علاوہ کوئی معبود نہیں ہے، میرے بندو! میری عبادت کرو اور تمہیں معلوم ہونا چاہئے کہ تم میں سے جو شخص ”لا الہ الا اللہ“ کی شہادت کے ساتھ ملاقات کرے درحالیکہ اس [شہادت] میں اخلاص سے کام لے تو وہ میرے قلعہ میں وارد ہو گیا ہے، اور جو شخص میرے قلعہ میں داخل ہو گیا وہ میرے عذاب سے نجات پا گیا، لوگوں نے سوال کیا: یا بن رسول اللہ! خدا کی شہادت میں اخلاص سے کیا مراد ہے؟ امام علیہ السلام نے فرمایا: خدا کی اطاعت،

(۱) اصول کافی، ج ۵، ص ۲۲۸، باب کراہۃ استعمال الاجیر، حدیث ۱؛ وسائل الشیعہ، ج ۱۹، ص ۱۰۲، باب ۳، حدیث ۲۴۲۲۷؛

بخار الانوار، ج ۳۹، ص ۱۰۶، باب ۷، حدیث ۳۴.



رسول اللہ ﷺ کی اطاعت اور ہم اہل بیت علیہم السلام کی ولایت۔ (۱)

## کریمانہ خط

بزنطی بیان کرتے ہیں کہ: میں نے وہ خط پڑھا جو امام رضا علیہ السلام نے حضرت امام جواد [امام محمد تقی] علیہ السلام کو بھیجا تھا، جس میں تحریر تھا کہ: اے ابا جعفر! مجھے معلوم ہوا ہے کہ جب آپ بیت الشرف سے باہر نکلتے ہیں اور سواری پر سوار ہوتے ہیں تو خادم آپ کو چھوٹے دروازے سے باہر نکالتے ہیں، یہ ان کا بخل ہے تاکہ آپ کا خیر دوسروں تک نہ پہنچے، میں بعنوان پدر اور امام تم سے یہ چاہتا ہوں کہ بڑے دروازے سے رفت و آمد کیا کرو۔

اور جب سواری پر سوار ہو تو اپنے پاس درہم و دینار رکھ لیا کرو تاکہ اگر کسی نے تم سے سوال کیا تو اس کو عطا کر دو، اگر تمہارے چچا تم سے سوال کریں تو ان کو پچاس دینار سے کم نہ دینا، اور زیادہ دینے میں خود مختار ہو، اور اگر تمہاری پھوپھیاں تم سے سوال کریں تو ۲۵ درہم سے کم نہ دینا اگر زیادہ دینا چاہو تو تمہیں اختیار ہے۔ میری آرزو ہے کہ خدا تم کو بلند مرتبہ پر فائز کرے، لہذا راہ خدا میں انفاق کرو، اور خدا کی طرف سے تنگدستی سے نہ ڈرو! (۲)

## دو پیراہن اور مال کا انفاق

ریان بن صلت کہتے ہیں کہ: میں خراسان میں حضرت امام رضا علیہ السلام کے دروازہ پر تھا، میں نے معمر سے کہا: تم میرے مولا و آقا کے پاس جاؤ اور ان سے کہو کہ ان کے پیراہنوں میں سے ایک پیراہن مجھے عطا کر دیں اور ان درہموں میں سے عطا کریں کہ جن کا نام سکے ہے۔ معمر نے کہا: میں فوراً ہی امام علیہ السلام کی خدمت میں حاضر ہوا، چنانچہ امام علیہ السلام نے اس طرح کلام کا آغاز کیا: اے

(۱) امالی، طوسی، ص ۵۸۸، حدیث ۱۲۲۰؛ مجموعہ ورام، ج ۲، ص ۷۴؛ بحار الانوار، ج ۳۹، ص ۱۲۰، باب ۱، حدیث ۱۔

(۲) عیون اخبار الرضا، ج ۲، ص ۸، باب ۳۰، حدیث ۲۰؛ مشکاة الانوار، ص ۲۳۳، الفصل الرابع فی السخاوة؛ بحار الانوار، ج ۵۰،



معمراً! ریان یہ نہیں چاہتے کہ میں اسے اپنا پیرا ہن دوں اور اپنے درہموں میں سے اسے بخش دوں؟ میں نے کہا: سبحان اللہ! یہ بات وہی ہے جس کو ابھی ابھی اس نے دروازہ پر کہی ہے!

حضرت امام رضا علیہ السلام مسکرائے اور پھر فرمایا: بے شک مومن کامیاب ہے، اس سے کہو: میرے پاس آ جائے، چنانچہ وہ آئے اور مجھے امام علیہ السلام کے بیت الشرف میں لے گئے، میں نے امام علیہ السلام کو سلام کیا، امام علیہ السلام نے جواب دیا، اس کے بعد امام علیہ السلام نے اپنے پیرا ہنوں سے دو پیرا ہن طلب کئے اور مجھے عطا کئے، اور جب میں آپ کی خدمت سے رخصت ہونے لگا تو تیس درہم بھی مجھے عنایت کئے۔ (۱)

## بھاری قرض کی ادائیگی

ابو محمد غفاری کہتے ہیں کہ: میرے اوپر قرض کی بھاری رقم تھی، میں نے اپنے دل میں کہا کہ: اس قرض کی ادائیگی کا راستہ صرف میرے مولا و آقا ابوالحسن علی بن موسیٰ الرضا علیہ السلام سے مدد لینے کے علاوہ کچھ نہیں ہے، میں صبح کے وقت امام علیہ السلام کے بیت الشرف آیا اور اذن ورود طلب کیا، مجھے اجازت ملی، جب میں وارد ہوا، امام علیہ السلام نے مجھ سے فرمایا: اے ابامحمد! میں تمہاری حاجت کو جانتا ہوں، تمہارا قرض ہمارے ذمہ ہے۔


جب رات ہو گئی، کھانا لایا گیا اور ہم نے کھانا کھایا، امام علیہ السلام نے فرمایا: رات میں ہمارے یہاں قیام کرو گے یا چلے جاؤ گے؟ میں نے کہا: اے میرے مولا و آقا! اگر میری حاجت کو پوری کر دیں تو جانا میرے لئے بہتر ہے، امام علیہ السلام نے کچھ مقدار پیسے اٹھائے اور مجھے دئے۔

میں امام علیہ السلام کے نزدیک گیا اور چراغ کے پاس جا کر، میں نے دیکھا کہ سرخ وزرد دینار ہیں، میرے ہاتھ میں پہلا دینار تھا اس پر لکھے ہوئے نقشہ کو دیکھا تو گویا لکھا ہوا تھا: اے ابامحمد! دینار

(۱) قرب الاسناد، ص ۱۴۸؛ بحار الانوار، ج ۴۹، ص ۲۹، باب ۳، حدیث ۱.



پچاس ہیں، ۲۶ دینار تمہارے قرض کی ادائیگی کے لئے اور ۲۴ دینار تمہارے اہل خانہ کے خرچ کے لئے ہیں، دوسرے روز صبح کے وقت جب میں نے دیناروں پر غور کیا تو اس دینار کو نہیں دیکھا، اور ان پچاس دینار میں سے بھی کچھ بھی کم نہیں ہوا۔!! (۱)



(۱) عیون اخبار الرضا، ج ۲، ص ۲۱۸، دلالتہ اخری، حدیث ۲۹؛ بحار الانوار، ج ۴۹، ص ۳۸، باب ۳، حدیث ۲۲.



## حضرت امام جواد علیہ السلام کے چند اخلاقی نمونے

حضرت جواد الائمہ علیہ السلام اپنی کمسنی کے باوجود علم، بُرد باری، فصاحت بیان، مخلصانہ عبادت اور دوسرے اخلاقی فضائل میں بے نظیر تھے، عجیب و غریب استعداد اور فصیح و بلیغ زبان رکھتے تھے اور علمی و دقیق مسائل کا فوراً جواب دیتے تھے نیز اپنے بدن و لباس کی پاکیزگی پر اپنے آباء و اجداد طاہرین [علیہم السلام] کی طرح بہت زیادہ توجہ دیتے تھے۔

### برکت والا خط

اہل بُست و سیستان کے قبیلے بنی حنیفہ سے ایک شخص نے روایت کی ہے کہ اس نے کہا: جس سال میں نے حج کے اعمال انجام دئے معتصم کی حکومت کی ابتدا تھی، میں حضرت امام جواد علیہ السلام کے پاس بیٹھا ہوا تھا، ہم ایک دسترخوان پر تھے کہ حاکم عباسی کے دوستوں کے سامنے میں نے امام علیہ السلام سے عرض کی: (میں آپ پر قربان!) ہمارا حاکم و والی ایسا شخص ہے جو آپ کی ولایت کو مانتا ہے اور آپ کے دوستداروں میں سے ہے، اس کے دفتر کا کچھ ٹیکس مجھ پر ہے (میں آپ پر قربان!) اگر آپ مناسب سمجھیں تو اس کو ایک خط لکھ دیں کہ مجھ پر لطف و کرم کرے، امام علیہ السلام نے [حاکم سیستان کی جان کی حفاظت کی خاطر تقیہ کرتے ہوئے] فرمایا: میں اس کو نہیں جانتا! میں نے عرض کی: (میں آپ پر قربان) جیسا کہ میں نے عرض کیا ہے وہ آپ اہل بیت [علیہم السلام] کے محبوں میں سے ہے اور آپ کا خط میرے لئے مفید واقع ہوگا۔



چنانچہ امام علیہ السلام نے ایک کاغذ اٹھایا اور یوں تحریر فرمایا:  
بسم اللہ الرحمن الرحیم

اما بعد! یہ خط لانے والا تمہارے بارے میں نیکی سے یاد کرتا ہے، تمہارے لئے باقی رہنے والا عمل وہی ہے جس میں تم نے نیکی کی ہو، لہذا اپنے بھائیوں کے ساتھ نیکی کرو اور جان لو کہ خداوند عالم تمہارے اعمال کی باز پرس کرے گا چاہے وہ ذرہ برابر یا اس سے بھی کم کیوں نہ ہو۔

خط لے جانے والا کہتا ہے: میرے پہنچنے سے پہلے ہمارے علاقے کے والی حسین بن عبد اللہ نیشاپوری کے پاس خط کی خبر پہنچ چکی تھی، جب میں سیستان میں پہنچا تو انھوں نے شہر سے باہر دو فرسخ پر میرا استقبال کیا، میں نے خط انھیں دیا، انھوں نے خط لے کر بوسہ دیا اور خط کو آنکھوں پر ملا اور پھر مجھ سے کہا: تمہاری حاجت کیا ہے؟ میں نے کہا: آپ کے دفتر میں میرے ذمہ ٹیکس ہے کہ جس کو میں ادا نہیں کر سکتا، چنانچہ اس نے حکم دیا کہ اس کے دفتر سے میرا ٹیکس مٹا دیں، اور کہا: جب تک میں اس دربار کا والی ہوں تم ٹیکس ادا نہ کرنا، اس کے بعد میرے اہل و عیال کے سلسلہ میں دریافت کیا، میں نے اپنی اولاد کی تعداد بتائی، چنانچہ اس نے حکم دیا کہ ان کے خرچ سے زیادہ عطا کرو، اور وہ جب تک زندہ رہے میں نے ٹیکس نہیں دیا، اور آخری وقت تک مجھ سے رابطہ ختم نہیں کیا۔ (۱)

## مظلوم کی حمایت

علی بن جریر کہتے ہیں: میں امام جواد علیہ السلام کی خدمت میں بیٹھا ہوا تھا کہ امام علیہ السلام کے گھر کا ایک گوسفند گم ہو گیا، امام علیہ السلام کے ایک پڑوسی کو چوری کے الزام میں پکڑ کر امام علیہ السلام کی خدمت میں لایا گیا۔

امام علیہ السلام نے فرمایا: وائے ہو تم پر اس کو چھوڑ دو، اس نے چوری نہیں کی ہے، گوسفند فلاں شخص

(۱) اصول کافی، ج ۵، ص ۱۱۱، باب شرط من اذن له فی اعمالہم، حدیث ۶؛ وسائل الشیعہ، ج ۱، ص ۱۹۵، باب ۳۶،

حدیث ۲۲۳۳۶؛ بحار الانوار، ج ۵۰، ص ۸۶، باب ۵، حدیث ۲.



کے گھر میں ہے، جاؤ اور اس کے گھر سے لے آؤ۔

چنانچہ اس شخص کے گھر گئے تو دیکھا کہ گوسفند وہاں موجود ہے، گھر کے مالک کو چوری کے الزام میں پکڑ لیا گیا، اس کے کپڑوں کو پھاڑ دیا گیا اور اس کو مارا گیا، لیکن اس نے قسم کھائی کہ میں نے گوسفند نہیں چرایا ہے۔

اس کے بعد اس کو امام علیہ السلام کی خدمت میں لایا گیا، آپ نے فرمایا:

کیوں اس پر ستم کرتے ہو؟ گوسفند خود اس کے گھر گیا ہے اور وہ بے خبر تھا۔

اس کے بعد امام علیہ السلام نے اس کی دلجوئی فرمائی اور اس کے کپڑوں اور مارنے کی وجہ سے اس

کو کچھ رقم عطا کی۔ (۱)

## امام جواد علیہ السلام کا وقار اور متانت

کہا جاتا ہے کہ حضرت امام رضا علیہ السلام کی شہادت کے بعد جب لوگوں کی زبان پر مامون کا نام آنے لگا اور اس کی ملامت کرنے اور اس کو بُرا بھلا کہا جانے لگا، اس نے اس گناہ اور جرم سے خود کو بری کرنا چاہا، اسی وجہ سے خراسان سے بغداد آیا اور اس نے حضرت امام محمد تقی علیہ السلام کو ایک خط لکھا اور آپ کے اکرام و اعزاز کی خواہش ظاہر کی، امام علیہ السلام بغداد آئے لیکن مامون آپ کی ملاقات سے پہلے شکار کے لئے جا چکا تھا۔

راستہ میں چند بچوں کے پاس سے گزرا جو راستہ میں کھڑے ہوئے تھے، امام جواد علیہ السلام بھی وہاں کھڑے ہوئے تھے، بچوں نے جیسے ہی مامون اور اس کے ساتھ چلنے والے سواروں کو دیکھا تو فوراً وہاں سے بھاگ نکلے، لیکن امام علیہ السلام اپنی جگہ کھڑے رہے! اور مکمل سکون و وقار کے ساتھ کھڑے رہے، یہاں تک کہ مامون نزدیک آیا، بچے کو دیکھ کر تعجب ہوا، گھوڑے کی لگام کو کھینچا، اور سوال کیا: کیوں تم دوسرے بچوں کی طرح یہاں سے نہیں بھاگے، اور اپنی جگہ کھڑے رہے؟



امام علیہ السلام نے جواب میں فرمایا: اے خلیفہ! راستہ تنگ نہیں تھا کہ میں [اپنی جگہ سے ہٹ کر] اسے وسیع کرتا! اور میرا کوئی جرم اور خطا بھی نہیں ہے کہ تجھ سے ڈرتا! میں نہیں سمجھتا کہ بے خطا کسی کو سزا دو گے۔

مامون کو یہ باتیں سن کر بہت تعجب ہوا! امام علیہ السلام کے حسن و جمال کو دیکھ کر آپ کا گردیدہ ہو گیا، اور اس نے سوال کیا: اے بچے! تیرا نام کیا ہے؟!

امام علیہ السلام نے فرمایا: میرا نام ”محمد“ ہے، اس نے سوال کیا: کس کے بیٹے ہو؟ امام علیہ السلام نے فرمایا: علی بن موسیٰ الرضا [علیہ السلام] کا فرزند ہوں۔

مامون نے جیسے ہی آپ کا نسب سنا تو اس کا تعجب ختم ہو گیا، اور امام [رضا] علیہ السلام کا نام سن کر شرمندہ ہو گیا کہ جنہیں وہ شہید کر چکا تھا! اور آپ کی روح پاک پر درود و سلام بھیجا!! اور جب جنگل میں پہنچا اس کی نگاہ ایک تیتھر پر پڑی، جس کے پیچھے اپنے بازو روانہ کیا، چنانچہ جب وہ کافی دیر تک غائب رہا اور جب واپس پلٹا تو ایک چھوٹی مچھلی اس کی چونچ میں تھی جو اس وقت تک زندہ تھی۔

مامون نے اُسے دیکھ کر تعجب کیا، اس نے مچھلی کو اپنے مٹھی میں رکھا اور واپس پلٹا، جب وہاں پہنچا کہ جاتے وقت امام جو اد علیہ السلام کو دیکھا تھا تو اس بار پھر بچے بھاگ گئے! لیکن امام علیہ السلام اپنی جگہ سے نہیں ہٹے، مامون نے کہا: اے محمد! میرے ہاتھ میں کیا ہے؟!

امام علیہ السلام نے الہام کے ذریعہ فرمایا: خداوند عالم نے بہت سے دریا پیدا کئے، ان دریاؤں سے بادل اٹھتے ہیں، چھوٹی مچھلیاں بادلوں کے ساتھ اوپر چلی جاتی ہیں، لوگوں کے بازان کا شکار کرتے ہیں! اور لوگ اس کو مٹھی میں لیتے ہیں اور خاندان نبوت کا اس کے ذریعہ امتحان لیتے ہیں!

جیسے ہی مامون نے یہ سنا اس کا تعجب مزید بڑھ گیا اور اس نے کہا: واقعاً تم [امام] رضا [علیہ السلام] کے فرزند ہو! اس بزرگوار کی اولاد سے ایسی عجیب چیزیں بعید نہیں ہیں! (۱)



## اہل باطل کی مکاریاں

مامون ہر طرح کی مکاریاں کرتا رہتا تھا تا کہ امام جواد علیہ السلام کو اپنی طرح دنیا داری میں لگا دے اور ہوا و ہوس کی طرف مائل کر دے، لیکن کوئی بھی حیلہ امام علیہ السلام پر کارگر نہ ہو سکا یہاں تک کہ اس نے اپنی لڑکی کی شادی کرنے کا فیصلہ کیا، تاکہ اس طرح مزید رابطہ ہو جائے!... اس موقع پر اس نے حکم دیا کہ سو کنیریں جو بہت زیادہ خوبصورت تھیں ایک کپڑے میں جواہرات لے کر حاضر ہوں اور جب امام وارد ہوں تو دامادی والے جملہ میں بیٹھ جائیں! اور ان کا استقبال کریں۔

چنانچہ ان کنیروں نے ایسا ہی کیا، لیکن جناب جواد علیہ السلام نے ان پر کوئی توجہ نہیں دی، مجبوراً مامون نے مخارق معنی کو بلایا جو بہترین اور دلنواز آواز میں گانے والا تھا اور اس کی داڑھی بہت لمبی تھی، مخارق نے مامون سے کہا: اے امیر المؤمنین! اگر یہ کام [امام] جواد کو دنیا کی طرف راغب کرنے کے لئے ہے تو میں کافی ہوں، اس کے بعد وہ امام علیہ السلام کے سامنے بیٹھ گیا اور گانے لگا۔

چنانچہ اس نے اس طرح گایا کہ گھر کے تمام لوگ اس کے پاس جمع ہو گئے، پھر اس نے مخصوص بابے کے ساتھ گانا شروع کر دیا اور ایک گھنٹے تک گاتا بجاتا رہا، دیکھا کہ امام جواد علیہ السلام نے نہ داہنے توجہ کی اور نہ بائیں طرف توجہ کی، اس وقت امام علیہ السلام نے اپنا سر آسمان کی طرف بلند کیا اور فرمایا:

”اتَّقِ اللَّهَ يَا ذَا الْعَرْشُونَ!“

”اے لمبی داڑھی والے خدا سے ڈر۔“

اچانک اس گانے بجانے والے کے ہاتھوں سے سب کچھ چھوٹ کر گر گیا، اور پھر اس نے اپنی آخر عمر تک کبھی گایا بجا یا نہیں۔ (۱)

مامون سے مخارق معنی سے پوچھا: تجھے کیا ہو گیا ہے؟!

اس نے کہا: جس وقت امام جواد علیہ السلام نے مجھے پکارا میں ایسا لرز گیا ہوں کہ کبھی بھی



صحت یاب نہیں ہو سکتا۔

## امام جواد علیہ السلام کے بارے میں شافعی کا نظریہ

کمال الدین شافعی، اہل سنت کے بزرگ علماء میں سے ہیں، موصوف حضرت امام جواد علیہ السلام کے سلسلہ میں یوں رقمطراز ہیں:

یہ [امام محمد جواد] ابو جعفر دوسرے محمد ہیں [پہلے محمد باقر علیہ السلام اور دوسرے امام محمد تقی علیہ السلام] ایک عظیم فضیلت رکھتے ہیں، آپ کا اسم گرامی لوگوں کی زبانوں پر ہے، گشادہ دلی، وسعت نظر اور شرین کلام نے سب کی نظروں کو مسخر کر لیا ہے، اگرچہ آپ سے فیضیاب ہونے کی مدت کم تھی، تقدیر یہ تھی کہ جوانی کے عالم میں آپ نے دعوت حق کو لبیک کہا۔

آپ کی عمر کم تھی، لیکن آپ کی تعلیمات بہت زیادہ تھیں، جو بھی آپ کے پاس پہنچتا تھا بے اختیار تعظیماً سرخم کرتا تھا، اور ان کے علمی نور کی روشنی سے فیضیاب ہوتا تھا، ایک نورانی سرچشمہ تھا کہ جس سے سبھی روشنی حاصل کرتے تھے عقل و ذہن آپ کے وجود سے علم و معرفت حاصل کرتے تھے۔ (۱)



(۱) مطالب السؤل فی مناقب آل الرسول، ص ۱۴۰، کمال الدین محمد بن طلحہ شافعی نے امام جواد علیہ السلام کی توصیف بیان کرتے ہوئے یوں لکھا:

”کان من الصدور الاکابر و الروساء المعظمین، ذا حشمة و جاه... معروفاً بالزهد فی الدنیا و الاعراض عنها“

اور مطالب السؤل میں امام جواد علیہ السلام کی توصیف میں یوں رقمطراز ہیں:

و اما مناقبه: فما اتسعت حلبات مجالها و لا امتدت اوقات آجالها، بل قضت علیہ الاقدار الالهية بقلة بقاءه فی الدنیا بحکمها و انجالها فقل فی الدنیا مقامه، و عجل القدوم علیہ زیارة حمامه، فلم تطل بها مدته و لا امتدت فیها ایامه، غیر أن الله عز و علا خصه بمنقبة متألقة فی مطالع التعظیم، بارقة أنوارها مرتفعة فی معارج التفضیل، قيمة أقدارها، بادية العقول أهل المعرفة آية آثارها، و هی و ان كانت صغيرة لدلالاتها کبيرة.



## حضرت امام علی نقی الہادی (ع) کے چند اخلاقی نمونے (۱)

### الہی نعمتوں پر توجہ

ابو ہاشم جعفری کہتے ہیں: میں بہت سخت غربت اور تنگدستی میں مبتلا تھا، چنانچہ میں ابوالحسن علی بن محمد علیہما السلام کی خدمت میں گیا، مجھے اجازت ملی جب میں بیٹھ گیا تو امام ہادی علیہ السلام نے فرمایا: اے ہاشم! خداوند عالم کی کس نعمت پر خدا کا شکر ادا کرو گے؟!

میری زبان بند ہو گئی اور مجھے یہ نہیں معلوم تھا کہ امام علیہ السلام کو کیا جواب دوں، امام علیہ السلام

(۱) اس کتاب کے تیسرے ایڈیشن کی تجدید نظر کے وقت ایک عظیم دردناک حادثہ پیش آیا جس نے پوری دنیا کے شیعوں کے دلوں کو ہلا کر رکھ دیا، جی ہاں ۲۴ محرم ۱۴۲۷ھ کو حضرت امام ہادی اور امام حسن عسکری علیہما السلام کے روضوں اور جناب ز جس خاتون و عکیمہ خاتون کی قبروں اور ملائکہ کے نزول کے مقام، بیت پر نور و پر برکت حضرت بقیۃ اللہ الاعظم امام زمانہ عجل اللہ تعالیٰ فرجہ الشریف کے مقام پیدائش کو دنیا کے سب سے پست اور وحشی لوگوں نے مہار کر ڈالا۔ ﴿يُرِيدُونَ أَن يُطْفِئُوا نُورَ اللَّهِ بِأَفْوَاهِهِمْ وَيَأْبَى اللَّهُ إِلَّا أَن يُتِمَّ نُورُهُ وَلَوْ كَرِهَ الْكَافِرُونَ﴾ (سورہ توبہ (۹) ۳۲)

’یہ لوگ چاہتے ہیں کہ نور خدا کو اپنے منہ پھونک مار کر بجھا دیں حالانکہ خدا اس کے علاوہ کچھ ماننے کے لئے تیار نہیں ہے کہ وہ اپنے نور کو تمام کر دے چاہے کافروں کو یہ کتنا ہی برا کیوں نہ لگے۔‘

لبتہ یہ کوئی تعجب کی بات نہیں ہے، اور قول عربی کی طرح ”لیس اول قارورة كسرت فی الاسلام“ یعنی یہ کوئی پہلا حملہ نہیں ہے جو سلام پر ہوا ہو، یہ حملے رسول اکرم ﷺ کی وفات کے فوراً بعد ہی مسلمان نما دشمنوں کی طرف سے اہل بیت علیہم السلام پر شروع ہو گئے، ”اللهم العن اول ظالم ظلم حق محمد و آل محمد و آخر تابع له على ذالك“۔



نے کلام کا آغاز کیا اور یوں فرمایا:

”رَزَقَكَ الْإِيمَانَ فَحَرَّمَ بَدَنَكَ عَلَى النَّارِ.“

[”خداوند مہربان نے تمہیں ایمان کی روزی عطا کی کہ جس کے نتیجہ میں تمہارا بدن آتش جہنم پر حرام ہو گیا۔“]

”وَرَزَقَكَ الْعَافِيَةَ فَأَعَانَكَ عَلَى الطَّاعَةِ.“

[”اور تمہیں عافیت و سلامتی بخشی کہ جس کے نتیجہ میں تم عبادت و اطاعت کر سکتے ہو۔“]

”وَرَزَقَكَ الْقُنُوعَ فَصَانَكَ عَنِ التَّبَدُّلِ.“

[”اور تمہیں قناعت عطا کی کہ جس کے نتیجہ میں تم فضول خرچی سے محفوظ ہو۔“]

اے ابو ہاشم! میں نے یہ باتیں اس وجہ سے تم سے بیان کی کہ میرا خیال تھا کہ تم اس کے بارے میں شکایت کرنا چاہتے ہو جس نے تمہارے حق میں اس قدر لطف و کرم اور محبت کی ہے البتہ میں نے حکم دیا ہے کہ تمہیں سودینار عطا کئے جائیں لہذا ان کو لے لو۔ (۱)

## نظافت اور آب و ہوا پر توجہ

فحام منصوری اپنے والد کے چچا سے روایت کرتے ہیں کہ ایک روز حضرت امام ہادی علیہ السلام نے فرمایا: مجھے مجبوراً شہر ”سرمن رائی“ لے آئے ہیں اگر مجھے اس شہر سے باہر نکال دیں میری مرضی کے بغیر یہ کام کریں گے، میں نے عرض کیا: اے میرے مولا و آقا کیوں؟ امام علیہ السلام نے فرمایا: اس [شہر] کی [بہترین] ہوا، گوارا پانی اور بیماریوں کی کمی کی وجہ سے۔ (۲)

(۱) من لا یحضرہ الفقیہ، ج ۴، ص ۴۰۱، من الفاظ رسول اللہ ﷺ، حدیث ۵۸۶۳؛ امالی، صدوق، ص ۴۱۲، مجلس ۶۴؛ بحار الانوار، ج ۵۰، ص ۱۲۹، باب ۳، حدیث ۷۔

(۲) امالی، طوسی، ص ۲۸۱، حدیث ۵۴۵؛ مناقب ج ۴، ص ۴۱۷؛ بحار الانوار، ج ۵۰، ص ۱۲۹، باب ۳، حدیث ۸۔



## شیعوں کے ساتھ مخصوص لطف و محبت

اصفہان کا ایک گروہ (منجملہ ابوالعباس احمد بن نصر و ابو جعفر محمد بن علویہ) کا کہنا ہے: اصفہان میں ایک شیعہ تھا جس کا نام عبدالرحمن تھا، اس سے کہا گیا: کس وجہ سے اس زمانہ میں حضرت امام علی نقی علیہ السلام (نہ کسی دوسرے) کی امامت کے عقیدہ کو اپنے اوپر واجب قرار دیا ہے؟

اس نے کہا: میں نے ایک چیز کا مشاہدہ کیا جس نے مجھ پر اس چیز کو واجب کر دیا اور وہ یہ کہ میں ایک غریب و تنگ دست آدمی تھا لیکن میری زبان گویا اور میں بہت جرأت والا تھا، ایک سال اہل اصفہان نے مجھے چند لوگوں کے ساتھ دادخواہی [انصاف] کے لئے متوکل کے دربار میں بھیج دیا۔

چنانچہ جب میں متوکل کے دربار میں تھا کہ علی بن محمد [ہادی] بن رضا علیہم السلام کے حاضر ہونے کا حکم دیا گیا، جو لوگ وہاں حاضر تھے میں نے ان سے سوال کیا: یہ شخص کہ جس کو حاضر کرنے کا حکم دیا گیا ہے کون ہے؟ انھوں نے کہا: ایک علوی شخص ہے، رافضی اس کی امامت کا عقیدہ رکھتے ہیں، اس کے بعد انھوں نے کہا؟ ممکن ہے متوکل نے ان کو قتل کرنے کے لئے حاضر کیا ہو، میں نے کہا: یہاں سے نہیں جاؤں گا یہاں تک کہ اس شخص کو دیکھ لوں۔

چنانچہ امام ہادی علیہ السلام گھوڑے پر سوار ہو کر تشریف لائے حالانکہ لوگ راستے کے دونوں طرف کھڑے ہوئے آپ کو دیکھ رہے تھے، جس وقت میں نے ان کو دیکھا ان کی محبت میرے دل میں پیدا ہو گئی اور میں نے دل ہی دل میں دعا کہ خدا یا متوکل کے شر کو ان سے دور فرما۔

امام علیہ السلام لوگوں کے درمیان چلتے وقت صرف گھوڑے کی گردن پر نظر جمائے ہوئے تھے اور دائیں بائیں توجہ نہیں کرتے تھے اور میں بھی امام علیہ السلام کے لئے دل ہی دل میں مسلسل دعا کر رہا تھا، جیسے ہی مجھ تک پہنچے میری طرف متوجہ ہوئے اور فرمایا: خدا نے تمہاری دعا قبول کر لی ہے اور تمہاری عمر کو طولانی کر دیا ہے، اور تمہاری اولاد اور مال کو زیادہ کر دیا ہے، چنانچہ میں کانپ اٹھا اور اپنے دوستوں کے درمیان گر پڑا، انھوں نے سوال کیا: تجھے کیا ہو گیا ہے؟ میں نے کہا: خیر ہے، اور اس سلسلہ میں کوئی چیز



نہیں بتائی۔

اس کے بعد میں اصفہان واپس لوٹ آیا، خداوند عالم نے مجھے بہت زیادہ مال و دولت عطا کی یہاں تک کہ آج باہر کی چیزوں کے علاوہ گھر میں ایک لاکھ درہم موجود ہیں اور خدا نے مجھے دس فرزند عنایت کئے اور اس وقت میری عمر ستر سال سے بھی زیادہ ہے اور اب تک امام علیہ السلام کی امامت کا قائل ہوں، کہ جو میرے دل میں تھا اس کا علم امام علیہ السلام کو ہو گیا اور خداوند عالم نے میرے حق میں امام علیہ السلام کی دعا کو مستجاب فرمایا۔ (۱)

### بیمار اور اس کے علاج پر توجہ

ابو ہاشم جعفری روایت کرتے ہیں: ”سرمین رائی“ کا ایک شخص برص کی خطرناک بیماری میں مبتلا ہو گیا جس کی وجہ سے اس کی زندگی سخت پریشانیوں میں گزرنے لگی۔

ایک روز میں نے ابوعلی فہری کے پاس اپنی حالت کی شکایت کی، ابوعلی نے کہا: اگر کسی روز اپنی پریشانی کو ابو الحسن علی بن محمد بن رضا علیہم السلام سے بیان کرے اور ان سے اپنے لئے دعا کراؤ تو میں امید کرتا ہوں کہ تمہاری بیماری دور ہو جائے گی۔ چنانچہ ایک روز متوکل کے دربار سے واپس جاتے ہوئے میں امام علیہ السلام کے راستہ میں بیٹھ گیا، اور جب امام علیہ السلام کو دیکھا تو فوراً کھڑا ہو گیا تاکہ امام علیہ السلام کے پاس جاؤں اور اپنی بیماری سے شفا کے لئے دعا کراؤں، امام ہادی علیہ السلام نے تین بار اس سے فرمایا: سامنے سے ہٹو خدا تمہیں سلامتی عطا کرے اور اپنے مبارک ہاتھ سے اس کی طرف اشارہ کیا۔

جب ابوعلی فہری نے اس بیمار سے ملاقات کی اور بیمار نے امام علیہ السلام سے ملاقات کا واقعہ بیان کیا اور کہا کہ امام علیہ السلام نے بیمار کو اپنے سامنے سے ہٹایا اور وہ بھی امام علیہ السلام کے پاس جانے کے لئے ایک قدم بھی آگے نہیں بڑھا۔

ابوعلی نے کہا: اس مہربان شخص نے قبل اس کے کہ تم درخواست کرو تمہارے لئے دعا کر دی ہے،

(۱) الخراج والجراح، ج ۱، ص ۳۹۲، باب ۱۱: کشف الغمۃ، ج ۲، ص ۳۸۹: بحار الانوار، ج ۵۰، ص ۱۴۱، باب ۳، حدیث ۲۶۔



سکون و اطمینان کے ساتھ چلے جاؤ، بے شک کہ بہت جلد صحیح و سالم ہو جاؤ گے، چنانچہ بیمار اپنے گھر واپس آ گیا، جب دوسرے روز کی صبح نمودار ہوئی تو اس کے بدن پر بیماری کا کوئی نشان تک نہیں تھا۔ (۱)

## رشتہ داروں کے ساتھ نیکی

داؤد بن قاسم جعفر کہتے ہیں کہ: حج کے موقع پر سامرہ میں حضرت امام ہادی علیہ السلام سے وداع ہونے کے لئے حاضر ہوا، آپ میرے ساتھ باہر آئے یہاں تک دیوار کے آخر تک پہنچے نیچے کی طرف آئے میں بھی آپ کے ساتھ نیچے آیا اپنے ہاتھ سے زمین پر ایک دائرہ مانند کھینچا اور پھر مجھ سے فرمایا: اے چچا! جو کچھ بھی اس دائرے میں ہے وہ اٹھا لو کہ تمہارے سفر کا خرچ ہے، اور حج میں تمہاری مدد کرے گا، میں نے اپنے ہاتھ سے زمین کو دبایا تو ایک سونے کا قالب دیکھا کہ جس میں دو سو مثقال سونا تھا۔ (۲)

## عجیب کرامت اور تدبیر

محمد بن طلحہ کہتے ہیں: ایک روز حضرت امام ہادی علیہ السلام ایک اہم کام کے لئے سامرہ سے ایک گاؤں میں گئے، ایک عرب شخص آپ کے دروازہ پر آیا جو آپ سے ملنا چاہتا تھا، اس سے کہا گیا: کہ فلاں جگہ گئے ہیں، چنانچہ وہ شخص وہاں پہنچ گیا۔

جب حضرت امام ہادی علیہ السلام سے ملاقات ہوئی تو آپ نے اس سے فرمایا: تمہاری حاجت کیا ہے: اس نے کہا: میں کوفہ کا رہنے والا ایک عربی شخص ہوں اور آپ کے جد علی بن ابی طالب [علیہ السلام] کی ولایت سے متمسک ہوں، مجھ پر بہت زیادہ قرض ہے کہ جس کو میں برداشت نہیں کر سکتا، آپ کے علاوہ کسی دوسرے کو نہیں پاتا کہ وہ میرے قرض کو ادا کر دے۔

حضرت امام ہادی علیہ السلام نے فرمایا: خوش و خرم رہو، اس کے بعد اس کو سواری سے اتارا اور اپنا مہمان بنا لیا، جب صبح ہوئی تو امام علیہ السلام نے اس سے فرمایا: تم سے ایک درخواست ہے اور ہرگز اس

(۱) الخرائج والجرائع، ج ۱، ص ۳۹۹، باب ۱۱؛ بحار الانوار، ج ۵۰، ص ۱۴۵، باب ۳، حدیث ۲۹۔

(۲) مناقب ج ۴، ص ۴۰۹؛ بحار الانوار، ج ۵۰، ص ۱۷۲، باب ۳، حدیث ۵۲۔



کی مخالفت نہ کرنا! اس عرب نے کہا: میں آپ کی مخالفت نہیں کروں گا۔

امام علیہ السلام نے ایک کاغذ پر اپنے قلم سے لکھا اور اقرار کیا کہ اس عرب کا مجھ پر قرض ہے، لیکن اس کی مقدار اس عرب کے قرض سے زیادہ تھی، اس کے بعد فرمایا: یہ تحریر لے لو، جب سامرہ پہنچو تو میرے پاس آنا، وہاں چند لوگ میرے پاس بیٹھے ہوں گے، اس تحریر کے ساتھ مجھ سے سختی سے اپنے پیسوں کا مطالبہ کرنا، خدا را ہرگز میری مخالفت نہ کرنا، چنانچہ اس عرب نے وہ تحریر لے کر کہا کہ: میں اسی طرح انجام دوں گا۔

جب حضرت امام ہادی علیہ السلام سامرہ پہنچ گئے، آپ کے پاس خلیفہ کے بہت سے دوست اور ان کے علاوہ دوسرے افراد بیٹھے ہوئے تھے کہ وہ عرب وارد ہوا اور اس نے وہ تحریر دکھائی اور مال کا مطالبہ کیا اور جس طرح امام علیہ السلام نے تاکید فرمائی تھی گفتگو کی۔

امام علیہ السلام نے اس سے نرمی کے ساتھ گفتگو کی اور اس کے ساتھ مہربانی کی اور اس سے معذرت چاہی اور ان کے قرض کو ادا کرنے اور اس کو خوش کرنے کا وعدہ کیا۔

امام علیہ السلام اور اس عرب کے اس واقعہ کی خبر متوکل تک پہنچی، متوکل نے حکم دیا کہ تیس ہزار درہم حضرت امام ہادی علیہ السلام کے لئے لے جاؤ، اور جب وہ درہم آپ کی خدمت میں پہنچائے گئے امام علیہ السلام نے ان کو ہاتھ نہیں لگایا یہاں تک کہ عرب آگیا، امام علیہ السلام نے اس سے فرمایا: یہ مال لے جاؤ اور اپنا قرض ادا کرو اور باقی کو اپنے اہل و عیال پر خرچ کرو اور ہمارے عذر کو بھی قبول کرو۔

اعرابی نے کہا: یا بن رسول اللہ! خدا کی قسم، میری امید تو اس مال کا ایک تہائی حصہ تھی لیکن خدا جانتا ہے کہ اپنی رسالت کو کس جگہ قرار دے، چنانچہ اس نے مال لیا اور حضرت امام ہادی علیہ السلام کی خدمت سے رخصت ہو گیا۔ (۱)

(۱) کشف الغمۃ، ج ۲، ص ۳۷۴؛ بحار الانوار، ج ۵۰، ص ۱۷۵، باب ۳، حدیث ۵۵۔



## فرزند کا نام رکھنا

ایوب بن نوح کہتے ہیں: میں نے حضرت امام ہادی علیہ السلام کی خدمت میں ایک خط یوں تحریر کیا: میری اہلیہ حاملہ ہے، آپ خدا سے دعا کریں کہ خدا مجھے لڑکا عنایت کرے، امام علیہ السلام نے مجھے خط کا جواب یوں دیا: جب وہ دنیا میں آجائے تو اس کا نام محمد رکھنا، چنانچہ خداوند عالم نے مجھے بیٹا عنایت کیا اور میں نے اس کا نام محمد رکھا۔ (۱)





# حضرت امام حسن عسکری علیہ السلام کے چند اخلاقی نمونے

## شیعوں پر توجہ

حضرت امام حسن عسکری علیہ السلام نے علی بن حسین بن بابویہ قمی کے نام خطوط میں سے ایک خط کے حصہ میں خود ان پر اور تمام شیعوں پر مخصوص توجہ فرمائی ہے جو اس بات پر دلالت کرتی ہے کہ حقیقی شیعہ، امام معصوم کی نظر میں ایک عظیم الشان عظمت رکھتا ہے۔ چنانچہ اس خط میں بیان ہوا ہے کہ:

”انتظار ظہور میں تم کو صبر سے کام لینا چاہئے، کیونکہ پیغمبر اکرم ﷺ نے فرمایا: میری امت کا سب سے افضل عمل انتظار ظہور ہے، اور ہمیشہ ہمارے شیعہ غم و اندوہ میں ہیں یہاں تک کہ میرا بیٹا طاہر ہو کہ جس کی پیغمبر اکرم ﷺ نے بشارت دی ہے زمین کو عدل و انصاف سے بھر دے گا جیسا کہ ظلم و جور سے بھری ہوگی۔

اے میرے شیخ! اے ابا الحسن علی! خود بھی صبر و شکیبائی سے کام لو اور میرے تمام شیعوں کو بھی صبر و شکیبائی کی تلقین کرو، بے شک زمین خدا کی ملکیت ہے وہ اپنے بندوں میں جس کو چاہے عطا کرے، اور ایک سرانجام پر ہمیز گاروں کے لئے ہے، خدا کی رحمت و برکت اور اس کا سلام ہو تم پر اور تمام شیعوں پر اور محمد و آل محمد پر خدا کا درود ہو۔ (۱)



سب سے خوبصورت راستہ امر بالمعروف و نہی عن المنکر ہے

حسن بن محمد فقی کہتے ہیں: قم کے بزرگوں نے مجھ سے نقل کیا ہے کہ حسین بن حسن بن جعفر بن محمد بن اسماعیل بن جعفر صادق قم میں علی الاعلان شراب خوری کیا کرتا تھا، ایک روز اپنی حاجت کی وجہ سے قم میں اوقاف کے وکیل جناب احمد بن اسحاق اشعری کے گھر گیا، لیکن احمد بن اسحاق نے ان کو اندر آنے کی اجازت نہیں دی، حسین بن حسن غم و اندوہ کے عالم میں ان کے در سے واپس ہو گیا!

احمد بن اسحاق ایک مدت کے بعد حج کے لئے گئے جب سامرہ پہنچے تو حضرت امام حسن عسکری علیہ السلام سے ورود کی اجازت چاہی، لیکن حضرت نے اجازت نہیں دی!

احمد بن اسحاق ایک طولانی مدت تک گریہ وزاری کرتے رہے یہاں تک کہ امام علیہ السلام نے ان کو اجازت دی، اور جب وہ امام علیہ السلام کی خدمت میں حاضر ہوئے تو انھوں نے عرض کی: یا بن رسول اللہ! آپ نے کس وجہ سے مشرف ہونے کی اجازت نہیں دی؟! جبکہ میں آپ کے شیعوں، ناصروں اور پیروکاروں میں سے ہوں، امام علیہ السلام نے فرمایا: کیونکہ تم نے میرے ابن عم کو اپنے در سے بھگا دیا! احمد روئے اور خدا کی قسم کھائی کہ میں نے صرف اس وجہ سے ممانعت کی کہ وہ شراب خوری سے توبہ کر لے۔

امام علیہ السلام نے فرمایا: تم نے صحیح کہا لیکن بہر حال نسبت کی وجہ سے اس کا احترام و اکرام کرتے اور اس کو ذلیل نہ کرتے اور ان کو سبک شمار نہ کرتے کہ اس صورت میں نقصان اٹھانے والوں میں سے ہو جاؤ!

جس وقت احمد بن قم واپس آئے، وہاں کے بزرگ ان سے ملنے کے لئے آئے اور حسین بھی ان کے ساتھ تھے، جس وقت احمد نے ان کو دیکھا تو وہ فوراً اپنی جگہ سے اٹھے اور ان کا استقبال کیا، ان کا اکرام کیا اور ان کو صدر مجلس میں بٹھایا۔

حسین بن حسن ان کے اس سلوک سے تعجب میں پڑ گئے اور ان کی نظر میں عجیب معلوم ہوا، اور اس



سلوک کی وجہ دریافت کی تو احمد بن اسحاق نے اپنے اور امام حسن عسکری علیہ السلام کے درمیان ہونے والا واقعہ سنایا۔

جب حسین بن حسن نے یہ واقعہ سنا تو اپنے اس بُرے کام سے شرمندہ ہو گئے اور ان سب سے توبہ کر لی اور اپنے گھر واپس پلٹ گئے، گھر میں رکھی ہوئی تمام شراب پھینک دی، اس کے ساز و سامان کو توڑ ڈالا، اور نیک و متقی بن گیا، اور اہل مسجد اور اہل اعتکاف بن گئے اور آخر وقت تک اپنی اسی حالت پر باقی رہے، اور حضرت معصومہ علیہا السلام کے مزار کے پاس دفن کئے گئے۔ (۱)

## معجز نما انفاق

محمد بن علی بن ابراہیم کہتے ہیں کہ: ہماری زندگی پریشانیوں میں گزرنے لگی اور فقر و تنگدستی نے ہم پر ہجوم کر دیا، میرے والد نے مجھ سے کہا: مجھے ابا محمد عسکری علیہ السلام کی خدمت میں لے چلو کہ جن کو نخی اور بلند ہمت کے عنوان سے یاد کیا جاتا ہے۔

میں نے اپنے والد سے کہا کہ: کیا ان کو پہچانتے ہیں؟ انھوں نے جواب دیا: ان کو نہیں پہچانتا اور ابھی تک ان کو نہیں دیکھا ہے، کہتے ہیں کہ: ہم ان کی طرف روانہ ہوئے، راستہ میں میرے والد نے مجھ سے کہا: اگر وہ ہمیں پانچ سودر ہم دینے کا حکم دیدیں تو ہماری مشکل برطرف ہو جائے گی! دو سودر ہم لباس کے لئے، دو سودر ہم اناج کے لئے اور سودر ہم زندگی کے خرچ کے لئے، چنانچہ میں نے اپنے دل میں کہا: اے کاش میرے لئے بھی تین سودر ہم دیتے، تاکہ سودر ہم میں اپنے لئے ایک سواری خریدوں، سودر ہم زندگی کے خرچ کے لئے اور سودر ہم لباس کے لئے، اور پھر جبل کے علاقے میں جاؤں۔

جب ہم امام علیہ السلام کے دروازے پر پہنچے، آپ نے اپنے غلام کو ہمارے پاس بھیجا اور کہا: علی بن ابراہیم اور ان کے فرزند محمد وارد ہو جائیں، اور جب ہم اندر داخل ہوئے ہم نے سلام کیا، اور میرے پاس آئے اور فرمایا: کس چیز نے اب تک ہماری زیارت سے روک رکھا تھا؟ انھوں نے کہا: اے مولا

(۱) بحار الانوار، ج ۵۰، ص ۳۲۳، باب ۴، حدیث ۱۷؛ مستدرک الوسائل، ج ۱۲، ص ۳۷۴، باب ۱۷، حدیث ۱۴۳۳۵۔



آقا! آپ کا اس عالم میں دیدار کرتے ہوئے شرم محسوس کرتا ہوں۔

جب آپ کے پاس سے رخصت ہو کر باہر آئے تو آپ کا غلام ہمارے پاس آ گیا اور والد محترم کو ایک تھیلی دی اور کہا: یہ پانچ سودرہم ہیں، دو سودینار پوشاک کے لئے، دو سودرہم غلہ کے لئے اور سودرہم زندگی کے خرچ کے لئے ہے! اور ایک تھیلی مجھے دی اور کہا: یہ تین سودرہم ہیں، سودرہم سواری کے لئے، سو درہم لباس کے لئے اور سودرہم زندگی کے خرچ کے لئے، اور جبل کے علاقے میں جاؤ، بلکہ سرزمین سورا (عراق کے علاقے) میں بھی جاؤ۔ (۱)



(۱) اصول کافی، ج ۱، ص ۵۰۶، باب مولد ابی محمد الحسن بن علی علیہ السلام، حدیث ۳؛ ارشاد، مفید، ج ۲، ص ۳۲۶؛ روضۃ الواعظین، ج ۱، ص ۲۴۷؛ کشف الغمۃ، ج ۲، ص ۴۱۰؛ بحار الانوار، ج ۵۰، ص ۲۷۸، باب ۳، حدیث ۵۲.



## امام زمانہ (عج) کی ہمہ گیر شخصیت اور آپ کا اخلاق

دیگر ائمہ اہل بیت علیہم السلام ہر طرف سے متعدد محدودیت اور مشکلات کی وجہ سے اپنی وجودی عظمتوں کو بیان نہ کر سکے۔

لیکن حضرت امام زمانہ عجل اللہ تعالیٰ فرجہ الشریف کو (خداوند عالم کے لطف و کرم سے) ایسا موقعہ فراہم ہوگا کہ اپنے عظیم الشان اور آفاقی وجود کے متعدد پہلوؤں کو ظاہر کر سکیں گے، جیسا کہ نبی اکرم اور ائمہ اہل بیت علیہم السلام نے پہلے ہی سے تصویر کشی فرمائی ہے۔

لہذا مذکورہ باتوں کے پیش نظر حضرت مہدی منتظر [عجل اللہ تعالیٰ فرجہ الشریف] کی روش و منش اور خلق و خور دیگر ائمہ اہل بیت علیہم السلام کی زندگی سے وسیع تر ہوں گے۔

متعدد روایات میں بیان ہوا ہے کہ امام زمانہ [عجل اللہ تعالیٰ فرجہ الشریف] کا زمانہ سختیوں اور خونریزیوں کا ہوگا، یہاں تک کہ بعض روایات میں آیا ہے کہ خداوند عالم امام زمانہ عجل اللہ تعالیٰ فرجہ الشریف کے پاک دل سے مخالفت دشمنوں کی محبت نکال دے گا یہاں تک لوگ کہیں گے:

”لیس هذا من آل محمد لو كان من آل محمد لرحم“ (۱)

”یہ آل محمد [علیہم السلام] سے نہیں ہیں اگر آل محمد سے ہوتے تو رحم کرتے۔“

لیکن معلوم ہونا چاہئے کہ امام زمانہ (عج) کے ظہور کے وقت تمام علاقے دشمن کے ہاتھوں میں



ہوں گے اور دشمن آپ کے ساتھ سخت مقابلہ کرے گا، حضرت امام صادق علیہ السلام اس سلسلہ میں فرماتے ہیں:

”... إِنَّ قَائِمَنَا إِذَا قَامَ، اسْتَقْبَلَ مِنْ جَهْلَةِ النَّاسِ أَشَدَّ مِمَّا اسْتَقْبَلَهُ رَسُولُ اللَّهِ ﷺ مِنْ جُهَالِ الْجَاهِلِيَّةِ...”

”... یقیناً جب ہمارا قائم قیام کرے گا، تو رسول اکرم ﷺ کے زمانہ سے زیادہ جاہل لوگوں سے مقابلہ ہوگا۔“

اس صورت میں امام زمانہ (عج) کے لئے جہاد و جنگ اور انقلابی رویہ اختیار کرنے کے علاوہ کوئی راستہ نہیں ہوگا۔

اور جب قسم کھائے ہوئے دشمن پسپا ہو جائیں گے اور وہ شکست کھا جائیں گے تو پھر سب جگہ عدل، سکون اور پائیدار صلح و امان قائم ہو جائے گا۔

اب یہاں پر چند روایات بیان کرتے ہیں جو امام زمانہ (عج) کے اخلاق اور عالمی اصلاحی سیرت اور انسانی بلند آفاق کی مظہر ہیں۔

## خلقت اور اخلاق میں پیغمبر اکرم ﷺ کی طرح

... حضرت امیر المؤمنین علیہ السلام نے حضرت امام حسین علیہ السلام کی طرف دیکھتے ہوئے فرمایا:

یہ میرا فرزند تمہارا آقا ہے جیسا کہ پیغمبر خدا ﷺ نے ان کو آقا کہا اور ان کے صلب سے ایک شخص آئے گا جس کا نام پیغمبر اکرم ﷺ کے نام پر ہوگا اور خلقت و اخلاق میں پیغمبر کی

طرح ہوگا... (۱)

(۱) ”عن ابی وابل قال: نظر أمير المؤمنين علي الى الحسين عليهما السلام، فقال: إن ابني هذا سيد كما سماه رسول الله ﷺ سيداً و سيخرج الله من صلبه رجلاً باسم نبيكم يشبهه في الخلق و الخلق...“  
بحار الأنوار، ج ۵۱، ص ۳۹، باب ۴، حدیث ۲۰.



عبداللہ بن عطا کہتے ہیں: میں نے حضرت امام صادق علیہ السلام سے امام مہدی (عج) کی سیرت کے بارے میں سوال کیا تو آپ نے فرمایا:

”جو کچھ پیغمبر اکرم ﷺ نے انجام دیا وہ انجام دیں گے...“ (۱)

ابن عباس پیغمبر اکرم ﷺ سے حدیث نقل کرتے ہیں کہ آنحضرت ﷺ نے فرمایا:

”ان میں سے نواں میرے اہل بیت کا قائم اور میری امت کا مہدی ہوگا، شکل و صورت رفتار و

گفتار میں سب سے زیادہ میری شبیہ ہوگا...“ (۲)

احمد بن اسحاق بن سعد سے روایت منقول ہے کہ میں نے ابو محمد حسن بن علی عسکری علیہما السلام سے سنا کہ فرمایا:

”خدا کا شکر ہے کہ میرے اس دنیا سے جانے سے پہلے مجھے میرا جانشین دکھا دیا جو خلقت اور

اخلاق میں پیغمبر خدا ﷺ سے سب سے زیادہ مشابہ ہے۔“ (۳)

کعب الاحبار نے قتادہ سے نقل کیا ہے:

”المَهْدِيُّ خَيْرُ النَّاسِ... مَحْبُوبُ الْخَلَائِقِ“۔ (۴)

”مہدی، لوگوں میں سب سے بہتر... اور مخلوقات کا محبوب ہے۔“

(۱) ”عن عبد الله بن عطاء، عن شيخ من الفقهاء يعني أبا عبد الله عليه السلام، قال: سألته عن سيرة

المهدي كيف سيرته؟ قال يصنع ما صنع رسول الله ﷺ“، بحار الانوار، ج ۵۲، ص ۳۵۲، باب ۲۷، حدیث ۱۰۸۔

(۲) ”عن ابن عباس عن النبي ﷺ قال: التاسع منهم قائم أهل بيتي، و مهدي أمّتي أشبه الناس بي في

شماله و أقواله و أفعاله“، بحار الانوار، ج ۵۲، ص ۳۷۹، باب ۲۷، حدیث ۱۸۷۔

(۳) ”عن احمد بن إسحاق بن سعد قال: سمعت أبا محمد الحسن بن علي العسكري عليه السلام،

يقول الحمد لله الذي لم يخرجنني من الدنيا حتى أراني الخلف من بعدي أشبه الناس برسول الله ﷺ

خلقاً و خلقاً....“، کمال الدین، ج ۲، ص ۱۱۸۔

(۴) عقد الدرر فی اخبار المنتظر، ص ۱۵۲۔



## انصاف اور عدالت پروری

حضرت علی بن موسی الرضا علیہ السلام سے کہا گیا:

یا بن رسول اللہ! تم اہل بیت [علیہم السلام] کا قائم کون ہے؟ فرمایا: میری نسل سے چوتھا فرزند، کئیروں کی ملکہ کا فرزند، خداوند عالم اس کے ذریعہ زمین کو ستم سے پاک فرمائے گا، اور ہر ظلم سے پاک کرے گا... جب وہ ظاہر ہوگا تو زمین اس کے نور سے روشن ہو جائے گی، عدل و انصاف کی ترازو برقرار کی جائے گی، کوئی بھی کسی دوسرے پر ظلم نہیں کرے گا۔ (۱)

علی بن عقبہ نے اپنے والد سے روایت کی ہے کہ انھوں نے کہا:

جب حضرت مہدی [عج] کا ظہور ہوگا، وہ عدل و انصاف کی حکومت کریں گے اور آپ کے زمانہ میں ظلم و جور کا خاتمہ ہو جائے گا... اور ہر شخص کو اس کا حق دیدیا جائے گا... (۲)

بارہ ائمہ [علیہم السلام] کی نص کے باب میں حضرت امیر المؤمنین علیہ السلام نے پیغمبر اکرمؐ سے بیان کیا کہ آنحضرت نے فرمایا کہ:

”ان میں سے آخری، میرا ہمنام ہوگا جب وہ ظہور کرے گا تو وہ زمین کو عدل و انصاف سے اسی طرح بھر دے گا جس طرح سے پہلے وہ ظلم و ستم سے بھری ہوئی تھی۔“ (۳)

حضرت علی علیہ السلام نے پیغمبر اکرم ﷺ سے روایت کی ہے کہ آپ نے فرمایا:

ایک منادی ندا دے گا: یہ مہدی خلیفہ خدا ہے اس کی پیروی کرو، یہ زمین کو عدل و انصاف سے اسی طرح بھر دے گا جیسا کہ وہ ظلم و جور سے بھری ہوئی تھی، اور یہ اس وقت ہوگا اس زمانہ میں

(۱) کمال الدین، ج ۲، ص ۳۷۱، باب ۳۵، حدیث ۵؛ بحار الانوار، ج ۵۲، ص ۳۵۱، باب ۷، حدیث ۲۹.

(۲) ارشاد، مفید، ج ۲، ص ۳۸۴؛ بحار الانوار، ج ۵۲، ص ۳۳۸، باب ۲۷، حدیث ۸۳.

(۳) عن أمير المؤمنين عليه السلام، عن النبي ﷺ قال: آخرهم اسمه علي اسمي يخرج فيملا الأرض

عدلاً كما ملئت جوراً وظلماً...، بحار الانوار، ج ۵۲، ص ۳۷۹، باب ۲۷، حدیث ۱۸۶.



کہ جب دنیا میں ہرج و مرج بھرا حاکم ہوگا، بعض بعض دوسروں پر شب خون ماریں گے، نہ بزرگ چھوٹوں پر رحم کریں گے نہ طاقتور کمزوروں سے محبت کریں گے، اس موقع پر خداوند عالم اس کے ظہور کی اجازت دے گا۔“ (۱)

حضرت امام جعفر صادق علیہ السلام نے فرمایا:

”سب سے پہلی چیز جو قائم کے عدل [و انصاف] کی ظاہر ہوگی یہ ہے کہ آپ کی طرف سے ایک منادی ندا دے گا کہ جس کا مستحب حج ہے وہ شخص طواف اور حجر اسود [کے استلام] کو واجب حج کرنے والے کے لئے چھوڑ دے۔“ (۲)

حضرت امام مہدی (عج) کے زمین کو عدل و انصاف سے بھرنے کے سلسلہ میں ایک سو بیس روایت نقل ہوئی ہیں۔

## صلح اور امنیت

حضرت امیر المؤمنین علیہ السلام فرماتے ہیں:

”جب ہمارا قائم قیام کرے گا... خدا کے بندوں کے دلوں سے دشمنی کا خاتمہ ہو جائے گا۔“ (۳)

حضرت امام محمد باقر علیہ السلام نے فرمایا:

”[جب تین سو اور چند ناصرین کے ساتھ امام علیہ السلام پوری دنیا پر حاکم ہوں گے اس وقت

(۱) ”... و مناد ینادی هذا المہدی خلیفۃ اللہ فاتبعوہ یملا الارض قسطاً و عدلاً کما ملئت جوراً و ظلماً و ذلک عند ما تصیر الدنیا ہرجاً و مرجاً و یغار بعضهم علی بعض فلا الکبیر یرحم الصغیر و لا القوی یرحم الضعیف فحینئذ یأذن اللہ لہ بالخروج...“، بحار الانوار، ج ۵۲، ص ۳۸۰، باب ۲۷، حدیث ۱۸۸۔

(۲) ”عن ابی عبد اللہ علیہ السلام، قال اول ما یظهر القائم من العدل ان ینادی منادیہ ان یسلم صاحب النافلة لصاحب الفریضة الحجر الاسود و الطواف“، اصول کافی، ج ۴، ص ۴۲۷، ابواب نوادر الطواف، حدیث ۱۔

(۳) ”... و لو قد قام قائمنا... و لذهبت الشحنة من قلوب العباد“، الخصال، ج ۲، ص ۶۲۶، باب ابواب المائة...، حدیث ۱۰؛ بحار الانوار، ج ۵۲، ص ۳۱۶، باب ۲۷، حدیث ۱۱۔



اگر [ایک کمزور بڑھیا بھی مشرق سے مغرب تک کا سفر کرے گی تو کوئی اس کو کچھ نہیں کہے گا... (۱)]

علی بن عقبہ اپنے والد سے روایت نقل کرتے ہیں: ... اگر قائم قیام کرے ... راستے امن ہو جائیں گے۔ (۲)

## عمومی رفاہ و سکون

حضرت امام محمد باقر علیہ السلام فرماتے ہیں:

”ہم اہل بیت کے قائم کو جو شخص بھی دیکھ لے گا اس کی آنکھوں کا درد ختم ہو جائے گا اور ناتوان اگر آپ کو دیکھ لے گا تو توانا اور قدرت مند ہو جائے گا“۔ (۳)

حضرت امام جعفر صادق علیہ السلام فرماتے ہیں:

”جب ہمارا قائم قیام کرے گا، تو تم میں سے اگر کوئی ایک شخص کسی کو تلاش کرے گا تا کہ کچھ مال اسے پہنچائے اور اپنے ذمہ واجب زکوٰۃ ادا کر دے لیکن اس وقت اسے کوئی نہیں مل پائے گا کہ زکوٰۃ ادا کر دے، اور لوگ جو کچھ خداوند عالم نے اپنے فضل و کرم سے انھیں عطا کیا ہے اسی میں بے نیاز ہوں گے...“ (۴)

(۱) ”حتی تخرج العجوز الضعيفة من المشرق ترید المغرب و لا ینہاها احد“، بحار الانوار، ج ۵۲، ص ۳۴۱، باب ۲۷، حدیث ۹۱.

(۲) ارشاد، مفید، ج ۲، ص ۳۸۴؛ بحار الانوار، ج ۵۲، ص ۳۳۸، باب ۲۷، حدیث ۸۳.

(۳) ”عن ابی جعفر علیہ السلام، قال: من أدرك اهل بیتی من ذي عاهة برأ و من ذی ضعف وقوی“، بحار الانوار، ج ۵۲، ص ۳۳۵، باب ۲۷، حدیث ۶۸.

(۴) ”و روی المفضل بن عمر قال: سمعت أبا عبد الله علیہ السلام، يقول: ان قائمنا إذا قام... و يطلب الرجل منكم من یصله بماله و یاخذه من زکاته لا یوجد احد یقبل منه ذلک و استغنی الناس بما رزقهم الله من فضله“، ارشاد، مفید، ج ۲، ص ۳۸۶؛ بحار الانوار، ج ۵۲، ص ۳۳۷، باب ۲۷، حدیث ۷۷.



حضرت امیر المؤمنین علیہ السلام نے پیغمبر اکرم ﷺ سے نقل کیا کہ آپ نے فرمایا:

ایک شخص [امام زمانہ عج] کے پاس حاضر ہوگا اس حال میں کہ وہ مال ایک جگہ جمع ہوگا، آپ سے عرض کرے گا: یا مہدی مجھے کچھ عطا کریں، امام مہدی علیہ السلام فرمائیں گے: [جتنا چاہو] اٹھا لو! (۱)

حضرت امام محمد باقر علیہ السلام نے فرمایا:

”جب امام مہدی علیہ السلام کا ظہور ہوگا، تو آپ سال میں دو بار لوگوں کی بخشش کریں گے، اور مہینہ میں دو دفعہ ان کی روزی (اور معاش زندگی) عطا کریں گے، (اور اس کام میں) لوگوں کے درمیان مساوات قائم کریں گے، یہاں تک کہ (لوگ ایسے بے نیاز ہو جائیں گے کہ) زکوٰۃ لینے والا کوئی ضرورت مند نہیں مل پائے گا، زکوٰۃ کے پیسوں کو تھیلیوں میں بھر کر اور شیعوں کے گھروں تک پہنچائیں گے، شیعہ اپنے گھروں سے باہر نکل کر کہیں گے کہ ہمیں ان پیسوں کی ضرورت نہیں ہے۔“ (۲)

حضرت امام محمد باقر علیہ السلام اپنا کلام جاری رکھتے ہوئے فرماتے ہیں:

پوری دنیا کے تمام لوگوں کا مال زمین کے اندر اور باہر سے حضرت مہدی علیہ السلام کے

(۱) ”باتیہ الرجل و المال کدس فیقول یا مہدی أعطني فیقول خذ“، بحار الانوار، ج ۵۲، ص ۳۷۹، باب ۲۷، حدیث ۱۸۶.

(۲) ”اذا ظهر القائم و دخل الکوفة بعث اللہ تعالیٰ من ظهر الکوفة سبعین ألف صدیق فیکونون فی أصحابہ و أنصارہ و یرد السواد إلی اهل هم اهلہ و يعطى الناس عطایا مرتبتین فی السنة و یرزقهم فی الشهر رزقین و یسوی بین الناس حتی لا ترى محتاجاً إلی الزکاة و یجىء أصحاب الزکاة بزکاتهم إلی المحاوِج من شیعتہ فلا یقبلونها فیصرونہا و یدورون فی دورهم فیخرجون إلیهم فیقولون لا حاجة لنا فی دراهمکم و ساق الحدیث إلی ان قال: و یجتمع إلیہ أموال اهل الدنیا کلها من بطن الأرض و ظهرها فیقال للناس تعالوا إلی ما قطعتم فیہ الأرحام و سفکتهم فی الدم الحرام و رکبتم فیہ المحارم فیعطی عطاء لم یعطہ احد قبلہ“، بحار الانوار، ج ۵۲، ص ۳۹۰، باب ۲۷، حدیث ۲۱۴.



پاس جمع ہو جائے گا کہ جس کے بعد لوگوں سے کہا جائے گا: آؤ اور جس کی وجہ سے قطع رابطہ کیا ہے، حرام طریقہ سے خون بہایا ہے اور جس کی وجہ سے مختلف گناہوں میں مرتکب ہوئے ہیں، آؤ یہاں امام مہدی بخشش کرتے ہیں کہ جن سے پہلے کسی نے اس طرح کی بخشش نہیں کی ہے۔ (۱)

رسول خدا ﷺ نے فرمایا:

”آخر الزمان میں [میرا] ایسا خلیفہ ہوگا جو مال کی بخشش کرے گا لیکن اس کو شمار نہیں کرے گا۔“

نیز رسول خدا ﷺ نے فرمایا:

”وَيَمْلَأُ اللَّهُ قُلُوبَ أُمَّةٍ مُّحَمَّدٍ غِنًى“۔ (۲)

”خداوند عالم (مہدی کے زمانہ میں) امت محمدی کے دلوں کو بے نیازی سے بھر دے گا۔“

**اہل بیت علیہم السلام کے شیعوں کے حالات کی اصلاح**

حضرت امام علی بن موسی الرضا علیہما السلام فرماتے ہیں:

”مہدی [عجل اللہ تعالیٰ فرجہ الشریف] مومنین کے لئے رحمت کا باعث اور کفار کے لئے عذاب کا سبب ہونگے۔“ (۳)

حضرت امام علی بن الحسین علیہ السلام نے فرمایا:

”اگر ہمارا قائم قیام کرے تو خداوند عالم ہمارے شیعوں سے [مشکلوں] کو دور فرما دیگا۔“ (۴)

(۲) عقد الدرر فی اخبار المستظر، ص ۱۶۵۔

(۱) عقد الدرر فی اخبار المستظر، ص ۱۶۱۔

(۳) ”يَكُونُ رَحْمَةً لِّلْمُؤْمِنِينَ وَ عَذَابًا لِّلْكَافِرِينَ“، کمال الدین، ج ۲، ص ۳۷۶، باب ۳۵، حدیث ۷؛ بحار الانوار، ج ۵۲، ص ۳۲۲، باب ۲۷، حدیث ۳۰۔

(۴) ”عن علی بن الحسین علیہما السلام، قال: إذا قام قائمنا أذهب الله عز وجل عن شيعتنا العاهة“، بحار الانوار، ج ۵۲، ص ۳۱۷، باب ۲۷، حدیث ۱۲۔



حضرت امام محمد باقر علیہ السلام نے فرمایا:

”[امام مہدی (عج) کے زمانہ میں] خداوند عالم ہمارے شیعوں کے کاموں میں کُشائش [اور

آسانیاں] فراہم کرے گا اگر وہ نیک بختی کو درک نہ کریں، تو سرکشی کرنے لگیں گے۔“ (۱)

حضرت امام علی بن الحسین علیہ السلام نے فرمایا:

”جب ہمارا قائم قیام کرے گا تو ہر مومن کی مشکلیں دور کرے گا اور اس کی طاقت کو ان کی

طرف پلٹا دے گا۔“ (۲)

حضرت امام جعفر صادق علیہ السلام نے فرمایا:

”جب ہمارے قائم کا ظہور ہوگا، اس وقت آپس میں ہمراہی اور ہمدلی کا زمانہ ہوگا اور اگر کوئی

ضرورت مند شخص اپنے بھائی کی جیب میں سے اپنی ضرورت کے مطابق [پیسہ] نکل لے گا تو

وہ اس کو منع بھی نہیں کرے گا۔“ (۳)

نیز حضرت امام صادق علیہ السلام نے فرمایا:

”خداوند عالم نے شب معراج اپنے پیغمبر سے حضرت مہدی (عج) کے بارے میں فرمایا: وہ

دشمنوں سے انتقام لے گا، وہ میرے اولیاء کے چین و سکون کا سبب ہے کہ تمہارے شیعوں میں

سنگروں، منکروں اور کافروں سے انتقام کی تمنا کو پورا کرے گا اور ان کو تسلی و توفی دے گا۔“ (۴)

(۱) ”و یوسع الله علی شیعتنا و لو لا ما یدرکهم من السعادة لبغوا“، بحار الانوار، ج ۵۲، ص ۳۴۱، باب ۲۷، حدیث ۹۱۔

(۲) ”عن علی بن الحسین علیہما السلام، أنه قال: اذا قام القائم اذهب الله عن کل مؤمن العاهة و رد الیه قوته“، بحار الانوار، ج ۵۲، ص ۳۶۴، باب ۲۷، حدیث ۱۳۸۔

(۳) ”... حتی اذا قام القائم جاءت المزاملة و یأتی الرجل! کیس أخیه فیأخذ حاجته لا یمنعه“، الاختصاص، ص ۲۶؛ بحار الانوار، ج ۵۲، ص ۳۷۲، باب ۲۷، حدیث ۱۶۴۔

(۴) ”عن الصادق علیہ السلام عن آبائه علیہم السلام، عن النبی ﷺ قال: لما أسري بی أوحی الی ربی جل جلاله... به أنتقم من أعدائی و هو راحة لأولیائی و هو الذي یشفی قلوب شیعتک من الظالمین و الجاحدین و الکافرین...“، کمال الدین، ج ۱، ص ۲۵۲، حدیث ۲۷، بحار الانوار، ج ۵۲، ص ۳۷۹، باب ۲۷، حدیث ۱۸۵۔



## عقلی رشد اور علمی و اخلاقی ترقی

حضرت امام جعفر بن محمد صادق علیہما السلام فرماتے ہیں:

”جب ہمارا قائم [علیہ السلام] قیام کرے گا تو وہ مومنین کے سروں پر اپنا ہاتھ رکھے گا جس سے ان کی عقلیں مکمل ہو جائیں گی [اور ان کے اختلاف کا خاتمہ ہو جائے گا] اور ان کا اخلاق کامل ہو جائے گا۔“ (۱)

حضرت امام محمد باقر علیہ السلام فرماتے ہیں:

”جب ہمارا قائم [علیہ السلام] قیام کرے گا تو بندوں کے سروں پر اپنا ہاتھ رکھیں گے جس سے ان کی عقلیں مکمل ہو جائیں گی [اور ان کے اختلاف کا خاتمہ ہو جائے گا] اور ان کا اخلاق کامل ہو جائے گا۔“ (۲)

امام جعفر بن محمد صادق علیہ السلام نے فرمایا:

”جب ہمارا قائم قیام کرے گا تو خداوند عالم ہمارے شیعوں کی بینائی اور سماعت میں اضافہ کرے گا یہاں تک کہ ان کے اور قائم [آل محمد] کے درمیان کسی وسیلہ [اور آلہ] کی ضرورت نہیں ہوگی اور اس سے گفتگو کریں گے اور وہ [شیعہ] بھی سنیں گے اور انھیں دیکھیں گے بھی۔“ (۳)

(۱) ”عن ابی جعفر علیہ السلام: قال: ذَا قَامَ قَائِمُنَا وَضَعَ يَدَهُ عَلَى رُؤُوسِ الْعِبَادِ فَجَمَعَ بِهِ عُقُولَهُمْ وَ اكْمَلَ بِهِ اخْلَاقَهُمْ“، بحار الانوار، ج ۵۲، ص ۳۳۶، باب ۲۷، حدیث ۷۱۔

(۲) ”عن ابی جعفر علیہ السلام: قال: ذَا قَامَ قَائِمُنَا وَضَعَ يَدَهُ عَلَى رُؤُوسِ الْعِبَادِ فَجَمَعَ بِهِ عُقُولَهُمْ وَ اكْمَلَ بِهِ اخْلَاقَهُمْ“، کمال الدین، ج ۲، ص ۶۷۵، حدیث ۳۰؛ بحار الانوار، ج ۵۲، ص ۳۲۸، باب ۲۷، حدیث ۷۷۔

(۳) ”عن ابی الریبع الشامی، قال: سمعت ابا عبد الله علیہ السلام، يقول: ان قائمنا اذا قام مد الله لشيعتنا في اسماعهم و ابصارهم حتى لا يكون بينهم و بين القائم برید يكلمهم فيسمعون و ينظرون اليه و هو في مكانه“، بحار الانوار، ج ۵۲، ص ۳۳۶، باب ۲۷، حدیث ۷۲۔



حضرت امام صادق علیہ السلام نے فرمایا:

”علم و دانش کے ۲۷ حصے ہیں، اور جو کچھ تمام انبیاء علیہم السلام لے کر آئے ہیں وہ اس کے صرف ۲ حصے ہیں، جبکہ عوام الناس صرف دو حصوں سے زیادہ نہیں جانتے، جس وقت ہمارے قائم کا ظہور ہوگا تو ان ۲۵ حصوں کے علم کو بھی لوگوں کو تعلیم دیں گے اور ان دو حصوں کو بھی ان میں ضمیمہ کر دیں گے جس کے بعد تمام ۲۷ حصوں کا علم نشر فرمائیں گے۔“ (۱)

## آخری موازنہ

حضرت امام صادق علیہ السلام نے فرمایا:

”ہماری حکومت آخری حکومت ہوگی اور کوئی بھی صاحب حکومت خاندان ایسا باقی نہیں بچے گا جو ہماری حکومت سے پہلے حکومت نہ کر چکا ہوگا تا کہ جب ہماری حکومت قائم ہو اور اس کے نظام اور طور و طریقہ کو دیکھ کر یہ نہ کہے کہ اگر ہم بھی حکومت کرتے تو اسی طرح عمل کرتے، اور یہ وہی قول خداوندی ہے: ”عاقبت صرف [مخصوص] متقین کے لئے ہے۔“ (۲)

## کس طرح حضرت امام مہدی (عج) کو سلام کریں؟

حضرت امام جعفر صادق علیہ السلام نے فرمایا:

”السَّلَامُ عَلَيْكُمْ يَا أَهْلَ بَيْتِ الرَّحْمَةِ وَالنُّبُوَّةِ، وَمَعْدِنَ الْعِلْمِ، مَوْضِعَ الرِّسَالَةِ، السَّلَامُ عَلَيْكَ يَا بَقِيَّةَ اللَّهِ فِي أَرْضِهِ.“

(۱) ”عن أبان عن أبي عبد الله عليه السلام، قال: العلم سبعة وعشرون حرفاً فجميع ما جاءت به الرسل حرفان، فلم يعرف الناس حتى اليوم غير الحرفين، فإذا قام قائمنا أخرج الخمسة والعشرين حرفاً فبها في الناس وضم إليهم الحرفين حتى يثبها سبعة وعشرون حرفاً“، بحار الانوار، ج ۵۲، ص ۳۳۶، باب ۲۷، حدیث ۷۳۔

(۲) ”إن دولتنا آخر الدول ولم يبق أهل بيت لهم دولة إلا ملكوا قبلنا لئلا يقولوا إذا رأوا سيرتنا إذا ملكنا سرنا بمثل سيرة هؤلاء وهو قول الله تعالى: ﴿وَالْعَاقِبَةُ لِلْمُتَّقِينَ﴾، ارشاد، مفید، ج ۲، ص ۳۸۴۔



”سلام ہو تم پر اے اہل بیت رحمت و نبوت، سرچشمہ علم، قرار گاہ رسالت، سلام ہو تم پر اے زمین میں بقیۃ اللہ“۔

اگر حضرت مہدی موعود (عج) کے اخلاقی و انسانی پہلوؤں کی صحیح تصویر پیش کی جائے بے شک [امام مہدیؑ کا] انتظار [ہمارے لئے] بلند و بالا اور عظیم کردار کا سبب ہو جائے گا۔





## اہل بیت علیہم السلام کا ایثار و درگذشت

ایثار و درگذشت اور دوسروں کو اپنے اوپر ترجیح دینا اہل بیت علیہم السلام کی ذاتی صفت ہے اور اس خاندان کی ہر فرد میں یہ صفت سورج کی روشنی کی طرح نمایاں ہے یہاں تک کہ کسی مستحق، ضرورت مند بلکہ غیر مستحق بھی ان کے دروازہ پر جاتے تھے تو کبھی ان کے در سے خالی ہاتھ اور مال و پیسہ کے بغیر واپس نہیں آتے تھے۔

حضرت رسول خدا ﷺ نے فرمایا:

”إِنَّا لَنُعْطِي غَيْرَ الْمُسْتَحِقِّ حَذَرًا مِّنْ رَّدِّ الْمُسْتَحِقِّ.“ (۱)

”ہم اس خوف سے کہ کہیں مستحق اور ضرورت مند کو اپنے در سے خالی ہاتھ لوٹا دیں؛ غیر مستحق کو بھی عطا کرتے ہیں!“

ابو حمزہ ثمالی کہتے ہیں: میں نے حضرت امام زین العابدین علیہ السلام کو اپنی کنیر سے فرماتے ہوئے دیکھا ہے کہ: ہمارے در سے جو بھی نیاز مند اور غریب گزرے اس کو کھانا کھلاؤ، میں نے وہیں پر امام سجاد علیہ السلام سے عرض کی: جو بھی کوئی مانگے یا انسان کی طرف ہاتھ پھیلائے وہ مستحق نہیں ہوتا، امام علیہ السلام نے فرمایا:

”أَخَافُ أَنْ يَكُونَ بَعْضُ مَنْ يَسْأَلُنَا مُحِقًّا فَلَا نُطْعِمُهُ وَنَرُدُّهُ، فَيَنْزِلُ بِنَا أَهْلَ الْبَيْتِ

(۱) عدة الداعی، ص ۱۰۱، فصل فی کراہیة السؤال؛ بحار الانوار، ج ۹۳، ص ۱۵۹، باب ۱۶، حدیث ۳۷.



مَا نَزَلَ بِعَقُوبَ. (۱)

”میں ڈرتا ہوں کہ جو ہم سے مدد طلب کرے وہ مستحق ہو اور ہم اسے عطا نہ کریں اور اُسے واپس لوٹا دیں اور ہم اہل بیت علیہم السلام پر بھی وہی [مصیبت] نازل ہو جو جناب یعقوب علیہ السلام پر نازل ہوئی تھی۔“

یہ ایثار و بخشش کبھی اس صورت میں ہوتی تھی کہ اپنے تمام مال و دولت کو سائل کو عطا کر دیتے تھے۔ حضرت امام صادق علیہ السلام فرماتے ہیں:

”إِنَّ الْحَسَنَ بْنَ عَلِيٍّ قَاسَمَ رَبَّهُ ثَلَاثَ مَرَّاتٍ، حَتَّى نَعْلًا وَنَعْلًا وَثُوبًا وَثُوبًا وَدِينَارًا وَدِينَارًا. (۲)

”بے شک حضرت حسن بن علی [علیہ السلام] نے تین بار خدا کی راہ میں لباس، دینار اور جوتے تقسیم کر دئے۔“

## بے نظیر ایثار

حسن بصری کہتے ہیں: ایک روز حضرت امام حسین علیہ السلام اپنے باغ کے پاس سے گزرے تو دیکھا کہ آپ کا غلام بیٹھا ہوا کھانا کھا رہا ہے، امام علیہ السلام ایک کھجور کے درخت کے نیچے بیٹھ گئے اور اس کو غور سے دیکھتے رہے، آپ نے دیکھا کہ غلام ایک لقمہ خود کھاتا ہے اور ایک لقمہ اپنے کتے کو دیتا ہے، اور آخر میں دعا کے لئے ہاتھ اٹھا کر کہتا ہے: پالنے والے! مجھے اور میرے آقا کو معاف فرما، اور انھیں برکت عطا کر، جیسا کہ ان کے ماں باپ کو برکت دی ہے، اپنی مہربانی کے ذریعے اے ہر مہربان سے زیادہ مہربان!

(۱) علل الشرائع، ج ۱، ص ۴۵، باب ۴۱، حدیث ۱: تفسیر العیاشی، ج ۲، ص ۱۶۷، حدیث ۵؛ وسائل الشیعة، ج ۹، ص ۴۱۶، باب ۲۱، حدیث ۱۲۳۶۹: بحار الانوار، ج ۹۳، ص ۱۷۴، باب ۱۹، حدیث ۱۹.

(۲) تہذیب الاحکام، ج ۵، ص ۱۱، باب ۱۰: حدیث ۲۹؛ وسائل الشیعة، ج ۹، ص ۴۸۰، باب ۵۲، حدیث ۱۲۵۳۹؛ السنن الکبریٰ، ج ۴، ص ۵۴۲، حدیث ۸۶۴۵.



اس موقع پر امام علیہ السلام کھڑے ہوئے اور اس کا نام لے لے کہ آواز دی، اور فرمایا: اے صافی! غلام گھبرا کر فوراً اپنی جگہ سے کھڑا ہو گیا، اور کہا: اے میرے مولا و آقا! اور تمام مومنین کے سردار! میں نے آپ کو نہیں دیکھا، مجھے معاف فرمائیے گا۔

امام علیہ السلام نے فرمایا: تو مجھے معاف کرنا کہ میں تیری اجازت کے بغیر تیرے باغ میں داخل ہو گیا ہوں!

صافی نے کہا: آپ اپنی فضیلت اور لطف و کرم کی وجہ سے ایسا فرما رہے ہیں! امام علیہ السلام نے فرمایا: میں نے دیکھا کہ تم ایک لقمہ خود کھاتے ہو اور ایک لقمہ کتے کو دیتے ہو، ایسا کیوں کر رہے ہو؟

اس غلام نے کہا: اے میرے آقا! جب میں کھانا کھاتا ہوں تو یہ کتا مجھے دیکھتا ہے اور مجھے شرم آتی ہے، اس کے علاوہ یہ کہ یہ کتا بھی تو آپ ہی کا ہے جو آپ کے باغ کی دشمنوں سے حفاظت کرتا ہے اور میں بھی آپ کا غلام ہوں، دونوں آپ ہی کا رزق کھاتے ہیں۔

[یہ سن کر] امام علیہ السلام رونے لگے اور فرمایا: تو خدا کی راہ میں آزاد ہے، اور اپنی مرضی سے ہزار دینار تجھے بخشا ہوں!

غلام نے کہا: اگر آپ مجھے آزاد بھی کر دیں تو بھی میں آپ کے باغ کا محافظ رہنا چاہتا ہوں۔ امام علیہ السلام نے فرمایا: مرد جب کوئی بات اپنی زبان سے کہتا ہے تو مناسب ہے کہ اس کو عملی میدان میں ثابت کر کے دکھائے، اور میں نے اس سے پہلے تجھ سے کہا: میں تیری اجازت کے بغیر تیرے باغ میں داخل ہو گیا ہوں، اور اپنی بات کو عمل کے ذریعہ ثابت کرتا ہوں، اور یہ باغ اور اس میں جو کچھ بھی ہے تجھے عطا کرتا ہوں!

غلام نے کہا: اگر آپ اپنے باغ کو مجھے عطا کرتے ہیں تو میں بھی اس کو آپ کے ساتھیوں اور آپ کے شیعوں کے لئے وقف کرتا ہوں۔ (۱)

(۱) مقتل الحسین خوارزمی، ج ۱، ص ۱۵۳؛ مستدرک الوسائل، ج ۷، ص ۱۹۲، باب ۱۷، حدیث ۸۰۰۶۔



## مشکل حالات میں ایثار کا مظاہرہ

غور و فکر کے بعد یہ نکتہ ظاہر ہوتا ہے کہ اہل بیت علیہم السلام کا ایثار و قربانی کا دامن اتنا وسیع تھا کہ آپ زندگی کے سخت سے سخت حالات میں بھی ایثار و قربانی سے اپنا ہاتھ نہیں کھینچتے تھے، جیسا کہ منقول ہوا ہے: ایک غریب شخص نے جب روز عاشورہ یہ سنا کہ ایک بڑی جماعت ارض نینوا میں آئی ہوئی ہے چنانچہ وہ کربلا کی طرف روانہ ہوا حضرت امام حسین علیہ السلام نے اس کے حالات دریافت کئے؟ اس نے کہا: میں ایک غریب اور محتاج ہوں اور میں نے سنا ہے کہ بہت سے افراد اس مقام پر آئے ہوئے ہیں، میں نے اپنے دل میں کہا: شاید اس گروہ سے مجھے کچھ مل جائے، حضرت امام حسین علیہ السلام نے فرمایا: یہاں پر کھڑے رہو اور آگے نہ جانا، اور پھر امام علیہ السلام خیمہ کی طرف پلٹے اور مدد کے لئے جو کچھ ضروری تھا ایک کپڑے میں لپیٹا اور اس محتاج کو دیدیا، چنانچہ اس شخص نے لیا اور خوشی خوشی پلٹ گیا۔ (۱)

## مجرموں سے درگزر کرنا

عبید اللہ بن حنیفہ کہ جو ہر گھڑی عیار و مکاربت کی طرح چہرہ بدلتا رہتا تھا کبھی حق کے ساتھ تو کبھی باطل کے ساتھ اور کبھی بے طرف! جنگ صفین میں اس شخص نے (جبکہ عراق کا رہنے والا تھا) معاویہ کی طرف سے جنگ میں شریک ہوا اور حضرت امیر المؤمنین علیہ السلام کے خلاف پوری جنگ میں اہل بیت علیہم السلام کے اول درجے کے دشمن اور ابوسفیان کی ناجائز اولاد معاویہ کی خدمت میں رہا۔

اس نے جنگ کے خاتمہ کے بعد اس خیال سے کہ وہ اب عراق میں نہیں رہ سکتا، معاویہ کے ساتھ شام چلا گیا اور معاویہ کے ٹکڑوں پر پلنے لگا۔

عراق میں یہ بات مشہور ہو گئی کہ عبید اللہ بن حنیفہ جنگ میں قتل ہو گیا، اس کی زوجہ نے اس بارے میں یقین و اطمینان حاصل کرنے اور شرعی امور کو طے کرنے کے بعد عکرمہ بن الخبیص سے شادی کر لی۔



عبید اللہ جو اپنی زوجہ کا بہت عاشق تھا یہ خبر کو سننے کے بعد بہت پریشان ہوا اور کوفہ پلٹنے کا ارادہ کر لیا، اور یہ طے کیا کہ اگر ممکن ہو تو اپنی زوجہ کو دوسرے شوہر سے الگ کر کے اپنے گھر لے آئے۔ معاویہ نے اس کو کوفہ پلٹنے سے ڈرایا اور اس سے کہا: تیرا جانا اور علی کی شمشیر انتقام کے چنگل میں پھنسا برابر ہے! لیکن عبید اللہ نے معاویہ کے جواب میں کہا: میں عدالت اور حلال مشکلات کی طرف جا رہا ہوں اور اپنے جانے سے خوف زدہ نہیں ہوں، علی کا اخلاق تیرے اخلاق کی طرح نہیں ہے؛ علی کا اخلاق الہی اور ملکوتی ہے وہ مظلوموں کی فریاد کو پہنچنے والے ہیں۔

اور وہ کوفہ آ گیا، پہلے تو اپنی زوجہ کے شوہر کے پاس گیا، لیکن اس نے اس عورت کو الگ کرنے سے سختی کے ساتھ منع کیا اور جرات و بہادری کے ساتھ عبید اللہ کو بھگا دیا، جب عبید اللہ نے دیکھا کہ اس کا مقابلہ کرنے کی طاقت نہیں رکھتا تو وہ مسجد کوفہ کی طرف روانہ ہوا تا کہ حلال مشکلات حضرت علی علیہ السلام کے پاس اپنی درخواست پیش کرے۔

چنانچہ وہ مسجد میں آیا، ایک جم غفیر کو ہدایت و محبت کے خورشید کے چاروں طرف دیکھا، تھوڑی دیر رُکا تا کہ سب لوگوں کا کام علی سے ختم ہو جائے اور پھر وہ حضرت علی علیہ السلام کی خدمت میں بیٹھ گیا، اور اطمینان کے ساتھ اپنی شکایت بیان کی، حضرت علی علیہ السلام نے فرمایا: کیا تو وہی نہیں ہے جس نے جنگ صفین میں ہمارے خلاف معاویہ کی مدد کی تھی، اور اہل ایمان پر شمشیر کھینچی تھی؟ اس نے کہا: یا علی! میں آپ کے پاس سزا پانے کے لئے نہیں آیا ہوں، میں اپنے درد کے علاج کے لئے آیا ہوں، میری مشکل کو آسان کر دیں اور میری زوجہ کو مجھ تک پلٹا دیں!

امام علیہ السلام نے اپنے غلام کو حکم دیا کہ فلاں شخص کو حاضر کرو، چنانچہ آپ کے غلام نے اس عورت کے شوہر کو آپ کی خدمت میں پیش کیا، امام علیہ السلام نے اس سے فرمایا کہ اس عورت کو چھوڑ دے تا کہ وہ اپنے پہلے شوہر کی طرف پلٹ جائے، اس نے عرض کی: میری عورت حاملہ ہے، امام علیہ السلام نے فرمایا: ایک مکان کرایہ پر لو اور اس عورت کو اس میں رکھو اور امیر المؤمنین کے خرچ سے بچہ کی پیدائش تک ایک عورت کو دیکھ بھال کے لئے رکھو یہاں تک کہ وہ اس کی دیکھ بھال کرے، اور شرعی احکام کی



رعایت کے بعد عبید اللہ کی طرف پلٹ جائے۔ (۱)

اہل بیت علیہم السلام کی روش اور ان حضرات کی سیرت میں دوسروں کی خطا اور ظلم و ستم کو بخش دینا اور ان کو نادیدہ کرنا سخاوت اور مردانگی کے عنوان سے قابل توجہ ہے۔

حضرت رسول اسلام ﷺ نے فرمایا:

”مُرُوْنَا أَهْلَ الْبَيْتِ، الْعَفْوُ عَمَّنْ ظَلَمْنَا وَأَعْطَاءُ مَنْ حَرَمْنَا.“ (۲)

”ہم اہل بیت کی مروت اس شخص سے درگزر کرنا ہے جس نے ہم پر ظلم و ستم کیا ہو، اور اس پر عطا و بخشش کرنا جس نے ہم سے دریغ کیا ہو۔“

اور [حضرات اہل بیت علیہم السلام] اس حقیقت کو صرف اپنی زبان سے اعلان نہیں کرتے بلکہ اپنے عمل و کردار سے ثابت کرتے ہیں۔

حضرت امام محمد باقر علیہ السلام فرماتے ہیں: ایک یہودی عورت نے گوسفند کے گوشت میں زہر ملا کر پیغمبر اکرم ﷺ کی خدمت پیش کیا تاکہ اس کو کھا کر آپ کا کام تمام ہو جائے، آنحضرت ﷺ نے فرمایا: کس چیز نے تجھے اس کام پر مجبور کیا ہے؟ اس یہودی عورت نے کہا: میں نے اپنے دل میں کہا: اگر وہ خدا کا بھیجا ہوا رسول ہے، تو یہ زہریلا گوشت کوئی نقصان نہیں پہنچا سکتا، اور اگر بادشاہ ہے تو لوگوں کو اس کی حکومت سے راحت کر دوں۔

چنانچہ جب پیغمبر اسلام ﷺ نے اس کی باتوں کو سنا تو اس کو معاف کر دیا۔ (۳)

ابن ابی الحدید، شرح نہج البلاغہ میں حضرت امیر المؤمنین کی توصیف بیان کرتے ہوئے کہتے ہیں:

(۱) الکامل، ج ۲، ص ۲۸۷۔

(۲) تحف العقول، ص ۳۸؛ بحار الانوار، ج ۴، ص ۱۲۳، باب ۷، حدیث ۲۷۔

(۳) اصول کافی، ج ۲، ص ۱۰۸، باب العفو، حدیث ۹؛ وسائل الشیعہ، ج ۱۲، ص ۱۷۰، باب ۱۱۲، حدیث ۱۵۹۸۵؛ بحار الانوار،

ج ۶۸، ص ۲۰۲، باب ۹۳، حدیث ۹۔



آپ بُردباری اور مجرم کی بخشش میں سب سے زیادہ بُردبار [اور صابر] تھے، اور اس بات کی سچائی جنگ جمل سے ظاہر ہے کہ جب مروان بن حکم پر قابو پالیا جبکہ وہ آپ کا سخت اور کینہ پروردِ دشمن تھا اس کو بخش دیا۔!! (۱)

## مجھے حسن و حسین علیہما السلام کے صدقہ میں بخش دیں

رسول بزرگوار اسلام ﷺ نے ایک مجرم کے بارے میں حکم دیا کہ وہ جس کو بھی جہاں بھی مل جائے گرفتار کر لے تاکہ اس کو اس کے اعمال کی سزا تک پہنچا دیا جائے۔

بھاگا ہوا مجرم امان لیتا ہوا ایک گھر سے دوسرے گھر میں چھپتا پھر رہا تھا، اور خود کو لوگوں کی نظروں سے دور رکھتا تھا، لیکن اس طرح کرتے رہنا اس کے لئے بہت مشکل ہو گیا۔

ایک روز وہ ایک دروازہ کے پیچھے سے چھپ کر اس کے سوراخ سے گلی کو دیکھ رہا تھا کہ اچانک حضرت امام حسن اور حضرت امام حسین علیہما السلام کو دیکھا (جو اس وقت چھوٹے تھے) جو اس گلی سے گزر رہے تھے، اس نے فوراً ہی دروازہ کھولا اور دونوں کو اپنے کاندھوں پر بٹھایا اور مسجد النبی ﷺ کی طرف روانہ ہوا، اور جب مسجد میں داخل ہوا تو، پیغمبر اکرم ﷺ منبر پر تھے، اس نے فریاد بلند کی: یا رسول اللہ! میں ان دونوں کو اپنا شفیع قرار دیتا ہوں ان دونوں کے حق کا واسطہ مجھے معاف کر دیں، چنانچہ آنحضرتؐ نے نہایت بُردباری اور مہربانی کیساتھ اس کو بخش دیا۔! (۲)

## محارب اور مفسد فی الارض کی بخشش

بصرہ میں ایک شخص نے حضرت امیر المؤمنین علیہ السلام سے عرض کیا: محارب کی سزا کیا ہے؟ فرمایا: قرآن مجید کے مطابق، جلا وطن کرنا، یا ہاتھ پیر کا کاٹنا یا سزائے موت۔

(۱) شرح نہج البلاغہ، ج ۱، ص ۲۲۔

(۲) بحار الانوار، ج ۴۳، ص ۳۱۸، باب ۱۳، حدیث ۲۔



اس نے کہا: اگر یہ محارب حارثہ بن زید ہو تو پھر کیا حکم ہے؟ امام علیہ السلام نے فرمایا: اس کا بھی یہی حکم ہے، یا علی! حارثہ، آنا چاہتا ہے تاکہ آپ سے عفو و بخشش کی درخواست کرے! فرمایا: آجائے، چنانچہ وہ آیا اور ندامت و پشیمانی کے عالم میں مولا کے قدموں میں گر گیا، امام علیہ السلام نے اس کے بازو پکڑتے ہوئے فرمایا: اٹھو کہ خدا نے تم کو بخش دیا ہے۔!! (۱)





## اہل بیت علیہم السلام اور تواضع

خضوع، فروتنی اور تواضع جیسے صفات اہل بیت علیہم السلام کی زندگی میں کثرت اور حیرت انگیز طور پر پائے جاتے ہیں!

ابن مسعود کہتے ہیں: ایک شخص پیغمبر اکرم ﷺ کی خدمت میں حاضر ہوا، لیکن وہ آپ سے گفتگو کرتے ہوئے لرزنے لگا، آنحضرت ﷺ نے اس سے فرمایا:

”هَوْنٌ عَلَيْكَ فَلَسْتُ بِمَلِكٍ.“ (۱)

”آرام اور اطمینان سے بات کرو میں بادشاہ نہیں ہوں۔“

ایک شخص کا کہنا ہے: میں چند لوگوں کے ساتھ پیغمبر اکرم ﷺ کی خدمت میں پہنچا اور کہا:

”أَنْتَ سَيِّدُنَا.“

”آپ ہمارے سید و سردار ہیں۔“

لیکن آنحضرت ﷺ نے فرمایا:

”السَّيِّدُ اللَّهُ تَبَارَكَ وَتَعَالَى.“ (۲)

”آقا و سرور صرف خداوند تبارک و تعالیٰ ہے۔“

(۱) مکارم الاخلاق، ص ۱۶؛ بحار الانوار، ج ۱۶، ص ۲۲۹، باب ۹، حدیث ۳۵.

(۲) سنن ابی داؤد، ج ۲، ص ۲۵۴.



ابو بصیر کہتے ہیں کہ: حضرت امام صادق علیہ السلام ایک روز حمام گئے، اس حمام والے نے کہا: یا بن رسول اللہ! حمام کو خالی کروں؟ امام علیہ السلام نے فرمایا:

”لَا حَاجَةَ لِي فِي ذَلِكَ، الْمُؤْمِنُ أَخَفُّ مِنْ ذَلِكَ.“ (۱)

”میرے لئے حمام کو خالی کرنے کی ضرورت نہیں ہے، مومن ان چیزوں سے سبک ہے۔“

حضرت امام رضا علیہ السلام ایک حمام میں گئے، وہاں ایک شخص نے کہ جو آپ کو نہیں پہچانتا تھا، کہا:

”دَلَّكُنِي يَا رَجُلُ.“

”اے مرد! مجھے مل دے!“

امام علیہ السلام اس کو ملنے لگے، اسی موقع پر چند لوگوں نے اس شخص کو امام رضا علیہ السلام کا تعارف کرایا، چنانچہ وہ شخص بہت زیادہ شرمندہ ہو گیا اور معافی مانگنے لگا، اور چاہتا تھا کہ خود کو الگ کر لے لیکن امام علیہ السلام نے اس کو اپنی گرم باتوں سے اطمینان دلادیا اور اسی طرح اس کو ملتے رہے۔!! (۲)

ہم اس حقیقت کو نہ بھلائیں کہ تواضع و خاکساری ان دونوں کی طرح ہیں جو خاک میں مل جانے کے بعد بہت سے ثمرات اور نتائج دیتے ہیں۔

اہل بیت علیہم السلام نے تواضع و خاکساری کے ذریعہ عبودیت و بندگی کی سرزمین میں اپنے سر کو داخل کر دیا اور خدا کے صفات میں جڑیں پکڑ لیں اور اپنے وجود کے درخت سے شیریں ثمر پیش کئے کہ ان کے وجودی ثمرات کا ایک پھل علم و دانش اور آگاہی و معرفت تھا۔

نہ آگے نہ پیچھے، بلکہ اہل بیت کے ساتھ ساتھ

کائنات کے حقائق کی نسبت اہل بیت علیہم السلام کے وسیع و عمیق علم و بصیرت کی وجہ سے یہ حضرات ائمہ ہدایت کے عنوان سے انتخاب ہوئے ہیں اور سب کو یہ معلوم ہونا چاہئے کہ ان حضرات سے

(۱) اصول کافی، ج ۶، ص ۵۰۳، باب الحمام، حدیث ۳۷؛ وسائل الشیعة، ج ۲، ص ۵۷، باب ۲۲، حدیث ۱۲۷۱؛ بحار الانوار،

ج ۴۷، ص ۴۷، باب ۴، حدیث ۶۹۔ (۲) مناقب، ج ۴، ص ۳۶۲؛ بحار الانوار، ج ۴۹، ص ۹۹، باب ۷، حدیث ۱۶۔



آگے بڑھنا ہلاکت کا سبب اور ان سے پیچھے رہ جانا بھی ضلالت و بد بختی کا باعث ہے۔  
حضرت رسول اکرم ﷺ نے فرمایا:

”فَلَا تَسْبِقُوهُمْ فَتَهْلِكُوا، وَلَا تَعْلَمُوهُمْ فَإِنَّهُمْ أَعْلَمُ مِنْكُمْ.“ (۱)

”[میرے اہل بیت] سے آگے نہ بڑھو کہ ہلاک ہو جاؤ گے اور انھیں تعلیم دینے کی کوشش مت کرو کہ وہ تم سے زیادہ عالم ہیں۔“

نیز آنحضرت ﷺ نے فرمایا:

”آگاہ ہو جاؤ کہ اہل بیت علیہم السلام بچپن میں سب سے زیادہ عقلمند اور بزرگی میں بھی سب سے زیادہ عالم ہیں، یہ حضرات تمھیں کبھی بھی ہدایت سے خارج نہیں کریں گے اور نہ تمھیں گمراہی کی وادی میں پہچائیں گے۔“

حضرت امام محمد باقر علیہ السلام نے فرمایا:

”شَرْقًا وَغَرْبًا فَلَا تَجِدَانِ عِلْمًا صَحِيحًا، إِلَّا شَيْئًا خَرَجَ مِنْ عِنْدِنَا أَهْلِ الْبَيْتِ.“ (۲)  
”نہ مشرق میں اور نہ مغرب میں کوئی بھی صحیح علم و دانش حاصل نہیں کر سکتا مگر یہ کہ اس کی جڑیں ہم سے متصل ہوں اور ہم اہل بیت کے چشمہ سے برآمد ہو۔“

نیز آپ ہی کا فرمان ہے:

”نَحْنُ خُزَّانُ عِلْمِ اللَّهِ.“ (۳)

(۱) اصول کافی، ج ۱، ص ۲۹۴، باب الاشارة والنص علی امیر المؤمنین علیہ السلام، حدیث ۳؛ (مختصر اختلاف کے ساتھ) بحار الانوار، ج ۲۳، ص ۱۴۱، باب ۷، حدیث ۹۲۔

(۲) اصول کافی، ج ۱، ص ۳۹۹، باب انه ليس شيء من الحق في يد الناس، حدیث ۳؛ وسائل الشیعة، ج ۲، ص ۲۹، باب ۷، حدیث ۳۳۲۲۲؛ بحار الانوار، ج ۴۶، ص ۳۳۵، باب ۷، حدیث ۲۱۔

(۳) اصول کافی، ج ۱، ص ۱۹۲، باب ان الائمة علیہم السلام ولایة امر الله، حدیث ۳؛ بحار الانوار، ج ۲۵، ص ۲۹۸، باب ۱۰، حدیث ۶۲۔



”ہم [اہل بیت] خداوند عالم کے علم کے خزانہ دار ہیں۔“

اور حضرت سید الشہداء امام حسین علیہ السلام نے فرمایا:

”مَا نَدْرِي مَا يَنْقُمُ النَّاسُ مِنَّا! إِنَّا لَبَيْتُ الرَّحْمَةَ، وَشَجَرَةُ النُّبُوَّةِ، وَمَعْدِنُ الْعِلْمِ“۔ (۱)

”ہمیں اس بات کا علم نہیں ہے کہ لوگ کیوں ہم سے کینہ رکھتے ہیں؟! جبکہ ہم رحمت کے گھر، درخت نبوت اور معدن علم ہیں۔“

حضرت امام صادق علیہ السلام روایت فرماتے ہیں: جب زوال کا وقت ہو جاتا تھا تو حضرت علی بن الحسین علیہما السلام نماز پڑھتے تھے اور اس کے بعد دعا کرتے تھے اور پھر پینمبر [اور آپ کے اہل بیت] پر اس طرح درود بھیجتے تھے:

”اللَّهُمَّ صَلِّ عَلَى مُحَمَّدٍ وَآلِ مُحَمَّدٍ، شَجَرَةِ النُّبُوَّةِ، وَمَوْضِعِ الرِّسَالَةِ، وَمُخْتَلَفِ

الْمَلَائِكَةِ، وَمَعْدِنِ الْعِلْمِ، وَأَهْلِ بَيْتِ الْوَحْيِ“۔ (۲)

”خداوند! محمد و آل محمد پر صلوات بھیج جو درخت نبوت، جایگاہ رسالت، فرشتوں کے رفت و آمد کا محل معدن علم و معرفت اور وحی کا گھر ہیں۔“



(۱) نزہۃ الناظر، ص ۸۵۔

(۲) مفاتیح الجنان، شعبان کے مہینہ کی دعائیں۔



## اہل بیت علیہم السلام اور قرآن

### اہل بیت علیہم السلام قرآن کی تعلیم دینے والے

اس بات میں کوئی شک و شبہ نہیں ہے کہ قرآن کا سمجھنا اس کے لغوی معنی اور عربی قواعد کے جاننے پر موقوف نہیں ہے، کیونکہ اگر چند لفظ کے معنی اور چند ادبی قواعد کے جاننے سے قرآن کا سمجھنا ممکن ہوتا تو ضروری نہیں تھا کہ خداوند عالم قرآن مجید میں متعدد جگہ پیغمبر اکرم ﷺ اور اہل ذکر کو (جو شیعہ اور سنی روایات کے مطابق اہل بیت علیہم السلام ہیں) قرآن کی تعلیم دینے والوں کے عنوان سے بیان کرتا۔

پس چونکہ خداوند عالم کی طرف سے قرآن مجید کی تعلیم دینے والوں کے عنوان سے بیان ہوئے ہیں جس سے معلوم ہوتا ہے کہ قرآن مجید کے ایک عظیم حصہ کا سمجھنا عام لوگوں کے بس کی بات نہیں ہے، چنانچہ حضرت علی علیہ السلام فرماتے ہیں: ”قرآن مجید حلال و حرام، فرائض و فضائل، ناسخ و منسوخ، رخصت و عزائم خاص و عام، مطلق و مقید اور محکم و متشابہ پر مشتمل ہے۔“ (۱)

عام لوگوں کو چاہے کسی بھی گروہ سے تعلق رکھتے ہوں، حوزہ علمیہ سے ہوں یا یونیورسٹی آزاد خیال ہوں ان کے علاوہ، عالم ہوں یا جاہل، حکیم ہوں یا عارف، فقیہ ہوں یا فلسفی، قرآن مجید کا سمجھنا نیز اس کے دقیق اور مبہم و غیر مبہم کو سمجھنے کے لئے سب پر واجب ہے کہ رسول خدا ﷺ اور اہل بیت علیہم السلام کی صحیح احادیث اور روایات کی طرف رجوع کریں جو عظیم الشان کتابوں میں درج ہوئی ہیں، اور ان

(۱) نہج البلاغہ، ص ۵۲، خطبہ اول؛ بحار الانوار، ج ۸۹، ص ۳۲، باب ۱، حدیث ۳۶۔



حضرات کے علم کی کشتی کے ساتھ اس عمیق دریا میں داخل ہوں تاکہ حقائق تک پہنچ سکیں اور اگر اس کے علاوہ کوئی دوسرا راستہ اختیار کیا تو ناچار اپنے فکری و علمی نتائج کو قرآن مجید کی آیات پر تحمیل کر دیں گے اور اس طرح خود کو بھی اور مسلمانوں کو بھی ناقابل جبران نقصان پہنچا ڈالیں گے۔

پیغمبر اکرم ﷺ نے قرآن مجید کے بارے میں فرمایا:

”ظَاهِرُهُ أُنِيقٌ، وَبَاطِنُهُ عَمِيقٌ، لَا تُحْصَى عَجَائِبُهُ وَلَا تُبْلَى غَرَائِبُهُ“ (۱)

”اس کا ظاہر خوشنما ہے اور اس کا باطن عمیق ہے، اس کے عجائب کا احصا کرنا ناممکن ہے اور اس کے عجائب کبھی پُرانے نہیں ہوتے۔“

اس صورت میں ایرے غیرے کے ناقص فہم اور ناچیز علم کے ذریعہ کس طرح قرآن کو سمجھا جاسکتا ہے؟! اور کیوں ہر کس و نا کس اپنے کو اس بات کی اجازت دیتا ہے کہ پیغمبر اکرم ﷺ اور اہل بیت علیہم السلام کی تعلیمات کے بغیر قرآن کی طرف جائے اور جو اس کے ناقص ذہن میں آئے اس کو قرآن مجید کے یقینی معنی کے عنوان سے بیان کرے، اور ایسے معنی کرے جو بے خبر اور جاہلوں کے لئے مناسب ہوں؟!۔

اے کاش! قرآن کریم اور دین خدا کے ساتھ بھی دوسرے علوم کی طرح تخصیصی (ماہرانہ) برتاؤ کیا جاتا، تاکہ مسلمانوں کو معنوی اور ثقافتی نقصان کا منہ نہ دیکھنا پڑتا۔

قرآن مجید کے بارے میں وہ لوگ گفتگو کر سکتے ہیں جو (قرآن کے فرمان کے مطابق) راسخون فی العلم ہیں اور صحیح روایات کی بنیاد پر ”راسخون فی العلم“ پیغمبر اکرم ﷺ اور اہل بیت علیہم السلام کے علاوہ کوئی نہیں ہے۔

قرآن کریم کی متشابہ آیات (کہ جن کے معنی یقینی طور پر اہل بیت علیہم السلام کی مدد کے بغیر نہیں

(۱) اصول کافی، ج ۲، ص ۵۹۸، کتاب فضل القرآن، حدیث ۲؛ وسائل الشیخہ، ج ۶، ص ۱۷۱، باب ۳، حدیث ۷۶۵۷؛ بحار

الانوار، ج ۸۹، ص ۱۷، باب ۱، حدیث ۱۶۔



کئے جاسکتے اور نہ ہی ان معنی کو قبول کیا جاسکتا) کی تفسیر راخون فی العلم کے ذریعہ ہونی چاہئے اور ان کے ظاہری معنی سے جو لغوی معنی کے علاوہ نہیں ہے؛ ان سے چشم پوشی کی جائے۔

اسی طرح ناسخ و منسوخ، مطلق و مقید اور عام و خاص وغیرہ کے معانی و مصادیق بھی اہل بیت علیہم السلام کی مدد سے معنی و مصداق بیان ہونا چاہئے، ورنہ دوسروں کی تعین و بیان سے ضلالت و گمراہی اور شقاوت و بد بختی کا دروازہ انسان کے لئے کھل جاتا ہے اور انسان کو اتنا نقصان اٹھانے پڑے گا کہ جس کی تلافی ممکن ہی نہیں ہے۔

قرآن مجید کی آیات کی وہ تفسیریں جو خوارج اور طنطاوی، سرسید احمد خان ہندی، صاحب کتاب راہ طی شدہ، فرقان نامی گروہ کے رئیس اور منافقین گروہ کے کتابچے جیسے راہ انبیا، راہ بشر وغیرہ وغیرہ یہ سب ایسی تفسیریں ہیں جو اہل بیت علیہم السلام کے لحاظ سے مردود اور باطل ہیں اور بلا شک و شبہ انسان کی فہم ناقص کو قرآن مجید کی آیات پر تھونپنا ہے۔

## ید اللہ کے معنی

اگر ہم اہل بیت علیہم السلام سے ہٹ کر قرآن مجید کی آیات کو سمجھنا چاہیں بلا شک و شبہ حق معنی تک نہیں پہنچ سکتے اور آخر کار ممکن ہے کہ کفر و شرک میں مبتلا ہو جائیں۔

مثال کے طور پر درج ذیل شریفہ:

﴿... يَدُ اللَّهِ فَوْقَ أَيْدِيهِمْ...﴾ (۱)

”خدا کی قدرت سب قدرتوں سے بالاتر ہے۔“

اگر ”ید“ کے ظاہری معنی پر توجہ کی جائے کہ جس کے معنی ہاتھ کے ہیں، تو اس کا لازمہ یہ ہوگا کہ خدا کو صاحب جسم ہونے کا اقرار کریں جو ایک واضح و آشکار کفر ہے۔

اہل بیت علیہم السلام نے (کہ جن کے گھر میں قرآن نازل ہوا اور صرف یہی حضرات ہیں جو



قرآن کے حقیقی معنی اور پیچیدہ اصطلاحات کو سمجھتے ہیں) ”ید“ کے معنی قدرت کے کئے ہیں، اور اس حقیقی معنی سے ہمیں یہ سمجھا دیا ہے کہ آیت میں ارشاد ہوتا ہے کہ خدا کی قدرت تمام قدرتوں سے بالاتر ہے۔ لیکن اہل سنت کے بہت سے مفسرین مخصوصاً ابن تیمیہ اور آج کل کے حجازی سلفی جو اہل بیت علیہم السلام اور ان کے علوم سے بے گانہ ہیں اور ہٹ دھرمی والے نظریات رکھتے ہیں اور صرف آیت کے ظاہر کو دیکھتے ہیں اسی وجہ سے مجبور ہیں کہ اس طرح کی آیات کے ظاہر معنی پر تکیہ کرتے ہوئے خدا کو نعوذ باللہ جسم والا جانتے ہیں اور ایسی روایات کے پابند ہیں جو بنی امیہ کی گھڑی ہوئی ہیں اور ﴿... لَيْسَ كَمِثْلِهِ شَيْءٌ...﴾ (۱) جیسی آیات سے سو فی صد مخالف ہیں، اور یہ لوگ اپنے اسی کفر آمیز اور شرک آلود اعتقادات پر اصرار کرتے ہیں!

## آخرت میں اندھا ہونے کے معنی

اسی طرح درج ذیل آیت میں ہے:

﴿وَمَنْ كَانَ فِي هَذِهِ أَعْمَىٰ فَهُوَ فِي الْآخِرَةِ أَعْمَىٰ وَأَضَلُّ سَبِيلًا﴾ (۲)

”اور جو اس دنیا میں [دل کا] اندھا ہے وہ قیامت میں بھی [دل کا] اندھا اور بھٹکا ہوا رہے گا۔“

اگر لفظ ”اعمی“ کو آنکھ کا اندھا معنی کریں تو اس کے معنی یہ ہوں گے: جو شخص اس دنیا میں اندھا ہے وہ آخرت میں بھی اندھا ہوگا۔

جبکہ بعض مومنین ایسے تھے تو جو ایمان و عمل کے بلند درجات پر فائز تھے اور جن کا انبیاء و ائمہ علیہم السلام بہت زیادہ احترام کیا کرتے تھے اور قیامت میں اہل بہشت کی عظیم ہستیوں میں سے ہوں گے، اگر طے یہ ہو کہ ظاہری لفظ کے اعتبار سے معنی کریں تو پھر ہمارا اعتقاد یہ ہونا چاہئے کہ جو افراد ایمان و عمل

(۱) سورہ شوریٰ (۴۲)، آیت ۱۱، ”... اس کے جیسا کوئی نہیں ہے...“

(۲) سورہ اسراء (۱۷)، آیت ۷۲۔



صالح کے عظیم درجات پر فائز ہیں وہ روز قیامت بہشت اور عالم آخرت میں خدا کی نعمتوں کی خوبصورتی کو دیکھنے سے محروم ہوں گے حالانکہ یہ مطلب درج ذیل قرآن کی آیت سے مطابقت نہیں رکھتا:

﴿... وَفِيهَا مَا تَشْتَهِيهِ الْأَنْفُسُ وَتَلَذُّ الْأَعْيُنُ...﴾ (۱)

”... اور وہاں ان کے لئے وہ تمام چیزیں ہوں گی جن کی دل میں خواہش ہو اور جو آنکھوں کو بھلی لگیں...“۔

لہذا ایسے معنی کریں جس کو اہل بیت علیہم السلام نے بیان کیا ہے اور وہ ہے ”دل کا اندھا“۔

## راسخون فی العلم کے ذریعہ قرآن کی تاویل و تفسیر

اس بنا پر ہم یہ دیکھتے ہیں کہ متشابہ اور مبہم آیات کو تاویل کی سخت ضرورت ہے، یعنی ظاہری معنی کے علاوہ دوسرے معنی کو اختیار کرنا، ایسا کام ہے جس کی ذمہ داری قرآن کریم نے صرف راسخون فی العلم کو دی ہے، چنانچہ ارشاد ہوتا ہے:

﴿... وَمَا يَعْلَمُ تَأْوِيلَهُ إِلَّا اللَّهُ وَالرَّاسِخُونَ فِي الْعِلْمِ...﴾ (۲)

”... حالانکہ اس کی تاویل کا علم خدا کو اور جو علم میں ڈوبے ہوئے صرف انھیں ہے...“۔

راسخون فی العلم وہ حضرات ہیں جن کا علم و دانش مستحکم اور حقیقی ہے ایسا علم و دانش جس میں تغیر و تبدیل ممکن نہیں ہے جس کو خداوند عالم نے اپنے خاص بندوں کے دل میں راسخ کیا ہے اور وہ انبیا اور ائمہ علیہم السلام ہیں جیسا کہ حضرت امام صادق علیہ السلام نے فرمایا:

”نَحْنُ الرَّاسِخُونَ فِي الْعِلْمِ، وَنَحْنُ نَعْلَمُ تَأْوِيلَهُ“۔ (۳)

”ہم ہیں راسخون فی العلم اور قرآن کی تاویل جاننے والے“۔

(۱) سورہ زخرف (۲۳)، آیت ۷۱۔

(۲) سورہ آل عمران (۳)، آیت ۷۔

(۳) اصول کافی، ج ۱، ص ۲۱۳، باب ان الراسخين في العلم هم الائمة، حدیث ۱؛ بصائر الدرجات، ص ۲۰۴، باب ۱۰،

حدیث ۷؛ تفسیر العیاشی، ج ۱، ص ۱۶۴، حدیث ۸؛ وسائل الشیعة، ج ۲، ص ۱۷۸، باب ۱۳، حدیث ۳۳۵۳۶۔



جی ہاں، صرف وہ علم جس میں تغیر و تبدیلی نہیں آتی اور دیگر دانشوروں کے علم سے مختلف ہے وہ انبیا اور ائمہ علیہم السلام کا علم ہے جو قیامت کے لئے ثابت ہے کیونکہ ان حضرات کا علم الہی، لدنی اور خدادادی ہے نیز حقائق کی نسبت صادقانہ مشاہدہ کی بنا پر ہوتا ہے۔

بلا شک و شبہ ایسے قلوب حقائق کو دیکھنے، حقیقت اور ظاہر و باطن کے اسرار کو حاصل میں کرنے میں خطا نہیں کرتے۔

## دل کی آنکھ سے مشاہدہ

بعض اولیائے الہی جو مکتب اہل بیت علیہم السلام کے پروردہ ہیں اور اخلاص و ایمان اور تقویٰ کے بلند درجات پر فائز ہیں ان کے سر پر ایسا ہی تاج ہے اور ان حضرات کو دل کی آنکھوں سے مشاہدہ کا سلیقہ دیا گیا ہے۔

عظیم الشان صاحب کتاب ”القرآن والعقل“ آیت اللہ العظمیٰ حاج نورالدین عراقی علیہ الرحمہ کی سوانح حیات میں نقل ہوا ہے: ایک دفع موصوف سے کہا گیا:

فلاں صاحب کا انتقال ہو گیا ہے، موصوف نے فرمایا: نہیں، ابھی زندہ ہیں، کہا: یقینی طور پر مر چکے ہیں، انھوں نے فرمایا: نہیں ایسا نہیں ہے، کہا گیا: آپ کو کیسے معلوم؟ فرمایا: کیونکہ میں عالم برزخ سے ان کی آواز نہیں سن رہا ہوں، چنانچہ موصوف کی گفتگو کے بعد جو تحقیق کی گئی تو معلوم ہوا کہ واقعاً ابھی ان کا انتقال نہیں ہوا ہے۔

یقیناً جو علم مشاہدہ دل اور ایمان و اخلاص کی بنیاد پر ہوگا اس میں خطا کا امکان نہیں پایا جاتا اور اس میں تغیر و تبدیلی نہیں ہوتی۔

اس بنا پر جو شخص قرآن مجید کی قابل تاویل آیات کی تاویل اور ان کے معنی و مفہوم کو سمجھنا چاہے تو اسے چاہئے کہ راسخون فی العلم کی طرف رجوع کرے اور یہ راسخون فی العلم پیغمبر اکرم ﷺ کے اہل بیت علیہم السلام ہیں۔



## اہل بیت علیہم السلام اور حیات و قیامت

اہل بیت علیہم السلام اپنی زندگی کے ہر پہلو میں اور دنیا و آخرت کی خیر و بھلائی اور اسی طرح دوسروں کی خیر و بھلائی کے لئے بہت زیادہ زحمت کیا کرتے تھے اور اس سلسلہ میں ایک لمحہ بھی دست بردار نہیں ہوتے تھے۔

حضرت امام صادق علیہ السلام نے فرمایا:

”لَا تَكْسَلُوا فِي طَلَبِ مَعَايِشِكُمْ، فَإِنَّ آبَاءَنَا كَانُوا يَرْكُضُونَ فِيهَا وَيَطْلُبُونَهَا“ (۱)  
 ”اپنی زندگی کے معاش کے لئے سستی اور کاہلی سے کام نہ لو، کیونکہ ہمارے اجداد معاش حاصل کرنے کے لئے محنت اور کوشش کیا کرتے تھے اور روزی کی تلاش میں رہتے تھے۔“

حضرت امیر المؤمنین علیہ السلام فرماتے تھے:

”میں ایک دفعہ مدینہ میں بہت زیادہ بھوکا تھا اور غذا کی تلاش میں مدینہ کے اطراف میں گیا، اچانک ایک عورت کو دیکھا کہ جس نے مٹی کے ڈھیلوں کو جمع کر رکھا ہے اور وہ ان کو بھگونا چاہتی ہے، میں اس کے پاس گیا اور اس سے طے کیا کہ ہر ایک ڈول کے بدلے ایک خرمہ مجھے دے، چنانچہ میں اس کے لئے ۱۶ ڈول پانی سے بھرے ہوئے لایا جس سے میرے ہاتھوں میں چھالے پڑ گئے اور میں نے اپنے

(۱) من لا یخضرہ لفقہ، ج ۳، ص ۱۵۷، باب العالیش والکاسب، حدیث ۳۵۷۶؛ وسائل الشیعة، ج ۱، ص ۶۰، باب ۱۸،



ہاتھوں پر پانی ڈالا اور پھر اس خاتون کے پاس گیا، اور کہا: دیکھو میرے ہاتھوں کی یہ حالت ہو گئی ہے! اس کے بعد اس خاتون نے ۱۶ خر مے گئے اور مجھے دئے، اس کے بعد میں پیغمبر اکرم ﷺ کی خدمت میں آیا اور واقعہ بیان کیا، جس کے بعد آنحضرت ﷺ نے بھی وہ خر مے تناول کئے۔ (۱)

عبداللہ بن حسن کہتے ہیں:

”وَاللّٰهُ لَقَدْ أَغْتَقَ عَلَيَّ أَلْفَ أَهْلِ بَيْتٍ، بِمَا مَجَلَّتْ يَدَاهُ وَعَرَقَ جَبِينُهُ“۔ (۲)

”خدا کی قسم علی نے اپنے ہاتھوں کی کمائی جو ہاتھوں میں چھالے اور عرق جبین کے ساتھ حاصل کی تھی اس کے ذریعہ ہزار گھرانوں کو راہ خدا میں آزاد کیا۔“

عبدالاعلیٰ کہتے ہیں: ایک روز شدید گرمی کے دنوں میں حضرت امام صادق علیہ السلام کو دیکھا تو عرض کی: میں آپ پر قربان! خداوند عالم کے نزدیک آپ کی عظمت بلند و بالا ہے لیکن اس عظمت کے باوجود بھی آپ اس گرمی کے عالم میں سخت محنت و مشقت میں مشغول ہیں؟! امام علیہ السلام نے فرمایا:

”يَا عَبْدَ الْأَعْلَى! أَخْرَجْتُ فِي طَلَبِ الرِّزْقِ لَا سَتَغْنِي عَنْ مِثْلِكَ“۔ (۳)

”اے عبدالاعلیٰ! میں روزی کے لئے نکلا ہوں تاکہ تم جیسے لوگوں سے بے نیاز رہوں۔“

علی بن ابی حمزہ کہتے ہیں: میں نے حضرت ابوالحسن (ساتویں امام) علیہ السلام کو دیکھا کہ اپنے کھیت میں کام کر رہے ہیں اس عالم میں کہ آپ کے دونوں پیرپسینے میں شرابور ہیں، میں نے عرض کی کہ: میں آپ پر قربان! آپ کے غلام [اور نوکر] کہاں ہیں؟

آپ نے فرمایا: اے علی! مجھ سے بہتر حضرات نے بھی اپنی اپنی زمین میں کام کیا ہے، میں نے

(۱) مسند احمد بن حنبل، ج ۱، ص ۲۸۶۔

(۲) الغارات، ج ۱، ص ۹۱۔

(۳) اصول کافی، ج ۵، ص ۷۴، باب ما یجب من الاقتداء بالانمة، حدیث ۳؛ وسائل الشیخ، ج ۱، ص ۲۰، باب ۴،

حدیث ۲۱۸۷۳؛ بحار الانوار، ج ۷، ص ۵۵، باب ۴، حدیث ۹۶۔



عرض کیا: وہ کون لوگ ہیں؟ تب آپ نے فرمایا: وہ رسول خدا ﷺ، امیر المؤمنین اور تمام آباء واجدا جنہوں نے اپنے ہاتھوں سے کام کیا ہے اور یہ کام انبیاء و مرسلین اور ان کے عظیم الشان جانشینوں کا کام ہے۔ (۱)

اہل بیت علیہم السلام اپنی زندگی کے مسائل کے علاوہ آخرت کے مسائل پر بہت زیادہ توجہ فرماتے تھے یہاں تک کہ دونوں جہاں والوں میں سے کوئی آپ حضرات کی عبادت و بندگی اور معنوی مسائل میں ان کے مقام تک نہیں پہنچ سکتا۔

اہل بیت علیہم السلام نے اپنے شیعوں کو عبادت و تقویٰ میں سخت کوشش کرنے کی ترغیب دلائی ہے اور ان کی اخروی آبادی کو عبادت و معنویت پر موقوف قرار دیا ہے، اور عبادت و تقویٰ کے بغیر نجات کی امید رکھنے والوں کو [ہمیشہ] خوف زدہ کیا ہے۔



(۱) اصول کافی، ج ۵، ص ۷۵، باب ما یجب من الاقتداء بالائمة، حدیث ۱۰؛ وسائل الشیعة، ج ۱۷، ص ۳۸، باب ۹، حدیث ۲۱۹۲۳؛ بحار الانوار، ج ۳۸، ص ۱۱۵، باب ۵، حدیث ۲۷؛ اہل بیت علیہم السلام قرآن اور حدیث کی روشنی میں، ج ۱، ص ۴۳۸، حدیث ۶۸۷۔



## اہل بیت علیہم السلام اور ان حضرات کی انسان ساز تعلیم

سب سے زیادہ وسیع اور سب سے زیادہ کامل اعتقادی، اخلاقی، تربیتی، سیاسی، اجتماعی اور علمی ثقافت، اہل بیت علیہم السلام کی ثقافت ہے جس کا ایک حصہ مومن اور شیعہ راویوں کے ذریعہ محفوظ رہا اور سیکڑوں کتابوں کی زینت بنا ہوا ہے، جیسے: الکافی، من لا یحضرہ الفقیہ، تہذیب الأحکام، الاستبصار، بصائر الدرجات، المحاسن، الأمالی مفید، الأمالی طوسی، الخصال، جامع الأخبار، علل الشرائع، الوافی، الشافی، نور الثقلین، بحار الانوار، وسائل الشیعہ، مستدرک الوسائل، العوالم اور منجۃ البیضاء، کہ جن میں اہل بیت علیہم السلام کی شمر بخش حدیثی ثقافت کو بیان کیا گیا ہے کہ اگر انسان ان پر عمل پیرا ہو تو اس کی دنیا و آخرت آباد ہو جائے گی اور خوشنودی خدا اور بہشت جاویداں اس کو نصیب ہوگی۔

اس حصہ میں اہل بیت علیہم السلام کی معرفت کے موجیں مارتے ہوئے سمندر سے ایک قطرہ اس فصل کے حسن ختام کے عنوان سے اشارہ کرتے ہیں:

حضرت رسول اکرم ﷺ نے فرمایا:

”مَا خُلِقْتُمْ لِلْفَنَاءِ بَلْ خُلِقْتُمْ لِلْبَقَاءِ، وَإِنَّمَا تَنْقَلُونَ مِنْ دَارٍ إِلَى دَارٍ“۔ (۱)

”تم لوگ فنا اور نابودی کے لئے خلق نہیں کئے گئے ہو بلکہ بقا کے لئے خلق ہوئے ہو، اور موت سے صرف ایک گھر سے دوسرے گھر کی طرف منتقل ہو جاؤ گے۔“

(۱) بحار الانوار، ج ۵۸، ص ۷۸، تذیل و تفضیل۔



نیز حضرت رسول اکرم ﷺ نے فرمایا:

”إِنَّ أَخَوْفَ مَا أَخَافُ عَلَى أُمَّتِي الْهَوَىٰ وَطُولُ الْأَمَلِ“۔ (۱)

”میں اپنی امت میں دو چیزوں سے بہت زیادہ ڈرتا ہوں، ایک ہوائے خواہش نفس اور دوسرے لمبی لمبی تمنا کیں۔“

اسی طرح حضرت رسول اکرم ﷺ نے فرمایا:

”عِزُّ الْمُؤْمِنِ اسْتِغْنَاؤُهُ عَنِ النَّاسِ وَفِي الْقَنَاعَةِ الْحُرِّيَّةُ وَالْعِزُّ“۔ (۲)

”مومن کی عزت لوگوں سے بے نیاز رہنے میں ہے، اور قناعت میں آزادی و عزت ہے۔“

حضرت علی علیہ السلام نے فرمایا:

”الْمَرْءُ يُوزَنُ بِقَوْلِهِ وَيَقَوَّمُ بِفِعْلِهِ، فَقُلٌّ مَا تَرَجَّحَ زِينَتُهُ، وَافْعَلٌ مَا تَجَلَّى قِيَمَتُهُ“۔ (۳)

”انسان کا وزن اپنے قول و فعل سے سمجھا جاتا ہے، پس ایسی گفتگو کرو جس سے تمہاری بات میں وزن پیدا ہو اور ایسا کام انجام دو جس سے تمہاری قیمت بڑھے۔“

اسی طرح حضرت امیر المؤمنین علیہ السلام نے فرمایا:

”تَحَلُّوْا بِالْأَخْذِ بِالْفَضْلِ، وَالْكَفِّ عَنِ الْبَغْيِ، وَالْعَمَلِ بِالْحَقِّ، وَالْإِنْصَافِ مِنَ النَّفْسِ...“۔ (۴)

”اپنے نفس کو اخلاقی فضائل سے زینت دو، اور ظلم و ستم سے پرہیز کرو، مناسب کردار اپناؤ اور تمام لوگوں کی نسبت انصاف سے کام لو۔“

(۱) الفتحال، ج ۱، ص ۵۱، حدیث ۶۲؛ مشکاة الانوار، ص ۸۷، فصل الرابع؛ وسائل الشیعة، ج ۲، ص ۴۳۸، باب ۲۴، حدیث

۲۵۸۱؛ بحار الانوار، ج ۴، ص ۱۱۷، باب ۶، حدیث ۱۳۔

(۲) مجموعہ ورام، ج ۱، ص ۱۶۹؛ جامع الاخبار، ص ۸۵، فصل ۳۱۔

(۳) غرر الحکم، ص ۲۰۹۔ اللسان میزان، حدیث ۴۰۲۳۔

(۴) غرر الحکم، ص ۳۱۷، فی المکارم والفضائل، حدیث ۷۳۲۳۔



نیز امام علی علیہ السلام نے فرمایا:

”يَنْبَغِي لِلْعَاقِلِ أَنْ يَخْتَرِسَ مِنْ سُكْرِ الْمَالِ، وَسُكْرِ الْقُدْرَةِ، وَسُكْرِ الْعِلْمِ، وَسُكْرِ الْمَدْحِ، وَسُكْرِ الشَّبَابِ، فَإِنَّ لِكُلِّ ذَلِكَ رِيحًا خَبِيثَةً تَسْلُبُ الْعَقْلَ، وَتَسْتَخِفُّ الْوَقَارَ“۔ (۱)

”عقلمند انسان کے لئے سزاوار ہے کہ اپنے کو دولت، قدرت، علم، تعریف اور چاچلوسی اور جوانی کے نشے سے محفوظ رکھے، کیونکہ ان میں سے ہر ایک نشہ زہریلی ہوا کی طرح ہے جو انسان کی عقل کو اڑالے جاتا ہے اور انسان کے وقار کا خاتمہ ہو جاتا ہے۔“

حضرت فاطمہ زہرا سلام اللہ علیہا نے فرمایا:

”إِنِّي أَحِبُّ مِنْ دُنْيَاكُمْ ثَلَاثًا: الْإِنْفَاقَ فِي سَبِيلِ اللَّهِ، وَتِلَاوَةَ كِتَابِ اللَّهِ عَزَّوَجَلَّ، وَالنَّظَرَ إِلَى وَجْهِ أَبِي رَسُولِ اللَّهِ“۔ (۲)

”میں تمہاری دنیا سے تین چیزوں کو پسند کرتی ہوں، راہ خدا میں انفاق، قرآن کریم کی تلاوت اور اپنے پدر بزرگوار کے چہرہ مبارک پر نظر کرنا۔“

حضرت امام حسن مجتبیٰ علیہ السلام سے مروت کے سلسلہ میں سوال کیا گیا تو آپ نے فرمایا:

”شُحُّ الرَّجُلِ عَلَى دِينِهِ، وَإِصْلَاحُهُ مَالَهُ، وَقِيَامُهُ بِالْحُقُوقِ“۔ (۳)

”اپنے دین کے سلسلہ میں محافظت کرنا، اپنے مال کی اصلاح کرنا اور حقوق اللہ اور حقوق الناس کا ادا کرنا، مروت اور مردانگی ہے۔“

ایک شخص نے امام حسین علیہ السلام سے کہا: میں ایک گناہ کار شخص ہوں، لیکن خود کو گناہوں سے دور

(۱) غرر الحکم، ص ۶۶، الموانع المتفرقة، حدیث ۸۷۵؛ مستدرک الوسائل، ج ۱۱، ص ۳۷۱، باب ۴۹، حدیث ۱۳۲۹۳۔

(۲) مسند فاطمہ الزہراء، ص ۱۵۹، باب ۶۔

(۳) تحف العقول، ص ۲۳۵؛ معانی الاخبار، ص ۲۵۷، باب مضی المروءة، حدیث ۲؛ وسائل الشیعة، ج ۱۱، ص ۴۳۵، باب ۴۹،

حدیث ۱۵۱۸۹؛ بحار الانوار، ج ۷۳، ص ۳۱۲، باب ۵۹، حدیث ۳۔



رکھنے کی قدرت بھی نہیں رکھتا ہو، لہذا مجھے وعظ و نصیحت فرمائیں، امام حسین علیہ السلام نے فرمایا: پانچ چیزوں کو بجالاؤ اور جتنا گناہ کرنا چاہو کرو:

۱۔ خدا کا عطا کردہ رزق مت کھاؤ، اس کے بعد جتنا چاہے گناہ کرو۔

۲۔ خدا کی حکومت و ولایت سے باہر نکل جاؤ، اس کے بعد جتنا چاہے گناہ کرو۔

۳۔ ایسی جگہ تلاش کرو جہاں خدا نہ دیکھتا ہو، اس کے بعد جتنا چاہے گناہ کرو۔

۴۔ جس وقت ملک الموت تمہاری روح قبض کرنے آئے تو اس سے بچ کر بھاگ جاؤ، اس کے بعد جو چاہے گناہ کرو۔

۵۔ جب [روز قیامت] مالک دوزخ تجھے دوزخ میں ڈالنا چاہے تو اس وقت دوزخ میں نہ جانا، اس کے بعد جتنا چاہے گناہ کرو۔“ (۱)

حضرت امام سجاد علیہ السلام نے فرمایا:

تم پر اولاد کا حق یہ ہے کہ تمہیں معلوم ہونا چاہئے کہ ان کا وجود تم سے ہے اس دنیا میں ان کی نیکی یا بدی تم سے وابستہ ہے، معلوم ہونا چاہئے کہ تم باپ اور سرپرستی کے مقام پر ہو لہذا تم ہی ذمہ دار ہو، تم پر فرض ہے کہ نیک اخلاق اور آداب کے ساتھ ان کی تربیت کرو، اور ان کی خدائے مہربان کی طرف رہنمائی کرو، اولاد کی تربیت میں اپنے کردار پر توجہ کرو اور ایسے باپ بنو کہ جو اپنی ذمہ داری سے آگاہ ہے، تمہیں معلوم ہونا چاہئے کہ اگر تم اپنی اولاد کے ساتھ نیکی کرو گے تو خداوند عالم اس کا اجر و ثواب عطا کرے گا اور اگر ان کے بارے میں برائی کرو گے تو عذاب الہی کے مستحق ہو جاؤ گے۔ (۲)

حضرت امام محمد باقر علیہ السلام نے فرمایا:

”إِنَّ اللَّهَ عَزَّ وَجَلَّ جَعَلَ لِلشَّرِّ أَقْفَالًا، وَجَعَلَ مَفَاتِيحَ تِلْكَ الْأَقْفَالِ الشَّرَابَ،

(۱) جامع الاخبار، ص ۱۳۰، فصل ۸۹؛ بحار الانوار، ج ۷، ص ۱۲۶، باب ۲۰، حدیث ۷۔

(۲) من لا یحضرہ الفقیہ، ج ۲، ص ۶۲۱، باب الحقوق، حدیث ۳۲۱۴؛ امالی، صدوق، ص ۲۷۱، مجلس ۵۹، حدیث ۱؛ وسائل الشیعة،

ج ۱۵، ص ۱۷۵، باب ۳، حدیث ۲۰۲۲۶؛ بحار الانوار، ج ۷، ص ۶، باب ۱، حدیث ۱۔



وَالْكَذِبُ شَرٌّ مِنَ الشَّرَابِ“۔ (۱)

”خداوند عالم نے برائیوں کے لئے کچھ تالے قرار دئے گئے ہیں (تاکہ لوگ ان برائیوں کے نقصانات سے محفوظ رہیں)، اور شراب تمام برائیوں کی کنجی ہے اور جھوٹ، شراب سے بھی بدتر ہے۔“

نیز امام باقر علیہ السلام نے فرمایا:

”ہمیشہ شراب پینے والا، بت پرست کی طرح ہے، جو شخص ہمیشہ شراب پیتا ہے تو ریشہ [کے مرض] میں مبتلا ہو جاتا ہے، اس کی اخلاقی نیکیوں کا خاتمہ ہو جاتا ہے، شراب انسان کو گناہوں کی نسبت اس طرح لا پرواہ کر دیتی ہے کہ شراب پینے والا خونریزی اور زنا سے بھی پرہیز نہیں کرتا۔“ (۲)

حضرت امام صادق علیہ السلام نے فرمایا:

تین گروہوں کی ہم نشینی سے پرہیز کرو: خائن، ظالم اور غیبت کرنے والا، اس لئے کہ جو شخص ایک دن تمہارے فائدہ کے لئے خیانت کرتا ہے تو وہ کل تمہارے نقصان کے لئے بھی خیانت کرے گا، اور جو شخص تمہاری وجہ سے دوسروں پر ظلم و ستم کرتا ہے کچھ ہی مدت میں تم پر بھی ظلم و ستم کرے گا، اور جو شخص تمہارے سامنے دوسروں کی غیبت کرتا ہے تو ایسا شخص بہت جلد ہی دوسروں کے نزدیک تیری بھی غیبت کرے گا۔“ (۳)

(۱) اصول کافی، ج ۲، ص ۳۳۸، باب الکذب، حدیث ۳؛ وسائل الشیخہ، ج ۱۲، ص ۲۴۲، باب ۱۳۸، حدیث ۱۶۲۰۶؛ بحار الانوار، ج ۶۹، ص ۲۳۶، باب ۱۱۴، حدیث ۳۔

(۲) ”إِنَّ مُذْمِنَ الْخَمْرِ كَعَابِدٍ وَثَنٍ وَ تَوَرُّهُ الْإِرْتِعَاشَ وَ تَهْلِكُ مَرْوَتُهُ وَ تَحْمِلُهُ عَلَى التَّجَسُّرِ عَلَى الْمَحَارِمِ مِنْ سَفْكِ الدِّمَاءِ وَ رُكُوبِ الزُّنَا“۔ امالی، صدوق، ص ۶۶۵، مجلس ۹۵، حدیث ۱؛ بحار الانوار، ج ۷۶، ص ۱۳۶، باب ۸۶، حدیث ۳۳۔

(۳) تحف العقول، ص ۳۱۵؛ بحار الانوار، ج ۷۵، ص ۲۲۹، باب ۲۳، حدیث ۱۰۷۔



حضرت امام موسیٰ بن جعفر علیہ السلام ایک سیاہ فام اور قبیح شکل والے شخص کے پاس سے گزرے تو اس کو سلام کیا اور اس کے پاس بیٹھ گئے اور کچھ دیر تک اس سے گفتگو کرتے رہے اور اس کے بعد فرمایا: اگر تمہاری کوئی حاجت ہو تو میں پوری کر سکتا ہوں۔

کچھ لوگ اس منظر کو دیکھ رہے تھے انہوں نے کہا: یا بن رسول اللہ! آپ ایسے آدمی کے پاس بیٹھتے ہیں اور اس سے اس کی حاجت کے سلسلہ میں سوال کرتے ہیں؟ امام علیہ السلام نے فرمایا: وہ بھی خدا کے بندوں میں سے ایک بندہ ہے، اور قرآن کے حکم کے مطابق ہمارے دینی بھائیوں میں سے ایک بھائی ہے، اور خدا کے شہر میں ہمارا ایک پڑوسی ہے، حضرت آدم سب سے بہترین پدر اور اسلام سب سے بہتر دین ہے جس نے ہمارے اور اس کے درمیان رابطہ قائم کر دیا ہے۔ (۱)

حضرت امام رضا علیہ السلام نے فرمایا:

”وَلَيَكُنْ نَفَقَتُكَ عَلَى نَفْسِكَ وَعِيَالِكَ قَصْدًا“۔ (۲)

”اپنے اور اپنے اہل و عیال کے خرچ میں درمیانی راستے کو اختیار کرو“۔

حضرت امام محمد تقی الجواد علیہ السلام نے فرمایا:

”مَنْ أَطَاعَ هَوَاهُ أُعْطِيَ عَذْوَهُ مُنَاةً“۔ (۳)

”جو شخص اپنے نفس کی اطاعت کرے [گویا] اس نے اپنے دشمن کی آرزو کو پورا کر دیا ہے“۔

حضرت امام علی نقی الہادی علیہ السلام نے فرمایا:

جب معاشرے میں عدل و انصاف ظلم و ستم سے زیادہ ہو، تو انسان کو بدگمانی کرنا حرام ہے، مگر یہ کہ کسی کی برائی دیکھ لی جائے، اور جب ظلم و ستم عدل پر غالب ہو تو ایسے ماحول میں سزاوار نہیں ہے کہ کسی

(۱) تحف العقول، ص ۴۱۳؛ بحار الانوار، ج ۵، ص ۳۲۴، باب ۲۵، حدیث ۳۔

(۲) نقد الرضا، ص ۲۵۴، باب ۳۷؛ مستدرک الوسائل، ج ۱۳، ص ۳۷، باب ۱، حدیث ۱۳۶۷۔

(۳) اعلام الدین، ص ۳۰۹؛ بحار الانوار، ج ۵، ص ۳۶۴، باب ۲۷، حدیث ۵؛ سفینۃ البحار، ج ۸، ص ۷۲۹، باب الہاء بعدہ



کے سلسلہ میں نیک نیتی رکھے، مگر یہ کہ اس کی نیکی معلوم ہو جائے۔ (۱)

حضرت رسول خدا ﷺ نے فرمایا: خداوند عالم ماں باپ کو عظیم اجر و ثواب دیتا ہے۔

”فَيَقُولَانِ يَا رَبَّنَا، اِنِّى لَنَا هَذِهِ وَلَمْ تَبْلُغْهَا اَعْمَالُنَا“.

”کہتے ہیں: پالنے والے! ہمارے سلسلہ میں یہ تمام عنایات کہاں سے آئیں؟ ہمارے اعمال تو اس اجر و ثواب کے قابل نہ تھے!

ان کو جواب ملے گا: یہ تمام اجر و ثواب اس وجہ سے ہے کہ اپنی اولاد کو قرآن کی تعلیم دی، اور ان کو اسلامی تعلیمات سے آگاہ کیا [اور ان کی اسلامی تربیت کی] (۲)



(۱) اعلام الدین، ص ۳۱۲؛ بحار الانوار، ج ۵، ص ۳۷۰، باب ۲۸، حدیث ۴؛ مستدرک الوسائل، ج ۹، ص ۱۵۴، باب ۴۱، حدیث ۱۰۵۰۴.

(۲) تفسیر الامام العسکری علیہ السلام ص ۴۴۹، حدیث ۲۹۷؛ بحار الانوار، ج ۸، ص ۳۱، باب ۱، حدیث ۳۴؛ مستدرک الوسائل، ج ۴، ص ۲۳۶، باب ۶، حدیث ۴۶۱۱.



اہل بیت علیہم السلام

کے پیروکار



## اہل بیت علیہم السلام کے حقیقی شیعہ

اہل بیت عصمت و طہارت علیہم السلام نے متعدد روایات میں اپنے حقیقی اور سچے پیروکاروں کے صفات اور خصوصیات بیان کئے ہیں، جو شخص ان بلند صفات کو اپنے اندر پرورش دے اور اپنے پورے وجود کے ساتھ یہ کوشش کرے کہ اپنے وجود کو ان ممتاز صفات کا گلستاں قرار دے اور جس اور برائی کو اپنے وجود سے دور رکھے، تو اہل بیت علیہم السلام ایسے شخص کو اپنا حقیقی شیعہ مانتے ہیں۔

ایک عظیم الشان حدیث میں جس کو جابر جعفی نے حضرت امام محمد باقر علیہ السلام سے روایت کی ہے ان ہوتا ہے کہ امام علیہ السلام نے فرمایا:

اے جابر! کیا جو شخص شیعہ ہونے کا دعویٰ کرے اس کے لئے کافی ہے کہ ہمارے خاندان کی محبت کا ہم بھرے؟!

خدا کی قسم! ایسا شخص ہمارا شیعہ نہیں ہے مگر وہ شخص جو خدا کا پاس و لحاظ رکھے اور ہماری اطاعت کرے۔

اے جابر! ہمارے شیعہ نہیں پہنچانے جاتے مگر تواضع، خشوع، امانت داری، کثرتِ ذکر خدا، روزہ، زکوٰۃ، ماں باپ سے نیکی، غریب پڑوسیوں، محتاجوں، فقیروں، قرضداروں اور یتیموں کی خبر گیری، صداقت، تلاوت قرآن، لوگوں کے سلسلہ میں خیر و نیکی کے علاوہ کچھ نہ کہنے، اور تمام امور میں دوستوں و معاشرے کے امین، اور امانتدار ہونے سے۔



میں نے عرض کیا: یا بن رسول اللہ! آج ہم کسی کے اندر یہ صفات نہیں دیکھتے، تو امام علیہ السلام نے فرمایا:

”حَسْبُ الرَّجُلِ أَنْ يَقُولَ: أَحَبُّ عَلِيًّا وَأَتَوَلَّاهُ، ثُمَّ لَا يَكُونُ مَعَ ذَلِكَ فَعَالًا؟“

”تو کیا یہی کافی ہے کہ انسان یہ کہے: میں علی [علیہ السلام] کو دوست رکھتا ہوں اور ان کو اپنا

سرپرست جانتا ہوں، لیکن عملی میدان میں اپنی آخرت کے لئے کوشش نہ کرے؟“

اور پھر امام علیہ السلام نے اضافہ فرمایا:

”يَا جَابِرُ! وَاللَّهِ مَا يَتَقَرَّبُ إِلَى اللَّهِ تَبَارَكَ وَتَعَالَى إِلَّا بِالطَّاعَةِ، وَمَا مَعْنَا بَرَاءةٍ مِنَ

النَّارِ، وَلَا عَلَى اللَّهِ لِأَحَدٍ مِنْ حُجَّةٍ، مَنْ كَانَ لِلَّهِ مُطِيعًا فَهُوَ لَنَا وَلِيُّ، وَمَنْ كَانَ لِلَّهِ

عَاصِيًا فَهُوَ لَنَا عَدُوٌّ، وَمَا تَنَالُ وَلَا يَتَنَا إِلَّا بِالْعَمَلِ وَالْوَرَعِ“۔ (۱)

”اے جابر! خدا کی قسم، اطاعت کے بغیر کوئی قرب خدا تک نہیں پہنچ سکتا، اور ہم کسی کے لئے

جہنم سے نجات کا پرواہ نہ نہیں رکھتے اور خدا کے مقابل کوئی بھی خدا کے سامنے عذر پیش نہیں

کر سکتا، جو شخص خدا کا مطیع بندہ ہوگا وہ ہمارا محبت ہے اور جو خدا کی معصیت اور گناہ کرے وہ

ہمارا دشمن ہے، ہماری ولایت اور دوستی، عمل اور تقویٰ کے علاوہ حاصل نہیں ہوتی۔“

حضرت امام محمد باقر علیہ السلام نے فضیل سے فرمایا:

”بَلِّغْ مَنْ لَقِيتَ مِنْ مَوَالِينَا عَنَّا السَّلَامَ، وَقُلْ لَهُمْ: إِنِّي لَا أُغْنِي عَنْكُمْ مِنَ اللَّهِ شَيْئًا

إِلَّا بِوَرَعٍ، فَاحْفَظُوا أَلْسِنَتَكُمْ، وَكُفُّوا أَذَاكُمْ، وَعَلَيْكُمْ بِالصَّبْرِ وَالصَّلَاةِ، إِنَّ اللَّهَ

مَعَ الصَّابِرِينَ“۔ (۲)

”ہماری طرف سے ہمارے دوستوں کو سلام کہنا اور ان سے کہنا: ہم خدا کے عذاب کو تم سے کم

(۱) اصول کافی، ج ۲، ص ۷۴، باب الطاعة والتقوى، حدیث ۳؛ روضة الواعظین، ج ۲، ص ۲۹۴؛ مشکاة الانوار، ص ۵۹، ذکر صفات

الشیعة، (تھوڑے اختلاف کے ساتھ)

(۲) دعائم الاسلام، ج ۱، ص ۱۳۳؛ وسائل الشیعة، ج ۱۲، ص ۱۹۵، باب ۱۹، حدیث ۱۶۰۶۷ (تھوڑے اختلاف کے ساتھ)۔



نہیں کر سکتے مگر یہ کہ تقویٰ و زہد اختیار کرو، لہذا اپنی زبان کو محفوظ رکھو اور ہاتھوں کو گناہوں سے محفوظ رکھو، اور تمہیں [گناہوں کے مقابل] صبر کرنا چاہئے کہ خداوند عالم صبر کرنے والوں کے ساتھ ہے۔“

حضرت امام صادق علیہ السلام نے فرمایا:

”مَعَاشِرَ الشَّيْعَةِ، كُونُوا لَنَا زِينًا، وَلَا تَكُونُوا عَلَيْنَا شَيْنًا، قُولُوا لِلنَّاسِ حُسْنًا، وَاحْفَظُوا أَلْسِنَتَكُمْ وَكُفُّوْهَا عَنِ الْفُضُولِ وَقَبِيحِ الْقَوْلِ“۔ (۱)

”اے ہمارے شیعو! ہمارے لئے زینت کا سبب بنو اور برائی کا باعث نہ بنو، لوگوں سے اچھی باتیں کرو، اور اپنی زبانوں کو محفوظ رکھو، اور زبان کو بہت زیادہ بولنے اور بُری باتوں سے روکے رکھو۔“

اسی طرح امام صادق علیہ السلام نے فرمایا:

”يَا بَنَ جُنْدَبٍ! بَلِّغْ مَعَاشِرَ شِيعَتِنَا وَقُلْ لَهُمْ: لَا تَذْهَبَنَّ بِكُمْ الْمَذَاهِبُ، فَوَاللَّهِ لَا تُنَالُ وَلَا يُتَنَّا إِلَّا بِالْوَرَعِ وَالْأَجْتِهَادِ فِي الدُّنْيَا، وَمُوَاسَاةِ الْإِخْوَانِ فِي اللَّهِ، وَلَيْسَ مِنْ شِيعَتِنَا مَنْ يَظْلِمُ النَّاسَ“۔ (۲)

اے ابن جندب! ہمارے شیعوں تک یہ پیغام پہنچا دو اور ان سے کہو: ایسا نہ ہو کہ مختلف راستے اور رنگ برنگے راہیں تمہیں گمراہ کر دیں، کیونکہ خدا کی قسم ہماری ولایت حاصل نہیں ہوتی مگر پرہیزگاری، دنیا میں سخت محنت اور اپنے دینی بھائیوں کی مدد کرنے اور ان سے ہمدردی کے ذریعہ، [چنانچہ] جو شخص لوگوں پر ظلم و ستم کرے وہ ہمارا شیعہ نہیں ہے۔“

(۱) امالی، صدوق، ص ۳۰۰، مجلس ۹۲، حدیث ۱۷؛ وسائل الشیعة، ج ۱۲، ص ۱۹۳، باب ۱۱۹، حدیث ۱۶۰۶۳؛ بحار الانوار، ج ۶۸، ص ۳۱۰، باب ۷۹، حدیث ۳۔

(۲) تحف العقول، ص ۳۰۳؛ مستدرک الوسائل، ج ۱۲، ص ۱۹۳، باب ۱۱۹، حدیث ۱۶۰۶۳؛ بحار الانوار، ج ۶۸، ص ۳۱۰، باب ۷۹، حدیث ۳۔



اہل بیت علیہم السلام فرماتے ہیں: فحش باتوں اور بری چیزوں اور گناہوں کا ارتکاب کرنا ہمارے دشمنوں کا کام ہے اور ہمارے شیعہ ان سے پرہیز کرتے ہیں، نیز اس بات پر تاکید فرماتے ہیں کہ شیعہ نہ تو سود لیتا ہے اور نہ کسی چیز کو غصب کرتا ہے، نہ زنا کرتا ہے اور نہ خیانت، اپنے عہد و پیمان کو نہیں توڑتا اور نہ ہی ظلم کرتا ہے، دوسروں کے حقوق کو پامال نہیں کرتا، اپنے اہل و عیال کو تکلیف نہیں دیتا اور نہ کسی کا دل دکھاتا ہے اور نہ کسی پر تہمت لگاتا ہے۔

اہل بیت علیہم السلام دوسرے لوگوں کو مخصوصاً اپنے شیعوں کو جس چیز کی تعلیم دیتے تھے وہ اس طرح ہے کہ: اس کائنات کے خالق پر ایمان رکھنا، قرآن کریم پر عمل کرتے ہوئے اس کا حق ادا کرنا، پیغمبر اکرمؐ کی اقتدا اور ان کے برحق جانشینوں کی اطاعت اور ہر معصیت و گناہ سے پرہیز کرنا۔

حضرت امام رضا علیہ السلام نے عبدالعظیم حسنی سے فرمایا: ہماری طرف سے ہمارے دوستوں کو سلام پہنچانا اور ان سے کہنا: اپنے اوپر شیطان کو مسلط نہ ہونے دو، اور ان کو امانتداری اور صداقت کی سفارش کرنا، اور ان کو یہ تاکید کرنا کہ خاموشی اختیار کریں اور بیہودہ گفتگو نہ کریں، ایک دوسرے سے رابطہ رکھیں اور آپس میں ایک دوسرے کا دیدار کرتے رہیں، کیونکہ یہ چیزیں مجھ سے قربت کا سبب بنتی ہیں، اور ایسا نہ ہو کہ ایک دوسرے سے دشمنی اور قتل و غارت میں لگ جائیں کیونکہ میں نے اپنی جان کی قسم کھائی ہے کہ جو شخص اس طرح کا رویہ اختیار کرے اور ہمارے دوستوں میں سے کسی کو رنجیدہ کرے تو اس کے لئے خدا سے یہ درخواست کروں کہ اسی دنیا میں اس کو سخت عذاب میں مبتلا کر دے اور آخرت میں بھی اس کو نقصان اٹھانے والوں میں سے قرار دے!! (۱)

اس بنا پر نقصان اٹھانے والا وہ شخص ہے جو اہل بیت علیہم السلام کی نصیحتوں اور سفارشوں کو قبول نہ کرے اور ان پر عمل نہ کرے، اور ہمیشہ خود خواہی، تکبر اور اپنے نفس کی پیروی پر اڑا رہے۔

(۱) الاختصاص، ص ۲۲۷؛ بحار الانوار، ج ۷، ص ۲۳۰؛ باب ۱۵؛ حدیث ۲۷؛ مستدرک الوسائل، ج ۹، ص ۱۰۲، باب ۱۲۶،



اہل بیت علیہم السلام نے ہمیشہ اپنے شیعوں کو گناہوں کے مرتکب ہونے اور دوسروں پر ظلم و ستم سے منع کیا ہے اور فرمایا ہے:

”وَإِيَّاكُمْ وَمَعَاصِيَ اللَّهِ أَنْ تَرْكُبُوهَا؛ فَإِنَّهُ مَنْ انْتَهَكَ مَعَاصِيَ اللَّهِ فَرَكِبَهَا فَقَدْ أَبْلَغَ فِي الْإِسَاءَةِ إِلَى نَفْسِهِ“۔ (۱)

”خبردار! تم ہرگز گناہوں کے مرتکب نہ ہونا کیونکہ جو شخص گناہوں کی حرمت کو پامال کر ڈالے اور وہ گناہوں کا مرتکب ہو تو اس نے اپنے ساتھ بدی کرنے میں زیادہ روی کی ہے۔“

ہر طرح کے ضرر و نقصان سے نجات پانے کا صرف ایک راستہ اہل بیت علیہم السلام کی اطاعت ہے، اس راہ اطاعت کو طے کرنا خوشنودی خدا، شفاعت اہل بیت علیہم السلام اور دنیا و آخرت کی خوشنبتی اور سعادت کا سبب ہے، نیز اس حقیقت کی پیروی کئے بغیر خوشنودی خدا اور شفاعت اہل بیت علیہم السلام تک پہنچنا ممکن نہیں ہے۔

حضرت امام صادق علیہ السلام اپنے شیعوں کو ایک خط کے ضمن میں اعتقادی، اخلاقی، عملی، اجتماعی، گھریلو مسائل اور دنیا و آخرت کی اصلاح کے لئے اہم سفارشات فرماتے ہیں، چنانچہ اس خط کی تحریر اس طرح ہے:

”وَاعْلَمُوا أَنَّهُ لَيْسَ يُغْنِي عَنْكُمْ مِنَ اللَّهِ أَحَدٌ مِنْ خَلْقِهِ شَيْئاً، لَا مَلَكٌ مُقَرَّبٌ، وَلَا نَبِيٌّ مُرْسَلٌ، وَلَا مَنْ دُونَ ذَلِكَ. فَمَنْ سَرَّهُ أَنْ تَنْفَعَهُ شَفَاعَةُ الشَّافِعِينَ عِنْدَ اللَّهِ، فَيَطْلُبِ إِلَى اللَّهِ أَنْ يَرْضَى عَنْهُ، وَاعْلَمُوا أَنَّ أَحَدًا مِنْ خَلْقِ اللَّهِ لَمْ يُصَبِّ رِضَا اللَّهِ إِلَّا بِطَاعَتِهِ، وَطَاعَةِ رَسُولِهِ، وَطَاعَةِ وُلَاةِ أَمْرِهِ مِنْ آلِ مُحَمَّدٍ صَلَوَاتُ اللَّهِ عَلَيْهِمْ، وَمَعْصِيَتُهُمْ مِنْ مَعْصِيَةِ اللَّهِ، وَلَمْ يُنْكَرْ لَهُمْ فَضْلاً عَظِماً أَوْ صَغُوراً“۔ (۲)

”تمہیں معلوم ہونا چاہئے کہ خدا کی مخلوقات میں سے کوئی بھی، شخص یا فرشتہ، نبی اور پیغمبر اور کوئی

(۱) اصول کافی، ج ۸، ص ۱۱، کتاب الروضة، حدیث ۱؛ بحار الانوار، ج ۵، ص ۲۱۹، باب ۲۲، حدیث ۹۳؛ مستدرک الوسائل، ج ۱۱، ص ۳۳۷، باب ۴۱، حدیث ۱۳۲۰۱۔

(۲) اصول کافی، ج ۸، ص ۱۱، کتاب الروضة، حدیث ۱؛ مستدرک الوسائل، ج ۱۱، ص ۲۵۵، باب ۱۸، حدیث ۱۲۹۱۹۔



بھی تم سے عذاب الہی کو ذرہ برابر بھی کم نہیں کر سکتا، لہذا جو شخص چاہتا ہے کہ شفاعت کرنے والوں کی شفاعت کا کوئی فائدہ اس کو ملے تو وہ خدا سے چاہے کہ اس سے خوش ہو جائے، اور جان لو کہ خدا کی مخلوق میں سے کوئی بھی اس کی خوشنودی تک نہیں پہنچا ہے مگر یہ کہ خدا اور پیغمبر کی اطاعت کرے، اور خاندان محمدؐ سے اولوالامر کی اطاعت کرے، اور ان حضرات کی نافرمانی کو خدا کی نافرمانی سمجھے، اور ان کے چھوٹے بڑے فضائل کا انکار نہ کرے۔“

حضرات اہل بیت علیہم السلام کی اعتقادی، اخلاقی اور عملی پہلوؤں میں سفارشات کو درج ذیل عظیم الشان کتابوں میں ملاحظہ کیا جاسکتا ہے:

اصول کافی، خصال شیخ صدوق، تحف العقول، وسائل الشیعہ (کی گیارہویں جلد)، مجموعہ ورام، مکارم الاخلاق، روضة الواعظین، بحار الانوار (کا ایمان و کفر والا حصہ) المحجة البيضاء، ثواب الاعمال و عقاب الاعمال، جامع الاخبار، المواعظ العددیہ اور جامع السعادات۔





## اہل بیت علیہم السلام کی محبت

### محبت کے وسائل

شکار، مختلف طریقوں سے کیا جاتا ہے، شکار کبھی شیر کا ہوتا ہے تو کبھی چیتے کا، کبھی پرندے کا ہوتا ہے تو کبھی مچھلی کا، اور کبھی ہرن کا ہوتا ہے تو کبھی پروانوں کا، اور یہ بات مسلم ہے کہ ہر چیز کے شکار کے لئے اسی لحاظ سے اسلحہ ہونا چاہئے، ورنہ شکار نہیں کیا جاسکتا، لہذا ہر شکار کے لئے اس کے مخصوص اسباب اور وسائل ہونے چاہئے ہر وسیلہ سے ہر چیز کا شکار نہیں کیا جاسکتا۔

ہم دنیا و آخرت میں خداوند عالم کے مخصوص لطف و کرم کے محتاج ہیں، لہذا قرآنی آیات اور روایات کے مطابق ایسا راستہ طے کریں جس کا انجام خوشنودی خدا اور بہشت جاوید ہو، لہذا ہمیں ان حقائق کے مطابق اپنے لئے وسائل فراہم کرنا چاہئے اور پھر خداوند مہربان کے لطف و کرم اور اس کی خوشنودی و عنایت اور سرانجام بہشت کو حاصل کرنے کی کوشش کرنا چاہئے۔

اور چونکہ ماہی گیر [مچھیا را] مچھلی کے شکار کرنے کے آلات و وسائل کو دوسروں سے بہتر جانتا ہے اور پروانوں کا شکار کرنے والا پروانوں کے شکار کے آلات و وسائل سے، نیز ایک خطیب الفاظ کو شکار کرنے کے لئے دوسروں سے زیادہ واقف ہوتا ہے؛ لہذا خداوند عالم بھی ان حقائق کے مطابق وسائل کو سب سے بہتر جانتا ہے۔

(قرآنی آیات کی) بنیاد پر خداوند عالم، اہل بیت علیہم السلام کی محبت اور ان حضرات کے احکام کی



پیروی کے علاوہ کسی دوسری چیز کو وسیلہ قرار نہیں دیتا ہے۔

محبت کو حاصل کرنے کا طریقہ معرفت اور پہچان سے متصل ہے، جب انسان اہل بیت علیہم السلام کی معرفت اور پہچان کی وادی میں داخل ہوتا ہے تو معرفت کی آنکھ سے ان حضرات کی معنوی، عملی اور اخلاقی نیکیاں اور روحانی قلبی حسن و جمال کے علاوہ کچھ نہیں دیکھتا، اور یہی حسن و جمال ان حضرات سے عشق و محبت اور دل لگی کا سبب بن جاتا ہے۔

یہ عشق و محبت اپنی حرارت کے ذریعہ انسان کو ہر عالم میں اس بات پر مجبور کرتی ہے کہ اپنے معشوق کے رنگ کو اپنائے اور سب کاموں میں اپنے معشوق کی صورت بن جائے اور چونکہ اہل بیت علیہم السلام خدا کا رنگ رکھتے ہیں ہم بھی ان کے رنگ کو اپناتے ہوئے خدا کے رنگ میں رنگے جاسکتے ہیں اور شکار کے اس بے نظیر جال کے ذریعہ کہ جو محبت، عمل و عشق و اطاعت سے بنا ہوا ہے؛ خداوند عالم کے لطف و کرم، عنایت و مغفرت اور بہشت کو شکار کر سکتے ہیں۔

### معرفت یا محبت کا مقدمہ

اس نکتہ پر توجہ رکھنا ضروری ہے کہ جب تک معرفت اور پہچان حاصل نہ ہوں عشق و محبت اور دوستی بھی حاصل نہیں ہو سکتی، جیسا کہ مجازی [اور دنیاوی] عشق میں بھی اسی طرح ہے، کیونکہ جب تک کوئی معشوق کا جمال اور اس کی خوبصورتی کو نہ دیکھے اور نہ پہچانے تو اس کا عاشق اور دلدادہ نہیں بن سکتا۔ البتہ عشق کے ساتھ انسان خواہ مخواہ اپنے معشوق کی اطاعت کے دائرے میں داخل ہو جاتا ہے اور اس طرح آہستہ آہستہ معشوق کے رنگ کو اپنالیتا ہے یہاں تک کہ عاشق اپنے وجود کی حدوں میں خود معشوق بن جاتا ہے۔

”سَلَمَانٌ مِّنْ أَهْلِ الْبَيْتِ“ (۱)

(۱) عیون اخبار الرضا، ج ۲، ص ۶۳، باب ۳۱، حدیث ۲۸۲؛ کشف الغمۃ، ج ۱، ص ۶؛ مناقب، ج ۱، ص ۸۵؛ بحار الانوار، ج ۲۲،



”سلمان، ہم اہل بیت میں سے ہے۔“

حضرت رسول اکرم ﷺ کا یہ قول گزشتہ مطلب پر بہترین گواہ ہے۔

## محبت، اجر رسالت ہے

حضرات اہل بیت علیہم السلام سے عشق و محبت ایک بہت اہم حقیقت ہے جس کو خداوند عالم نے پیغمبر اسلام ﷺ کی رسالت کا اجر قرار دیا، جیسا کہ خداوند عالم ارشاد فرماتا ہے:

﴿... قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَىٰ...﴾ (۱)

”آپ کہہ دیجئے کہ میں تم سے اس تبلیغ رسالت کا کوئی اجر نہیں چاہتا علاوہ اس کے کہ میرے اقرباء سے محبت کرو۔“

قربانی سے مراد شیعہ اور بعض اہل سنت کی روایات کی روشنی میں اہل بیت علیہم السلام ہیں اور اس آیت میں لفظ ”مودت“ ہے جس کے معنی اطاعت کے ساتھ محبت کے ہیں۔

تعجب ہے کہ خداوند عالم نے اجر رسالت اور پیغمبر اکرم ﷺ کی اجرت کو نماز و روزہ کی کثرت، مسلسل حج، خمس و زکوٰۃ اور جہاد کو قرار نہیں دیا بلکہ فرمایا: ”مودت“، تاکہ اس حقیقت کو واضح کر دے کہ اہل بیت علیہم السلام کی محبت اور ان کی تعلیمات کو اپنانا تمام حقائق سے بالاتر اور بہتر ہے، بلکہ اگر یہ مودت نہ ہو تو ان اعمال کی بھی کوئی فضیلت نہیں ہے اور وہ اعمال خداوند عالم کی بارگاہ میں قبول نہیں ہیں!

## اہل بیت علیہم السلام کی محبت کے سلسلہ میں احادیث

پیغمبر اکرم ﷺ سے روایت منقول ہے:

”لِكُلِّ شَيْءٍ أَسَاسٌ، وَأَسَاسُ الْإِسْلَامِ حُبُّنَا أَهْلَ الْبَيْتِ“۔ (۲)

(۱) سورہ شوریٰ (۴۲) آیت ۲۳۔

(۲) اصول کافی، ج ۲، ص ۴۶، باب نسبہ الاسلام حدیث ۲؛ امالی، صدوق، ص ۲۶۸، المجلس ۳۵ حدیث ۱۶؛ وسائل الشیخہ، ج ۱۵، ص ۱۸۴، باب ۴، حدیث ۲۰۲۳۲؛ بحار الانوار، ج ۲۷، ص ۸۲، باب ۴، حدیث ۲۲۔



”ہر چیز کے لئے کچھ ستون ہوتے ہیں اسلام کے ستون ہم اہل بیت کی محبت ہے۔“

حضرت امیر المومنین علیہ السلام نے فرمایا:

”سَمِعْتُ رَسُولَ اللَّهِ يَقُولُ: أَنَا سَيِّدُ وَلَدِ آدَمَ، وَأَنْتَ يَا عَلِيُّ وَالْأُئِمَّةُ مِنْ بَعْدِكَ سَادَةُ أُمَّتِي، مَنْ أَحَبَّنَا فَقَدْ أَحَبَّ اللَّهَ، وَمَنْ أَبْغَضَنَا فَقَدْ أَبْغَضَ اللَّهَ، وَمَنْ وَالَانَا فَقَدْ وَالِيَ اللَّهَ، وَمَنْ أَطَاعَنَا فَقَدْ أَطَاعَ اللَّهَ، وَمَنْ عَصَانَا فَقَدْ عَصَى اللَّهَ“۔ (۱)

”میں نے پیغمبر اکرم ﷺ سے سنا کہ آپ نے فرمایا: میں تمام انسانوں کا سید و سردار ہوں، اور اے علی! آپ اور آپ کے بعد آنے والے ائمہ [علیہم السلام] میری امت کے سردار ہیں، جو شخص ہم کو دوست رکھے اس نے خدا کو دوست رکھا اور جو شخص ہمیں دشمن رکھے اس نے خدا کو دشمن رکھا، جو شخص ہمارا مطیع ہو اس نے خدا کی اطاعت کی اور جو ہماری نافرمانی کرے اس نے خدا کی نافرمانی کی۔“

اہل بیت علیہم السلام کی محبت مندرجہ ذیل چیزوں کی علامت ہے:

۱۔ انسان سے خدا کی محبت

اہل بیت علیہم السلام سے محبت کرنا خداوند عالم کی طرف سے ایک تحفہ ہے کہ خدا نے ان کو پاک و پاکیزہ دل عطا کیا ہے۔

حضرت امام محمد باقر علیہ السلام نے فرمایا:

”إِنِّي لَا أَعْلَمُ أَنَّ هَذَا الْحُبَّ الَّذِي تُحِبُّونَا لَيْسَ بِشَيْءٍ صَنَعْتُمُوهُ، وَلَكِنَّ اللَّهَ صَنَعَهُ“۔ (۱)

(۱) امالی، صدوق، ص ۴۷۶، مجلس ۷۲ حدیث ۱۶؛ بشارۃ المصطفیٰ، ص ۱۵۰؛ بحار الانوار، ج ۲۷، ص ۸۸، باب ۴، حدیث ۳۸۔

(۲) المحاسن، ج ۱، ص ۱۴۹، باب ۱۹، حدیث ۶۲؛ بحار الانوار، ص ۵، باب ۲۲۲، حدیث ۴۔



”میں جانتا ہوں کہ جس محبت کے ذریعہ تم ہمیں دوست رکھتے ہو کوئی ایسی چیز نہیں ہے جس کو تم نے خود حاصل کیا ہو بلکہ ایک ایسی حقیقت ہے جس کو خداوند عالم نے تمہیں عطا کی ہے۔“

حضرت امام صادق علیہ السلام نے فرمایا:

”إِنَّ حُبَّنَا يُنَزِّلُهُ اللَّهُ مِنَ السَّمَاءِ مِنْ خَزَائِنِ تَحْتَ الْعَرْشِ، كَخَزَائِنِ الذَّهَبِ وَالْفِضَّةِ وَلَا يُنَزِّلُهُ إِلَّا بِقَدَرٍ، وَلَا يُعْطِيهِ إِلَّا خَيْرَ الْخَلْقِ، وَإِنَّ لَهُ غَمَامَةً كَغَمَامَةِ الْقَطْرِ، فَإِذَا أَرَادَ اللَّهُ أَنْ يَخُصَّ بِهِ مَنْ أَحَبَّ مِنْ خَلْقِهِ أَذِنَ لِمَلَكِ الْغَمَامَةِ فَتَهَطَّلَتْ كَمَا تَهَطَّلُ السَّحَابُ فَتُصِيبُ الْجَنِينَ فِي بَطْنِ أُمِّهِ“۔ (۱)

”خدا نے ہمارے عشق و محبت کے خزانہ کو کہ جو اس کے عرش کے نیچے ہے اور سونے چاندی کے خزانوں کی طرح ہے؛ آسمان سے نازل فرمایا ہے، اور اس کو معین مقدار سے زیادہ اور سوائے اپنے بہترین بندوں کے لئے نازل نہیں فرماتا، یہ عشق و محبت برسنے والے بادل کی طرح ہے، پس جب خداوند عالم چاہے اس کو حکم دیتا ہے اور وہ بھی باران محبت نازل کرتا ہے یہاں تک کہ وہ باران محبت شکم مادر میں رہنے والے بچے تک پہنچتی ہے۔“

چونکہ اہل بیت علیہم السلام کی محبت خدا کی طرف تحفہ ہے اور تحفہ صرف دوستوں کو دیا جاتا ہے، لہذا ان حضرات سے محبت خداوند عالم کی بندوں سے محبت کی نشانی ہے۔

## ۲۔ ولادت کی طہارت

متعدد روایات کی بنا پر اہل بیت علیہم السلام کی محبت انسان کی ولادت کی طہارت پر گواہ ہے۔

حضرت امیر المؤمنین علیہ السلام فرماتے ہیں: پیغمبر اکرم ﷺ نے جناب ابوذر سے فرمایا:

”يَا أَبَا ذَرٍّ مَنْ أَحَبَّنَا - أَهْلَ الْبَيْتِ - فَلْيَحْمَدِ اللَّهَ عَلَى أَوَّلِ النِّعَمِ، قَالَ: يَا رَسُولَ اللَّهِ وَمَا أَوَّلُ النِّعَمِ؟ قَالَ طَيْبُ الْوِلَادَةِ، إِنَّهُ لَا يُحِبُّنَا إِلَّا مَنْ طَابَ مَوْلِدُهُ“۔ (۲)

(۱) تحف العقول، ص ۳۱۳؛ بحار الانوار، ج ۷، ص ۲۹۱، باب ۲۳، حدیث ۲۔

(۲) امالی، طوسی، ص ۳۵۵، مجلس ۱۶، حدیث ۱۰۱۸؛ کشف الغمۃ، ج ۱، ص ۴۰۱؛ بحار الانوار، ج ۲، ص ۱۵۰، باب ۵، حدیث ۱۸۔



”اے ابوذر! جو شخص ہم [اہل بیت علیہم السلام] کو دوست رکھتا ہو تو اسے چاہئے کہ خدا کی سب سے پہلی نعمت پر حمد و ثنا کرے، جناب ابوذر نے کہا: یا رسول اللہ! وہ سب سے پہلی نعمت کیا ہے؟ آنحضرت ﷺ نے فرمایا: ولادت کی طہارت، کیونکہ کوئی شخص ہمیں دوست نہیں رکھے گا مگر جو پاک طریقہ سے پیدا ہوا ہو۔“

حضرت امام محمد باقر علیہ السلام نے فرمایا:

”مَنْ أَصْبَحَ يَجِدُ بَرْدَ حُبِّنَا عَلَى قَلْبِهِ فَلْيَحْمَدِ اللَّهَ عَلَى بَادِي النِّعَمِ، قِيلَ: وَمَا بَادِي النِّعَمِ؟ فَقَالَ: طَيْبُ الْمَوْلِدِ“۔ (۱)

”جو شخص صبح اٹھے اور اپنے دل میں ہماری محبت کی ٹھنڈک محسوس کرے تو اس کو سب سے پہلی نعمت پر خدا کا شکر ادا کرنا چاہئے، سوال کیا گیا: وہ سب سے پہلی نعمت کیا ہے؟ تو امام علیہ السلام نے فرمایا: پاک ولادت۔“

### ۳۔ دل کی پاکیزگی

حضرات اہل بیت علیہم السلام کا عشق اور اس خاندان عصمت و طہارت سے محبت دل کی پاکیزگی کی نشانی ہے۔

حضرت امام صادق علیہ السلام نے فرمایا:

”وَاللّٰهُ وَاللّٰهُ لَا يُحِبُّنَا عَبْدٌ حَتَّى يُطَهِّرُ اللَّهَ قَلْبَهُ“۔ (۲)

”خدا کی قسم! خدا کی قسم! کوئی بھی انسان ہمیں دوست نہیں رکھتا مگر یہ کہ خدا نے اس کے دل کو پاک و پاکیزہ قرار دیا ہو، (جب دل پاک ہو جاتا ہے تو اہل بیت علیہم السلام کے عشق و محبت کا

(۱) امالی، صدوق، ج ۲، ۲۷۵، مجلس ۷۲، حدیث ۱۳؛ علل الشرائع، ج ۱، ص ۱۴۱، باب ۱۲۰، حدیث ۲؛ معانی الاخبار، ص ۱۶۱، حدیث ۲؛

بحار الانوار، ج ۲، ص ۱۴۶، باب ۵، حدیث ۴۔

(۲) دعائم الاسلام، ج ۱، ص ۷۳۔



گھر بن جاتا ہے)۔“

## ۴۔ ایمان اور اعمال کا قبول ہونا

اہل بیت علیہم السلام سے عشق و محبت ایمان کی نشانی اور اعمال کی قبول ہونے کا سبب ہے۔  
حضرت رسول اکرم ﷺ نے ارشاد فرمایا:

”عَاهَدَنِي رَبِّي أَنْ لَا يَقْبَلَ إِيْمَانٌ عَبْدٍ إِلَّا بِمَحَبَّةِ أَهْلِ بَيْتِي“۔ (۱)

”میرے پروردگار نے مجھ سے یہ وعدہ کیا ہے کہ کسی بھی بندہ کا ایمان قبول نہیں کروں گا مگر میرے اہل بیت [علیہم السلام] کی محبت کے ساتھ۔“

حضرت امیر المؤمنین علیہ السلام نے فرمایا:

”إِنَّهُ لَعَهْدُ النَّبِيِّ ﷺ الْأُمِّيِّ إِلَيَّ إِنَّهُ لَا يُجْبَنِي إِلَّا مُؤْمِنٌ وَلَا يَغْضُنِي إِلَّا مُنَافِقٌ“۔ (۲)

”پیغمبر اکرم ﷺ نے مجھ سے عہد کیا ہے کہ مجھے مومن کے علاوہ کوئی دوست نہیں رکھے گا اور منافق کے علاوہ کوئی دشمن نہیں رکھے گا۔“

نیز حضرت علی علیہ السلام نے فرمایا:

”لَوْ ضَرَبْتُ خَيْشُومَ الْمُؤْمِنِ بِسَيْفِي هَذَا عَلَى أَنْ يُغْضِنِي، مَا أَبْغَضَنِي وَلَوْ صَبَبْتُ الدُّنْيَا بِجَمَاتِهَا عَلَى الْمُنَافِقِ عَلَى أَنْ يُجْبِنِي مَا أَحْبَبَنِي، وَذَلِكَ أَنَّهُ قُضِيَ فَأَنْقَضَى عَلَى لِسَانِ النَّبِيِّ الْأُمِّيِّ صَلَّى اللَّهُ عَلَيْهِ وَآلِهِ وَسَلَّمَ إِنَّهُ قَالَ: يَا عَلِيُّ لَا يُغْضُكَ مُؤْمِنٌ، وَلَا يُحِبُّكَ مُنَافِقٌ“۔ (۳)

(۱) مسند احمد بن حنبل، ج ۱، ص ۲۰۴۔

(۲) بیون اخبار الرضا، ج ۲، ص ۶۰، باب ۳۱، حدیث ۲۳۵؛ بحار الانوار، ج ۳۹، ص ۳۰۱، باب ۸۷، حدیث ۱۱۵۔

(۳) نہج البلاغہ، ص ۴۷۷، حکمت ۴۵، مشکاة الانوار، ص ۷۹، الفصل الرابع؛ الغارات، ج ۱، ص ۲۷۔



”اگر اپنی اس تلوار سے کسی مومن کی ناک پر ماروں تا کہ وہ میرا دشمن بن جائے، لیکن وہ دشمن نہیں ہوگا، اور اگر پوری دنیا کو منافق کے قدموں میں ڈال دوں کہ مجھ سے محبت کرنے لگے تو وہ کبھی مجھ سے محبت نہیں کرے گا اور یہ اس وجہ سے ہے کہ خدا کا حکم پیغمبر اکرم ﷺ کی زبان پر جاری ہوا کہ آپ نے فرمایا: یا علی! کوئی بھی مومن تم سے دشمنی نہیں کرے گا اور کوئی بھی منافق آپ کو دوست نہیں رکھے گا۔“





## اہل بیت علیہم السلام کی محبت کے آثار

اہل بیت علیہم السلام، صرف زبانی اور بناوٹی محبت نہیں چاہتے، بلکہ ایسا عشق و محبت چاہتے ہیں کہ جس کے ساتھ ساتھ اس کے لوازم بھی ہوں تاکہ اس کے عظیم اور حیرت انگیز آثار بھی اس میں پائے جائیں، اب ہم یہاں پر اہل بیت علیہم السلام کے نورانی کلام کی روشنی میں ان کی محبت کے آثار و فوائد کو بیان کرتے ہیں:

### ۱۔ احکام پر عمل

حضرات اہل بیت علیہم السلام کے عشق و محبت کے آثار میں سے یہ ہے کہ عاشق اور محبت عمل میں مشغول رہتا ہے اور راہ خدا کی سعی و کوشش سے رکتا نہیں ہے اور ہمیشہ اہل بیت علیہم السلام کے اعمال و کردار اور ان کے طریقہ کار پر نظریں جمائے ہوئے ہے کہ ان کو اپنی زندگی کے لئے نمونہ عمل قرار دے۔ اہل بیت علیہم السلام نے فرمایا:

”مَنْ أَحَبَّنَا فَلْيَعْمَلْ بِعَمَلِنَا“۔ (۱)

”جو شخص ہمیں دوست رکھتا ہے اسے چاہئے کہ وہی عمل انجام دے جس کو ہم انجام دیتے ہیں“۔

حضرت امام صادق علیہ السلام فرماتے ہیں:

(۱) تحف العقول، ص ۱۰۴؛ الخصال، ج ۲، ص ۶۱۴؛ غرر الحکم، ص ۱۱۷، حدیث ۲۰۴۵؛ بحار الانوار، ج ۶، ص ۳۰۶، باب ۵۷، حدیث ۳۰۔



”إِنَّمَا شِيعَةُ جَعْفَرٍ مَنْ عَفَّ بَطْنُهُ وَفَرَجَهُ، وَعَمِلَ لِخَالِقِهِ وَرَجَا ثَوَابَهُ وَخَافَ عِقَابَهُ...“ (۱)

”جعفر [صادق علیہ السلام] کا شیعہ وہ ہے جو اپنے شکم و شہوت کو حرام سے محفوظ رکھے، اپنے پروردگار کے لئے عمل انجام دے اور ثواب کا امیدوار رہے اور اس کے عذاب سے ڈرتا رہے...“

حضرت امام محمد باقر علیہ السلام نے ایک عظیم الشان حدیث کے ضمن میں جناب جابر جعفی سے فرمایا:

”اے جابر! جس نے شیعہ کو قبول کر لیا ہے اور وہ یہ اعلان کرے کہ میں اہل بیت [علیہم السلام] کا دوستدار ہوں تو کیا یہ اس کے لئے کافی ہے؟ خدا کی قسم وہ شخص ہمارا نہیں ہے مگر یہ کہ وہ خدا [کی خوشنودی] کے لئے تمام گناہوں سے پرہیز کرے اور خداوند عالم کی اطاعت کرے۔

اے جابر! ہمارے شیعہ کو نہیں پہچانو گے مگر ان صفات کے ذریعہ: تواضع، خشوع، امانت داری، بہت زیادہ یادِ خدا، روزہ، نماز، ماں باپ کے ساتھ نیکی، غریب، مفلس محتاج اور یتیم پڑوسیوں کی خبر گیری، صداقت، تلاوت قرآن کریم، لوگوں کے بارے میں نیک بات کے علاوہ اپنی زبان کو روکے رکھنا، ہمارے شیعہ تمام امور میں اپنے قبائل کے امین ہوتے ہیں۔

جابر کہتے ہیں: میں نے حضرت امام محمد باقر علیہ السلام کی خدمت میں عرض کی: یا بن رسول اللہ ﷺ! آج ہم ان صفات کے لوگوں کو نہیں دیکھتے ہیں، امام علیہ السلام نے فرمایا:

اے جابر! آپ کو خیالات گمراہ نہ کر دیں، کیا انسان کے لئے یہی کافی ہے کہ وہ کہے: میں علی

(۱) صفات الشیعہ، ص ۱۱: النضال، ج ۱، ص ۲۹۵، حدیث ۶۳؛ وسائل الشیعہ، ج ۱۵، ص ۲۵۱، باب ۲۲، حدیث ۲۰۴۲۵۔



[علیہ السلام] کو دوست رکھتا ہوں، اور راہ خدا میں کوشش نہ کرتا ہو؟ اگر یہ کہے: میں پیغمبر اکرم ﷺ کو دوست رکھتا ہوں، حالانکہ پیغمبر ﷺ حضرت علی علیہ السلام سے افضل ہیں، اور وہ انبیاء علیہم السلام کے راستہ پر نہ چلے اور خدا کے احکام پر عمل نہ کرے تو اس کی محبت اس کو کوئی بھی فائدہ نہیں پہنچائے گی۔

اے ہمارے شیعو! تقو! الہی کی رعایت کرو، قرآن کریم پر عمل کرو، خدا کی کسی کے ساتھ کوئی رشتہ داری نہیں ہے؛ خدا کے نزدیک بہترین [اور اس کی بارگاہ میں با عظمت ترین] بندے وہ ہیں کہ جو سب سے زیادہ متقی، عامل اور خدا کی عبادت و اطاعت کرنے والے ہیں۔

اے جابر! خدا کی قسم، خدا سے نزدیک ہونے کا کوئی راستہ نہیں ہے مگر اس کی اطاعت، ہمارے پاس دوزخ سے نجات کا کوئی پروانہ نہیں ہے، کسی کو خدا کی بارگاہ میں کوئی عذر نہیں ہے، جو شخص خدا کا فرمانبردار ہے وہ ہمارا دوست ہے اور جو خدا کا نافرمان ہے وہ ہمارا دشمن ہے، عمل و تقویٰ اور پرہیزگاری کے علاوہ ہماری ولایت تک پہنچنے کا کوئی راستہ نہیں ہے“ (۱)

## ۲۔ تولا

امام عاشقین، چراغ دل عارفین، مولائے متقین حضرت امیر المؤمنین علیہ السلام نے فرمایا:

”... فَإِنْ كَانَ يُحِبُّ وَلَيْنَا فَلَيْسَ بِمُبْغِضٍ لَّنَا، وَإِنْ كَانَ يُبْغِضُ وَلَيْنَا فَلَيْسَ بِمُحِبٍّ لَّنَا“۔ (۲)

”... پس اگر ہمارے دوست کو دوست رکھتا ہو، وہ ہمارا دشمن نہیں ہے اور اگر ہمارے دوست کو دشمن رکھتا ہو تو وہ ہمارا دوست نہیں ہے۔“

(۱) اصول کافی، ج ۲، ص ۷۷، باب الطاعة والتقوى، حدیث ۳: امالی، صدوق، ص ۶۲۵، مجلس ۹۱، حدیث ۳: روضة الواعظین، ج ۲، ص ۲۹۴، مشکاة الانوار، ص ۵۹، الفصل الاول۔

(۲) امالی، مفید، ص ۳۳۴، مجلس ۳۹، حدیث ۴: امالی، طوسی، ص ۱۱۳، مجلس ۴، حدیث ۱۷۲، (تھوڑے سے اختلاف الفاظ کے ساتھ)۔



حضرت امام صادق علیہ السلام نے فرمایا:

”مَنْ تَوَلَّى مُحِبَّنَا فَقَدْ أَحَبَّنَا“۔ (۱)

”جو شخص ہمارے دوستداروں کو دوست رکھتا ہو بے شک وہ ہمارا دوست ہے۔“

### ۳۔ تبرّ۱

اہل بیت علیہم السلام کی موڈت و محبت کا ایک اثر اہل بیت علیہم السلام کے دشمنوں کو دشمن رکھنا ہے۔  
حضرت علی علیہ السلام نے فرمایا:

”فَمَنْ أَحَبَّ أَنْ يَعْلَمَ حَالَهُ فِي حُبِّنَا فَلْيَمْتَحِنْ قَلْبَهُ، فَإِنْ وَجَدَ فِيهِ حُبَّ مَنْ أَلْبَ عَلَيْنَا، فَلْيَعْلَمْ أَنَّ اللَّهَ عَدُوُّهُ وَجَبْرَائِيلُ وَمِيكَائِيلُ، وَاللَّهُ عَدُوٌّ لِلْكَافِرِينَ“۔ (۱)  
”جو شخص ہماری محبت کے سلسلہ میں اپنے حالات کو معلوم کرنا چاہے اُسے اپنے دل کا امتحان کرنا چاہئے، اگر اس کے دل میں ہماری مخالفت کرنے والوں اور ہمارے دشمنوں سے دوستی اور محبت کا احساس پایا جاتا ہے تو اُسے معلوم ہونا چاہئے کہ خدا اور جبرائیل و میکائیل اس کے دشمن ہیں اور خدا کافروں کا دشمن ہے۔“

نیز امام علی علیہ السلام نے فرمایا:

”فَإِنْ شَارَكَهُ فِي حُبِّنَا حُبُّ عَدُوِّنَا، فَلَيْسَ مِنَّا وَلَسْنَا مِنْهُ“۔ (۳)  
”اگر کوئی شخص ہماری محبت کے ساتھ ساتھ ہمارے دشمنوں سے بھی محبت کرے تو ایسا شخص ہم سے نہیں ہے اور ہم بھی اس سے نہیں ہیں۔“

(۱) المقصد، ص ۲۸۵، باب ۳۷؛ بحار الانوار، ج ۹، ص ۱۲۲، باب ۲، حدیث ۳۴۔

(۲) امالی، طوسی، ص ۱۴۸، مجلس ۵، حدیث ۲۳۴؛ کشف الغمہ، ج ۱، ص ۳۸۵؛ بحار الانوار، ج ۲، ص ۸۳، باب ۴، حدیث ۲۴۔

(۳) تفسیر قمی، ج ۲، ص ۱۷۱؛ بحار الانوار، ج ۲، ص ۵۱، باب ۱، حدیث ۱۔



## ۴۔ بلا و مصیبت

بلا و مصیبت کے برابر انسان کی اصلاح و اخلاص میں کوئی بھی چیز موثر نہیں ہے۔ جس طرح مختلف چیزوں کو گرم یا ٹھنڈی جگہ پر رکھنا ضروری ہے ورنہ خراب ہو جاتی ہیں، انسان کے لئے بھی اسی طرح ضروری ہے کہ وہ تلخ و سخت اور ناگوار حالات سے دوچار ہو، ورنہ خراب اور تباہ و برباد ہو جائے گا، اسی وجہ سے خداوند عالم اپنے محبوبوں اور دوستداروں کو ہمیشہ سختی اور بلاؤں میں مبتلا کرتا رہتا ہے جیسے: فقر و تنگدستی، خوف و بھوک، مالی نقصان، اولاد کا داغ یا دوسرے حادثات، تاکہ راہ خدا میں صبر و پائیداری کے ذریعہ ثابت قدمی کو ثابت کریں اور خداوند عالم کی رحمت و مغفرت کے نزول کا مقام بن جائیں اور اپنے لئے بہشت کا راستہ ہموار کریں۔

حضرت رسول اکرم ﷺ نے ابو سعید خدری (جو فقر و ناداری کی شکایت کر رہے تھے) سے فرمایا:

”إِصْبِرْ أَبَا سَعِيدٍ! فَإِنَّ الْفَقْرَ إِلَى مَنْ يُحِبُّنِي مِنْكُمْ أَسْرَعَ مِنَ السَّيْلِ مِنْ عَلَى أَعْلَى الْوَادِي، وَمِنْ أَعْلَى الْجَبَلِ إِلَى أَسْفَلِهِ“۔ (۱)

”اے سعید! صبر کرو، کیونکہ مجھ سے عشق و محبت کرنے والوں کی طرف فقر و تنگدستی، اس سیلاب سے تیز دوڑتے ہیں جو پہاڑ کی چوٹی سے نیچے کی طرف دوڑتا ہے۔“

جب جناب ابو ذر نے کہا: میں اہل بیت علیہم السلام کو دوست رکھتا ہوں تو فرمایا:

”اللَّهُ اللَّهُ، فَأَعِدْ لِلْفَقْرِ تَجَفَّافًا، فَإِنَّ الْفَقْرَ أَسْرَعَ إِلَى مَنْ يُحِبُّنَا مِنَ السَّيْلِ مِنْ أَعْلَى الْأَكْمَةِ إِلَى أَسْفَلِهَا“۔ (۲)

”اللہ اللہ، فقر و تنگدستی کے لئے تیار ہو جاؤ، کیونکہ جو شخص ہمارا محب ہوتا ہے اس کی طرف فقر و تنگدستی اس سیلاب سے زیادہ تیز دوڑتی ہے جو سیلاب ٹیلے سے ڈھلان کی طرف آتا ہے۔“

(۱) منہاج احمد بن حنبل، ج ۴، ص ۸۵۔

(۲) المستدرک علی الصحیحین، ج ۴، ص ۳۶۷۔



## سخت آزمائش

ایک روایت میں منقول ہے کہ ایک روز رسول اکرم ﷺ بیت الشرف سے باہر آئے، قبیلہ انصار کے ایک شخص کی آپ سے ملاقات ہوئی تو اس نے کہا:

میرے ماں باپ آپ پر قربان یا رسول اللہ! آپ کے چہرہ کی حالت دیکھ کر تکلیف ہو رہی ہے، واقعہ کیا ہے؟

آنحضرت نے اس شخص کے چہرے کو دیکھا اور پھر فرمایا: بھوک!

یہ بات سن کر وہ شخص بے تاب ہو گیا اور تیزی کے ساتھ اپنے گھر آیا تا کہ شاید اس کو کوئی چیز مل جائے اور اسے آنحضرت ﷺ کی خدمت میں لے جائے، لیکن اس کو کوئی چیز نہ مل سکی، فوراً ہی بنی قریظہ کے یہاں پہنچا اور یہ طے کیا کہ ان کے کنویں سے پانی کھینچے اور ایک ڈول کے بدلے میں اجرت کے طور پر ایک کھجور وصول کرے، چنانچہ انھوں نے بھی قبول کر لیا۔

تھوڑا کام کرنے کے بعد چند کھجور وصول کئے اور پھر پیغمبر اکرم ﷺ کی خدمت میں آیا دیکھا کہ پیغمبر اکرم ﷺ اسی جگہ بیٹھے ہوئے ہیں، اور اسی طرح بیٹھے ہوئے ہیں، پورے ادب و احترام اور خضوع کے ساتھ ان کھجوروں کو آپ کے سامنے رکھا اور آنحضرت ﷺ سے درخواست کی کہ ان کھجوروں کو کھائیں، آنحضرت ﷺ نے فرمایا:

”مِنْ أَيْنَ لَكَ هَذَا التَّمْرُ؟“

”یہ کھجور کہاں سے لائے ہو؟“

اس انصاری شخص نے واقعہ بیان کیا، اس موقع پر پیغمبر اسلام ﷺ نے اس سے فرمایا: میں یہ سمجھتا ہوں کہ تو خدا اور اس کے رسول کو دوست رکھتا ہے، اس انصاری شخص نے آنحضرت ﷺ کے جواب میں کہا:

”أَجَلَ وَالَّذِي بَعَثَكَ بِالْحَقِّ لَأَنْتَ أَحَبُّ إِلَيَّ مِنْ نَفْسِي وَوَلَدِي وَأَهْلِي وَمَالِي“



”جی ہاں! قسم ہے اس کی جس نے آپ کو حق و ہدایت پر مبعوث کیا میں آپ کو اپنے، اپنی اولاد اور خاندان نیز اپنی تمام دولت سے زیادہ دوست رکھتا ہوں۔“

دل و دین بر سر سوادى غمت باختہ ام  
سر بہ خاک قدم عشق تو انداختہ ام

آتش عشق تو پاتا بہ سرم سوخت ولى  
من بہ این آتش و این سوختنم سوختہ ام  
تا شدم معتکف کوى تو اى مهربان جهان  
رايت عشق تو در جان و دل افروختہ ام

گر چہ بى بال و پر م ليک ز لطف تو بين  
ہمى کردہ بہ کوىت چو صبا تاختہ ام  
من ز روز ازل اى آتش دل هاى کباب  
جز تو و مہر تو و عشق تو نشناختہ ام

بہ رخ و زلف تو سو گند کہ در بزم وجود

از ہمہ دست کشيدہ بہ تو پرداختہ ام (۱)  
حضرت رسول اکرم ﷺ نے اس انصاری سے خطاب کرتے ہوئے فرمایا: پس تنگدستی کے لئے تیار ہو جا، اور مشق کے ساتھ صبر کا راستہ اختیار کرو، اور بلاؤں کے لئے کوئی سا بن تلاش کرو، کیونکہ خدا کی قسم، جس خدا نے مجھے حق کے ساتھ مبعوث کیا ہے میرے دوستداروں کی طرف تنگدستی اور بلائیں پہاڑوں سے نیچے کی طرف آنے والے سیلاب سے بھی زیادہ تیز آتی ہیں۔ (۲)  
حضرت امیر المؤمنین علیہ السلام نے فرمایا:

(۱) مؤلف.

(۲) اسد الغابۃ، ج ۴، ص ۲۹۴.



”مَنْ أَحَبَّنَا أَهْلَ الْبَيْتِ فَلَيْسَتْ عِدَّةٌ لِلْبَلَاءِ“۔ (۱)

”جو شخص ہمیں دوست رکھتا ہو، اسے مختلف بلاؤں اور پریشانیوں کے لئے تیار رہنا چاہئے۔“

## حضرت امام محمد باقر علیہ السلام کا محمد بن مسلم کی عیادت کرنا

محمد بن مسلم، حضرت امام محمد باقر علیہ السلام کے بہترین اصحاب میں سے تھے، وہ کہتے ہیں کہ: میں اگر چہ ملول، درد مند اور بہت پریشان تھا لیکن خود کو مدینہ پہنچایا۔

جیسے ہی حضرت امام محمد باقر علیہ السلام کو میرے مدینہ پہنچنے کی خبر ہوئی اور میری بیماری و پریشانی سے آگاہ ہوئے ایک ظرف میں شربت لیا اور اپنے خادم کو دیا تا کہ مجھ تک پہنچا دے، اور اس نے جب پہنچایا تو کہا: اس کو پی لیجئے کیونکہ امام علیہ السلام نے حکم دیا ہے کہ جب تک وہ نہ پی لیں واپس نہ آنا، چنانچہ میں نے اس کو پی لیا جو کہ مشک کی خوشبو سے معطر تھا۔

خادم نے کہا: امام علیہ السلام نے حکم دیا ہے کہ جب اس کو پی لو تو میرے پاس آنا، چنانچہ میں نے جب شربت پی لیا تو اپنی جگہ سے اٹھا جبکہ اس سے پہلے اٹھنے کی قدرت بھی نہیں تھی لیکن جیسے ہی میں نے شربت پیا میرے بدن میں جان پڑ گئی، گویا میرے پیروں سے بیڑی کھل گئی ہو، جیسے ہی میں امام علیہ السلام کی خدمت میں حاضر ہوا، اور میں نے داخلے کی اجازت طلب کی تو امام علیہ السلام نے بلند آواز میں فرمایا:

”صَحَّ الْجِسْمُ أُذْخِلَ أُذْخِلَ“۔

”تندرست رہو، داخل ہو جاؤ داخل ہو جاؤ“۔

میں روتے ہوئے امام کی خدمت میں حاضر ہوا اور امام علیہ السلام کو سلام کیا اور آپ کی پیشانی اور ہاتھوں کا بوسہ لیا، امام علیہ السلام نے فرمایا: اے محمد! روتے کیوں ہو؟ میں نے کہا: میں آپ پر قربان! اپنے وطن سے دوری، سفر آخرت کی دوری اور آپ کی خدمت میں حاضر نہ ہونے کی وجہ سے۔

(۱) الغارات، ج ۲، ص ۴۰۱؛ شرح نہج البلاغہ، ابن ابی الحدید، ج ۴، ص ۱۰۵؛ بحار الانوار، ج ۳۹، ص ۲۹۶، باب ۸۷۔



امام علیہ السلام نے فرمایا: لیکن فقر و تنگدستی، خداوند عالم نے ہمارے دوستوں کے لئے اسی طرح چاہا ہے اور ان کی طرف بلاؤں اور پریشانیوں کو بہت تیز بھیجتا ہے۔

لیکن تم نے وطن سے دوری کی جو بات کہی، حضرت امام حسین علیہ السلام کو اپنے لئے سر مشق قرار دو کہ اپنے وطن سے دور اور نہر فرات کے کنارے [شہید کئے گئے]

لیکن تم نے جو سفر کی دوری کی بات کہی تو معلوم ہونا چاہئے کہ مومن اس دنیا میں اور لوگوں کے درمیان ہمیشہ غریب [یعنی وطن سے دور] ہے یہاں تک اس دنیا سے رحمت خدا میں داخل ہو جائے۔

لیکن تمہارا یہ کہنا کہ میں چاہتا ہوں کہ آپ کی خدمت میں رہوں اور ہمارا دیدار ہوتا رہے لیکن ایسا نہیں ہے، تو معلوم ہونا چاہئے کہ خدا تمہارے باطن سے آگاہ ہے اور تمہیں اس کی جزا دے گا۔ (۱)

## ۵۔ دوطرفہ سے عشق

حضرات اہل بیت علیہم السلام کے عشق و محبت میں جو بات مناسب ہے وہ یہ ہے کہ اہل بیت علیہم السلام سے انسان کا عشق و محبت ان حضرات کے عشق و محبت کا راستہ فراہم کرتا ہے، درحقیقت اگر اس خاندان سے عشق و محبت کا کوئی دوسرا اثر یا برکت نہ ہو تو بس یہی کافی ہے کہ انسان سے ان حضرات کی دوستی کا سبب بن جاتا ہے اور کوئی دولت اس سرمایے سے بہتر اور افضل ہو سکتی ہے؟ یہاں پر یہ کہا جائے: ان حضرات کا عشق، بے نظیر حقیقت ہے جس کا کوئی بدل نہیں ہے اور کوئی چیز بھی اس کی جگہ نہیں لے سکتی، کیونکہ کوئی بھی دولت اور پونجی ان حضرات کی محبت کا سبب نہیں بن سکتی، لہذا ایسے عشق و محبت پر افتخار اور ناز کرنا چاہئے۔

حضرت امام صادق علیہ السلام فرماتے ہیں: ہم اپنے والد بزرگوار کے ساتھ رسول اکرم ﷺ کے حرم میں وارد ہوئے، والد بزرگوار مسجد میں گروہ گروہ بیٹھے ہوئے لوگوں کو دیکھتے ہوئے جا رہے تھے لیکن کسی پر توجہ نہیں کی، اچانک چند لوگوں کے پاس کھڑے ہوئے اور فرمایا:

(۱) الاختصاص، ص ۵۲؛ رجال الکشی، ص ۱۶۷؛ مناقب، ج ۴، ص ۱۸۱؛ بحار الانوار، ج ۶۴، ص ۲۴۴، باب ۱۲، حدیث ۸۴۔



”إِنِّي وَاللَّهِ أَحَبُّ رِيحِكُمْ وَأَزْوَاحِكُمْ“۔ (۱)

”خدا کی قسم میں تمہاری خوشبو اور ارواح کو محبوب رکھتا ہوں۔“

اور وہ سب شیعہ تھے۔

اہل بیت علیہم السلام کے عشق کی شدت اپنے عاشقوں سے اتنی زیادہ ہے کہ اگر کوئی اہل بیت علیہم السلام کے عاشقوں کے ساتھ بے اعتنائی اور بے توجہی کرے، تو اہل بیت علیہم السلام بھی اس سے بے توجہی کرتے ہیں۔

حضرت امام صادق علیہ السلام نے ایک گروہ سے فرمایا: کیوں تم ہم کو سبک شمار کرتے ہو؟ خراسانی شخص نے کہا: ہم خدا کی پناہ مانگتے ہیں کہ اگر آپ کو سبک شمار کرتے ہوں، امام علیہ السلام نے فرمایا: خصوصاً تم نے ہمیں سبک شمار کیا ہے، کیا فلاں شخص نے تم سے نہیں کہا تھا کہ ایک میل مجھے اپنی سواری پر سوار کر لو لیکن تم نے اسے سوار نہیں کیا؟ خدا کی قسم اس وجہ سے سر بلندی کا سبب نہ ہوئے اور مسلم طور پر تم نے اُسے سبک شمار کیا اور جو شخص کسی مومن کو سبک شمار کرے اس نے ہمیں سبک شمار کیا ہے اور خدائے عز و جل کی حرمت کو تباہ کر دیا ہے۔ (۲)

## ۶۔ محبت، مرتے وقت کی خوشی کا سبب

انسان کے لئے سب سے زیادہ مشکل کی گھڑی بلکہ سب سے زیادہ خطرناک وقت، اس کی جان نکلنے کا وقت ہے کہ انسان بستر مرگ پر پڑا ہوا ہے اور پانی ہونے والی شمع کی طرح ہے، دنیا سے اس کا رابطہ ختم ہونے والا ہے اور آخرت کی وادی میں قدم رکھنے والا ہے کہ اچانک پردے اٹھ جاتے ہیں اور وہ اپنے عقائد، اخلاق اور اعمال کے مطابق حقائق کو دیکھتا ہے جو اس کے لئے بہت دردناک یا بہت زیادہ

(۱) امالی، طوسی، ص ۷۲۲، حدیث ۱۵۲۲؛ ارشاد القلوب، ج ۱، ص ۱۰۱؛ مجموعہ ورام، ج ۲، ص ۹۰؛ بحار الانوار، ج ۶۵، ص ۱۳۶، باب ۱۸، حدیث ۹۵۔

(۲) اصول کافی، ج ۸، ص ۸۹، حدیث ۷۳ (خلاصہ کے ساتھ)۔



خوشی کا سبب بنتا ہے، اور خوشی کا موقع اسی کے لئے ہے کہ جس کو اہل بیت علیہم السلام کے عشق و محبت کا شیریں نتیجہ ملے گا جس کا مکمل ظہور اسی پل ہوتا ہے۔

## شیعہ کس طرح جان دیتے ہیں؟

عبداللہ بن ولید کہتے ہیں کہ: میں مروان کے زمانے میں حضرت امام صادق علیہ السلام کی خدمت میں پہنچا، امام علیہ السلام نے معلوم کیا؟ تم کون ہو؟ میں نے کہا: میں کوفہ کا رہنے والا ہوں، آپ نے فرمایا: کوفہ کے برابر کسی بھی شہر کے رہنے والے ہمارے عاشق و محبت نہیں ہیں خصوصاً شیعہ گروہ۔

اس کے بعد فرمایا: خداوند عالم نے تم لوگوں کی ایک ایسی حقیقت کی طرف رہنمائی فرمائی ہے کہ جس سے دوسرے لوگ بے خبر ہیں اسی وجہ سے تم نے [ہم سے] دوستی کی اور دوسرے لوگوں نے ہم سے دشمنی کی، اور تم لوگوں نے ہماری پیروی کی اور دوسروں نے مخالفت کی، تم لوگوں نے ہماری تائید کی اور دوسروں نے ہمیں جھٹلایا، خداوند عالم نے تمہاری زندگی اور موت کو ہماری زندگی و موت کی طرح قرار دیا ہے، اس موقع پر فرمایا: میں گواہی دیتا ہوں کہ میرے والد بزرگوار نے فرمایا ہے کہ:

”مَا بَيْنَ أَحَدِكُمْ وَبَيْنَ أَنْ يَرَى مَا يَقْرَأُ اللَّهُ بِهِ عَيْنَهُ، وَأَنْ يَغْتَبِطَ، إِلَّا أَنْ تَبْلُغَ نَفْسُهُ هَذِهِ - وَأَهْوَى بِيَدِهِ إِلَى خَلْقِهِ“۔ (۱)

”تمہارے اور اس چیز کے درمیان کہ جس کو خداوند عالم نے تمہاری آنکھوں کی ٹھنڈک قرار دیا اور قابل رشک ہے، زیادہ فاصلہ نہیں ہے مگر جان یہاں تک پہنچ جائے [اور آپ نے اپنے گلے کی طرف اشارہ فرمایا]

رسول خدا ﷺ ایک بہت اہم روایت میں اس مضمون کی روایت بیان کرتے ہیں جس میں مومن کے آخری وقت اور آخرت میں قدم رکھتے وقت کس چیز کو دیکھتا ہے اس روایت میں آیا ہے کہ:

(۱) اصول کافی، ج ۸، ص ۸۱، وصیۃ النبی ﷺ لا میر المؤمنین علیہ السلام، حدیث ۳۸۔



...ملک الموت مومن سے کہتا ہے: سر اٹھا کر اوپر کی طرف دیکھو، پس وہ جنت کے درجوں اور ایسے محلوں کو دیکھتا ہے جس کو اہل دنیا درک کرنے سے عاجز ہیں، ملک الموت کہتا ہے کہ یہ مقام اور نعمتیں اور مال اور تمہارے اہل و عیال اور تمہاری نسل سے نیک و صالح افراد یہاں تمہارے ساتھ رہیں گے، کیا تم جو کچھ دنیا میں چھوڑے جا رہے ہو، خداوند عالم کے اس لطف و کرم پر خوش ہو؟

وہ کہے گا: جی ہاں، خدا کی قسم میں راضی ہوں، اس کے بعد کہے گا: دیکھو، پس وہ دیکھے گا جبکہ محمدؐ و علیؑ اور ان دونوں حضرات کی پاکیزہ آل کو اعلیٰ علیین میں دیکھے گا۔ ملک الموت کہے گا: کیا ان حضرات کو دیکھ رہے ہو؟ یہ تیرے سردار اور تیرے ائمہ ہیں، جو اس مقام میں تیرے ہم نشین اور انیس ہوں گے، اب تم اس دنیا کی چیزوں کو چھوڑنے پر راضی ہو؟ وہ کہے گا: جی ہاں، اپنے پروردگار کی قسم میں راضی ہوں۔ (۱)

البتہ اس موقع پر انسان دنیا کو چھوڑنے اور آخرت میں جانے کے لئے بہت زیادہ خوشی محسوس کرتا ہے اور ہرگز پلٹنے کی درخواست نہیں کرے گا۔

اہل بیت علیہم السلام کے عاشق اور محب مرتے وقت جن حقائق کو دیکھیں گے ان میں رحمت کے وہ فرشتے ہوں گے جو حق کی بشارت اور خداوند عالم کا درود و سلام اس تک پہنچائیں گے۔

﴿إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ الْمَلَائِكَةُ أَلَّا تَخَافُوا وَلَا تَحْزَنُوا وَأَبْشِرُوا بِالْجَنَّةِ الَّتِي كُنتُمْ تُوعَدُونَ نَحْنُ أَوْلِيَائُكُمْ فِي الْحَيَاةِ الدُّنْيَا وَفِي الْآخِرَةِ وَلَكُمْ فِيهَا مَا تَشْتَهَى أَنْفُسُكُمْ وَلَكُمْ فِيهَا مَا تَدْعُونَ نَزَّلْنَا مِنْ غَفُورٍ رَحِيمٍ﴾ (۲)

”بیشک جن لوگوں نے یہ کہا کہ اللہ ہمارا رب ہے اور اسی پر جمے رہے ان پر ملائکہ یہ پیغام لے کر نازل ہوتے ہیں کہ ڈرو نہیں اور رنجیدہ بھی نہ ہو اور اس جنت میں مسرور ہو جاؤ جس کا تم سے وعدہ کیا جا رہا ہے۔ ہم زندگانی دنیا میں بھی تمہارے ساتھی تھے اور آخرت میں بھی تمہارے

(۱) تفسیر الامام العسکری علیہ السلام، ص ۲۳۹، حدیث ۱۱۷؛ بحار الانوار، ج ۶، ص ۱۷۶، باب ۷، حدیث ۲؛ تفسیر الصافی، ج ۴، ص ۳۵۹۔

(۲) سورہ فصلت (۴۱)، آیت ۳۰-۳۲۔



ساتھی ہیں یہاں جنت میں تمہارے لئے وہ تمام چیزیں فراہم ہیں جن کے لئے تمہارا دل چاہتا ہے اور جنہیں تم طلب کرو گے۔ یہ بہت زیادہ بخشش والے مہربان پروردگار کی طرف سے تمہاری ضیافت کا سامان ہے۔“

## جناب ابوذر نے کس طرح جان دی؟

جناب ابوذر کی آخری وقت میں تمام طاقت و قدرت ختم ہو چکی تھی، اپنی بیٹی سے کہا کہ ایک بار اور اس جنگل میں جستجو اور تلاش کرو، شاید پینے کے لئے تھوڑا سا پانی مل جائے کیونکہ بھوک و پیاس کی وجہ سے طاقت جواب دے چکی ہے۔

جناب ابوذر اہل بیت علیہم السلام کے عشق کے جرم میں اپنے زمانہ کی حکومت کے ظلم کی وجہ سے ربذہ جلاوطن کر دئے گئے تھے یہاں تک کہ جنگل کے صاف پانی اور گھاس سے بھی محروم تھے لیکن آل محمد ﷺ کی عشق کی خاطر تمام مصائب اور بلاؤں کو اپنی جان کے بدلے خرید لیا تا کہ اہل بیت علیہم السلام کی ولایت کے بے نظیر گوہر کی حفاظت کریں۔

ان کی بیٹی گئی اور واپس آ کر اپنے والد سے کہا: مجھے ذرا بھی پانی اور کھانے کی چیز نہیں ملی! بیٹی نے اپنے باپ کو جانکنی کے عالم میں دیکھا، اپنے باپ کے سر کو اپنی مہر و محبت بھرے دامن میں رکھا، اس موقع پر اپنے باپ کو یہ کہتے ہوئے سنا:

”إِلَيْهِ السَّلَامُ، عَلَيْهِ السَّلَامُ، هُوَ السَّلَامُ، بِهِ السَّلَامُ، مِنْهُ السَّلَامُ“

بیٹی نے عرض کی: بابا جان! کس کو سلام کرتے ہو؟ یہاں تو کوئی نہیں ہے!

باپ نے جواب دیا: میری بیٹی! ملک الموت آئے ہیں وہ کہتے ہیں: خدا فرماتا ہے کہ ابوذر کی روح قبض کرنے سے پہلے میری طرف سے اس کو سلام کہنا۔

﴿سَلَامٌ قَوْلًا مِنْ رَبِّ رَحِيمٍ﴾ (۱)



”سلام، ان کے مہربان پروردگار کا قول ہے۔“

میں اس وقت اپنے محبوب کے سلام کا جواب دے رہا ہوں!

جی ہاں، جو شخص علی علیہ السلام اور آل علی علیہم السلام کا عاشق ہے، نہ صرف یہ کہ یہ حضرات اس کے عاشق ہیں بلکہ خداوند عالم بھی ان کا عاشق اور دوستدار ہے۔

درحقیقت، دنیا اور زندگی کوئی ہے؟ جو جناب ابوذر رکھتے تھے یا جو ہم رکھتے ہیں!

## ۷۔ محبت اور محبوب کا حضور

دل ہلا دینے والی سختیاں جو ہمارے سامنے ہیں سب لوگوں سے اور سب چیزوں سے جدائی یعنی موت کا لمحہ ہے کہ جو انسان کے بستر کے پاس ملک الموت کے ذریعہ انجام پاتا ہے کہ شاید پہلی بار ہو کہ انسان کو غربت [وتنہائی] کا مکمل طور پر احساس ہو، لیکن یہ لمحہ اہل بیت علیہم السلام کے عاشقوں کے لئے تنہائی کا لمحہ نہ ہوگا، کیونکہ اس مخصوص وقت پر مرنے والا اپنے محبوبوں (اہل بیت علیہم السلام) کا دیدار کرے گا، اور اس کو ایسی خوشی حاصل ہوگی کہ جس کی توصیف نہیں ہو سکتی۔

کتاب شریف کافی میں روایت ہے کہ حضرت امام صادق علیہ السلام سے سوال کیا گیا: کیا مومن روح قبض ہونے کے وقت رنجیدہ ہوتا ہے؟ امام علیہ السلام نے فرمایا: نہیں، خدا کی قسم جب ملک الموت اس کی روح قبض کرنے کے لئے آئے گا تو وہ بے تابی [اور جلدی] کرے گا۔

ملک الموت کہے گا: اے خدا کے محبوب! بے تابی نہ کر، قسم ہے اس کی کہ جس نے محمد ﷺ کو مبعوث کیا، میں تیرے مہربان باپ سے بھی زیادہ مہربان اور نیکو کار ہوں، اپنی آنکھیں کھولو اور دیکھو، پس وہ پیغمبر اکرم ﷺ، حضرت امیر المؤمنین علی علیہ السلام، جناب فاطمہ زہرا سلام اللہ علیہا، امام حسن و امام حسین علیہما السلام اور دیگر ائمہ معصومین علیہم السلام کو سامنے دیکھے گا۔

اس سے کہے گا: یہ پیغمبر خدا ﷺ، امیر المؤمنین، جناب فاطمہ، حسن و حسین اور ائمہ [علیہم السلام] تیرے محبوب اور رفیق ہیں، چنانچہ وہ آنکھیں کھولے گا اور ان حضرات کی زیارت کرے گا... (۱)

(۱) اصول کافی، ج ۳، ص ۱۲۷، باب ان المؤمن لا یکرہ علی قبض روحہ، حدیث ۲؛ بحار الانوار، ج ۶، ص ۱۹۶، باب ۷،



## حضرت امام حسین علیہ السلام کا آخری وقت حاضر ہونا

حقیر جب مقدس شہر قم میں اسلامی علوم اور اہل بیت علیہم السلام کی تعلیمات کی تحصیل میں مشغول تھا، وقتاً فوقتاً ماں باپ کے دیدار کے لئے تہران آتا تھا۔

اس آمد و رفت میں مجاہد فی سبیل اللہ و شہید نواب صفوی کے ایک دوست سے جان پہچان ہوئی، اور ان کے ذریعہ کچھ ایسے حضرات سے ملاقات ہوئی کہ جن میں سے ایک تعداد واقعاً اولیائے الہی اور خدا کے مخصوص بندے تھے، اس گروہ سے میرے ملحق ہونے کی وجہ سے کہ اس وقت میری جوانی تھی، بہت سے معنوی برکتیں نازل ہوئیں اور میری تربیت اور معنوی رشد میں بہت زیادہ موثر ثابت ہوئیں۔

وہ گروہ صاحب کمال، مومن، عالم، اہل بیت علیہم السلام کے عاشق اور آل محمد علیہم السلام کے مصائب پر گریہ و زاری میں بے مثال تھا، ان میں سے ایک باکرامت اور بزرگوار شخصیت جناب حاج غلام علی قندی کی تھی۔

موصوف نے ایک روز مجھے گھر پر دعوت دی، ایک کمرہ دکھایا اور کہا کہ ہم نے اس کمرے کو مدتوں سے خطیب توانا، باعظمت اور کم نظیر سوز و گداز رکھنے والے ”نظام رشتی“ کو دے رکھا ہے۔

نظام صاحب جو اپنی اہلیہ کی وفات کے بعد اپنی بیٹی کے ساتھ تنہا رہتے تھے اس کمرے میں زندگی بسر کرتے تھے، موصوف جب مجلس پڑھا کرتے تھے تو مصائب میں سب سے زیادہ خود گریہ و زاری کیا کرتے تھے۔

اپنے آخری وقت میں یہیں موصوف نے وضو کیا اور اپنی بیٹی کو بلا کر کہا: اے میری بیٹی! میرے پاس بیٹھ جا اور اپنا ہاتھ میرے ہاتھ پر رکھ لے، اور جب میں تیرا ہاتھ دباؤں تو بہت جلد مجھے کھڑا کر دینا، کیونکہ میرے مولا و آقا حضرت امام حسین علیہ السلام میری بالین پر آئیں گے، اور میں آپ کا احترام و تعظیم کرنا چاہتا ہوں!

وہ لڑکی کہتی ہے: میں اپنے والد کے پاس بیٹھ گئی اور ان کے ہاتھ میں اپنا ہاتھ رکھ لیا اور جیسے انھوں



نے میرے ہاتھ کو دبایا میں نے فوراً ہی ان کو بستر سے اٹھا دیا، میں نے اپنی آنکھوں سے دیکھا کہ بہت زیادہ ادب و احترام کے ساتھ کہا: آگئے ہیں، ”السلام علیک یا ابا عبد اللہ!“ اور پھر خوشی خوشی اپنی جان دیدی اور اس دنیا سے کوچ کر گئے۔

## حضرت امام رضا علیہ السلام کا عالم ربانی سے دیدار

انسان کو درپیش بہت سخت اور تلخ حادثہ قبر میں جانا ہے، غربت کا گھر، وحشت کا گھر، اندھیرا گھر، لیکن اہل بیت علیہم السلام کے عاشقوں کے لئے قبر ہی ان کے لئے برزخ ہے جو خداوند عالم کے نور سے روشن و منور ہو جاتی ہے۔

”یا نور المستوحشین فی الظلم“ [۱]

”اے ظلمت کی تاریکی میں وحشت زدوں کو روشنی دینے والے!“

اور اہل بیت علیہم السلام کے حضور سے یہی قبر ایسی جنت نما بن جاتی ہے کہ نہ پوچھئے، مرحوم حاج شیخ مرتضیٰ حائری جو حوزہ علمیہ قم میں بہت سے بزرگوں کے استاد تھے، اہل بیت علیہم السلام سے بہت زیادہ عشق رکھتے تھے اور جہاں تک ممکن تھا چاہے پریشانیوں میں مبتلا ہو جائیں لیکن سردیوں میں اور گرمیوں میں حضرت امام رضا علیہ السلام کی زیارت کے لئے جاتے تھے، ان کی وفات کے بعد ان کے ایک دوست نے ان کو خواب میں دیکھا اور ان کے حالات دریافت کئے تو انھوں نے جواب میں کہا کہ: میں ۷۵ مرتبہ قم سے حضرت امام رضا علیہ السلام کی زیارت کے لئے گیا ہوں، اور عالم برزخ میں حضرت امام رضا علیہ السلام بھی ۷۵ مرتبہ میرے دیدار کے لئے تشریف لائے ہیں۔

## الحاج شیخ عباس قمی اور حضرت امام حسین علیہ السلام

حقیر نے مرحوم حاج شیخ عباس قمی کے فرزند حاج میرزا علی آقا محدث مرحوم سے سنا ہے کہ جب

[۱] مفتاح الجنان، دعائے کمیل.



موصوف کو نجف اشرف میں اپنے استاد میرزا حسین نوری کے پاس دفن کیا تو رات میں ان کے دیدار سے مشرف ہوا، میں نے ان سے حالات دریافت کئے تو کہا کہ: جب سے میں عالم برزخ میں وارد ہوا ہوں، اب تک تین بار مجھے حضرت سید الشہداء امام حسین علیہ السلام کی خدمت میں لے جایا جا چکا ہے۔

### آیت اللہ حاج میرزا علی آقا شیرازی اور حضرت امام حسین علیہ السلام

آیت اللہ حاج میرزا علی آقا شیرازی، اصفہان کے ممتاز اور جید عالم دین تھے۔

شہید مطہری کہتے ہیں کہ: میں اس عظیم الشان شخصیت کے سلسلہ میں چند واقعات جانتا ہوں کہ بحث کی مناسبت سے ایک خواب نقل کرتا ہوں: موصوف ایک روز اپنے درس کے جلسے میں اس خواب کو نقل کرتے ہیں اس حال میں کہ آپ کی سفید داڑھی تک اشک جاری تھے:

میں نے خواب میں دیکھا کہ میری موت کا وقت آ گیا ہے، موت کی حالت کو اسی طرح خواب میں دیکھا جس طرح سے بیان کیا جاتا ہے، اپنے کو اپنے بدن سے جدا دیکھ رہا تھا، اور ملاحظہ کر رہا تھا کہ میرے بدن کو دفن کے لئے قبرستان میں لے جا رہے ہیں، چنانچہ قبرستان میں لے جا کر دفن کر دیا گیا اور سب واپس آ گئے۔

میں اکیلا رہ گیا اور میں پریشان تھا کہ اب کیا ہوگا؟ اچانک میں نے ایک سفید کتے کو دیکھا جو میری قبر میں داخل ہوا، اسی وقت میں نے احساس کیا کہ یہ میری تند مزاجی کا کتا ہے، جس نے جسم حاصل کر لیا ہے اور اب میرے پاس آیا ہے، میں پریشان تھا اسی پریشانی کے عالم میں حضرت سید الشہداء امام حسین علیہ السلام تشریف لائے اور مجھ سے فرمایا: تم پریشان نہ ہو میں اس کو تم سے جدا کر دوں گا۔ (۱)

### آیت اللہ آشتیانی کا مکاشفہ

مرحوم شریف رازی مؤلف کتاب ”گنجینہ دانشمندان“ تحریر کرتے ہیں: مرحوم آیت اللہ حاج شیخ مرتضیٰ آشتیانی نے شہرے میں قیام کے دوران مجھ سے فرمایا:



میں جب مشہد مقدس میں تھا، ایک روز حمام گیا اور خضاب لگایا اور سو گیا تا کہ خضاب رنگ پکڑ لے، اچانک میں نے دیکھا کہ ملک الموت آیا اور میری روح قبض کر لی، اور لوگوں کو میرے مرنے کی خبر ہو گئی، سب جمع ہو گئے اور پھر غسل و کفن کے بعد دفن کر دیا۔

ایک شخص نے مجھ سے کہا: چلو اس غریب کے پاس چلیں، میں نے کہا: میں ڈرتا ہوں، مٹی کے نیچے قبر میں نہیں جاؤں گا، اس نے کہا: نہیں، چلنا ضروری ہے، اس کے بعد مجھے قبر میں لے گئے اور جگہ میں رکھ دیا، مجھ پر بہت زیادہ وحشت طاری ہو گئی، اچانک میں نے دیکھا کہ قبر وسیع ہو گئی اور اوپر سے ایک در کھل گیا، اور مجھ سے کہا گیا: حضرت رسول خدا ﷺ تشریف لاتے ہیں، میں نے دیکھا کہ آنحضرت ﷺ، جناب فاطمہ زہرا سلام اللہ علیہا اور بارہ امام علیہم السلام تشریف لائے ہیں، اور ان کے پیچھے چودہ بزرگ علماء ہیں جن میں سے آخری ہمارے والد محترم ہیں، اس کے بعد اچانک میں نے دیکھا کہ نیچے کی طرف سے ایک در کھلا اور دو شخص خوفناک شکل و صورت میں آئے اور حضرت رسول اکرم ﷺ کی خدمت میں عرض کیا: کیا آپ اجازت دیتے ہیں کہ اس سے سوال کریں؟ آنحضرت ﷺ نے فرمایا: نہیں، مجھ سے سوال کرو، انھوں نے عرض کی: بہت اچھا۔

یا رسول اللہ! ”مَنْ رَبُّكَ؟“

فرمایا: ”اللہ جَلَّ جَلَالُہ رَبِّی“

انھوں نے کہا: ”مَنْ نَبِیک؟“

فرمایا: ”أَنَا نَبِیُّ نَفْسِی“ تا آخر عقائد۔

اس کے بعد انھوں نے کہا: کیا اب اجازت ہے کہ اس سے سوال کریں؟ فرمایا: نہیں، میرے ابن عم علی [علیہ السلام] سے سوال کرو۔ اور انھوں نے سوال دریافت کئے۔ دالات کے بعد ایک بار پھر اجازت چاہی، فرمایا: نہیں، میری لخت جگر سے سوال کرو، چنانچہ انھوں نے سوالات کئے، اور ہر ایک سے سوالات کرنے کے بعد اجازت چاہتے تھے لیکن آنحضرت ﷺ منع فرماتے تھے یہاں تک کہ امام حسن علیہ السلام اور امام حسین علیہ السلام اور آخری امام حضرت مہدی (عج) سے سوال دریافت کئے اور وہ حضرات



جواب دیتے رہے، چودہ معصومین علیہم السلام کے جواب کے بعد ایک بار پھر اجازت چاہی کہ کیا اب اجازت ہے؟ آنحضرت ﷺ نے فرمایا: ہاں اب اجازت ہے، اس کے ساتھ نرمی کرنا۔

مرحوم آشتیانی کہتے ہیں: حضرت رسول اکرم ﷺ اور ائمہ معصومین علیہم السلام کی تلقین سے یہ جوابات پکے یاد ہو گئے اور خوف و وحشت کی وجہ سے جن عقائد کو بھول گیا تھا مجھے یاد آ گئے، چنانچہ جیسے ہی انھوں نے پوچھا:

”مَنْ رَبُّكَ؟“

میں نے کہا: ”اللَّهُ جَلَّ جَلَالُهُ رَبِّي“

انھوں نے سوال کیا: ”مَنْ نَبِيِّكَ؟“

میں نے کہا: ”هَذَا مُحَمَّدُ بْنُ عَبْدِ اللَّهِ ﷺ نَبِيِّي“

انھوں نے کہا: ”مَنْ إِمَامُكَ؟“

میں نے کہا: ”هَذَا عَلِيُّ بْنُ أَبِي طَالِبٍ إِمَامِي“.

اور میں جو جواب دیتا تھا پیغمبر اکرم ﷺ شاہی دیتے تھے اور فرماتے تھے: ”أَحْسَنْتَ

أَحْسَنْتَ وَ هُمْ أئِمَّةٌ عَلَيْهِمُ السَّلَامُ“

اور میں نے دیکھا کہ میرے جواب پر علمائے کرام مخصوصاً والد محترم بہت خوش ہوتے تھے، یہاں

تک کہ سوال و جواب ختم ہو گئے اور پیغمبر اکرم ﷺ وہاں سے روانہ ہو گئے اور جس در سے آئے تھے واپس

پلٹ گئے اور اس کے بعد ایک ایک کر کے ائمہ علیہم السلام بھی چلے گئے اور قبر میں اندھیرا ہو گیا، میں نے کہا:

یہ علمائے کرام اور والد محترم میری تنہائی کے لئے آئے ہیں، [یہ رہیں گے] لیکن میں نے دیکھا کہ وہ بھی

ائمہ علیہم السلام کے بعد روانہ ہو گئے اور قبر اتنی تاریک اور خوفناک ہو گئی کہ میں نیند سے بیدار ہو گیا۔ (۱)



میں جب مشہد مقدس میں تھا، ایک روز حمام گیا اور خضاب لگایا اور سو گیا تاکہ خضاب رنگ پکڑ لے، اچانک میں نے دیکھا کہ ملک الموت آیا اور میری روح قبض کر لی، اور لوگوں کو میرے مرنے کی خبر ہو گئی، سب جمع ہو گئے اور پھر غسل و کفن کے بعد دفن کر دیا۔

ایک شخص نے مجھ سے کہا: چلو اس غریب کے پاس چلیں، میں نے کہا: میں ڈرتا ہوں، مٹی کے نیچے قبر میں نہیں جاؤں گا، اس نے کہا: نہیں، چلنا ضروری ہے، اس کے بعد مجھے قبر میں لے گئے اور لحد میں رکھ دیا، مجھ پر بہت زیادہ وحشت طاری ہو گئی، اچانک میں نے دیکھا کہ قبر وسیع ہو گئی اور اوپر سے ایک در کھل گیا، اور مجھ سے کہا گیا: حضرت رسول خدا ﷺ تشریف لاتے ہیں، میں نے دیکھا کہ آنحضرت ﷺ، جناب فاطمہ زہرا سلام اللہ علیہا اور بارہ امام علیہم السلام تشریف لائے ہیں، اور ان کے پیچھے چودہ بزرگ علماء ہیں جن میں سے آخری ہمارے والد محترم ہیں، اس کے بعد اچانک میں نے دیکھا کہ نیچے کی طرف سے ایک در کھلا اور دو شخص خوفناک شکل و صورت میں آئے اور حضرت رسول اکرم ﷺ کی خدمت میں عرض کیا: کیا آپ اجازت دیتے ہیں کہ اس سے سوال کریں؟ آنحضرت ﷺ نے فرمایا: نہیں، مجھ سے سوال کرو، انھوں نے عرض کی: بہت اچھا۔

یا رسول اللہ! ”مَنْ رَبُّكَ؟“

فرمایا: ”اللہ جَلَّ جَلَالُہ رَبِّی“

انھوں نے کہا: ”مَنْ نَبِیک؟“

فرمایا: ”اَنَا نَبِیُّ نَفْسِی“ تا آخر عقائد۔

اس کے بعد انھوں نے کہا: کیا اب اجازت ہے کہ اس سے سوال کریں؟ فرمایا: نہیں، میرے ابن عم علی [علیہ السلام] سے سوال کرو۔ اور انھوں نے سوال دریافت کئے۔ دالات کے بعد ایک بار پھر اجازت چاہی، فرمایا: نہیں، میری لخت جگر سے سوال کرو، چنانچہ انھوں نے سوالات کئے، اور ہر ایک سے سوالات کرنے کے بعد اجازت چاہتے تھے لیکن آنحضرت ﷺ منع فرماتے تھے یہاں تک کہ امام حسن علیہ السلام اور امام حسین علیہ السلام اور آخری امام حضرت مہدی (عج) سے سوال دریافت کئے اور وہ حضرات



جواب دیتے رہے، چودہ معصومین علیہم السلام کے جواب کے بعد ایک بار پھر اجازت چاہی کہ کیا اب اجازت ہے؟ آنحضرت ﷺ نے فرمایا: ہاں اب اجازت ہے، اس کے ساتھ نرمی کرنا۔

مرحوم آشتیانی کہتے ہیں: حضرت رسول اکرم ﷺ اور ائمہ معصومین علیہم السلام کی تلقین سے یہ جوابات پکے یاد ہو گئے اور خوف و وحشت کی وجہ سے جن عقائد کو بھول گیا تھا مجھے یاد آ گئے، چنانچہ جیسے ہی انھوں نے پوچھا:

”مَنْ رَبُّكَ؟“

میں نے کہا: ”اللہ جَلَّ جَلَالُهُ رَبِّي“

انھوں نے سوال کیا: ”مَنْ نَبِيُّكَ؟“

میں نے کہا: ”هَذَا مُحَمَّدُ بْنُ عَبْدِ اللَّهِ ﷺ نَبِيِّ“

انھوں نے کہا: ”مَنْ إِمَامُكَ؟“

میں نے کہا: ”هَذَا عَلِيُّ بْنُ أَبِي طَالِبٍ إِمَامِي“.

اور میں جو جواب دیتا تھا پیغمبر اکرم ﷺ شاباشی دیتے تھے اور فرماتے تھے: ”أَحْسَنْتَ

أَحْسَنْتَ وَ هُمْ أئِمَّةٌ عَلَيْهِمُ السَّلَامُ“

اور میں نے دیکھا کہ میرے جواب پر علمائے کرام مخصوصاً والد محترم بہت خوش ہوتے تھے، یہاں

تک کہ سوال و جواب ختم ہو گئے اور پیغمبر اکرم ﷺ وہاں سے روانہ ہو گئے اور جس در سے آئے تھے واپس

پلٹ گئے اور اس کے بعد ایک ایک کر کے ائمہ علیہم السلام بھی چلے گئے اور قبر میں اندھیرا ہو گیا، میں نے کہا:

یہ علمائے کرام اور والد محترم میری تنہائی کے لئے آئے ہیں، [یہ رہیں گے] لیکن میں نے دیکھا کہ وہ بھی

ائمہ علیہم السلام کے بعد روانہ ہو گئے اور قبر اتنی تاریک اور خوفناک ہو گئی کہ میں نیند سے بیدار ہو گیا۔ (۱)



”خدا کی قسم جو شخص خدا اور اس کے رسول کو دوست رکھتا ہوگا اور ائمہ کی ولایت کو قبول کرتا ہوگا وہ دنیا سے جائے گا تو آتش جہنم اس تک نہیں پہنچے گی۔“

اس بنا پر اہل بیت علیہم السلام کے عشق و محبت اور ائمہ علیہم السلام کی اطاعت کے بے شمار آثار میں سے قیامت کے اس خطرناک اور نشیب و فراز والے دن میں آتش جہنم سے نجات پانا ہے۔

حضرت رسول اسلام ﷺ نے فرمایا:

”مَنْ أَحَبَّنَا أَهْلَ الْبَيْتِ حَشَرَهُ اللَّهُ تَعَالَى آمِنًا يَوْمَ الْقِيَامَةِ“۔ (۱)

”جو شخص ہم اہل بیت کو دوست رکھتا ہو تو خداوند عالم اس کو روز قیامت میں امن و سلامتی کے ساتھ محشور کرے گا۔“

حقیقت میں کتنی عجیب اور مستحکم روایت ہے جو یہ ہمیں یہ تعلیم دیتی ہے کہ جو حقیقت شفاعت کو اہل بیت علیہم السلام کے عشق و محبت، ان کی تعلیمات پر عمل، ان کے آثار کی پیروی، تقویٰ، پرہیزگاری اور پارسائی کی رعایت کے ذریعہ تلاش کرتے ہیں، اور یہ تصور نہیں کرتے کہ صرف ان کی محبت، یا صرف عمل (جو اہل بیت علیہم السلام کی فقہ کے مطابق نہ ہو) نجات بخش ہے۔

قیامت میں شفاعت کے معنی طاقت و قدرت کے استعمال، خدا کے ارادہ پر حاکم ہونے اور قرآن کے مستحکم قوانین کا توڑنا نہیں ہے کہ اس طرح کی شفاعت پر کوئی عقلی اور نقلی دلیل موجود نہیں ہے، اور یہ معنی ایک ایسی چیز ہے جس کا باطل ہونا شریعت مقدس میں ثابت اور سورج کی روشنی سے بھی زیادہ روشن ہے۔

## ۹۔ صراط پر ثابت قدم

اہل بیت علیہم السلام سے عشق و محبت اور ان کے احکام و فرمان کی اطاعت صراط [مستقیم] سے کرنے سے نجات ہے۔

(۱) عیون اخبار الرضا، ج ۲، ص ۵۸، باب ۳۱، حدیث ۲۲۰؛ بحار الانوار، ج ۲۷، ص ۷۹، باب ۴، حدیث ۱۵۔



حضرت رسول اسلام ﷺ نے فرمایا:

”اَتَّبِعْكُمْ قَدَمًا عَلَى الصِّرَاطِ اَشَدَّكُمْ حُبًّا لِأَهْلِ بَيْتِي“۔ (۱)

”صراط [مستقیم] پر سب سے زیادہ ثابت قدم وہ شخص ہوگا جس کے دل میں میرے اہل بیت کی محبت زیادہ ہوگی۔“

نیز آنحضرت ﷺ نے فرمایا:

”مَا أَحَبَّنَا أَهْلَ الْبَيْتِ أَحَدٌ فَزَلَتْ بِهِ قَدَمُهُ إِلَّا ثَبَّتَهُ قَدَمٌ أُخْرَى، حَتَّى يُنْجِيَهُ اللَّهُ يَوْمَ الْقِيَامَةِ“۔ (۲)

”کوئی نہیں ہے جو ہم اہل بیت کو دوست رکھتا ہو مگر یہ کہ اگر کسی کا ایک قدم لڑکھڑائے تو وہ اپنے دوسرے قدم کو سنبھال کر رکھے، یہاں تک کہ قیامت کے دن خداوند عالم اس کو نجات دیدے۔“

## ۱۰۔ محبت اور بخشش

انسان کے اندر عشق و محبت کی ایک ایسی طاقت ہے جو انسان کو محبوب کی طرف بڑھنے کے لئے تحریک کرتی ہے، اور یہ تحریک کوئی مادی تحریک نہیں ہے بلکہ کیفیت کے لحاظ سے تحریک ہے اس معنی میں: جو شخص اہل بیت علیہم السلام کی معرفت کے ذریعہ عشق و محبت پیدا کر لے تو یہ عشق اس کو اس بات پر مجبور کرے گا کہ آہستہ آہستہ گناہوں اور برائیوں سے پاک ہو، دوسرے لفظوں میں حقیقی توبہ کے لئے تیار ہو جانا اور نیکی، فضائل اور عمل صالح اور شائستہ اخلاق کی طرف بڑھنا ہے تاکہ اس کے اور محبوب کے درمیان موجود مانع ہٹ جائیں اور معشوق تک پہنچنے کا راستہ ہموار ہو جائے۔

محبت گناہوں کی بخشش اور نیکیوں میں اضافہ کا سبب ہے مگر صرف بیان شدہ صورت میں ہی گناہوں کی بخشش اور نیکیوں میں اضافہ کا سبب ہے۔



کوئی یہ تصور نہ کرے کہ چونکہ وہ محبت رکھتا ہے لہذا اس کو ہر گناہ کرنے کی اجازت ہے اور گناہوں کا مرتکب ہونا اس کی نجات کا سبب ہے، کیونکہ یہ ایک شیطانی تصور ہے اور ہوائے نفس کے تحت پیدا ہوتا ہے۔

محبت اگر واقعی محبت ہو تو انسان کو گناہوں سے پاک کرنے اور نیکیوں میں اضافہ کی صلاحیت رکھتی ہے۔

محبت، سرانجام محبوب کے جلووں میں سے ایک جلوہ بن جاتا ہے اور آخر کار معشوق میں فنا ہو جاتا ہے۔

۳ بن یزید ایک لمحہ کی فکر کے ذریعہ حضرت امام حسین علیہ السلام کا عاشق ہو گیا اور یہ عشق اس بات کا سبب بن گیا کہ وہ جاہ و مقام، لشکر کی سرداری اور دنیا کے مال و دولت اور یزید اور یزید والوں سے الگ ہو جائے اور حقیقی توبہ کر لے تاکہ ان کے گناہ بخش دئے جائیں اور سب سے پسندیدہ عمل یعنی جہاد کو انجام دے اور شریف ترین حقیقت یعنی شہادت تک پہنچ جائے، یہ سب کام محبت و عشق کے تھے!

اسی حقیقت کی بنا پر پیغمبر اکرم ﷺ نے فرمایا:

”حُبُّنَا - أَهْلَ الْبَيْتِ - يُكْفِرُ الذُّنُوبَ وَيُضَاعِفُ الْحَسَنَاتِ“۔ (۱)

”ہم [اہل بیت] کی محبت گناہوں کو ختم کر دیتی ہے اور نیکیوں میں اضافہ کا سبب بنتی ہے۔“

اور حضرت امام حسن مجتبیٰ علیہ السلام نے فرمایا:

”وَإِنَّ حُبَّنَا لَيُسَاقِطُ الذُّنُوبَ مِنْ ابْنِ آدَمَ كَمَا يُسَاقِطُ الرِّيحُ الْوَرَقَ مِنَ الشَّجَرِ“۔ (۲)

”بے شک ہماری محبت انسان کے گناہوں کو ایسے گرا دیتی ہے جس طرح ہوا درختوں کے پتوں کو گراتی ہے۔“

(۱) امالی، طوسی، ص ۱۶۴، مجلس ۶، حدیث ۲۷۷؛ ارشاد القلوب، ج ۲، ص ۲۵۳؛ بحار الانوار، ج ۶۵، ص ۱۰۰، باب ۱۸، حدیث ۵۔

(۲) الاختصاص، ص ۸۲؛ رجال الکشی، ص ۱۱۱؛ بحار الانوار، ج ۴۴، ص ۲۳، باب ۱۸، حدیث ۷، (تھوڑے اختلاف کے ساتھ)۔



نیز حضرت امام صادق علیہ السلام نے فرمایا:

”مَنْ أَحَبَّنَا لِلَّهِ، وَأَحَبَّ مُحِبَّنَا لَا لِعَرِضٍ دُنْيَا يُصِيبُهَا مِنْهُ، وَعَادَى عَدُوَّنَا لَا لِأَخْنَةٍ كَانَتْ بَيْنَهُ وَبَيْنَهُ، ثُمَّ جَاءَ يَوْمَ الْقِيَامَةِ وَعَلَيْهِ مِنَ الذُّنُوبِ مِثْلُ رَمْلِ عَالِجٍ، وَزَبَدِ الْبَحْرِ، غَفَرَ اللَّهُ تَعَالَى لَهُ“۔ (۱)

”جو شخص ہمیں خدا کے لئے دوست رکھتا ہو، نہ یہ کہ دنیوی مقاصد حاصل کرنے کے لئے، اور ہمارے دشمن کو بھی دشمن رکھتا ہو، نہ کہ ذاتی کینہ و دشمنی کی وجہ سے، چنانچہ اگر وہ روز قیامت ریگستان کے ذروں اور سمندر کے جھاگ کے برابر گناہوں کے ساتھ محشور ہوگا تو خداوند عالم اس کو بخش دے گا۔“

## ۱۱۔ اہل بیت علیہم السلام کے ساتھ محشور ہونا

شیعہ، اہل بیت علیہم السلام کے عشق و محبت اور ان حضرات کی اطاعت کے ذریعہ ان کے رنگ [و ڈھنگ] کو اپنا لیتے ہیں اور ان خالص بندوں کے لئے زینت بن جاتے ہیں، لہذا ضروری ہے کہ روز قیامت انہی حضرات کے ساتھ محشور ہوں۔

اس حقیقت کی گواہی قرآن مجید اور روایات دیتی ہیں۔

﴿وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ وَحَسُنَ أُولَٰئِكَ رَفِيقًا﴾ (۲)

”اور جو بھی اللہ اور رسول کی اطاعت کرے گا وہ ان لوگوں کے ساتھ رہے گا جن پر خدا نے [ایمان، اخلاق اور عمل صالح کی] نعمتیں نازل کی ہیں جو انبیاء، صدیقین، شہداء اور صالحین ہیں اور اسکے بہترین رفیق وہی ہیں۔“

(۱) امالی، طوسی، ص ۱۵۶، مجلس ۶، حدیث ۲۵۹؛ بشارۃ المصطفیٰ، ص ۸۹؛ ارشاد القلوب، ج ۲، ص ۲۴۳ (تھوڑے اختلاف کے ساتھ)؛ بحار الانوار، ج ۲۷، ص ۵۴، باب ۱، حدیث ۷۔  
(۲) سورۃ نساء (۴)، آیت ۶۹۔



حضرت امام رضا علیہ السلام سے روایت منقول ہے:

”حَقَّ عَلَى اللَّهِ أَنْ يَجْعَلَ وَلِيًّا رَفِيقًا لِلنَّبِيِّينَ وَالصُّدُوقِينَ وَالشُّهَدَاءِ وَالصَّالِحِينَ وَحَسُنَ أُولَئِكَ رَفِيقًا“۔ (۱)

”خداوند عالم کا حق ہے کہ ہمارے دوستداروں کو انبیاء، صدیقین، شہداء اور صالحین کا پڑوسی قرار دے، اور یہ کتنے اچھے دوست ہیں۔“

پیغمبر اکرم ﷺ نے ارشاد فرمایا:

”مَنْ أَحَبَّنَا أَهْلَ الْبَيْتِ فِي اللَّهِ، حُشِرَ مَعَنَا“۔ (۲)

”جو شخص ہمیں خدا کے لئے دوست رکھتا ہے خدا اس کو ہمارے ساتھ محشور فرمائے گا۔“

جناب ابوذر کہتے ہیں: میں پیغمبر اکرم ﷺ کی خدمت میں حاضر ہوا اور عرض کی: میں ایسے اشخاص کو دوست رکھتا ہوں لیکن عملی میدان میں ان کی طرح نہیں ہوں، تو آنحضرت ﷺ نے فرمایا:

”يَا أَبَا ذَرٍّ! الْمَرْءُ مَعَ مَنْ أَحَبَّ“۔

”اے ابوذر! انسان جس کو دوست رکھتا ہے اسی کے ساتھ محشور ہوگا۔“

میں نے کہا: میں خدا، اس کے رسول اور ان کے اہل بیت کو دوست رکھتا ہوں، آنحضرت ﷺ نے فرمایا:

”فَأَنْتَ مَعَ مَنْ أَحْبَبْتَ“۔ (۳)

”پس تم انہی کے ساتھ محشور ہوں گے جن کو دوست رکھتے ہو۔“

حضرت امام حسین علیہ السلام نے فرمایا:

(۱) تفسیر العیاشی، ج ۱، ص ۲۵۶، حدیث ۱۸۹؛ بحار الانوار، ج ۶۵، ص ۳۲، باب ۱۵، حدیث ۶۸؛ تفسیر الصافی، ج ۱، ص ۴۶۹۔

(۲) کفایۃ الاثر، ص ۳۰۰؛ بحار الانوار، ج ۴۶، ص ۲۰۱، باب ۱۱، حدیث ۷۷۔

(۳) امالی طوسی، ص ۶۳۲، حدیث ۱۳۰۳؛ کشف الغمۃ، ج ۱، ص ۴۱۵؛ بحار الانوار، ج ۲۷، ص ۱۰۴، باب ۴، حدیث ۷۵۔

”مَنْ أَحَبَّنَا لِلَّهِ، وَرَدَّنَا نَحْنُ وَهُوَ عَلَى نَبِينَا هَكَذَا، وَضَمَّ إَصْبَعِيهِ“۔ (۱)



”جو شخص ہمیں خدا کے لئے دوست رکھتا ہو، ہم اور وہ اس طرح (اور امام علیہ السلام نے دونوں انگلیوں کو آپس میں ملایا) پیغمبر اکرم ﷺ کے پاس حاضر ہوں گے۔“

یزید بن معاویہ عجلی کہتے ہیں: میں حضرت امام محمد باقر علیہ السلام کی خدمت میں تھا کہ ایک شخص آپ کی خدمت میں حاضر ہوا، جو پایادہ خراسان سے آیا تھا، اس نے آتے ہی اپنے پیروں کو دکھایا جن میں چھالے پڑ گئے تھے اور کہا:

”أَمَّا وَاللَّهِ، مَا جَاءَنِي مِنْ حَيْثُ جِئْتُ إِلَّا حُبُّكُمْ أَهْلَ الْبَيْتِ“.

”خدا کی قسم، میں صرف آپ اہل بیت علیہم السلام کی محبت کی وجہ سے خراسان سے یہاں تک آیا ہوں۔“  
امام باقر علیہ السلام نے فرمایا:

”وَاللَّهِ لَوْ أَحَبَّنَا حَجْرٌ حَشَرَهُ اللَّهُ مَعَنَا“۔ (۲)

”خدا کی قسم اگر کوئی پتھر بھی ہم سے محبت کرے گا تو خداوند عالم اس کو ہمارے ساتھ محشور فرمائے گا۔“

گرمی لطف تو ای ملک دلم را سلطان

داد فتوا کہ از عشقت دو سہ پیمانہ زدم

بنہادم قدم صدق و صفا در رہ عشق

این قدم را ہمہ باہمت مردانہ زدم

از ازل دست بہ دامن غم عشق شدم

تا ابد دست بہ ہر سینہ بیگانہ زدم (۳)

(۱) امالی، طوسی، ص ۲۵۳، مجلس ۹، حدیث ۴۵۵؛ بشارۃ المصطفیٰ، ص ۱۲۳؛ بحار الانوار، ج ۲۷، ص ۸۴، باب ۴، حدیث ۲۶.

(۲) تفسیر العیاشی، ج ۱، ص ۱۶۷، حدیث ۲۷؛ بحار الانوار، ج ۲۷، ص ۹۵، باب ۴، حدیث ۵۷؛ مستدرک الوسائل، ج ۱۲، ص ۲۱۹،

باب ۱۲، حدیث ۱۳۹۲۷.

(۳) مؤلف۔



## ایک جنتی شخص

حکم بن عتیبہ کہتے ہیں: میں حضرت امام محمد باقر علیہ السلام کی خدمت میں تھا حالانکہ آپ کا کمرہ لوگوں سے بھرا ہوا تھا، اچانک ایک بوڑھا شخص اپنے عصا کا سہارا لئے ہوئے پہنچا اور اس نے کہا: ”السَّلَامُ عَلَيْكَ يَا بَنَ رَسُولِ اللَّهِ وَرَحْمَةُ اللَّهِ وَبَرَكَاتُهُ“ اور وہ خاموش ہو گیا، امام علیہ السلام نے اس کے سلام کا جواب دیا، اور پھر اس بوڑھے شخص نے مجمع کی طرف رخ کیا اور کہا: ”السَّلَامُ عَلَيْكُمْ“ اور خاموش ہو گیا، مجمع نے بھی اس کے سلام کا جواب دیا، اس کے بعد اس نے امام علیہ السلام کی طرف رخ کر کے کہا:

”قَوْلَ اللَّهِ إِنِّي لَأُحِبُّكُمْ“.

”خدا کی قسم، میں آپ کا محبت ہوں۔“

اور پھر اس نے کہا:

”وَأَحِبُّ مَنْ يُحِبُّكُمْ“.

”اور آپ کے محبوبوں کو بھی دوست رکھتا ہوں۔“

اور پھر اس نے اضافہ کیا کہ خدا کی قسم میں آپ کو اور آپ کے دوستداروں کو دنیا کے لالچ میں دوست نہیں رکھتا بلکہ میری دوستی خالص ہے، خدا کی قسم میں آپ کے دشمنوں سے نفرت رکھتا ہوں اور ان سے بیزار ہوں، خدا کی قسم میری نفرت اور بیزاری ذاتی کینہ اور عداوت کی وجہ سے نہیں ہے، خدا کی قسم میں تمہارے حلال کردہ کو حلال اور حرام کردہ چیزوں کو حرام جانتا ہوں۔

میں آپ پر قربان! کیا میری اس حالت سے فلاح و نجات کی امید کی جاسکتی ہے؟

امام باقر علیہ السلام نے فرمایا:

إِلَيَّ إِلَيَّ، حَتَّى أَقْعُدَهُ إِلَيَّ جَنَّتِهِ“.

”میرے نزدیک آؤ، میرے نزدیک آؤ یہاں تک آپ نے اس کو اپنے پہلو میں بٹھایا۔“



اس کے بعد امام علیہ السلام نے فرمایا: اے بزرگ! ایک شخص ہمارے والد بزرگوار حضرت علی بن الحسین علیہما السلام کے پاس آیا اور اس نے اسی سلسلہ میں دریافت کیا جو تم نے مجھ سے معلوم کیا ہے، ہمارے والد بزرگوار نے اس کو جواب دیا:

اگر تم اس دنیا سے جاؤ گے تو رسول خدا ﷺ، علی مرتضیٰ، حسن و حسین اور علی بن الحسین علیہم السلام کی خدمت میں جاؤ گے تو تمہارا دل خوش و خرم ہو جائے گا اور تمہاری آنکھیں منور ہو جائیں گی، اور جب تمہاری جان یہاں تک (اور امام علیہ السلام نے اپنے گلے کی طرف اشارہ فرمایا) پہنچ جائے تو کرام الکاتبین کے ساتھ خوشی خوشی موت کا استقبال کرو گے، اور اگر زندہ رہے تو ایسی چیز کا مشاہدہ کرو گے کہ جس کے ذریعہ خداوند عالم تمہاری آنکھوں کو منور کرے گا اور تم ہمارے ساتھ بلند درجات پر فائز ہونگے۔ یہ بلند و با عظمت حقائق سننے کے بعد وہ بوڑھا شخص بلند آواز میں رونے لگا، جس کو دیکھ کر حاضرین بھی رونے لگے، امام علیہ السلام نے اپنا ہاتھ بڑھایا اور اس بوڑھے شخص کی آنکھوں سے آنسو صاف کئے، اس کے بعد اس شخص نے اپنا سر اٹھایا اور امام علیہ السلام کی خدمت میں عرض کی: یا بن رسول اللہ! میں آپ پر قربان! آپ اپنا ہاتھ مجھے دیں، امام علیہ السلام نے اپنا دست مبارک اس کے ہاتھوں پر رکھا اور اس نے بوسہ دیا اور اپنی آنکھوں پر ملا، اور کچھ دیر بعد خدا حافظی کر کے رخصت ہو گیا۔

امام علیہ السلام اس کو جاتے ہوئے دیکھ رہے تھے، پھر مجمع کی طرف رخ کر کے فرمایا:

”مَنْ أَحَبَّ أَنْ يَنْظُرَ إِلَى رَجُلٍ مِنْ أَهْلِ الْجَنَّةِ فَلْيَنْظُرْ إِلَى هَذَا“۔ (۱)

”جو شخص جنتی شخص کو دیکھنا چاہے وہ اس شخص کو دیکھ لے۔“

## ۱۲۔ محبت، جنت میں جانے کا سبب

اہل بیت علیہم السلام کی محبت نورانی اور روحانی سرمایہ ہے اور اہل بیت علیہم السلام کی ثقافت پر عمل

(۱) اصول کافی، ج ۸، ص ۷۶، حدیث الشیخ مع الباقر علیہ السلام، حدیث ۳۰؛ بحار الانوار، ج ۴۶، حدیث ۳۶۱، باب ۱۰،



کرنے کا بہترین ثمر ہے، یہ روحانی سرمایہ روز قیامت بہشت کی صورت میں ظاہر ہوگا اور صاحب محبت و عمل کو ارث میں ملے گا۔

﴿الَّذِينَ يَرِثُونَ الْفِرْدَوْسَ هُمْ فِيهَا خَالِدُونَ﴾ (۱)

”جو فردوس کے وارث بنیں گے اور وہ اس میں ہمیشہ ہمیشہ رہنے والے ہیں۔“

حضرت امام صادق علیہ السلام ایک خوبصورت روایت کے ضمن میں ارشاد فرماتے ہیں:

حضرت پیغمبر اکرم ﷺ ایک سفر کے دوران اپنی سواری سے اترے اور پانچ سجدے بجالائے، اور جب سواری پر سوار ہو گئے تو آپ کے ایک صحابی نے سوال کیا: یا رسول اللہ! میں نے آپ کو ایسا کرتے ہوئے پہلی بار دیکھا ہے:

آنحضرت ﷺ نے فرمایا: جی ہاں، جبرئیل میرے پاس آئے اور انھوں نے مجھے بشارت دی کہ علی اہل بہشت ہیں، چنانچہ میں نے اس کے شکرانے میں ایک سجدہ کیا، ابھی سجدہ سے سر اٹھا ہی تھا کہ انھوں نے کہا: فاطمہؑ بھی اہل بہشت سے ہیں، چنانچہ میں نے اس پر بھی خدائے بزرگ کا سجدہ کیا، اور جب سجدہ سے سر اٹھایا تو انھوں نے کہا: حسن و حسینؑ جو انان جنت کے سردار ہیں، میں نے شکرانہ میں خدائے عظیم کا سجدہ کیا، اور جب سجدہ سے سر اٹھایا تو انھوں نے کہا: ان کے دوستانہ اور محبت بھی اہل بہشت ہیں، میں نے اس پر بھی خدائے متعال کے سامنے سجدہ شکر کیا، اور جب سجدہ سے سر اٹھایا تو انھوں نے کہا: ان کے دوستانہ اور بھی اہل بہشت ہیں، چنانچہ میں نے پھر سجدہ شکر کیا۔ (۲)

ایک روایت میں منقول ہے کہ [ایک بار جب] حضرت امام سجاد علیہ السلام بیمار ہوئے، آپ کے اصحاب آپ کی عیادت کے لئے آئے اور آپ کے حالات دریافت کئے، امام علیہ السلام نے ان کے جواب میں خداوند عالم کا شکر ادا کرتے ہوئے فرمایا: آپ لوگوں کے کیا حال ہیں۔

ان سب نے کہا: خدا کی قسم ہم آپ کے محبت اور دوستانہ ہیں۔

(۱) سورہ مومنون (۲۳)، آیت ۱۱۔

(۲) امالی، مفید، ص ۲۱، مجلس الثالث، حدیث ۲، بحار الانوار، ج ۶۵، ص ۱۱۱، باب ۱۸، حدیث ۲۴۔



اس موقع پر امام علیہ السلام نے فرمایا:

”مَنْ أَحَبَّنَا لِلَّهِ أَسْكَنَهُ اللَّهُ فِي ظِلِّ ظَلِيلٍ يَوْمَ الْقِيَامَةِ، يَوْمَ لَا ظِلَّ إِلَّا ظِلُّهُ“۔ (۱)  
 ”جو شخص ہم کو خدا کے لئے دوست رکھے خداوند عالم روز قیامت اس کو اپنے سایہ میں جگہ دے گا کہ اس روز اس کے سایہ کے علاوہ کوئی سایہ نہ ہوگا۔“

### ۱۳۔ محبت، جاویدانی زندگی کا سبب

یونس نامی شخص نے حضرت امام صادق علیہ السلام کی خدمت میں عرض کی:

”لَوْلَا نِي لَكُمْ، وَمَا عَرَّفَنِي اللَّهُ مِنْ حَقِّكُمْ، أَحَبُّ إِلَيَّ مِنَ الدُّنْيَا بِحَذَائِفِيرِهَا“۔  
 ”آپ سے میری محبت اور دوستی اور آپ کے حق کی جو شناخت خداوند عالم نے مجھے عطا کی وہ مجھے پوری دنیا سے زیادہ محبوب ہے۔“

یونس کہتے ہیں: میں نے اپنی بات کے بعد امام علیہ السلام کے چہرہ پر ناراضگی کے آثار دیکھے، جس کے بعد امام علیہ السلام نے فرمایا:

”يَا يُونُسُ! قَسْتَنَا بِغَيْرِ قِيَاسٍ، مَا الدُّنْيَا وَمَا فِيهَا؟ هَلْ هِيَ إِلَّا سَدُّ فُورَةٍ أَوْ سِتْرُ غُورَةٍ؟! وَأَنْتَ لَكَ بِمَحَبَّتِنَا الْحَيَاةُ الدَّائِمَةُ“۔ (۲)

”اے یونس! تم نے صحیح موازنہ نہیں کیا، دنیا اور اس میں کیا ہے؟ کیا دنیا میں پیٹ بھرنے اور شرمگاہ کو چھپانے کے علاوہ کچھ ہے؟ جبکہ تمہیں ہماری محبت کی وجہ سے جاویدانہ زندگی ملنے والی ہے۔“

جی ہاں، اہل بیت علیہم السلام کی محبت اور ان حضرات سے عشق کرنا جاوید زندگی کا سبب ہے جو خوشی کے ساتھ موت کے ذریعہ آغاز ہوتی ہے اور ہمیشہ ہمیشہ کے لئے باقی رہتی ہے۔

(۱) ینابیع المودة، ج ۲، ص ۳۷۵، باب ۵۸، حدیث ۶۲۔

(۲) تحف العقول، ص ۳۷۹؛ بحار الانوار، ج ۷۵، ص ۲۶۵، باب ۲۳۔



اس وجہ سے موت جو کہ دوسروں کے لئے بہت زیادہ خطرناک، وحشت ناک اور ہمیشگی درد سر اور پریشانیوں کے ساتھ ہے، لیکن اہل بیت علیہم السلام کے محبوبوں کے لئے اور ہمیشگی اور جاویدانہ زندگی کا سر آغاز ہے جو بشارت اور خوشی سے شروع ہوتی ہے اور خدا کی خوشنودی اور بہشت میں اہل بیت علیہم السلام کی ہم نشینی کے ساتھ ہوتی ہے۔

”أَلَا وَمَنْ مَاتَ عَلَى حُبِّ آلِ مُحَمَّدٍ بَشَّرَهُ مَلَكُ الْمَوْتِ بِالْجَنَّةِ،  
ثُمَّ مُنْكَرٌ وَنَكِيرٌ، أَلَا وَمَنْ مَاتَ عَلَى حُبِّ آلِ مُحَمَّدٍ يُزَفُّ إِلَى الْجَنَّةِ كَمَا تُزَفُّ  
الْعُرُوسُ إِلَى بَيْتِ زَوْجِهَا“۔ (۱)

”آگاہ ہو جاؤ کہ جو شخص آل محمد کی محبت پر مرتا ہے پہلے ملک الموت اور پھر منکر و نکیر اس کو جنت کی بشارت دیتے ہیں۔

آگاہ ہو جاؤ کہ جو شخص آل محمد کی محبت پر مرتا ہے جس طرح دلہن کو دولہا کے گھر لے جایا جاتا ہے اسی طرح اس کو جنت میں لے جایا جائے گا۔“

ہم سے جدا نہ ہونا کیونکہ...

محمد بن ولید کرمانی کہتے ہیں: ... میں نے حضرت امام جواد علیہ السلام کی خدمت میں عرض کی کہ: آپ کے محبوبوں کی دوستی کا کیا اجر و ثواب ہے؟ امام علیہ السلام نے فرمایا: حضرت امام صادق علیہ السلام کا ایک غلام تھا جو مسجد جاتے وقت آپ کے خچر کی حفاظت کیا کرتا تھا۔

چنانچہ ایک روز وہ خچر کے پاس بیٹھا ہوا تھا کہ ایک خراسان کے گروہ سے آیا، اس گروہ میں سے ایک شخص نے اس غلام سے کہا: کیا تو حضرت امام صادق علیہ السلام سے یہ کہہ سکتا ہے کہ مجھے تیری جگہ رکھ دیں تاکہ میں ان کا غلام بن جاؤں، اس کے بدلہ میں اپنی ساری دولت تجھے بخش دوں؟ میں بہت

(۱) بشارۃ المصطفیٰ، ص ۱۹۷؛ کشف الغمۃ، ج ۱، ص ۱۰۷؛ تفسیر الکشاف، ج ۳، ص ۴۰۳؛ ینایع المودۃ، ج ۲، ص ۳۳۳؛ بحار



زیادہ مال و دولت رکھتا ہوں، وہ سب لے لو اور میں تمہاری جگہ امام علیہ السلام کی خدمت کر سکوں، غلام نے کہا: میں امام علیہ السلام سے اس سلسلہ میں دریافت کرتا ہوں۔

چنانچہ غلام امام علیہ السلام کی خدمت میں آیا اور اس نے کہا: میں آپ پر قربان، آپ میری طولانی خدمت اور ہمراہی کو جانتے ہیں، اگر خداوند عالم مجھے کچھ مال و دولت پہنچانا چاہے تو کیا آپ اس میں مانع ہوں گے؟ امام علیہ السلام نے فرمایا: میں اپنے مال سے تمہیں دیتا ہوں تو کیا دوسروں کے مال سے روکوں گا۔

یہ سن کر غلام نے اس شخص کی گفتگو کو امام علیہ السلام کی خدمت میں بیان کیا، امام علیہ السلام نے فرمایا: اگر ہماری خدمت سے بے رغبت ہو گئے ہو اور وہ شخص ہماری خدمت کا شوق رکھتا ہے تو ہم قبول کرتے ہیں اور تجھے بھیجتے ہیں۔

جس وقت غلام، امام علیہ السلام کے پاس سے چلا تو امام علیہ السلام نے اس کو بلایا اور فرمایا: تیری طولانی خدمت کی وجہ سے ایک نصیحت کرتا ہوں، اس کے بعد تو خود مختار ہے وہ یہ کہ، روز قیامت رسول اکرم ﷺ خداوند عالم کے نور سے متصل ہوں گے اور حضرت امیر المؤمنین علیہ السلام، رسول اللہ ﷺ سے متمسک ہوں گے اور دیگر ائمہ [علیہم السلام] امیر المؤمنین علیہ السلام سے متمسک ہوں گے اور ہمارے شیعہ ہم سے متمسک ہوں گے، اور ہم جہاں ہوں گے وہ [شیعہ] بھی ہمارے ساتھ ہوں گے۔

غلام نے کہا: نہیں، میں نہیں جاؤں گا بلکہ آپ کی خدمت میں باقی رہوں گا اور میں آخرت کو دنیا پر ترجیح دیتا ہوں۔

چنانچہ غلام امام علیہ السلام کے پاس سے اٹھ کر باہر آیا، اس شخص نے اس غلام سے کہا: جس صورت میں گئے ویسے واپس نہیں آئے ہو! غلام نے اس کو واقعہ بیان کیا، اور اس کو حضرت امام صادق علیہ السلام کی خدمت میں لے گیا، اور امام علیہ السلام نے اس کے تولا کو قبول کیا اور حکم دیا کہ ایک ہزار دینار غلام کو دئے جائیں، اس کے بعد وہ شخص بھی امام علیہ السلام سے رخصت ہونے کے لئے کھڑا ہوا اور اس نے امام علیہ السلام سے دعا کی درخواست کیا و امام علیہ السلام نے اس کے لئے دعا فرمائی۔ (۱)

(۱) الخراج الجراح، ج ۱، ص ۳۸۸، باب ۱۰: بحار الانوار، ج ۵۰، ص ۸۷، باب ۵، حدیث ۳.



## ۱۴۔ محبت، دلی سکون کا سبب

حضرات اہل بیت علیہم السلام کی محبت صرف موت کے وقت یا آخرت میں مشکل کشا نہیں ہے بلکہ دنیا اور دنیوی زندگی میں بھی بہت مفید اور مشکل کشا ہے۔

اس خاندان عصمت و طہارت کے زیر سایہ جو نعمتیں دوستداروں، عاشقوں اور دلدادوں کو حاصل ہوتی ہیں وہ دل کا سکون اور اطمینان ہے، اور اطمینان و سکون بہت بڑی نعمت ہے چنانچہ اس کے لئے انسان اپنی بے چین زندگی میں ادھر ادھر دوڑتا ہے تاکہ جس قیمت پر بھی ممکن ہو تھوڑا آرام و سکون مل جائے۔

حضرت امیر المؤمنین علیہ السلام فرماتے ہیں:

”إِنَّ رَسُولَ اللَّهِ (ص) لَمَّا نَزَلَتْ هَذِهِ الْآيَةُ ﴿الَّذِينَ يَذْكُرُونَ اللَّهَ تَطْمَئِنُّ الْقُلُوبُ﴾ (۱) قَالَ ذَلِكَ مَنْ أَحَبَّ اللَّهَ وَرَسُولَهُ وَأَحَبَّ أَهْلَ بَيْتِي صَادِقًا غَيْرَ كَاذِبٍ، وَأَحَبَّ الْمُؤْمِنِينَ شَاهِدًا وَغَائِبًا، أَلَا يَذْكُرُ اللَّهُ يَتَجَابُونَ“ (۲)

”جب یہ آیہ شریفہ: ”آگاہ ہو جاؤ کہ اطمینان یا خدا سے ہی حاصل ہوتا ہے“، نازل ہوئی تو پیغمبر اکرم ﷺ نے فرمایا: یہ اس شخص کے بارے میں ہے جو خدا اور اس کے رسول کو دوست رکھتا ہو، اور میرے اہل بیت [علیہم السلام] کو صدق دل سے دوست رکھتا ہو نہ کہ صرف دکھاوے کی حد تک، نیز حاضر اور غائب مومنین کو دوست رکھتا ہو، بے شک کہ خدا کی یاد کے ساتھ مومنین ایک دوسرے کو دوست رکھتے ہیں۔“

جی ہاں، جو شخص خدا، اور اس کے رسول ﷺ، اور آپ کے اہل بیت علیہم السلام اور مومنین کو صدق دل سے دوست رکھتا ہو تو وہ عملی میدان میں بھی سچا برتاؤ کرتا ہے اس کی کوشش یہ ہوتی ہے کہ خدا کی عبادت، پیغمبر اکرم ﷺ اور آپ کے اہل بیت علیہم السلام کی اطاعت اور (حاضر و غائب) مومنین کے



ساتھ سچی رفتار اور اخروی تجارت کے تحت انجام دیتا رہے، بے شک ایسی زندگی کا نتیجہ اس کے اندر سکون و اطمینان اور آرام و امنیت ہوگا۔

خیانت کار، چور، ستمگر، غاصب، رشوت خور، سود خور، عورتوں کو بری نظر سے دیکھنے والے، زنا کار، فاسق، عاصی، گناہگار، خطا کار، کم تولنے والے، دھوکے باز، ایک دوسرے سے دشمنی کرنے والا، حیلہ گر، عیار اور مکار کو کبھی سکون و اطمینان حاصل نہیں ہو سکتا، اور چونکہ اہل بیت علیہم السلام کے سچے محبت کا دامن ان برائیوں سے پاک ہے لہذا وہ ہمیشہ سکون و اطمینان سے زندگی بسر کرتا ہے۔

حضرت امام صادق علیہ السلام نے فرمایا:

حضرت رسول خدا ﷺ نے آیہ شریفہ: ﴿الَّذِينَ آمَنُوا وَتَطْمَئِنُّ قُلُوبُهُمْ بِذِكْرِ اللَّهِ أَلَا بِذِكْرِ اللَّهِ تَطْمَئِنُّ الْقُلُوبُ﴾ (۱) کے سلسلے میں حضرت علی علیہ السلام سے فرمایا:

کیا آپ جانتے ہیں کہ یہ آیت کس کی شان میں نازل ہوئی؟ آپ نے جواب دیا: خدا اور اس کا رسول بہتر جانتے ہیں، اس وقت پیغمبر اکرم ﷺ نے فرمایا:

”فِيْمَنْ صَدَقَ لِيْ وَآمَنَ بِيْ، وَاحْبَبَكَ وَعَشِيْرَتَكَ مِنْ بَعْدِكَ، وَسَلَّمِ الْأَمْرَ لَكَ وَلِلْأَيْمَةِ مِنْ بَعْدِكَ“۔ (۲)

”اس شخص کے بارے میں کہ جس نے میری تصدیق کی اور مجھ پر ایمان لایا اور تم اور تمہاری عترت کو دوست رکھتا ہو اور اپنے دین و دنیا کے کاموں کو تمہارے اور تمہارے بعدائمه [علیہم السلام] کے سامنے تسلیم کر دے۔“

انس بن مالک (جو اہل سنت کے معتبر راویوں میں سے ہیں) کہتے ہیں کہ: رسول خدا (ص) نے یہ آیت تلاوت فرمائی:

(۱) ”وہ لوگ جو ایمان لائے اور ان کے دلوں کو یاد خدا سے اطمینان حاصل ہوتا ہے اور آگاہ ہو جاؤ کہ اطمینان یاد خدا سے ہی حاصل ہوتا ہے“، سورہ رعد (۱۳)، آیت ۲۸۔

(۲) تفسیر الفرات، ص ۲۰۷، حدیث ۲۷۴۔



﴿الَّذِينَ آمَنُوا وَتَطْمَئِنُّ قُلُوبُهُمْ بِذِكْرِ اللَّهِ أَلَا بِذِكْرِ اللَّهِ تَطْمَئِنُّ الْقُلُوبُ﴾

”یہ وہ لوگ ہیں جو ایمان لائے ہیں اور ان کے دلوں کو یاد خدا سے اطمینان حاصل ہوتا ہے اور آگاہ ہو جاؤ کہ اطمینان یاد خدا سے ہی حاصل ہوتا ہے۔“

اور فرمایا: اے فرزند امّ سلیم! کیا تم جانتے ہو کہ وہ کون ہیں؟ میں نے کہا: یا رسول اللہ (ص)! آپ ہی فرمائیے کون لوگ ہیں؟ تو آنحضرت (ص) نے فرمایا:

”نَحْنُ أَهْلُ الْبَيْتِ، وَشِيعَتُنَا“۔ (۱)

”وہ ہم اہل بیت اور ہمارے شیعہ ہیں۔“



(۱) تاویل الآيات الظاهرة، ص ۲۳۹؛ بحار الانوار، ج ۲۳، ص ۱۸۴، باب ۹، حدیث ۴۷.



## اہل بیت علیہم السلام سے توسل (۱)

حضرات اہل بیت علیہم السلام کا محبت اور خاندان عصمت و طہارت کا فرمانبردار جب بھی کسی ایسی مشکل میں مبتلا ہوتا ہے کہ ظاہری اسباب اس کو حل کرنے میں ناکام ہو جاتے ہیں، جب صدق دل اور یقین کے ساتھ ان حضرات کو اپنا شفیع قرار دیتا ہے اس عقیدہ کے ساتھ کہ اگر اس کام میں مصلحت ہو تو اس کی مشکل کی گرہ کھل جائے گی، تو بے شک اس کی مشکل آسان ہو جاتی ہے۔

### (۱) اشارہ:

طبیعی اسباب سے توسل اور ان وسائل اور ساز و سامان سے بہرہ مند ہونا حیات انسانی کی ضروریات میں سے ہے، اور ان طبیعی اسباب و وسائل سے اپنی ضرورت کا پورا کرنا قطعاً بھی توحید کے منافی نہیں ہے، مسلم طور پر ایک پیا سا انسان اپنی پیاس بجھانے کے لئے پانی کا سہارا لیتا ہے اور بھوکا انسان اپنی بھوک کو دور کرنے کے لئے مختلف غذاؤں کا سہارا لیتا ہے، اور ایک برہنہ اور بے گھر انسان لباس اور مکان کے لئے مختلف وسائل سے فائدہ اٹھاتا ہے۔

لیکن غیر طبیعی اسباب سے توسل کے سلسلہ میں جیسا کہ قرآن کریم میں اور سنت نبوی ﷺ میں کسی چیز سے کہ جو سبب اور وسیلہ کے عنوان کے تعارف کیا گیا ہے اس سے تمسک کرنے میں کوئی اشکال نہیں ہے، مخصوصاً اگر ان وسائل و اسباب کے لئے اصالت اور استقلال کے قائل نہ ہوں اور ان کی تاثیر کو اذن الہی پر موقوف سمجھیں۔

قرآن کریم میں بیان ہوا ہے: ﴿يَا أَيُّهَا الَّذِينَ آمَنُوا اتَّقُوا اللَّهَ وَابْتَغُوا إِلَيْهِ الْوَسِيلَةَ وَجَاهِدُوا فِي سَبِيلِهِ لَعَلَّكُمْ تُفْلِحُونَ﴾ (سورہ مائدہ (۵) (۳۵)) ”اے ایمان والو! اللہ سے ڈرو اور اس تک پہنچنے کا وسیلہ تلاش کرو اور اس کی راہ میں جہاد کرو کہ شاید اس طرح کامیاب ہو جاؤ۔“

قرآن کریم اس آیہ شریفہ میں معنوی اسباب و وسائل سے بہرہ مند ہونے کی مومنین کو دعوت دیتا ہے، مسلم طور سے عبادتیں >>



>>> خداوند عالم کے تقرب کا وسیلہ ہیں، لیکن غیر طبعی وسائل صرف عبادتی امور میں منحصر نہیں ہیں بلکہ قرآن و سنت میں ایسے وسائل بیان کئے گئے کہ جن سے متوسل ہونا دعا کے مستجاب ہونے کا سبب ہے، جیسے:

﴿وَلِلّٰهِ الْأَسْمَاءُ الْحُسْنٰی فَادْعُوْهُ بِهَا...﴾ (سورہ اعراف (۷)، آیت ۱۸۰)

”اور اللہ ہی کے لئے بہترین نام ہیں لہذا اُسے انھیں کے ذریعہ پکارو...“

یا صالحین کی دعا سے توسل جو توسل کی بہترین قسم اور انبیائے الہی اور اولیائے خاص الہی سے توسل ہے۔

﴿...وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَّحِيمًا﴾

(سورہ نساء (۴)، آیت ۶۴) ”...اور کاش جب ان لوگوں نے اپنے نفس پر ظلم کیا تھا تو آپ کے پاس آتے اور خود بھی اپنے گناہوں کے لئے استغفار کرتے اور رسول بھی ان کے حق میں استغفار کرتا تو یہ خدا کو بڑا ہی توبہ قبول کرنے والا اور مہربان پاتے۔“

یہ عمل گزشتہ امتوں میں بھی پایا جاتا تھا جیسا کہ قرآن مجید میں بیان ہوا ہے کہ فرزند ان یعقوب علیہ السلام نے اپنے والد گرامی سے درخواست کی کہ خدا کی بارگاہ میں ان کے گناہوں کے لئے طلب بخشش کریں: ﴿قَالُوا يَا أَبَانَا اسْتَغْفِرْ لَنَا ذُنُوبَنَا إِنَّا كُنَّا خَاطِئِينَ﴾ (سورہ یوسف (۱۲)، آیت ۹۷) ”ان لوگوں نے کہا: بابا جان! اب آپ ہمارے گناہوں کے لئے استغفار کریں کہ ہم یقیناً خطا کار تھے۔“

اور ان کے پدر بزرگوار نے بھی ان کی درخواست کو قبول کیا اور فرمایا:

﴿قَالَ سَوْفَ أَسْتَغْفِرُ لَكُمْ رَبِّي إِنَّهُ هُوَ الْغَفُورُ الرَّحِيمُ﴾ (سورہ یوسف (۱۲)، آیت ۹۸)

”انھوں نے کہا کہ میں عنقریب تمہارے حق میں استغفار کروں گا کہ میرا پروردگار بہت بخشنے والا اور مہربان ہے۔“

البتہ اہل بیت عصمت و طہارت علیہم السلام کے حقیقی شیعوں اور محبوں کے لئے کہ جنھوں نے اپنی زندگی کے مختلف پہلوؤں میں ان ذات مقدس سے توسل کے آثار و برکات کو دیکھا ان کے لئے توسل کے استدلال کی کوئی ضرورت نہیں ہے، کہ آیا یہ صحیح ہے یا نہیں، کیونکہ جب ان کی زندگی میں اس عمل کا نتیجہ اور اثر مکمل صورت میں ظاہر ہوتا ہے تو یہ خود اس عمل کے صحیح ہونے پر واضح اور قطعی دلیل ہے۔

کیا کسی ایسے انسان کو تلاش کیا جاسکتا ہے کہ جو اہل بیت علیہم السلام کے حضور میں زانوئے ادب تہہ کرے اور خلوص نیت اور ان حضرات کی عظمت سے کامل آگاہی کے ساتھ ان کے دل نواز دامن کی طرف دست نیاز پھیلائے اور اس کا کوئی اثر نہ دیکھے؟

لہذا اس کتاب میں اہل بیت عصمت و طہارت علیہم السلام سے توسل کے تعجب آور آثار و برکات کو بلا مقدمہ کے بیان کیا گیا ہے تاکہ جو لوگ اہل بیت علیہم السلام کے مہربان دامن سے متوسل ہوں اور ان کے وسیلہ سے فیض الہی کا مشاہدہ کریں اور عالم کے پاک و پاکیزہ حضرات کے پاک دامن کے علاوہ کسی دوسرے کی طرف ہاتھ نہ پھیلائیں۔



## امام زمانہ (عج) کی عجیب توجہ

حقیر نے اپنی زندگی کے ۲۲ سال اہل بیت علیہم السلام کی تعلیمات حاصل کرنے کے لئے حوزہ علمیہ قم میں گزارے، تعطیلات کے زمانہ میں صلہ رحم کے لئے تہران آتا تھا، انہی تعطیلات کے دوران عالم بزرگوار مدافع ولایت اہل بیت علیہم السلام سلطان الواعظین شیرازی، مشہور و معروف کتاب ”شبہای پیشاور“ کے مؤلف کی عیادت کے لئے ان کی خدمت میں حاضر ہوا۔

ایک اور صاحب موصوف کے عیادت کے لئے آئے ہوئے تھے، سلطان الواعظین نے ان سے میرا تعارف کرایا کہ یہ قم کے طالب علم ہیں اور تعطیلات کے زمانہ میں میری عیادت کے لئے آتے ہیں اور مجھے بھی ان کا تعارف کرایا کہ موصوف برسوں سے میری مجلس میں آتے ہیں اور حسینی کے نام سے مشہور ہیں، اس کے بعد موصوف نے جناب حسینی صاحب سے کہا: اپنی زبان سے اپنے واقعہ کو بیان کرو۔ انھوں نے مجھ سے کہا: میری بیماری کی فائل ”پارس ہسپتال“ میں موجود ہے، میں چاہتا ہوں کہ آپ بھی اپنی نظروں سے دیکھ لیتے، اور ڈاکٹروں کی جواب دی ہوئی فائل سے باخبر ہو جاتے، اس کے بعد موصوف نے خود مجھ سے اپنی داستان یوں بیان کی:

ایک روز صبح کے وقت نیند سے بیدار ہوا اور میں نے چاہا کہ وضو و نماز کے لئے کھڑا ہوں، میں نے احساس کیا کہ میں نہیں اٹھ سکتا، میں نے اپنی اہلیہ کو آواز دی کہ مجھے نماز کے لئے اٹھائے لیکن ان کی مدد بھی بے فائدہ رہی، کیونکہ اٹھنے کی طاقت نہیں تھی، چنانچہ میں نے نماز لیٹے لیٹے پڑھی۔

جب سورج نکل گیا میں نے کہا: ڈاکٹر کو بلا لو، ڈاکٹر آیا اور مجھے دیکھ کر کہنے لگا: افسوس کہ آپ کو فالج کی بیماری ہو گئی ہے اور ریڑھ کی ہڈی کے خطرناک مرض میں مبتلا ہو گئے ہیں جس کا علاج بھی ممکن نہیں ہے اور آخر عمر تک اس بیماری کو برداشت کرنا پڑے گا!!

مجھے ہسپتال میں لے گئے، ایک مدت تک وہاں علاج، ٹیسٹ اور ایکس رے ہوتے رہے، لیکن کوئی فائدہ نہیں ہوا، طب اور طبیب سے ناامیدی کے بعد میں گھر واپس آ گیا۔



میں نے اپنی اہلیہ سے کہا: کیا دنیا میں صرف ایران، یورپ، امریکہ اور دیگر ملکوں میں ہی ڈاکٹر ہیں؟ اہلیہ نے جواب دیا: ظاہراً ایسا ہی ہے، میں نے کہا: نہیں، میں ان کے علاوہ بھی طبیب کو جانتا ہوں، اہلیہ نے سوال کیا: وہ کون ہے؟ میں نے کہا: حضرت امام حسین علیہ السلام، اور پھر اپنی اہلیہ سے کہا: میرا پاسپورٹ تیار کراؤ، چنانچہ اس نے کچھ ہی مدت میں پاسپورٹ تیار کر لیا۔

سفر سے پہلے میں نے اس سے کہا: میں چاہتا ہوں کہ ایک اعتقادی مسئلہ کو تمہارے سامنے بیان کروں کہ اس طریقہ سے ولایت الہیہ رکھنے والوں کی نسبت دوسروں کے عقیدوں کو صحیح کریں، اس نے کہا: فرمائیے، میں نے کہا: شاید خداوند عالم میرے شفا یاب ہونے میں مصلحت نہیں دیکھتا، اور تقدیر میں یہ ہے کہ آخر عمر تک اسی عالم میں باقی رہوں، اگرچہ ہمارا مقصد کر بلا اور حضرت سید الشہداء امام حسین علیہ السلام ہیں، لیکن میں اپنے قصد کو مخفی رکھنا چاہتا ہوں اور ہمارے احباب ورشتہ دار ہمارے کر بلا جانے سے باخبر نہ ہوں کیونکہ ان کے درمیان بعض ضعیف الایمان لوگ ہیں؟ اگر میں کر بلا گیا اور شفا نہ ملی تو کہیں میرا مذاق نہ اڑائیں کہ یہ ہے زیارت اور توسل! لہذا جو بھی معلوم کرے تو اس سے کہنا کہ علاج کے لئے اسرائیل جا رہے ہیں۔

جب عراق کے سفر کے لئے مقدمات تیار ہو گئے میں نے استخارہ کیا کہ ہوائی جہاز کے ذریعہ یا خرمشہر تک ٹرین کے ذریعہ تو استخارہ بہت بُرا آیا، دوبارہ استخارہ کیا کہ گاڑی کے ذریعہ خسروی باڈر سے جاؤں تو بہت اچھا استخارہ آیا۔

سفر کے لئے روانہ ہو گئے، سب سے پہلے کر بلا پہنچے اور حسن اتفاق سے رجب المرجب کا مہینہ تھا میں پورے رجب کر بلا رہا لیکن مجھے شفا نہیں ملی، میں نے اپنی اہلیہ سے کہا: دل میں خستگی اور سستی نہ آنے دینا کہیں طولانی مدت ناامید نہ کر دے، اگر اہل بیت علیہم السلام تیزی کے ساتھ ہماری مشکل آسان نہیں کرتے اس کی وجہ یہ ہے کہ وہ چاہتے ہیں کہ ہم زیادہ سے زیادہ ان کی خدمت میں رہیں اور مزید ان سے راز و نیاز کریں۔

جب ماہ رجب تمام ہو گیا اور ماہ شعبان کے دو تین روز گزر گئے اور نجف اشرف میں حضرت امیر



المؤمنین علیہ السلام کی زیارت سے مشرف ہونے کے لئے اپنی اہلیہ کے مشورے سے حلہ، سامرا اور کاظمین کے زیارت کے بعد ایران واپسی کے لئے تیار ہوئے۔

میں نے اپنے دل میں کہا: جب ایران میں لوگ ہماری عیادت کے لئے آئیں گے تو ہم کہہ دیں گے کہ ہماری بیماری کا علاج طبیبوں سے نہیں ہو سکا ہے اور آخر عمر تک اس درد کو برداشت کرنا ہوگا۔ چنانچہ ہم حلہ گئے اور حضرت سید محمد کی زیارت کے بعد اس مینی بس میں کاظمین کے لئے روانہ ہوئے مجھے ڈرائیور کے پیچھے ایک پوری سیٹ پر بیٹھا رکھا تھا اور میری اہلیہ مجھ سے پیچھے والی سیٹ پر بیٹھی تھی، ایک لکڑی کا اسٹول ڈرائیور کے پاس رکھا ہوا تھا جس پر کوئی نہیں بیٹھا تھا، چنانچہ ڈرائیور بس لیکر روانہ ہوا، غروب کے قریب ایک بیابان میں کسی نے گاڑی میں سوار ہونے کے لئے ہاتھ اٹھایا، ڈرائیور نے گویا بے اختیار بریک مارا، جب گاڑی رک گئی تو ایک عربی جوان جو بہت ہی باوقار، باادب اور بزرگوار و باکرامت تھا، گاڑی میں آیا، اور ڈرائیور کے پاس موجود اس اسٹول پر بیٹھ گیا، اور قرآنی آیات کی تلاوت کرنا شروع کی، لیکن کیا کہنا اس کے پڑھنے، اس کی آواز اور اس کی قرائت کا!!

﴿وَيُطْعَمُونَ الطَّعَامَ عَلَىٰ حُبِّهِ مِسْكِينَ وَيَتِيمًا وَاسِيرًا﴾ (۱)

”یہ اس کی محبت میں مسکین۔ یتیم اور اسیر کو کھانا کھلاتے ہیں۔“

میں نے اپنے دل میں کہا کہ خدایا! یہ خوبصورت اور دلکش جوان کون ہے جو اتنی اچھی آواز اور بہترین قرائت کے ساتھ قرآن کی تلاوت کر رہا ہے؟

قرآن کی تلاوت کے بعد اس نے ڈرائیور کی طرف رخ کر کے کہا: کیا اس سال خراسان اور حضرت امام رضا علیہ السلام کی زیارت کا ارادہ رکھتے ہو؟ ڈرائیور نے کہا: جی ہاں، برسوں سے میرے دل میں یہ تمنا ہے۔

اس جوان نے اپنی جیب سے کچھ پیسے نکالے اور ڈرائیور کو دئے اور کہا: اس سال جب وہاں جاؤ تو ایسے ایسے شخص سے ملاقات کرو گے یہ پیسے اس کو دیدینا اور کہنا تم نے اس سے زیادہ طلب نہیں کئے تھے!



اس کے بعد انھوں نے اپنا رخ میری طرف کیا اور محبت بھری آواز میں بہترین فارسی میں مجھ سے کہا: حسینی صاحب! کیا حال ہے؟ میں نے کہا کہ ریڑھ کی ہڈی اور فالج کی بیماری میں مبتلا ہوں، اس کے علاج لئے اپنی پوری کوشش کر چکا ہوں لیکن کوئی فائدہ نہیں ہوا۔

وہ اس اسٹول سے تھوڑے سے اٹھے اور اپنے شفا بخش ہاتھ کو میری کمر پر رکھا اور تھوڑا ملا اور پھر بیٹھ گئے، اور فرمایا: مجھے تو کوئی بیماری اور درد دکھائی نہیں دیتا، اور پھر انھوں نے اس بیابان میں کہ رات کی تاریکی بڑھ رہی تھی، ڈرائیور سے کہا: رُک جاؤ، میں اترنا چاہتا ہوں، ڈرائیور نے کہا: یہاں تو کوئی آبادی بھی نہیں ہے، مکان یا کوئی سائبان بھی نہیں ہے، آپ کہاں جانا چاہتے ہیں؟ انھوں نے فرمایا: یہیں! چنانچہ ڈرائیور نے گاڑی روکی اور وہ اتر گئے، ڈرائیور بھی ان کے احترام میں نیچے اترا، میں بھی بے اختیار اور بے توجہ ان کے پیچھے اٹھ کھڑا ہوا، ایک مرتبہ میں نے دیکھا کہ ڈرائیور اور مسافر مجھے تک رہے ہیں، فوراً ہی متوجہ ہوا کہ میں تو بالکل صحیح و سالم اپنے پیروں پر کھڑا ہوا ہوں۔

ہم سب نے چاروں طرف دیکھا لیکن اس عرب جوان کو نہیں دیکھا، اچانک ہم سب نے فریاد بلند کی: یا صاحب الزمان! یا صاحب الزمان! لیکن ہمارے محبوب کا کوئی پتہ نہ چل سکا!!

بہ جانی لطف پنہان می فروشد

جہانی جان بہ یک جان می فروشد

دھد بوسی عوض جانی ستاند

بخرو الله ارزان می فروشد

نفہمیدہ است ذوق عشق و مستی

کہ ہشیاری بہ مستان می فروشد

شراری گر بیاید ز آتش ما

جنان زاہد بہ نیران می فروشد



جو آرد در حدیث آن لعل شیرین

شکرها از نمکدان می فروشد

بدہ جان در رہش ای فیض کان یار

وصال خویش ارزان می فروشد (۱)

”اپنی جان کی قسم لطف و کرم مخفیانہ طور پر فروخت کرتے ہیں جان کو جان کے بدلے فروخت کرتے ہیں۔

بوسہ دے کر جان لیتے ہیں خدا کی قسم خرید لو کہ سستا بیچتے ہیں۔

عشق و محبت کا ذوق ہی انھیں معلوم نہیں ہے کہ ہوشیاری کو مستاں کو فروخت کرتے ہیں۔

اگر ہماری آتش کا ایک شعلہ بھی گر جائے تو زاہد بھی جہنم کے بدلے جنت بچ ڈالے۔

جیسے ان کی گفتگو میں شریں لعل کی بات آئے تو نمکدان سے شکر بیچتے ہیں۔

اے فیض! اس کی راہ میں اپنی جان پیش کر دو کیونکہ وہ اپنا وصال بہت سستا بیچتا ہیں۔“

## اہل بیت علیہم السلام اور ایک زاہد کی علمی تجلّی

مرحوم آیت اللہ حاج آقا جمال اصفہانی زاہد و عابد، عارف اور خداوند عالم کے فرمانبردار نیز اہل بیت علیہم السلام کے عاشق علماء میں سے تھے۔

موصوف عظیم درجہ اجتہاد کو حاصل کرنے کے بعد نجف اشرف سے اصفہان اور پھر وہاں سے تہران آ گئے اور تہران کی ایک مسجد (حاج سید عزیز اللہ کے نام سے مشہور مسجد) میں دینی امور میں مشغول ہو گئے اور بزرگ علماء کی دعوت پر مدرسہ مروی تہران میں تدریس کے فرائض انجام دینے لگے۔ آپ کے درس کی نورانی محفل میں علماء اور طلباء بڑے پابندی سے حاضر ہوتے تھے اور موصوف کی علمی شہرت آہستہ آہستہ اس بات کی سبب بنی کہ موصوف کا درس تعداد اور کیفیت کے لحاظ سے بے نظیر شمار ہونے لگا۔



حسد کرنے والے جو دوسروں کے پاس خدا کی نعمتوں کو دیکھنے کی طاقت نہیں رکھتے اور مغرور لوگ جو اپنے علاوہ کسی کو پسند نہیں کرتے اور متکبر جو خود کو سب سے زیادہ بڑا مانتے ہیں اس الہی شخصیت کو برداشت نہ کر سکے اور ان کی عظمت کو پامال کرنے کی کوشش میں لگ گئے۔

ایک بہترین ترکیب کے ذریعہ دو لوگوں کو موصوف کا امتحان لینے کے لئے انتخاب کیا گیا کہ جن میں سے فلسفی اور فقیہ بزرگ مرحوم سید کاظم عصّار تھے۔

ان دو افراد نے منصوبہ بنایا کہ موصوف کے درس میں جائیں اور حکمت و فلسفہ کے پیچیدہ سوال کریں تاکہ ان کے ذریعہ موصوف کے علم کا اندازہ ہو جائے اور اگر زیادہ علم نہ ہوگا تو وہ اپنے مقام اور رتبہ سے گر جائیں گے اور تدریس کی کرسی چھن جائے گی اور علماء و دانشوروں کے درمیان ان کی عزت کم ہو جائے گی۔

مرحوم عصّار جو امتحان کرانے والوں کے باطن سے آگاہ نہ تھے، قبول کر لیا کہ ان کے درس میں حاضر ہوں اور اس عارف بزرگوار کو حکمت و فلسفہ کے ذریعہ آزمائے، ایک دوسرے عالم کو بھی تیار کیا کہ وہ موصوف کے درس میں جائے اور علم فقہ کے ذریعہ ان کی آزمائش کرے۔

مرحوم عصّار کہتے ہیں کہ: ملا صدرا کی کتاب ”اسفار“ جو فلسفہ کی سب سے زیادہ مشکل اور دقیق کتاب ہے، اس کو لے کر ان کے درس میں گیا اور جب میں پہنچا تو آیت اللہ حاج آقا جمال کا درس شروع ہو چکا تھا، چنانچہ میں نے موصوف سے اجازت لی تاکہ ایک مسئلہ ان سے معلوم کروں اور انہوں نے بھی اجازت دی، اور میں نے کتاب اسفار کا بہت مشکل سوال کیا، سب لوگ استاد کی طرف دیکھنے لگے کہ اس سوال کا جواب کیا دیتے ہیں؟

موصوف نے کہ جو اپنے باطن کی نورانیت کی وجہ سے واقعہ کو سمجھ گئے تھے، فرمایا: اسفار کو بند کر دو اور پھر اس کو کھولو اور جہاں سے بھی چاہو سوال کرنا۔

عصّار کہتے ہیں: میں نے کتاب بند کر دی اور استخارہ کی طرح اس کو کھولا، استاد نے فرمایا: اس صفحہ کا پہلا لفظ پڑھو، جیسے ہی میں نے پہلا لفظ پڑھا، موصوف نے لفظ بہ لفظ پورا صفحہ زبانی پڑھ دیا اور ایک بھی



غلطی نہیں کی، اور اس کے بعد کہا: جو میں نے پڑھا ہے کیا اس کی تشریح اور تفصیل بھی بیان کروں؟! میں نے جواب دیا: کوئی ضرورت نہیں ہے، اس کے بعد استاد کرسی پر زار زار رونے لگے اور فرمایا: اگر فقہ و اصول سے سوال کرنا چاہتے ہو تو وہ بھی سوال کرلو!

سائنس سینوں میں رک گئی کسی کے حواس باقی نہ رہے، استاد نے مجلس کی خاموشی کے عالم میں فرمایا: ضروری نہیں ہے کہ میرے امتحان کے لئے کوئی سوال کرو، کیونکہ جو بھی شیعہ علمی کتاب لاؤ گے کہیں سے بھی زبانی تمہارے سامنے پڑھ سکتا ہوں۔

اس کے بعد فرمایا: اے طلاب عزیز! اے علمائے کرام! اے علم و دانش کے خواہاں! اے لوگو! میں اس مقام تک خود ہی نہیں پہنچا ہوں، میں نے ایک مدت تک نجف میں فقہ و اصول، حکمت و فلسفہ، تفسیر و ادبیات، لغت اور منطق و بیان پڑھا ہے، لیکن ٹائی فائیڈ [Typhoid] کی سخت بیماری اور چالیس روز بے ہوشی میں مبتلا ہو گیا، ڈاکٹر میرے علاج سے ناامید ہو گئے لیکن خداوند عالم کی عنایت اور توجہ نے مجھے شفا دیدی اور میں موت سے نجات پا گیا، بیماری سے نجات پانے اور صحیح و سالم ہونے کے بعد میں نے احساس کیا کہ میرا حافظہ اور میری معلومات جاتی رہی، یہاں تک کہ علم و دانش کا لفظ بھی مجھے یاد نہیں آتا تھا اور گویا پیدائشی جاہل کی طرح ہو گیا تھا!

میں سحر کے وقت اٹھا اور حضرت امیر المؤمنین علیہ السلام کے روضہ مبارک میں مشرف ہوا اور امام علیہ السلام کی روحانی بارگاہ میں عرض کی: میں کس منہ سے ایران پلٹوں، میں نے چالیس سال تک آپ اہل بیت علیہم السلام کی یونیورسٹی میں شاگردی کی ہے تاکہ مقامات عالیہ تک پہنچ سکوں میری تمنا تھی کہ اپنے علم و دانش کے ذریعہ اسلام اور مسلمانوں کی خدمت کر سکوں، لیکن اس وقت بالکل جاہل ہوں، اے خدا کے منتخب! اے جانشین رسول برحق! اے باب مدینۃ العلم! اے مشکلوں کے مشکل کشا! میری عزت و آبرو کو بچالو، توسل کرتے کرتے اور روتے روتے میری آنکھ لگ گئی۔

میں نے دیکھا کہ مجھے امام علیہ السلام کی خدمت میں لے جایا گیا، امام علیہ السلام نے مجھ سے فرمایا: جمال! کیوں رنجیدہ ہو؟ میں نے عرض کی: جی ہاں، میں سخت پریشان اور رنجیدہ خاطر ہوں، آپ



کے پاس ایک شہد کا ظرف رکھا ہوا تھا آپ نے اس میں سے مجھے عطا کیا اور فرمایا: یہ شہد کھاؤ تمہاری مشکل برطرف ہو جائے گی، میں نے بھی اپنے مولا و آقا کے حکم سے وہ شہد کھایا، میں نے احساس کیا کہ شیعوں کی تمام کتابیں میرے سینہ میں موجود ہیں!! (۱)

## اہل بیت علیہم السلام کی برکت سے ایک بے نظیر کرامت

اہل بیت علیہم السلام نہ صرف خود خدا کے نزدیک شفاعت کے ذریعہ مشکل کشائی کرتے ہیں بلکہ ان کے در سے خالص وابستہ لوگ، ان حضرات کے دلدادہ عاشق اور ان حضرات کی پاکیزہ تعلیمات کے مطیع بھی لوگوں کی مشکل کو آسان کر دیتے ہیں۔

آخوند ملا محمد کاشی نایاب عرفاء اور بے نظیر فلاسفہ میں سے تھے ان کی عبادت اور سحر خیزی خدا کے مخلص بندوں کی عبادت اور سحر خیزی کی یاد تازہ کر دیتی تھی۔

آپ کے عرفان اور فلسفے کے مکتب سے شہید آیت اللہ حسن مدرس، حاج شیخ مرتضیٰ طالقانی، حاج آقا رحیم ارباب، آیت اللہ العظمیٰ آقا سید جمال الدین گلپایگانی اور آیت اللہ العظمیٰ بروجرودی [علیہم الرحمۃ] جیسے لوگوں نے تربیت پائی ہے۔

موصوف ایک روز مدرسہ صدر میں اپنے حجرے کے باہر تشریف فرما تھے، ایک بختیاری بادیہ نشین، ایک لورستانی مولوی صاحب کے پاس آیا ہوا تھا اس کے اولاد نہیں ہوتی تھی اور کسی نے اس سے کہا تھا کہ تمہاری مشکل مدرسہ صدر میں آخوند کاشی ہی حل کر سکتے ہیں، اس نے آکر کہا: آپ میرے لئے خدا سے دعا کر دیں کہ مجھے ایک فرزند عطا کر دے، آخوند نے کہا: میرے ہاتھ میں کچھ نہیں ہے، خدا کی بارگاہ میں میری ایسی عزت و آبرو نہیں ہے، اے لور بھائی! اگر میرے باطن کی تصویر مدرسہ کے لیٹرین میں لگا دو تو کوئی بھی اس میں جانے کے لئے تیار نہیں ہوگا! لیکن وہ شخص اصرار کرتا رہا، آخوند نے اس سے جان چھڑانے کی غرض سے کہا: جاؤ ایک کوزہ لے آؤ اور اس مدرسہ کی حوض سے پانی بھر لو اور تم اور تمہاری اہلیہ



اس پانی کو پیتے رہنا کہ اگر خدا نے چاہا تو تمہارے یہاں بچہ پیدا ہوگا۔

اس لورستانی نے پاک دل اور صاف نیت سے آخوند کے حکم پر عمل کیا اور آئندہ سال اپنے ساتھ ایک بچہ کو لے کر مدرسہ میں آیا اور آخوند سے خواہش کی کہ اس بچہ کے کان میں اذان کہہ دیں! جی ہاں۔  
 ”قَوْلُ اللَّهِ مَا أَحْبَبَهُمْ أَحَدٌ إِلَّا رَبِحَ الدُّنْيَا وَالْآخِرَةَ“۔

”خدا کی قسم کوئی ان کو دوست نہیں رکھتا مگر یہ کہ دنیا و آخرت میں ان کا فائدہ ہوتا ہے۔“ (۱)

جیسا کہ پیغمبر اسلام ﷺ نے ایک اہم روایت میں بیان فرمایا:

”مَنْ رَزَقَهُ اللَّهُ حُبَّ الْأَيْمَةِ مِنْ أَهْلِ بَيْتِي، فَقَدْ أَصَابَ خَيْرَ الدُّنْيَا وَالْآخِرَةِ، فَلَا يَشْكُنُ أَحَدٌ أَنَّهُ فِي الْجَنَّةِ، فَإِنَّ فِي حُبِّ أَهْلِ بَيْتِي عِشْرِينَ خِصْلَةً: عَشْرٌ مِنْهَا فِي الدُّنْيَا وَعَشْرٌ مِنْهَا فِي الْآخِرَةِ“۔

خداوند عالم جس شخص کو میرے اہل بیت علیہم السلام کی محبت عطا فرمائے، بے شک دنیا و آخرت کی بھلائی اس کو نصیب ہوگی، اور کسی کو شک نہیں کرنا چاہئے کہ وہ یقیناً اہل بہشت میں سے ہے، کیونکہ اہل بیت علیہم السلام کی محبت کے ۲۰ نتیجہ ہوتے ہیں جن میں سے دس دنیا میں اور دس آخرت کے لئے ہوتے ہیں۔

لیکن دنیا میں: زہد، مفید چیزوں میں رغبت، دین میں پارسائی، عبادت کا شوق، موت سے پہلے توبہ، رات بھر عبادت میں نشاط، لوگوں کے پاس موجود چیزوں سے چشم پوشی، خداوند عالم کے احکام کی پابندی، دنیا [جو آخرت میں مانع ہو] سے دشمنی، جود و بخشش۔

لیکن آخرت میں: نامہ اعمال کا نہ گھلنا، میزان کا قائم نہ ہونا، داہنے ہاتھ نامہ اعمال قرار پانا، عذاب سے آزادی کا نامہ لکھا جانا، نورانی چہرہ ہونا، بدن پر بہشتی لباس ہونا، اہل خاندان سے سولوگوں کی شفاعت کرنا، خدا کا نظر کرم کرنا، سر پر بہشتی تاج ہونا اور جنت میں بلا حساب و کتاب کے داخل ہونا۔

”فَطُوبَى لِمُحِبِّي أَهْلِ الْبَيْتِ“۔ (۲)

”پس خوش نصیب ہیں اہل بیت علیہم السلام کے محب۔“

(۱) ینابیع المودة، ج ۲، ص ۳۳۲؛ بحار الانوار، ج ۲۷، ص ۱۱۶، باب ۴، حدیث ۹۲؛ مائتہ منقبة، ص ۸۴۔

(۲) الخصال، ج ۲، ص ۵۱۵، حدیث ۱؛ مشکاة الانوار، ص ۸۱، الفصل الرابع؛ بحار الانوار، ج ۲۷، ص ۷۸، باب ۴، حدیث ۱۲۔



## حضرت امام رضا علیہ السلام کی توجہ

ابو منصور بن عبد الرزاق نے حاکم طوس سے کہا: آیا تمہارے کوئی اولاد ہے؟ حاکم نے کہا: نہیں، ابو منصور نے کہا: پھر تم کیوں حضرت امام رضا علیہ السلام کے روضہ پر نہیں جاتے تاکہ امام علیہ السلام کے نورانی روضے پر خدا سے اولاد کی دعا کرو؟ میں نے وہاں جا کر خدا سے بہت سی دعائیں کی ہیں اور وہ پوری ہو گئی ہیں۔

حاکم کا کہنا ہے کہ: میں حضرت امام رضا علیہ السلام کے روضہ پر گیا اور میں نے وہاں جا کر خدا کی بارگاہ میں ایک بیٹے کے لئے دعا کی اور خداوند عالم نے امام علیہ السلام کی زیارت کی وجہ سے میری دعا قبول کر لی اور مجھے ایک فرزند عطا کیا، اس کے بعد میں ابو منصور کے پاس گیا اور مشہد مقدس میں اپنی دعا کے قبول ہونے کی خبر سنائی، چنانچہ اس نے بھی مجھے عطیہ اور تحفہ دیا اور میرا احترام کیا۔ (۱)

## حضرت امام رضا علیہ السلام کے حرم میں دعا قبول ہونا

شیخ صدوق (شیعوں کی بلند و بالا شخصیت اور عظیم الشان فقیہ) کہتے ہیں: جب میں نے امیر سعید رکن الدولہ سے امام رضا علیہ السلام کی زیارت کے لئے رخصت طلب کی چنانچہ اس نے اجازت دیدی، اور یہ زیارت رجب المرجب ۳۵۲ھ میں تھی، اور جب میں گھر سے واپس پلٹا تو اس نے مجھے بلا کر کہا: یہ عظیم اور مبارک بارگاہ ہے کہ میں پہلے بھی اس زیارت سے مشرف ہو چکا ہوں اور اپنے دل میں موجود تمناؤں کی خدا سے دعا کی ہے جو پوری ہو گئی ہیں، اب جبکہ تم وہاں زیارت کے لئے جا رہے ہو میرے لئے بھی دعا اور زیارت کرنا، کیونکہ وہاں دعا قبول ہوتی ہے، چنانچہ میں نے ان کے لئے دعا کرنے اور زیارت کرنے کا عہد کیا اور اس پر عمل بھی کیا۔

اور جب میں خراسان سے واپس پلٹا اور ان کے پاس پہنچا تو انھوں نے مجھ سے کہا: کیا تم نے

(۱) عیون اخبار الرضا، ج ۲، ص ۲۷۹، باب ۶۹، حدیث ۲؛ بحار الانوار، ج ۴۹، ص ۳۲۷، باب ۲۳، حدیث ۲.



میرے لئے دعا کی ہے اور کیا میری طرف سے زیارت کی ہے: میں نے کہا: جی ہاں، انھوں نے کہا: احسن! [بہت اچھے] میرے نزدیک یہ مسلم ہے کہ اس مقدس بارگاہ میں دعا قبول ہوتی ہے۔ (۱)

## حضرت امام رضا علیہ السلام کے وسیلہ سے مجھے نجات مل گئی

ابو بکر حمادی جو نیشاپور میں اصحاب حدیث میں سے تھے، کہتے ہیں: بعض لوگوں نے میرے پاس کچھ امانتیں رکھوائی تھیں اور میں نے ان کو ایک جگہ دفن کر رکھا تھا لیکن اس کی جگہ کو بھول گیا، ایک مدت حد امانت رکھوانے والے میرے پاس آئے اور انھوں نے ان کا مطالبہ کیا، لیکن میں تو ان کی جگہ کو بھول گیا تھا، حیران و پریشان تھا اور امانت رکھوانے والے مسلسل مجھ پر امانت میں تصرف کرنے کی تہمت لگا رہے تھے، میں حیران و غمگین گھر سے باہر نکلا، کچھ لوگوں کو دیکھا کہ حضرت امام رضا علیہ السلام کی زیارت کے لئے جا رہے ہیں، چنانچہ میں بھی ان کے ساتھ مشہد کے لئے روانہ ہو گیا، امام رضا علیہ السلام کی زیارت کی اور وہاں میں نے خداوند عالم سے دعا کی کہ مجھے امانت کی جگہ کا پتہ بتا دے۔

جس طرح کوئی شخص سو گیا ہو اور عالم خواب میں کوئی چیز دیکھ رہا ہو، گویا میں نے خواب میں دیکھا کہ ایک شخص میرے پاس آیا اور اس نے کہا کہ: امانت کو فلاں جگہ دفن کیا ہے، اس کے بعد میں امانت لھوانے والوں کے پاس گیا اور ان کی جگہ کی طرف راہنمائی کی، حالانکہ مجھے خواب کا یقین نہیں آ رہا تھا! امانت رکھوانے والے وہاں گئے اور اپنی مہر شدہ امانتوں کو باہر نکال لیا۔

اس کے بعد سے موصوف اس واقعہ کو لوگوں کے سامنے بیان کرتے اور لوگوں کو مشہد مقدس کی زیارت کی ترغیب دلاتے تھے۔ (۲)

(۱) عیون اخبار الرضا، ج ۲، ص ۲۷۹، باب ۶۹، (حدیث نمبر ۲ کے ذیل میں)؛ بحار الانوار، ج ۴۹، ص ۳۲۷، باب ۲۳، (حدیث ۲ کے ذیل میں)۔

(۲) عیون اخبار الرضا، ج ۲، ص ۲۷۹، باب ۶۹، حدیث ۳؛ بحار الانوار، ج ۴۹، ص ۳۲۷، باب ۲۳، حدیث ۳۔



## غلام کی حاجت حضرت امام رضا علیہ السلام کے روضہ پر پوری ہو گئی

ابوالحسن محمد بن عبدالہ ہروی کہتے ہیں کہ: بلخ کا رہنے والا ایک شخص اپنے غلام کے ساتھ حضرت امام رضا علیہ السلام کی زیارت کے لئے آیا اور دونوں نے امام علیہ السلام کی زیارت کی۔

آقا نے امام علیہ السلام کے ”بالائے سر“ نماز پڑھنا شروع کی اور غلام نے ”پاکین پا“ نماز پڑھنا شروع کی۔

جب دونوں نماز سے فارغ ہوئے تو دونوں نے سجدہ کیا اور طولانی سجدے کئے، آقا نے غلام سے پہلے اپنا سر سجدہ سے اٹھایا اور غلام کو آواز دی، غلام نے سجدہ سے سر اٹھایا اور کہا: لے لے میرے آقا! آقا نے غلام سے کہا: کیا تو چاہتا ہے کہ تجھے آزاد کر دوں؟ اس نے کہا: جی ہاں، آقا نے کہا: میں نے تجھے راہ خدا میں آزاد کر دیا، اور بلخ میں فلاں کنیز کو بھی راہ خدا میں آزاد کر دیا اور اس حرم مطہر میں فلاں مقدار مہر پر تیری زوجیت میں دیا اور میں ہی اس کو ادا کروں گا، اور فلاں زمین کو تجھ پر اور تیری نسل پر وقف کر دیا، اور میں اس چیز پر حضرت امام رضا علیہ السلام کو شاہد قرار دیتا ہوں۔

غلام رونے لگا اور خدا و امام رضا علیہ السلام کی قسم کھائی کہ میں نے سجدے میں ان چیزوں کے علاوہ کچھ نہیں چاہا تھا، اور خداوند عالم نے اتنی جلدی میری حاجت پوری کر دی! (۱)





## اہل بیت علیہم السلام کی مجالس منعقد کرنا

جن چیزوں پر اہل بیت علیہم السلام نے بہت زیادہ تاکید فرمائی ہے وہ ان حضرات کی ثقافت اور تعلیمات کی تبلیغ کے لئے مجالس اور مخصوصاً حضرت سید الشہداء امام حسین علیہ السلام کی مجلس عزا ہے۔ شیعوں نے واقعہ کربلا کے بعد اہل بیت علیہم السلام کی ترغیب و تشویق پر دین کی تبلیغ کے لئے اہل بیت علیہم السلام کی مجالس عزا کے لئے ہمت اور کوشش کی اور ان مجالس کے ذریعہ آج تک قرآن، روایات، حقیقی تعلیمات اور شرعی مسائل لوگوں کو سکھائے اور خداوند عالم کی توفیق سے مشعل ہدایت کو روشن رکھا اور انھیں مجالس کی برکت سے اور ظلم و ستم کا مقابلہ کرنے والے بن گئے اور کبھی حکومت وقت کو اس کی بندی سے ذلت و نابودی کی مٹی میں ملا دیا۔

اہل بیت علیہم السلام کے عشق و محبت میں برپا ہونے والی مجالس و محافل کے آثار و برکات کو لکھنا بہت مشکل ہے، لوگوں کی زندگی میں ان مجالس کے آثار و فوائد کو صرف اور صرف خدا ہی جانتا ہے۔ کبھی کبھی جیسے آج ہمارے زمانہ میں اس طرح کی مجالس برپا کرنا ان کے مخصوص شرائط کے ساتھ جب ہے اور اس کی حفاظت نیز آئندہ نسل تک پہنچانا بہت ضروری ہے۔

ان مجالس کو زیبا اور موثر ہونا یہ ہے کہ اہل بیت علیہم السلام کے عاشق آپس میں مدد کرتے ہیں اور رم و صفر اور ایام فاطمیہ میں ہر سال مجالس برپا کرتے ہیں اور علم و عمل والے علماء و پاک دانشوروں کو دست دیتے ہیں تاکہ لوگوں کو قرآن کریم اور اہل بیت علیہم السلام کی تعلیمات سے آگاہ کریں، اور آخر



میں اہل بیت علیہم السلام مخصوصاً حضرت ابا عبد اللہ الحسین علیہ السلام کے مصائب پر رُلائیں اور لوگوں کے دلوں کو منور کریں۔

بہت سے مرد و عورت تھے جو اسلام سے واقفیت نہیں رکھتے تھے لیکن انہی مجالس کی برکت سے اسلام سے آگاہ ہوئے اور اس پر پابند ہو گئے، بہت سے گناہگار تھے جنہوں نے ان مجالس کی برکتوں سے حرکی طرح توبہ کر لی اور اپنی پاک و پاکیزہ زندگی شروع کی، بہت سے غیر مسلم ان مجالس کی برکتوں سے اسلام لے آئے اور مومن بن گئے۔

خود حقیر [مؤلف] تقریباً تیس سال سے ان مجالس میں دین کی تبلیغ کرتا ہے میں نے بہت سے حقائق کو اپنی آنکھوں سے دیکھے اور مشاہدہ کئے ہیں۔

اہل بیت علیہم السلام کے عاشقوں کے ذریعہ ان مجالس کی برکتوں سے کتنی مساجد بن گئیں، کتنے مدرسے اور امداد رساں ادارے اور قرض الحسنہ دینے والے بینک نیز یتیم خانے بن گئے ہیں، خدا کے فضل و کرم اور اسلام کے آثار سے لاکھوں لوگ فیضیاب ہوتے ہیں۔

بے شک ان مجالس کے مخالف، خدا اور اہل بیت علیہم السلام کے مخالف اور انسان و انسانیت کے دشمن ہیں۔

حضرت امام صادق علیہ السلام نے فضیل بن یسار سے فرمایا:

”تَجْلِسُونَ وَتَتَحَدَّثُونَ؟ فَقَالَ: نَعَمْ، فَقَالَ: إِنَّ تِلْكَ الْمَجَالِسَ أُحِبُّهَا، فَأَحْيُوا أَمْرَنَا، فَرَحِمَ اللَّهُ مَنْ أَحْيَى أَمْرَنَا“۔ (۱)

”کیا [ایک جگہ] بیٹھ کر [ہماری] ولایت کی گفتگو کرتے ہو؟

میں نے کہا: جی حضور، فرمایا: میں اس طرح کی مجالس کا عاشق ہوں، ان مجالس کے ذریعہ ہمارے امر کو زندہ کرو، اے فضیل! خدا رحمت کرے اس شخص پر جو ہمارے امر کو زندہ کرے۔“

(۱) قرب الاسناد، ص ۱۸؛ وسائل الشیعة، ج ۱۳، ص ۵۰۱، باب ۶، حدیث ۱۹۶۹۱ (تھوڑے سے اختلاف کے ساتھ)۔



حضرت امام محمد باقر علیہ السلام نے فرمایا:

”رَحِمَ اللَّهُ عَبْدًا اجْتَمَعَ مَعَ آخِرِ فَتْدَاكَرَ أَمْرِنَا، فَإِنَّ ثَالِثَهُمَا مَلَكٌ يَسْتَغْفِرُ لَهُمَا، وَمَا اجْتَمَعَ اثْنَانِ عَلَى ذِكْرِنَا إِلَّا بَاهَى اللَّهُ بِهِمَا الْمَلَائِكَةَ، فَإِذَا اجْتَمَعْتُمْ فَاسْتَغْلُوا بِالذِّكْرِ؛ فَإِنَّ فِي اجْتِمَاعِكُمْ وَمُذَاكِرَتِكُمْ أَحْيَاءَنَا“۔ (۱)

”خدا رحمت کرے اس بندے پر جو دوسروں کے ساتھ بیٹھ کر ہمارے امر اور ثقافت کے بارے میں گفتگو کرے، جب دو لوگ ہمارے امر کے سلسلہ میں گفتگو کرتے ہیں تو ان کا تیسرا فرشتہ ہوتا ہے جو ان کے لئے استغفار کرتا ہے، جب دو لوگ ہماری یاد میں جمع ہوتے ہیں تو خداوند عالم ان کے ذریعہ فرشتوں پر فخر و مباحثات کرتا ہے، چنانچہ جب جمع ہوا کرو تو ہماری یاد اور تذکرہ کیا کرو چونکہ تمہاری گفتگو کرنا اور تمہارا ایک جگہ جمع ہونا ہمارے [امر کا] زندہ کرنا ہے!!“

حضرت امام رضا علیہ السلام نے فرمایا:

”مَنْ جَلَسَ مَجْلِسًا يُحْيِي فِيهِ أَمْرُنَا، لَمْ يَمُتْ قَلْبُهُ يَوْمَ تَمُوتُ الْقُلُوبُ“۔ (۲)  
”جو شخص ایک [ایسی] مجلس میں بیٹھے کہ جس میں ہم اہل بیت کا امر زندہ ہو، جب تمام دل مردہ ہو جائیں گے تو اس کا دل مردہ نہیں ہوگا“۔ (۳)

(۱) امالی، طوسی، ص ۲۲۴، مجلس ۸، حدیث ۳۹۰؛ وسائل الشیعة، ج ۱۶، ص ۳۴۸، باب ۲۳، حدیث ۱۲۷۳۱ (تھوڑے اختلاف کے ساتھ)۔

(۲) عیون اخبار الرضا، ج ۱، ص ۲۹۴، باب ۲۸، حدیث ۴۸؛ امالی، صدوق، ص ۷۳، مجلس ۱۷، حدیث ۴؛ وسائل الشیعة، ج ۱۴، ص ۵۰۲، باب ۶۶، حدیث ۱۹۶۹۳۔

(۳) پیغمبر اکرم ﷺ کے اہل بیت علیہم السلام کا عشق و محبت محبوبان الہی کے ساتھ محبت ہے جو اسلام کے اصول میں سے ہے اور اس پر قرآن و سنت میں تاکید ہوئی ہے:

﴿قُلْ إِنْ كَانَ آبَاؤُكُمْ وَأَبْنَاؤُكُمْ وَإِخْوَانُكُمْ وَأَزْوَاجُكُمْ وَعَشِيرَتُكُمْ وَأَمْوَالٌ اقْتَرَفْتُمُوهَا وَتِجَارَةٌ تَخْشَوْنَ كَسَادَهَا وَمَسَاكِنُ تَرْضَوْنَهَا أَحَبُّ إِلَيْكُمْ مِنَ اللَّهِ وَرَسُولِهِ وَجِهَادٍ فِي سَبِيلِهِ فَتَرَبَّصُوا حَتَّى يَأْتِيَ اللَّهُ بِأَمْرِهِ وَاللَّهُ لَا يَهْدِي الْقَوْمَ الْفَاسِقِينَ﴾ (سورہ توبہ (۹)، آیت ۲۴) <<<<<



>>> ”اے پیغمبر آپ کہہ دیجئے کہ اگر تمہارے باپ، دادا، اولاد، برادران، ازواج، عشیرہ و قبیلہ اور وہ اموال جنہیں تم نے جمع کیا ہے اور وہ تجارت جس کے خسارے کی طرف سے فکر مند رہتے ہو اور وہ مکانات جنہیں پسند کرتے ہو تمہاری نگاہ میں اللہ، اس کے رسول اور راہ خدا میں جہاد سے زیادہ محبوب ہیں تو وقت کا انتظار کرو یہاں تک کہ امر الہی آجائے اور اللہ فاسق قوم کی ہدایت نہیں کرتا ہے۔“

مومنین کی نظر میں خداوند عالم، پیغمبر اکرم ﷺ اور راہ خدا میں جہاد اپنے ماں باپ، اولاد، بھائی اور زوجہ و رشتہ داروں سے زیادہ محبوب ہونے چاہئے۔

یا ایک دوسری آیت میں ارشاد ہوتا ہے:

﴿فَالَّذِينَ آمَنُوا بِهِ وَعَزَّرُوهُ وَنَصَرُوهُ وَاتَّبَعُوا النُّورَ الَّذِي أُنْزِلَ مَعَهُ ۙ أُولَٰئِكَ هُمُ الْمُفْلِحُونَ﴾ (سورہ اعراف (۷)، آیت ۱۵۷)

”پس جو لوگ اس پر ایمان لائے اس کا احترام کیا، اس کی امداد کی اور اس نور کا اتباع کیا جو اس کے ساتھ نازل ہوا ہے وہی درحقیقت فلاح یافتہ اور کامیاب ہیں۔“

جس طرح پیغمبر اکرم ﷺ پر ایمان لانا آپ کی حیات سے مخصوص نہیں ہے مسلم طور پر پیغمبر اکرم ﷺ کی تعظیم اور آپ کا احترام بھی آنحضرت ﷺ کی حیات سے مخصوص نہیں ہے۔

قرآن مجید نے خاندان رسالت کی محبت کو اجر رسالت قرار دیتے ہوئے فرمایا:

(﴿قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَىٰ وَمَن يَقْتَرِفْ حَسَنَةً نَّزِدْ لَهُ فِيهَا حُسْنًا إِنَّ اللَّهَ غَفُورٌ شَكُورٌ﴾ (سورہ شوریٰ (۲۲) آیت ۲۳)

”آپ کہہ دیجئے کہ میں تم سے اس تبلیغ رسالت کا کوئی اجر نہیں چاہتا علاوہ اس کے میرے اقرباء سے محبت کرو اور جو شخص بھی کوئی نیکی حاصل کرے گا ہم اس کی نیکی میں اضافہ کر دیں گے کہ بے شک اللہ بہت زیادہ بخشنے والا اور قدرداں ہے۔“

پیغمبر اکرم ﷺ نے فرمایا: ”لا يؤمن عبدٌ حتى أكون أحب إليه من نفسه و تكون عترتي أحب إليه من عترته و يكون أهلي أحب إليه من أهله“ [کوئی بھی بندہ اس وقت تک مومن نہیں ہو سکتا جب تک مجھے اپنے سے زیادہ دوست نہ

رکھے اور میری اولاد کو اپنی اولاد سے اور میرے خاندان کو اپنے خاندان سے زیادہ دوست نہ رکھتا ہو] (بحار الانوار، ج ۱۷، ص ۱۳)

مذکورہ مطالب اور اسی طرح دیگر مطالب کے پیش نظر جو اہل بیت علیہم السلام کی محبت کی فصل میں بیان ہوئے ہیں، اہل بیت علیہم السلام کی مجالس عزایا ائمہ اطہار علیہم السلام کی محفلوں میں خوش ہونے کا فلسفہ ظاہر ہو جاتا ہے کیونکہ مجالس عزاکا منعقد کرنا ایک طرح سے ان حضرات کی ذوات مقدسہ سے عشق و محبت ہے۔



اہل بیت علیہم السلام پر رونا (۱)

## رونے کی حقیقت

رونا، اس حالت کو کہا جاتا ہے کہ جب انسان پر غم یا پریشانیاں آئیں اور اس کا دل ٹوٹا ہوا ہو یا بہت زیادہ خوشی کا موقع ہو۔

رونا ایک ایسی حقیقت ہے کہ جس سے انبیائے الہی، ائمہ معصومین علیہم السلام اور اولیائے الہی مختلف حالات میں سروکار رکھتے تھے مخصوصاً سحر کے وقت، مناجات اور راز و نیاز کے وقت۔

(۱) قرآن مجید میں مختلف آیات اشک و گریہ اور عزا داری کے جواز بلکہ ان کے رجحان پر اشارہ کرتی ہیں، جیسے:

﴿لَا يَحِبُّ اللَّهُ الْجَهْرَ بِالسُّوءِ مِنَ الْقَوْلِ إِلَّا مَنْ ظَلَمَ...﴾ (سورہ نساء (۴)، آیت ۱۴۸)

”اللہ مظلوم کے علاوہ کسی کی طرف سے بھی علی الاعلان برا کہنے کو پسند نہیں کرتا۔“۔

عزاداری بھی مظلوموں کی تنگدلوں کے خلاف فریاد بلند کرنا ہے۔

ایک دوسری آیت میں خداوند عالم فرماتا ہے:

﴿... قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَى...﴾ (سورة شوریٰ (۴۲)، آیت ۲۳)

”...آپ کہہ دیجئے کہ میں تم سے اس تبلیغ رسالت کا کوئی اجر نہیں چاہتا علاوہ اس کے کہ میرے اقربا سے محبت کرو۔“

دوستی اور ہمدردی کی اہم نشانیوں میں سے مصائب پر سوگ منانا اور عزاداری کرنا ہے۔

جیسا کہ حضرت علی علیہ السلام ایک روایت میں فرماتے ہیں:

”ان الله تبارك و تعالى اطلع الى الارض فاختارنا و اختار لنا شيعة ينصروننا و يفرحون لفرحنا و <<<<



رونا، خدا کے خاص عابدوں کے مکتب میں بہت سی باطنی دردوں کی دوا ہے جیسے محبوب کا فراق اور اس کی جدائی، اور اپنے غمزدہ دل کو آرام و سکون دیتا ہے۔

آج ”علاجی رونا“ مغربی ممالک میں ڈاکٹری کے ایک شعبہ کے عنوان سے جانا جاتا ہے اور بعض ڈاکٹر اپنے مریضوں کو تاکید کرتے ہیں اپنے علاج کے لئے جتنا ممکن ہو سکے روئیں اور آنسو بہائیں۔ جلال الدین محمد بلخی، ایک بے نظیر ایرانی عارف تھے جو حقیقی معارف کو اپنے دل سے قبول کرتے تھے، رونے کے سلسلہ میں کہتے ہیں:

تـانـگـریـد ابر کی روید چمن

تـانـگـریـد طفل کی جوشد لبن (۱)

>>> بحزنون لحزننا و یذلون اموالهم و انفسهم فینا اولئک منا و الینا“۔ (بحار الانوار، ج ۴۳، ص ۲۸۷)

”خداوند عالم نے ہمیں اپنے بندوں کے درمیان سے منتخب کیا، اور ہمارے لئے ہمارے شیعوں کو منتخب کیا کہ ہمیشہ ہماری خوشی و غمی میں شریک رہیں اور جان و مال سے ہماری مدد کرتے رہیں، وہ ہم سے ہیں اور وہ ہماری طرف آئیں گے۔“

﴿وَمَنْ يُعَظِّمْ شَعَائِرَ اللَّهِ فَإِنَّهَا مِنْ تَقْوَى الْقُلُوبِ﴾ (سورہ حج، (۲۲) آیت ۳۲)

”اور جو بھی اللہ کی نشانیوں کی تعظیم کرے گا یہ تعظیم اس کے دل کے تقویٰ کا نتیجہ ہوگی۔“

اہل بیت علیہم السلام پر اشک و گریہ اور عزاداری کرنا دینی نشانیوں کی تعظیم ہے۔

حضرت یعقوب علیہ السلام نے اپنے فرزند جناب یوسف علیہ السلام کے فراق میں ۷۰ سال تک گریہ کیا یہاں تک کہ آپ کی بینائی بھی جاتی رہی۔

﴿وَقَالَ يَا أَسْفَى عَلَى يُوسُفَ وَابْيَضَّتْ عَيْنَاهُ مِنَ الْحُزَنِ فَهُوَ كَظِيمٌ﴾ (سورہ یوسف (۱۲)، آیت ۸۴)

”اور کہا کہ افسوس ہے یوسف کے حال پر اور اتار دئے کہ آنکھیں سفید ہو گئیں اور غم کے گھونٹ پیتے رہے۔“

اور نبی الہی [جناب یعقوب علیہ السلام] کے اس عمل کی خداوند عالم نے تائید کی، تو اس صورت میں کیا اہل بیت عصمت و طہارت علیہم السلام کہ جو تمام انسانوں سے افضل و اعلیٰ اور تمام مخلوقات کا خلاصہ ہیں ان کے فراق میں عزاداری اور اشک و گریہ کرنا اشکال رکھتا ہے؟!

(۱) مولوی، مثنوی معنوی، دفتر پنجم۔



”جب تک بادل نہ روئے چمن سرسبز کیسے ہو، اور جب تک بچہ نہ روئے شیر مادر کیسے جوش میں آئے۔“

گر نگرید کودک حلوا فروش  
بحر رحمت در نمی آید بہ جوش (۱)  
”جب تک حلوائی کا بچہ نہ روئے، اس وقت تک بحر رحمت [مادر] کیسے جوش مارے۔“  
ایک دوسرا شاعر کہتا ہے:

گریہ بر ہر درد بی درمان دو است  
چشم گریان چشمہ فیض خدا است  
”رونا ہر لاعلاج بیماری کی دوا ہے، روتی ہوئی آنکھ فیض الہی کا چشمہ ہے۔“

## رونا، مومن کی علامت

قرآن مجید، سورہ مائدہ میں رونے کو حقیقی مومن کی نشانی کے عنوان سے یاد کرتا ہے، ارشاد ہوتا ہے:

﴿وَإِذَا سَمِعُوا مَا أُنْزِلَ إِلَى الرَّسُولِ تَرَىٰ أَعْيُنُهُمْ تَفِيضُ مِنَ الدَّمْعِ مِمَّا عَرَفُوا مِنَ الْحَقِّ...﴾ (۲)

”اور جب اس کلام کو سنتے ہیں جو رسول پر نازل ہوا ہے تو تم دیکھتے ہو کہ ان کی آنکھوں سے بیساختہ آنسو جاری ہو جاتے ہیں کہ انھوں نے حق کو پہچان لیا ہے۔“

اہل بیت علیہم السلام کے سلسلہ میں نصف شب اور سحر کے وقت خوف خدا سے رونے کے سلسلہ میں بہت سی روایات بیان ہوئی ہیں کہ اگر ان سب کو ایک جگہ جمع کر دیا جائے اور ان کی تفسیر و تشریح نہ [بھی] کی جائے تو بھی ایک مستقل ضخیم کتاب بن جائے گی۔

(۱) مولوی، مثنوی معنوی، دفتر پنجم۔

(۲) سورہ مائدہ (۵)، آیت ۸۳۔



حضرت امیر المؤمنین علیہ السلام دعائے کمیل میں ارشاد فرماتے ہیں:

”خداوند! آئندہ آنے والے کن کن مصائب پر گریہ کروں؟“

نیز اسی دعا کا ایک دوسرے فقرے میں ارشاد فرماتے ہیں:

”لَا لِيَمِ الْعَذَابِ وَشِدَّتِهِ، أَمْ لَطُولِ الْبَلَاءِ وَمُدَّتِهِ“.

”دروناک عذاب اور اس کی سختی پر، یا بلاؤں کے طولانی ہونے اور اس کی مدت پر؟“

حضرت امام سجاد علیہ السلام دعائے ابو حمزہ ثمالی میں خداوند عالم کی بارگاہ میں عرض کرتے ہیں:

”فَمَالِي لَا أُنْكِي، أُنْكِي لِخُرُوجِ نَفْسِي، أُنْكِي لِظُلْمَةِ قَبْرِي، أُنْكِي لِضِيقِ لَحْدِي،  
أُنْكِي لِسُؤَالِ مُنْكَرٍ وَنَكِيرٍ أَيَّايَ، أُنْكِي لِخُرُوجِي مِنْ قَبْرِي عُرْيَانًا ذَلِيلًا، حَامِلًا  
ثِقَلِي عَلَى ظَهْرِي“!!.

”میں کیسے نہ روؤں؟ میں جاں کنی کا تصور کر کے رو رہا ہوں۔ میں قبر کی تاریکی اور لحد کی تنگی کے لئے رو رہا ہوں، میں منکر و نکیر کے سوال کے لئے رو رہا ہوں، میں اپنی قبر سے برہنہ، ذلیل اور گناہوں کا بوجھ لاد کر نکلنے کے تصور سے رو رہا ہوں۔“

اس بنا پر رونا، خداوند عالم، انبیائے الہی اور ائمہ معصومین علیہم السلام کا مطلوب ہے، لیکن اس کو ایسی جگہ خرچ کرنا چاہئے کہ خداوند عالم، انبیائے الہی اور ائمہ معصومین علیہم السلام نے انسان سے چاہا ہے۔

## اہل بیت علیہم السلام کے مصائب پر گریہ

جن مقامات پر رونے کی تاکید کی گئی ہے وہ اہل بیت علیہم السلام خصوصاً حضرت امام حسین علیہ السلام کے مصائب پر رونا ہے، جو ایک عظیم عبادت ہے جس کا ثواب بھی عظیم اور روحانی دردوں کی دوا ہے اور انسان کو توبہ و مغفرت کے لئے تیار کرتا ہے نیز خداوند عالم کی رحمت واسعہ تک پہنچنے کا وسیلہ ہے۔

اہل بیت علیہم السلام کے مصائب پر رونے کے سلسلہ میں اتنی زیادہ روایات ہیں کہ اب تک ”بکاء الحسین“ کے عنوان سے متعدد کتابیں چھپ چکی ہیں۔



اہل بیت علیہم السلام کے مصائب پر رونے کی مخالفت بعض جاہل و نادان گروہ اور بعض اوقات آزاد خیال نما لوگوں کی طرف سے ہوتی ہے جو حقیقت میں قرآن کریم، سنت پیامبر ﷺ اور اولیائے الہی کی روش کے برخلاف ہے، لیکن شیعوں کو اس جاہلانہ مخالفت پر توجہ نہیں کرنی چاہئے اور اہل بیت علیہم السلام پر رونا ترک نہیں کرنا چاہئے جو ایک طرح سے ظالموں اور ستمگروں کے خلاف مقابلہ ہے، بلکہ نسل در نسل اس الہی عمل اور عظیم ثواب والے کام کی طرف رغبت کرنی چاہئے اور اس کو گرانقدر میراث کے عنوان سے اپنے وارثوں کے لئے چھوڑیں۔

حضرت امام رضا علیہ السلام ایک اہم روایت کے ضمن میں فرماتے ہیں:

”مَنْ تَذَكَّرَ مُصَابِنَا وَبَكَى لِمَا أُرْتُكِبَ مِنَّا، كَانَ مَعَنَا فِي دَرَجَاتِنَا يَوْمَ الْقِيَامَةِ. وَمَنْ ذَكَرَ بِمُصَابِنَا فَبَكَى وَأَبَكَى لَمْ تَبْكْ عَيْنُهُ يَوْمَ تَبْكِي الْعُيُونُ“۔ (۱)

”جو شخص ہم پر پڑنے والے مصائب کو یاد کرے اور دشمنوں کی طرف سے ہم پر ہونے والے مظالم کو یاد کر کے روئے تو روز قیامت وہ ہمارے درجہ میں ہمارے ساتھ رہے گا اور جو شخص ہمارے مصائب پر روئے اور دوسروں کو زلالتے تو جس روز تمام آنکھیں روتی ہوئی نظر آئیں گی اس کی آنکھ نہیں روئے گی۔“

حضرت امام صادق علیہ السلام نے مسمع سے فرمایا: تم عراق کے رہنے والے ہو کیا زیارت کے لئے نہیں جاتے؟ مسمع نے کہا: بصرہ میں ناصبی اور دشمن زیادہ ہیں، میں ڈرتا ہوں کہ میری زیارت کی خبر حکومت تک نہ پہچادیں اور مجھے آزار و تکلیف پہنچائیں، امام علیہ السلام نے فرمایا:

”أَفَمَا تَذَكَّرُ مَا صُنِعَ بِهِ؟“۔

”کیا حضرت امام حسین علیہ السلام پر پڑنے والے مصائب کو یاد کرتے ہو؟“

میں نے کہا: جی ہاں، امام علیہ السلام نے سوال کیا: کیا آہ و نالہ اور بے تاب اور غمگین ہوتے

(۱) امالی، صدوق، ص ۷۳، مجلس ۱۷، حدیث ۴۰؛ بحار الانوار، ج ۴۴، ص ۲۷۸، باب ۳۴، حدیث ۱۔



ہو؟ میں نے کہا: جی ہاں، خدا کی قسم اتنا روتا ہوں کہ روتے روتے ہچکیاں لگ جاتی ہیں یہاں تک کہ میرے اہل خانہ بھی اس کے آثار کا مشاہدہ کرتے ہیں، اور اس موقع پر کوئی چیز کھا بھی نہیں سکتا ہوں اور غم و اندوہ کے آثار میرے چہرے پر ظاہر ہوتے ہیں، امام علیہ السلام نے فرمایا:

”رَحِمَ اللّٰهُ دَمْعَتَكَ“۔

”خداوند عالم تمہارے رونے پر رحمت نازل کرے۔“

واقعاً تمہارا شمار ان لوگوں میں سے ہوتا ہے جو ہمارے مصائب پر آہ و نالہ کرتے ہیں اور ہماری خوشی میں خوش ہوتے ہیں اور ہمارے غم میں غمگین ہوتے ہیں، بے شک تم مرتے وقت ہمارے آباء و اجداد [علیہم السلام] کو اپنے پاس حاضر دیکھو گے اور وہ تمہارے بارے میں ملک الموت سے سفارش کریں گے اور تمہیں ایسی بشارت دیں گے کہ مرنے سے پہلے تمہاری آنکھیں منور ہو جائیں گی اور ملک الموت تم پر بچہ کی نسبت ماں سے بھی زیادہ مہربان ہو جائے گا۔ (۱)

حضرت امیر المؤمنین علی علیہ السلام نے حضرت امام حسین علیہ السلام کی طرف دیکھا اور فرمایا:

”يَا عِبْرَةَ كُلِّ مُؤْمِنٍ! فَقَالَ: اَنَا يَا أَبْتَاهُ؟ فَقَالَ: نَعَمْ يَا بُنَيَّ“۔ (۲)

”اے مومنوں کے گریے! فرمایا: کیا میں ہوں اے پدر؟ فرمایا: ہاں میرے بیٹے۔“

حضرت امام صادق علیہ السلام نے فرمایا:

”مَنْ ذَكَرَنَا أَوْ ذُكِرْنَا عِنْدَهُ فَخَرَجَ مِنْ عَيْنِهِ دَمْعٌ مِثْلُ جُنَاحِ بُعُوضَةٍ، غَفَرَ اللَّهُ لَهُ ذُنُوبَهُ، وَلَوْ كَانَتْ مِثْلَ زَبَدِ الْبَحْرِ“۔ (۳)

”جو شخص ہمیں یاد کرے، یا اس کے سامنے ہمیں یاد کیا جائے اور اس کی آنکھوں سے مکھی کے پر کے برابر اشک جاری ہو جائیں خداوند عالم اس کے گناہوں کو بخش دیتا ہے چاہے سمندر کے

(۱) کامل الزیارات، ص ۱۰۱، باب ۳۲، حدیث ۶؛ بحار الانوار، ج ۴۴، ص ۲۸۹، باب ۳۴، حدیث ۳۱۔

(۲) کامل الزیارات، ص ۱۰۸، باب ۳۶، حدیث ۱؛ بحار الانوار، ج ۴۴، ص ۲۸۰، باب ۳۴، حدیث ۱۰۔

(۳) تفسیر قمی، ۲، ص ۲۹۲؛ بحار الانوار، ج ۴۴، ص ۲۷۸، باب ۳۴، حدیث ۳۔



جھاگ کے برابر ہی کیوں نہ ہوں!“

نیز امام صادق علیہ السلام نے فرمایا:

نَفْسُ الْمُتَمُومِ لَظْلِمْنَا تَسْبِيحَ، وَهَمُّهُ لَنَا عِبَادَةٌ، وَكَيْتَمَانُ سِرِّنَا جِهَادٌ فِي سَبِيلِ  
اللَّهِ. ثُمَّ قَالَ أَبُو عَبْدِ اللَّهِ: يَجِبُ أَنْ يَكْتُبَ هَذَا الْحَدِيثَ بِالذَّهَبِ“ (۱)

”ہمارے مصائب پر غمگین ہونے والے شخص کا سانس تسبیح ہے، اور ہمارے مصائب پر غم و غصہ عبادت ہے، اور ہمارے اسرار کو مخفی کرنا جہاد فی سبیل اللہ ہے، اس کے بعد امام علیہ السلام نے فرمایا: اس حدیث کو سونے سے لکھنا چاہئے۔“

ابن خارجه کہتے ہیں کہ: ہم حضرت امام صادق علیہ السلام کی خدمت میں حاضر تھے اور حضرت امام حسین علیہ السلام کی مصیبت کو یاد کیا اور آپ کے قاتلوں پر لعنت بھیجی۔

”فَبَكَى أَبُو عَبْدِ اللَّهِ عَلَيْهِ السَّلَامُ وَبَكَيْنَا قَالَ: ثُمَّ رَفَعَ رَأْسَهُ فَقَالَ: قَالَ الْحُسَيْنُ  
بْنُ عَلِيٍّ عَلَيْهِ السَّلَامُ: أَنَا قَتِيلُ الْعَبْرَةِ لَا يَذْكُرُنِي مُؤْمِنٌ إِلَّا بَكَى“ (۲)

”اس موقع پر حضرت امام صادق علیہ السلام نے رونا شروع کیا اور ہم بھی رونے لگے، اس کے بعد امام صادق علیہ السلام نے اپنا سراٹھایا اور فرمایا: حسین بن علی [علیہم السلام] نے فرمایا: میں کشتہ اشک ہوں، کوئی بھی مومن مجھے یاد نہیں کرے گا مگر یہ کہ آنسو بہائے۔“

حضرت امام حسین علیہ السلام سے روایت ہے کہ:

”مَا مِنْ عَبْدٍ قَطَرَتْ عَيْنَاهُ فِينَا قَطْرَةً، أَوْ دَمَعَتْ عَيْنَاهُ فِينَا دَمْعَةً، إِلَّا بَوَّاهُ اللَّهُ بِهَا فِي  
الْجَنَّةِ حَقْبًا“ (۳)

(۱) امالی، طوسی، ص ۱۱۵، مجلس ۴، حدیث ۱۷۸؛ بشارۃ المصطفیٰ، ص ۱۰۵؛ امالی، مفید، ص ۳۳۸، مجلس ۴۰، حدیث ۳؛ بحار الانوار، ج ۴۴، ص ۲۷۸، باب ۳۲، حدیث ۴.

(۲) کامل الزیارات، ص ۱۰۸، باب ۳۶، حدیث ۶؛ بحار الانوار، ج ۴۴، ص ۲۷۹، باب ۳۲، حدیث ۵؛ مستدرک الوسائل، ج ۱۰، ص ۳۱۱، باب ۴۹، حدیث ۱۲۰۷.

(۳) امالی، طوسی، ص ۱۱۶، مجلس ۴، حدیث ۱۸۱؛ امالی، مفید، ص ۳۴۰، مجلس ۴۰، حدیث ۶؛ بشارۃ المصطفیٰ، ص ۶۲؛ بحار الانوار، ج ۴۴، ص ۲۷۹، باب ۳۲، حدیث ۸.



”جو شخص ہمارے مصائب پر اپنی آنکھوں سے ایک قطرہ آنسوں بہائے یا اپنی آنکھوں سے اشک جاری کرے تو خداوند عالم اس کے سبب ان کو بہشت جاوید میں جگہ عنایت فرمائے گا۔“  
 معاویہ بن وہب نے حضرت امام صادق علیہ السلام سے روایت کی ہے کہ امام علیہ السلام نے فرمایا:

”كُلُّ الْجَزَعِ وَالْبُكَاءِ مَكْرُوهٌ سِوَى الْجَزَعِ وَالْبُكَاءِ عَلَى الْحُسَيْنِ عَلَيْهِ  
 السلام“۔ (۱)

”ہر طرح کی آہ و نالہ ناپسند ہے مگر امام حسین علیہ السلام کے اوپر گریہ وزاری۔“

محمد بن مسلم کہتے ہیں: میں نے حضرت امام صادق علیہ السلام سے سنا کہ آپ نے فرمایا:

بے شک حضرت امام حسین بن علی [علیہما السلام] اپنے پروردگار کی بارگاہ میں اپنے مقتل اور آپ کے ساتھ آنے والے اصحاب کی طرف نظر فرماتے ہیں اور اپنے زائر پر توجہ کرتے ہیں اور اپنے زائروں کے نام، ان کے والدین کے نام اور خدا کے نزدیک ان کے مرتبوں کو انسان کے اپنی اولاد کو جاننے سے زیادہ جانتے ہیں اور یقیناً جب آپ ان پر گریہ کرنے والے کو دیکھتے ہیں تو اس کی بخشش کے لئے دعا کرتے ہیں اور اپنے آباء و اجداد سے بھی خواہش کرتے ہیں کہ اس کی مغفرت کے لئے دعا کریں۔ (۲)  
 سید ابن طاووس، اہل بیت علیہم السلام پر گریہ کے سلسلہ میں اہل بیت علیہم السلام سے ایک عجیب روایت نقل کرتے ہیں کہ معصوم علیہ السلام فرمایا:

جو شخص ہمارے مصائب پر گریہ کرے اور سو [۱۰۰] لوگوں کو رولائے اس پر جنت واجب ہے، اور جو شخص خود روئے اور پچاس لوگوں کو رولائے اس پر جنت واجب ہے، اور جو شخص خود روئے اور تیس لوگوں کو

(۱) امالی، طوسی، ص ۱۶۱، مجلس ۶، حدیث ۲۶۸؛ وسائل الشیعة، ج ۳، ص ۲۸۲، باب ۸۷، حدیث ۳۶۵۷؛ بحار الانوار، ج ۴۴، ص ۲۸۰، باب ۳۴، حدیث ۹۔

(۲) امالی، طوسی، ص ۵۴، مجلس ۲، حدیث ۷۷؛ بشارۃ المصطفیٰ، ص ۷۷؛ وسائل الشیعة، ج ۱۴، ص ۴۲۲، باب ۳۷، حدیث ۱۹۵۰۸؛ بحار الانوار، ج ۴۴، ص ۲۸۱، باب ۳۴، حدیث ۱۳۔



رُلائے اس پر جنت واجب ہے، اور جو شخص خود روئے اور بیس لوگوں کو رُلائے اس پر جنت واجب ہے، اور جو شخص خود روئے اور دس لوگوں کو رُلائے، اس پر جنت واجب ہے، اور جو شخص خود روئے اور ایک شخص کو رُلائے اس پر جنت واجب ہے، اور جو شخص رونے والے کی صورت بنائے تو اس پر جنت واجب ہے۔ (۱)

ہارون مکفوف، حضرت امام صادق علیہ السلام سے روایت کرتے ہیں کہ امام علیہ السلام نے ایک طولانی حدیث کے ضمن میں فرمایا:

جس کے سامنے امام حسین علیہ السلام کی یاد کی جائے اور اس کی آنکھوں سے مکھی کے پر کے برابر اشک جاری ہو جائے تو اس کا ثواب صرف خدا کے پاس ہے اور خداوند عالم اس کے لئے جنت سے کم پر راضی نہیں ہوگا۔ (۲)

حضرت امام رضا علیہ السلام نے فرمایا:

”فَعَلَىٰ مِثْلِ الْحُسَيْنِ فَلْيَبْكِ الْبَاكُونَ، فَإِنَّ الْبُكَاءَ عَلَيْهِ يَحُطُّ الذُّنُوبُ الْعِظَامَ...“ (۳)

”[امام] حسین علیہ السلام پر رونے والوں کو رونا چاہئے کیونکہ ان پر رونے سے بڑے بڑے گناہ دھل جاتے ہیں...“

نیز امام [رضا] علیہ السلام نے ابن شیبہ سے فرمایا:

”يَا بْنَ شَيْبٍ! إِنْ كُنْتَ بَاكِياً لِّشَيْءٍ، فَأَبْكِ لِلْحُسَيْنِ بْنِ عَلِيٍّ بْنِ أَبِي طَالِبٍ...“

(۱) بحار الانوار، ج ۴۴، ص ۲۸۸، باب ۳۲، حدیث ۲۷۔

(۲) کامل الزیارات، ص ۱۰۰، باب ۳۲، حدیث ۳۔

(۳) امالی، صدوق، ص ۱۲۸، مجلس ۲۷، حدیث ۲؛ روضة الواعظین، ج ۱، ص ۱۶۹؛ وسائل الشیعة، ج ۱۴، ص ۵۰۴، باب ۶۶،

حدیث ۱۹۶۹۷؛ بحار الانوار، ج ۴۴، ص ۲۸۳، باب ۳۲، حدیث ۱۷۔



”اے ابن شیب! اگر تمہیں کسی چیز پر رونا آئے تو حسین بن علی بن ابی طالب [علیہم السلام] پر گریہ کرو...“

نیز اسی روایت کے ایک حصہ میں فرمایا:

”بَكَتِ السَّمَاوَاتُ السَّبْعُ وَالْأَرْضُ ضُؤْنَ لِقَتْلِهِ إِلَى أَنْ قَالَ: يَا بَنَ شَيْبٍ! إِنَّ بَكَيْتَ عَلَى الْحُسَيْنِ حَتَّى تُصِيرَ دُمُوعُكَ عَلَى خَدِّكَ، غَفَرَ اللَّهُ لَكَ كُلَّ ذَنْبٍ...“ (۱)

”زمین و آسمان نے امام حسین علیہ السلام کے قتل پر گریہ کیا، یہاں تک کہ امام علیہ السلام نے فرمایا: اے ابن شیب! اگر امام حسین علیہ السلام پر اتنا روئے کہ تمہارے آنسو تمہارے رخسار تک آجائیں تو خداوند عالم تمہارے گناہوں کو بخش دے گا...“

یہ تھے چند روایات کے نمونے جو اہل بیت علیہم السلام مخصوصاً امام حسین علیہ السلام کے مصائب پر رونے کے سلسلہ میں بیان ہوئے ہیں، تفصیل گر انقدر اسلامی کتابوں میں وارد ہونے والی روایتوں کے پیش نظر درج ذیل نکات معلوم ہوتے ہیں:

- ۱۔ گریہ صرف اسی کا قبول ہے اور خدا کے نزدیک اجر عظیم رکھتا ہے جو مومن ہوگا۔
- ۲۔ اس مومن کا گریہ اہمیت رکھتا ہے جو اپنی وجودی وسعت کے ساتھ اہل بیت علیہم السلام کا پیرو ہو۔

۳۔ اس انسان کے گریہ کی بہت قدر و قیمت ہے جو خلوص کے ساتھ گریہ کرے اور اپنے گریہ میں خدا و رسول اور اہل بیت علیہم السلام کی خوشنودی پیش رکھے۔

۴۔ اس انسان کا گریہ باقی رہنے والا ہے اور اس کے نامہ اعمال میں لکھا جاتا ہے جو اپنے دامن کو گناہوں سے آلودہ نہ کرے اور فسق و فجور اور عصیان میں غرق نہ ہو اور اس کا وجود لوگوں کے لئے شرّ اور

(۱) عیون اخبار الرضا، ج ۱، ص ۲۹۹، باب ۲۸، حدیث ۵۸؛ امالی، صدوق، ص ۱۲۹، مجلس ۲۷، حدیث ۵؛ وسائل الشیعة، ج ۱۴،

ص ۵۰۲، باب ۶۶، حدیث ۱۹۶۹۴؛ بحار الانوار، ج ۴۴، ص ۲۸۵، باب ۳۴، حدیث ۲۳۔



بدبختی کا سبب نہ ہو۔

۵۔ قرآن کریم کی آیات اور روایات کے پیش نظر روز قیامت اس مومن کا گریہ، رحمت الہی اور مغفرت پروردگار نیز اہل بیت علیہم السلام کی شفاعت میں تبدیل ہوگا جس میں لازمی شرائط پائے جاتے ہوں گے۔

قارئین کرام! گزشتہ بات کو ثابت کرنے اور آسانی سے سمجھنے کے لئے درج ذیل مطلب پر توجہ فرمائیں:

## قرآن میں تغیر و تبدیل کا مسئلہ (۱)

### ۱۔ مادی پہلو میں

﴿وَإِنَّ لَكُمْ فِي الْأَنْعَامِ لَعِبْرَةً نُسْقِيكُمْ مِمَّا فِي بُطُونِهِ مِنْ بَيْنِ فَرْثٍ وَدَمٍ لَبْنَا خَالِصًا سَائِغًا لِلشَّارِبِينَ﴾ (۲)

”اور تمہارے لئے حیوانات میں بھی عبرت کا سامان ہے ہم ان کے شکم سے گوبر اور خون کے درمیان سے خالص دودھ نکالتے ہیں جو پینے والوں کے لئے انتہائی خوشگوار معلوم ہوتا ہے۔“

واقعاً تعجب کی بات ہے کہ خداوند عالم کے ارادہ نے گندے گوبر اور خون کے درمیان سے کہ جس سے انسان نفرت کرتا ہے، کس طرح سفید اور خوشگوار دودھ (کہ جس سے دیگر بہت سی چیزیں بنتی ہیں) باہر نکالا! اس حقیقت پر توجہ کرنا انسان کو خدا سے جاہل رہنے کی وادی سے خدا پر علم کی بلندی تک پہنچا دیتا ہے۔

(۱) ممکن ہے جو لوگ اہل بیت علیہم السلام کی تعلیمات سے آشنائی نہ رکھتے ہوں یا جاہل لوگوں یا علم اور آزاد خیال کا جھوٹا دعویٰ کرنے والوں سے رابطہ کی وجہ سے ائمہ معصومین علیہم السلام سے گریہ کے سلسلہ میں منقول بعض روایات کو ذہن سے دور قرار دیں اور ان کا یقین نہ کریں، یہ بحث ایک پیش خیمہ کے عنوان سے ہے کہ اہل بیت عصمت و طہارت علیہم السلام مخصوصاً حضرت سید الشہداء امام حسین علیہ السلام پر گریہ کس طرح مغفرت اور شفاعت میں تبدیل ہو سکتا ہے؟

(۲) سورہ نحل (۱۶)، آیت ۶۶۔



قرآن مجید نے شہد کی مکھی کے بارے میں فرمایا:

﴿ثُمَّ كُلِي مِنْ كُلِّ الثَّمَرَاتِ فَاسْلُكِي سُبُلَ رَبِّكِ ذُلُلًا يَخْرُجُ مِنْ بُطُونِهَا شَرَابٌ مُخْتَلِفٌ أَلْوَانُهُ فِيهِ شِفَاءٌ لِلنَّاسِ...﴾ (۱)

”اس کے بعد مختلف پھلوں سے غذا حاصل کرنے اور نرمی کے ساتھ خدائی راستہ پر چلے جس کے بعد اس کے شکم سے مختلف قسم کے مشروب برآمد ہوں گے جس میں پورے عالم انسانیت کے لئے شفا کا سامان ہے۔“

واقعاً خداوند عالم کا ارادہ کیا کیا کرتا ہے! ایک چھوٹا اور کمزور سا حیوان اپنے چھتے سے باہر آتا ہے اور میلوں کا فاصلہ طے کرتا ہے اور بہت دقیق پہچان کے ساتھ پھولوں پر بیٹھتا ہے اور ان کا مٹھاس چوس لیتا ہے اور پھر راستے بھولے بغیر واپس آ جاتا ہے اور اپنے پیٹ سے ایسا مادہ نکالتا ہے جو بے نظیر اور غذا کے لحاظ سے دنیا بھر کی غذاؤں میں سرفہرست ہے!!

خداوند عالم کا ارادہ پانی مٹی اور ہوا و نور سے پھل، اناج، دانے، دالیں، سبزی جات، پھول اور میٹھی گھاس (کہ جو حیوانوں کے لئے بہترین غذا شمار ہوتی ہے) پیدا کرتا ہے، کہ جن کی تعداد کو کوئی نہیں جانتا اور نہ کیفیت اور تعداد کا کوئی اندازہ لگا سکتا ہے اور نہ ہی اس بات کی خبر رکھتا ہے کہ پانی، مٹی، ہوا اور نور کس طرح عقلیں پریشان کرنے والی اور مختلف نعمتوں میں تبدیل ہو جاتے ہیں!!

قرآن مجید میں ارشاد ہوتا ہے:

﴿الَّذِي جَعَلَ لَكُمُ الْأَرْضَ فِرَاشًا وَالسَّمَاءَ بِنَاءً وَأَنْزَلَ مِنَ السَّمَاءِ مَاءً فَأَخْرَجَ بِهِ مِنَ الثَّمَرَاتِ رِزْقًا لَكُمْ...﴾ (۲)

”اس پروردگار نے تمہارے لئے زمین کا فرش اور آسمان کا شامیانہ بنایا ہے اور پھر آسمان سے پانی برسا کر تمہاری روزی کے لئے زمین سے پھل نکالے ہیں...“

(۱) سورہ نحل (۱۶)، آیت ۶۹۔

(۲) سورہ بقرہ (۲)، آیت ۲۲۔



تغیر و تبدیل اور ایک چیز کا دوسری چیز میں بدل جانے کا مسئلہ مادی پہلو سے اس دنیا میں عظیم بیابانوں کی وسعت کے برابر قابل تحقیق و بحث ہے اور یہ کوئی ایسا مسئلہ نہیں ہے جس کو آسانی سے بیان کیا جاسکے اور اس کی تشریح و تفصیل کو چند صفحات میں لکھ دیا جائے۔

## ۲۔ معنوی پہلو میں

قرآن کریم کی آیات اور روایات میں غور و فکر سے یہ معلوم ہوتا ہے کہ انسان جو بھی نیک عمل انجام دیتا ہے وہی عمل کمی و بیشی کے بغیر بہشت اور رضوان الہی میں تبدیل ہو جاتا ہے اور انسان کا ہر بُرا عمل کمی و بیشی کے بغیر ہیشگی عذاب میں تبدیل ہو جاتا ہے۔

واقعی تو بہ اور خداوند عالم کی طرف حقیقی طور پر پلٹ جانا خشم و غضب کا رحمت میں تبدیل ہو جانا ہے، اور حقیقی نماز برائیوں کا نیکیوں میں تبدیل ہو جانا ہے، اور قیامت میں (روایات کے مطابق) ماہ رمضان المبارک کا روزہ آتش جہنم کے لئے مستحکم سپر میں تبدیل ہو جائے گا۔

عبادتیں اور دیگر اعمال صالحہ بھی ذاتی طور پر اس طرح کی تبدیل کے تحت ہیں اور قیامت کے روز اپنی حقیقی اور روحانی صورت میں ظاہر ہوں گے۔

عالم آخرت میں جو کچھ بھی نیک لوگوں کو جزایا بُرے لوگوں کو سزا کے طور پر دیا جائے گا وہ خود ان کے اعمال کا تجسم [صورت] ہے جو جنت یا دوزخ کی شکل میں بدل جائیں گے۔

﴿يَوْمَ تَجِدُ كُلُّ نَفْسٍ مَّا عَمِلَتْ مِنْ خَيْرٍ مُّخَضَّرًا وَمَا عَمِلَتْ مِنْ سُوءٍ تَوَدُّ لَوْ أَنَّ

بَيْنَهَا وَبَيْنَهُ أَمَدًا بَعِيدًا...﴾ (۱)

”اس دن کو یاد کرو جب ہر نفس اپنے نیک اعمال کو بھی حاضر پائے گا اور اعمال بد کو بھی جن کو دیکھ کر تمنا کرے گا کہ کاش ہمارے اور ان بُرے اعمال کے درمیان طویل فاصلہ ہو جاتا...“

﴿وَاتَّقُوا يَوْمًا تُرْجَعُونَ فِيهِ إِلَى اللَّهِ ثُمَّ تُوَفَّى كُلُّ نَفْسٍ مَّا كَسَبَتْ وَهُمْ

لَا يُظْلَمُونَ﴾ (۲)



”اس دن سے ڈرو جب تم سب پلٹا کر اللہ کی بارگاہ میں لے جائے جاؤ گے۔ اس کے بعد ہر نفس کو اس کے کئے کا پورا پورا بدلہ ملے گا اور کسی پر کوئی ظلم نہیں کیا جائے گا، [کیونکہ ان کو ملنے والی جزا یا سزا خود ان کے اعمال کی حقیقی تصویر ہوگی]۔“

ان سب سے زیادہ روشن آیت یتیم کا ناحق مال کھانے کے سلسلہ میں ہے کہ جس میں یہ بات یاد دہانی کرائی گئی ہے کہ یہ [یتیم کا] مال کھانے والوں کے پیٹ میں آگ ہے:

﴿إِنَّ الَّذِينَ يَأْكُلُونَ أَمْوَالَ الْيَتَامَىٰ ظُلْمًا إِنَّمَا يَأْكُلُونَ فِي بُطُونِهِمْ نَارًا وَسَيَصْلَوْنَ سَعِيرًا﴾ (۱)

”جو لوگ ظالمانہ انداز سے یتیموں کا مال کھا جاتے ہیں وہ درحقیقت اپنے پیٹ میں آگ بھر رہے ہیں اور عنقریب واصل جہنم ہوں گے۔“

یعنی ناحق یتیم کے مال کا کھانا آگ کھانا ہے لیکن چونکہ کھانے والے اس دنیا میں ہیں نہیں سمجھتے ہیں، جب بدن کا حجاب ہٹ جائے گا اور اس دنیا سے رخصت ہو جائیں گے تو یہی کھایا ہوا مال بھڑکتی ہوئی آگ کی صورت میں ظاہر ہوگی اور یہ لوگ اسی آگ میں جلیں گے۔

آخرت کی سزائیں عمل کی صورت ہے، وہاں کی جزا یا سزا یہی نیک و بد اعمال ہیں کہ جب آنکھوں سے پردے ہٹ جائیں گے تو جسم اور صورت پیدا کر لیں گے۔

قرآن مجید کی تلاوت خوبصورت شکل میں ظاہر ہوگی اور انسان کے پاس قرار پائے گی، غیبت اور دوسروں کے دلوں کو دکھانا دوزخی کتوں کی غذا کے شکل میں ظاہر ہوگا۔

دوسرے الفاظ میں یوں کہیں کہ ہمارے اعمال ایک ملکی [ظاہری] صورت رکھتے ہیں جو وقتی اور فانی ہوتی ہے اور وہ یہی ہے جو اس دنیا میں عمل یا گفتگو کی شکل میں ظاہر ہوتی ہے، اور ایک صورت ملکوتی [معنوی] ہوتی ہے کہ جو ہم سے ہونے کے بعد کبھی بھی ختم نہیں ہوتی اور ہمارے ساتھ ساتھ ہماری اولاد کی طرح جدا نہ ہونے والی ہیں۔



ہمارے اعمال ملکوتی شکل اور غیبی صورت میں باقی ہیں اور ایک روز یہی ہمارے اعمال ہمارے سامنے ظاہر ہوں گے اور ہم ان کو انھیں شکل و صورت میں مشاہدہ کریں گے، اگر ہمارے اعمال نیک، زیبا اور لذت بخش ہیں تو وہ ہمارے لئے جنت اور اگر بُرے اور ناپسند ہیں تو آتش جہنم بن جائیں گے۔

ایک حدیث میں منقول ہے کہ ایک عورت پیغمبر اکرم ﷺ کی خدمت میں ایک مسئلہ دریافت کرنے کے لئے مشرف ہوئی، وہ پستہ قد تھی، اس کے جانے کے بعد عائشہ نے اس کے پستہ قد ہونے کو ہاتھوں کے ذریعہ اشارہ کیا، رسول اکرم ﷺ نے عائشہ سے فرمایا: تم جاؤ اور خلال کرو! عائشہ نے کہا: یا رسول اللہ! میں نے کوئی چیز نہیں کھائی ہے؟! آنحضرت ﷺ نے فرمایا: خلال کرو، چنانچہ عائشہ نے جب خلال کیا تو اس کے منہ سے گوشت کے ٹکڑے نکلے!

حقیقت میں آنحضرت ﷺ نے ملکوتی تصرف اور ملکوتی واقعیت اور اخروی غیبت کو اسی دنیا میں عائشہ کو دیکھا دیا۔ (۱)

قرآن کریم غیبت کے سلسلہ میں فرماتا ہے:

﴿... وَلَا يَغْتَبَ بَغْضُكُمْ بَغْضًا يُحِبُّ أَحَدُكُمْ أَنْ يَأْكُلَ لَحْمَ أَخِيهِ مَيْتًا فَكَرِهْتُمُوهُ...﴾ (۲)

”اور ایک دوسرے کی غیبت بھی نہ کیا کرو کیا تم میں سے کوئی اس بات کو پسند کرے گا کہ اپنے مردہ بھائی کا گوشت کھائے یقیناً تم اسے بُرا سمجھو گے۔“

ایک حدیث میں منقول ہے:

”إِنَّمَا هِيَ أَعْمَالُكُمْ تَرُدُّ إِلَيْكُمْ“

”یہ عذاب وہی تمہارے اعمال ہیں جو تمہاری طرف پلٹائے گئے ہیں۔“ (۳)

(۱) المحاسن، ج ۲، ص ۴۶۰، باب ۵۴، حدیث ۴۱۰؛ بحار الانوار، ج ۲، ص ۲۵۶، باب ۶۶، حدیث ۴۵.

(۲) سورہ حجرات (۴۹)، آیت ۱۲.

(۳) الحکایات، ص ۸۵؛ عدل الہی، ص ۲۴۳.



جلال الدین محمد بلخی اسی طرح کی آیات و روایات کے پیش نظر اس بات کی وضاحت کرتے ہیں کہ مومن انسان کی تمام نیکیاں ہمیشگی جنت و نعیم میں بدل جاتی ہیں اور بدکاروں کی برائیاں ہمیشگی عذاب میں تبدیل ہو جاتی ہیں، چنانچہ موصوف فرماتے ہیں:

ای دریدہ پوستین یوسفان

گرگ بر خیزی از این خواب گران

گشتہ گرگان یک بہ یک خوہای تو

می درانند از غضب اعضای تو (۱)

”اے یوسف کے کھال پھاڑ کھانے والے، تمہارے اس سخت خواب سے بھیڑیا بھی بھاگ جائے گا۔

تیری ہر عادت نے بھیڑیوں کو بھی مار ڈالا، اور غضب کی وجہ سے تمہارے اعضاء کو بھی ڈسے جاتی ہے۔

قارئین کرام! ایک چیز کا دوسری چیز میں بدل جانے سے متعلق متعدد آیات اور روایات کے پیش نظر یہ فیصلہ کرنا آسان ہے کہ ایسا ہونا اہل بیت علیہم السلام کے کلام میں جائے تعجب نہیں کہ حضرت امام حسین علیہ السلام اور دیگر معصومین مظلومین علیہم السلام پر گریہ قیامت کے روز ملکوتی صورت میں رحمت و مغفرت اور شفاعت میں تبدیل ہو جائے گا؟





## اہل بیت علیہم السلام کی زیارت

اہل بیت علیہم السلام کی دور اور نزدیک سے زیارت مخصوصاً مشکلات اور پریشانیوں کو برداشت کرنے کے بعد ان حضرات کے مقدس روضوں تک پہنچنا ایک ایسی حقیقت ہے کہ جس کا حکم مومنین کو دیا گیا ہے اور اس کا عظیم ثواب اور اجر جزیل اس گرانقدر عمل کے لئے قرار دیا گیا ہے۔

اس باب کی روایات دو حصوں میں نقل ہوئی ہیں اور درج ذیل اہم کتابوں میں موجود ہیں:

کامل الزیارات، مصباح کفعمی، البلد الامین، الاستبصار، بحار الانوار، وسائل الشیعہ، تہذیب الأحکام، الاستبصار، من لا یحضرہ الفقیہ۔

پہلا حصہ پیغمبر اکرم ﷺ، جناب فاطمہ زہرا سلام اللہ علیہا اور دیگر ائمہ معصومین علیہم السلام کی زیارت کے سلسلہ میں ہے، اور دوسرا حصہ حضرت امام حسین علیہ السلام کی زیارت سے مخصوص ہے کہ جس میں ۳۱۴ روایتوں کو علامہ مجلسی علیہ الرحمہ نے کتاب بحار الانوار (۱) میں نقل کی ہیں۔

مرحوم محدث قمی نے مفاتیح الجنان میں روایات کی بنیاد پر معصومین علیہم السلام کی زیارت کے آداب کو ۲۸ فصلوں میں بیان کیا ہے۔ (۲)

(۱) بحار الانوار: ۹۸۔

(۲) ان مختلف روایات کے علاوہ جو مومنین کو ائمہ معصومین علیہم السلام کی پاک و منور قبور کی زیارت کی رغبت دلاتی ہیں، اہل سنت کے معتبر منابع و مآخذ جیسے: سنن ابن ماجہ، ج ۱، باب ماجاء فی زیارة القبور، صحیح مسلم، ج ۶، نیز دیگر مختلف روایات بیان ہوئی ہیں جو اس زیارت پر تاکید کرتی ہیں، مسلم طور پر اہل بیت علیہم السلام کی معنویت ان حضرات کے مقدس اور ملکوتی روضوں کی طرف کھینچتی ہے، ورنہ تو بہت سے صاحبان قدرت و بادشاہ لیکن معنویت سے بے خبر لوگ خاک کے اندر سوئے ہوئے ہیں اور کوئی بھی ان پر توجہ نہیں کرتا۔



## ائمہ اطہار علیہم السلام کی زیارت کے ثواب سے متعلق روایات

حضرت رسول خدا ﷺ کی زیارت کے سلسلہ میں منقول ہے: اگر لوگ آنحضرت ﷺ کی زیارت کو ترک کریں تو مسلمانوں کے رہبر پر واجب ہے کہ ان کو آنحضرت ﷺ کی زیارت کے لئے تیار کرے، کیونکہ آپ کی زیارت کا ترک کرنا جفا ہے جو ہر مسلمان پر حرام ہے۔ (۱)

شیخ صدوق نے حضرت امام صادق علیہ السلام سے روایت کی ہے کہ جب بھی تم میں سے کوئی شخص حج بجالائے تو اپنے حج کو ہماری زیارت پر ختم کرے کیونکہ ہماری زیارت حج کو تمام اور کامل کرتی ہے۔ (۲)

نیز حضرت امیر المؤمنین علیہ السلام سے روایت ہے کہ آپ نے فرمایا: اپنے حج کو زیارت رسول کے ذریعہ کامل کرو کیونکہ حج کے بعد آنحضرت ﷺ کی زیارت کا ترک کرنا جفا اور ادب کے خلاف ہے اور تمہیں آنحضرت ﷺ کی زیارت کا فرمان دیا گیا ہے اور دیگر چند قبروں کی زیارت کے لئے جاؤ کہ خداوند عالم نے ان کا حق اور ان کی زیارت کو تم پر واجب کیا ہے، اور ان قبور کے پاس خداوند عالم سے روزی طلب کرو۔ (۳)

شیخ طوسی علیہ الرحمہ نے کتاب تہذیب الاحکام میں یزید بن عبد الملک سے روایت کی ہے کہ انھوں نے اپنے والد اور دادا سے نقل کیا ہے کہ انھوں نے کہا: میں جناب فاطمہ زہرا سلام اللہ علیہا کی خدمت میں حاضر ہوا، بی بی دو عالم نے سلام میں ابتدا کی اور مجھ سے دریافت کیا کہ کس لئے آئے ہو؟ میں نے کہا: برکت اور ثواب کے لئے، فرمایا: میرے والد نے خبر دی ہے اور آپ اس وقت حاضر ہیں کہ جو شخص آپ پر اور مجھ پر تین دن تک سلام بھیجے تو خداوند عالم اس پر بہشت واجب کر دیتا ہے، میں نے کہا:

(۱) وسائل الشیعة، ج ۱۱، ص ۲۴، باب ۶، حدیث ۱۴۱۴۹؛ بحار الانوار، ج ۹۶، ص ۳۷۲، باب ۶۵، حدیث ۷۵۔

(۲) عیون اخبار الرضا، ج ۲، ص ۲۶۲، باب ۶، حدیث ۲۸؛ علل الشرائع، ج ۲، ص ۲۵۹، باب ۲۲۱، حدیث ۱؛ بحار الانوار، ج ۹۶، ص ۲۷۲، باب ۶۶، حدیث ۱۔

(۳) وسائل الشیعة، ج ۴، ص ۳۲۴، باب ۲، حدیث ۱۰۔



آنحضرت ﷺ اور آپ کی حیات میں؟ فرمایا: جی ہاں، اور اسی طرح ہماری وفات کے بعد۔ (۱)  
کتاب مقنعہ میں حضرت امام صادق علیہ السلام سے روایت منقول ہے کہ آپ نے فرمایا: جو شخص میری زیارت کرے، اس کے گناہ بخش دئے جاتے ہیں اور فقر و تنگدستی اور پریشانی کے عالم میں نہیں مرے گا۔ (۲)

حضرت امام حسن عسکری علیہ السلام نے فرمایا: جو شخص حضرت امام صادق علیہ السلام اور آپ کے والد محترم حضرت امام محمد باقر علیہ السلام کی زیارت کرے... کسی چیز میں مبتلا ہو کر نہیں مرے گا۔ (۳)  
حضرت رسول خدا ﷺ نے فرمایا: جو شخص امام حسن علیہ السلام کی بقیع میں زیارت کرے، پل صراط پر اس کے قدم ثابت رہیں گے جبکہ دوسروں کے قدم لڑکھڑائیں گے۔ (۴)

## امام حسین علیہ السلام کی زیارت کا ثواب

محمد بن مسلم نے حضرت امام محمد باقر علیہ السلام سے روایت کی ہے:

”مُرُوا شِيعَتَنَا بِزِيَارَةِ قَبْرِ الْحُسَيْنِ بْنِ عَلِيٍّ عَلَيْهِ السَّلَامُ، فَإِنَّ إِيَّانَهُ مُفْتَرَضٌ عَلَى

كُلِّ مُؤْمِنٍ يُقِرُّ لِلْحُسَيْنِ بِالْإِمَامَةِ مِنَ اللَّهِ عَزَّ وَجَلَّ“۔ (۵)

”ہمارے شیعوں کو زیارت قبر حسین علیہ السلام کی طرف حکم دو کیونکہ آپ کی زیارت ہر اس مومن پر

واجب ہے جو خدا کی طرف سے آپ کی امامت کا اقرار کرتا ہے۔“

(۱) تہذیب الاحکام، ج ۶، ص ۹، باب ۳، حدیث ۱۱؛ مناقب، ج ۳، ص ۳۶۵؛ وسائل الشیعة، ج ۱۴، ص ۳۶۷، باب ۱۸،

حدیث ۱۹۴۰۲؛ بحار الانوار، ج ۹۷، ص ۱۹۴، باب ۵، حدیث ۹۔

(۲) المقنعہ، ص ۴۷۴، باب ۲۰؛ تہذیب الاحکام، ج ۶، ص ۷۸، باب ۲۶، حدیث ۱؛ وسائل الشیعة، ج ۱۴، ص ۵۴۳، باب ۷۹،

حدیث ۱۹۷۸۴؛ بحار الانوار، ج ۹۷، ص ۱۴۵، باب ۱، حدیث ۳۴۔

(۳) تہذیب الاحکام، ج ۶، ص ۷۸؛ بحار الانوار، ج ۹۷، ص ۱۴۵، حدیث ۳۵۔

(۴) بحار الانوار، ج ۹۷، ص ۱۴۱، باب ۱، حدیث ۱۴۔

(۵) کامل الزیارات، ص ۱۲۱؛ جامع الاخبار، ص ۲۳، فصل نمبر ۱۱؛ بحار الانوار، ج ۹۸، ص ۳، باب ۱، حدیث ۸۔



حضرت امام صادق علیہ السلام نے فرمایا:

”مَنْ زَارَ قَبْرَ الْحُسَيْنِ لِلَّهِ وَفِي اللَّهِ، أَعْتَقَهُ اللَّهُ مِنَ النَّارِ، وَآمَنَهُ يَوْمَ الْفَرَجِ الْأَكْبَرِ،

وَلَمْ يَسْأَلِ اللَّهَ حَاجَةً مِنْ حَوَائِجِ الدُّنْيَا وَالْآخِرَةِ إِلَّا أَعْطَاهُ“۔ (۱)

”جو شخص امام حسین علیہ السلام کی خوشنودی خدا کے لئے اور فی سبیل اللہ زیارت کرے تو

خداوند عالم اس کو آتش جہنم سے نجات عطا کرے گا اور قیامت کے دن اس کو امان دے گا، اور

خداوند عالم سے دنیا و آخرت کی کوئی حاجت طلب نہیں کرے گا مگر یہ کہ خداوند عالم اس کی

حاجت پوری کر دے گا۔“

حضرت امام صادق علیہ السلام نے فرمایا:

”مَنْ لَمْ يَأْتِ قَبْرَ الْحُسَيْنِ حَتَّى يَمُوتَ، كَانَ مُنْتَقَصَ الدِّينِ، مُنْتَقَصَ الْإِيمَانِ،

وَأِنْ أُدْخِلَ الْجَنَّةَ كَانَ دُونَ الْمُؤْمِنِينَ فِي الْجَنَّةِ“۔ (۲)

”جو شخص امام حسین علیہ السلام کی زیارت کے لئے نہ جائے یہاں تک کہ مر جائے تو ایسا شخص

دین و ایمان کے لحاظ سے ناقص ہے، اور اگر جنت میں داخل ہوگا تو اس کا درجہ تمام اہل ایمان

سے کم رہے گا۔“

حضرت امام رضا علیہ السلام نے فرمایا:

”مَنْ زَارَ قَبْرَ الْحُسَيْنِ بِشَطِّ الْفُرَاتِ، كَانَ كَمَنْ زَارَ اللَّهَ فَوْقَ عَرْشِهِ“۔ (۳)

”جو شخص کربلا میں امام حسین علیہ السلام کی زیارت کرے اس شخص کے مانند ہے کہ جس نے

فراز عرش پر خدا کی زیارت کی ہو!“

(۱) کامل الزیارات، ص ۱۳۵، باب ۵۷، حدیث ۷؛ بحار الانوار، ج ۹۸، ص ۲۰، باب ۳، حدیث ۹۔

(۲) کامل الزیارات، ص ۱۹۳، باب ۷۸، حدیث ۲؛ کتاب المزار، ص ۵۶، باب ۲۶، حدیث ۲؛ بحار الانوار، ج ۹۸، ص ۴،

باب ۱، حدیث ۱۴۔

(۳) ثواب الاعمال و عقاب الاعمال، ص ۸۵؛ مستدرک الوسائل، ج ۱۹، ص ۲۵۰، باب ۲۶، حدیث ۱۱۹۴۸۔



## اہل بیت علیہم السلام کے زائر کی غبار

اہل بیت علیہم السلام کرامت اور مہربانی کی اس بلندی پر فائز ہیں کہ اپنے زائر کی گرد و غبار کے ذریعہ اس کو گمراہی اور عذاب سے نجات کی طرف لے جاتے ہیں۔

ابوالحسن جمال الدین علی بن عبدالعزیز موصولی حلی بزرگ ادیب، اہل بیت علیہم السلام کے مداح، ممتاز شاعر اور ایک فاضل انسان تھے کہ جو شہر حله میں زندگی بسر کیا کرتے تھے، ان کا انتقال ۵۰ھ میں شہر حله میں ہوا اور آپ کا مزار شہر حله کی مشہور و معروف زیارت گاہ ہے۔

موصوف (جیسا کہ قاضی نور اللہ شوشتری نے کتاب ”المجالس“ میں اور زوزی نے کتاب ”ریاض الجنۃ“ میں بیان کیا ہے) ناصبی ماں باپ سے پیدا ہوئے، ان کی والدہ نے نذر کی تھی کہ اگر ان کے یہاں لڑکا پیدا ہوا تو اس کو [حضرت امام] حسین [علیہ السلام] کے زائروں کی ڈاکہ زنی اور غارت گری کے لئے تربیت کروں گی، تاکہ زائروں کو غارت کرے اور ان کو قتل کر دے!

جب موصوف کی پیدائش ہوئی اور عنفوان شباب میں قدم رکھا تو اپنی نذر پوری کرنے کے لئے زائروں کے راستہ پر بھیجا اور وہ جب کربلا کے نزدیک مسیب کے علاقے میں پہنچے ایک جگہ ان کو نیند آ گئی اور خواب میں دیکھا کہ زائروں کا ایک قافلہ راستہ سے گزر رہا ہے اور زائروں کے قافلے کی گرد و غبار اس کے چہرے پر آ رہی ہے، اسی موقع پر انھوں نے خواب میں دیکھا کہ قیامت برپا ہو گئی ہے، حکم ہوا کہ اس کو دوزخ میں ڈال دو، لیکن اس پاک گرد و غبار کی وجہ سے آگ اس کے چہرے تک نہیں پہنچ رہی ہے، اسی موقع پر ان کی آنکھ کھل گئی جبکہ اپنی بُری نیت سے گھبرائے ہوئے تھے۔

اس کے بعد سے موصوف اہل بیت علیہم السلام کی ولایت کے شیدائی بن گئے اور ایک طولانی مدت تک کربلا میں مقیم اور حائر حضرت امام حسین علیہ السلام میں مقیم رہے اور اس وقت سے اہل بیت علیہم السلام کی مدح سرائی میں مشغول رہے، اور ایک نورانی رباعی کے ذریعہ اپنی مدح سرائی کا آغاز کیا:

إِذَا شِئْتَ النِّجَاةَ فَزُرْ حُسَيْنًا

لِكُنِّي تَلْقَى إِلَّا لَهُ قَرِيبَ عَيْنٍ



فَإِنَّ النَّارَ لَيْسَ تَمَسُّ جِسْمًا

عَلَيْهِ غُبَارُ زَوَّارِ الْحُسَيْنِ (۱)

## سلیمان اعمش کا عجیب واقعہ

علامہ مجلسی علیہ الرحمہ جو جید عالم دین اور فن حدیث میں ممتاز شخصیت نیز روایات کی مشکلات کو حل کرنے والے اور صحیح و غیر صحیح کی تشخیص دینے اور بے نظیر شخصیت تھے، انھوں نے اہل بیت علیہم السلام کی کرامت و مہربانی کا ایک عجیب واقعہ بیان کیا ہے:

میں نے شیعہ علماء کی تالیفات میں دیکھا کہ سلیمان اعمش کہتے ہیں کہ: میں کوفہ میں رہتا تھا میرا ایک پڑوسی تھا اور میں اس کے پاس آمد و رفت اور نشست و برخاست کیا کرتا تھا، ایک شب جمعہ اس کے پاس گیا اور اس سے کہا: امام حسین علیہ السلام کی زیارت کے سلسلے میں تمہارا کیا نظریہ ہے؟ اس نے کہا: بدعت اور شرعی قوانین کے خلاف ہے اور گمراہی ہے اور جو شخص بھی گمراہی اور ضلالت میں مبتلا ہو وہ دوزخی ہے!

سلیمان نے کہا: حالانکہ میرا پورا وجود غصے سے بھر چکا تھا اس کے پاس سے اٹھا اور اپنے دل میں کہا: سحر کے وقت اس کے پاس جاؤں گا اور حضرت امام حسین علیہ السلام کے فضائل و مناقب بیان کروں گا، اگر اپنی دشمنی اور جاہلانہ تعصب پر اصرار اور ہٹ دھرمی کی تو اس کو قتل کر دوں گا۔

چنانچہ جب سحر کا وقت ہوا تو میں اس کے پاس جانے کے لئے روانہ ہوا، اور اس کے گھر پر درق الباب کیا اور اس کا نام لے کر آواز دی، اچانک اس کی بیوی نے مجھ سے بیان کیا کہ وہ رات کے پہلے حصہ میں حضرت امام حسین علیہ السلام کی زیارت کے لئے کر بلا گیا ہے، چنانچہ میں بھی اس کے پیچھے امام حسین علیہ السلام کی زیارت کے لئے روانہ ہو گیا۔

(۱) ”اگر کوئی روز قیامت کی نجات چاہتا ہے تو امام حسین علیہ السلام کی زیارت کرے، تاکہ خدا کی بارگاہ میں خوشنود حاضر ہو، بے شک جہنم کی آگ اس جسم تک نہیں پہنچ سکتی کہ جس پر زائرین حسین [علیہ السلام] کی گرد و غبار ہو“۔ الغدیر، ج ۶، ص ۱۲۔



جب میں روضہ مقدس میں وارد ہوا تو میں نے اپنے اس پڑوسی کو دیکھا جو سجدہ کے عالم میں خدا سے رورو کر مناجات اور توبہ کی درخواست کر رہا ہے۔

کافی دیر کے بعد اس نے سجدہ سے سر اٹھایا اور اس نے مجھے اپنے پاس کھڑا ہوا دیکھا، میں نے اس سے کہا: تم کل رات یہ کہہ رہے تھے کہ حضرت امام حسین علیہ السلام کی زیارت بدعت ہے اور بدعت گمراہی ہے اور ہر گمراہ آتش جہنم میں ہے، لیکن آج تم کیسے حضرت امام حسین علیہ السلام کے روضہ پر آ کر زیارت کر رہے ہو؟

اس نے کہا: اے سلیمان! مجھے ملامت نہ کرو! میں پہلے اہل بیت علیہم السلام کی ولایت و امامت کا قائل نہیں تھا یہاں تک کہ کل رات میں نے ایک خواب دیکھا جس کی وجہ سے میں حیرت و تعجب میں پڑ گیا اور خوف و وحشت میں مبتلا ہو گیا۔

میں نے اس سے کہا کہ: تم نے کیا خواب دیکھا ہے؟ اس نے کہا: ایک بلند مرتبہ اور با عظمت انسان کو دیکھا کہ جس کا قد درمیانی تھا نہ زیادہ بلند تھا اور نہ پست، اس کے جمال و ہیبت اور قد و منزلت کی توصیف بیان کرنے سے عاجز ہوں، ان کے ارد گرد بہت سے لوگ تھے اور تیزی کے ساتھ روانہ تھے ان کے آگے آگے ایک سوار تھا کہ جن کے سر پر ایک تاج تھا اس تاج کے چار رکن تھے اور ہر رکن پر ایک گاوہ لگا ہوا تھا جس کی تینوں سمت چمک رہی تھیں۔

میں نے ان بزرگوار کے خادموں میں سے دریافت کیا: یہ کون ہیں؟ انھوں نے کہا: یہ محمد مصطفیٰ ہیں! میں نے سوال کیا: یہ دوسرے کون ہیں؟ انھوں نے کہا: یہ علی مرتضیٰ جانشین رسول اللہ ہیں! اس کے بعد میں نے اس نورانی فضا پر نظر ڈالی کہ اچانک ایک نور کا ناقہ دیکھا کہ جس پر نور کا کجاوہ تھا اور اس میں دو خواتین بیٹھی ہوئی تھیں اور وہ ناقہ آسمان و زمین کے درمیان پرواز کر رہا تھا! میں نے کہا: یہ ناقہ کس کا ہے؟ انھوں نے کہا: یہ جناب خدیجۃ الکبریٰ اور فاطمہ زہرا علیہما السلام ہیں، میں نے کہا: یہ جوان کون ہیں؟ انھوں نے کہا: یہ حسین بن علی [علیہ السلام] ہیں، میں نے کہا: یہ گروہ کہاں جا رہا ہے؟ ان سب نے کہا: یہ قافلہ مقتول جفا، شہید کربلا حسین بن علی مرتضیٰ کی زیارت کے لئے جا رہا ہے۔



چنانچہ میں اس ناقدہ کی طرف گیا جس میں جناب فاطمہ زہرا شریف رکھتی تھیں کہ اچانک میں نے ایک لکھا ہوا نامہ دیکھا کہ آسمان سے زمین کی طرف آرہا ہے! میں نے سوال کیا یہ نامہ کیسا ہے؟ انھوں نے کہا: یہ وہ نامہ ہے کہ شب جمعہ زیارت امام حسین علیہ السلام کرنے والوں کے لئے آتش جہنم سے امان لکھی ہوئی ہے۔

میں نے اس امان نامہ کی درخواست کی، مجھ سے کہا گیا: مگر تم یہ نہیں کہتے تھے کہ زیارت حسین بدعت ہے؟! یہ امان نامہ تم کو نہیں مل سکتا، مگر یہ کہ امام حسین [علیہ السلام] کی زیارت کرو اور ان کے فضل و شرف پر عقیدہ رکھو!

خوف و وحشت کے عالم میں خواب سے چونکا، اور اسی وقت اپنے مولا و آقا امام حسین علیہ السلام کی زیارت کا ارادہ کیا، اور اب خدا کی بارگاہ میں توبہ و استغفار کر رہا ہوں اور خدا کی قسم اے سلیمان! ان کی قبر سے جدا نہیں ہوں گا یہاں تک کہ میری روح میرے بدن سے پرواز کر جائے!! (۱)

حاج علی بغدادی، مفتاح الجنان (۲) میں محدث قمی کی نقل کی بنا پر حضرت امام زمانہ عجل اللہ تعالیٰ فرجہ الشریف کی ملاقات کے وقت امام علیہ السلام سے سوال کیا کہ کیا اعمش کا واقعہ صحیح ہے؟ تو امام زمانہ (عج) نے فرمایا: جی ہاں، صحیح اور کامل ہے۔

## دوسرے حج پر امام رضا علیہ السلام کی زیارت مقدم ہے

معتبر سند کے ساتھ ایک روایت میں منقول ہے کہ محمد بن سلیمان نے حضرت امام جواد علیہ السلام سے دریافت کیا کہ ایک شخص نے اپنا واجب حج بعنوان حج تمتع کر لیا ہے، اس کے بعد رسول اکرم ﷺ کی زیارت کر لی، پھر نجف اشرف میں حضرت امیر المؤمنین علیہ السلام کی زیارت کی اور آپ کے حق کو

(۱) بحار الانوار، ج ۴۵، ص ۴۰۱، باب ۵۰، حدیث ۱۲؛ مستدرک الوسائل، ج ۱۰، ص ۲۹۵، باب ۴۲، حدیث ۱۲۰۴۶؛ منتخب طریحی، ص ۱۹۵۔

(۲) مفتاح الجنان، ص ۸۰۱۔



پہنچاتا ہے کہ آپ مخلوق پر خدا کی حجت ہیں اور باب اللہ ہیں کہ انھیں کے ذریعہ خدا تک پہنچے، اس کے بعد حضرت امام حسین علیہ السلام کی زیارت کے لئے کربلا گیا، اس کے بعد بغداد گیا اور حضرت امام موسیٰ کاظم علیہ السلام کی زیارت کی اور پھر اپنے شہر پلٹ گیا، چنانچہ خداوند عالم نے اس کو پھر اتنی دولت دی کہ دوبارہ [مستحب] حج کے لئے جاسکتا ہے، [آپ فرمائیے کہ] حج کے لئے جانا بہتر ہے یا خراسان میں آپ کے والد گرامی امام رضا علیہ السلام کی زیارت کے لئے جانا بہتر ہے؟ حضرت امام جواد علیہ السلام نے فرمایا: والد محترم کی زیارت کے لئے جانا افضل ہے اور یہ زیارت ماہِ رجب میں ہونی چاہئے۔! (۱)





## اہل بیت علیہم السلام اور ان کے وجود پر شکرِ نعمت

خداوند عالم نے قرآن مجید میں تمام انسانوں سے یہ چاہا کہ خداوند عالم کی تمام مادی اور معنوی نعمتوں کا شکر ادا کریں اور کفرانِ نعمت سے پرہیز کریں۔

اہل بیت علیہم السلام کی روایات کی بنا پر شکر کے معنی یہ ہیں کہ نعمت کو ایسی جگہ پر خرچ کرنے سے پرہیز کرے جس سے خدا راضی نہ ہو، اور نعمت کو صرف اسی راہ میں خرچ کرے جس کو خداوند عالم نے معین فرمایا ہے، اور نعمت کو جمع کر کے رکھنے سے پرہیز کرے۔

### نعمت والدین کا شکر

جو آیات انسان پر شکر کو قطعی اور واجب قرار دیتی ہیں یہ دو آئیہ شریفہ ہیں:

﴿وَوَصَّيْنَا الْإِنْسَانَ بِوَالِدَيْهِ حَمَلَتْهُ أُمُّهُ وَهْنًا عَلَى وَهْنٍ وَفِصَالُهُ فِي عَامَيْنِ أَنْ اشْكُرْ لِي وَلِوَالِدَيْكَ إِلَيَّ الْمَصِيرُ ۝ وَإِنْ جَاهَدَاكَ عَلَى أَنْ تُشْرِكَ بِي مَا لَيْسَ لَكَ بِهِ عِلْمٌ فَلَا تُطِعْهُمَا وَصَاحِبُهُمَا فِي الدُّنْيَا مَعْرُوفًا وَاتَّبِعْ سَبِيلَ مَنْ أَنَابَ إِلَيَّ ثُمَّ إِلَيَّ مَرْجِعُكُمْ فَأُنَبِّئُكُمْ بِمَا كُنْتُمْ تَعْمَلُونَ﴾ (۱)

”اور ہم نے انسان کو ماں باپ کے بارے میں نصیحت کی ہے کہ اس کی ماں نے دکھ پر دکھ سہہ کر اسے پیٹ میں رکھا ہے اور اس کی دودھ بڑھائی بھی دو سال میں ہوئی ہے۔ کہ میرا اور اپنے



ماں باپ کا شکریہ ادا کرو کہ تم سب کی بازگشت میری ہی طرف ہے۔ اور اگر تمہارے ماں باپ اس بات پر زور دیں کہ کسی ایسی چیز کر میرا شریک بناؤ جس کا تمہیں علم نہیں ہے تو خبردار ان کی اطاعت نہ کرنا لیکن دنیا میں ان کے ساتھ نیکی کا برتاؤ کرنا اور اس کے راستے کو اختیار کرنا جو میری طرف متوجہ ہو پر اس کے بعد تم سب کی بازگشت میری ہی طرف ہے اور اس وقت میں بتاؤں گا کہ تم لوگ کیا کرتے تھے۔

یہ آیات تمام انسانوں سے مخاطب ہیں، عورت مرد، پیر و جوان، عالم و جاہل اور خطاب بھی ”حکم“ کی صورت میں ہے اور فرمان و حکم سے وجوب کا نتیجہ نکلتا ہے:

﴿... اِنْ اَشْكُرْ لِي وَلِوَالِدَيْنِكَ...﴾ (۱)

”کہ میرا اور اپنے ماں باپ کا شکریہ ادا کرو۔“

اور یہ وجوب بغیر کسی زحمت اور تکلیف کے واضح اور روشن ہے، بے شک اس طرح کے حکم سے روگردانی حرام اور گناہان کبیرہ میں شمار ہوتی ہے، اور یہ ان گناہوں میں سے ہے کہ جن کے بدلے خدائے قہار نے واضح طور پر حتمی عذاب کا وعدہ کیا ہے۔

آیہ شریفہ میں غور و فکر کریں کہ خدائے مہربان نے ماں باپ سے نیکی و احسان میں کوئی قید نہیں لگائی مثال کے طور پر اس نے یہ نہیں فرمایا کہ ان کے ساتھ نیکی و احسان کرو اور ان کے وجود کی نعمت پر شکر کرو اس شرط کے ساتھ کہ اگر تم مسلمان یا مومن ہو، اور ان کا شکریہ ہے کہ جب تک وہ زندہ رہیں ان کے ساتھ نیکی و احسان اور ان کا احترام کرتے رہو اور ان کو ذرہ برابر بھی رنج و پریشانی نہ ہو، اگرچہ انھوں نے اپنی اولاد کے ساتھ نامناسب اور تلخ بلکہ زہر سے بھی زیادہ تلخ برتاؤ کیا ہو۔

خداوند عالم کا یہ حکم سب سے زیادہ سخت ہے اور اس پر عمل کرنا بھی دشوار ہے، لیکن سب پر واجب ہے کہ والدین کی نسبت خدا کے اس حکم کو قبول کریں اور اس پر عمل کریں اور اس سلسلہ میں اپنے اندر شک



وتردید پیدا نہ ہونے دیں۔

حضرت امام صادق علیہ السلام سے منقول ہے:

”إِنَّ رَجُلًا أَتَى النَّبِيَّ ﷺ فَقَالَ: يَا رَسُولَ اللَّهِ، أَوْصِنِي، فَقَالَ: لَا تُشْرِكْ بِاللَّهِ شَيْئًا وَإِنْ حُرِّقْتَ بِالنَّارِ وَعُذِّبْتَ إِلَّا وَقَلْبُكَ مُطْمَئِنٌّ بِالْإِيمَانِ، وَوَالِدُكَ فَاطِغُهُمَا وَبِرَّهُمَا حَيِّينَ كَأَنَّا أَوْ مَيِّتَيْنِ، وَإِنْ أَمَرَكَ أَنْ تَخْرُجَ مِنْ أَهْلِكَ وَمَالِكَ فَافْعَلْ، فَإِنَّ ذَلِكَ مِنَ الْإِيمَانِ“ (۱)

”ایک شخص پیغمبر اکرم ﷺ کی خدمت میں آیا اور اس نے عرض کی: یا رسول اللہ! مجھے نصیحت فرمائیں، آنحضرت ﷺ نے فرمایا: خدا کے ساتھ شرک نہ کرو اگرچہ توحید کے مسئلہ میں تمہیں آگ میں جلایا جائے اور تمہیں شکنجہ دیا جائے ان کو برداشت کر لو مگر یہ کہ تمہارا دل ایمان پر مطمئن ہو، اور اپنے والدین کی اطاعت کرو اور ان کے ساتھ نیکی و احسان کرو چاہے وہ زندہ ہوں یا اس دنیا سے جا چکے ہوں، اور اگر تمہیں حکم دیں کہ تم اپنے بیوی بچوں اور گھربار سے نکل جاؤ تو اس کا قبول کرنا ایمان کا جزء ہے۔“

چار افراد جو صدر اسلام میں خداوند عالم کی خاص عنایتوں کے زیر سایہ تھے اور ان کو خدا کی طرف سے سلام پہنچا تھا ان میں سے جناب مقداد بھی تھے۔

ایک روز میدان جہاد اور کارزار میں پیغمبر اکرم ﷺ سے عرض کی: میرا باپ دشمن کے مورچہ میں اور آپ کے خلاف جنگ کے لئے آیا ہے، کیا اجازت ہے کہ میں اس پر حملہ کر کے کام تمام کر دوں؟! آنحضرت ﷺ نے فرمایا: نہیں، یہ کام کوئی دوسرا انجام دے، کیونکہ اگر تم راہ خدا اور فی سبیل اللہ جہاد میں اپنے باپ کو قتل کرو گے تو تمہاری عمر کم ہو جائے گی!! جی ہاں، خداوند عالم کی طرف سے یہ ماں باپ کا حق ہے، چاہے ماں باپ مسلمان ہوں یا کافر۔

(۱) اصول کافی، ج ۲، ص ۱۵۸، باب والدین کے ساتھ نیکی و احسان، حدیث ۲؛ مشکاة الانوار، ص ۱۵۹، فصل ۱۴، حقوق والدین؛

وسائل الشیخہ، ج ۲۱، ص ۴۸۹، باب ۹۲، حدیث ۶۶۶۶؛ تفسیر الصافی، ص ۱۴۴۴۔



## اہل بیت علیہم السلام کے وجود کی نعمت پر شکر

جب ماں باپ کا حق اتنا عظیم ہے چاہے وہ کافر ہوں یا یہودی عیسائی ہوں یا آتش پرست، بے دین ہوں یا لائیک، تو اہل بیت علیہم السلام (جو کہ امامت و ولایت و پیشوائی و رہبری اور تمام انسانوں کی تعلیم و تربیت کا حق رکھتے ہیں نیز دنیا و آخرت میں کشتی نجات ہیں، اور سب کی سعادت و خوشنہی ان کے در سے متوسل ہونے اور ان کی اطاعت پر منحصر ہے) ان کا حق کتنا عظیم اور کس درجہ ہوگا؟! کیسے ممکن ہے کہ ان کے وجود کی نعمت کا شکر ادا کیا جائے اور کیسے ہو سکتا ہے کہ ان حضرات کے مبارک وجود کا شکر یہ کیا جائے؟

یقیناً اہل بیت علیہم السلام کا حق خداوند عالم کے حق کے بعد دوسرے تمام حقوق پر مقدم ہے، لہذا ہر حق کو ادا کرنے سے پہلے اہل بیت علیہم السلام کے حق کو ادا کیا جائے۔ ان کے حق کا ادا کرنا یہ ہے کہ ان حضرات کی معرفت و شناخت کے لئے قدم بڑھایا جائے اور ان کی شناخت کے ذریعہ ان کی محبت تک پہنچا جائے اور ان کے مبارک وجود کی کشتی نجات کے عنوان سے پیروی کی جائے، اور اپنی زندگی کے ہر پہلو میں ان کے حکم و فرمان پر عمل کیا جائے یہ تمام چیزیں حقیقت میں ان کی شکر گزاری اور ان کے مبارک وجود کی نعمت پر شکر خدا ہے۔

مزید یہ کہ روایات میں اہل بیت علیہم السلام کے لئے ایک پدرانہ مقام بیان ہوا ہے:

حضرت رسول اکرم ﷺ نے فرمایا:

”أَنَا وَعَلِيٌّ أَبَوَاهُ هَذِهِ الْأُمَّةُ“۔ (۱)

”میں اور علی اس امت کے باپ ہیں۔“

شیعہ کی اہم تفاسیر اور حدیث کی کتابوں میں درج ذیل آیہ شریفہ:

(۱) عیون اخبار الرضا، ج ۲، ص ۸۵، باب ۲۲، حدیث ۲۹؛ علل الشرائع، ج ۱، ص ۱۲۷، باب ۱۰۶، حدیث ۲؛ مناقب، ج ۳،

ص ۱۰۵؛ بحار الانوار، ج ۳۶، ص ۱۱، باب ۲۶، حدیث ۱۲۔



﴿يَا أَيُّهَا النَّاسُ اعْبُدُوا رَبَّكُمُ الَّذِي خَلَقَكُمْ وَالَّذِينَ مِنْ قَبْلِكُمْ لَعَلَّكُمْ تَتَّقُونَ﴾ (۱)

”انسانو! پروردگار کی عبادت کرو جس نے تمہیں بھی پیدا کیا ہے اور تم سے پہلے والوں کو بھی خلق کیا ہے۔ شاید کہ تم اسی طرح متقی اور پرہیزگار بن جاؤ۔“

کی توضیح و تفسیر میں متعدد روایات بیان ہوئی ہیں، جن میں بیان ہوا ہے کہ اپنے پروردگار کی اسی طرح اطاعت کرو جیسا کہ تمہیں حکم دیا گیا ہے، اور وہ حکم یہ ہے کہ یہ عقیدہ رکھو کہ اس کے علاوہ کوئی معبود نہیں ہے، وہ یگانہ اور لاشریک ہے، اس کی کوئی شبیہ اور مانند نہیں ہے، وہ ایسا عادل ہے جو کسی پرستم نہیں کرتا، وہ ایسا بخشنے والا ہے جو بخل سے کام نہیں لیتا، وہ ایسا بردبار ہے جو جلد بازی سے کام نہیں لیتا، وہ ایسا حکیم ہے جس کے کام بے ہودہ اور فضول نہیں ہوتے، اور یہ محمد ﷺ اس کے بندے اور رسول ہیں اور ان کے اہل بیت [علیہم السلام] تمام انبیاء [علیہم السلام] کے اہل بیت سے افضل ہیں اور یہ علی [علیہ السلام] پیغمبر اکرم ﷺ کے بعد اہل بیت علیہم السلام میں سب سے افضل ہیں، اور حضرت محمد مصطفیٰ کے مومن اصحاب سب سے افضل ہیں اور امت محمدیہ تمام انبیاء کی امتوں سے افضل ہے۔ (۲)

چونکہ اہل بیت علیہم السلام تمام اہل بیت میں افضل اور حضرت علی علیہ السلام ان سب میں افضل و اعلیٰ ہیں، لہذا تمام لوگوں پر ان کے حقوق بھی سب سے زیادہ اور ان کو ادا کرنا تمام حقوق پر مقدم ہے، کیونکہ آیہ شریفہ: ﴿اعْبُدُوا رَبَّكُمُ﴾ کی تفسیر میں بیان ہوا ہے:

”پروردگار کی عبادت، پیغمبر اکرم ﷺ اور حضرت علی علیہ السلام کا اکرام و احترام ہے“ (۳)

پیغمبر اکرم ﷺ اور علی مرتضیٰ علیہ السلام کی گرامی داشت اور ان کا احترام بلا شک و شبہ ان کی اطاعت اور ان کی ہدایت اور پاک تعلیمات کی اقتدا ہے۔

کیا ایسا نہیں ہے کہ خداوند عالم نے قرآن مجید میں ارشاد فرمایا ہے:

(۱) سورہ بقرہ (۲)، آیت ۲۱۔

(۲) تاویل الآيات الظاهرة، ص ۴۴؛ تفسیر امام حسن عسکری، ص ۱۳۵؛ بحار الانوار، ج ۶۵، ص ۲۸۶، الاخبار، حدیث ۴۴۔

(۳) تفسیر امام حسن عسکری، ص ۱۳۹، حدیث ۷۰؛ بحار الانوار، ج ۳۸، ص ۶۹، باب ۵۹، حدیث ۶۔



﴿مَنْ يُطِيعِ الرَّسُولَ فَقَدْ أَطَاعَ اللَّهَ...﴾ (۱)

”جو رسول کی اطاعت کرے گا اس نے اللہ کی اطاعت کی۔“

نیز ایک دوسری آیت میں ارشاد الہی ہوتا ہے:

﴿...وَاللَّهُ وَرَسُولُهُ أَحَقُّ أَنْ يُرْضُوهُ...﴾ (۲)

”...حالانکہ خدا اور رسول اس بات کے زیادہ حقدار ہیں کہ ان کو راضی کیا جائے...“

کیا ایسا نہیں ہے کہ شیعہ اور اہل سنت کی اہم ترین کتابوں میں بہت سی روایات کی بنا پر پیغمبر اکرمؐ جب تک لوگوں کے درمیان تھے ان کو اپنے اہل بیت [علیہم السلام] کی محبت، ولایت اور اطاعت کی تاکید فرماتے تھے، اس بنا پر اہل بیت علیہم السلام کے حق کی رعایت کرنا درحقیقت پیغمبر اکرمؐ کے حق کی رعایت کرنا ہے، اور پیغمبر اکرمؐ کے حق کی رعایت کرنا خداوند عالم کے حق کی رعایت کرنا ہے، نتیجہ یہ ہوا کہ آیات اور روایات کی بنا پر اہل بیت علیہم السلام کا حق خداوند عالم کے حق کے ہم سنگ ہے اور خداوند عالم کے حق کی ادائیگی میں کوتاہی کرنا یقیناً عذابِ عظیم میں مبتلا ہونے کا سبب ہے۔

حضرت امام محمد باقر علیہ السلام نے اہل بیت علیہم السلام کے وجود مبارک کو بندوں کے درمیان خدا کی نعمت کے عنوان سے یاد کیا ہے:

”...وَنَحْنُ مِنْ نِعْمَةِ اللَّهِ عَلَى خَلْقِهِ...“ (۳)

”...ہم اہل بیت، مخلوق پر خدا کی نعمتوں میں سے ہیں...“

وہ نعمت جو خداوند عالم کی طرف سے ہے جس میں رحیمہ اور رحمانیہ رحمت کو اپنے سے مخصوص کر لیا ہے یعنی ان کو نبوت، امامت اور رہبری و پیشوائی کا مرتبہ عطا کیا ہے (۴) اور دوسری طرف سے اس نعمت کا شکر کہ جو ان کی نبوت و ولایت اور امامت کا قبول کرنا قرار دیا ہے اور ان کی اطاعت و فرمانبرداری کو

(۱) سورۃ نساء (۴)، آیت ۸۰۔ (۲) سورۃ توبہ (۹)، آیت ۶۲۔

(۳) بصائر الدرجات، ص ۶۲، باب ۳، حدیث ۱۰؛ بحار الانوار، ج ۲۶، ص ۲۲۸، باب ۵، حدیث ۱۹۔

(۴) تفسیر لسانی، ج ۱، ص ۱۳۱۔



قیامت تک کے لوگوں پر واجب قرار دیا ہے۔ (۱)

قرآن مجید میں جو کچھ بھی نعمت کے ساتھ ساتھ بیان ہوا ہے وہ شکر اور ایسا حق ہے جو نعمت کے ذریعہ انسان پر عائد ہوتا ہے، اور جب نعمت عطا کرنے والے کا حق ادا ہو جائے تو اس کا شکر ادا ہو گیا ہے شک اہل بیت علیہم السلام کے وجود کا شکر ان حضرات کی رہبری و ولایت کا قبول کرنا ہے۔

کیا حقیقت میں یہ مناسب ہے کہ انسان خداوند عالم کی نعمتوں کے مقابل اگرچہ روٹی کا ایک ٹکڑا ہی کیوں نہ ہو، ناشکری کرے؟ اہل بیت علیہم السلام کے وجود کی نعمت کا حق تو بہت بڑی بات اور اس سے کہیں زیادہ عظیم اور خداوند عالم کی مفید ترین نعمتوں میں سے ہے۔

شیخ حر عاملی نے کتاب ”وسائل الشیعہ“ میں کتاب ”عیون اخبار الرضا“ تالیف شیخ صدوق علیہ الرحمہ رئیس محدثین شیعہ سے روایت کرتے ہیں کہ حضرت امام رضا علیہ السلام نے اپنے ایک صحابی کو یہ کہتے ہوئے سنا: خدا لعنت کرے اس شخص پر جو علی علیہ السلام کے ساتھ لڑا، امام علیہ السلام نے اس سے فرمایا: [اس کے بعد یہ بھی] کہو:

”إِلَّا مَنْ تَابَ وَأُصْلَحَ“.

”مگر جس نے توبہ کر لی اور اپنی برائیوں کی اصلاح کر لی“۔

اس کے بعد فرمایا: آپ کی نافرمانی کرنے والے اور آپ کے فرمان اور مرضی سے روگردانی کرنے والے کا گناہ جبکہ توبہ نہ کرے، اس شخص کے گناہ سے بھاری اور بڑا ہے جس نے آپ سے جنگ کی ہے۔ (۲)

[یعنی امام علی علیہ السلام سے جنگ کرنے والے سے زیادہ گناہگار وہ شخص ہے جو آپ کی نافرمانی کرے اور آپ کے فرمان کو پس پشت ڈال دے، مترجم]

(۱) تفسیر الصافی، ج ۲، ص ۶۱۱.

(۲) عیون اخبار الرضا، ج ۲، ص ۸۸، باب ۲۲، حدیث ۳۵؛ وسائل الشیعہ، ج ۱۵، ص ۳۳۵، باب ۴۷، حدیث ۲۰۶۷؛ بحار الانوار، ج ۳۲، ص ۳۱۹، باب ۸، حدیث ۲۸۹.



## اہل بیت علیہم السلام سے جدائی کا نتیجہ

درج ذیل آیہ شریفہ کے پیش نظر:

﴿...أَطِيعُوا اللَّهَ وَأَطِيعُوا الرَّسُولَ وَأُولِيَ الْأَمْرِ مِنْكُمْ...﴾ (۱)

”...اللہ کی اطاعت کرو، رسول اور صاحبان امر کی اطاعت کرو جو تمہیں میں سے ہیں [جو ائمہ

اہل بیت ہیں اور مقام عصمت پر فائز ہیں]۔“

اگر کوئی اولوالامر اور راخون فی العلم (جو شیعہ اور اہل سنت کی معتبر روایات کے پیش نظر اہل بیت علیہم السلام ہیں) کی اطاعت نہ کرے اور ان حضرات کی تعلیمات کو نہ اپنائے گویا اس نے خدا اور اس کے رسول سے قطع تعلق کر لیا ہے اور خدا کی رحمت خاصہ سے دور ہو گیا ہے اور خیر دنیا و آخرت سے دوری کی بلا میں مبتلا ہو گیا ہے۔

ہمیں غور کرنا چاہئے کہ اہل انقطاع [دوری اختیار کرنے والے] کے رسوا کن ماجرے کا انجام کیا ہوتا ہے۔

آیہ شریفہ: ﴿...أَطِيعُوا اللَّهَ وَأَطِيعُوا الرَّسُولَ وَأُولِيَ الْأَمْرِ مِنْكُمْ...﴾ کی بنیاد پر اہل بیت علیہم السلام کی محبت اور ان کے در سے وابستہ ہونا اور ان کی تعلیمات پر ایمان رکھنا واجب ہے پس اس کے مقابل ان سے قطع تعلق کرنا اور ان کے شربخش مکتب سے دور رہنا حرام ہے، اور قرآن کریم کی آیات کے مطابق ایسا گروہ بہت ہی نقصان اور تلافی نہ ہونے والے خسارہ میں مبتلا ہوگا!

﴿وَالَّذِينَ يَنْقُضُونَ عَهْدَ اللَّهِ مِنْ بَعْدِ مِيثَاقِهِ وَيَقْطَعُونَ مَا أَمَرَ اللَّهُ بِهِ أَنْ يُوَصَّلَ

وَيُفْسِدُونَ فِي الْأَرْضِ أُولَٰئِكَ لَهُمُ اللَّعْنَةُ وَلَهُمْ سُوءُ الدَّارِ﴾ (۲)

”اور جو لوگ عہد خدا کو توڑ دیتے ہیں اور جن سے تعلقات کا حکم دیا گیا ہے ان سے قطع تعلقات

کر لیتے ہیں اور زمین میں فساد برپا کرتے ہیں ان کے لئے لعنت اور بدترین گھر ہے۔“



خداوند عالم نے قرآن مجید میں اولوالامر کی اطاعت کا حکم دیا ہے لہذا ان کی اطاعت سے روگرانی کرنا اور ان کی تعلیمات سے قطع تعلق کرنا ایک عظیم جرم ہے جو آتش جہنم کا سبب ہے۔

ممکن ہے کہ کوئی یہ کہے: خدا و رسول اور حاکم مُلک کی اطاعت آیہ شریفہ: ﴿...أَطِيعُوا اللَّهَ وَأَطِيعُوا الرَّسُولَ وَأُولِيَ الْأَمْرِ مِنْكُمْ...﴾ (۱) کے مطابق ہے، تو اس کے جواب میں یہ کہا جائے گا: کوئی بھی حاکم چاہے کتنا ہی عادل کیوں نہ ہو، بلا شک و شبہ خدا و رسول ﷺ کی شان و منزلت کی ردیف میں نہیں آ سکتا۔

وہی حضرات خدا و رسول کی شان و منزلت کے لائق کی ردیف میں ہیں جو راسخون فی العلم، اہل ذکر اور آیہ مودت، آیہ مباہلہ اور آیہ تطہیر کے مصداق ہیں اور انہیں صفات کی وجہ سے اولوالامر کا منصب رکھتے ہیں اور وہ حضرات اہل بیت پیغمبر ﷺ اور ائمہ معصومین علیہم السلام کے علاوہ کوئی نہیں ہے۔

کیا تم یہ چاہتے ہو کہ آیت کے معنی میں تحریف کے ذریعہ حقیقی ولایت مداروں کی ولایت کا حلقہ اٹھا لو اور ان کی جگہ پیغمبر اکرم ﷺ کے بعد ان لوگوں کو خلیفہ بنا لو جو جاہلیت اور شرک میں غرق تھے اور پیغمبر اکرم ﷺ کے بعد مقام خلافت کی ذرا بھی شائستگی نہیں رکھتے تھے، جیسا کہ عمر نے بلند آواز میں ابو بکر کے حکومت پر پہنچنے کے بعد کہا:

ابو بکر کی حکومت خطا اور غلط ہے، خداوند عالم لوگوں کو اس کے خسارے اور نقصان سے محفوظ رکھے۔ (۲) اہل بیت علیہم السلام کی نسبت پیغمبر اسلام ﷺ کی تاکید کی بنا پر اور ان حضرات کے قرآن کریم کے ہم پلہ ہونے نیز علم و دانش اور فقہ ان کے پاس ہونے کی بنا پر ان حضرات سے رابطہ نہ رکھنا اور ان سے الگ تھلگ زندگی گزارنا نیز ان حضرات کی حیات بخش ثقات کی مخالفت کرنا اور لوگوں کو ان کے مبارک مکتب سے دور رکھنا بلاشبہ پیغمبر اسلام ﷺ سے قطع تعلق کرنے جیسا ہے اور یہ غیر قابل بخشش جرم ہے۔

(۱) سورہ نساء (۴)، آیت ۵۹۔ (۲) شرح نہج البلاغہ، ابن ابی الحدید، ج ۲، ص ۲۹؛ الصوارم المہرقة، ص ۱۳۷؛ الاحتجاج،

ج ۱، ص ۲۵۶؛ بحار الانوار، ج ۳۰، ص ۱۲۵، باب ۱۹، حدیث ۵۔



## اہل بیت علیہم السلام کے سلسلہ میں ایک گرانقدر حدیث

ایک روز حضرت امیر المؤمنین علیہ السلام نے انصار و مہاجرین کے مجمع میں پیغمبر اکرم ﷺ کا یہ قول نقل کیا کہ خداوند عالم نے فرمایا: میں رحمٰن ہوں اور اس کی جڑ رحم ہے اور جو رحم کرے میں اس کے ساتھ ہوں اور جو اس سے دور رہے میں بھی اس سے دوری رکھتا ہوں، اور پھر مجمع سے خطاب کرتے ہوئے امام علیہ السلام نے فرمایا: اس روایت کی بنیاد پر خداوند عالم صرف انھیں لوگوں سے رابطہ رکھے گا کہ رحم برقرار رکھیں اور جو لوگ قطع تعلق کریں اس سے کوئی رابطہ نہیں رہے گا، اس کے بعد سوال کیا: کیا تم لوگ جانتے ہو کہ رحم کیا ہے؟

مجمع نے جواب دیا: رحم سے مراد رشتہ دار ہیں، آپ نے فرمایا: اگر تمہارے رشتہ دار کافر ہوں تو کیا ان سے رابطہ رکھنا خدا سے رابطہ رکھنا ہے؟

انھوں نے کہا: اس طرح کے رشتہ اس حکم کے دائرہ سے خارج ہیں، اور صلہ رحم ان سے متعلق نہیں ہے، بلکہ صلہ رحم سے مراد مومن رشتہ دار ہیں۔

امام علیہ السلام نے فرمایا: مومن رشتہ داروں سے صلہ رحم واجب ہے، کس وجہ سے؟ کیا اس وجہ سے نہیں ہے کہ تمام ایک رحم (ماں باپ) کی طرف پلٹتے ہیں؟ انھوں نے کہا: جی ہاں۔

امام علیہ السلام نے فرمایا: تمہارے ماں باپ نے اس دنیا میں تمہارے ساتھ کیا کیا کہ ان کے ساتھ صلہ رحم کرنا واجب ہے؟ انھوں نے کیا کیا کہ یہاں تک کہ اولاد کی اولاد بھی ان کے ساتھ صلہ رحم کریں؟

مجمع نے جواب دیا: آپ ہی فرمائیے، آپ نے فرمایا: تمہارے حق میں دو کام انجام دئے، ایک یہ کہ تمہارے لئے کھانا فراہم کیا، اور دوسرے یہ کہ تمہیں خطروں سے اور پریشانیوں سے بچایا، اس کے بعد فرمایا: یہ دو کام اتنے زیادہ پائیدار نہیں تھے کیونکہ تمہارا کھانا اور تمہاری حفاظت ہمیشہ ان کی ذمہ داری نہیں ہے۔



اور پھر سوال کیا: پیغمبر اکرم ﷺ نے تمہارے حق میں کیا کیا؟ کیا ایسا نہیں ہے کہ آنحضرتؐ نے اپنی ہدایت کے ذریعہ تمہیں ہمیشگی نعمت بہشت سے متصل کر دیا، کیا ایسا نہیں ہے کہ ہمیشگی عذاب سے نجات بخشی؟ سب لوگوں نے کہا: جی ہاں۔

امام علی علیہ السلام نے فرمایا: اب تم میرے سوال کا جواب دو کہ پیغمبر اکرم ﷺ کے حق اور ماں باپ کے حق میں کون افضل ہے؟ انھوں نے کہا: یا علی! ہمارے درمیان پیغمبر اکرم ﷺ کا وجود اعظم اور بلند و بالا ہے، اور پیغمبر اکرم ﷺ ماں باپ کے ساتھ قابل موازنہ نہیں ہیں۔

امام علیہ السلام نے فرمایا: کیا یہ بات صحیح اور درست ہے کہ پیغمبر اکرم ﷺ نے تمہیں تاکید کی کہ اپنے ماں باپ کے ساتھ صلہ رحم کر کے ان کا حق ادا کرو جو معمولی انسان ہیں، لیکن کیا اس کے حق کو ادا کرنے کا حکم نہ دیا جس کا حق ان سے کہیں زیادہ عظیم ہے؟ اس کے بعد امام علی علیہ السلام نے یہ نتیجہ بیان کیا: ”فَإِذَا حَقُّ رَسُولِ اللَّهِ ﷺ أَغْظَمُ مِنْ حَقِّ الْوَالِدَيْنِ، وَحَقُّ رَحِمِهِ أَيْضاً أَغْظَمُ مِنْ حَقِّ رَحِمِهِمَا“۔

”اس بنا پر پیغمبر خدا ﷺ کا حق ماں باپ کے حق سے کہیں زیادہ عظیم اور ان کا حق رحم ماں باپ کے حق رحم سے زیادہ اہم ہے۔

اور اس وقت آپ نے فرمایا: ”فَالْوَيْلُ كُلُّ الْوَيْلِ لِمَنْ قَطَعَهَا“۔

”پس وائے ہو، ہر طرح کی وائے اس شخص پر جو اپنے رابطہ کو اہل بیت پیغمبر سے قطع کرے۔“

”وَالْوَيْلُ كُلُّ الْوَيْلِ لِمَنْ لَمْ يُعْظَمْ حُرْمَتُهَا“۔

”پس وائے ہو، ہر طرح کی وائے اس شخص پر جو ان کی حرمت [عظمت] کی رعایت نہ کرے!“

اور پھر مجمع سے خطاب کرتے ہوئے فرمایا: کیا تم لوگ جانتے ہو کہ آل پیغمبر کا احترام خود پیغمبر اکرمؐ

کا احترام ہے اور پیغمبر اکرم ﷺ کا احترام خدا کا احترام ہے۔؟! (۱)

(۱) تفسیر الامام العسکری علیہ السلام، ص ۳۴، حدیث ۱۲: بحار الانوار، ج ۳۲، ص ۲۶۶، باب ۱۵، حدیث ۱۲: مستدرک الوسائل،



## خاتمہ

اہل بیت عصمت و طہارت علیہم السلام کی مکمل اور جامع معرفت اور شناخت کی انسان وجودی صلاحیت سے مافوق ہے۔

جیسا کہ قرآن مجید کی ہر زمانہ میں ترجمہ اور تفسیر ہوئی ہے، لیکن آنے والی ہر نسل یہ دیکھتی ہے کہ قرآن کریم کی بہت سی باتیں ابھی سامنے نہیں آئیں ہیں اسی طرح اہل بیت علیہم السلام کی معرفت بھی ہے، کیونکہ چودہ صدیوں سے اہل بیت علیہم السلام کے سلسلہ میں کتابیں اور رسالے لکھے گئے ہیں اور ان میں بہت سی باتیں کہی گئی ہیں لیکن پھر بھی یہ دیکھا جاتا ہے کہ ابھی نہ لکھی گئی اور نہ کہی گئی باتیں بہت ہیں اور ان کی کوئی انتہا نہیں ہے۔

اہل بیت علیہم السلام سے منقول روایات کے پیش نظر یہ نتیجہ نکالا جاسکتا ہے کہ اہل بیت علیہم السلام کی معرفت و شناخت کے مختلف درجے ہیں۔

پیغمبر اسلام ﷺ نے فرمایا:

”يَا عَلِيُّ! مَا عَرَفَ اللَّهُ إِلَّا أَنَا وَأَنْتَ، وَمَا عَرَفَنِي إِلَّا اللَّهُ وَأَنْتَ، وَمَا عَرَفَكَ إِلَّا

اللَّهُ وَأَنَا“۔ (۱)

”یا علی! خداوند عالم کو میرے اور تمہارے علاوہ کسی نے نہیں پہچانا، اور مجھے خداوند عالم اور

تمہارے علاوہ کسی نے نہیں پہچانا اور تمہیں خدا اور میرے علاوہ کسی نے نہیں پہچانا!“

(۱) تاویل الآیات الظاہرة، ج ۱، ص ۱۳۹، حدیث ۱۸؛ مشارق الانوار الیقین، ص ۱۱۲۔



دوسری طرف پیغمبر اکرم ﷺ نے فرمایا:

”مَنْ مَاتَ وَلَا يَعْرِفُ إِمَامَهُ، مَاتَ مِيتَةً جَاهِلِيَّةً“۔ (۱)

”جو شخص مر جائے لیکن اپنے زمانے کے امام کو نہ پہچانے اس کی موت جاہلیت کی موت ہے۔“

حضرت رسول اکرم ﷺ ایک طرف امام کی پہچان کے بغیر موت کو جاہلیت کی موت قرار دیتے ہیں اور دوسری طرف اہل بیت علیہم السلام کی معرفت اور شناخت کو بہت مشکل اور خدا و اہل بیت علیہم السلام کی حد تک قرار دیتے ہیں۔

لہذا ان روایات سے یہ نتیجہ لیا جاسکتا ہے:

انسان ان ذوات مقدسہ کی معرفت کے سلسلہ میں اپنی وجودی استعداد کے لحاظ سے مختلف ہیں۔ اہل بیت علیہم السلام کی معرفت کے لحاظ سے جناب سلمان فارسی جناب ابوذر کی نسبت فرق رکھتے ہیں اور اہل بیت علیہم السلام کی معرفت میں جناب ابوذر اور جناب مقداد میں فرق ہے۔ حضرت امام جعفر صادق علیہ السلام نے اپنے جد امام علی بن الحسین سے روایت کی ہے:

”وَاللّٰهُ لَوْ عَلِمَ أَبُو ذَرٍّ مَا فِي قَلْبِ سَلْمَانَ لَقَتَلَهُ، وَلَقَدْ أَخَى رَسُولُ اللّٰهِ ﷺ بَيْنَهُمَا، فَمَا ظَنُّكُمْ بِسَائِرِ الْخَلْقِ؟ إِنَّ عِلْمَ الْعُلَمَاءِ صَعْبٌ مُّسْتَضَعَبٌ، لَا يَحْتَمِلُهُ إِلَّا نَبِيٌّ مُّرْسَلٌ أَوْ مَلَكٌ مُّقَرَّبٌ أَوْ عَبْدٌ مُّؤْمِنٌ اِمْتَحَنَ اللّٰهُ قَلْبَهُ لِلْإِيمَانِ، فَقَالَ: وَإِنَّمَا صَارَ سَلْمَانُ مِنَ الْعُلَمَاءِ، لِأَنَّهُ أَمَرُوْا مِنَّا أَهْلَ الْبَيْتِ، فَلِذَلِكَ نَسَبْتُهُ إِلَى الْعُلَمَاءِ“۔ (۲)

”خدا کی قسم اگر ابوذر کو سلمان کے دل کی باتوں کا پتہ چل جاتا تو وہ انھیں قتل کر دیتے، جب کہ رسول خدا ﷺ نے ان دونوں کے درمیان عقد اخوت پڑھا تھا، اس صورت میں دوسرے

(۱) اصول کافی، ج ۲، ص ۱۹، باب دعائم الاسلام، حدیث ۶؛ وسائل الشیعة، ج ۲۸، ص ۳۵۳، باب ۱۰، حدیث ۳۴۹۵۰؛ بحار الانوار، ج ۲۳، ص ۸۹، باب ۴، حدیث ۳۵۔

(۲) اصول کافی ج ۱، ص ۴۰۱، باب فی ما جاء ان حدیثہم صعب مستضعف، حدیث ۲؛ بحار الانوار، ج ۲۲، ص ۳۴۳، باب ۱۰، حدیث ۵۲۔



لوگوں کے سلسلہ میں کیا سمجھتے ہو؟ حقیقت میں دانشوروں [ائمہ علیہم السلام] کا علم دشوار اور مشکل ہے! اس کو کوئی برداشت نہیں کر سکتا مگر یہ کہ وہ نبی ہو یا ملک مقرب یا وہ مومن بندہ کہ خداوند عالم نے جس کے دل کا ایمان کے ذریعہ امتحان کر لیا ہو، اس کے بعد امام [علیہ السلام] نے فرمایا: اسی وجہ سے صرف جناب سلمان علماء میں سے ہو گئے، کیونکہ وہ ہم اہل بیت میں سے تھے اسی وجہ سے میں نے ان کو علماء کی طرف منسوب کر دیا۔

حضرت امیر المؤمنین علیہ السلام نے ایک مناسبت سے جناب ابوذر سے فرمایا:

”... يَا أَبَا ذَرٍّ إِنَّ سَلْمَانَ لَوْ حَدَّثَكَ بِمَا يَعْلَمُ لَقُلْتُ رَحِمَ اللَّهُ قَاتِلَ سَلْمَانَ...“ (۱)

”اے ابوذر! جو کچھ سلمان جانتے ہیں اگر تمہیں خبر دیں تو تم کہتے کہ خدا قاتل سلمان پر رحمت نازل کرے!“

حضرت امام صادق علیہ السلام نے ایک روایت کے ضمن میں فرمایا:

”ایمان کے دس درجے ہیں اور مقدار ایمان کے آٹھویں درجے پر، ابوذر نویں درجے پر اور سلمان دسویں درجے پر ہیں۔“ (۲)

## غلو، ایمان کے لئے ایک خطرہ

شیعہ تاریخ میں ہمیشہ ”غلو“ کا خطرہ بالفعل موجود رہا ہے جو شیعوں کے ایمان کے لئے خطرہ تھا، چنانچہ یہ بات کہی جاسکتی ہے کہ شیعہ تاریخ میں کوئی بھی ایسا زمانہ نہیں تھا کہ اس میں غلو کرنے والے نہ

(۱) بحار الانوار، ج ۲۲، ص ۳۷۳، باب ۱۱، حدیث ۱۲۔

(۲) ”عن عبد العزيز القراطسي، قال: قال لي ابو عبد الله عليه السلام: يا عبد العزيز ان الإيمان عشر درجات... و كان المقداد في الثامنة و أبوذر في التاسعة، و سلمان في العاشرة“، الخصال، ج ۲، ص ۴۴۷، الإيمان عشر درجات، حدیث ۴۸ و ۴۹۔



ہوں، اور کبھی بھی ایسا نہیں تھا کہ ائمہ اہل بیت علیہم السلام نے غلو کی غلط فکر سے مقابلہ نہ کیا ہو اور اس کی مذمت نہ کی ہو۔

عجیب بات یہ ہے کہ عصر حاضر میں بھی کہ جب معلوماتی بم اور عجیب و غریب ترقی اور عام لوگوں کی فکر میں انقلاب کا زمانہ ہے اس وقت بھی کم و بیش اہل غلو کو دیکھا جاتا ہے۔

غلو کے دو اسباب پائے جاتے ہیں:

ایک اہل بیت علیہم السلام کی تعلیمات کو حاصل کرنے کے لئے کافی استعداد کا نہ ہونا۔  
دوسرے، عاطفہ و محبت کا طوفان اور اس کا عقل پر غلبہ۔

قارئین کرام! اس کتاب کے آخر میں کہ جس میں کوشش کی گئی ہے اہل بیت علیہم السلام کی حقیقی تصویر پیش کی جائے، غلو اور اس کے مقابل ائمہ معصومین علیہم السلام کے رویے کو بیان کرنا مناسب ہے تاکہ ہم ائمہ اہل بیت علیہم السلام کے صحیح راستے پر قدم بڑھائیں۔

حضرت رسول خدا ﷺ نے حضرت علی علیہ السلام کی شان میں فرمایا:

”لَوْ لَا أَنْ يَقُولَ الصَّالُونَ مِنْ أُمَّتِي مَا قَالَتِ النَّصَارَىٰ فِي عِيسَىٰ بْنِ مَرْيَمَ؛ لَقُلْتُ  
فِيكَ قَوْلًا لَا تَمْرُبُ مَلَأَ مِنَ النَّاسِ إِلَّا أَخَذُوا التُّرَابَ، مِنْ تَحْتِ قَدَمَيْكَ  
يَسْتَشْفُونَ بِهِ“۔ (۱)

”اگر اس چیز کا خوف نہ ہوتا کہ میری امت کے غلو کرنے والے افراد وہی نہ کہنے لگے جو  
عیسائیوں نے عیسیٰ بن مریم کے بارے میں کہا، تو تیرے بارے میں ایسا قول بیان کرتا کہ کسی  
بھی مجمع کے پاس سے نہ گزرتے مگر یہ کہ تمہارے قدموں کی خاک کو اٹھاتے تاکہ اس سے شفا  
حاصل کریں۔“

سعد نامی شخص نے حضرت امام محمد باقر علیہ السلام سے سوال کیا:

(۱) ینایح المودة، ج ۱، ص ۲۰۰ و ۳۹۳، (تھوڑے اختلاف کے ساتھ)؛ موسوعة الامام علی بن ابی طالب علیہ السلام، ج ۸، ص ۵۰۔



”... مَا الْغَالِي؟ قَالَ قَوْمٌ يَقُولُونَ فِينَا مَا لَا نَقُولُهُ فِي أَنْفُسِنَا، فَلَيْسَ أُولَئِكَ مِنَّا وَلَسْنَا، مِنْهُمْ...“ (۱)

”... غلو کرنے والے کون لوگ ہیں؟ امام علیہ السلام نے فرمایا: وہ لوگ جو ہمارے بارے میں وہ چیز کہتے ہیں جو ہم نے اپنے بارے میں نہیں کہی ہے، یہ لوگ ہم سے نہیں ہیں اور ہم بھی ان سے نہیں ہیں...“

حضرت امام صادق علیہ السلام نے فرمایا:

”... شِيعَتُنَا مَنْ... لَا يَمْدَحُ بِنَا غَالِيًا...“ (۲)

”ہمارے شیعہ وہ لوگ ہیں... جو ہماری مدح میں غلو نہ کریں...“

نیز امام صادق علیہ السلام نے ایک دوسری روایت میں فرمایا:

”... وَأَحِبُّوْا أَهْلَ بَيْتِ نَبِيِّكُمْ حُبًّا مُّقْتَصِدًا وَلَا تَغْلُوا...“ (۳)

”اپنے نبی کے اہل بیت علیہم السلام کی محبت میں میانہ روی سے کام لو اور غلو نہ کرو۔“

یہ بات بالکل واضح ہے کہ ہر مکتب، معاشرہ اور ثقافت میں جوان اور نو جوان ہی تکیہ گاہ اور طاقت ہوتے ہیں اگر جوان نسل ہی بنیاد اکھاڑ دینے والے طوفان کی سیاہ موجوں کے حملہ میں آجائے تو اس مکتب، معاشرہ اور ثقافت کا سب سے زیادہ نقصان ہوتا ہے۔

ائمہ اہل بیت علیہم السلام نے اپنی الہی بصیرت کے ذریعہ غلو کی سیاہ موجوں کے خطرہ کو صحیح طور پر معین کیا ہے اور جوانوں پر اس کے نتائج سے آگاہ کیا ہے، اسی وجہ سے حضرت امام جعفر صادق علیہ السلام نے فرمایا:

”أَحْذَرُوا عَلَى شَبَابِكُمُ الْغُلَاةَ لَا يُفْسِدُوهُمْ، فَإِنَّ الْغُلَاةَ شَرُّ خَلْقِ اللَّهِ...“ (۴)

(۲) بحار الانوار، ج ۶۵، ص ۱۶۴، باب ۱۹، حدیث ۱۶.

(۱) بحار الانوار، ج ۶۷، ص ۱۰۱، باب ۴۷، حدیث ۶.

(۳) بحار الانوار، ج ۲۵، ص ۲۶۹، باب ۱۰، حدیث ۱۲.

(۴) امالی، طوسی، ص ۶۵۰، حدیث ۱۳۴۹؛ بحار الانوار، ج ۶۷، ص ۲۲۵، باب ۹۷، حدیث ۱۲.



”اپنے جانوروں کو غلو کرنے والوں سے دور رکھوتا کہ وہ ان کو تباہ و برباد نہ کریں کیونکہ غلو کرنے والے خدا کی مخلوق میں سب سے زیادہ بدتر ہیں...“۔

حضرت امیر المؤمنین علی علیہ السلام نے بھی کئی طور پر غالیوں کے خطرہ سے ڈرایا ہے، جیسا کہ آپ نے فرمایا:

”...اللَّهُمَّ إِنِّي بَرِيٌّ مِنَ الْغُلَاةِ كِبْرَاءَ عِيسَى ابْنِ مَرْيَمَ مِنَ النَّصَارَى، اللَّهُمَّ اخْذِلْهُمْ أَبَدًا، وَلَا تَنْصُرْ مِنْهُمْ أَحَدًا“۔ (۱)

”خداوند! میں غالیوں سے بیزاری کا اعلان کرتا ہوں، حضرت عیسیٰ بن مریم [علیہ السلام] کی نصاریٰ سے بیزاری کی طرح، خداوند! ان کو ہمیشہ در ماندہ اور لاچار رکھ اور ان میں سے کسی کی مدد نہ فرما“۔

ایک دوسری حدیث میں حضرت امام علی بن موسیٰ الرضا علیہما السلام خداوند عالم کی صفات کے سلسلہ میں بیان کے بعد فرمایا:

”...نَحْنُ آلُ مُحَمَّدٍ، النَّمَطُ الْأَوْسَطُ الَّذِي لَا يُدْرِكُنَا الْغَالِي، وَلَا يَسْبِقُنَا التَّالِي...“۔ (۲)

”ہم خاندان آل محمد ﷺ ایک درمیانی رائے والے ہیں کہ غلو کرنے والے ہم تک نہیں پہنچ سکتے اور مقصر ہم سے آگے نہیں نکل سکتے...“۔

لہذا جو لوگ ائمہ اہل بیت علیہم السلام کے سلسلہ میں غلو سے کام لیتے ہیں، ان کا کوئی عذر اور بہانہ قابل قبول نہیں ہے۔

آخر میں خالق بے نیاز کی بارگاہ میں دست نیاز بلند کرتے ہیں اور اس کی حضور میں درخواست کرتے ہیں:

(۱) امالی، طوسی، ص ۶۵۰، حدیث ۱۳۵۰؛ بحار الانوار، ج ۶، ص ۲۲۶، باب ۹۷، حدیث ۱۵۔

(۲) اصول کافی، ج ۱، ص ۱۰۰، باب النہی عن الصفۃ بغیر ما وصف، حدیث ۳؛ بحار الانوار، ج ۴، ص ۳۹، باب ۵، حدیث ۱۸۔



”اللَّهُمَّ أَحْيِنَا حَيَاةَ مُحَمَّدٍ وَآلِ مُحَمَّدٍ، وَأَمِتْنَا مَمَاتَ مُحَمَّدٍ وَآلِ مُحَمَّدٍ،  
وَارْزُقْنَا فِي الدُّنْيَا زِيَارَةَ مُحَمَّدٍ وَآلِ مُحَمَّدٍ، وَفِي الْآخِرَةِ شَفَاعَةَ مُحَمَّدٍ وَآلِ  
مُحَمَّدٍ، وَلَا تَفَرِّقْ بَيْنَنَا وَبَيْنَ مُحَمَّدٍ وَآلِ مُحَمَّدٍ، وَاجْعَلْنَا مِنْ شِيعَةِ مُحَمَّدٍ وَآلِ  
مُحَمَّدٍ“.

”پروردگارا! ہم کو محمدؐ و آل محمدؐ کی حیات عطا کر اور محمدؐ و آل محمدؐ کی طرح موت دینا، [پالنے  
والے! ہمیں دینا میں محمدؐ و آل محمدؐ کی زیارت نصیب کر اور آخرت میں محمدؐ و آل محمدؐ کی شفاعت  
نصیب فرما، اور ہمارے اور محمدؐ و آل محمدؐ کے درمیان جدائی نہ کر، اور ہمیں محمدؐ و آل محمدؐ کے شیعوں  
میں قرار دے،] آمین یا رب العالمین بحق اہل بیت رسول اللہ ﷺ

العبد الفقیر: حسین انصاریان

و الحمد لله حمداً كثيراً، فتقبل منا انک انت السميع العليم  
واجعله وسيلة شفاعة محمد و آل محمد (عليهم السلام).

(آمین یا رب العالمین)

الاحقر اقبال حیدر حیدری

۲۹ شعبان المعظم ۱۴۲۸ھ





## فهرست منابع و مآخذ

۱- قرآن کریم.

۲- نهج البلاغه.

۳- الاحتجاج، احمد بن علی طبري، ۱۴۰۳ هـ، مشهد، نشر مرتضى.

۴- الارشاد، الشيخ المفيد، ۱۳۹۹ هـ، بيروت، مؤسسة الأعلی للمطبوعات.

۵- ارشاد القلوب، الحسن بن الحسن الديلمی، بيروت، مؤسسة الأعلی، ۱۳۹۸ هـ-ق.

۶- ارض ملكوت، هانري كربن، دهشيري، ۱۳۵۸ ش، تهران، مركز ايراني مطالعة فرهنگها.

۷- الاستبصار، محمد بن حسن طوسي، ۱۳۹۰ ش، تهران دارالكتب الاسلاميه.

۸- الاسرار التوحيد، محمد المنور ابن سعيد، ۱۳۱۳ ش، تهران، كتابخانه ظهوري.

۹- الاشارات والتنبيهات، شيخ الرئيس ابو علي سينا.

۱۰- اعلام النساء (فاطمة الزهراء)، علي محمد علي دخيل ۱۴۰۰ هـ، بيروت، مؤسسة أهل البيت (ع).



۱۱۔ اعلام الدین، الحسن الحسن بن محمد الدیلمی، ۱۴۰۸ھ، قم، آل البيت (ع)۔

۱۲۔ اعلام الوری، طبری، تہران دارالکتب الاسلامیہ۔

۱۳۔ الاقبال، سید ابن طاووس، ۱۳۳۷ش، تہران، دارالکتب الاسلامیہ۔

۱۴۔ الأمالی، الشیخ المفید، ۱۴۱۳ھ، قم، کنگرہ شیخ مفید۔

۱۵۔ انیس الاعلام فی نصرت الاسلام، میرزا محمد صادق فخرالاسلام۔

۱۶۔ اہل بیت در قرآن وحديث، محمدی ری شہری ۱۳۷۹ش، قم۔

دارالحديث۔

۱۷۔ البداية والنهاية، ابن كثير دمشقي، ۱۴۱۹ھ، بيروت، دارالفكر۔

۱۸۔ بشارت عہدین، محمد صادقی، ۱۳۶۲ش، تہران، دارالکتب الاسلامیہ۔

۱۹۔ بصائر الدرجات، محمد بن الحسن صفار قمی، ۱۴۰۴ھ، قم، کتاب خانہ

آیت اللہ مرعشی۔

۲۰۔ پیشوای شہیدان، سید رضا صدر، دفتر تبلیغات اسلامی،

۲۱۔ پیکار صفین، نصر بن مزاحم منقری، ۱۳۶۶ش، سازمان انتشارات،

پرویز اتابکی، و آموزش انقلاب اسلامی۔

۲۲۔ تاریخ بغداد، الخطیب البغدادی، المدینة، المكتبة السلفية۔

۲۳۔ تاریخ الطبری، محمد بن جریر طبری، ۱۴۲۴ھ، بیروت، دارالمکتبہ

الہلال،

۲۴۔ تحف العقول، الحسن بن علی حرانی، ۱۴۰۴ق، قم، انتشارات جامعہ

مدرسین۔

۲۵۔ تذکرة الاولیاء، عطار نیشابوری، ۱۳۸۱ش، تہران، انتشارات گنجینہ۔

۲۶۔ ترجمة الغارات۔ ابو اسحاق ابراهيم ثقفی، عزیزاللہ



عطاردی، ۱۳۷۳ ش، تهران انتشارات عطار.

۲۷. تفسیر ابن کثیر، ابن کثیر دمشقی، ۱۴۲۰ هـ، بیروت دارالفکر.

۲۸. تفسیر الامام العسکری (ع)، الامام العسکری (ع)، ۱۴۰۹ هـ، قم، مدرسه الامام المهدي (عج).

۲۹. تفسیر البرهان، سید هاشم بحرانی، ۱۴۲۱ هـ، بیروت، مؤسسة البعثة،

۳۰. تفسیر الدر المنثور، جلال الدین سیوطی، ۱۴۱۴ هـ، بیروت، دارالفکر.

۳۱. تفسیر الصافی، فیض کاشانی، ۱۴۰۲ هـ، بیروت، مؤسسة الاعلمی،

للمطبوعات.

۳۲. تفسیر العیاشی، محمد بن مسعود عیاشی، ۱۳۸۰ هـ، تهران، المكتبة

العلمية.

۳۳. تفسیر فرات الکوفی، فرات بن ابراهیم کوفی، ۱۴۱۰ ق، تهران، مؤسسة

چاپ ونشر.

۳۴. تفسیر القرطبی، محمد بن احمد قرطبی، ۱۴۰۵ هـ، بیروت، دار احیاء

التراث العربی.

۳۵. مجمع البیان، الفضل بن الحسن الطبری، ۱۴۰۸ هـ، بیروت، دارالمعرفة.

۳۶. تفسیر المحيط الاعظم، السید حیدر الآملی، ۱۳۸۱ ش، قم، نشر نور علی

نور.

۳۷. تفسیر موضوعی، آیت الله جوادی آملی، اسراء.

۳۸. تفسیر نور الثقلین، عبد علی بن جهة الحویزی، ۱۴۱۲ هـ، قم، مؤسسة

اسماعیلیان.

۳۹. جامع السعادات، ملا محمد نراقی.

۴۰. الجعفریات، محمد بن الأشعب الکوفی، تهران، مكتبة نینوی.



- ۴۱۔ الحکایات، الشیخ المفید، ۱۳۹۶ھ، قم، مکتبۃ الداوری،
- ۴۲۔ حلیۃ الابرار، سید ہاشم بحرانی، ۱۴۱۲ھ، قم، مؤسسۃ المعارف الاسلامیۃ۔
- ۴۳۔ الخرائج و الجرائح، قطب الدین راوندی، ۱۴۰۹ھ، قم، مؤسسۃ الامام المہدی۔
- ۴۴۔ درر الاحادیث النبویۃ، قاضی شیخ ابو محمد عبد اللہ۔
- ۴۵۔ دعائم الاسلام، نعمان بن محمد تمیمی، ۱۳۸۹ھ، مصر، دار المعارف۔
- ۴۶۔ دیوان فیض کاشانی، ملا محمد محسن کاشانی، ۱۳۸۱ ش، قم، انتشارات اسوہ۔
- ۴۷۔ دیوان بابا طاہر، بابا طاہر عریان ہمدانی۔
- ۴۸۔ ذخائر العقبی، احمد بن عبد اللہ الطبری، ۱۴۱۵ھ، جدہ، مکتبۃ الصحابة۔
- ۴۹۔ ذخیرۃ العباد، محقق سبز واری۔
- ۵۰۔ راہ بی انتہا، مہدی بازرگان۔
- ۵۱۔ راہ علی، سید رضا صدر، قم، بوستان کتاب، ۱۳۸۱ ش۔
- ۵۲۔ رجال کشی، محمد بن الحسن الطوسی، ۱۳۴۸ھ، مشهد، دانشگاہ مشهد۔
- ۵۳۔ رسالۃ قشیریہ، عبد الکریم قشیری، حسن بن احمد عثمانی ۱۳۸۱ ش تہران، شرکت انتشارات علمی و فرہنگی۔
- ۵۴۔ ریاحین الشریعۃ، ذبیح اللہ محلاتی۔
- ۵۵۔ ریاض الجنۃ، میرزا محمد حسن حسینی زنوری۔
- ۵۶۔ الزہد، حسین بن سعید اہوازی، ۱۴۰۲ق، چاب سید ابو الفضل،



- ٥٧- سنن الدارمي، عبد الله دارمي، ١٤١٢ هـ، بيروت، دار القلم.
- ٥٨- السنن الكبرى، احمد نسائي، ١٤١١ هـ، بيروت، دار الكتب العلمية.
- ٥٩- شب های پيشاور، سلطان الواعظين شيرازي، ١٣٨٣ ش، تهران، دار الكتب الاسلاميه.
- ٦٠- شرح اصول كافي صدر المتألهين، محمد بن ابراهيم شيرازي (ملا صدرا).
- ٦١- شرح تصرف، مستملی بخاری- ١٣٦٥ ش، تهران، انتشارات اساطير.
- ٦٢- شرح المصابيح، حسن بن محمد طيبي.
- ٦٣- شرح نهج البلاغة، ابن ميثم.
- ٦٤- شرف النبي، عبد الملك بن محمد خوگوشي نيشاپوري.
- ٦٥- صلح حسن، مرتضى آل ياسين، ١٣٧٣ ش، قم، منشورات الشريف الرضي.
- ٦٦- الصواعق المحرقة، ابن حجر احمد بن محمد هيثمى.
- ٦٧- الطبقات الكبرى، ابن سعد، بيروت، دار الفكر.
- ٦٨- طرائف، سيد ابن طاوس، ١٤٠٠ هـ، قم، خيام.
- ٦٩- عدل الهى، مرتضى مطهرى، ١٣٥٧ ش، قم، انتشارات صدرا.
- ٧٠- عقد الدرر فى أخبار المنتظر، يوسف بن يحيى شافعى.
- ٧١- العوالم، عبد الله البحرانى.
- ٧٢- الغارات، احمد بن محمد سيارى.
- ٧٣- كتاب الغيبة، محمد بن الحسن طوسى، ١٤٠٨ هـ، قم، مكتبة بصيرتى.
- ٧٤- الفتوحات المكية، محيى الدين بن عربى، ١٤١٠ هـ، القاهرة، الهيئة



المصرية العامة للكتاب۔

۷۵۔ الفردوس، شیرویه بن شہرداد دیلمی، ۱۴۰۶ھ، بیروت، دار الکتب

العلمیہ۔

۷۶۔ فرہنگ فارسی معین، محمد معین، ۱۳۸۲ ش، تہران، انتشارات امیر

کبیر۔

۷۷۔ فضائل الصحابة، احمد بن حنبل، ۱۴۰۳، مکہ، جامعة ام القرى۔

۷۸۔ فضیلت های فراموش شدہ، حسینعلی راشد ۱۳۷۹ ش، تہران،

انتشارات اطلاعات۔

۷۹۔ الفقیہ، شیخ صدوق، ۱۴۱۳ ق، قم، انتشارات جامعہ مدرسین۔

۸۰۔ القرآن و العقل، محمد جواد مغنیہ، بیروت، دار الجواد۔

۸۱۔ قرب الاسناد، عبد اللہ بن جعفر حمیری قمی، تہران، انتشارات

کتابخانہ نینوی۔

۸۲۔ کامل الزیارات، جعفر بن محمد بن قولویہ، ۱۳۵۶ ق، نجف، انتشارات

مرتضویہ۔

۸۳۔ کتاب ادریس۔

۸۴۔ کتاب سلیم بن قیس الہلالی، سلیم بن قیس الہلالی، ۱۴۱۵ھ، قم،

الہادی۔

۸۵۔ تفسیر کشف الأسرار، ابو الفضل رشید الدین مبینی، ۱۳۸۲ ش،

تہران، انتشارات امیر کبیر۔

۸۶۔ کشف المحجوب، علی بن عثمان جلالی ہجویری، ۱۳۵۸ ش، تہران،

کتابخانہ ظہوری۔

۸۷۔ کشف الیقین، علامہ حلی، ۱۴۱۱ ق، مؤسسہ چاپ و انتشارات۔



- ۱۰۴۔ مکارم الأخلاق، رضی الدین حسن بن فضل الطبرسی، ۱۴۱۲ ق، انتشارات شریف رضی۔
- ۱۰۵۔ منتخب طریحی، شیخ فخر الدین بن محمد نجفی امامی۔
- ۱۰۶۔ المواعظ العددیة، علی مشکینی، ۱۴۱۹ هـ، قم، دفتر نشر الہادی۔
- ۱۰۷۔ ناسخ التواریخ، میرزا محمد تقی سپہر۔
- ۱۰۸۔ نثر الدر، منصور بن حسین آبی۔
- ۱۰۹۔ نزہۃ الناظر، یحییٰ بن سعید حلّی، ۱۳۹۴ ق، قم، انتشارات رضی۔
- ۱۱۰۔ نفحات من سیرۃ السیدۃ زینب، استاد احمد شمس باصی۔
- ۱۱۱۔ نور الأبصار، مؤمن بن حسن شبلنجی، ۱۳۹۸ هـ، بیروت، دار الکتب العلمیۃ۔
- ۱۱۲۔ نور الثقلین، عبد علی الحویزی، ۱۴۱۲ هـ، قم، مؤسسۃ اسماعیلیان۔
- ۱۱۳۔ نہج الحق، حسن بن یوسف حلّی، ۱۴۰۷ هـ، قم، دار الهجرة۔
- ۱۱۴۔ وقعة صفین، نصر بن مزاحم منقری، ۱۴۰۳ ق، قم، کتابخانہ آیۃ اللہ مرعشی۔
- ۱۱۵۔ ہفت ارونگ، عبد الرحمن جامی۔







علاء محمد محقق استاد  
شیخ حسین انصاریان


# AHL AL-BAYT

## THE CELESTIAL BEINGS ON THE EARTH

ISBN: 964-438-955-7



9 789644 389559



انصاریان پبلیکیشنز  
پست بکس نمبر ۱۸۷  
فرمان جمهوری اسلامی ایران


فون نمبر: ۴۴۳۱۲۳۳۰ فکس نمبر: ۴۴۳۲۶۳۷-۲۵۱-۰۰۹۸

Email: [ansarian@noornet.net](mailto:ansarian@noornet.net) & [int\\_ansarian@yahoo.com](mailto:int_ansarian@yahoo.com)

[www.ansariyan.org](http://www.ansariyan.org) & [www.ansariyan.net](http://www.ansariyan.net)



# معروف کتب پر مبنی کمپیوٹر ڈی وی ڈی



## بیشمار سنی و صبی حنین رضائیدی



کتابوں کی لسٹ ڈی وی ڈی کور کی پشت پر ملاحظہ فرمائیں۔  
 خصوصی تعاون: حجت الاسلام سید نور بہار رضا نقوی (فاضل مشہد، ایران)

سگ در بتول: سید علی قنبر زیدی • سید علی حیدر زیدی  
 التماس سورہ فاتحہ برائے ایصال ثواب سید وحی حیدر رضا زیدی ابن سید حسین احمد زیدی (مرحوم)